

K. S. R. I. LIBRARY

DUE DATE LABEL

This book should be returned on or before
the date last marked below.

17 6 94

SRIMAD
BHĀGAVATAM

VOL. II.

14485



PUBLISHED BY
V RAMASWAMY SASTRULU & SONS
202, FSPIANADE MADRAS

1937

PRINTED BY
V VENKATESWALA SASTRULU
OF V RAMASWAMY SASTRULU & SONS
AT THE VAMUNA PRESS
MADRAS - 1937

14485 ॥ श्रीरस्तु ॥

॥ श्रीमद्भागवतम् ॥

पाठान्तरसंवलितम्

॥ द्वितीयसंस्कृतम् ॥



**THE KUPPUSWAMY BASTIN
RESEARCH INSTITUTE, MYLAPORU
CHENNAI-600 006.**

चेन्नपुर्या

वाविळ्ळु रामस्वामिशास्त्रुलु अण्ड् सन्स्

इत्येतैः संमुद्र्य प्रकाशितम्



MAHABHARATA

(Southern Recension : 100,000 Slokas)

Complete in 18 Handsome Cloth Bound Volumes

Vol. 1 & 2	Adi Parvan	Vol. 12	Salya, Souptika, Stri Parvans
„ 3	Sabha Parvan	„ 13	Santi Parvan Part I
„ 4 & 5	Aranya Parvan	„ 14	„ Part II
„ 6	Virata Parvan	„ 15	„ Part III
„ 7	Udyoga Parvan	„ 16	Anusasanika Parvan Part I
„ 8	Bhishma Parvan	„ 17	„ Part II
„ 9 & 10	Drona Parvan	„ 18	{ Aswamedha, Asramavasa, Mousala, Maha Prastanika and Svargarohana Parvans.
„ 11	Karna Parvan		

Price per set Rs. 70

(Exclusive of Postage.)

RAMAYANA

Ramayana of Valmiki, Text : Silk-bound	...	5	0	0
„ Text in 2 Vols : Cloth-bound	...	6	0	0
„ Text in 6 Volumes : Cloth-bound	...	7	0	0
„ Balakanda	„	...	1	0
„ Ayodhyakanda	„	...	1	12
„ Aranyakanda	„	...	1	0
„ Kishkindhakanda	„	...	1	0
„ Sundarakanda	„	...	1	0
„ Yuddhakanda	„	...	2	4

Ramayana of Valmiki with the Commentaries
of (1) Govindarajiyi, (2) Tirthiya,
(3) Tilaka, (4) Kataka, (5) Sarvarthasara,
(6) Ramarujia, (7) Vivekatilaka and
(8) Deepika.

(In Print.)

V. Ramaswamy Sastrulu & Sons

292, Esplanade, MADRAS.

PREFACE.

The premier firm in Madras for Sanskrit and Telugu publications, Messrs. V. Ramaswamy Sastrulu & Sons, has been publishing from time to time a number of useful books in Sanskrit and Vernacular literature, especially in Telugu. Special mention may be made of the handy volumes of the Southern Recension of that great epic, the Mahābhārata in Devanagari script. The firm is interested mainly in the spread of Indian culture and Indian civilisation. Towards this end the firm is now placing before the literary world a critical edition of Srimad Bhāgavata Purāna, the Purāna of the Purānas.

Next to the epics, the Rāmāyana and the Mahābhārata, Srimad Bhāgavata is the most popular of all the Purānas. Though there are as many as eighteen Mahāpurānās, besides a host of Upapurānās, Srimad Bhāgavata has a greater claim on Hindu minds from the Himalayas to Cape Comorin. It makes a fascinating appeal both to the lay people and the orthodox. The burden of its song is fervent devotion to Hari by repeating His name and listening to His glorious achievements, which goes by the name of Harikathā Śravanam.

The Indian genius has chalked out a threefold path leading to the final goal of salvation and attainment of

PREFACE

Godhood. The three means are the paths of Karma, Bhakti and Jñāna. Srimad Bhāgavatī lays special emphasis on the Bhakti aspect of Indian religion and philosophy. To sustain the interest of the reader Śuka-brāhmam, the author of the Purāṇa, has embellished it from the beginning to the end with a host of episodes brimming with a wealth of details. As Dr. Winternitz says, "It is the one Purāṇa which, more than any of the others, bears the stamp of a unified composition, and deserves to be appreciated as a literary production on account of its language, style and metre."

It is divided into twelve books or skandhās and consists of eighteen thousand slokas. It is too well known that this is not the first edition which follows mainly the Southern Recension. An edition was first published by this firm in Telugu script with Sridhara's commentary in 1877. There is an edition of the Bhāgavata Purāṇa in the Grantha script published at Kumbakonam during the years 1907-09. There is a Telugu edition of the Purāṇa in two volumes, published at Wanaparthy with a commentary by Virarāghava. Besides portions of the Purāṇa have been published in different languages including Oriya. Still earlier we find an excellent edition of the Purāṇa with text and translation in French entitled *Le Bhagavata Purana* by *Eugene Burnouf*, and published in five volumes in Paris at different periods, 1840, 1844, 1847 and 1898. This edition can almost be said to be a standard one. Enterprising

publishers of Bombay like Gopal Narayan & Co., Jagadisvara Yantralaya, Sri Venkatesvara Steam Press, have published different editions with different commentaries like those of Sridhara Svamin, Vijaya-dhvaja Tirtha, Bālabodhini, Subodhini and Anvitārtha Prakāśika. To these numbers Mr. T. R. Krishnamachariar of Madhya Vilas Book Depot, Kumbhakonam, has added his edition of the full text of the Bhāgavata Purāṇa in two volumes.

The present publication, which is in Devanāgarī script, is based on a number of manuscripts and is replete with different readings. What has been aimed at here is a critical and scientific edition which is bound to hold the field for long as one of the standard editions of the Bhāgavata Purāṇa. I have no doubt that this publication will meet with cordial reception at the hands of Orientalists, East and West, and will adorn the shelves of all libraries, public and private, sooner or later.

It needs no mention that undertakings of this kind mean heavy financial responsibility, and Messrs. V. Ramaswamy Sastrulu & Sons look forward to patrons of Hindu culture to encourage them in their useful publications.

V. R. RAMACHANDRA DIKSHITAR.

Department of Indian History,

University of Madras.

॥ श्रीरस्तु ॥

श्रीमद्भागवतस्य पुराणरत्नस्य पञ्चस्कन्धात्मकं द्वितीयसम्पुटम्

तत्

॥ विषयानुक्रमणिका ॥

अष्टमस्कन्धे

विषयाः	पुटम्
मन्वन्तरानुचरितम्	१२९
गजेन्द्रोपाख्यानम्	१३३
गजेन्द्रमोक्षः	१३९
ग्राहगजेन्द्रयोः शापतद्विमोक्षकथनम्	१४५
अमृतमथनकथा	१४९
ब्रह्मणा श्रीभगवतस्सुतिः	१५२
ब्रह्मणा श्रीभगवतस्मेवया स्तुतिः	१५८
श्रीभगवता मन्दराचलानयनसन्देशः	१६०
ब्रह्मणा सह देवादिभिः मन्दराचलस्य क्षीरसागरे पातनम्	१६२
कूर्मावतारकथा	१६३
देवैः परमेश्वरं प्रति विषभक्षणप्रार्थनम्	१६६
परमेश्वरेण विषभक्षणम्	१७०
क्षीरसागरभयनवेलायामैरावतादीनामुत्पत्तिः	१७१
क्षीरसागरोत्पन्नां लक्ष्मीं प्रति नानोपहारममर्पणम्	१७२
लक्ष्म्या श्रीभगवत्परिग्रहे कारणनिरूपणम्	१७३
लक्ष्म्या श्रीभगवत्पुत्र स्वानुरूपतया वरणम्	१७४
धन्वन्तर्यायुत्पत्तिः	१७५
अमरैरमृतकलशाहरणे देवैः भगवतश्शरणवरणम्	१७६
देवामुरयुद्धसंरम्भे श्रीभगवता मोहिनीवेषधारणम्	१७७
श्रीभगवता मोहोत्पादनेनामुरवञ्चनम्	१७८
श्रीभगवता स्वचक्रेण राहोः शिरःकर्तनम्	१८०
देवामुरयुद्धवर्णनम्	१८१
श्रीभगवता मालीमुमाख्योर्हन्नम्	१८८

विषयाः	पुटम्
देवैर्बलिप्रभृतीनां हननम्	९८९
श्रीभगवता श्रीमहादेवसम्मोहनम्	९९५
श्रीपरमेश्वरेण श्रीभगवतःस्तुतिः	"
श्रीभगवता स्वमायया श्रीपरमेश्वरमोहनाय रुचिरस्त्रीवेषधारणम्	९९८
श्रीपरमेश्वररेतसो रूप्यहेमत्वादिवर्णनम्	१०००
मन्वन्तरानुवर्णनम्	१००२
मन्वन्तरादिकृत्यवर्णनम्	१००७
वामनावतारचरित्रम्	१००८
बलिचक्रवर्तिनो युद्धसङ्गाहवर्णनम्	१००९
बृहस्पतिना बलिनिग्रहांपायकथनम्	१०१२
कश्यपेनादितिं प्रति भगवद्भक्त्युपजननम्	१०१३
कश्यपेन पयोध्रतनिरूपणं तन्त्रियमादिकथनम्	१०१६
श्रीभगवता ब्यादित्यां वामनरूपेणाविर्भावः	१०२१
ब्रह्मणा श्रीभगवतः स्तुतिः	१०२५
श्रीवामनावतारकालादिनिर्णयः	१०२७
श्रीभगवतः वटुत्वदशायां महर्ष्यादिभिः संस्कारादिसमर्पणम्	१०२८
श्रीभगवता बलियज्ञवाटगमनम्	"
श्रीभगवता बलिं प्रति पदत्रययाचनम्	१०३१
शुक्रेण बलिं प्रति प्रतिश्रुतदाम्निपेयः	१०३४
अनृतभाषणस्य सन्दर्भविशेषेषु गुणस्वकथनम्	१०३६
विश्वरूपप्रदर्शनम्	"
बळेः प्रतिश्रुतनिर्वहणे स्थिरमतिवक्तव्यम्	"
शुक्रेण बलिं प्रति शापविमोचनम्	१०३८
बलिना श्रीभगवते भूप्रदानम्	"
श्रीभगवता विश्वरूपप्रदर्शनम्	१०३९
श्रीभगवता बलिनिग्रहः	१०४२
असुरैः श्रीभगवतो हननोद्यमः	१०४४
श्रीभगवता बळेः सपरिवारस्य रमातलानुप्रवेशचोदनम्	१०४६
बलिवामनसंवादः	१०४७
श्रीभगवदाज्ञया बलिना सुतलप्रवेशः	१०५३

विषयाः	पुटम्
बलिना प्रह्लादेन सह सुतले सुखेनावस्थानम्	... १०५५
मत्स्यावतारकथा	... १०५७

नवमस्कन्धे

इलापाख्यानम्	... १०६६
सूर्यवंशानुवर्णनम्	... १०६७
करुशकादि वंशवर्णनम्	... १०७१
शर्यातिवंशवर्णनम्	... १०७५
अम्बरीषोपाख्यानम्	... १०८०
दुर्वाससः अम्बरीषे कृत्यान्लविसर्जनम्	... १०८५
दुर्वाससा स्वप्राणरक्षणाय ब्रह्मादिसमीपगमनम्	... १०८६
श्रीभगवता दुर्वाससं प्रति स्वभक्त्यक्षेपप्रतिज्ञानुवर्णनम्	... १०८८
अम्बरीषेण श्रीसुदर्शनभगवतः स्तुत्या दुर्वासस्संरक्षणम्	... १०९०
अम्बरीषवंशवर्णनपूर्वकमिक्ष्वाकुवंशवर्णनम्	... १०९४
हरिश्चन्द्रोपाख्यानम्	... ११०१
सगरचक्रवर्तिकथा	... ११०४
अंशुमता श्रीपरमेश्वरद्वारा गङ्गायाः भूतलानयनम्	... ११०८
श्रीरामचरितम्	... १११४
श्रीरामोपाख्यानम्	... ११२३
इक्ष्वाकुवंशवर्णनम्	... ११२८
निमिर्वंशानुवर्णनम्	... ११३०
चन्द्रवंशसम्भूत भूपालानामितिहासवर्णनम्	... ११३२
परशुरामचरितम्	... ११३९
परशुरामेण क्षत्रियहननम्	... ११४५
चन्द्रवंशानुवर्णनम्	... २१४९
ययातिचरितम्	... ११५१
ययातेः देवयान्याश्च परिणयः	... ११५२
ययातिना शुभ्राचार्याच्छापप्राप्तिः	... ११५५
ययातिना देवयानीं प्रति ब्रह्मोपाख्यानकथनम्	... ११५७
ययातिना मुक्तिसेवनम्	... ११५९

विषयाः	पुटम्
भरतचरितम्	... ११६१
रन्तिदेवस्येतिहासवर्णनम्	... ११६६
पाञ्चालवंशवर्णनम्	... ११७०
यदुवशानुवर्णनम्	... ११७६
वसुदेववंशक्रमवर्णनम्	... ११८०

दशमस्कन्धे

शुकं प्रति परीक्षिप्रश्नः	... ११८८
श्रीशुकेन श्रीभगवदवतारकारणप्रवचनम्	... ११९०
ब्रह्मादिभिः श्रीभगवदुपस्थानम्	... "
आकाशवाणीप्रकारः	... ११९१
वसुदेवेन कंसं प्रति सामाद्युपदेशः	... ११९३
कंसेन नारदवचनात्तारागृहे देवकीपुत्रहननम्	... ११९६
ब्रह्मादिभिर्गर्भगतश्रीभगवत्स्मृतिः	... ११९७
श्रीकृष्णावतारः	... १२०५
वसुदेवकृता श्रीभगवतः स्मृतिः	... १२०७
देवकीकृता श्रीभगवतः स्मृतिः	... १२०८
श्रीभगवता देवकीं प्रति स्वस्वरूपप्रदर्शनकारणकथनम्	... १२१०
देवक्या कंसान्स्वपुत्रीहननोद्यमनिवारणम्	... १२१४
मायारूपिण्या देवकीपुत्र्या बहुनाम्न्या बहुम्यलेषु निवसनम्	... १२१५
कंसेन देवकीवसुदेवयोः समीपे स्वकृतपापकर्मनुवादेनानुशोचनम्	... "
कंसमन्त्रिणां दुरालोचनादिकथनम्	... १२१७
मन्द्रेण पुत्राय नामकरणादिसंस्कारविधानम्	... १२१९
श्रीभगवता मन्दम्रजागमनम्	... १२२०
पूतना संहारः	... १२२३
नृणावर्तमोक्षः	... १२२५
शकटामुरभञ्जनम्	... १२३१
नृणावर्ताद्यमुरसंहारः	... १२३२
श्रीभगवता सन्यपानममये विश्वरूपप्रदर्शनम्	... १२३५
श्रीभगवतः मृद्वक्षणादिबालश्रीहानुवर्णनम्	... १२३६

विषयाः	पृष्ठम्
गर्गेन बालयोर्नामकरणम्	... १२३७
बालकोटारम्भः	... १२३८
श्रीभगवता यशोदां प्रति विश्वरूपप्रदर्शनम्	... १२४०
गोण्या श्रीभगवतो दाज्ञा बन्धनम्	... १२४३
नलकृष्वरमणिप्रीवयोर्नारदशापप्रकारः	... १२४७
नलकृष्वरमणिप्रीवकृता श्रीभगवतः स्तुतिः	... १२५०
वत्सबकामुरयोर्वधः	... १२५३
अघामुरसंहारः	... १२६१
वत्सापहरणकथा	... १२६८
ब्रह्मणा कृता श्रीभगवतः स्तुतिः	... १२७०
धेनुकामुरवधः	... १२८८
काळीयसर्पनिग्रहकथा	... १२९४
काळीयानुग्रहार्थं श्रीभगवन्तं प्रति नागपत्नीकृतस्तुतिः	... १३००
श्रीभगवता काळीयं प्रति समुद्रगमनचोदना	... १३०४
द्रवाम्नितो गोपसंरक्षणम्	... १३०६
प्रीप्सुवर्णनम्	... १३०९
प्रलम्बासुरवधः	... १३११
श्रीभगवता सुत्तारण्ये द्रवाम्निपानम्	... १३१३
वर्षनुवर्णनम्	... १३१६
शरदनुवर्णनम्	... १३१९
श्रीभगवतः वेणुगानश्रवणेन गोपीनां गीतम्	... १३२१
श्रीभगवता गोपकन्यानां वस्त्राहरणम्	... १३२५
श्रीभगवता अज्ञयाच्यापदेशेन विप्रपत्नीनां सम्मोहनम्	... १३३१
गोवर्धनोद्धरणमहोत्सवकथा	... १३३७
श्रीभगवता वर्षाद्रोगुलसंरक्षणम्	... १३४२
गोवर्धनोद्धरणम्	... १३४४
नन्देन श्रीभगवदैश्वर्यवर्णनम्	... १३४६
सुरभीन्द्राभ्यां श्रीभगवतः स्तुतिपूर्वमभिषेचनम्	... १३४९
श्रीभगवता वरुणलोकाच्चन्द्रानयनं गोपेभ्यो वैकुण्ठप्रदर्शनञ्च	... १३५३

विषयाः	पुटम्
रासक्रीडानुवर्णनम्	... १३५६
श्रीकृष्णान्वेषणम्	... १३६३
गोपिकागानम्	... १३७०
श्रीभगवता रासक्रीडायां गोपीसमाश्वासनम्	... १३७४
श्रीभगवतः गोपीमध्ये रासक्रीडानुवर्णनम्	... १३७७
श्रीभगवतो धर्मव्यतिक्रमे दोषाभावहेतुनिरूपणम्	... १३८१
श्रीभगवताऽहिरूपधारिणो गन्धर्वस्य शापविमोचनम्	... १३८३
श्रीकृष्णविरहेण गोपीविलापः	... १३८७
वृषभामुरवधः	... १३९३
कंसेन श्रीकृष्णबलरामाह्वानायाऋप्रेषणम्	... १३९५
केशिवधः	... १४०१
नारदेन श्रीकृष्ण प्रत्यागमनम्	... १४०३
व्योमामुरवधः	... १४०४
अऋरेण नन्दगोकुलगमनम्	... १४०६
श्रीभगवदऋरयोः सम्भाषणम्	... १४१३
अऋरेण श्रीभगवतो मधुपुर्यान्वयने गोपीनां विलापः	... १४१४
अऋकृता श्रीभगवतः स्तुतिः	... १४२१
श्रीभगवता मधुरागमनम्	... १४२५
श्रीभगवता रजकस्य शिरः कर्तनम्	... १४२९
श्रीभगवता वायकमुदामादोनामात्मसारूप्यादि प्रदानम्	... १४३०
श्रीभगवदनुग्रहेण कृञ्जया ऋज्वङ्गताप्राप्तिः	... १४३२
श्रीभगवता धनुषो विभेदनम्	... १४३४
श्रीभगवता कंसानुचराणां हननम्	...
कंसेन दुर्निमित्तमन्दर्शनम्	... १४३५
महुरङ्गोपवर्णनम्	... १४३६
कुवल्यापीढारयगजवभसादिकया	... १४३७
चाणूरमुष्टिकादिमल्लवधः	... १४३८
कंसवधः	... १४४२
श्रीभगवता नन्दाद्रिसाम्बनम्	... १४४९

विषयाः	पृष्ठम्
उग्रसेनाभिषेकः	... १४५०
श्रीरामकृष्णयोर्गुरुकुलवासेनोपन्यन्वेदशास्त्राध्ययनादि कथा	... १४५२
श्रीरामकृष्णाभ्यां गुरुदक्षिणाप्रतिनिधि गुरुपुत्रान्यनम्	... १४५३
श्रीभगवता नन्दादिशोकापनोदनम्	... १४५५
नन्देनोद्धवसम्भाषणम्	... १४५८
उद्धवेन प्रतिनिर्वनम्	... १४६२
भ्रमरगीतादिकथा	... १४६३
उद्धवेन गोपिकाभ्यः श्रीभगवतः सन्देशकथनम्	... १४६६
गोपीभिः श्रीभगवन्तं प्रति प्रतिसन्देशकथनम्	... १४६७
उद्धवेन मथुरापुरप्रवेशः	... १४७१
श्रीभगवता कुब्जया रमणम्	... १४७२
श्रीभगवताऋगृहगमनम्	... १४७३
श्रीभगवता स्वभक्तसंस्त्राघनम्	... १४७६
अऋरेण हाम्निनपुरं प्रविश्य पाण्डवादीनां सन्दर्शनम्	... १४७७
कुन्या श्रीभगवदनुग्रहेण स्वदुःखनिवारणकथनम्	... १४७८
अऋरेण धृतराष्ट्रं प्रति धर्मोपदेशः	... १४७९
धृतराष्ट्रेण स्वभ्रातृपुत्रेषु वैषम्यप्रदर्शनम्	... १४८०
जरासन्धेन मथुरापुरनिरोधः	... १४८२
श्रीभगवता स्वावतारस्य साधुसंरक्षणार्थत्वकथनम्	... १४८३
श्रीरामकृष्णाभ्यां जरासन्धसैन्यविमर्दनम्	... १४८५
यवनेन मथुरापुरनिरोधः	... १४८८
श्रीभगवता समुद्रान्तर्विचित्रदुर्गनगरसर्जनम्	... "
मुचुकुन्ददृष्टिपातेन यवनेन भस्मीभवनम्	... १४९१
श्रीभगवता मुचुकुन्दाय स्वारामसन्दर्शनम्	... १४९३
मुचुकुन्देन श्रीभगवतः स्तुतिः	... १४९५
श्रीभगवता मुचुकुन्दं प्रति वरप्रदानम्	... १४९८
जरासन्धेन रामकृष्णयोर्नाशाय गिरेर्दहनम्	... १४९९
रामकृष्णाभ्यां रेवतीरुक्मिण्योः परिणयः	... १५००
रुक्मिणीपरिणयानुक्रमः	... १५०१

विषयाः	पुटम्
श्रीभगवता रुक्मिण्याहरणम्	१५०५
श्रीभगवता रुक्मिणीसान्त्वनम्	१५१२
रुक्मिण्या श्रीभगवति वैरप्रदर्शनम्	१५१४
रुक्मिण्या श्रीभगवतः रुक्मिवधोद्यमनिवारणम्	१५१५
रामेण श्रीभगवत्कृत रुक्मिवैरूप्याननुमोदनम्	१५१६
रामेण रुक्मिणीपरिसान्त्वनम्	"
रुक्मिणीकल्याण वैभववर्णनम्	१५१८
कामेन प्रद्युम्नरूपतया पुनर्जननम्	१५१९
प्रद्युम्नचरित्रकथनम्	१५२०
प्रद्युम्नेन रत्तिचोदनया शम्बरामुरसंहारः	१५२१
स्यमन्तकोपाख्यान्कथा	१५२४
सत्राजिद्वेधेन सत्यभामया विलपनम्	१५२०
श्रीभगवता शतधन्वनो वधेन स्यमन्तकमण्याहरणम्	१५३१
श्रीभगवताऽष्टमहिषी परिणयः	१५३५
श्रीभगवता नरकवधपूर्वकं पारिजातापहरणम्	१५४२
भूम्या श्रीभगवतः स्मृतिः	१५४६
सत्यभामया स्वगृहोद्याने पारिजाततरोः संस्थापनम्	१५४८
श्रीभगवता क्रुद्धाया रुक्मिण्याम्सान्त्वनम्	१५५०
अष्टमहिषीपुत्राणां नामकथनम्	१५५९
अनिरुद्धविवाहं रुक्मिणो वधः	१५६२
उपापरिणयकथा	१५६५
उपयाऽनिरुद्धेन रमणमनिरुद्धस्य बाणभर्तृनिरोधः	१५६७
श्रीभगवता बाणामुरयोधानां प्रद्रावणम्	१५६९
नागपाशैरनिरुद्धबन्धनम्	"
बाणयादवयुद्धम्	१५७०
रामकृष्णभ्यां रुद्रेण सह युद्धम्	"
श्रीभगवता रुद्रप्रमथगणानां विद्रावणम्	१५७१
श्रीकृष्णरुद्रज्वरयोः शक्तिवर्णनम्	१५७२
श्रीरुद्रज्वरेण श्रीकृष्णसंस्थितिः	"

विषयाः	पुटम्
श्रीभगवता बाणासुरसंहारे श्रीरुद्रेण संस्थितिः	... १५७४
श्रीभगवता बाणासुरं प्रति वरं दत्त्वाऽनिरुद्धसमानयनम्	... १५७६
तृगेण श्रीभगवन्तं प्रति स्वस्य कृकलासताप्राप्तिहेतुकथनम्	... १५७७
ब्रह्मस्वहरणस्यानर्थहेतुत्वकथनम्	... १५८१
रामेण यमुनाकर्षणम्	... १५८३
पाण्डूकादिवधः	... १५८८
द्विविदवधः	... १५९३
बलरामेण हस्तिनपुरकर्षणम्	... १५९६
नारदेन श्रीभगवत्प्रियसेविषया द्वारकागमनम्	... १६०३
श्रीभगवतापि श्रीनारदचरणां प्रक्षाल्य तदपां स्वमूर्ध्ना भरणम्	... १६०५
नारदेन श्रीभगवतो विभूतिदर्शनम्	... १६०६
श्रीभगवद्देवीभिः श्रीभगवद्गिरिहासहन्म्	... १६०९
श्रीभगवता मुधमांख्यसभां प्रति प्रस्थानम्	... १६१०
दूतेन श्रीभगवन्तं प्रति जरामन्धवृत्तान्तनिवेदनम्	... १६१३
नारदेन श्रीभगवन्तं प्रति राजसूयानुमोदनप्रार्थना	... १६१४
श्रीभगवतोद्धवं प्रति कर्तव्यांशालोचनचोदनम्	... १६१५
श्रीभगवता राजसूयदर्शनार्थमिन्द्रप्रस्थगमनम्	... १६१६
उद्धवं जरामन्धवधोपायकथनम्	... "
श्रीभगवता इन्द्रप्रस्थाने परमांख्यववर्णनम्	... १६२०
युधिष्ठिरेण श्रीभगवन्तं प्रति राजसूयनिर्वर्तनप्रार्थना	... १६२३
श्रीभगवता युधिष्ठिरं प्रति राजसूयसम्पादनाय तद्भातृणां दिग्विजयचोदना	... १६२५
श्रीभगवता युद्धाय जरामन्धाह्वानम्	... १६२६
भीमजरामन्धयोर्युद्धम्	... १६२७
श्रीभगवता भीमे प्रति जरामन्धवधसंज्ञाप्रदर्शनम्	... १६२८
मुक्तबन्धैः राजभिः श्रीभगवतः स्तुतिः	... १६३०
श्रीभगवता राज्ञः प्रति स्वर्गोच्चरदृढभक्त्युत्पादनम्	... १६३१
युधिष्ठिरेण राजसूयसन्ने ऋत्विग्वरणम्	... १६३४
राजसूये श्रीभगवतः प्रथमाहुणस्य सर्वसम्मतत्वकथनम्	... १६३६
राजसूये युधिष्ठिरेण श्रीभगवत्पुत्र सम्भावनम्	... "

विषयाः	पुटम्
श्रीभगवत्समर्हणस्य शिशुपालेनासहनेन दुर्वचनकथनम्	... १६३७
श्रीभगवता शिशुपालस्य हननम्	... १६३८
राजसूयवैभवप्रतिपादनम्	... १६४०
दुर्योधनमानभङ्गः	... १६४४
साल्वयुद्धम्	... १६४५
सौभिवधः	... १६४९
श्रीभगवतः साल्वेन संवादः	... १६५१
श्रीभगवता साल्ववधः	... १६५३
दन्तवक्त्रेण श्रीभगवतः सन्तर्जनम्	... १६५४
श्रीभगवता दन्तवक्त्रविदूरथयोर्वधः	... १६५५
श्रीभगवता मुनीनां प्रार्थनया रोमहर्षणवधप्रायश्चित्तविधानम्	... १६५६
बल्लवधोपक्रमः	... १६५८
बलदेवेन पल्लवहनपूर्वकं तीर्थस्नानादिना सूतहत्यापनोदनम्	... १६५९
कुचेलोपाख्यानम्	... १६६३
श्रीभगवता कुचेलं प्रति कुशलादिप्रश्नः	... १६६६
श्रीभगवता कुचेलोपहतं पृथुकतण्डुलजग्धिः	... १६६८
कुचेलान्तर्निगूढभावकथनम्	... १६७०
श्रीभगवदनुग्रहलब्धकुचेलं वैभवप्रतिपादनम्	... १६७१
श्रीभगवदादिभिः मूर्योपरागे कुरुक्षेत्रं प्रति प्रस्थानम्	... १६७४
श्रीभगवद्देवीभिः द्रौपद्यै स्वस्वपाणिग्रहणकथनम्	... १६८१
मुनिभिः श्रीभगवतः सेवार्थं समागमः	... १६८७
श्रीभगवता स्वभक्तमहिमानुवर्णनम्	... १६८८
मुनिभिः श्रीभगवतः स्तवः	... १५८९
नारदादिभिर्यमुदेवप्रशंसनम्	... १६९१
मुनिभिर्यमुदेवयाजनम्	... १६९२
रामकृष्णाभ्यां पित्रे ज्ञानस्य मात्रे मृताग्रजानां च प्रदानम्	... १६९६
अर्जुनेन सुभद्राहरणम्	... १७०४
मैथिलश्रुतदेवाभ्यां श्रीभगवदनुग्रहप्राप्तिः	... १७०५
श्रीभगवतो नारदस्य च संवादेन वेदस्य ब्रह्मप्रभापकत्वकथनम्	... १७११

विषयाः	पुटम्
वेदैः श्रीभगवतः स्तुतिः	१०१३
देवतान्तरभजनस्यैश्वर्यादिविभूतिहेतुत्ववर्णनम्	१०२०
श्रीभगवता स्वाश्रित धनाद्यपहारेण मोक्षप्रदानम्	१०२१
श्रीपरमेश्वरेण वृकामुराय वरप्रदानम्	१०२२
श्रीभगवता वटुवेपेण वृकामुराद्रीतं रुद्रं प्रत्युपस्थाय प्रसन्नः	१०२३
श्रीभगवद्विचित्रवचनशैल्या वृकामुरेण शिरसि स्वहस्त- निक्षेपेण स्ववधः	१०२४
भृगुमहर्षिणा ब्रह्मविष्णुरुद्राणां तारतम्यपरीक्षणम्	१०२५
श्रीभगवता भृगुमहर्षेस्समर्चनम्	१०२६
श्रीभगवत एव सर्वोत्कर्षवर्णनम्	१०२७
अर्जुनेन स्वमहिमानुवर्णनम्	१०२९
ब्राह्मणेनार्जुननिन्दनम्	१०३०
श्रीभगवदार्जुनाभ्यां ब्राह्मणपुत्रानयनम्	..
श्रीभगवल्लीलानुवर्णनम्	१०३४

एकादशस्कन्धे

विप्रशापव्याजेन यदुकुलस्य वैराग्यमुत्पाद्य वैपियिकमुत्थानाम- नित्यत्वप्रतिपादनम्	१०४३
नारदवमुदेवसंवादेन भागवतभक्तिकथनम्	१०४६
मायातत्त्वरूपप्रश्नयोरुत्तरकथनम्	१०५४
गुरुपसदनस्यैव श्रेयः प्राप्तिहेतुत्वकथनम्	१०५६
परब्रह्मनिष्ठागोचरप्रश्नोत्तरकथनम्	१०५८
कर्मयोगविषयकप्रश्नोत्तरे	१०५९
श्रीभगवदवतारप्रश्नोत्तरकथनम्	१०६१
श्रीभगवति भक्तिरहितानां निष्ठागोचरप्रश्नोत्तरे	१०६६
श्रीभगवद्वाराधनगोचरप्रश्नोत्तरे	१०६९
श्रीभगवत्सेवार्थं ब्रह्मादिभिः द्वारकागमनम्	१०७३
देवैः श्रीभगवतस्स्तुतिः	१०७४
ब्रह्मणा श्रीभगवन्तं प्रति विश्वसिः	१०७७

विषयाः	पृष्ठम्
श्रीभगवता देवान्प्रति स्वावतारफलकथनम्	१७७८
श्रीभगवता विप्रशापं व्यपदिश्य स्वधामप्रस्थानोद्यमादिकथनम्	"
उद्धवेन श्रीभगवन्तं प्रति स्वस्य तद्धामप्राप्तिप्रार्थनम्	१७७९
श्रीभगवतोद्धवं प्रति ज्ञानोपदेशः	१७८१
उद्धवेन तत्त्वजिज्ञासया श्रीभगवतश्शरणवरणम्	१७८३
श्रीभगवतोद्धवं प्रत्यवधूतेतिहासकथनम्	१७८४
ब्राह्मणेन धर्माणां विवरणम्	१७८८
पिङ्गलोपाख्यानम्	१७९१
निन्दतकर्मपरित्यागकथनम्	१७९५
श्रीभगवदुद्धवसंवादः	१७९९
श्रीभगवता बन्धमुक्तसाधूनां भक्तेश्च लक्षणादिकथनम्	१८०४
सत्सङ्गसाहाय्यस्य कर्मानुष्ठानव्यवस्थायाश्च कथनम्	१८१०
सत्त्वगुणस्य ज्ञानादिवृद्धिहेतुत्वकथनम्	१८१४
हंसोपाख्यानकथनम्	१८१६
वेदाभ्यन्तृणां परम्परानुवर्णनम्	१८२०
भक्तेरेव सर्वोत्तमत्वं कथनम्	१८२१
श्रीभगवतोद्धवं प्रति ध्यानयोगोपदेशः	१८२३
धारणाजन्यशुद्धीनां श्रीभगवत्प्राप्तिविरोधहेतुत्वकथनम्	१८२५
श्रीभगवदवतारविभूतिज्ञानवीर्यप्रभावान्विवर्णनम्	१८२९
ब्रह्मचारिगृहस्थधर्मकथनम्	१८३५
वानप्रस्थधर्मनिरूपणम्	१८४१
श्रीभगवता स्वस्य ज्ञानैकप्राप्यत्वकथनम्	१८४७
योगानां प्रविध्यकथनम्	१८५२
ज्ञानभक्त्याद्यनधिकारिणां दोषनिरूपणम्	१८५७
श्रीभगवता तत्त्वसङ्ख्यानमविरोधेन पुरुषप्रकृत्योज्ज्वलादिनि- रूपणम्	१८६२
मिश्रगुणाकथनेन मन्त्रसंयमकथनम्	१८६९
साङ्ख्ययोगेन मनोमोहनिवृत्तिकथनम्	१८७८
सत्त्वादिगुणवृत्तीनां नानाविधत्वकथनम्	१८८१

विषयाः	पुटम्
ऐलगीताकथनपूर्वकं योगनिष्ठाया सत्सङ्गेनैव सिद्धिकथनम्	... १८८५
श्रीभगवदनुग्रहहेतुकर्माचरणस्य सर्वकामावाप्तिहेतुत्वम्	... १८९०
ज्ञानयोगस्य सङ्ग्रहेण कथनम्	... १८९६
भक्तियोगस्य सङ्ग्रहेण कथनम्	... १९०३
श्रीभगवता यदुकुलसंहरणम्	... १९१०
श्रीभगवता वसुदेवादिभिः सह परमपदप्रस्थानम्	... १९१०

द्वादशस्कन्धे

भविष्यस्मरपालादीनामनुवर्णनम्	... १९२२
कलियुगधर्मनिरूपणम्	... १९२५
कलियुगे धर्मनाशकथनम्	... १९२६
वर्णाश्रमाणां तद्वर्माणां च वैरूप्यकथनम्	... १९२७
कल्क्यवतारप्रतिपादनम्	... १९२८
कलियुगप्रवेशकालनिर्णयः	... १९२९
भूमिगीत्या राजदोषवर्णनम्	... १९३१
श्रीभगवद्भजनस्य कलिदोषनिवर्तकत्वनिरूपणम्	... १९३३
कलियुगीयमनुष्याणां स्वरूपस्वभावादिवर्णनम्	... १९३५
नैमित्तिकादिचतुर्विधलयनिरूपणम्	... १९३७
जगत्सृष्ट्यादिकर्मेणां श्रीभगवल्लीलात्वनिरूपणम्	... १९४१
एतत्पुराणसम्प्रदायोपदेशः	... १९४२
श्रीभगवत एव संसारनिस्तरणोपायत्वम्
तत्रोपदेशसङ्ग्रहेण राज्ञः तक्षकान्मृत्युभीतिनिवहरणम्	... १९४३
परीश्रिन्मोक्षकथनम्	... १९४५
जनमेजयेन सर्पहोमविधानम्	... १९४६
बृहस्पतिना जनमेजयं प्रति कोपशान्त्युपदेशः	... १९४७
वेदशास्त्रानां विभागः	... १९४९
संहितानां विभागेन प्राप्त्या ऋतः	... १९५०
पुराणानां लक्षणादि कथनम्	... १९५४
पुराणानामष्टादशानां नामनिर्देशः	... १९५७

विषयाः	पुटम्
मार्कण्डेयेन तपश्चरणम्	... १९५७
मार्कण्डेयतपसो बहुलविघ्नसम्भवेऽप्यमोघत्वकथनम्	... १९५८
मार्कण्डेयेन नरनारायणाभ्यां सह संवादः	... १९६०
मार्कण्डेयेन नरनारायणस्तुतिः	... १९६२
मार्कण्डेयेन श्रीभगवन्मायादर्शनपूर्वकं मायाशिशुप्राप्तिः	... १९६४
श्रीरुद्रभगवता मार्कण्डेयं प्रति वरप्रदानम्	... १९६२
श्रीभगवतः समाराधनप्रकारविवेचनम्	... १९७५
श्रीभगवद्ब्रह्मावतारवैभवकथनम्	... १९७७
द्वादशादित्यव्यूहवर्णनम्	... १९७८
पुराणोक्तार्थकथनपूर्वकं श्रीमद्भागवतवैभवतद्गानप्रशंसनम्	... १९८१

14 485

THE KUPPUSWAMY BASTIN
RESEARCH INSTITUTE, MYLAPUR
CHENNAI-600 006

॥ श्रीमद्भागवतम् ॥

॥ द्वितीयसम्पुटम् ॥

॥ श्रीमद्भागवतम् ॥



॥ अष्टमस्कन्धे प्रथमोऽध्यायः ॥

(मन्वन्तरानुवर्तितम्)

१राजा—

- स्वायम्भुवस्मेहं गुरो वंशोयं विस्तरच्छ्रुतः ।
यत्र विश्वमृजां सर्गो मनुनन्यान्वदस्व नः ॥ १
(यत्र धर्माश्च विविधाश्चातुर्वर्ण्याश्रिताः शुभाः)
यत्र यत्र हरेर्जन्म कर्माणि च महीयमः ।
गृणन्ति कवयो ब्रह्मन्तानि नो वद शृण्वताम् ॥ २
"यदास्मिन्नन्तरे ब्रह्मन्भगवान्विश्वभावनः ।
कृतवान्कुरुते कर्ता ह्यतीतेऽनागतेऽद्य वा ॥ ३

ऋषिः—

- मनवोऽस्मिन्व्यतीताः पद् कल्पे स्वायम्भुवादयः ।
आद्यस्ते कथितो यत्र देवादीनां च सम्भवः ॥ ४
आकूल्यां देवहृत्यां च दुहित्रोस्तस्य वै मनोः ।
धर्मज्ञानोपदेशार्थं भगवान्पुत्रतां गतः ॥ ५
कृतं पुरा भगवतः कपिलस्यानुवर्णितम् ।

१ विष्णुरातः— २ गुरोः ३ सर्वमन्वन्तरे ४ णेतम्

श्रीभाग ॥—१

आख्यास्ये भगवान्यज्ञो यच्चकार कुरुद्वह ॥	६
विरक्तः कामभोगेषु शतरूपापतिः प्रभुः ।	
विसृज्य राज्यं तपसे सभार्यो वनमाविशत् ॥	७
सुनन्दायां वर्षशतं पदैकेन भुवं स्पृशन् ।	
तप्यमानस्तपो घोरमिदमन्वाह भारत ॥	८

मनुः—

(वासुदेवो वसत्येषु सर्वदेहेष्वनन्यदृक्)	
येन चेतयते विश्वं ^१ विश्वं चेतयते नयम् ।	
यो जागर्ति शयानेऽस्मिन्नायं तं वेद वेद सः ॥	९
आत्मावास्यमिदं विश्वं यत्किञ्चिज्जगत्यां जगत् ।	
तेन त्यक्तेन भुञ्जीथा मा गृधः कस्यस्विद्वनम् ॥	१०
यं न पश्यति पश्यन्तं चक्षुर्यस्य न रिप्यति ।	
तं भूतनिलयं देवं सुपर्णमुपधावत ॥	११
न यस्याद्यन्तौ मध्यं च स्वः परो नान्तरं वहिः ।	
विश्वस्यामूनि यद्यस्माद्विश्वं च तदृतं महत् ॥	१२

स विश्वकायः पुरुहूत ईशः

^२सत्यः स्वयंज्योतिरजः पुराणः ।

धत्तेऽस्य जन्माद्यजयात्मशक्त्या

तां विद्ययोदस्य निरीह आस्ते ॥ १३

अथाग्रे ऋषयः कर्माणीहन्तेऽकर्महेतवे ।	
ईहमानो हि पुरुषः प्रायोऽपीहां प्रपद्यते ॥	१४
ईहते भगवानीशो नहि तत्र विपज्जते ।	
आत्मलोभेन पूर्णार्थो नावसीदन्ति येऽनु तम् ॥	१५

तमीहमानं निरहङ्कृतं बुधं	
निराशिपं पूर्णमनन्यचोदितम् ।	
नूनं शिक्षयन्तं निजवर्त्मसंस्थितं	
प्रभुं प्रपद्येऽखिलधर्मभावनम् ॥	१६

श्रीशुकः—

इति मन्त्रोपनिषदं व्याहरन्तं समाहितम् ।	
दृष्ट्वाऽसुरा यातुधाना जग्धुमभ्यद्रवन्क्षुधा ॥	१७
तांस्तथावसितान्वीक्ष्य यज्ञः सर्वगतो हरिः ।	
यामैः परिवृतो देवैर्हत्वाशासत्त्रिविष्टपम् ॥	१८
स्वारोचिपो द्वितीयस्तु मनुरग्नेः सुतोऽभवत् ।	
द्युमत्सुपेणरोचिष्मत्प्रमुखास्तस्य चात्मजाः ॥	१९
तत्रेन्द्रो रोचनस्त्वासीद्देवाश्च तुषितादयः ।	
ऊर्जस्तम्भादयः सप्त ऋषयो ब्रह्मवादिनः ॥	२०
ऋषेस्तु वेदशिरसस्तुषितानाम पद्भ्यभूत् ।	
तस्यां जज्ञे ततो देवो विभुरित्यभिविश्रुतः ॥	२१
अष्टाशीतिसहस्राणि मुनयो ये धृतव्रताः ।	

अन्वाशिक्षन्व्रतं तस्य कौमारब्रह्मचारिणः ॥	२२
तृतीय उत्तमो नाम प्रियव्रतसुतो मनुः ।	
पवनः सृञ्जयो यज्ञहोत्राद्यास्तसुता नृप ॥	२३
वसिष्ठतनयाः सप्त ऋषयः प्रमदादयः ।	
सत्या ^१ वेदश्रुता भद्रा देवा इन्द्रस्तु सत्यजित् ॥	२४
धर्मस्य सूनृतायां तु भगवान्पुरुषोत्तमः ।	
सत्यसेन इति ख्यातो जातः सत्यव्रतैः सह ॥	२५
सोऽनृतव्रतदुःशीलानसतो यक्षराक्षसान् ।	
भूतद्रुहो भूतगणांस्त्ववधीत्सत्यजित्सखः ॥	२६
चतुर्थ उत्तमभ्राता मनुर्नाम्ना च तामसः ।	
^२ पृथुः ख्यातिर्नरः केतुरित्याद्या दश तत्सुताः ॥	२७
सत्यका हरयो वीरा देवान्निशिग्न ईश्वरः ।	
ज्योतिर्धामादयः सप्त ऋषयस्तामसेऽन्तरे ॥	२८
देवा वैधृतयो नाम विधृतेस्तनया नृप ।	
नष्टाः कालेन यैर्वेदा विधृताः स्वेन तेजसा ॥	२९
तत्रापि जज्ञे भगवान्हरिण्यां हरिमेधसः ।	
हरिरित्याहृतो येन गजेन्द्रो मोचितो ग्रहात् ॥	३०

राजा—

वादरायण एतत्ते श्रोतुमिच्छामहे वयम् ।

२]

अष्टमस्कन्धः

९३३

हरिर्यथा गजपतिं ग्राह्यस्तममूचत् ॥

३१

तत्कथासु महत्पुण्यं धन्यं स्वस्त्ययनं शुभम् ।

यत्र यत्रोत्तमश्लोको भगवान्गीयते हरिः ॥

३२

सूतः—

परीक्षितैवं स तु बादरायणिः

प्रायोपविष्टेन कथासु चोदितः ।

उवाच विप्राः प्रतिनन्द्य पार्थिवं

मुदा मुनीनां सदसि स्म शृण्वताम् ॥

३३

इति श्रीसद्भागवते महापुराणे अष्टादशमहस्तिकायां
संहितायां अष्टमस्कन्धे प्रथमोऽध्यायः ॥

॥ द्वितीयोऽध्यायः ॥



(गजेन्द्रोपाख्यानम्)

श्रीशुकः—

आग्नीद्विरिवरो राजंस्त्रिकूट इति विश्रुतः ।

क्षीरोदेनावृतः श्रीमान्योजनायुतमुच्छ्रितः ॥

१

तावता विस्तृतः पर्यक् त्रिभिः शृङ्गैः पयोनिधिम् ।

दिशः खं रोचयन्नास्ते रौप्यायसहिरण्मयैः ॥

२

अन्यैश्च ककुभः सर्वा रत्नधातुविचित्रितैः ।

नानाद्रुमलतागुल्मैर्निर्धोपैर्निर्झराम्भसाम् ॥

३

स चावनिज्यमानाङ्घ्रिः समन्तात्पयऊर्मिभिः ।	
करोति श्यामलां भूमिं हरिन्मरकताश्मभिः ॥	४
सिद्धचारणगन्धर्वविद्याधरमहोरगैः ।	
किन्नरैरप्सरोभिश्च क्रीडाङ्घ्रिजुष्टकन्दरः ॥	५
यत्र सङ्गीतसन्नादैर्नदद्गुहममर्पया ।	
अभिगर्जन्ति हरयः श्लाघिनः परशङ्कया ॥	६
नानारण्यपशुव्रातसङ्कुलद्रोण्यलङ्कृतः ।	
चित्रद्रुमसुरोद्यानकलकण्ठविहङ्गमः ॥	७
सरित्सरोभिरच्छेदैः पुलिनैर्मणिवालुकैः ।	
देवस्त्रीमज्जनामोदसौरभाम्बुवनिलैर्युतः ॥	८
तस्य द्रोण्यां भगवतो वरुणस्य महात्मनः ।	
उद्यानमृतुमन्नाम आक्रीडं सुरयोपिताम् ॥	९
सर्वतोलङ्कृतं दिव्यैर्नित्यं पुष्पफलद्रुमैः ।	
मन्दारैः पारिजातैश्च पाटलाशोकचम्पकैः ॥	१०
चूतैः प्रियालैः पनसैराम्रैराम्रातकैरपि ।	
क्रमुकैर्नालिकेरैश्च खर्जूरैर्वीजपूरकैः ॥	११
मधुकैः सालतालैश्च तमालैरसुनार्जुनैः ।	
अरिष्टोदुम्बरप्लक्षैर्वटैः किंशुकचन्दनैः ॥	१२
पिचुमन्दैः कोविदारैः सरलैः सुरदारुभिः ।	
द्राक्षेश्वरम्भाजम्बूभिर्वदर्यक्षाभयामलैः ॥	१३

बिल्वैः कपित्थैर्जम्बीरैर्वृतो भस्मातकादिभिः ।

तस्मिन्सरः सुविपुलं लसत्काञ्चनपङ्कजम् ॥ १४

कुमुदोत्पलकङ्कहारशतपत्रश्रियोजितम् ।

मत्तपद्मदनिर्वुष्टं शकुन्तैश्च कलस्वनैः ॥ १५

हंसकारण्डवाकीर्णं चक्रोद्धैः सारसैरपि ।

जलकुक्कुटकोयष्टिदात्यूहकुलकूजितम् ॥ १६

मत्स्यकच्छपसञ्चारचलत्पद्मरजः पयः ।

कदम्बवेतसनलनीपवञ्जुलकैर्वृतम् ॥ १७

कुन्दैः कुरवकाशोकैः शिरीषैः कुटजेद्भुदैः ।

कुब्जकैः स्वर्णयूथीभिर्नागपुत्रागजातिभिः ॥ १८

मल्लिकाशतपत्रैश्च माधवीजालकादिभिः ।

शोभितं तीरजैश्चान्यैर्नित्यनुभिरलं द्रुमैः ॥ १९

तत्रैकदा तद्विरिकाननाश्रयः

क्रेणुभिर्वारणयूथपञ्चरत्न ।

सकण्टकान्कीचकवेणुवेत्रव-

द्विशालगुल्मं प्ररुजन्वनस्पतीन् ॥ २०

यद्रन्धमात्राद्धरयो गजेन्द्रा

व्याघ्रादयो व्यालमृगाः सखङ्गाः ।

महोरगाश्चापि भयाद्भ्रवन्ति

सगौरकृष्णाः शरभाश्चमर्यः ॥ २१

वृका वराहा महिषर्क्षशल्या
 गोपुच्छसालावृकमर्कटाश्च ।
 अन्यत्र क्षुद्रा हरिणाः शशादय-
 श्ररन्त्यर्भीता यदनुग्रहेण ॥

२२

स धर्मतप्तः करिभिः करेणुभि-
 र्वृतो मदच्युत्कलभैरनुद्रुतः ।
 गिरि गरिम्णा परितः प्रकम्पय-
 त्रिपेव्यमाणोऽलिकुलैर्मदाशनैः ॥

२३

सरोऽनिलं पङ्कजरेणुरूपितं
 जिघ्रन्विदूरान्मदविह्वलेक्षणः ।
 वृतः स्वयूथेन वृषादितेन त-
 त्सरोवराभ्याशमथागमद्गतम् ॥

२४

विगाह्य तस्मिन्नमृताम्बु निर्मलं
 हेमारविन्दोत्पलरेणुवासितम् ।
 पपौ निकामं निजपुष्करोद्धृत-
 मात्मानमाद्भिः स्नपयन्गतक्लमः ॥

२५

स्वपुष्करेणोद्धृतसीकराम्बुभि-
 निर्पाययन्संस्नपयन्न्यथा गृही ।

^१घृणी करेणूः कलभांश्च दुर्मदो
नाचष्ट कृच्छ्रं कृपणोऽजमायया ॥

२६

तं तत्र कश्चिन्नृपदैवचोदितो
ग्राहो बलीयांश्चरणे रूपाग्रहीत् ।
यदृच्छयैवं व्यसनं गतो गजो
यथाबलं सोऽतिबलो विचक्रमे ॥

२७

तथातुरं यूथपतिं करेणवो
विकृष्यमाणं तरसा बलीयसा ।
विचुक्रुशुर्दीनधियोऽपरे गजाः
पार्ष्णिग्रहास्तरयितुं न चाशकन् ॥

२८

नियुध्यतोरेवमिभेन्द्रनक्रयो-
र्विकर्षतोरन्तरतो बहिर्मिथः ।
समाः सहस्रं व्यगमन्महीपते
सप्राणयोश्चित्रममंसतामराः ॥

२९

ततो गजेन्द्रस्य मनोबलौजसां
कालेन दीर्घेण महानभूद्ययः ।
विकृष्यमाणस्य जलेऽवसीदतो
विपर्ययोऽभूत्सकलं जलौकसः ॥

३०

इत्थं गजेन्द्रः स यदाप सङ्कटं

प्राणस्य देही विवशो यदृच्छया ।

अपारयन्नात्मविमोक्षणे चिरं

दध्याविमां बुद्धिमथाभ्यपद्यत ॥

३१

न मामिमे ज्ञातय आतुरं गजाः

कुतः करिष्यः प्रभवन्ति ^१मोक्षितुम् ।

ग्राहेण पाशेन विधातुगवृतोऽ-

प्यहं च तं यामि परं परायणम् ॥

३२

यः कश्चनेशो वलिनोऽन्तकोरगा-

त्प्रचण्डवेगादभिधावतो भृशम् ।

भीतं प्रपन्नं परिपाति यद्भूया-

न्मृत्युः प्रधावत्यरणं तमीमहि ॥

३३

इति श्रीमद्भागवते महापुराणे अष्टादशसहस्रिकायां

संहितायां अष्टमस्कन्धे द्वितीयोऽध्यायः ॥

॥ तृतीयोऽध्यायः ॥



(गजेन्द्रमोक्षः)

¹श्रीशुकः—

एवं व्यवसितो बुद्ध्या समाधाय मनो हृदि ।

जजाप परमं जाप्यं प्रागजन्मन्यनुशिक्षितम् ॥

१

गजेन्द्रः—

ओं नमो भगवते तस्मै यत एतच्चिदात्मकम् ।

पुरुषायादिबीजाय परेशायाभिधीमहि ॥

२

यस्मिन्निदं यतश्चेदं येनेदं य इदं स्वयम् ।

योऽस्मात्परस्माच्च परस्तं प्रपद्ये स्वयम्भुवम् ॥

३

यः स्वात्मनीदं निजमाययार्पितं

क्वचिद्विभातं क्व च तत्तिरोहितम् ।

अविद्धदृक्साक्ष्युभयं तदीक्षते

स आत्ममूलोऽवतु मां परात्परः ॥

४

कालेन पञ्चत्वमितेषु कृत्स्नशो

लोकेषु पालेषु च सर्वहेतुषु ।

तमस्तदासीद्गहनं गभीरं

यस्तस्य पारेऽभिविराजते विभुः ॥

५

न यस्य देवा ऋषयः पदं विदु-
 र्जन्तुः पुनः कोर्हति गन्तुमीरितुम् ।
 यथा नटस्याकृतिभिर्विचे^१ष्टतो
 दुरत्ययानुक्रमणः स माऽवतु ॥

६

दिदृक्षवो यस्य पदं सुमङ्गलं
 विमुक्तसङ्गा मुनयः सुसाधवः ।
 चरन्त्यलोकव्रतमव्रणं वने
 भूतात्मभूताः सुहृदः स मे गतिः ॥

७

न विद्यते यस्य च जन्म कर्म वा
 न नामरूपे गुणदोष एव वा ।
 तथापि लोकाप्ययसम्भवाय यः
 स्वमायया तान्यनुकालमृच्छति ॥

८

तस्मै नमः परेशाय ब्रह्मणेऽनन्तशक्तये ।

अरूपायोररूपाय नम आश्चर्यकर्मणे ॥

९

नम आत्मप्रदीपाय साक्षिणे परमात्मने ।

नमो गिरां विदूराय मनसश्चेतसामपि ॥

१०

^२सत्त्वेन प्रतिलभ्याय नैष्कर्म्येण विपश्चिता ।

नमः कैवल्यनाथाय निर्वाणमुखसंविदे ॥

११

नमः शान्ताय घोराय गूढाय गुणधर्मिणे ।

निर्विशेषाय साम्याय नमो ज्ञानधनाय च ॥

१२

क्षेत्रज्ञाय नमस्तुभ्यं सर्वाध्यक्षाय साक्षिणे ।

पुरुषायात्ममूलाय मूलप्रकृतये नमः ॥

१३

सर्वेन्द्रियगुणद्रष्ट्रे सर्वप्रत्ययहेतवे ।

असता छाययोक्ताय सदाभासाय ते नमः ॥

१४

नमो नमस्तेऽखिलकारणाय

निष्कारणायाद्भुतकारणाय ।

सर्वागमाम्नायमहार्णवाय

नमोऽपवर्गाय परायणाय ॥

१५

गुणारणिच्छन्नचिदुष्मपाय

तत्क्षोभविस्फूर्जितमानसाय ।

नैष्कर्म्यभावेन ^१विवर्जितागम-

स्वयंप्रकाशाय नमस्करोमि ॥

१६

मादृक्प्रपन्नपशुपाशविमोक्षणाय

मुक्ताय भूरिकरुणाय नमोऽलयाय ।

स्वांशेन सर्वतनुभृन्मनसि प्रतीत-

प्रत्यगदृशे भगवते बृहते नमस्ते ॥

१७

आत्मात्मजाप्तगृहवित्तजनेषु सक्तै-

र्दुष्प्रापणाय गुणसङ्गविवर्जिताय ।

^१मुक्तात्मभिः स्वहृदये परिभाविताय
ज्ञानात्मने भगवते नम ईश्वराय ॥

१८

यं धमकामाथावमुक्तकामा
भजन्त इष्टां गतिमाप्नुवन्ति ।
किं त्वाशिषो रात्यपि देहमव्ययं
करोतु मेऽदभ्रदयो विमोक्षणम् ॥

१९

एकान्तिनो यस्य न कश्चनार्थं
वाञ्छन्ति ये वै भगवत्प्रपन्नाः ।
अत्यद्भुतं तच्चरितं सुमङ्गलं
गायन्त आनन्दसमुद्रमग्राः ॥

२०

तमक्षरं ब्रह्म परं परेश-
मव्यक्तमाध्यात्मिकयोगगम्यम् ।
अतीन्द्रियं सूक्ष्ममिवातिदूर-
मनन्त^२माद्यं परिपूर्णमीडे ॥

२१

यस्य ब्रह्मादयो देवा वेदा लोकाश्चराचराः ।
नामरूपविभेदेन फलव्या च कलया कृताः ॥

२२

यथार्चिपोऽग्नेः सवितुर्गभस्तयो
निर्यान्ति संयान्त्यसकृत्स्वरोचिपः ।

तथा यतोऽयं गुणसम्प्रवाहो
बुद्धिर्मनः खानि शरीरसर्गाः ॥ २३

स वै न देवासुरमर्त्यतिर्यङ्
न स्त्री न पण्डो न पुमान्न जन्तुः ।

नायं गुणः कर्म न सन्न चास-
न्निपेधशेषो जयतादशेषः ॥ २४

जिजीविषे नाहमिहामुया कि-
मन्तर्बहिश्चावृतयेभयोन्त्या ।
इच्छामि कालेन न यस्य विप्लव-
स्तस्यात्मलोकावरणस्य मोक्षम् ॥ २५

सोऽहं विश्वसृजं विश्वमविश्वं विश्ववेदसम् ।
विश्वात्मानमजं ब्रह्म प्रणतोस्मि परं पदम् ॥ २६

योगरन्धितकर्माणो हृदि योगविभाविते ।
योगिनो यं प्रपश्यन्ति योगेशं तं नतोऽस्यहम् ॥ २७

नमो नमस्तुभ्यमसह्यवेग-
शक्तित्रयायाखिलधीगुणाय ।
प्रपन्नपालाय दुरन्तशक्तये
कदिन्द्रियाणामनवाप्यवर्त्मने ॥ २८

नायं वेद स्वमात्मानं यच्छक्त्याहंधिया हतम् ।
तं दुरत्ययमाहात्म्यं भगवन्तमितोऽस्यहम् ॥ २९

श्रीशुकः—

एवं गजेन्द्रमुपवर्णितनिर्विशेषं
 ब्रह्मादयो विविधलिङ्गभिदाभिमानाः ।
 नैते यदोपसप्तपुर्निखिलात्मकत्वा-
 त्तत्राखिलामरमयो हरिराविरासीत् ॥ ३०

तं तद्वदार्तमुपलभ्य जगन्निवासः
 स्तोत्रं निशम्य दिविजैः सह संस्तुवद्भिः ।
 छन्दोमयेन गरुडेन 'समुद्भयमान-
 श्रक्रायुधोऽभ्यगमदाशु यतो गजेन्द्रः ॥ ३१

सोऽन्तःसरस्युरुवलेन गृहीत आर्तो
 दृष्ट्वा गरुत्मति हरिं ख उपात्तचक्रम् ।
 उत्क्षिप्य साम्बुजकरं गिरमाह कृच्छ्रा-
 न्नारायणाखिलगुरो भगवन्नमस्ते ॥ ३२

तं वीक्ष्य पीडितमजः सहसावतीर्य
 सग्राहमाशु सरसः कृपयोज्जहार ।
 ग्राहाद्विपाटितमुखादरिणा गजेन्द्रं
 सम्पश्यतां हरिमूमुचदुस्त्रियाणाम् ॥ ३३

इति श्रीमद्भागवते महापुराणे अष्टादशमहस्तिकायां
 संहितायां अष्टमस्कन्धे तृतीयोऽध्यायः ॥

॥ चतुर्थोऽध्यायः ॥

श्रीशुकः—

- तदा देवर्षिगन्धर्वा ब्रह्मेशानपुरोगमाः ।
 मुमुचुः कुसुमासारं शंसन्तः कर्म तद्वरेः ॥ १
- नेदुर्दुन्दुभयो दिव्या गन्धर्वा ननृतुर्जगुः ।
 ऋषयश्चारणाः सिद्धास्तुष्टुवुः पुरुषोत्तमम् ॥ २
- योऽसौ ग्राहः स वै सद्यः परमाश्चर्यरूपधृक् ।
 मुक्तो देवलशापेन हूहूर्गन्धर्वसत्तमः ॥ ३
- प्रणम्य शिरसाधीशमुत्तमश्लोकमव्ययम् ।
 अगायत यशोधाम कीर्तयन्गुणसत्कथम् ॥ ४
- सोऽनुकम्पित ईशेन परिक्रम्य प्रणम्य तम् ।
 लोकस्य पश्यतो लोकं स्वमगान्मुक्तकिल्बिषः ॥ ५
- गजेन्द्रो भगवत्स्पर्शाद्विमुक्तोऽज्ञानबन्धनात् ।
 प्राप्तो भगवतो रूपं पीतवासाश्चतुर्भुजः ॥ ६
- स वै पूर्वमभूद्राजा पाण्ड्यो द्रविडसत्तमः ।
 इन्द्रद्युम्न इति ख्यातो विष्णुव्रतपरायणः ॥ ७

स एकदाराधनकाल आत्मवा-

न्गृहीतमौनव्रत ईश्वरं हरिम् ।

जटाधरस्तापस आप्तोऽच्युतं

^१समर्चयामास कुलाचलाश्रमः ॥

८

यदृच्छया तत्र महायशा मुनिः

समागमच्छिष्यगणैः परिश्रितः ।

तं वीक्ष्य तूष्णीमकृताह्णादिकं

रहस्युपासीनमृपिश्रुकोप ह ॥

९

तस्मा इमं शापमदादसाधु-

रयं दुरात्माऽकृतबुद्धिरय ।

विप्रावमन्ता विशतां तमोऽन्धं

यथा गजः स्तब्धमतिः स एव ॥

१०

श्रीशुकः—

एवं शप्त्वा गतोऽगस्त्यो भगवान्नृप सानुगः ।

इन्द्रद्युम्नोऽपि राजर्षिर्दिष्टं तदुपधारयन् ॥

११

आपन्नः कौञ्जरीं योनिमात्मस्मृतिविनाशिनीम् ।

हर्यर्चनानुभावेन यद्गजत्वेऽप्यनुस्मृतिः ॥

१२

एवं विमोक्ष्य गजयूथपमञ्जनाभ-

स्तेनापि ^२पार्षदगतिं गमितेन युक्तः ।

गन्धर्वसिद्धविबुधैरुपगीयमान-

कर्माद्भुतं स्वभवनं गरुडात्मनोऽगात् ॥

१३

१ एतन्महाराज तवेरितो मया

कृष्णानुभावो गजराजमोक्षणम् ।

स्वर्ग्यं यशस्यं कलिकल्मपापहं

दुःस्वप्ननाशं कुरुवर्यं शृण्वताम् ॥

१४

यथानुकीर्तयन्त्येतच्छ्रेयस्कामा द्विजातयः ।

शुचयः प्रातरुत्थाय दुःस्वप्नादुपशान्तये ॥

१५

इदमाह हरिः प्रीतो गजेन्द्रं कुरुसत्तम ।

शृण्वतां सर्वभूतानां सर्वभूतमयो विभुः ॥

१६

श्रीभगवान्—

ये मां त्वां च सरश्चेदं गिरिकन्दरकाननम् ।

वेत्रकीचकवेणूनां गुल्मानि मुरपादपान् ॥

१७

शृङ्गाणीमानि धिष्ण्यानि ब्रह्मणो मे शिवस्य च ।

श्रीरोदं मे प्रियं धाम श्वेतद्वीपं च भास्वरम् ॥

१८

श्रीवत्सं कौस्तुभं मालां गदां कौमोदकीं मम ।

मुदर्शनं पाञ्चजन्यं सुपर्णं पतगेश्वरम् ॥

१९

शेषं च मत्कलां सूक्ष्मां श्रियं देवीं मदाश्रयाम् ।

ब्रह्माणं नारदमृषिं भवं प्रह्लादमेव च ॥

२०

मत्स्यकूर्मवराहाद्यैरवतारैः कृतानि मे ।

कर्माण्यनन्तपुण्यानि सूर्यं सोमं हुताशनम् ॥

२१

प्रणवं सत्यमव्यक्तं गोविप्रान्धर्ममव्ययम् ।

दाक्षायणीर्धर्मपत्नीः सोमकश्यपयोरपि ॥

२२

गङ्गां सरस्वतीं नन्दां कालिन्दीं सितवारणम् ।

ध्रुवं ब्रह्मऋषीन्सप्तपुण्यश्लोकांश्च मानवान् ॥

२३

उत्थायापररात्रान्ते प्रयताः सुसमाहिताः ।

स्मरन्ति मम रूपाणि मुच्यन्ते ^१ह्येनसोऽखिलात् ॥

२४

ये मां स्तुवन्त्यनेनाङ्ग प्रतिबुध्य निशात्यये ।

तेषां प्राणायये चाहं ददामि ^२विमलां मतिम् ॥

२५

श्रीशुकः—

इत्यादिश्य हृषीकेशः ^३प्रध्माय जलजोत्तमम् ।

हर्षयन्विबुधानीकमारोह खगादिपम् ॥

२६

इति श्रीमद्भागवते महापुराणे अष्टादशसहस्रिकायां
संहितायां अष्टमस्कन्धे चतुर्थोऽध्यायः

॥ पञ्चमोऽध्यायः ॥

(अमृतमयनम्)

श्रीशुकः—

- राजन्नुदितमेतत्ते हरेः कर्माघनाशनम् ।
 गजेन्द्रमोक्षणं पुण्यं रैवतं त्वन्तरं शृणु ॥ १
- पञ्चमो रैवतो नाम मनुस्तामससोदरः ।
 १ बलिविन्ध्यादयस्तस्य मुता अर्जुनपूर्वकाः ॥ २
- विभुरिन्द्रः मुरगणा राजन्भूतरयादयः ।
 हिरण्यरोमा वेदशिरा ऊर्ध्वबाह्वादयो द्विजाः ॥ ३
- पत्नी विकुण्ठा शुभ्रस्य वैकुण्ठैः मुरसत्तमैः ।
 तयोः स्वकलया जज्ञे वैकुण्ठो भगवान्स्वयम् ॥ ४
- वैकुण्ठः कल्पितो येन लोको लोकनमस्कृतः ।
 रमया प्रार्थ्यमानेन देव्या तत्प्रियकाम्यया ॥ ५
- तस्यानुभावः कथितो गुणाश्च परमोदयाः ।
 भौमान्नेणून्स विममे यो विष्णोर्वर्णयेद्गुणान् ॥ ६
- पशुश्च चक्षुषः पुत्रश्चाक्षुषो नाम वै मनुः ।
 १ पूरूपूरुपमुद्युन्नप्रमुखाश्चाक्षुषात्मजाः ॥ ७
- इन्द्रो मन्त्र^१द्रुमस्तत्र देव आप्यादयो गणाः ।
 मुनयस्तत्र वै राजन्हविष्मद्वीरकादयः ॥ ८

तत्रापि देवः सम्भूत्या वैराजस्याभवत्सुतः ।	
अजितो नाम भगवानंशेन जगतः पतिः ॥	९
पयोधिं येन निर्मथ्य सुराणां साधिता सुधा ।	
भ्रममाणोम्भसि धृतः कूर्मरूपेण मन्दरः ॥	१०

राजा—

यथा भगवता ब्रह्मन्मथितः क्षीरसागरः ।	
यदर्थं वा यतश्चाद्रिं दधाराम्बुचरात्मना ॥	११
यथामृतं सुरैः प्राप्तं किञ्चान्यदभवत्ततः ।	
एतद्भगवतः कर्म वदस्व परमाद्भुतम् ॥	१२
त्वया सङ्कथ्यमानेन महिम्ना सात्वतां पतेः ।	
नातिवृष्यति मे चित्तं सुचिरं तापतापितम् ॥	१३

सूतः—

^१ सम्पृष्टो भगवानेवं द्वैपायनमुतो द्विजाः ।	
अभिनन्द्य हरेर्वीर्यमभ्याचष्टुं प्रचक्रमे ॥	१४

श्रीशुकः—

यदा युद्धेऽसुरैर्देवा बाध्यमानाः शितायुधैः ।	
गतासवो निपतिता ^२ नोत्तिष्ठेरन्म भूयशः ॥	१५
यदा दुर्वाससः शापात्सेन्द्रा लोकास्त्रयो नृप ।	

१ विष्णुरातेन सम्पृष्टो भगवान् बादरायणिः ।

२ नोत्तिष्ठेरन्पुनश्च ते [इति पाठान्तरम्]

निःश्रीकाश्चाभवंस्तत्र नेशुरिज्यादयः क्रियाः ॥

१६

निशाम्यैतत्सुरगणा महेन्द्रवरुणादयः ।

नाध्यगच्छन्स्वयं मन्त्रैर्मन्त्रयन्तो विनिश्चयम् ॥

१७

ततो ब्रह्मसभां जग्मुर्मोरोर्मूर्धनि सर्वशः ।

सर्वं विज्ञापयाञ्चक्रुः प्रणताः परमेष्ठिने ॥

१८

स विलोक्येन्द्रवाय्वादीन्निः सन्त्वान्विगतप्रभान् ।

लोकानमङ्गलप्रायानसुरानयथा विभुः ॥

१९

समाहितेन मनसा संस्मरन्पुरुषं परम् ।

उवाचोत्फुल्लवदनो देवान्स भगवान्परः ॥

२०

अहं भवो यूयमथोऽसुरादयो

मनुष्यतिर्यग्द्रुमघर्मजातयः ।

यस्यावतारांशकलाविसर्जिता

ब्रजाम सर्वे शरणं तमव्ययम् ॥

२१

न यस्य वध्यो नच रक्षणीयो

नोपेक्षणीयादरणीयपक्षः ।

अथापि सर्गस्थितिसंयमार्थं

धत्ते रजःसन्वतमांसि काले ॥

२२

अयं च तस्य स्थितिपालनक्षणः

सन्वं जुपाणस्य भवाय देहिनाम् ।

तस्माद्ब्रजामः शरणं जगद्गुरुं
स्वानां स नो ^१दास्यति शं सुरप्रियः ॥

इत्याभाष्य सुरान्वेधाः सह देवैरिन्दम ।
अजितस्य पदं साक्षाज्जगाम तमसः परम् ॥ २४
तत्रादृष्टस्वरूपाय श्रुतपूर्वाय वै विभो ।
स्तुतिमन्त्रतुत दैवीभिर्गीर्भिस्त्ववहितेन्द्रियः ॥ २५

ब्रह्मा—

अविक्रियं सत्यमनन्तमाद्यं
गुहाशयं निष्कलमप्रतर्क्यम् ।
मनोग्रयानं वचसानिरुक्तं
नमामहे देववरं वरेण्यम् ॥ २६
विपश्चितं प्राणमनोधियात्मना-
मर्थेन्द्रियाभासमनिद्रमव्रणम् ।
छायातपौ यत्र न गृध्रपक्षौ
तमक्षरं खं त्रियुगं ब्रजामहे ॥ २७
अजस्य चक्रं त्वजयेर्यमाणं
मनोमयं पञ्चदशारमाशु ।
त्रिणाभि विद्युच्चलमष्टनेभि
यदक्षमाहुस्तमृतं प्रपद्ये ॥ २८

¹य एकवर्णं तमसः परं त-

दलोकमव्यक्तमनन्तपारम् ।

आसांचकारोपमुपर्णमेन-

मुपासते योगरथेन धीराः ॥

२९

न यस्य कश्चातितितर्ति मायां

यया जनो मुह्यति वेद नार्थम् ।

तं निर्जितात्मात्मगुणं परेशं

ननाम भूतेषु समं चरन्तम् ॥

३०

इमे वयं यत्प्रिययैव तन्वा

सन्वेन सृष्टा बहिरन्तराविः ।

गतिं न सूक्ष्मामृषयश्च विद्महे

कुतोऽसुराद्या इतरप्रधानाः ॥

३१

पादौ महीयं स्वकृतैव यस्य

चतुर्विधो यत्र हि भूतसर्गः ।

स ²वै महापूरुष आत्मतन्त्रः

प्रसीदतां ब्रह्ममहाविभूतिः ॥

३२

अम्भस्तु यद्रेत उदारवीर्यं

सिध्यन्ति जीवन्त्युत वर्धमानाः ।

लोकास्त्रयोऽथाखिललोकपालाः

प्रसीदतां ^१ब्रह्म महाविभूतिः ॥

३३

^२सोमं मनो यस्य समामनन्ति

दिवौकसां वै बलमन्ध आयुः ।

ईशो नगानां प्रजनः प्रजानां

प्रसीदतां ^३नः स महाविभूतिः ॥

३४

अग्निमुखं यस्य तु जातवेदा

जातः क्रियाकाण्डनिमित्तजन्मा ।

अन्तः समुद्रेनुपचन्स्वधातू-

न्प्रसीदतां नः स महाविभूतिः ॥

३५

यच्चक्षुरासीत्तरणिर्देवयानं

त्रयीमयो ब्रह्मण ण्य धिष्ण्यम् ।

द्वारं च मुक्तेर^४मृतं च मृत्युः

प्रसीदतां नः स महाविभूतिः ॥

३६

प्राणादभूद्यस्य चराचराणां

प्राणः सहो बलमोजश्च वायुः ।

अन्वास्म सम्राजमिवानुगा वयं

प्रसीदतां न सः महाविभूतिः ॥

३७

श्रोत्रादिशो यस्य हृदश्च खानि
 प्रजङ्गिरे खं पुरुषस्य नाभ्याः ।
 प्राणेन्द्रियात्मासुशरीरकेतं
 प्रसीदतां नः स महाविभूतिः ॥

३८

बलान्महेन्द्रस्त्रिदशाः प्रसादा-
 न्मन्योर्गिरीशो ^१धिपणाद्विरिञ्चः ।
 स्वेभ्यश्च छन्दांस्यृपयो मेढतः कः
 प्रसीदतां नः स महाविभूतिः ॥

३९

श्रीर्वक्षसः पितरश्छाययास-
 न्धर्मः स्तनादितरः पृष्ठतोऽभूत् ।
 द्यौर्यस्य शीर्णोऽप्सरसो ^२विहारा-
 त्प्रसीदतां नः स महाविभूतिः ॥

४०

विप्रो ^३मुखं ब्रह्म च यस्य गुह्यं
 राजन्य आसीद्भुजयोर्वलं च ।
 ऊर्वोर्विडोजोऽङ्घ्रिरवेदशूद्रौ
 प्रसीदतां नः स महाविभूतिः ॥

४१

लोभोऽधरात्प्रीतिरुपर्यभूद्द्यु-
 तिर्नस्तः पशव्यः स्पर्शेन कामः ।

भ्रुवोर्यमः पक्ष्मभवस्तु कालः
प्रसीदतां नः स महाविभूतिः ॥ ४२

द्रव्यं वयः कर्मगुणान्विशेषं
यद्योगमायाविहितान्वदन्ति ।
यद्विभाव्यं प्रबुधापवाधं
प्रसीदतां नः स महाविभूतिः ॥ ४३

नमोऽस्तु तस्मा उपशान्तशक्तय
स्वाराज्यलाभप्रतिपूरितात्मने ।
गुणेषु मायारचितेषु वृत्तिभि-
र्नसज्जमानाय नमस्वदूतये ॥ ४४

स त्वं नो दर्शयात्मानमस्मत्करणगोचरम् ।
प्रपन्नानां दिदृक्षूणां सस्मितं ते मुखाम्बुजम् ॥ ४५

तैस्तैः स्वेच्छाधृतै रूपैः काले काले स्वयं विभो ।
कर्म दुर्विपहं यन्नो भगवांस्तत्करोति हि ॥ ४६

क्लेशभूर्यल्पसाराणि कर्माणि विफलानि वा ।
देहिनां विषयार्तानां न तथैवार्पितं त्वयि ॥ ४७

नावमः कर्मकल्पोऽपि विफलायेश्वरार्पितः ।
कल्पते पुरुषस्यैव स ह्यात्मा दयितो हितः ॥ ४८

यथा हि स्कन्धशाखानां तरोर्मूलावसेचनम् ।

एवमाराधनं विष्णोः सर्वेषामात्मनश्च हि ॥	४९
नमस्तुभ्यमनन्ताय दुर्वितर्क्यात्मकर्मणे ।	
निर्गुणाय गुणेशाय सत्त्वस्थाय च साम्प्रतम् ॥	५०

इति श्रीमद्भागवते महापुराणे अष्टादशसहस्रिकायां
संहितायां अष्टमस्कन्धे पञ्चमोऽध्यायः

॥ षष्ठोऽध्यायः ॥

(मन्दराचलानयनम्)

श्रीशुकः—

एवं स्तुतः सुरगणैर्भगवान्हरिरीश्वरः ।	
तेषामाविरभूद्राजन्सहस्रार्कोदयद्युतिः ॥	१
तेनैव महसा सर्वे देवाः प्रतिहतेक्षणाः ।	
नापश्यन्स्वं दिशः क्षोणिमात्मानं च कुतो विभुम् ॥	२
विरिञ्चो भगवान्दृष्ट्वा सह शर्वेण तां तनुम् ।	
स्वच्छां मरकतश्यामां कञ्जगर्भारुणेक्षणाम् ॥	३
तप्तहेमावदातेन लसत्कौशेयवाससा ।	
प्रसन्नचारुसर्वाङ्गीं सुमुखीं सुन्दरभ्रुवम् ॥	४
महामाणिकिरीटेन केयूराभ्यां च भूषिताम् ।	
कर्णाभरणनिर्भातकपोलश्रीमुखाम्बुजाम् ॥	५
काञ्चीकलापवलयहारनूपुरशोभिताम् ।	

कौस्तुभाभरणां लक्ष्मीं विभ्रतीं वनमालिनीम् ॥

६

सुदर्शनादिभिः स्वास्त्रैर्मूर्तिभिर्द्विरुपासितम् ।

तुष्टाव देवप्रवरः सशर्वः पुरुषं परम् ॥

७

सर्वामरगणैः साकं सर्वङ्गैरवनिं गतः ॥

७॥

ब्रह्मा—

अजातजन्मस्थितिसंयमाया

गुणाय निर्वाणसुखार्णवाय ।

अणोरणिम्रेऽपरिगज्यधाम्ने

महानुभावाय नमो नमस्ते ॥

८॥

रूपं तवैतत्पुरुषर्पभेज्यं

श्रेयार्थिभिर्वैदिकतान्त्रिकेण ।

योगेन धातः सह नस्त्रिलोकान्

पश्याम्यमुष्मिन्नु ह विश्वमूर्तौ ॥

९॥

त्वय्यग्र आसीन्वयि मध्य आमी-

न्त्वय्यन्त आसीदिदमात्मतन्त्रे ।

त्वमादिरन्तो जगतोऽस्य मध्यं

घटस्य मृत्स्नेव परः परस्मान् ॥

१०॥

त्वं माययात्माश्रयया स्वयेदं

निर्माय विश्वं तदनुप्रविष्टः ।

पश्यन्ति युक्ता मनसा मनीषिणो
गुणव्यवायेऽप्यगुणं विपश्चितः ॥ ११ ॥

यथाग्निमेधस्यमृतं च गोषु
भुव्यन्नमन्ब्रूयमाने च वृत्तिम् ।
योगैर्मनुष्या अधियन्ति हि त्वां
गुणेषु बुद्ध्या कवयो ^१वदन्ति ॥ १२ ॥

तं त्वां वयं नाथ समुज्जिह्वानं
सरोजनाभातिचिरोप्सितार्थम् ।
दृष्ट्वा गता निवृत्तिमत्र सर्वे
गजा दवार्ता इव गाङ्गमम्भः ॥ १३ ॥

स त्वं विधत्स्वाखिललोकपाला
वयं यदर्थस्तव पादमूलम् ।
समागतास्ते बहिरन्तरात्मन्
किं वान्यविज्ञाप्यमशेषसाक्षिणः ॥ १४ ॥

अहं गिरित्रश्च सुरादयो ये
दक्षादयोऽग्नेरिव केतवस्ते ।
किं वा विदामेश पृथग्विभाता
विधत्स्व शं नो द्विज^२मेवमन्त्रम् ॥ १५ ॥

श्रीशुकः—

एवं विरिञ्चादिभिरीडितस्त-

द्विज्ञाय तेषां हृदयं तथैव ।

जगाद् जीमूतगभीरया गिरा

बद्धाञ्जलीन्संवृतसर्वकारकान् ॥

१६॥

एक एवेश्वरस्तस्मिन्सुरकार्ये 'सुरेश्वरः ।

विहर्तुकामस्तानाह समुद्रोन्मथनादिभिः ॥

१७॥

श्रीभगवान्—

हन्त ब्रह्मन्नहो शम्भो हे देवा मम भाषितम् ।

शृणुतावहिताः सर्वे श्रेयो वः स्याद्यथा मुगाः ॥

१८॥

यात दानवदैतेयैस्तावत्सन्धिर्विधीयताम् ।

कालेनानुगृहीतैस्तैर्यावद्वो भव आत्मनः ॥

१९॥

अरयोऽपि हि सन्धेयाः सति कार्यार्थगौरवे ।

अहिमूपक^१वदेवा ह्यर्थस्य पदवीं गतैः ॥

२०॥

अमृतोत्पादने यन्नः क्रियतामविलम्बितम् ।

यस्य पीतस्य वै जन्तुर्मृत्युग्रस्तोऽमरो भवेत् ॥

२१॥

क्षिप्त्वा क्षीरोदधौ सर्वा वीरुत्तृणलतौपधीः ।

मन्थानं मन्दरं कृत्वा नेत्रं कृत्वा तु वामुकिम् ॥

२२॥

सहायेन मया देवा निर्मन्थध्वमतन्द्रिताः ।

क्लेशभाजो भविष्यन्ति दैत्या यूयं फलग्रहाः ॥	२३॥
यूयं तदनुमोदध्वं यदिच्छन्त्यसुराः सुराः ॥	२४
न संरम्भेण सिध्यन्ति सर्वेऽर्थाः सान्त्वया यथा ॥	२४॥
न भेतव्यं कालकूटाद्विपाज्जलधिसम्भवात् ।	
लोभः कार्यो न वो जातु रोषः कामस्तु वस्तुषु ॥	२५॥

श्रीशुकः—

इति देवान्समादिश्य भगवान्पुरुषोत्तमः ।	
तेषामन्तर्दधे राजन्स्वच्छन्दगतिरीश्वरः ॥	२६॥
अथ तस्मै भगवते नमस्कृत्य पितामहः ।	
भवश्च जग्मतुः स्वं स्वं धामोपेयुर्वलिं सुराः ॥	२७॥
दृष्ट्वारीनप्यसंयत्ताञ्जातक्षोभान्स्वनायकान् ।	
न्यपेधदैत्यराट् श्लोक्यः सन्धिविग्रहकालवित् ॥	२८॥
ते वैरोचनिमासीनं गुप्तं चासुरयूथपैः ।	
श्रिया परमया जुष्टं जिताशेषमुपागमन् ॥	२९॥
महेन्द्रः श्रृङ्गणया वाचा सान्त्वयित्वा महामतिः ।	
अभ्यभाषत तत्सर्वं शिक्षितं पुरुषोत्तमात् ॥	३०॥
^१ तदरोचत दैत्यस्य तत्रान्ये येऽसुराधिपाः ।	
शम्बरोऽरिष्टनेमिश्च ये च त्रिपुरवासिनः ॥	३१॥
ततो देवासुराः कृत्वा संविदं कृतसौहृदाः ।	

उद्यमं परमं चक्रुरमृतार्थे ^१ परन्तप ॥	३२॥
ततस्ते मन्दरगिरिमोजसोत्पात्र्य दुर्मदाः ।	
नदन्त उदधिं निन्युः शक्ताः परिषवाहवः ॥	३३॥
दूरभारोद्वहश्रान्ताः शक्रवैरोचनादयः ।	
अपारयन्तस्तं वोढुं विवशा विजहुः पथि ॥	३४॥
^२ निपतन्स गिरिस्तत्र बहूनमरदानवान् ।	
चूर्णयामास महता भारेण कनकाचलः ॥	३५॥
तांस्तथा भग्नमनसो भग्नबाहूकन्धवान् ।	
विज्ञाय भगवांस्तत्र बभूव गरुडध्वजः ॥	३६॥
गिरिपातविनिष्पिष्टान्विलोक्यामरदानवान् ।	
^३ ईक्ष्या जीवयामास निर्जरात्रिर्भ्रणान्यथा ॥	३७॥
गिरिं चारोप्य गरुडे हस्तेनैकेन लीलया ।	
आरुह्य प्रययावर्द्धिं सुरासुरगणैर्वृतः ॥	३८॥
अवरोप्य गिरिं स्कन्धात्सुपर्णः पततां वरः ।	
ययौ जलान्त उत्सृज्य हरिणा स विवर्जितः ॥	३९॥

इति श्रीमद्भागवते महापुराणे अष्टादशमोऽध्यायः
संहितायां अष्टमस्कन्धे पष्ठोऽध्यायः

॥ सप्तमोऽध्यायः ॥

(अमृतमथनम्)

श्रीशुकः—

- ते नागराजमामन्त्र्य फलभागेन वासुकिम् ।
 परिर्वीय गिरौ तस्मिन्नेत्रमब्धिं मुदान्विताः ॥ १
- आरेभिरे 'सुमंयत्ता अमृतार्थं कुरुद्वह ।
 हरिः पुरस्ताज्जगृहे पूर्वं देवास्ततोऽभवन् ॥ २
- तन्नैच्छन्दैत्यपतयो महापुरुषचेष्टितम् ।
 न गृहीमो वयं पुच्छमहेरङ्गममङ्गलम् ॥ ३
- स्वाध्यायश्रुतसम्पन्नाः प्रख्याता जन्मकर्मभिः ।
 इति तूष्णीं स्थितान्दैत्यान्विलोक्य पुरुषोत्तमः ॥ ४
- स्मयमानो विसृज्याग्रं पुच्छं जग्राह सामरः ।
 कृतस्थानविभागास्त एव कश्यपनन्दनाः ॥ ५
- ममन्थुः परमायत्ता अमृतार्थं पयोनिधिम् ।
 मभ्यमानेऽर्णवे सोऽद्विरनाधारो ह्यपोऽविशत् ॥ ६
- ध्रियमाणोऽपि बलिभिर्गौरवात्पाण्डुनन्दन ॥ ६॥
- ते मुनिर्विण्णमनसः परिम्लानमुखश्रियः ।
 आसन्स्वपौरुषे नष्टे दैवेनातिबलीयसा ॥ ७॥

१ सुरा यत्ता मथितुं तेऽमृतार्थिनः

[इति पाठान्तरम्]

विलोक्य विघ्नेशविधिं तदेश्वरो

दुरन्तवीर्योऽवितथाभिसन्धिः ।

कृत्वा वपुः काच्छपमद्भुतं मह-

त्प्रविश्य तोयं गिरिमुज्जहार ॥

८॥

तमुत्थितं वीक्ष्य कुलाचलं पुनः

^१समुत्थिता निर्मथितुं सुरासुराः ।

दधार पृष्ठेन स लक्ष्ययोजन-

प्रस्तारिणा द्वीप इवापरो महान् ॥

९॥

सुरासुरेन्द्रैर्भुजवीर्यवेपितं

परिभ्रमन्तं गिरिमङ्ग पृष्ठतः ।

विभ्रत्तदावर्तनमादिकच्छपो

मेनेऽङ्गकण्डूयनमप्रमेयः ॥

१०॥

तथाऽसुरानाविशदासुरेण

रूपेण तेषां बलवीर्यमीरयन् ।

उद्दीपयन्देवगणांश्च विष्णु-

दैवेन नागेन्द्रमबोधरूपः ॥

११॥

उपर्यगेन्द्रं गिरिराडिवान्य

आक्रम्य हस्तेन सहस्रबाहुः ।

तस्थौ दिवि ब्रह्मभवेन्द्रमुख्यै-

रभिष्टुवद्भिः सुमनोभिर्वृष्टः ॥

१२॥

उपर्यधश्चात्मनि गोत्रनेत्रयोः

परेण ते प्राविशता समेधिताः ।

ममन्थुराढिं तरसा मदोत्कटा

महाद्रिणा क्षोभितनक्रचक्रम् ॥

१३॥

अहीन्द्रमाहस्रकठोरदण्डमुख-

श्वासामिधूमाहवर्चसोऽसुराः ।

पौलोमकालेयवलीत्वलादयो

द्वामिदग्धाः सरला इवाभवन ॥

१४॥

देवांश्च तच्छ्लासशिखाहवप्रभा-

न्धूम्राम्बरस्मरकश्चुकाननान् ।

समभ्यवर्पन्भगवद्वशा घना

ववुः समुद्रोर्म्युपगूढवायवः ॥

१५॥

मथ्यमानात्तथा सिन्धोर्देवासुरवरूथपैः ।

यदा मुधा न जायेत निर्ममन्थाजितः स्वयम् ।

१६॥

मेघश्यामः कनकपरिधिः कर्णविद्योतविशु-

न्मूर्ध्नि भ्राजद्विलुलितकचः स्रग्धरो रक्तनेत्रः ।

जैत्रैर्दोर्भिर्जगदभयदैर्दन्दशूकं गृहीत्वा मध्नन्मध्ना प्रतिगिरिरिवाशोभताथोद्धृताद्रिः ॥	१७॥
निर्मथ्यमानादुद्धेरभूद्विपं महोत्त्वणं हालह्लाह्वमग्रतः । सम्भ्रान्तमीनोन्मकराहिकच्छपा- त्तिमिद्विपग्राहतिमिङ्गिलाकुलात् ॥	१८॥
तदुग्रवेगं दिशिदिश्युपर्यधो विसर्पदुत्सर्पदमह्यमग्रति । भीताः प्रजा दुद्रुवुङ्ग मेश्वरा अरक्ष्यमाणाः शरणं मदाशिवम् ॥	१९॥
विलोक्य तं देववरं त्रिलोक्या भवाय देव्याभिमतं मुनीनाम् । आसीनमद्रावपवर्गहेतो- स्तपोजुषाणं मृनिभिः प्रणेमुः ॥	२०॥

प्रजापतयः—

देव देव महादेव भूतात्मन्भूतभावन । त्राहि नः शरणापन्नांस्त्रैलोक्यदहनाद्विपान ॥	२१॥
त्वमेकः सर्वजगत ईश्वरो बन्धमोक्षयोः । तं त्वामर्चन्ति कुशलाः प्रपन्नार्तिहरं गुरुम् ॥	२२॥
गुणमय्या स्वशक्त्यास्य मर्गस्थित्यप्ययान्विभो ।	

धत्से यदा स्वदृग्भूमन्त्रह्यविष्णुशिवाभिधाम् ॥

२३॥

त्वं ब्रह्म परमं गुह्यं सदसद्भावभावनः ।

नानाशक्तिभिराभातस्त्वमान्मा जगदीश्वरः ॥

२४॥

त्वं शब्दयोनिर्जगदादिरान्मा

प्राणेन्द्रियद्रव्यगुणस्वभावः ।

कालः क्रतुः सत्यमृतं च धर्म-

स्त्वग्यक्षरं यत्तिवृद्धामनन्ति ॥

२५॥

अग्निर्मुखं तेऽखिलदेवतान्मा

क्षितिं विदुर्लोकभवाङ्घ्रिपङ्कजम् ।

कालं गतिं तेऽखिलदेवतात्मनो

दिशश्च कर्णो रम्भनं जलेशम् ॥

२६॥

नाभिर्नभस्ते श्रमनं नभस्वा-

न्मूर्यश्च चक्षुषि जलं स्म रेतः ।

परावरात्माश्रयणं तवात्मा

सोमो मनो द्यौर्भगवन् शिरस्ते ॥

२७॥

कुक्षिः समुद्रा गिरयोऽस्थिमङ्घ्रा

रोमाणि सर्वोपधिवीरुधस्ते ।

छन्दांसि साक्षात्तव सप्त धातव-

स्त्रयीमयात्मन् हृदयं सर्वधर्मः ॥

२८॥

मुखानि पञ्चोपनिषदस्तवेश

यैस्त्रिंशदष्टोत्तरमन्त्रवर्गः ।

^१यत्तच्छिवाख्यं परमार्थतत्त्वं

देव स्वयंज्योतिरवस्थितिस्ते ॥

२९॥

छाया त्वधर्मोर्मिषु यैर्विसर्गो

नेत्रत्रयं सत्स्वरजस्तमांसि ।

^२सांख्यात्मनः शास्त्रकृतस्तवेक्षा

छन्दोमयो देवऋषिः पुराणः ॥

३०॥

न ते गिरित्राखिललोकपाल

विरिञ्चवैकुण्ठमुरेन्द्रगम्यम् ।

ज्योतिः परं यत्र रजस्तमश्च

सत्त्वं न यद्ब्रह्म निरस्तभेदम् ॥

३१॥

कामाध्वरात्रिपुरकालगराद्यनेक-

भूतद्रुहः क्षपयतः स्तुतये न तत्ते ।

यस्त्वन्तकाल इदमात्मकृतं स्वनेत्र-

बहिस्कुलिङ्गशिखया भसितं न वेद ॥

३२॥

ये त्वात्मरामगुरुभिर्हृदि चिन्तिताङ्घ्रि-

द्वन्द्वं चरन्तमुभया तपसाभितप्तम् ।

कथन्त उग्रपरुषं निरतं श्मशाने

ते नून^१मूर्तिमविदंस्तव ^२हातलज्जाः ॥

३३ ॥

तत्तस्य ते सदसतोः परतः परस्य

नाञ्जः स्वरूपगमने प्रभवन्ति भूम्नः ।

ब्रह्मादयः किमुत संस्तवने वयं तु

तत्सर्ग^३सर्वविषया अपि शक्तिमात्रम् ॥

३४ ॥

एतत्परं प्रपश्यामो न परं ते महेश्वर ।

मृडनाय हि लोकस्य व्यक्तिस्तेऽव्यक्तकर्मणः ॥

३५ ॥

श्रीशुकः—

तद्वीक्ष्य व्यसनं तासां कृपया भृशपीडितः ।

सर्वभूतसुहृदेव इदमाह सर्ती प्रियाम् ॥

३६ ॥

शिवः—

अहो वत भवान्येतत्प्रजानां पश्य वैशसम् ।

क्षीरोदमथनोद्भूतात्कालकूटादुपस्थितम् ॥

३७ ॥

आसां प्राणपरीप्सूनां विधेयमभयं हि मे ।

एतावान्हि प्रभोरर्थो यद्दीनपरि^४पालनम् ॥

३८ ॥

प्राणैः स्वैः प्राणिनः पान्ति साधवः क्षणभङ्गुरैः ।

वद्ववैरेषु भूतेषु मोहितेष्वात्ममायया ॥

३९ ॥

पुंसः कृपयतो भद्रे सर्वात्मा प्रीयते हरिः ॥

४०

प्रीते हरौ भगवति प्रीयेऽहं सचराचरः ।
तस्मादिदं गरं भुञ्जे प्रजानां स्वस्तिरस्तु मे ॥

४१

श्रीशुकः—

एवमामन्त्र्य भगवान्भवानीं विश्वभावनः ।
तद्विषं जग्धुमारेभे ^१प्रभावज्ञाऽन्वमोदत ॥

४२

ततः करतलीकृत्य व्यापि हालाहलं विषम् ।
अभक्षयन्महादेवः कृपया भूतभावनः ॥

४३

तस्यापि दर्शयामास स्ववीर्यं जलं ^२कल्मषः ।
यच्चकार गले नीलं तच्च साधोर्विभूषणम् ॥

४४

तप्यन्ते लोकतापेन साधवः प्रायशो जनाः ।
परमाराधनं तद्धि पुरुषस्याखिलात्मनः ॥

४५

निशम्य कर्म तच्छुम्भोर्देवदेवस्य मीढुपः ।
प्रजा दाक्षायणी ब्रह्मा वैकुण्ठश्च शशंक्षिरे ॥

४६

प्रस्कन्नं पिवतः प्राणैर्यत्किञ्चिज्जगद्गुह्यः स्म तत् ।
वृश्चिकाहिविषौषध्यो दन्दशूकाश्च येऽपरे ॥

४७

इति श्रीमद्भागवते महापुराणे अष्टादशसहस्रिकायां
संहितायां अष्टमस्कन्धे सप्तमोऽध्यायः ॥

॥ अष्टमोऽध्यायः ॥



श्रीशुकः—

- पीते गरे वृषाङ्गेण प्रीतास्तेऽमरदानवाः ।
ममन्थुस्तरसा सिन्धुं हविर्धानी ततोऽभवत् ॥ १
- तामग्निहोत्रीमृषयो जगृहुर्ब्रह्मवादिनः ।
यज्ञस्य देवयानस्य मेध्याय हविषे नृप ॥ २
- तत उच्चैःश्रवा नाम हयोऽभूच्चन्द्रपाण्डुरः ।
तस्मिन्वलिः स्पृहां चक्रे नेन्द्र ईश्वरशिक्षया ॥ ३
- तत ऐरावतो नाम वारणेन्द्रो विनिर्गतः ।
दन्तैश्चतुर्भिः श्वेताद्रैर्हरन्भगवतो 'महीम् ॥ ४
- "कौस्तुभाख्यमभूद्रत्नं पद्मरागो महोदधेः ।
तस्मिन्हारिः स्पृहां चक्रे वक्षोलङ्करणे मणौ ॥ ५
- ततोऽभवत्पारिजातः सुरलोकविभूषणम् ।
पूरयत्यर्थिनो योऽर्थैः शश्वद्भुवि यथा भवान् ॥ ६
- ततश्चाप्सरसो जाता निष्क^१कण्ठ्यः सुवाससः ।
रमण्यः स्वर्गिणां बल्लुगतिलीलावलोकनैः ॥ ७
- ततश्चाविरभूत्साक्षाच्छ्री रमा भगवत्परा ।
रञ्जयन्ती दिशः कान्त्या विद्युत्सौदामनी यथा ॥ ८

तस्यां चक्रुः स्पृहां सर्वे ससुरासुरमानवाः ।	
रूपौदार्यवयोवर्णमहिमाक्षिप्तचेतसः ॥	९
तस्या आसनमानिन्ये महेन्द्रो महद्भुतम् ।	
मूर्तिमत्यः सरिच्छ्रेष्ठा हेमकुम्भैर्जलं शुचि ॥	१०
अभिषेचनिका भूमिराहरत्सकलौषधीः ।	
गावः पञ्च पवित्राणि वसन्तो मधुमाधवौ ॥	११
ऋषयः कल्पयाञ्चकुरभिषेकं यथाविधि ।	
जगुर्भद्राणि गन्धर्वा नट्यश्च ननृतुर्जगुः ॥	१२
मेघा मृदङ्गपणवमुरजानकगोमुखान् ।	
व्यनादयन् शङ्खवेणुवीणास्तुमुलनिस्वनान् ॥	१३
ततोऽभिषिषिचुर्देवीं श्रियं पद्मकरां सतीम् ।	
दिग्गिभाः पूर्णकलशैः सूक्तवाक्यैर्द्विजेरितैः ॥	१४
समुद्रः पीतकौशेयवाससी समुपाहरत् ।	
वरुणः स्रजं वैजयन्तीं मधुना मत्तपदपदाम् ॥	१५
भूषणानि विचित्राणि विश्वकर्मा प्रजापतिः ।	
हारं सरस्वती पद्ममजो नागाश्च कुण्डले ॥	१६
ततः कृतस्वस्त्ययनोत्पलम्रजं	
नदद्विरेफां परिगृह्य पाणिना ।	
चचाल वक्त्रं सुकपोलकुण्डलं	
सव्रीडहासं दधती सुशोभनम् ॥	१७

स्तनद्वयं ^१चातिकृशोदरी समं
 निरन्तरं चन्दनकुङ्कुमोक्षितम् ।
 ततस्ततो नूपुरवल्गुशिञ्जितै-
 र्विसर्पती हेमलतेव सा बभौ ॥

१८

विलोकयन्ती निरवद्यमात्मनः
 पदं ध्रुवं चाव्यभिचारि सद्गुणम् ।
 गन्धर्वयक्षा^२मुरसिद्धचारण-
 त्रैविष्टपेयादिषु नान्वविन्दत ॥

१९

नूनं तपो यस्य न मन्युनिर्जयो
 ज्ञानं कचित्तस्य न सङ्गवर्जितम् ।
 कश्चिन्महांस्तस्य न कामनिर्जयः
 स ईश्वरः किं परतो व्यपाश्रयः ॥

२०

धर्मः कचित्तत्र न भूतसौहृदं
 त्यागः कचित्तत्र न मुक्तिकारणम् ।
 वीर्यं न पुंसोऽस्त्यजवेगनिष्कृतं
 नहि द्वितीयो गुणसङ्गवर्जितः ॥

२१

कचिच्चिरायुर्नहि शीलमङ्गलं
 कचित्तदप्यस्ति न वेद्यमायुषः ।

यत्रोभयं कुत्र च सोऽप्यमङ्गलः

सुमङ्गलः कश्चन काङ्क्षते हि माम् ॥

२२

एवं विमृश्याव्यभिचारि सद्गुणै-

वरं निजैकाश्रयतागुणाश्रयम् ।

वत्रे वरं सर्वगुणैरपेक्षितं

रमा मुकुन्दं निरपेक्षमीप्सितम् ॥

२३

तस्यांसदेश उशर्ती नवकञ्जमालां

माद्यन्मधुव्रतवन्धुगिगेपपुष्टाम् ।

तस्थौ निधाय निकटे तदुग्रः स्वधाम

मर्त्रीडहान्तविक्रमन्नयनेन याता ॥

२४

तस्याः श्रियस्त्रिजगतां जनको जनन्या

वक्षोनिवासमकरोत्पगमं विभूतः ।

श्रीः स्याः प्रजाः सकलमेतन्निर्गक्षणेन

यत्रस्थितैधयत साधिपतीन्त्रिलोकान् ॥

२५

शङ्खतूर्यमृदङ्गानां वादित्राणां ^१पृथुः स्यनः ।

देवानुगानां मर्द्वाणां नृत्यतां गायतामभूत् ॥

२६

ब्रह्मरुद्राङ्गिरोमुख्याः सर्वे विश्वमृजो विभुम् ।

ईडिरेऽवितर्थमन्त्रैस्तद्विह्वैः पुष्पवर्षिणः ॥

२७

श्रिया विलोकिता देवाः सप्रजापतयः प्रजाः ।

शीलादिगुणसम्पन्ना लेभिरे निर्वृतिं पगम् ॥	२८
निस्सन्वा लोलुपा राजन्निरुद्योगा गतत्रपाः ।	
यदा चोपेक्षिता लक्ष्म्या बभूवुर्दैन्यदानवाः ॥	२९
अथामीद्वारुणी देवी कन्या कमललोचना ।	
अमुग्रा जगद्गुप्तां वै हरेर्गुप्तेन ते ॥	३०
अथोदधेर्मध्यमानात्काश्यपैरमृतार्थिभिः ।	
उदतिप्रन्महागज पुरुषः परमाद्भुतः ॥	३१
दीर्घपीवरदोर्दण्डः कम्बुश्रीवोऽरुणेश्वरः ।	
इयामलन्तरुणः स्रग्वी सर्वाभरणभूषितः ॥	३२
पीतवामा महोरस्कः सुमृष्टमणिकुण्डलः ।	
स्निग्धकुञ्चितकेशान्तः 'भुभगः सिंहविक्रमः ॥	३३
अमृतापूर्णकलशं विभ्रद्वलयभूषितः ।	
स वै भगवतः साक्षाद्विष्णोरंशांशसम्भवः ॥	३४
धन्वन्तरिरिति ख्यात आयुर्वेदहृदिज्यभाक् ।	
तमालोक्यामुग्राः सर्वे कलशं चामृताभृतम् ॥	३५
लिप्सन्तः सर्ववस्तूनि कलशं तस्माऽहरन् ॥	३५॥
नीयमानेऽगुर्वेन्मग्निंकलशेऽमृतभाजने ।	
विपण्णमनसो देवा हरिं शरणमाययुः ॥	३६॥

इति तदैन्यमालोक्य भगवान्भृत्यकामकृत् ।

मा ^१खिद्यत मिथोऽर्थं वः साधयिष्ये स्वमायया ॥

३७॥

(इत्युक्त्वा सान्त्वयन्देवांस्तत्रैवान्तर्दधे हरिः)

मिथः कलिरभूत्तेषां तदर्थं तर्पचेतसाम् ।

अहं पूर्वमहं पूर्वं न त्वं न त्वमिति प्रभो ॥

३८॥

देवाः स्वं भागमर्हन्ति ये तुल्यायासहेतवः ।

सत्रयाग इवैतस्मिन्नेष धर्मः सनातनः ॥

३९॥

इति स्वान्प्रत्यपेधन्वै दैतेया जातमत्सराः ।

दुर्बलाः प्रबलान्राजन्गृहीतकलशान्मुहुः ॥

४०॥

एतस्मिन्नन्तरे विष्णुः सर्वोपायविदीश्वरः ।

योऽपिद्रूपमनिर्देश्यं दधार परमाद्भुतम् ॥

४१॥

प्रेक्षणीयोत्पलश्यामं सर्वावयवमुन्दरम् ।

समानकर्णाभरणं मुकपोलोन्नसाननम् ॥

४२॥

नवयौवननिर्वृत्तस्तनभारकृशोदरम् ।

मुखामोदानुरक्तलिङ्गङ्कारोद्विग्नलोचनम् ॥

४३॥

विभ्रत्स्वकेशभारेण मालामुत्कुलमङ्गिकाम् ।

सुग्रीवकण्ठाभरणं सुभुजाङ्गदभूषितम् ॥

४४॥

विरजाम्बरसंवीतनितम्बद्वीपशोभया ।

काक्या ^१प्रविलसद्वल्गु चलश्चरणनूपुरम् ॥

४५॥

सत्रीडस्मितविक्षिप्तभ्रूविलासावलोकनैः ।

दैत्ययूथपचेतःसु काममुदीपयन्मुहुः ॥

४६॥

इति श्रीमद्भागवते महापुराणे अष्टादशसहस्रिकायां
संहितायां अष्टमस्कन्धे अष्टमाध्यायः ॥

॥ नवमोऽध्यायः ॥

(अमृतमयनम्)

श्रीशुकः—

तेऽन्योन्यतोऽमुगः पात्रं हरन्तस्यक्तसौहृदाः ।

क्षिपन्तो दस्यु^२धर्माण आयान्तीं ददृशुः श्रियम् ।

१

अहो रूपमहो धाम अहो अस्या नवं वयः ।

इति ते तामभिद्रुत्य प्रपच्छुर्जातहृच्छयाः ॥

२

का त्वं कञ्जपलाशाक्षि कुतो वा किं चिकीर्षसि

कस्याभि वद वामोरु मभ्रन्तीव मनांभि नः ॥

३

न वयं त्वाऽमरैर्दैत्यैः सिद्धगन्धर्वचारणैः ।

नामृष्टपूर्वा जानीमो लोकेशैश्च कुतो नृभिः ॥

४

नूनं त्वं विधिना ^३सुभ्रूः प्रेषितासि शरीरिणाम् ।

सर्वेन्द्रियमनःप्रीतिं विधातुं सघृणेन किम् ॥

५

सा त्वं नः स्पर्धमानानामेकवस्तुनि मानिनि ।

ज्ञातीनां बद्धवैराणां शं विधत्स्व सुमध्यमे ॥

६

वयं कश्यपदायादा भ्रातरः कृतपौरुषाः ।

विभजस्व यथान्यायं नैव भेदो यथा भवेत् ॥

७

इत्युपामन्त्रितो दैत्यैर्मायायोपिद्विबुद्धिरेः ।

प्रहस्य रुचिरापाङ्गैर्निरीक्षन्निदमवर्तमान् ॥

८

श्रीभगवान्—

कथं कश्यपदायादाः पुंश्चल्यां मयि सङ्गताः ।

विश्वासं पण्डितो जातु कामिर्नानु न याति हि ॥

९

सालावृकाणां स्त्रीणां च स्त्रीर्गिणां सुरद्विषः ।

सख्यान्यादुरनित्यानि नृत्वं नृत्वं विचिन्वताम् ॥

१०

श्रीशुकः—

इति ते क्ष्वेलितैस्तस्या आश्वत्थमनमोऽमुगः ।

जहमुर्भावगर्भारं ददुश्चामृतभाजनम् ॥

११

ततो गृहीन्वामृतभाजनं हरि-

र्वभाप ईषन्मिमतशोभया गिरा ।

यद्यभ्युपेतं क्व च साध्वग्नायु वा

कृतं मया वो विभजे मुधामिमाम् ॥

१२

इत्यभिव्याहृतं तस्या आकर्ण्यामुग^१पुङ्गवाः ।

अप्रमाणविदस्तस्यास्तत्तथेत्यन्वमंसत ॥ १३

अथोपोप्य कृतस्नाना हुत्वा च हविषानलम् ।
दत्त्वा गोविप्रभूतेभ्यः कृतस्यस्ययना द्विजैः ॥ १४

यथोपजेपं वासांभि परिधायाहतानि ते ।
कुशेषु प्राविशन्मर्धे^१ प्रागग्नेष्वभिभूषिताः ॥ १५

प्राञ्जुष्वेष्टपविष्टेषु सुरेषु दितिजेषु च ।
धूपामोदितशालायां जुष्टायां^२ मान्यदीपकैः ॥ १६

तस्यां नरेन्द्र करभोरुरुशङ्कुल-
श्रोणीतटालमगतिर्मदविह्वलाश्री ।
मा कूजती कनकनृपुर्गशिञ्जितेन
कुम्भस्तनी कलशपाणिगथाविवेश ॥ १७

तां श्रीमर्त्यां कनककुण्डलचारुकर्ण-
नामाकपोलवदनां परदेवताख्याम् ।
संवीक्ष्य संमुमुहु^३ रुस्मितवीक्षणेन
देवामुरा विगलितस्तनपट्टिकां ताम् ॥ १८

अमुराणां मुधादानं सर्पाणामिव दुर्नयम् ।
मत्वा जातिनृशंसानां न तां व्यभजदच्युतः ॥ १९

कल्पयित्वा पृथक्पङ्क्तिरुभयेषां जगत्पतिः ।
तांश्चोपवेशयामास स्वेषु स्वेषु च पङ्क्तिषु ॥ २०

दैत्यान्गृहीतकलशो वञ्चयन्नपसञ्चरैः ।	
दूरस्थान्पाययामास जरामृत्युहरां सुधाम् ॥	२१
ते पालयन्तः समयममुराः स्वकृतं नृप ।	
तूष्णीमासन्कृतस्नेहाः स्त्राविवादजुगुप्सया ॥	२२
तस्यां कृतातिप्रणयाः प्रणयापायकातराः ।	
बहुमानेन चावद्धा नोचुः किञ्चन विप्रियम् ॥	२३
देवलिङ्गप्रतिच्छन्नः स्वर्भानुर्देवममदि ।	
प्रविष्टः सोममपिवच्चन्द्रार्काभ्यां च मूचितः ॥	२४
चक्रेण क्षुरधारेण जहार पिवतः शिरः ।	
हरिस्तस्य कवन्धस्तु मुधयाग्राविनोऽपतन् ॥	२५
शिरस्त्वमरतां नीतमजो ग्रहमर्चाकृपन् ।	
यस्तु पर्वणि चन्द्रार्कावभिधावति वैरधीः ॥	२६
पीतप्रायेऽमृते देवैर्भगवांल्लोकभावनः ।	
पश्यताममुरेन्द्राणां स्वं रूपं जगृहे हरिः ॥	२७

एवं मुरामुग्गणाः समदेशकाल-

हेत्वर्थकर्ममतयोऽपि फलेऽविकल्पाः ।

तत्रामृतं मुग्गणाः फलमञ्जभापु-

र्यत्पादपङ्कजजःश्रयणान्न दैत्याः ॥

२८

यद्युज्यतेऽसुवसुकर्ममनोवचोभि-

र्देहात्मजादिषु नृभिस्तदसत्पृथक्त्वान् ।

तैरेव मद्भवति यत्क्रियतेऽपृथक्त्वा-

त्सर्वस्य तद्भवति मूलनिषेचनं यन् ॥

२९

इति श्रीमद्भागवते महापुराणे अष्टादशसहस्रिकायां
संहितायां अष्टमस्कन्धे नवमोऽध्यायः ॥

॥ दशमोऽध्यायः ॥

श्रीशुकः—

इति दानवदैतेया नाविन्दन्नमृतं नृप ।

युक्ताः कर्मणि ^१यत्ताश्च वामुदेवपराङ्मुखाः ॥

१

साधयित्वामृतं राजन्पाययित्वा स्वकान्सुरान् ।

पश्यतां सर्वभूतानां ययौ गरुडवाहनः ॥

२

सपन्नानां परामृद्धिं हृष्ट्वा ते दितिनन्दनाः ।

अमृष्यमाणा उत्पेतुर्देवान्प्रत्युद्यतायुधाः ॥

३

ततः सुरगणाः सर्वे सुधया पीतयैधिताः ।

प्रतिमंयुयुधुः शस्त्रैर्नारायण^२पदाश्रयाः ॥

४

तत्र दैवासुरो नाम रणः परमदारुणः ।

- रोधस्युदन्वतो राजंस्तुमुलो रोमहर्षणः ॥ ५
- तत्रान्योऽन्यं सपत्नास्ते संरब्धमनसो रणे ।
समासाद्यासिभिर्वाणैर्निजघ्नुर्विविधायुधैः ॥ ६
- शङ्खतूर्यमृदङ्गानां भेरीडमरिणां महान् ।
हस्त्यश्वरथपत्तीनां नदतां निःस्वनोऽभवन् ॥ ७
- रथिनो रथिभिस्तत्र पत्तिभिः सह पत्तयः ।
हया हयैरिभाश्चैभैः सममजन्त संयुगे ॥ ८
- उग्रैः केचिदिभैः केचिदपरं युयुधुः स्वैः ।
केचिद्रौमृगैर्ऋक्षैर्द्वौषिभिर्हर्गिभिर्भटाः ॥ ९
- गृध्रैः कङ्कैर्वकैरन्ये इयेनभामैर्मिमिङ्गिलैः ।
सरभैर्महिषैः खड्गैर्गोवृषैर्गवयारुणैः ॥ १०
- शिवाभिरान्नुभिः केचिन्कृकलाभैः अशैर्नरैः ।
वस्त्रैरेके कृष्णमारुहैर्भैरन्ये च मृकैः ॥ ११
- अन्ये जलस्थलमृगैः सन्वैर्विकृतविग्रहैः ।
सेनयोरुभयो राजन्विबिभृशुस्तेऽघ्नतांऽघ्नतः ॥ १२
- चित्रध्वजपटं राजन्नातपत्रैः भितामलैः ।
महाधनैर्वज्रदण्डैर्व्यजनैर्वाहचामरैः ॥ १३
- वातोद्धतान्तरोष्णीषैर्गर्चिर्भिवर्मभृशणैः ।

- स्फुरद्भिर्विशदैः शस्त्रैः सुतरां सूर्यरश्मिभिः ॥ १४
- देवदानववीराणां ध्वजिन्यो पाण्डुनन्दन ।
रेजतुर्वीरिमालाभिर्यादस्मामिव सागरौ ॥ १५
- वैरोचनो बलिः संख्ये सोऽमुगाणां चमृपतिः ।
यानं वैहायसं नाम कामगं मयनिर्मितम् ॥ १६
- सर्वसाङ्गामिकोपेतं सर्वाश्चर्यमयं प्रभो ।
अप्रतर्क्यमनिर्देश्यं दृश्यमानमदर्शनम् ॥ १७
- आस्थितस्तद्विमानाग्र्यं सर्वानीकाधिपैर्वृतः ।
बालव्यजनतृत्राग्र्यं रेजे चन्द्र इवोदये ॥ १८
- तस्यासन्सर्वतो यानैर्यूथानां पतयोऽमुगाः ।
नमुचिः शम्बरो बाणो विप्रचिन्तितयोमुखः ॥ १९
- द्विमूर्धा कालनाभोऽथ प्रहेतिर्हन्तिरिन्बलः ।
शकुनिर्भूत^१सन्तापो वज्रदंष्ट्रो विरोचनः ॥ २०
- हयग्रीवः शङ्कुशिखः कपिलो मेघदुन्दुभिः ।
तारक^२अक्रतक् शुम्भो निशुम्भो जम्भ उक्कलः ॥ २१
- अरिष्टोऽरिष्टनेमिश्च मयश्च त्रिपुराधिपः ।
अन्ये पौलोमकालेया निवातकवचादयः ॥ २२
- अलब्धभागाः सोमस्य केवलं हेमभागिनः ।

सर्व एते रणमुखे बहुशो निर्जितामराः ॥	२३
सिंहनादान्विमुञ्चन्तः शङ्खान्दध्मुर्महारवान् ।	
दृष्ट्वा सपन्नानुत्सिक्तान्बलभित्कुपितो भृशम् ॥	२४
ऐरावतं दिक्करिणमारूढः ^१ शुशुभे स्वराट् ।	
यथास्रवत्प्रस्रवणमुदयाद्रिमहर्षतिः ॥	२५
तस्यासन्सर्वतो देवा नानाबाह्वजायुधाः ।	
लोकपालाः सह गणैर्वाग्वग्निवरुणादयः ॥	२६
तेऽन्योन्यमभिसंसृत्य क्षिपन्तो ^२ मर्मभिर्मिथः ।	
आह्वयन्तो विशन्तोऽग्रे युयुधुर्द्वन्द्वयोधिनः ॥	२७
युयोध बलिरिन्द्रेण तारकेण गुहोऽस्यत ।	
वरुणो हेतिनायुध्यन्मित्रो गजन्प्रहेतिना ॥	२८
यमस्तु कालनाभेन विश्वकर्मा मयेन वै ।	
शम्बरो युयुधे त्वष्टा सवित्रा तु विरोचनः ॥	२९
^३ अपराजितेन नमुचिरश्विनौ वृषपर्वणा ।	
सूर्यो बलिमुतैर्देवो बाणज्येष्ठैः शनेन च ॥	३०
राहुणा च तथा सोमः पुलोम्रा युयुधेऽनिलः ।	
निशुम्भशुम्भयोर्देवी भद्रकाली तरस्विनी ॥	३१
वृषाकपिस्तु जम्भेन महिषेण विभावसुः ।	

इल्वलः सह वातापित्रह्मपुत्रैररिन्दम ॥

३२

कामदेवेन दुर्मर्ष उत्कलो मातृभिः सह ।

बृहस्पतिश्चोशनसा नरकेण शनैश्चरः ॥

३३

मरुतो निवातकवचैः कालेयैर्वसवोऽमराः ।

विश्वेदेवास्तु पौलोमै रुद्राः क्रोधवशैः सह ॥

३४

त एवमाजावमुराः सुरेन्द्रा

द्वन्द्वेन संहत्य च युध्यमानाः ।

अन्योन्यमामाद्य निजघ्नगोजसा

जिगीषवस्तीक्ष्णशराभितोमरैः ॥

३५

भुशुण्डिभिश्चक्रगादष्टिपट्टिशैः

शक्युल्मुकैः प्रामपरश्वथैरपि ।

निब्रिंशभङ्गैः परिवैः समुद्रैः

मभिन्दिपालैश्च शिगांसि चिच्छिदुः ॥

३६

गजास्तुरङ्गाः सरथाः पदातयः

मारोहवाहा विविधा विस्वण्डिताः ।

निकृत्तयाहृशिरंधराङ्गय-

श्छिन्न^१ध्वजेष्वासतनुत्रभूषणाः ॥

३७

तेषां पदाघातरथाङ्गचूर्णिता-

दायोधनादुत्थण उत्थितस्तदा ।

रेणुर्दिशः खं शुमणिं च छादय-
न्यवर्ततासृक्स्रुतिभिः परि^१प्लुतात् ॥ ३८

शिरोभिरु^२द्धूतकिरीटकुण्डलैः
संरम्भदृग्भिः परिदष्टदच्छदैः ।
महाभुजैः ^३साभरणैः सहायुधैः
सा प्रास्तृता भूः करभोरुभिर्वभौ ॥ ३९.

कबन्धास्तत्र चोत्पेतुः पतितस्वशिरोक्षिभिः ।
उद्यतायुधदोर्दण्डैराधावन्तो ^४भटान्मृधे ॥ ४०

बलिर्महेन्द्रं दशभिस्त्रिभिरैरावतं चरैः ।
चतुर्भिश्चतुरी वाहानेकेनारोह^५मर्च्छयन् ॥ ४१

स तानापततः शक्रस्तावद्भिः शीघ्रविक्रमः ।
चिच्छेद निशितैर्भल्लैरसंप्राप्तान्हसन्निव ॥ ४२

तस्य कर्मोत्तमं वीक्ष्य दुर्मर्षः शक्तिमाददे ।
तां ज्वलन्तीं महोल्काभां हस्तस्थामच्छिनद्वरिः ॥ ४३

ततः शूलं ततः प्रासं ततस्तोमरमृष्टयः ।
^६यद्यच्छूलं समादद्यात्सर्वं तत्तच्छिनद्विभुः ॥ ४४

ससर्जाथासुरीं मायामन्तर्धानगतोऽसुरः ।

१ प्लुतः २ दूत ३ सावरणैः ४ भटाः ५ मार्दयत्

६ यद्यद्रुपित आदद्यात्सर्वं तद्वच्छिनद्विभुः ।

ततः प्रादुरभूच्छैलः सुरानीकोपरि प्रभो ॥	४५
ततो निपेतुस्तरवो दह्यमाना दवाग्निना ।	
शिलाः सटङ्कशिखराश्चूर्णयन्त्यो द्विपद्वलम् ॥	४६
महोरगाः समुत्पेतुर्दन्दशूकाः सवृश्चिकाः ।	
सिंहव्याघ्रवराहाश्च मर्दयन्तो महागजान् ॥	४७
यातुधान्यश्च शतशः शूलहस्ता विवाससः ।	
छिन्धि भिन्धीति वादिन्यस्तथा रक्षोगणाः प्रभो ॥	४८
ततो महाघना व्योम्नि गम्भीरपरुष्वनाः ।	
अङ्गारान्मुमुचुर्वतैराहताः स्तनयिन्नवः ॥	४९
सृष्टो दैत्येन सुमहान्वह्निः श्वसनसाराथिः ।	
सांवर्तक इवात्युग्रो विबुधध्वजिनी ^१ मधाक् ॥	५०
ततः समुद्र उद्वेलः सर्वतः प्रत्यदृश्यत ।	
प्रचण्डवातैरुद्धूततरङ्गावर्तभीषणः ॥	५१
एवं दैत्यैर्महामाथैरलक्ष्यगतिभीषणैः ।	
सृज्यमानासु मायासु विपेदुः सुरसैनिकाः ॥	५२
न तत्प्रतिविधिं यत्र विदुरिन्द्रादयो नृप ।	
ध्यातः प्रादुरभूत्तत्र भगवान्विभ्रावतः ॥	५३

ततः सुपर्णासकृताङ्घ्रिपल्लवः

पिशङ्गवासा नवकञ्जलोचनः ।

अदृश्यताष्टायुधबाहु रूलस-

च्छीकौस्तुभानर्घ्यकिरीटकुण्डलः ॥

५४

तस्मिन्प्रविष्टेऽसुरकूटकर्मजा

माया विनेशुर्महिना मही^१यसः ।

स्वप्नो यथा हि प्रतिबोध आगते

हरिस्मृतिः सर्वविपद्विमोक्षणम् ॥

५५

दृष्ट्वा मृधे गरुडबाहमिभारिवाह

आविध्य शूलमहिनोदथ कालनेमिः ।

तल्लीलया गरुडमूर्ध्नि पतद्रुहीत्वा

तेनाहनन्नृप सबाहमरिं त्र्यधीशः ॥

५६

माली सुमाल्यतिबलौ युधि पेतुर्य-

च्चक्रेण कृत्तशिरसावथ माल्यवांस्तम् ।

आहत्य तिग्मगदयाहनदण्डजेन्द्रं

तावच्छिरोऽच्छिनदरेर्नदतोऽरिणाद्यः ॥

५७

इति श्रीमद्भागवते महापुराणे अष्टादशसहस्रिकायां

संहितायां अष्टमस्कन्धे दशमोऽध्यायः ॥

॥ एकादशोऽध्यायः ॥

श्रीशुकः—

अथो सुराः प्रत्युपलब्धचेतसः

परस्य पुंसः परयाऽनुकम्पया ।

जघ्नुर्भृशं शक्रसमीरणादय-

स्तांस्तान्रणे यैरभिसंहताः पुरा ॥

१

वैरोचनाय संरब्धो भगवान्पाकशासनः ।

उदयच्छद्यदा वज्रं प्रजा हाहेति चुक्रुशुः ॥

२

वज्रपाणिस्तमाहेदं तिरस्कृत्य पुरः स्थितम् ।

मनस्विनं सुसम्पन्नं विचरन्तं महामृधे ॥

३

नटवन्मूढ मायाभिर्मायेशान्नो जिगीपसि ।

जित्वा बालान्निबद्धाक्षान्नटो हरति तद्धनम् ॥

४

आरुरुक्षन्ति मायाभिरुत्तिसृप्सन्ति ये दिवम् ।

तान्दस्यून्विधुनोम्यज्ञानपूर्वस्माच्च पदादधः ॥

५

सोऽहं दुर्मायिनस्तेऽद्य वज्रेण शतपर्वणा ।

शिरो हरिष्ये मन्दात्मन्घटस्व ज्ञातिभिः सह ॥

६

बलिः—

सङ्ग्रामे वर्तमानानां कालचोदितकर्मणाम् ।

कीर्तिर्जयोऽजयो मृत्युः सर्वेषां स्युरनुक्रमात् ॥

७

तदिदं कालरशनं जनाः पश्यन्ति सूरयः ।	
न हृष्यन्ति न शोचन्ति तत्र यूयमपण्डिताः ॥	८
न वयं मन्यमानानामात्मानं तत्र साधनम् ।	
गिरो वः साधुशोच्यानां गृहीमो मर्मताडनाः ॥	९

श्रीशुकः—

इत्याक्षिप्य विभुं वीरो नाराचैर्वीर ^१ मर्दनः ।	
आकर्णपूर्णैरहनदाक्षेपैराहतं पुनः ॥	१०
एवं निराकृतो देवो वैरिणा तथ्यवादिना ।	
नामृष्यत्तदधिक्षेपं तोत्राहत इव द्विपः ॥	११
प्राहरत्कुलिशं तस्मा अमोघं परमर्दनः ।	
सयानो न्यपतद्भूमौ छिन्नपक्ष इवाचलः ॥	१२
सखायं पतितं दृष्ट्वा जम्भो बलिसखः मुहत् ।	
अभ्ययात्सौहृदं सख्युर्हृतस्यापि समाचरन् ॥	१३
स सिंहवाह आसाद्य गदामुद्यम्य रंहसा ।	
जत्रावताडयच्छक्रं गजं च मुमहाबलः ॥	१४
गदाप्रहारव्यथितो भृशं विह्वलितो गजः ।	
जानुभ्यां धरणीं स्पृष्ट्वा कश्मलं परमं ययौ ॥	१५
ततो रथो मातलिना ^२ हरिभिर्दशशतैर्वृतः ।	
आनीतो द्विपमुत्सृज्य रथमारुह्य विभुः ॥	१६

तस्य तत्पूजयन्कर्म यन्तुर्दानवसत्तमः ।	
शूलेन ज्वलता तं तु स्मयमानोऽहनन्मृधे ॥	१७
सेहे रुजं सदुर्मर्षा सत्त्वमालम्ब्य मातलिः ।	
इन्द्रो जम्भस्य सङ्कुट्टो वज्रेणापाहरच्छिरः ॥	१८
जम्भं श्रुत्वा हतं तस्य ज्ञातयो नारदादृषेः ।	
नमुचिश्च बलः पाकस्तत्रापेतुस्त्वरान्विताः ॥	१९
वचोभिः परुषैरिन्द्रमर्दयन्तोऽस्य मर्मसु ।	
शरैरवाकिरन्मेघा धाराभिरिव पर्वतम् ॥	२०
हरीन्दशशतान्याजौ हर्यश्वस्य बलः शरैः ।	
तावद्विरदयामास युगपद्वुहस्तवान् ॥	२१
शताभ्यां मातलिं पाको रथं सावयवं पृथक् ।	
सकृत्सन्धानमोक्षेण तदद्भुतमभूद्रणे ॥	२२
नमुचिः पञ्चदशभिः स्वर्णपुङ्खैर्महेपुभिः ।	
आहत्य व्यनदत्सङ्ख्यै सतोय इव तोयदः ॥	२३
सर्वतः शरकूटेन शक्रं सरथसारथिम् ।	
छादयामासुरसुराः प्रावृट्सूर्यमिवाम्बुदाः ॥	२४

अलक्षयन्तस्तमतीव विह्वला

विचुकुशुर्देवगणाः सहानुगाः ।

अनायकाः शत्रुबलेन निर्जिता
वणिक्पथा भिन्न^१नवो यथार्णवे ॥ २५

ततस्तुराषा^२ इषुबद्धपञ्जरा-
द्विनिर्गतः साश्वरथध्वजाग्रणीः ।
बभौ दिशः खं पृथिवीं च रोचय-
न्स्वतेजसा सूर्य इव क्षपालये ॥ २६

निरीक्ष्य पृतनां देवः परैरभ्यर्दितां रणे ।
उदयच्छद्रिपुं हन्तुं वज्रं वज्रधरो रुषा ॥ २७

स तेनैवाष्टधारेण शिरसी बलपाकयोः ।
ज्ञातीनां पश्यतां राजञ्जहार जनयन्भयम् ॥ २८

नमुचिस्तद्वधं दृष्ट्वा शोकामर्षरुषान्वितः ।
जिघांसुरिन्द्रं नृपते चकार परमोद्यमम् ॥ २९

अश्मसारमयं शूलं घण्टावद्धेमभूषणम् ।
प्रगृह्याभ्यद्रवत्कुद्धो हतोसीति वितर्जयन् ॥ ३०

प्राहिणोद्देवराजाय निनदन्मृगराडिव ॥ ३०॥

तदापतद्गगनतले महाजवं
विचिच्छिदे हरिरिषुभिः सहस्रधा ।

^३तमाहननृप कुलिशेन कन्धरे
रुषान्वितस्त्रिदशपतिः शिरो हरन् ॥ ३१॥

न तस्य हि त्वचमपि वज्र ऊर्जितो
विभेद यः सुरपतिनौजसेरितः ।

तदद्भुतं परमतिवीर्यवृत्रभि-

त्तिरस्कृतो नमुचिशिरोधरत्वचा ॥

३२॥

तस्मादिन्द्रोऽविभेच्छत्रोर्वज्रः प्रतिहतो यतः ।

किमिदं दैवयोगेन ^१भूतं लोकविमोहनम् ॥

३३॥

येन मे पूर्वमद्रीणां पक्षच्छेदः प्रजात्यये ।

कृतो निविशतां भारैः पतत्तैः पततां भुवि ॥

३४॥

तपःसारमयं त्वाष्ट्रं वृत्रो येन विपाटितः ।

अन्ये चापि बलोपेताः सर्वास्त्रैरक्षतत्वचः ॥

३५॥

सोऽयं प्रतिहतो वज्रो मया मुक्तोऽसुरेऽल्पके ।

नाहं तदाददे दण्डं ब्रह्मतेजोऽप्यकारणम् ॥

३६॥

इति शक्रं विषीदन्तमाह वागशरीरिणी ।

नायं शुष्कैरथो नाद्रैर्वधमर्हति दानवः ॥

३७॥

मयास्मै यद्वरो दत्तो मृत्युनैवार्द्रशुष्कयोः ।

अतोऽन्यश्चिन्तनीयस्त उपायो मघवन्निपोः ॥

३८॥

तां दैवीं गिरमाकर्ण्य मघवान्सुसमाहितः ।

ध्यायन्केनपथापश्यदुपायमुभयात्मकम् ॥

३९॥

१ भूतलोकं मुमोहयत्

न शुष्केण न चार्द्रेण जहार नमुचेः शिरः ।	
तं तुष्टुर्मुनिगणा माल्यैश्चावाकिरन्विभुम् ॥	४०॥
गन्धर्वमुख्यौ जगदुर्विश्वावसुपरावसू ।	
देवदुन्दुभयो नेदुर्नर्तक्यो ननृतुर्मुदा ॥	४१॥
अन्येऽप्येवं प्रतिद्वन्द्वान्वाय्वग्निवरुणादयः ।	
सूदयामासुरस्त्रौघैर्मृगान्केसरिणो यथा ॥	४२॥
ब्रह्मणा प्रेषितो देवान्देवर्षिर्नारदो नृप ।	
वारयामास विबुधान्दृष्ट्वा दानवसङ्क्षयम् ॥	४३॥

नारदः—

भवद्भिरमृतं प्राप्तं नारायणभुजाश्रयैः ।	
श्रिया समेधिताः सर्वे उपारमत विग्रहात् ॥	४४॥

श्रीशुकः—

संयम्य मन्युसंरम्भं मानयन्तो मुनेर्वचः ।	
उपगीयमानानुचरैर्ययुः सर्वे त्रिविष्टपम् ॥	४५॥
येऽवशिष्टा रणे तस्मिन्नारदानुमतेन ते ।	
बलिं विपन्नमादाय अस्तं गिरिमुपागमन् ॥	४६॥
तत्राविनष्टावयवान्विद्यमानशिरोधरान् ।	
उशना जीवयामास सञ्जीविन्या स्वविद्यया ॥	४७॥

बलिश्चोशनसा स्पृष्टः प्रत्यापन्नेन्द्रियस्मृतिः ।

पराजितोऽपि नाखिद्यल्लोकतत्त्वविचक्षणः ॥

४८॥

इति श्रीमद्भागवते महापुराणे अष्टादशसहस्रिकायां
संहितायां अष्टमस्कन्धे एकादशोऽध्यायः ॥

॥ द्वादशोऽध्यायः ॥

(शङ्करमोहनम्)

श्रीबादरायणिः—

वृषध्वजो निशम्येदं योषिद्रूपेण दानवान् ।

मोहयित्वासुरगणान्हरिः सोममपाययत् ॥

१

वृषमारुह्य गिरिशः सर्वभूतगणैर्वृतः ।

सह देव्या ययौ द्रष्टुं यत्रास्ते मधुसूदनः ॥

२

सभाजितो भगवता सादरं सोमया भवः ।

सूपविष्ट उवाचेदं प्रतिपूज्य स्मयन्हरिम् ॥

३

श्रीमहादेवः—

देव देव जगद्व्यापिञ्जगदीश जगन्मय ।

सर्वेषामपि भावानां त्वमात्मा हेतुरीश्वरः ॥

४

आद्यन्तावस्य यन्मध्यमिदमन्यदहं बहिः ।

यतोऽव्ययस्य नैतानि तत्सत्यं ब्रह्मचिद्भवान् ॥

तवैव चरणाम्भोजं श्रेयस्कामा निराशिषः ।

विसृज्योभयतः सङ्गं मुनयः समुपासते ॥

६

त्वं ब्रह्मपूर्णममृतं विगुणं विशोक-

मानन्दमात्रमविकारमनन्यदन्यत् ।

विश्वस्य हेतुरुदयस्थितिसंयमाना-

मात्मेश्वरश्च तदुपेक्षतयाऽनपेक्षः ॥

७

एकस्त्वमेव सदसद्द्वयमद्वयं च

स्वर्णं कृताकृतमिवेह न वस्तुभेदः ।

अज्ञानतस्त्वयि जनैर्विहितो विकल्पो

यस्माद्गुणव्यतिकरो निरुपाधिकस्य ॥

८

त्वां ब्रह्म केचिदवयन्त्युत धर्ममेक

एके परं सदसतोः पुरुषं परेशम् ।

अन्ये^१ऽवयन्ति नवशक्तियुतं परं त्वां

केचिन्महापुरुषमव्ययमात्म^२तन्त्रम् ॥

९

नाहं परायुर्ऋषयो न मरीचिमुख्या

जानन्ति यद्विरचितं खलु सत्त्वसर्गोः ।

यन्मायया मुषितचेतस ईश दैत्य

मर्त्यादयः किमुत शश्वदभद्रवृत्ताः ॥

१०

स त्वं समीहितमदः स्थितिजन्मनाशं
 भूतेहितं च जगतो भवबन्धमोक्षौ ।
 वायुर्यथा विशति खं च चराचराख्यं
 सर्वं तदात्मकतयावगमोऽ^१वरुन्त्से ॥

११

अवतारा मया दृष्टा रममाणस्य ते गुणैः ।
 सोऽहं तद्द्रष्टुमिच्छामि यत्ते योषिद्वपुर्धृतम् ॥
 येन सम्मोहिता दैत्याः पायिताश्चामृतं सुराः ।
 तदिदृक्ष्व आयाताः परं कौतूहलं हि नः ॥

१२

१३

^२श्रीशुकः—

एवमभ्यर्थितो विष्णुर्भगवान् शूलपाणिना ।
 प्रहस्य भावगम्भीरं गिरिशं प्रत्यभाषत ॥

१४

श्रीभगवान्—

कौतूहलाय दैत्यानां योषिद्वेषो मया कृतः ।
 पश्यताऽसुरकार्याणि गते पीयूषभाजने ॥
 तत्तेऽहं दर्शयिष्यामि दिदृक्षोः सुरसत्तम ।
 कामिनां बहुमन्तव्यं सङ्कल्पप्रभवोदयम् ॥

१५

१६

श्रीशुकः—

इति ब्रुवाणो भगवांस्तत्रैवान्तरधीयत ।
 सर्वतश्चारयंश्चक्षुर्भव आस्ते सहोमया ॥

१७

ततो ददर्शोपवने वरस्त्रियं
 विचित्रपुष्पारुणपल्लवद्रुमे ।
 विक्रीडतीं कन्दुकलीलया लस-
 हुकूलपर्यस्तनितम्बमेखलाम् ॥ १८

आवर्तनोद्वर्तनकम्पितस्तन-
 प्रकृष्टहारोरुभरैः पदे पदे ।
 प्रभज्यमानामिव मध्यतश्चल-
 त्पदप्रवालं नयतीं ततस्ततः ॥ १९

दिक्षु भ्रमत्कन्दुकचापलैर्भृशं
 प्रोद्विग्नतारायतलोललोचनाम् ।
 स्वकर्णविभ्राजितकुण्डलोल्लस-
 त्कपोलनीलालकमण्डिताननाम् ॥ २०

श्लथहुकूलं कवरीं च विच्युतां
 सन्नह्यतीं वामकरेण वल्गुना ।
 विनिघ्नतीमन्य^१करेण कन्दुकं
 विमोहयन्तीं जगदात्ममायया ॥ २१

तां वीक्ष्य देव इति कन्दुकलीलयेष-
 द्रीडास्फुटस्मितविसृष्टकटाक्ष^२मुष्टः ।

स्त्रीप्रेक्षणप्रतिसमीक्षणविह्वलात्मा

नात्मानमन्तिक उमां स्वगणांश्च वेद^१ ॥ २२

तस्याः कराग्रात्स तु कन्दुको यदा

गतो विदूरं तमनु^१ व्रजत्स्त्रियाः ।

वासः ससूत्रं लघुमारुतोऽहर-

द्भवस्य देवस्य किलानुपश्यतः ॥ २३

एवं तां रुचिरापाङ्गीं दर्शनीयां मनोरमाम् ।

दृष्ट्वा तस्यां मनश्चक्रे विषज्जन्त्यां भवः किल ॥ २४

तयापहतविज्ञानस्तत्कृतस्मरविह्वलः ।

भवान्या अपि पश्यन्त्या गतहीस्तत्पदं ययौ ॥ २५

सा तमायान्तमालोक्य विवस्त्रा व्रीडिता भृशम् ।

निलीयमाना वृक्षेषु हसन्ती नान्वतिष्ठत ॥ २६

तामन्वगच्छद्भृगवान्भवः प्रमुषितेन्द्रियः ।

कामस्य च वशं नीतः करेणुमिव यूथपः ॥ २७

सोऽनुव्रज्यातिवेगेन गृहीत्वानिच्छतीं स्त्रियम् ।

केशबन्ध उपाणीय बाहुभ्यां परिपस्वजे ॥ २८

सोपगूढा भगवता करिणा करिणी यथा ।

इतस्ततः प्रसर्पन्ती विप्रकीर्णशिरोरुहा ॥ २९

आत्मानं मोचयित्वाङ्ग सुरर्षभभुजान्तरात् ।

प्राद्रवत्सा पृथुश्रोणी माया ^१ देवविनिर्मिता ॥	३०
तस्यासौ पदवीं रुद्रो विष्णोरद्भुतकर्मणः ।	
प्रत्यपद्यत कामेन वैरिणेव विनिर्जितः ॥	३१
तस्यानुधावतो रेतश्चस्कन्दामोघरेतसः ।	
शुष्मिणो यूथपस्येव वासितामनु धावतः ॥	३२
यत्र यत्रापतन् ^२ मह्यां रेतस्तस्य महात्मनः ।	
तानि रूप्यस्य हेम्नश्च क्षेत्राण्यासन्महीपते ॥	३३
सरित्सरस्सु शैलेषु वनेषूपवनेषु च ।	
यत्र क चासन्नृषयस्तत्र सन्निहितो हरः ॥	३४
स्कन्ने रेतसि सोऽपश्यदात्मानं देवमायया ।	
जडीकृतं नृपश्रेष्ठ संन्यवर्तत कश्मलात् ॥	३५
अथावगतमाहात्म्य आत्मनो जगदात्मनः ।	
अपरिज्ञेयवीर्यस्य न मेने तदिहाद्भुतम् ॥	३६
तमविकृबमब्रीडमालक्ष्य मधुसूदनः ।	
उवाच परमप्रीतो विभ्रत्स्वां पौरुषीं तनुम् ॥	३७
श्रीभगवान्—	
दिष्ट्वा त्वं विबुधश्रेष्ठ स्वां निष्ठामात्मना स्थितः ।	
यन्मे स्त्रीरूपया स्वैरं मोहितोऽप्यङ्ग मायया ॥	३८
कोनु मेऽतितरेन्मायां विषक्तस्त्वदृते पुमान् ।	

तांस्तान्विसृजतीं भावान्दुस्तरामकृतात्मभिः ॥

३९

सेयं गुणमयी माया न त्वामभिभविष्यति ।

मया समेता कालेन कालरूपेण भागशः ॥

४०

श्रीशुकः—

एवं भगवता राजन् श्रीवत्साङ्केन सत्कृतः ।

आमन्त्र्य तं परिक्रम्य सगणः स्वालयं ययौ ॥

४१

आत्मांशभूतां तां मायां भवानीं भगवान्भवः ।

शंसतामृषिमुख्यानां प्रीत्याचष्टाथ भारत ॥

४२

अपि व्यपश्यस्त्वमजस्य मायां

परस्य पुंसः परदेवतायाः ।

अहं कलानामृपभो विमुह्ये

यया वशोऽन्ये किमुतास्वतन्त्राः ॥

४३

यं यामपृच्छस्त्वमुपेत्य योगा-

त्समास्सहस्रान्त उपारतं वै ।

स एष साक्षात्पुरुषः पुराणो

न यत्र कालो विशते न वेद ॥

४४

श्रीशुकः—

इति तेऽभिहितस्तात विक्रमः शार्ङ्गधन्वनः ।

सिन्धोर्निर्मथने येन धृतः पृष्ठे महाचलः ॥

४५

एतन्मुहुः कीर्तयतोऽनु शृण्वतो
 न रिध्यते जातु समुद्यमः क्वचित् ।
 यदुत्तमश्लोकगुणानुवर्णनं
 समस्तसंसारपरिश्रमापहम् ॥

४६

असदविषयमङ्घ्रिं भावगम्यं प्रपन्ना-
 नमृतममरवर्यानाशयत्सिन्धुमध्यम् ।
 कपटयुवतिवेषो मोहयन्त्यः सुरारि-
 स्तमहमुपसृतानां कामपूरं नतोऽस्मि ॥

४७

इति श्रीमद्भागवते महापुराणे अष्टादशसहस्रिकायां
 संहितायां अष्टमस्कन्धे द्वादशोऽध्यायः

॥ त्रयोदशोऽध्यायः ॥

(मन्वन्तरानुवर्णनम्)

मनुर्विवस्वतः पुत्रः श्राद्धदेव इति श्रुतः ।
 सप्तमो वर्तमानो यस्तदपत्यानि मे शृणु ॥ १
 इक्ष्वाकुर्नभगश्चैव धृष्टः शर्यातिरेव च ।
 नारिष्यन्तोथ नाभागः सप्तमो दिष्ट उच्यते ॥ २
 करूषश्च पृषध्रश्च दशमो वसुमान्समृतः ।
 मनोर्वैवस्वतस्यैते दश पुत्राः परन्तप ॥ ३

- आदित्या वसवो रुद्रा विश्वेदेवा मरुद्गणाः ।
 अश्विनावृभवो राजन्निन्द्रस्तेषां पुरन्दरः ॥ ४
- कश्यपोऽत्रिर्वसिष्ठश्च विश्वामित्रोऽथ गौतमः ।
 जमदग्निर्भरद्वाज इति सप्तर्षयः स्मृताः ॥ ५
- अत्रापि भगवज्जन्म कश्यपाददितेरभूत् ।
 आदित्यानामवरजो विष्णुर्वामनरूपधृक् ॥ ६
- संक्षेपतो मयोक्तानि सप्त मन्वन्तराणि ते ।
 भविष्याण्यथ वक्ष्यामि विष्णोः शक्त्यान्वितानि च ॥ ७
- विवस्वतश्च द्वे जाये विश्वकर्मसुते उभे ।
 संज्ञा छाया च राजेन्द्र ये प्रागभिहिते तव ॥ ८
- तृतीयां बडवामेके तासां संज्ञासुतास्त्रयः ।
 यमो यमी श्राद्धदेवश्छायायाश्च सुतान् शृणु ॥ ९
- सावर्णिस्तपती कन्या भार्या संवरणस्य या ।
 शनैश्चरस्तृतीयोऽभूदश्विनौ बडवात्मजौ ॥ १०
- अष्टमेऽन्तर आयाते सावर्णिर्भविता मनुः ।
 निर्मोक्विरजस्काद्याः सावर्णितनया नृप ॥ ११
- यत्र देवाः सुतपसो विरजा अमृतप्रभाः ।
 तेषां विरोचनसुतो बलिर्निन्द्रो भविष्यति ॥ १२
- दश्वेमां याचमानाय विष्णवे यः पदत्रयम् ।
 राद्धमिन्द्रपदं हित्वा ततः सिद्धिमवाप्स्यति ॥ १३

योऽसौ भगवता बद्धः प्रीतेन सुतले पुनः ।	
निवेशितोऽधिके स्वर्गादधुनास्ते स्वराडिव ॥	१४
गालवो दीप्तिमान् रामो द्रोणपुत्रः कृपस्तथा ।	
ऋष्यशृङ्गः पितास्माकं भगवान्वादरायणः ॥	१५
इमे सप्तर्षयस्तत्र भविष्यन्ति स्वयोगतः ।	
इदानीमासते राजन्स्वे स्वे आश्रममण्डले ॥	१६
^१ देवगुह्यात्सरस्वत्यां सार्वभौम इति प्रभुः ।	
स्थानं पुरन्दराद्धृत्वा बलये दास्यतीश्वरः ॥	१७
नवमो दक्षसावर्णिर्मनुर्वरुणसम्भवः ।	
भूतकेतुर्दीप्तकेतुरित्याद्यास्तत्सुता नृप ॥	१८
^२ पारा मरीचिगर्भाद्या देवा इन्द्रोऽद्भुतः स्मृतः ।	
द्युतिमत्प्रमुखास्तत्र भविष्यन्त्यृषयस्ततः ॥	१९
आयुष्मतोऽम्बुधारायामृषभो भगवत्कला ।	
भविता येन संराट्वां त्रिलोकीं भोक्ष्यतेऽद्भुतः ॥	२०
दशमो ब्रह्मसावर्णिरुपश्लोकसुतो महान् ।	
तत्सुता भूरिषेणाद्या हविष्मत्प्रमुखा द्विजाः ॥	२१
^३ हविष्मान्सुकृतिः सत्यो जयो मूर्तिस्तदा द्विजाः ।	

१ वेदगुह्यां २ परां

३ तत्रापि जन्म भविता हरेर्विश्वसृजो गृहे ।

अमूर्तिरिति विख्यातो येनाप्यायेत वै जगत् ॥

[इति क्वचिदधिकः पाठः]

- ^१सुवासनविरुद्धाद्या देवाः शम्भुः सुरेश्वरः ॥ २२
- विष्वक्सेनो विषूच्यां तु शम्भोः सख्यं करिष्यति ।
जातः स्वांशेन भगवान्गृहे विश्वसृजो विभुः ॥ २३
- मनुर्वै धर्मसावर्णिरेकादशम आत्मवान् ।
अनागतास्तत्सुताश्च सत्यधर्मादयो दश ॥ २४
- विहङ्गमाः कामगमा निर्वाणरुचयः सुराः ।
इन्द्रश्च वैधृतस्तेषामृषयश्चारुणादयः ॥ २५
- ^२आर्यकस्य सुतस्तत्र धर्मसेतुरिति स्मृतः ।
वैधृतायां हरेरंशस्त्रिलोकीं धारयिष्यति ॥ २६
- भविता ^३रुद्रसावर्णी राजन्द्वादशमो मनुः ।
देववानुपदेशश्च देवश्रेष्ठादयः सुताः ॥ २७
- ऋतधामा च तत्रेन्द्रो देवाश्च हरितादयः ।
ऋषयश्च तपोमूर्तिस्तपस्व्याग्नीध्रकादयः ॥ २८
- स्वधामाख्यो हरेरंशः साधयिष्यति तन्मनोः ।
अन्तरं सत्य^४सहस्रः सूनृतायाः सुतो विभुः ॥ २९
- मनुस्त्रयोदशो भाव्यो देवसावर्णिरात्मवान् ।
चित्रसेनविचित्राद्या देवसावर्णिर्देहजाः ॥ ३०
- देवाः सुकर्मसुत्रामसंज्ञा इन्द्रो बृहस्पतिः ।

१ निर्मोकतत्त्वदर्शाद्या भविष्यन्त्यृषयस्तदा ॥	३१
देवहोत्रस्य तनय उपहर्ता दिवस्पतेः ।	
योगेश्वरो हरेरंशो बृहत्यां सम्भविष्यति ॥	३२
मनुर्वा इन्द्रसावर्णिश्चतुर्दशम एष्यति ।	
उरुगम्भीरबुद्ध्याद्या इन्द्रसावर्णिर्वीर्यजाः ॥	३३
पवित्राश्चाक्षुषा देवाः शुचिरिन्द्रो भविष्यति ।	
अग्निर्बाहुः शुचिः शुद्धो मागधाद्यास्तपस्विनः ॥	३४
सत्रायणस्य तनयो बृहद्भानुस्तदा हरिः ।	
वितानायां महाराज क्रियातन्तून्वितायिता ॥	३५
राजंश्चतुर्दशैतानि त्रिकालानुगतानि ते ।	
प्रोक्तान्येभिर्मितः कल्पो युगसाहस्रपर्ययः ॥	३६
चतुर्दशमनूनां च कथां यः कीर्तयेन्नरः ।	
शृणुयाद्वापि राजेन्द्र तस्य विष्णुः प्रसीदति ॥	३७

इति श्रीमद्भागवते महापुराणे अष्टादशसहस्रिकायां
संहितायां अष्टमस्कन्धे त्रयोदशोऽध्यायः

॥ चतुर्दशोऽध्यायः ॥

राजा—

मन्वन्तरेषु भगवन्यथा मन्वादयस्त्विवमे ।

यस्मिन्कर्मणि ये येन नियुक्तास्तद्वदस्व मे ॥ १

ऋषिः—

मनवो मनुपुत्राश्च मुनयश्च महीपते ।

इन्द्राः सुरगणाश्चैव सर्वे पुरुषशासनाः ॥ २

यज्ञादयो याः कथिताः पौरुष्यस्तनवो नृप ।

मन्वादयो जगद्यात्रां नयन्त्याभिः प्रचोदिताः ॥ ३

चतुर्युगान्ते कालेन प्रस्तान् श्रुतिगणान्यथा ।

तपसा ऋषयोऽपश्यन्त्यतो धर्मः सनातनः ॥ ४

ततो धर्मं चतुष्पादं मनवो हरिणोदिताः ।

युक्ताः सञ्चारयन्त्यद्वा स्वे स्वे काले महीं नृप ॥ ५

पालयन्ति प्रजापाला यावदन्तं विभागशः ।

यज्ञभागभुजो देवा ये ^१च तत्रान्विताश्च तैः ॥ ६

इन्द्रो भगवता दत्तां त्रैलोक्यश्रियमूर्जिताम् ।

भुञ्जानः पाति लोकांस्त्रीन्कामं लोके प्रवर्षति ॥ ७

ज्ञानं चानुयुगं ब्रूते हरिः ^२सिद्धस्वरूपधृक् ।

ऋषिरूपधरः कर्मयोगं योगेशरूपधृक् ॥	८
सर्गं प्रजेशरूपेण दस्यून्हन्यात्स्वराड्गुः ।	
कालरूपेण सर्वेषामभावाय पृथग्गुणः ॥	९
स्तूयमानो जनैरेभिर्मायया नामरूपया ।	
विमोहितात्मभिर्नानादर्शनैर्न च दृश्यते ॥	१०
एतत्कल्पविकल्पस्य प्रमाणं परिकीर्तितम् ।	
यत्र मन्वन्तराण्याहुश्चतुर्दश पुराविदः ॥	११

इति श्रीमद्भागवते महापुराणे अष्टादशसहस्रिकायां
संहितायां अष्टमस्कन्धे चतुर्दशोऽध्यायः ॥

॥ पञ्चदशोऽध्यायः ॥

(वासुदेवावतारकथा)

राजा—

बलेः पदत्रयं भूमेः कस्माद्धरिरयाचत ।	
भूत्वेश्वरः कृपणवल्लब्धार्थोऽपि बबन्ध तम् ॥	१
एतद्वेदितुमिच्छामो महत्कौतूहलं हि नः ।	
यज्ञेश्वरस्य पूर्णस्य बन्धनं चाप्यनागसः ॥	२

श्रीशुकः—

पराजितश्रीरसुभिश्च हापितो

हीन्द्रेण राजन्भृगुभिः स जीवितः

सर्वात्मना तानभजद्भूगून्बलिः

शिष्यो महात्मार्यनिवेदनेन ॥

३

तं ब्राह्मणा भृगवः प्रीयमाणा

अयाजयन्विश्वजिता त्रि^१णाकम् ।

जिगीषमाणं विधिनाभिषिच्य

महाभिषेकेण महानुभावाः ॥

४

ततो रथः काञ्चनपट्टनद्धो

हयाश्च हर्यश्चतुरङ्गवर्णाः ।

ध्वजश्च सिंहेन विराजमानो

हुताशनादास हविर्भिरिष्टात् ॥

५

धनुश्च दिव्यं पुरटोपनद्धं

तूणावरिक्तौ कवचं च दिव्यम् ।

पितामहस्तस्य ददौ च माला-

मम्लान^२पुष्पां जलजं च शुक्रः ॥

६

एवं स विप्रार्जितयोधनार्थ-

स्तैः कल्पितस्वस्त्ययनोऽथ विप्रान् ।

प्रदक्षिणीकृत्य कृतप्रणामः

प्रह्लादमामन्त्र्य नमश्चकार ॥

७

अथारुह्य रथं दिव्यं भृगुदत्तं महारथः ।

^१सुस्रग्धरोऽथ संनह्य धन्वी खड्गी धृतेषुधिः ॥

८

हेमाङ्गदलसद्बाहुः स्फुरन्मकरकुण्डलः ।

रराज रथमारूढो धिष्ण्यस्थ इव हव्यवाद् ॥

९

तुल्यैश्वर्यबलश्रीभिः स्वयूथैर्दैन्ययूथपैः ।

पिबद्भिरिव खं दृग्भिर्दहद्भिः परिधीनिव ॥

१०

वृतो विकर्षन्महतीमासुरीं ध्वजिनीं विभुः ।

ययाविन्द्रपुरीं स्फुट्वां कम्पयन्निव ^३रोदसी ॥

११

रम्यामुपवनोद्यानैः श्रीमद्भिर्नन्दनादिभिः ।

कूजद्विहङ्गमिथुनैर्गायन्मत्तमवुग्रतैः ॥

१२

प्रवालफलपुष्पोरुभारशाखामरद्रुमैः ।

हंससारसचक्राह्वकारण्डवकुलाकुलाः ॥

१३

नलिन्यो यत्र क्रीडन्ति प्रमदाः सुरसेविताः ॥

१३॥

आकाशगङ्गाया देव्या वृतां परिखभूतया ।

प्राकारेणान्निवर्णेन साट्टालेनोन्नतेन च ॥

१४॥

रुक्मपट्टकपाटैश्च द्वारैः स्फटिकगोपुरैः ।

जुष्टां विभक्तप्रपथां विश्वकर्मविनिर्मिताम् ॥

१५॥

सभाचत्वररथ्याढ्यां विमानैर्न्यर्बुदैर्युताम् ।

शृङ्गाटकैर्मणिमयैर्वज्रविद्रुमवेदिभिः ॥

१६॥

यत्र नित्यवयोरूपाः श्यामा विरजवाससः ।

भ्राजन्ते रूपवन्नार्य अर्चिर्भिरिव वह्नयः ॥ १७ ॥

सुरस्त्रीकेशविभ्रष्टनवसौगन्धिकस्रजाम् ।

यत्रामोदमुपादाय मार्ग आवाति मारुतः ॥ १८ ॥

हेमजालाक्षनिर्गच्छद्रूमेनागुरुगन्धिना ।

पाण्डरेण प्रतिच्छन्नमार्गे यान्ति सुरप्रियाः ॥ १९ ॥

मुक्तावितानैर्मणिहेमकेतुभि-

र्नानापताकावलभीभिरावृताम् ।

शिखण्डिपारावतभृङ्गनादितां

वैमानिकस्त्रीकलगीतमङ्गलाम् ॥ २० ॥

मृदङ्गशङ्खानकदुन्दुभिस्वनैः

सतालवीणामुरजष्ट्रिवेणुभिः ।

नृत्यैः सवाद्यैरुपदेवगीतकै-

र्मनोरमां स्वप्रभया जितप्रभाम् ॥ २१ ॥

यां न व्रजन्यधर्मिष्ठाः खला भूतद्रुहः शठाः ।

मानिनः कामिनो लुब्धा ^१एभिर्हीना व्रजन्ति यत् ॥ २२ ॥

तां देवधानीं स वरूथिनीपति-

र्बहिः समन्ताद्रुरुधे पृतन्यया ।

आचार्यदत्तं जलजं महास्वनं

दध्मौ प्रयुञ्जन्भयमिन्द्रयोषिताम् ॥ २३ ॥

मघवांस्तमभिप्रेत्य बलेः परममुद्यमम् ।	
सर्वदेवगणोपेतो गुरुमेतदुवाच ह ॥	२४॥
भगवन्नद्यमो भूयान्वलेर्नः पूर्ववैरिणः ।	
अविषह्यमिमं मन्ये केनासीत्तेजसोर्जितः ॥	२५॥
नैनं कश्चित्कुतो वापि प्रतिव्योढुमधीश्वरः ॥	२६
पिबन्निव मुखेनेदं लिहन्निव दिशो दश ।	
दहन्निव दिशो दृग्भिः संवर्ताग्निरिवोत्थितः ॥	२७
ब्रूहि कारणमेतस्य दुर्धर्षत्वस्य मद्विपोः ।	
ओजः सहो बलं तेजो यत एतत्समुद्यमः ॥	२८
गुरुः—	
जानामि मघवन् शत्रोरुन्नतेरस्य कारणम् ।	
शिष्यायोपभृतं तेजो भृगुभिर्ब्रह्मवादिभिः ॥	२९
^१ भवद्विधो भवान्वापि वर्जयित्वेश्वरं हरिम् ।	
नास्य शक्तः पुरः स्थातुं कृतान्तस्य यथा जनाः ॥	३०
तस्मान्निलयमुत्सृज्य यूयं सर्वे त्रिविष्टपम् ।	
यात कालं प्रतीक्षन्तो यतः शत्रोर्विपर्ययः ॥	३१
एष विप्रबलोदर्कः सम्प्रत्यूर्जितविक्रमः ।	
तेषामेवापमानेन सानुबन्धो विनङ्क्ष्यति ॥	३२
एवं सुमन्त्रितार्थास्ते गुरुणार्थानुदर्शिना ।	

१ न चास्याद्यक्षणमपि स्थातुं शक्नोति सम्मुखे ।

[इत्यधिकः पाठो कोशान्तरे दृश्यते]

हित्वा त्रिविष्टपं जग्मुर्गीर्वाणाः कामरूपिणः ॥	३३
देवेष्वथ निलीनेषु बलिवैरोच्चनः पुरीम् ।	
देवधानीमधिष्ठाय वशं निन्ये जगत्त्रयम् ॥	३४
तं विश्वजयिनं शिष्यं भृगवः शिष्यवत्सलाः ।	
शतेन ह्यमेधानामनुव्रतमयाजयन् ॥	३५
ततस्तदनुभावेन भुवनत्रय ^१ विश्रुताम् ।	
कीर्तिं दिक्षु वितन्वानः स रेज उडुराडिव ॥	३६
बुभुजे च श्रियं स्मृद्धां द्विजदेवोपलम्बिताम् ।	
कृतकृत्यमिवात्मानं मन्यमानो महामनाः ॥	३७

इति श्रीमद्भागवते महापुराणे अष्टादशसहस्रिकायां
संहितायां अष्टमस्कन्धे पञ्चदशोऽध्यायः ॥

॥ षोडशोऽध्यायः ॥

(अदितिपयोव्रतम्)

श्रीशुकः—

एवं पुत्रेषु नष्टेषु देवमाताऽदितिस्तदा ।	
हृते त्रिविष्टपे दैत्यैः पर्यतप्यदनाथवत् ॥	१
एकदा कश्यपस्तस्या आश्रमं भगवानगात् ।	
निरुत्सवं निरानन्दं समाधेर्विरतश्चिरात् ॥	२

स पत्नीं दीनवदनां कृतासनपरिग्रहः ।

^१सभाजितो यथान्यायमिदमाह कुरुद्वह ॥

३

अप्यभद्रं न विप्राणां भद्रे लोकेऽधुना^२गतम् ।

न धर्मस्य न लोकस्य मृत्योश्छन्दानुवर्तिनः ॥

४

अपि वाऽकुशलं किञ्चिद्गृहेषु गृहमेधिनी ।

धर्मस्यार्थस्य कामस्य यत्र योगो ह्ययोगिनाम् ॥

५

अपि वातिथयोऽभ्येत्य कुटुम्बासक्तया त्वया ।

गृहादपूजिता याताः प्रत्युत्थानेन वा क्वचित् ॥

६

गृहेषु येष्वतिथयो नार्चिताः सलिलैरपि ।

यदि निर्यान्ति ते नूनं फेरुराजगृहोपमाः ॥

७

अप्यग्नयस्तु वेलायां न हुता हविषा सति ।

त्वयोद्विग्नधिया भद्रे प्रोपिते मयि कर्हिचित् ॥

८

यत्पूजया कामदुघान्याति लोकान्गृहान्वितः ।

ब्राह्मणोऽग्निश्च वै विष्णोः सर्वदेवात्मनो मुखम् ॥

९

अपि सर्वे कुशलिनस्तव पुत्रा मनस्विनि ।

लक्ष्येऽस्वस्थमात्मानं भवत्या लक्षणैरहम् ॥

१०

अदितिः—

भद्रं द्विजगवां ब्रह्मन्धर्मस्यास्य जनस्य च ।

त्रिवर्गस्य परं क्षेत्रं गृहमेधिन्गृहा इमे ॥

११

अग्नयोऽतिथयो भृत्या भिक्षवो ये च लिप्सवः ।

सर्वं भगवतो ब्रह्मन्ननुध्यानान्न रिष्यति ॥ १२

को नु मे भगवन्कामो न सम्पद्येत मानसः ।

यस्या भवान्प्रजाध्यक्ष एवं धर्मान्प्रभापते ॥ १३

तवैव ^१मारीच मनः शरीरजाः

प्रजा इमाः सत्त्वरजस्तमोजुषः ।

समो भवांस्तास्वसुरादिषु प्रभो

तथापि भक्तं भजते महेश्वरः ॥ १४

तस्मादीश भजन्त्या मे श्रेयश्चिन्तय सुव्रत ।

हृतश्रियो हृतस्थानान्सपत्नैः पाहि नः प्रभो ॥ १५

परैर्विवासिता साहं मग्ना व्यसनसागरे ।

ऐश्वर्यं श्रीर्यशः स्थानं हृतानि प्रबलैर्मम ॥ १६

यथा तानि पुनः साधो प्रपद्येरन्ममात्मजाः ।

तथा विधेहि कल्याणं धिया कल्याणकृत्तम ॥ १७

श्रीशुकः—

एवमभ्यर्थितोऽदित्यां कस्तामाह ^२स्मयन्निव ।

^३अहो मायाबलं विष्णोः स्नेहबद्धमिदं जगत् ॥ १८

क देहो भौतिकोऽनात्मा क चात्मा प्रकृतेः परः ।

कस्य के ^४कतिपुत्राद्या मोह एव हि कारणम् ॥ १९

उपांतेष्टस्व पुरुषं भगवन्तं जनादनम् ।

सर्वभूतगुहावासं वासुदेवं जगद्गुरुम् ॥

२०

स विधास्यति ते कामान्ह्रिर्दीनानुकम्पनः ।

अमोघा भगव^१द्वक्तिर्नेतरेति मतिर्मम ॥

२१

अदितिः—

केनाहं विधिना ब्रह्मन्नुपस्थास्ये जगत्पतिम् ।

यथा मे सत्यसङ्कल्पो विदध्यात्स मनोरथम् ॥

२२

आदिश त्वं द्विजश्रेष्ठ विधिं तदुपधावनम् ।

आशु तुष्यति मे देवः सीदन्त्याः सह पुत्रकैः ॥

२३

कश्यपः—

एतन्मे भगवान्पृष्टः प्रजाकामस्य पद्मजः ।

यदाह ते प्रवक्ष्यामि व्रतं केशवतोषणम् ॥

२४

फाल्गुनस्यामले पक्षे द्वादशाहं पयो^२व्रतः ।

अर्चयेदरविन्दाक्षं भक्त्या परमयान्वितः ॥

२५

सिनीवाल्यां मृदालिप्य स्नायात्क्रोडविदीर्णया ।

यदि लभ्येत वै स्रोतस्येतं मन्त्रमुदीरयेत् ॥

२६

त्वं देव्यादिवराहेण रसायाः स्थानमिच्छता ।

उद्धृतासि नमस्तुभ्यं पाप्मानं मे प्रणाशय ॥

२७

^३निर्वर्तितात्मनियमो देवमर्चेत्समाहितः ।

१अर्चायां स्थण्डिले सूर्ये जले वह्नौ गुरावपि ॥	२८
नमस्तुभ्यं भगवते पुरुषाय महीयसे ।	
सर्वभूतनिवासाय वासुदेवाय साक्षिणे ॥	२९
नमोऽव्यक्ताय सूक्ष्माय प्रधानपुरुषाय च ।	
चतुर्विंशद्गुणज्ञाय गुणसंख्यानहेतवे ॥	३०
नमो द्विशीर्ष्णे त्रिपदे चतुः शृङ्गाय तन्त्रवे ।	
सप्तहस्ताय यज्ञाय त्रयीविद्यात्मने नमः ॥	३१
नमः शिवाय रुद्राय नमः शक्तिधराय च ।	
सर्वविद्याधिपतये भूतानां पतये नमः ॥	३२
नमो हिरण्यगर्भाय प्राणाय जगदात्मने ।	
योगैश्वर्यशरीराय नमस्ते योगहेतवे ॥	३३
नमस्त आदिदेवाय २साक्षिभूताय ते नमः ।	
नारायणाय ऋषये नराय हरये नमः ॥	३४
नमो मरकतश्यामवपुषेऽधिगतश्रिये ।	
केशवाय नमस्तुभ्यं नमस्ते पीतवाससे ॥	३५
त्वं सर्ववरदः पुंसां वरेण्य वरदर्षभ ।	
अतस्ते श्रेयसे धीराः पादरेणुमुपासते ॥	३६
अन्ववर्तन्त यं देवाः श्रीश्च तत्पादपद्मयोः ।	
स्पृह्यन्त इवामोदं भगवान्मे प्रसीदताम् ॥	३७

एतैर्मन्त्रैर्हृषीकेशमावाहनपुरस्कृतम् ।

अर्चयेच्छ्रद्धया युक्तः पाद्योपस्पर्शनादिभिः ॥

३८

^१अर्चित्वा गन्धमाल्याद्यैः पयसा ^२स्नापयेद्विभुम् ॥

३८॥

बस्त्रोपवीताभरणपाद्योपस्पर्शनैस्ततः ।

गन्ध^३धूपादिभिश्चार्चैर्द्वादशाक्षरविद्यया ॥

३९॥

शृतं पयसि नैवेद्यं शाल्यन्नं विभवे सति ।

ससर्पिः सगुडं दत्त्वा जुहुयान्मूलविद्यया ॥

४०॥

निवेदितं तद्भक्ताय दद्याद्भुञ्जीत वा स्वयम् ।

दत्त्वाचमनमर्चित्वा ताम्बूलं च निवेदयेत् ॥

४१॥

जपेदष्टोत्तरशतं स्तुवीत स्तुतिभिः प्रभुम् ।

कृत्वा प्रदक्षिणं भूमौ प्रणमेदण्डवन्मुदा ॥

४२॥

कृत्वा शिरसि तच्छेषं देवमुद्रासयेत्ततः ।

व्यवरान्भोजयेद्विप्रान्पायसेन यथोचितम् ॥

४३॥

भुञ्जीत तैरनुज्ञातः शेषं सेष्टः सभाजितैः ।

ब्रह्मचार्यथ तद्रान्यां श्रोभूते प्रथमेऽहनि ॥

४४॥

स्नातः शुचिर्यथोक्तेन विधिना सुसमाहितः ।

पयसा स्नापयित्वा^४र्चैर्द्वादशतसमापनम् ॥

४५॥

^४पयोभक्षो व्रतमिदं चरेद्विष्णुवर्चनादृतः ।

पूर्ववज्जुहुयादग्निं ब्राह्मणांश्चापि भोजयेत् ॥

४६॥

एवं त्वहरहः कुर्याद्वादशाहं पयो ^१ व्रतः ।	
हरेराराधनं होममर्हणं द्विजतर्पणम् ॥	४७॥
प्रतिपदिनमारभ्य यावच्छुक्लत्रयोदशी ।	
ब्रह्मचर्यमधःस्वप्नं स्नानं त्रिषवणं चरेत् ॥	४८॥
वर्जयेदसदालापं भोगानुच्चावचांस्तथा ।	
अहिंस्रः सर्वभूतानां वासुदेवपरायणः ॥	४९॥
त्रयोदश्यामथो विष्णोः स्नपनं पञ्चकैर्विभोः ।	
कारयेच्छास्त्रदृष्टेन विधिना विधिकोविदैः ॥	५०॥
पूजां च महतीं कुर्याद्वित्तशाठ्यविवर्जितः ।	
चरुं निरुप्य पयसि शिपिविष्टाय विष्णवे ॥	५१॥
^२ श्रुतेन तेन पुरुषं यजेत सुसमाहितः ।	
नैवेद्यं चातिगुणवद्द्यात्पुरुषतुष्टिदम् ॥	५२॥
आचार्यं ज्ञानसम्पन्नं ब्रह्माभरणधेनुभिः ।	
तोषयेदृत्विजश्चैव तद्विद्वज्ज्वाराधनं हरेः ॥	५३॥
भोजयेत्तान्गुणवता सदन्नेन शुचिस्मिते ।	
अन्यांश्च ब्राह्मणान् शक्त्या ये च तत्र समागताः ॥	५४॥
दक्षिणां गुरवे दद्यादृत्विग्भ्यश्च यथार्हतः ।	
अन्नाद्येनाश्च ^३ पाकांश्च प्रीणयेत्समुपागतान् ॥	५५॥
भुक्तवत्सु च सर्वेषु दीनान्धकृपणेषु च ।	

विष्णोस्तत्प्रीणनं विद्वान्भुञ्जीत सह बन्धुभिः ॥	५६॥
नृत्यवादित्रगीतैश्च स्तुतिभिः स्वस्तिवाचकैः ।	
कारयेत्तत्कथाभिश्च पूजां भगवतोऽन्वहम् ॥	५७॥
एतत्पयोव्रतं नाम पुरुषाराधनं परम् ।	
पितामहेनाभिहितं मया ते समुदाहृतम् ॥	५८॥
त्वं चानेन महाभागे ^१ सम्यक्चर्षिणेन केशवम् ।	
आत्मना शुद्धभावेन नियतात्मा भजाव्ययम् ॥	५९॥
अयं वै सर्वयज्ञाख्यः सर्वव्रतमिति स्मृतम् ।	
तपःसारमिदं भद्रे दानं चेश्वरतर्पणम् ॥	६०॥
त एव नियमाः साक्षात्त एव च ^२ यमोत्तमाः ।	
^३ तपो दानं व्रतं यज्ञो येन तुष्यत्यधोक्षजः ॥	६१॥
तस्मादेतद्व्रतं भद्रे प्रयता श्रद्धया चर ।	
भगवान्परितुष्टो वरानाह्यु विधास्यति ॥	६२॥

इति श्रीमद्भागवते महापुराणे अष्टादशसहस्रिकायां
संहितायां अष्टमस्कन्धे षोडशोऽध्यायः

॥ सप्तदशोऽध्यायः ॥



इत्युक्ता साऽदिती राजन्स्वभर्त्रा कश्यपेन वै ।	
अन्वतिष्ठद्व्रतमिदं द्वादशाहमतन्द्रिता ॥	१
चिन्तयन्त्येकया बुद्ध्या महापुरुषमीश्वरम् ।	
प्रगृह्येन्द्रियदुष्टाश्चान्मनसा बुद्धिसारथिः ॥	२
मनश्चैकाग्रया बुद्ध्या भगवत्यखिलात्मनि ।	
वासुदेवे समाधाय चचार ह पयोव्रतम् ॥	३
तस्याः प्रादुरभूतात भगवानादिपूरुषः ।	
पीतवासाश्चतुर्बाहुः शङ्खचक्रगदाधरः ॥	४
तं नेत्रगोचरं वीक्ष्य सहस्रोत्थाय सादरम् ।	
ननाम भुवि कायेन दण्डवत्प्रीतिविह्वला ॥	५

सोत्थाय बद्धाञ्जलिरीडितुं स्थिता
 नोत्सेह आनन्दजलकुलेक्षणा ।
 बभूव तूष्णीं पुलकाकुलाकृति-
 स्तद्दर्शनात्युत्सवगात्रवेपथुः ॥

६

प्रीत्या शनैर्गद्गदया गिरा हरिं
 तुष्टाव सा देव्यदितिः कुरुद्वह ।

उद्वीक्षती सा पिबतीव चक्षुषा
रमापतिं यज्ञपतिं जगत्पतिम् ॥

७

अदितिः—

यज्ञेश यज्ञपुरुषाच्युत तीर्थपाद
तीर्थश्रवः श्रवणमङ्गलनामधेय ।
आपन्नलोकवृजिनोपशमोदयाऽद्य
शं नः कृधीश भगवन्नसि दीननाथः ॥

८

विश्वाय विश्वभवनस्थितिसंयमाय
स्वैरं गृहीतपुरुशक्तिगुणाय भूम्ने ।
स्वस्थाय शश्वदुपबृंहितपूर्णबोध-
व्यापादितात्मतमसे हरये नमस्ते ॥

९

आयुः परं वपुर^१भीष्टमतुल्यलक्ष्मी-
द्यौर्भूरसाः सकलयोगगुणास्त्रिवर्गः ।
ज्ञानं च केवलमनन्त भवन्ति तुष्टा-
न्वत्तो नृणां किमु सपत्नजयादिराशीः ॥

१०

श्रीशुकः—

अदित्यैवं स्तुतो राजन्भगवान्पुष्करेक्षणः ।
क्षेत्रज्ञः सर्वभूतानामिति होवाच भारत ॥

११

श्रीभगवान्—

देवमातर्भवत्या मे विज्ञातं चिरकाङ्क्षितम् ।

यत्सपत्नैर्हृतश्रीणां च्यावितानां स्वधामतः ॥	१२
तान्विनिर्जित्य समरे दुर्मदानसुरर्षभान् ।	
प्रतिलब्धजयश्रीभिः पुत्रैरिच्छस्युपासितुम् ॥	१३
इन्द्रज्येष्ठैः स्वतनयैर्हतानां युधि विद्विषाम् ।	
स्त्रियो रुदन्तीरासाद्य द्रष्टुमिच्छसि दुःखिताः ॥	१४
आत्मजान्सुसमृद्धांस्त्वं प्रत्याहृतयशःश्रियः ।	
नाकपृष्ठमधिष्ठाय क्रीडतो द्रष्टुमिच्छसि ॥	१५

प्रायोऽधुना तेऽसुरयूथनाथा

^१अपारणीया इति देवि मे मतिः ।

यत्तेऽनुकूलेश्वरविप्रगुप्ता

न विक्रमस्तत्र सुखं ददाति ॥ १६

अथाप्युपायो मम देवि चिन्त्यः

सन्तोषितस्य व्रतचर्यया ते ।

ममार्चनं नार्हति गन्तुमन्यथा

श्रद्धानुरूपं फलहेतुकत्वात् ॥ १७

त्वयार्चितश्चाहमपत्यगुप्त्रये

पयोव्रतेनानुगुणं समेधितः ।

स्वांशेन पुत्रत्वमुपेत्य ते सुता-

न्गोप्तास्मि मारीचतपस्यधिष्ठितः ॥ १८

उपधाव पतिं भद्रे प्रजापतिमकल्मषम् ।

मां च भावयती पत्या^१वेवंरूपमवस्थितम् ॥

१९

नैतत्परस्मा आख्येयं पृष्ट्यापि कथञ्चन ।

सर्वं सम्पद्यते देवि देवगुह्यं सुसंवृतम् ॥

२०

अदितिः—

[^२नाहं वोढुं क्षमा देव त्वामाद्यं पुरुषं परम् ।

ब्रह्माण्डकोटिसाहस्रं रोमकूपे तवाव्यय ॥

१

महापातकयुक्तोऽपि यन्नामस्मृतिमात्रतः ।

प्रयाति मुक्तिं देवेशं तं कथं धारयाम्यहम् ॥

२

श्रीभगवान्—

सत्यमुक्तं महाभागे त्वया नास्त्यत्र संशयः ।

पतिव्रताः पतिप्राणाः पतिभक्तिपरायणाः ॥

३

वहन्ति सततं बालैः स्त्रियोऽपि त्यक्तमत्सराः ॥]

३॥

एतावदुक्त्वा भगवांस्तत्रैवान्तरधीयत ।

अदितिर्दुर्लभं लब्ध्वा हरेर्जन्मात्मनि प्रभोः ॥

२१

उपाधावत्पतिं भक्त्या परया कृतकृत्यवत् ।

स वै समाधियोगेन कश्यपस्तमबुध्यत ॥

२२

प्रविष्टमात्मनि हरेरंशं ह्यवितथेक्षणः ।

सोदित्यां वीर्यमाधत्त तपसा चिरसम्भृतम् ॥

२३

समाहितमना राजन्दारुण्यग्निं यथानिलः ॥

२३॥

^१अदितेर्धिष्ठितं गर्भं भगवन्तं सनातनम् ।

हिरण्यगर्भो विज्ञाय समीडे ^२गुह्यनामभिः ॥

२४॥

ब्रह्मा—

जयोरुगाय भगवन्नुरुक्रम नमोस्तु ते ।

नमो ब्रह्मण्यदेवाय त्रिगुणाय नमो नमः ॥

२५॥

नमस्ते पृथ्निगर्भाय वेदगर्भाय वेधसे ।

त्रिनाभाय त्रिपृष्ठाय शिपिविष्टाय विष्णवे ॥

२६॥

त्वमादिरन्तो भुवनस्य मध्य-

मनन्तशक्तिं पुरुषं यमाहुः ।

कालो भवानाक्षिपतीशविश्वं

स्रोतो यथाऽन्तः पतितं गभीरम् ॥

२७॥

त्वं वै प्रजानां स्थिरजङ्गमानां

प्रजापतीनामसि सम्भविष्णुः ।

दिवौकसां देवदिवश्च्युतानां

परायणं नौरिव मज्जतोऽप्सु ॥

२८॥

इति श्रीमद्भागवते महापुराणे अष्टादशसहस्रिकायां

संहितायां अष्टमस्कन्धे सप्तदशोऽध्यायः ॥

॥ अष्टादशोऽध्यायः ॥



(बलिवामनसंवादः)

श्रीशुकः—

इत्थं विरिञ्चस्तुतकर्मवीर्यः

प्रादुर्बभूवामृतभूरदित्याम् ।

चतुर्भुजः शङ्खगदाब्जचक्रः

पिशङ्गवासा नलिनायतेक्षणः ॥

१

श्यामावदातो झषराजकुण्डल-

त्विषोलसच्छ्रीवदनान्भुजः पुमान् ।

श्रीवत्सवक्षा वलयाङ्गदोलस-

त्किरीटकाञ्चीगुणचारुनूपुरः ॥

२

मधुव्रतव्रातविघुष्टया स्वया

विराजितः श्रीवनमालया हरिः ।

प्रजापतेर्वैश्वतमः स्वरोचिषा

विनाशयन्कण्ठनिविष्टकौस्तुभः ॥

३

दिशः प्रसेदुः सलिलाशयास्तदा

प्रजाः प्रहृष्टा ऋतवो गुणान्विताः ।

द्यौरन्तरिक्षं क्षितिरग्निजिह्वा

गावो द्विजाः सञ्जहृपुर्नगाश्च ॥

४

श्रोणायां ^१श्रवणद्वादश्यां मुहूर्तेऽभिजिति प्रभुः ।

सर्वे नक्षत्रताराद्याश्चक्रस्तज्जन्म दक्षि^२णम् ॥

५

द्वादश्यां सविताऽतिष्ठन्मध्यंदिन^३गतो नृप ।

विजया नाम सा प्रोक्ता यस्यां जन्म विदुर्हरेः ॥

६

शङ्खदुन्दुभयो नेदुर्मृदङ्गपणवानकाः ।

चित्रवादित्रतूर्याणां निर्घोषस्तुमुलोऽभवत् ॥

७

प्रीताश्चाप्सरसोऽनृत्यन्गन्धर्वप्रवरा जगुः ।

तुष्टुवुर्मुनयो देवा मनवः पितरोऽग्नयः ॥

८

सिद्धविद्याधरगणाः सकिम्पुरुषकिन्नराः ।

चारणा यक्षरक्षांसि सुपर्णा भुजगोत्तमाः ॥

९

गायन्तोऽतिप्रशंसन्तो नृत्यन्तो विबुधानुगाः ।

^४आदित्या आश्रमपदं कुसुमैः समवाकिरन् ॥

१०

दृष्ट्वाऽदितिस्तं निजगर्भसम्भवं

परं पुमांसं मुदमाप विस्मिता ।

गृहीतदेहं निजयोगमायया

प्रजापतिश्चाह जयेति विस्मितः ॥

११

यत्तद्वपुर्भाति विभूषणायुधै-

रव्यक्तचिद्व्यक्तमधारयद्धरिः ।

बभूव तेनैव स वामनो वटुः

सम्पश्यतोर्दिव्यगतिर्यथा नटः ॥

१२

तं वटुं वामनं दृष्ट्वा मोदमाना महर्षयः ।

कर्माणि कारयामासुः पुरस्कृत्य प्रजापतिम् ॥

१३

तस्योपनीयमानस्य सावित्रीं सविताब्रवीत् ।

बृहस्पतिर्ब्रह्मसूत्रं मेखलां कश्यपोऽददात् ॥

१४

ददौ कृष्णाजिनं भूमिर्दण्डं सोमो वनस्पतिः ।

कौपीनाच्छादनं माता द्यौश्छत्रं जगतः पतेः ॥

१५

कमण्डलुं वेदगर्भः कुशान्सप्तर्षयो ददुः ।

अक्षमालां महाराज सरस्वत्यव्ययात्मनः ॥

१६

तस्मा इत्युपनीताय यक्षराट् पात्रिकामदात् ।

भिक्षां भगवती साक्षादुमादादम्बिका सती ॥

१७

स ब्रह्मवर्चसेनैवं सभां सम्भावितो वटुः ।

ब्रह्मर्षिगणसंजुष्टामत्यरोचत मारिषः ॥

१८

समिद्धमाहितं वह्निं कृत्वा परिसमूहनम् ।

परिस्तीर्य समभ्यर्च्य समिद्धिरजुहोद्विजः ॥

१९

श्रुत्वाश्वमेधैर्यजमानमूर्जितं

बलिं मृगूणामुपकल्पितैस्ततः ।

जगाम तत्राखिलसारसम्भृतो

भारेण गां सन्नमयन्पदेपदे ॥

२०

तं नर्मदायास्तट उत्तरे बले-

र्य ऋत्विजस्ते भृगु^१कच्छसंज्ञके ।

प्रवर्तयन्तो भृगवः क्रतूत्तमं

व्यचक्षतारादुदितं तथा रविम् ॥

२१

सऋत्विजो यजमानः सदस्या

हतत्विषो वामनतेजसा नृप ।

सूर्यः किलायात्युत वा विभावसुः

सनत्कुमारोऽथ दिदृक्ष्या क्रतोः ॥

२२

इत्थं सशिष्येषु भृगुष्वनेकधा

वितर्क्यमाणो भगवान्स वामनः ।

छत्रं सदण्डं सजलं कमण्डलुं

विवेश बिभ्रद्वयमेधवाटम् ॥

२३

मौञ्ज्या मेखलया वीतमुपवीताजिनोत्तरम् ।

जटिलं वामनं विप्रं मायामाणवकं हरिम् ॥

२४

प्रविष्टं वीक्ष्य भृगवः सशिष्यास्ते सहाग्निभिः ।

प्रत्यगृह्णन्समुत्थाय संक्षिप्तास्तस्य तेजसा ॥

२५

रूपानुरूपावयवं तस्मा आसनमाहरत् ॥

२५॥

स्वागतेनाभिनन्द्याथ पादौ भगवतो बलिः ।

अवनिज्यार्चयामास मुक्तसङ्गमनोरमम् ॥

२६॥

यजमानः प्रमुदितो दर्शनीयं मनोरमम् ॥

२७

तत्पादशाच जनकल्मषापह

स धर्मविन्मूर्ध्यदधात्सुमङ्गलम् ।

यद्देवदेवो गिरिशञ्चन्द्रमौलि-

र्दधार मूर्ध्ना परया च भक्त्या ॥

२८

बलिः—

स्वागतं ते नमस्तुभ्यं ब्रह्मन्किं करवाम ते ।

ब्रह्मर्षीणां तपः साक्षान्मन्ये त्वार्यवपुर्धरम् ॥

२९

अद्य नः पितरस्तृप्ता अद्य नः पावितं कुलम् ।

अद्य स्विष्टः क्रतुरयं यद्भवानागतो गृहान् ॥

३०

अद्याग्रयो मे सुहुता यथाविधि

द्विजात्मज त्वच्चरणावनेजनैः ।

हतांहसो वार्भिरियं च भूरहो

तथा पुनीता तनुभिः पदैस्तव ॥

३१

यद्यद्भटो वाञ्छसि तत्प्रतीच्छ मे

त्वामर्थिनं विप्रसुतानु तर्कये ।

गां काञ्चनं गुणवद्दाम मृष्टं

तथान्नपेयमुत वा विप्रकन्याम् ॥

३२

ग्रामान्समृद्धास्तुरगान्गजान्वा

स्थांस्तथार्हत्तम सम्प्रतीच्छ ॥

३२॥

इति श्रीमद्भागवते महापुराणे अष्टादशसहस्रिकायां

संहितायां अष्टमस्कन्धे अष्टादशोऽध्यायः ॥

॥ एकोनविंशोऽध्यायः ॥

(वामनप्रादुर्भावः)

श्रीशुकः—

इति वैरोचनेर्वाक्यं धर्मयुक्तं ससूतृतम् ।

निशम्य भगवान्प्रीतः प्रतिनन्देदमब्रवीत् ॥ १

श्रीभगवान्—

वचस्तत्रैतज्जनदेव सूतृतं

कुलोचितं धर्मयुतं यशस्करम् ।

यस्य प्रमाणं भृगवः साम्पराये

पितामहः कुलवृद्धः प्रशान्तः ॥ २

नह्येतस्मिन्कुले कश्चिन्निःसत्त्वः कृपणः पुमान् ।

प्रत्याख्याता प्रतिश्रुत्य यो वाऽदाता द्विजातये ॥ ३

न सन्ति तीर्थे युधि चार्थिनार्थिताः

पराङ्मुखा ये त्वमनस्विनो नृपाः ।

युष्मत्कुले यद्यशसामलेन

प्रह्लाद उद्भाति यथोडुपः खे ॥ ४

यतो जातो हिरण्याक्षश्चरन्नेक इमां महीम् ।

प्रतिवीरं दिग्वि^१जये नाविन्दत गदायुधः ॥ ५यं विनिर्जित्य कृच्छ्रेण विष्णुः क्ष्मोद्धार^२ आगतम् ।

नात्मानं जयिनं मेने तद्वीर्यं भूर्यनुस्मरन् ॥	६
निशम्य तद्वधं भ्राता हिरण्यकशिपुः पुरा ।	
हन्तुं भ्रातृहणं क्रुद्धो जगाम निलयं हरेः ॥	७
तमायान्तं समालोक्य शूलपाणिं कृतान्तवत् ।	
चिन्तयामास कालज्ञो विष्णुर्मायाविनां वरः ॥	८
यतो ^१ यतोऽहं तत्रासौ मृत्युः प्राणभृतामिव ।	
अतोऽहमस्य हृदयं प्रवेक्ष्यामि परागदृशः ॥	९

एवं स निश्चित्य रिपोः शरीर-
 माधावतो निर्विविशेऽसुरेन्द्र ।
 श्वासानिलान्तर्हितसूक्ष्मदेह-
 स्तत्प्राणरन्ध्रेण विविग्नचेताः ॥

१०

स तन्निकेतं परिमृश्य शून्य-
 मपश्यमानः कुपितो ननाद ।
 क्ष्मां द्यां दिशः खं विवरान्समुद्रा-
 न्विष्णुं विचिन्वन्न ददर्श वीरः ॥

११

अपश्यन्निति होवाच मयान्विष्टमिदं जगत् ।	
भ्रातृहा मे गतो नूनं यतो नावर्तते पुमान् ॥	१२
वैरानुबन्ध एतावानामृत्योरिह देहिनाम् ।	
अज्ञानप्रभवो मन्युरहंमानोपबृंहितः ॥	१३

पिता प्रह्लादपुत्रस्ते तद्विद्वा ^१ न्दिजवत्सलः ।	
स्वमायुर्द्विजलिङ्गेभ्यो देवेभ्योऽदात्स याचितः ॥	१४
भवानाचरितान्धर्मानास्थितो गृहमेधिभिः ।	
ब्राह्मणैः ^२ पूर्वजः शूरैरन्यैश्चोदामकीर्तिभिः ॥	१५
तस्मात्त्वत्तो महीमीषदृणेऽहं वरदर्षभात् ।	
पदानि त्रीणि दैत्येन्द्र सम्मतानि पदा मम ॥	१६
नान्यत्ते कामये राजन्वदान्याज्जगदीश्वरात् ।	
^३ नैनः प्राप्नोति वै विद्वान्यावदर्थप्रतिग्रहः ॥	१७
(अधिकं योऽभिकाङ्क्षेत स स्तेनो दण्डमर्हति) ॥	

बलिः—

अहो ब्राह्मणदायाद वाचस्ते वृद्धसम्मताः ।	
त्वं बालो बालिशमतिः स्वार्थं प्रत्यबुधो यथा ॥	१८
मां वचोभिः समाराध्य लोकानामेकमीश्वरम् ।	
पदत्रयं यो वृणीते योऽबुद्धिमान्द्वीपदाशुषम् ॥	१९
न पुमान्मामुपब्रज्य भूयो याचितुमर्हति ।	
तस्माद्वृत्तिकरीं भूमिं वटो कामं प्रतीच्छ मे ॥	२०

श्रीभगवान्—

यावन्तो विषयाः प्रेष्टास्त्रिलोक्यामजितेन्द्रियम् ।	
न शक्नुवन्ति ते सर्वे प्रतिपूरयितुं नृप ॥	२१

त्रिभिः क्रमैरसन्तुष्टो द्वीपेनापि न पूर्यते ।

नववर्षसमेतेन सप्तद्वीपवरेच्छया ॥

२२

सप्तद्वीपाधिपतयो नृपा वैन्य^१गयादयः ।

अर्थैः कामैर्गता नान्तं तृष्णाया इति नः श्रुतम् ॥

२३

यदृच्छयोपपन्नेन सन्तुष्टो वर्तते सुखम् ।

नासन्तुष्टबिभिलोकैरजितात्मोपसादितैः ॥

२४

पुंसोऽयं संसृतेर्हेतुरसन्तोषोऽर्थकामयोः ।

यदृच्छयोपपन्नेन सन्तोषो मुक्तये स्मृतः ॥

२५

यदृच्छालाभतुष्टस्य तेजो विप्रस्य वर्धते ।

तत्प्रशान्त्यसन्तोषादम्भसेवाशुशुक्षणिः ॥

२६

तस्मात्तूणी पदान्येव वृणे त्वद्वरदर्षभात् ।

एतावतैव सिद्धोऽहं वित्तं यावत्प्रयोजनम् ॥

२७

इत्युक्तः स हसन्नाह^२वाञ्छातः प्रतिगृह्यताम् ।

वामनाय महीं दातुं जग्राह जलभाजनम् ॥

२८

विष्णवे क्षमां प्रदास्यन्तमुशना असुरेश्वरम् ।

जानंश्चिकीर्षितं विष्णोः शिष्यं प्राह विदांवरः ॥

२९

शुक्रः—

एष वैरोचने साक्षाद्भागवान्विष्णुरव्ययः ।

कश्यपाददितेर्जातो देवानां कार्यसाधकः ॥	३०
प्रतिश्रुतं त्वयैतस्मै यदनर्थमजानता ।	
न साधु मन्ये दैत्यानां महानुपगतोऽनयः ॥	३१
एष ते स्थानमैश्वर्यं श्रियं तेजो यशः श्रुतम् ।	
दास्यत्याच्छिद्य शक्राय मायामाणवको हरिः ॥	३२
त्रिविक्रमैरिमाँल्लोकान्विश्रवायः क्रमिष्यति ।	
सर्वस्वं विष्णवे दत्त्वा मूढ वर्तिष्यसे कथम् ॥	३३
क्रमतो गां पदैकेन द्वितीयेन दिवं विभोः ।	
खं च कायेन महता तार्तीयस्य कुतो गतिः ॥	३४
निष्ठां ते नरके मन्ये ह्यप्रदातुः प्रतिश्रुतम् ।	
प्रतिश्रुतस्य योऽनीशः प्रतिपादयितुं भवान् ॥	३५
न तद्दानं प्रशंसन्ति येन वृत्तिर्विपद्यते ।	
दानं यद्वस्तपः कर्म लोके वृत्तिमतो यतः ॥	३६
धर्माय यशसेऽर्थाय कामाय स्वजनाय च ।	
पञ्चधा विभजन्वित्तमिहामुत्र च मोदते ॥	३७
अत्रापि बह्वचैर्गीतं शृणु मेऽसुरसत्तम ।	
सत्यमोमिति यत्प्रोक्तं यन्नेत्याहानृतं हि तत् ॥	३८
सत्यं पुष्पफलं विद्यादात्मवृक्षस्य गीयते ।	
वृक्षेऽजीवति तन्न स्यादनृतं मूलमात्मनः ॥	३९
तद्यथा वृक्ष उन्मूलः शुष्यत्युद्धर्तते चिरात् ।	

एवं नष्टानृतः सद्य आत्मा शृण्वेन्न संशयः ॥

४०

पराप्रिक्तमपूर्णं वा अक्षरं यत्तदोमिति ।

यत्किञ्चिदोमिति ब्रूया^१त्तेन रिच्येत वै पुमान् ॥

४१

भिक्षवे सर्वमो^१कुर्वन्नालं कामेन चात्मने ॥

४१॥

अथैतत्पूर्णमभ्यात्मं यच्च नेत्यनृतं वचः ।

सर्वं नेत्यनृतं ब्रूयात्स दुष्कीर्तिः श्वसन्मृतः ॥

४२॥

स्त्रीषु नर्मविवाहे च वृत्त्यर्थे प्राणसङ्कटे ।

गोब्राह्मणार्थे हिंसायां नानृतं स्याज्जुगुप्सितम् ॥

४३॥

इति श्रीमद्भागवते महापुराणे अष्टादशसहस्रिकायां
संहितायां अष्टमस्कन्धे एकोनविंशोऽध्यायः ॥

॥ विंशोऽध्यायः ॥

(विश्वरूपप्रदर्शनम्)

बलिरेवं गृहपतिः कुलाचार्येण भाषितः ।

तूष्णीं भूत्वा क्षणं राजन्नुवाचावहितो गुरुम् ॥

१

बलिः—

सत्यं भगवता प्रोक्तं धर्मोऽयं गृहमेधिनाम् ।

अर्थं कामं यशो वृत्तिं यो न बाधेत कर्हिचित् ॥

२

स चाहं वित्तलोभेन प्रत्याचक्षे कथं द्विजम् ।	
प्रतिश्रुत्य ददामीति प्राह्वादिः कितवो यथा ॥	३
नह्यसत्यात्परोऽधर्म इति होवाच भूरियम् ।	
सर्वं सोढुमलं मन्ये ऋतेऽलंकपरं नरम् ॥	४
नाहं बिभेमि निरयान्नाधन्यादसुखार्णवात् ।	
न स्थानच्यवनान्मृत्योर्यथा विप्रप्रलम्भनात् ॥	५
यद्यद्धास्यति लोकेऽस्मिन्सम्परेतं धनादिकम् ।	
तस्य त्यागे निमित्तं किं विप्रस्तुष्येन्न तेन चेत् ॥	६
श्रेयः कुर्वन्ति भूतानां साधवो दुस्त्यजासुभिः ।	
दध्यङ्गशिबिप्रभृतयः को विकल्पो धरादिषु ॥	७
गैरियं बुभुजे ^१ ब्रह्मन्दैत्येन्द्रैरनिवर्तिभिः ।	
तेषां कालोऽग्रसील्लोकाग्न यशोधिगतं भुवि ॥	८
सुलभा युधि विप्रर्षे ह्यनिवृत्तास्तनुत्यजः ।	
न तथा तीर्थ आयाते श्रद्धया ये धनत्यजः ॥	९

मनस्विनः कारुणिकस्य शोभनं

यदर्थिकामोऽपनयेन दुर्गतिः ।

कुतः पुनर्ब्रह्मविदां भवादृशां

ततो वटोरस्य ^२ददामि वाञ्छितम् ॥

१०

^१यजन्ति यज्ञक्रतुभिर्यमादृता

भवन्त आम्नायविधानकोविदाः ।

स एव विष्णुर्वरदोऽस्तु वा परो

दास्याम्यमुष्मै क्षितिमीप्सितां मुने ॥ ११

^२यदप्यसावधर्मेण मां बध्नीयादनागसम् ।

तथाप्येनं न हिंसिष्ये ^३भीतं ब्रह्मतनुं रिपुम् ॥ १२

एष वा उत्तमश्लोको न जिहासति यद्यशः ।

हत्वा मैनां हरेद्युद्धे शयीत निहतो ^४मया ॥ १३

एवमश्रद्धितं शिष्यमनादेशकरं गुरुः ।

शशाप दैवप्रहितः सत्यसन्धं मनस्विनम् ॥ १४

^५दृढं पण्डितमान्यज्ञः स्तब्धोऽस्यस्मदुपेक्षया ।

मच्छासनातिगो यस्त्वमचिराद्भ्रश्यसे श्रियः ॥ १५

^६एवं शप्तः स्वगुरुणा सत्यान्न चलितो महान् ।

वामनाय ददावेनामर्चित्वोदकपूर्वकम् ॥ १६

विन्ध्यावलिस्तदागत्य पत्नीजालकमालिनी ।

आनिन्ये कलशं हैममवनेजन्यपांशृतम् ॥ १७

यजमानः स्वयं तस्य श्रीमत्पादयुगं मुदा ।

^७अवनिज्यावहन्मूर्ध्नि तदपो विश्वपावनीः ॥ १८

१ जयन्ति २ यद्य ३ दृढ ४ मम ५ गुरुः—

६ श्रीशुकः— ७ अवनी

तदाऽसुरेन्द्रं दिवि देवतागणा
 गन्धर्वविद्याधरसिद्धचारणाः ।
 तत्कर्म सर्वेऽपि गृणन्त ^१आर्जवं
 प्रसूनवर्षैर्ववृषुर्मुदान्विताः ॥

१९

नेदुर्मुहुर्दुन्दुभयः सहस्रशो
 गन्धर्वकिम्पूरुषकिन्नरा जगुः ।
 मनस्विनानेन कृतं सुदुष्करं
 विद्वानदाद्यद्रिपवे जगत्त्रयम् ॥

२०

तद्वामनं रूपमवर्धताद्भुतं
 हरेरनन्तस्य गुणत्रयात्मकम् ।
 भूः खं दिशो द्यौर्विवराः पयोधय-
 स्तिर्यङ्मृदेवा ऋषयो यदासत ॥

२१

काये बलिस्तस्य महाभिभूतेः
 सहर्त्विगाचार्यसदस्य एतत् ।
 ददर्श विश्वं त्रिगुणं गुणात्मके
 भूतेन्द्रियार्थाशयजीवयुक्तम् ॥

२२

रसामचष्टाङ्कितलेऽथ पादयो-
 र्मेही महीध्रान्पुरुषस्य जङ्घयोः ।

पतत्त्रिणो जानुनि विश्वमूर्ते-
रुर्वोर्गणं मारुतमिन्द्रसेनः ॥ २३

सन्ध्यां विभोर्वाससि गुह्य ऐश्व-
त्प्रजापतीञ्जघने आत्ममुख्यान् ।
नाभ्यां नभः कुक्षिषु सप्तसिन्धू-
नुरुक्रमस्योरसि चर्क्षमालाम् ॥ २४

हृद्यङ्ग धर्मं स्तनयोर्मुखारे-
ऋतं च सत्यं च मनस्यथेन्दुम् ।
श्रियं च वक्षस्यरविन्दहस्तां
कण्ठे च सामानि समस्तरेफान् ॥ २५

इन्द्रप्रधानानमरान्भुजेषु
तत्कर्णयोः ककुभौ द्यौश्च मूर्ध्नि ।
केशेषु मेघान् श्वसनं नासिकाया-
मक्ष्णोश्च सूर्यं वदने च वह्निम् ॥ २६

वाण्यां च छन्दांसि रसे जलेशं
भ्रुवोर्निषेधं च विधिं च पक्ष्मसु ।
अहश्च रात्रिं च परस्य पुंसो
मन्युं ललाटेऽधर एव लोभम् ॥ २७

स्पर्शं च कामं नृप रेतसोम्भः

पृष्ठे त्वधर्मं क्रमणेषु यज्ञम् ।

छायासु मृत्युं हसिते च मायां

तनूरुहेष्वोषधिजातयश्च ॥

२८

नदीश्च नाडीषु शिला नखेषु

बुद्धावजं देवगणानृषींश्च ।

प्राणेषु गात्रे स्थिरजङ्गमानि

^१सर्वाणि भूतानि ददर्श वीरः ॥

२९

सर्वात्मनीदं भुवनं निरीक्ष्य

सर्वेऽसुराः कश्मलमापुरङ्ग ।

सुदर्शनं चक्रमसह्यतेजो

धनुश्च शार्ङ्गं स्तनयितुघोषम् ॥

३०

पर्जन्यघोषो जलजः पाञ्चजन्यः

कौमोदकी विष्णुगदा तरस्विनी ।

विद्याधरोऽसिः शतचन्द्रयुक्त-

स्तूणोत्तमावक्ष्यसायकौ च ॥

३१

सुनन्दमुख्या उपतस्थुरीशं

^२पार्षदमुख्याः सहलोकपालाः ।

स्फुरत्किरीटाङ्गदमीनकुण्डल-

श्रीवत्सरत्रोत्तममेखलाम्बरैः ॥

३२

मधुव्रतस्रग्वनमालया वृतो

रराज राजन्मगवानुरुक्रमः ।

क्षितिं पदैकेन बलेर्विचक्रमे

नभः शरीरेण दिशश्च बाह्वभिः ॥

३३

पदं द्वितीयं क्रमतस्त्रिविष्टपं

न वै तृतीयाय तदीयमण्वपि ।

उरुक्रमस्याङ्घ्रिरुपर्युपर्यथो

महर्जनाभ्यां तपसः परं गतः ॥

३४

इति श्रीमद्भागवते महापुराणे अष्टादशसहस्रिकायां

संहितायां अष्टमस्कन्धे विंशोऽध्यायः

॥ एकविंशोऽध्यायः ॥

(बलिनिग्रहः)

श्रीशुकः—

सत्यं समीक्ष्याब्जभवो नखेन्दुभि-

र्हतस्वधामाद्युतिरावृतोऽभ्यगात् ।

मरीचिमिश्रा ऋषयो बृहद्भृताः

सनन्दनाद्या नरदेव योगिनः ॥

१

वेदोपवेदा नियमान्विता यमा-

स्तर्केतिहासाङ्गपुराणसंहिताः ।

ये चापरे योगसमीरदीपित-

ज्ञानाग्निना रन्धितकर्मकल्मषाः ॥

२

ववन्दिरे यत्स्मरणानुभावतः

स्वायम्भुवं धाम गता अकर्मकम् ॥

२॥

अथाङ्घ्रये प्रोन्नमिताय विष्णी-

रूपाहरत्पद्मभवोऽर्हणोदकम् ।

समर्च्य भक्त्याभ्यगृणाच्छुचिश्रवा

यन्नाभिपङ्केरुहसम्भवः स्वयम् ॥

३॥

धातुः कमण्डलुजलं तदुरुक्रमस्य

पादावनेजनपवित्रतया नरेन्द्र ।

स्वर्धुन्यभून्नभसि ^१सा पतती निमार्ष्टि

लोकत्रयं भगवतो विशदेव कीर्तिः ॥

४॥

ब्रह्मादयो लोकनाथाः स्वनाथाय समावृताः ।

सानुगा बलिमाजहुः संक्षिप्तात्मविभूतये ॥

५॥

तोयैः समर्हणैः स्रग्भिर्दिव्यगन्धानुलेपनैः ।

धूपैर्दीपैः सुगभिर्लाजाक्षतफलाङ्कुरैः ॥

६॥

स्तवनैर्जयशब्दैश्च तद्वीर्यमहिमाङ्कितैः ।

नृत्यवादित्रगीतैश्च शङ्खदुन्दुभिनिःस्वनैः ॥	७॥
जाम्बवानृक्षराजस्तु भेरीशब्दैर्मनोजवः ।	
विजयं दिक्षु सर्वासु महोत्सवमघोषयत् ॥	८॥
महीं सर्वा हृतां दृष्ट्वा त्रिपदव्याजयाच्चया ।	
ऊचुः स्वभर्तुर्गसुरा दीक्षितस्यात्यमर्षिताः ॥	९॥
^१ न वा अयं ब्रह्मबन्धुर्विष्णुर्मायाविनां वरः ।	
द्विजरूपप्रतिच्छन्नो देवकार्यं चिकीर्षति ॥	१०॥
अनेन याचमानेन शत्रुणा वदुरूपिणा ।	
सर्वस्वं नो हृतं भर्तुर्न्यस्तदण्डस्य बर्हिषि ॥	११॥
सत्यव्रतस्य सततं दीक्षितस्य विशेषतः ।	
नानृतं भाषितुं शक्यं ब्राह्मणस्य ^२ दयावता ॥	१२॥
तस्मादस्य वधो धर्मो भर्तुः शुश्रूषणं च नः ।	
^३ इत्यायुधानि जगृहुर्बलेरनुचरासुराः ॥	१३॥
ते सर्वे वामनं हन्तुं शूलपट्टिशपाणयः ।	
अनिच्छतो बले राजन्प्राद्रवज्जातमन्यवः ॥	१४॥
तानभिद्रवतो दृष्ट्वा दितिजानीकपान्नृप ।	
प्रहस्यानुचरा विष्णोः प्रत्यषेधन्नुदायुधाः ॥	१५॥
नन्दः सुनन्दोऽथ जयो विजयः प्रबलो बलः ।	
कुमुदः कुमुदाक्षश्च विष्णवक्त्रेणः पतत्रिराद्र ॥	१६॥

जयन्तः श्रुतदेवश्च पुष्पदन्तोऽथ सात्वतः ।	
सर्वे नागायुतप्राणाश्चमूं ते जघ्नुरासुरीम् ॥	१७॥
हन्यमानान्स्वकान्दृष्ट्वा पुरुषानुचरैर्बलिः ।	
वारयामास संरब्धान्काव्यशापमनुस्मरन् ॥	१८॥
हे विप्रचित्ते हे राहो हे ^१ नेमे श्रूयतां वचः ।	
मा युध्यत निवर्तध्वं न नः कालोऽयमर्थकृत् ॥	१९॥
यः प्रभुः सर्वभूतानां सुखदुःखोपपत्तये ।	
तं नातिवर्तितुं दैत्याः पौरुषैरीश्वरः पुमान् ॥	२०॥
यो नो भवाय प्रागासीदभवाय दिवौकसाम् ।	
स एव भगवानद्य वर्तते तद्विपर्ययम् ॥	२१॥
बलेन सचिवैर्बुद्ध्वा दुर्गैर्मन्त्रौषधादिभिः ।	
सामादिभिरुपायैश्च कालं नात्येति वै जनः ॥	२२॥
भवद्भिर्निर्जिता ह्येते बहुशोऽनुचरा हरेः ।	
दैवेनद्वैस्त एवाद्य युधि जित्वा नदन्ति नः ॥	२३॥
एतान्वयं विजेष्यामो यदि दैवं प्रसीदति ।	
तस्मात्कालं प्रतीक्षध्वं यो नोऽर्थत्वाय कल्पते ॥	२४॥

पत्युर्निर्गदितं श्रुत्वा दैत्यदानवयूथपाः ।

रसां निविविशू राजन्विष्णु^३पार्षदताडिताः ॥ २५॥

अथ ताक्ष्यसुतो ज्ञात्वा विराट्प्रभुचिकीर्षितम् ।

बबन्ध वारुणैः पाशैर्बलिं सौत्येऽहनि क्रतौ ॥ २६ ॥

हाहाकारो महानासीद्रोदस्योः सर्वतोदिशम् ।

गृह्यमाणेऽसुरपतौ विष्णुना प्रभविष्णुना ॥ २७ ॥

तं बद्धं वारुणैः पाशैर्भगवानाह वामनः ।

नष्टश्रियं स्थिरप्रज्ञमुदारयशसं नृप ॥ २८ ॥

पदानि त्रीणि दत्तानि भूमेर्मह्यं त्वयासुर ।

द्वाभ्यां क्रान्ता मही सर्वा तृतीयमुपकल्पय ॥ २९ ॥

यावत्तपत्यसौ गोभिर्यावदिन्दुः सहोडुभिः ।

^१यावद्वर्षति पर्जन्यस्तावती भूरियं तव ॥ ३० ॥

पदैकेन मया क्रान्तो भूर्लोकः खं दिशस्तनोः ।

स्वलोकस्तु द्वितीयेन पश्यतस्ते स्वमात्मना ॥ ३१ ॥

प्रतिश्रुतमदातुस्ते निरये वास इष्यते ।

विश त्वं निरयं तस्माद्गुरुणा चानुमोदितः ॥ ३२ ॥

वृथा मनोरथस्तस्य दूरे स्वर्गः पतत्यधः ।

^२प्रतिश्रुतस्य दानेन योऽर्थिनं विप्रलम्भते ॥ ३३ ॥

१ यावदग्निस्पर्जन्य

२ योऽर्थिनेऽर्थं प्रतिश्रुत्य नालं तदुपपादने ।

विप्रलब्धो ददामीति त्वयाहं चाढ्यमानिना ।

तद्वलीकफलं भुङ्क्ष्व निरयं कतिचित्समाः ॥

३४॥

इति श्रीमद्भागवते महापुराणे अष्टादशसहस्रिकायां
संहितायां अष्टमस्कन्धे एकविंशोऽध्यायः ॥

॥ द्वाविंशोऽध्यायः ॥

(बलिवामनसंवादः)

श्रीशुकः—

एवं विप्रकृतो राजन्बलिर्भगवताऽसुरः ।

भिद्यमानोऽप्यभिन्नात्मा प्रत्याहाविक्रवं वचः ॥

१

बलिः—

यद्युत्तमश्लोक भवान्ममेरितं

वचो व्यलीकं सुरवर्य मन्यते ।

करोम्यृतं तन्न भवेत्प्रलम्भनं

पदं तृतीयं कुरु शीर्ष्णि मे निजम् ॥

२

विभेमि नाहं निरयात्पदच्युतो

न पाशबन्धाद्व्यसनादुरत्ययात् ।

नैवार्थकृच्छ्राद्भवतो विनिग्रहा-

दसाधुवादाद्भृशमुद्विजे यथा ॥

३

पुंसां श्लाघ्यतमं मन्ये दण्डमर्हत्तमार्पितम् ।

यं न माता पिता भ्राता सुहृदश्चादिशन्ति हि ॥	४
त्वं नूनमसुराणां नः पारोक्ष्यः परमो गुरुः ।	
यो नोऽनेकमदान्धानां विभ्रंशं चक्षुरादिशत् ॥	५
यस्मिन्वैरानुबन्धेन रूढेन विबुधेतराः ।	
बहवो लेभिरे सिद्धिं यामुहैकान्तयोगिनः ॥	६
तेनाहं निगृहीतोऽस्मि भवता भूरिकर्मणा ।	
बद्धश्च वारुणैः पाशैर्नातिव्रीडे न च व्यथे ^१ ॥	७

पितामहो मे भवदीयसम्मतः

प्रह्लाद आविष्कृतसाधुवादः ।

भवद्विपक्षेण विचित्रवैशसं

सम्प्रापितस्त्वत्परमः स्वपित्रा ॥

८

किमात्मनाऽनेन जहाति योऽन्ततः

किं रिक्थहारैः स्वजनाख्यदस्युभिः ।

किं जायया संसृतिहेतुभूतया

मर्त्यस्य गेहैः किमिहायुषो व्ययः ॥

९

इत्थं स निश्चित्य पितामहो महा-

नगाधबोधो भवतः ^२पादपद्मम् ।

१ (सुशोभनमिदं मन्ये मम श्लाघ्यतमं प्रभो ।

यो मां बबन्ध चोद्धर्तुं भूत्वा मे ह्यक्षिगोचरः ॥)

[इति पाठाऽधिकः प्रक्षिप्तः कचिद्दृश्यते]

ध्रुवं प्रपेदे ह्यकुतोभयं जना-

द्धीतः स्वपक्षक्षपणस्य सत्तमः ॥

१०

अथाहमप्यात्मरिपोस्तवान्तिकं

दैवेन नीतः प्रसभं त्याजितश्रीः ।

इदं कृतान्तान्तिकवर्ति जीवितं

यथाऽध्रुवं स्तब्धमतिर्न बुध्यते ॥

११

तस्येत्यं भाषमाणस्य प्रह्लादो भगवत्प्रियः ।

आजगाम कुरुश्रेष्ठ राकापतिरिवोत्थितः ॥

१२

तमिन्द्रसेनः स्वपितामहं श्रिया

विराजमानं नलिनायतेक्षणम् ।

प्रांशुं पिशङ्गाम्बरमञ्जनत्विषं

प्रलम्बबाहुं सुभगं समैक्षत ॥

१३

तस्मै बलिर्वारुणपाशयन्त्रितः

समर्हणं नोपजहार पूर्ववत् ।

ननाम मूर्ध्नाश्रुबिलोललोचनः

सव्रीडनीचीनमुखो बभूव ह ॥

१४

स तत्र हासीनमुदीक्ष्य सत्पतिं

सुनन्दनन्दाद्यनुगैरुपासितम् ।

उपेत्य भूमौ शिरसा महामना
ननाम मूर्ध्ना पुलकाश्रुविह्वलः ॥

१५

प्रह्लादः—

त्वयैव दत्तं पदमैन्द्र^१मूर्जितं
हृतं तदेवाद्य तथैव शोभनम् ।
मन्ये महानस्य कृतो ह्यनुग्रहो
विभ्रंशितो यच्छ्रिय आत्ममोहनात् ॥

१६

यया हि विद्वानपि मुह्यते यत-
स्तत्को विचष्टे गतिमात्मनो यथा ।
तस्मै नमस्ते जगदीश्वराय वै
नारायणायाखिल^२लोकसाक्षिणे ॥

१७

श्रीशुकः—

तस्यानुशृण्वतो राजन्प्रह्लादस्य कृताञ्जलेः ।
हिरण्यगर्भो भगवानुवाच मधुसूदनम् ॥
बद्धं वीक्ष्य पतिं साध्वी तत्पत्नी भयविह्वला ।
प्राञ्जलिः प्रणतोपेन्द्रं बभाषेऽवाङ्मुखी नृप ॥

१८

१९

विन्ध्यावलिः—

क्रीडार्थमात्मन इदं त्रिजगत्कृतं ते
स्वाम्यं तु तत्र कुधियोऽपर ईश कुर्युः ।

कर्तुः प्रभोस्तव किमस्य त आवहन्ति
त्यक्तह्रियस्त्वदवरोपितकर्तृवादाः ॥

२०

ब्रह्मा—

भूतभावन भूतेश देवदेव जगन्मय ।

मुञ्चैनं हृतसर्वस्वं नायमर्हति निग्रहम् ॥

२१

कृत्स्ना तेऽनेन दत्ता भूर्लोकः कर्मार्जिताश्च ये ।

निवेदितं च सर्वस्वमात्माऽविक्रवया धिया ॥

२२

यत्पादयो^१रशठधीः सलिलं प्रदाय

दूर्वाङ्कुरैरपि विधाय सर्तीं सपर्याम् ।

अप्युत्तमां गतिमसौ भजते त्रिलोकीं

दाश्वानविक्रवमनाः कथमार्तिमृच्छेत् ॥

२३

श्रीभगवान्—

ब्रह्मन्यमनुगृह्णामि ^२तद्विशो विधुनोम्यहम् ।

यन्मदः पुरुषः स्तब्धो लोकं मां चावमन्यते ॥

२४

यदाकदाचिज्जीवात्मा संसरन्निजकर्मभिः ।

नानायोनिष्वनीशोऽयं पौरुषीं गतिमाव्रजेत् ॥

२५

जन्मकर्मवयोरूपविद्यैश्वर्यधनादिभिः ।

यद्यस्य न भवेत्स्तम्भस्तत्रायं मदनुग्रहः ॥

२६

मानस्तम्भनिमित्तानां जन्मादीनां समन्ततः ।

सर्वश्रेयः प्रतीपानां हन्त मुह्येन्न मत्परः ॥	२७
एष दानवदैत्यानामग्रणीः कीर्तिवर्धनः ।	
अजैषीदजयां मायां सीदन्नपि न मुह्यति ॥	२८
^१ क्षीणरिक्थश्च्युतः स्थानात्क्षिप्तो बद्धश्च ^२ शत्रुभिः ।	
ज्ञातिभिश्च परित्यक्तो यातनामनुयापितः ॥	२९
गुरुणा भर्त्सितः शप्तो जहौ सत्यं न सुव्रतः ।	
छलैरुक्तो मया धर्मो नायं त्यजति ^३ सत्यवाक् ॥	३०
एष मे प्रापितः स्थानं दुष्प्रापममरैरपि ।	
सावर्णेन्तरस्यायं भवितेन्द्रो मदाश्रयः ॥	३१
तावत्सुतलमध्यास्तां विश्वकर्मविनिर्मितम् ॥	३१॥
यन्नाधयो व्याधयश्च कुम्भस्तन्द्रा पराभवः ।	
नोपसर्गो निवसतां सम्भवन्ति ममेक्षया ॥	३२॥
इन्द्रसेन महाराज याहि भो भद्रमस्तु ते ।	
सुतलं स्वर्गिभिः प्रार्थ्यं ज्ञातिभिः परिवारितः ॥	३३॥
न त्वामभिभविष्यन्ति लोकेशाः किमुतापरे ।	
त्वच्छासनातिगान्दैत्यांश्चक्रं मे सूदयिष्यति ॥	३४॥
रक्षिष्ये सर्वतोऽहं त्वां सानुगं सपरिच्छदम् ।	
सदा संनिहितं वीर तत्र मां द्रक्ष्यते भवान् ॥	३५॥

तत्र दानवदैत्यानां सङ्गात्ते भाव आसुरः ।

दृष्ट्वा मदनुभावं वै सद्यः कुण्ठो विनङ्क्ष्यति ॥

३६॥

इति श्रीमद्भागवते महापुराणे अष्टादशसहस्रिकायां
संहितायां अष्टमस्कन्धे द्वाविंशोऽध्यायः

॥ त्रयोविंशोऽध्यायः ॥



(वामनावतारचरितम्)

श्रीशुकः—

इत्युक्तवन्तं पुरुषं पुरातनं

महानुभावोऽखिलसाधुसम्मतः ।

बद्धाञ्जलिर्बाष्पकलाकुलेक्षणो

भक्त्युद्रलो गद्गदया गिराब्रवीत् ॥

१

बलिः—

अहो प्रणामाय कृतः समुद्यमः

प्रपन्नभक्तार्थविधौ समाहितः ।

यल्लोकपालैस्त्वदनुग्रहोऽमरै-

रलब्धपूर्वोपसदेऽसुरेर्पितः ॥

२

इत्युक्त्वा हरिमानम्य ब्रह्माणं सभवं ततः ।

विवेश सुतलं प्रीतो बलिर्मुक्तः सहासुरैः ॥

३

एवमिन्द्राय भगवान्प्रत्यानीय त्रिविष्टपम् ।

पूरयित्वादितेः काममशासत्सकलं जगत् ॥

४

लब्धप्रसादं निर्मुक्तं पौत्रं वंशधरं बलिम् ।

निशाम्य भक्तिप्रवणः प्रह्लाद इदमब्रवीत् ॥

५

प्रह्लादः—

नेमं विरिञ्चो लभते प्रसादं

न श्रीर्न शर्वः किमुतापरे ते ।

यन्नोऽसुराणामसि दुर्गपालो

विश्वाभिवन्द्यैरपि वन्दिताङ्गिः ॥

६

यत्पादपद्ममकरन्दनिषेवणेन

ब्रह्मादयः शरणदाश्रुवते विभूतीः ।

कस्माद्वयं कुसृतयः खलयोनयस्ते

दाक्षिण्यदृष्टिपदवीं भवतः प्रणीताः ॥

७

चित्रं तवेहितमहोऽमितयोगमाया-

लीलाविसृष्टभुवनस्य विशारदस्य ।

सर्वात्मनः समदृशो विषमः स्वभावो

भक्तप्रियो यदसि कल्पतरुस्वभावः ॥

८

श्रीभगवान्—

वत्स प्रह्लाद भद्रं ते प्रयाहि सुतलालयम् ।

मोदमानः स्वपौत्रेण ज्ञातीनां सुखमावह ॥

९

नित्यं द्रष्टासि मां तत्र गदापाणिमवस्थितम् ।

मदर्शनमहाह्लादध्वस्तकर्मनिबन्धनः ॥

१०

श्रीशुकः—

आज्ञां भगवतो राजन्प्रह्लादो बलिना सह ।

बाढमित्यमलप्रज्ञो मूर्ध्न्याधाय कृताञ्जलिः ॥

११

परिक्रम्यादिपुरुषं सर्वसुरचमूपतिः ।

प्रणतस्तदनुज्ञातः प्रदिवेश महाबिलम् ॥

१२

अथाहोशनसं राजन्हरिर्नारायणोऽन्तिके ।

आसीनमृत्विजां मध्ये सदसि ब्रह्म वादिनाम् ॥

१३

^१ब्रह्मन्सन्तनु शिष्यस्य कर्मच्छिद्रं वितन्वतः ।

यत्तत्कर्मसु वैषम्यं ब्रह्मदृष्टं समं भवेत् ॥

१४

शुकः—

कुतस्तत्कर्मवैषम्यं यस्य कर्मेश्वरो भवान् ।

यज्ञेशो यज्ञपुरुषः सर्वभावेन पूजितः ॥

१५

मन्त्रतस्तन्त्रतश्छिद्रदेशकालार्हवस्तुतः ।

सर्वं करोति निश्छिद्रं नामसङ्कीर्तनं तव ॥

१६

तथापि वदतो भूमन्करिष्याम्यनुशासनम् ।

एतच्छ्रेयः परं पुंसां यत्तवाज्ञानुपालनम् ॥

१७

श्रीशुकः—

अभिनन्द्य हरेराज्ञामुशना भगवानिति ।

यज्ञच्छिद्रं समाधत्त बलेर्विप्रर्षिभिः सह ॥	१८
एवं बलेर्महीं राजन्मिक्षित्वा वामनो हरिः ।	
ददौ भ्रात्रे महेन्द्राय त्रिदिवं यत्परैर्हृतम् ॥	१९
प्रजापतिपतिर्ब्रह्मा देवर्षि ^१ पितृभूमिपैः ।	
दक्षभृगवङ्गिरोमुख्यैः कुमारेण भवेन च ॥	२०
कश्यपस्यादितेः प्रीत्यै सर्वभूत ^२ भवाय च ।	
लोकानां लोकपालानामकरोद्दामनं पतिम् ॥	२१
वेदानां सर्वदेवानां धर्मस्य यशसः श्रियः ।	
मङ्गलानां व्रतानां च ^३ कल्पं स्वर्गापवर्गयोः ॥	२२
उपेन्द्रं कल्पयांचक्रे ^४ पतिं सर्वविभूतये ।	
तदा सर्वाणि भूतानि भृशं मुमुदिरे नृप ॥	२३
ततस्त्विन्द्रः पुरस्कृत्य देवयानेन वामनम् ।	
लोकपालैर्दिवं निन्ये ब्रह्मणा चानुमोदितः ॥	२४
प्राप्य त्रिभुवनं चेन्द्र उपेन्द्रभुजपालितः ।	
श्रिया परमया जुष्टो मुमुदे गतसाध्वसः ॥	२५
ब्रह्मा शर्वः कुमारश्च भृगवाद्या मुनयो नृप ।	
पितरः सर्वभूतानि सिद्धा वैमानिकाश्च ये ॥	२६
सुमहत्कर्म तद्विष्णोर्गायन्तः परमाद्भुतम् ।	

धिष्ण्यानि स्वानि ते जग्मुरदिति च शशंसिरे ॥

२७

सर्वमेतन्मयाख्यातं भवतः कुलनन्दन ।

उरुक्रमस्य चरितं श्रोतृणामघमोचनम् ॥

२८

पारं महिम्न उरुविक्रमतो गृणानो

यः पार्थिवानि विममे स रजांसि मर्त्यः ।

किं जायमान उत जात उपैति मर्त्य

इत्याह मन्त्रदृगृषिः पुरुषस्य यस्य ॥

२९

य इदं देवदेवस्य हरेरद्भुतकर्मणः ।

अवतारानुचरितं शृण्वन्त्याति परां गतिम् ॥

३०

क्रियमाणे कर्मणीदं दैवे पित्र्येऽथ मानुषे ।

यत्र यत्रानुकीर्त्येत तत्तेषां सुकृतं विदुः ॥

३१

इति श्रीमद्भागवते महापुराणे अष्टादशसहस्रिकायां
संहितायां अष्टमस्कन्धे त्रयोविंशोऽध्यायः ॥

॥ चतुर्विंशोऽध्यायः ॥



(मत्स्यावतारकथा)

राजा—

भगवन् श्रोतुमिच्छामि हरेरद्भुतकर्मणः ।

अवतारकथामाद्यां मायामत्स्यविडम्ब^१नम् ॥

१

१ नाम्

श्रीभाग II—९

यदर्थमदधाद्रूपं मात्स्यं लोकजुगुप्सितम् ।

तमःप्रकृति दुर्मर्षं कर्मप्रस्त इवेश्वरः ॥

२

एतन्नो भगवन्सर्वं यथावद्वक्तुमर्हसि ।

उत्तमश्लोकचरितं सर्वलोकसुखावहम् ॥

३

सूतः—

इत्युक्तो विष्णुरातेन भगवान्बादरायणिः ।

उवाच चरितं विष्णोर्मत्स्यरूपेण यत्कृतम् ॥

४

श्रीशुकः—

गोविप्रसुरसाधूनां छन्दसामपि चेश्वरः ।

रक्षामिच्छंस्तनूर्धते धर्मस्यार्थस्य चैव हि ॥

५

उच्चावचेषु भूतेषु चरन्वायुरिवेश्वरः ।

नोच्चावचत्वं भजते निर्गुणत्वाद्धि यो गुणैः ॥

६

आसीदतीतकल्पान्ते ब्राह्मो नैमित्तिको लयः ।

समुद्रोपप्लुतास्तत्र लोका भूरादयो नृप ॥

७

कालेनागतनिद्रस्य धातुः शिशयिपोर्वली ।

मुखतो निःसृतान्वेदान्हयग्रीवोऽन्तिकेऽहरत् ॥

८

ज्ञात्वा तद्दानवेन्द्रस्य हयग्रीवस्य चेष्टितम् ।

दधार शफरीरूपं भगवान्हरिरीश्वरः ॥

९

तत्र राजऋषिः कश्चिन्नाम्ना सत्यव्रतो महान् ।

नारायणपरोऽतप्यत्तपः स सुलिलाशनः ॥

१०

- योऽसावस्मिन्महाकल्पे तनयः स विवस्वतः ।
 श्राद्धदेव इति ख्यातो मनुत्वे हरिणार्पितः ॥ ११
- एकदा कृतमालायां कुर्वतो जलतर्पणम् ।
 तस्याञ्जल्युदके काचिच्छफर्येकाभ्यपद्यत ॥ १२
- सत्यव्रतोऽञ्जलिगतां सह तोयेन भारत ।
 उत्ससर्ज नदीतोये शफरीं द्रविडेश्वरः ॥ १३
- तमाह सातिकरुणं महाकारुणिकं ^१नृपम् ।
^२यादोभ्यो ज्ञातिघातिभ्यो दीनां मां दीनवत्सल ॥ १४
- कथं विसृजसे राजन्भीतामस्मिन्सरिज्जले ॥ १४॥
- ^३तमात्मनोऽनुग्रहार्थं प्रीत्या मत्स्यवपुर्धरम् ।
 अजानन्नक्षणार्थाय शफर्याः स मनो दधे ॥ १५॥
- तस्या दीन^४तरं वाक्यमाश्रुत्य स महीपतिः ।
 कलशाप्सु निधायैनां दयालुर्निन्य आश्रमम् ॥ १६॥
- सा तु तत्रैकरात्रेण वर्धमाना कमण्डलौ ।
^५अलब्धात्मावकाशं वा इदमाह महीपतिम् ॥ १७॥
- ^६नाहं कमण्डलावस्मिन्कृच्छ्रं वस्तुमिहोत्सहे ।
 कल्पयौकः सुविपुलं यत्राहं निवसे सुखम् ॥ १८॥
- ^७स एनां तत आदाय न्यधादौदञ्चनोदके ।

तत्र क्षिप्ता मुहूर्तेन हस्तत्रयमवर्धत ॥	१९॥
न म एतदलं राजन्सुखं वस्तुमुदञ्चनम् ।	
पृथु देहि पदं मह्यं ^१ यत्त्वाहं शरणं गता ॥	२०॥
तत आदाय सा राज्ञा क्षिप्ता राजन्सरोवरे ।	
तदावृत्त्यात्मना सोऽयं महामीनोऽन्ववर्धत ॥	२१॥
नैतन्मे स्वस्तये राजन्नुदकं सलिलौकसः ।	
निधेहि रक्षायोगेन हृदे मामविदासिनि ॥	२२॥
इत्युक्तः सोऽनयन्मत्स्यं तत्र तत्राविदासिनि ।	
जलाशयेऽसम्मितं तं समुद्रे प्राक्षिपज्ज्ञषम् ॥	२३॥
क्षिप्यमाणस्तमाहेदमिह मां मकरादयः ।	
अदन्यतिबला वीर मां नेहोत्सृष्टुमर्हसि ॥	२४॥
^२ एवं विमोहितस्तेन वदता वल्गुभारतीम् ।	
तमाह को भवानस्मान्मत्स्यरूपेण मोहयन् ॥	२५॥
नैवंवीर्यो जलचरो दृष्टोऽस्माभिः श्रुतोऽपि च ।	
यो भवान्योजनशत ^३ मह्नाभिव्यानशे ^४ सरः ॥	२६॥
नूनं त्वं भगवान्साक्षाद्भरिर्नारायणोऽव्ययः ।	
अनुग्रहाय भूतानां धत्से रूपं जलौकसाम् ॥	२७॥
नमस्ते पुरुषश्रेष्ठ स्थित्युत्पत्त्यप्ययेश्वर ।	
भक्तानां नः प्रपन्नानां मुख्यो ह्यात्मगतिर्विभो ॥	२८॥

सर्वे लीलावतारास्ते भूतानां भूतिहेतवः ।

ज्ञातुमिच्छाम्यदो रूपं यदर्थं भवता धृतम् ॥

२९॥

न तेऽरविन्दाक्ष पदोपसर्पणं

मृषा भवेत्सर्वसुहृत्प्रियात्मनः ।

यथेतरेषां पृथगात्मनां सता-

मदीदृशो यद्वपुरद्भुतं हि नः ॥

३०॥

श्रीशुकः—

इति ब्रुवाणं नृपतिं जगत्पतिः

सत्यव्रतं मत्स्यवपुर्युगक्षये ।

विहर्तुकामः प्रलयार्णवेऽब्रवी-

च्चिकीर्षुरेकान्तजनप्रियः प्रियम् ॥

३१॥

श्रीभगवान्—

सप्तमेऽद्यतनादूर्ध्वमहन्येतदरिन्दम ।

निमङ्क्ष्यत्यप्ययान्मोधौ त्रैलोक्यं भूर्भुवादिकम् ॥

३२॥

^१त्रिलोक्यां लीयमानायां संवर्तान्मसि वै तदा ।

उपस्थास्यति नौः काचिद्विशाला त्वां मयेरिता ॥

३३॥

त्वं तावदोपधीः सर्वा बीजान्युच्चावचानि च ।

सप्तर्षिभिः परिवृतः सर्वसत्त्वोपबृंहितः ॥

३४॥

आरुह्य बृहतीं नावं विचरिष्यस्यविक्रवः ।

एकार्णवे निरालोके ऋषीणामेव वर्चसा ॥	३५॥
दोधूयमानां तां नावं समीरेण बलीयसा ।	
उपस्थितस्य मे शृङ्गे निबध्नीहि महाहिना ॥	३६॥
अहं त्वामृषिभिः साकं सहनावमुदन्वति ।	
विकर्षन्विचरिष्यामि यावद्वाह्नी निशा प्रभो ॥	३७॥
मदीयं महिमानं च परं ब्रह्मेति शब्दितम् ।	
वेत्स्यस्यनुगृहीतं मे सम्प्रभैर्विवृतं हृदि ॥	३८॥
इत्थमादिश्य राजानं हरिन्तरधीयत ।	
सोऽन्ववैक्षत तं कालं यं हृषीकेश आदिशत् ॥	३९॥
आस्तीर्य दर्भान्प्राकूलान्नाजर्पिः प्रागुदञ्जुखः ।	
निपसाद हरेः पादौ चिन्तयन्मत्स्यरूपिणः ॥	४०॥
ततः समुद्र उद्वेलः सर्वतः प्लावयन्महीम् ।	
वर्धमानो महामेघैर्वर्षद्भिः समदृश्यत ॥	४१॥
ध्यायन् ^१ भगवदादेशं ददृशे नावमागताम् ।	
तामारुरोह विप्रेन्द्रैरादायौपधिवीरुधः ॥	४२॥
तमूचुर्मुनयः प्रीता राजन्ध्यायस्व केशवम् ।	
स वै नः सङ्कटादस्माद्विता शं विधास्यति ॥	४३॥
सोऽनुध्यातुस्ततो राज्ञा प्रादुरासीन्महार्णवे ।	
एकशृङ्गधरो मत्स्यो हैमो नियुतयोजनः ॥	४४॥

२४]

अष्टमस्कन्धः

१०६३

निबध्य नावं तच्छृङ्गे यथोक्तो हरिणा पुरा ।

वरत्रेणाहिना तुष्टस्तुष्टाव मधुसूदनम् ॥

४५॥

राजा—

अनाद्यविद्योपहृतात्मसंविद-

स्तन्मूलसंसारपरिश्रमातुराः ।

यदृच्छयेहोपसृता यमाप्नुयु-

र्विमुक्तिदो नः परमो गुरुर्भवान् ॥

४६॥

जनोऽबुधोऽयं निजकर्मबन्धनः

सुखेच्छया कर्म समीहतेऽसुखम् ।

यत्सेवया तां विधुनोत्यसन्मतिं

ग्रन्थि स भिन्द्याद्दृढयं स नो गुरुः ॥

४७॥

यत्सेवयाग्नेरिव रुद्रोदनं

पुमान्विजह्वात्मलमात्मनस्तमः ।

भजेत वर्णं निजमेव सोऽव्ययो

भूयात्स ईशः परमो गुरोर्गुरुः ॥

४८॥

न यत्प्रसादायुतभागलेश-

मन्ये च देवा गुरवो जनाः स्वयम् ।

कर्तुं समेताः प्रभवन्ति पुंस-

स्तमीश्वरं त्वां शरणं प्रपद्ये ॥

४९॥

THE KUPPUSWAMY BASTI

RESEARCH INSTITUTE, MYLAPOR

MADRAS-600 014.

^१अचक्षुरन्धस्य यथाऽग्रणीः कृत-

स्तथा जनस्याविदुषोऽबुधो गुरुः ।

त्वमर्कदृक् सर्वदृशां समीक्षणो

वृतो गुरुर्नः स्वगतिं बुभुत्सताम् ॥

५०॥

जनो जनस्यादिशतेऽसतीं ^२मतिं

यया प्रपद्येत दुरत्ययं तमः ।

त्वं त्वव्ययं ज्ञानममोघमञ्जसा

प्रपद्यते येन जनो निजं पदम् ॥

५१॥

त्वं सर्वलोकस्य सुहृत्प्रियेश्वरो

ह्यात्मा गुरुर्ज्ञानमभीष्ट^३सिद्धिः ।

तथापि लोके न भवन्तमन्धधी-

र्जानाति सन्तं हृदि बद्धकामः ॥

५२॥

तं त्वामहं देववरं वरेण्यं

प्रपद्य ईशं प्रतिबोधनाय ।

छिन्ध्यर्थदीपैर्भगवन्वचोभि-

र्ग्रन्थीन्हृदय्यान्विवृणु ^४स्वमोकः ॥

५३॥

इत्युक्तवन्तं नृपतिं भगवानादिपूरुषः ।

मत्स्यरूपी महाम्भोधौ विहरंस्तत्त्वमब्रवीत् ॥

५४॥

पुराणसंहितां दिव्यां साङ्ख्ययोगक्रियावतीम् ।

सत्यव्रतस्य राजर्षेरात्मगुह्यमशेषतः ॥

५५॥

अश्रौषीद्विभिः साकमात्मतत्त्वमसंशयम् ।

नाव्यासीनो भगवता प्रोक्तं ब्रह्म सनातनम् ॥

५६॥

अतीतप्रलयापाय उत्थिताय सवेधसे ।

हत्वासुरं हयग्रीवं वेदान्प्रत्याहरद्धरिः ॥

५७॥

स तु सत्यव्रतो राजा ज्ञानविज्ञानसंयुतः ।

विष्णोः प्रसादात्कल्पेऽस्मिन्नासीद्वैवस्वतो मनुः ॥

५८॥

सत्यव्रतस्य राजर्षेर्मायामत्स्यस्य शार्ङ्गिणः ।

संवादं महदाख्यानं श्रुत्वा मुच्येत किल्बिषात् ॥

५९॥

^१अवतारो हरेर्योऽयं कीर्तयेदन्वहं नरः ।

सङ्कल्पास्तस्य सिध्यन्ति स याति परमां गतिम् ॥

६०॥

प्रलयपयसि धातुः सुप्तशक्तेर्मुखेभ्यः

श्रुतिगण^२मपनीतं प्रत्युपादत्त हत्वा ।

दितिजमकथयद्यो ब्रह्म सत्यव्रतानां

तमहमखिलहेतुं जिह्यमीनं नतोऽस्मि ॥

६१॥

इति श्रीमद्भागवते महापुराणे अष्टादशसहस्रिकायां
संहितायां अष्टमस्कन्धे चतुर्विंशोऽध्यायः ॥

॥ इति अष्टमस्कन्धः समाप्तः ॥

॥ श्रीमद्भागवतम् ॥



॥ नवमस्कन्धे प्रथमोऽध्यायः ॥



(इलोपाख्यानम्)

1 राजा—

- मन्वन्तराणि सर्वाणि त्वयोक्तानि श्रुतानि मे ।
वीर्याण्यनन्तवीर्यस्य हरेस्तत्र कृतानि च ॥ १
- योऽसौ सत्यव्रतो नाम राजर्षिर्द्विविडेश्वरः ।
ज्ञानं योऽतीतकल्पान्ते लेभे पुरुषसेवया ॥ २
- स वै विवस्वतः पुत्रो मनुरासीदिति श्रुतम् ।
२त्वत्तस्तस्य सुताश्चोक्ता इक्ष्वाकुप्रमुखा नृपाः ॥ ३
- तेषां वंशं पृथग्ब्रह्मन्^३वंश्यानुचरितानि च ।
कीर्तयस्व महाभाग नित्यं शुश्रूषतां हि नः ॥ ४
- ये भूता ये भविष्याश्च भवन्त्यद्यतनाश्च ये ।
तेषां नः पुण्यकीर्तीनां सर्वेषां वद विक्रमान् ॥ ५

सूतः—

- एवं परीक्षिता राज्ञा सदासि ब्रह्मवादिनाम् ।
पृष्ठः प्रोवाच भगवान् शुक्रः परमधर्मवित् ॥ ६

श्रीशुकः—

श्रूयतां मानवो वंशः प्राचुर्येण परन्तप ।	
न शक्यते विस्तरतो वक्तुं वर्षशतैरपि ॥	७
परावरेषां भूतानामात्मा यः ^१ पुरुषः परः ।	
स एवासीदिदं विश्वं कल्पान्तेऽन्यन्न किञ्चन ॥	८
तस्य नाभेः समभवत्पद्मकोशो हिरण्मयः ।	
तस्मिञ्जज्ञे महाराज स्वयम्भूश्चतुराननः ॥	९
मरीचिर्मनसस्तस्य जज्ञे तस्यापि कश्यपः ।	
दाक्षायण्यां ततोऽदित्यां विवस्वानभवत्सुतः ॥	१०
ततो मनुः श्राद्धदेवः संज्ञायामास भारत ।	
श्रद्धायां जनयामास दश पुत्रान्स आत्मवान् ॥	११
इक्ष्वाकुनृगशर्यातिदिष्टधृष्टकरूपकान् ।	
नरिष्यन्तं पृथग् च नभगं च कविं विभुः ॥	१२
अप्रजस्य मनोः पूर्वं वसिष्ठो भगवान्किल ।	
मित्रावरुणयोरिष्टिं प्रजार्थमकरोत्प्रभुः ॥	१३
तत्र श्रद्धा मनोः पत्नी होतारं समयाचत ।	
दुहित्थर्षमुपागम्य प्रणिपत्य पयोव्रता ॥	१४
प्रेषितोऽध्वर्युणा होता ध्यायंस्तत्सुसमाहितः ।	
हविषि व्यचरत्तेन वषट्कारं गृणन्निजः ॥	१५

होतुस्तद्व्यभिचारेण कन्येलानाम साऽभवत् ।	
तां विलोक्य मनुः प्राह नातिहृष्टमना गुरुम् ॥	१६
भगवन्किमिदं जातं कर्म वो ब्रह्मवादिनाम् ।	
^१ विपर्ययमहो कष्टं मैवं स्याद्ब्रह्मविक्रिया ॥	१७
यूयं मन्त्रविदो युक्तास्तपसा दग्धकिल्बिषाः ।	
कुतः सङ्कल्पवैपम्यमनृतं विबुधेष्विव ॥	१८
तन्निशम्य वचस्तस्य भगवान्प्रपितामहः ।	
होतुर्व्यतिक्रमं ज्ञात्वा बभाषे रविनन्दनम् ॥	१९
एतत्सङ्कल्पवैपम्यं होतुस्ते व्यभिचारतः ।	
तथापि साधयिष्ये ते सुप्रजास्त्वं स्वतेजसा ॥	२०
एवं व्यवसितो राजन्भगवान्स महायशः ।	
अस्तौपीदादिपुरुषमिलायाः पुंस्त्वकाम्यया ॥	२१
तस्मै कामवरं तुष्टो भगवान्हरिरीश्वरः ।	
ददाविलाऽभवत्तेन सुद्युम्नः पुरुषर्षभः ॥	२२
स एकदा महाराज विचरन्मृगयां वने ।	
वृतः कतिपयामाल्यैरश्वमारुह्य सैन्धवम् ॥	२३
प्रगृह्य रुचिरं चापं शरांश्च परमाद्भुतान् ।	
दंशितोऽनुमृगं वीरो जगाम दिशमुत्तराम् ॥	२४
स कुमारो वनं मेरोरधस्तात्प्रविवेश ह ।	

यत्रास्ते भगवान् शर्वो रममाणः सहोमया ॥ २५

तस्मिन्प्रविष्ट एवासौ सुद्युम्नः परवीरहा ।

अपश्यत्स्त्रियमात्मानमश्वं च वडवां नृप ॥ २६

तथा तदनुगाः सर्वे आत्मलिङ्गविपर्ययम् ।

दृष्ट्वा विमनसोऽभूवन्वीक्षमाणाः परस्परम् ॥ २७

राजा—

कथमेवं गुणो देशः केन वा भगवन्कृतः ।

प्रश्नमेनं समाचक्ष्व परं कौतूहलं हि नः ॥ २८

श्रीशुकः—

एकदा गिरिशं द्रष्टुमृषयस्तत्र सुव्रताः ।

दिशो वितिमिराभासाः कुर्वन्तः समुपागमन् ॥ २९

तान्विलोक्याम्बिका देवी विवासा व्रीडिता भृशम् ।

भर्तुरङ्कात्समुत्थाय नीवीमाश्वथ पर्यधात् ॥ ३०

ऋषयोऽपि तयोर्वीक्ष्य प्रसङ्गं रममाणयोः ।

निवृत्ताः प्रययुस्तस्मान्नरनारायणाश्रमम् ॥ ३१

तदिदं भगवानाह प्रियायाः ^१प्रियकाम्यया ।

स्थानं यः प्रविशेदेतत्स वै योषिद्वेदिति ॥ ३२

तत ऊर्ध्वं वनं तद्वै पुरुषा वर्जयन्ति हि ।

सा चानुचरसंयुक्ता विचचार वनाद्वनम् ॥ ३३

अथ तामाश्रमाभ्याशे चरन्तीं प्रमदोत्तमाम् ।

स्त्रीभिः परिवृतां वीक्ष्य चकमे भगवान्बुधः ॥	३४
सापि तं चकमे सुभूः सोमराजसुतं पतिम् ।	
स तस्यां जनयामास पुरुरवसमात्मजम् ॥	३५
एवं स्त्रीत्वमनुप्राप्तः सुद्युम्नो मानवो नृपः ।	
सस्मार स्वकुलाचार्यं वसिष्ठमिति ^१ शुश्रुम् ॥	३६
स तस्य तां दशां दृष्ट्वा कृपया भृशपीडितः ।	
सुद्युम्न ^२ स्याशयन्पुंस्त्वमुपाधावत शङ्करम् ॥	३७
तुष्टस्तस्मै स भगवानुपये प्रियमावहन् ।	
स्वां च वाचमृतां कुर्वन्निदमाह विशांपते ॥	३८
मासं पुमान्स भविता मासं स्त्री ^३ तव गोत्रजः ।	
इत्थं व्यवस्थया कामं सुद्युम्नोऽवतु मेदिनीम् ॥	३९
^४ आचार्यानुग्रहात्कामं लब्ध्वा पुंस्त्वं व्यवस्थया ।	
पालयामास जगतीं नाभ्यनन्दन्स तं प्रजाः ॥	४०
तस्योत्कलो गयो राजन्विमलश्च सुतान्नयः ।	
^५ दक्षिणापथराजानो बभूवुर्धर्मवत्सलाः ॥	४१
ततः परिणते काले प्रतिष्ठानपतिः प्रभुः ।	
पुरुरवस उत्सृज्य गां पुत्राय गतो वनम् ॥	४२

इति श्रीमद्भागवते महापुराणे अष्टादशसहस्रिकायां
संहितायां नवमस्कन्धे प्रथमोऽध्यायः ॥

॥ द्वितीयोऽध्यायः ॥

श्रीशुकः—

एवं गतेऽथ सुद्युम्ने मनुर्वैवस्वतः सुते ।	
पुत्रकामस्तपस्तेपे यमुनायां शतं समाः ॥	१
ततोऽयजन्मनुर्देवमपत्यार्थं हरिं प्रभुम् ।	
इक्ष्वाकुपूर्वजान्पुत्राँल्लेभे स्वसदृशान्दश ॥	२
पृषध्रस्तु मनोः पुत्रो गोपालो गुरुणा कृतः ।	
पालयामास गा यत्तो रात्र्यां वीरासनव्रतः ॥	३
एकदा प्राविशद्गोष्ठं शार्दूलो निशि वर्षति ।	
शयाना गाव उत्थाय भीतास्ता बभ्रमुर्व्रजे ॥	४
एकां जग्राह बलवान्सा चुक्रोश भयातुरा ।	
तस्यास्तत्क्रन्दितं श्रुत्वा पृषध्रोऽभिससार ह ॥	५
खड्गमादाय ^१ तरसा प्रलीनोडुगणे निशि ।	
अजानन्नहनद्वध्रोः शिरः शार्दूलशङ्कया ॥	६
व्याघ्रोऽपि वृक्कणश्रवणो निखिंशाग्राहतस्ततः ।	
निश्चक्राम भृशं भीतो रक्तं पथि समुत्सृजन् ॥	७
मन्यमानो हतं व्याघ्रं पृषध्रः परवीरहा ।	
अद्राक्षीत्स्वहतां बभ्रुं व्युष्टायां निशि दुःखितः ॥	८

तं शशाप कुलाचार्यः कृतागसमकामतः ।	
न क्षत्रबन्धुः शूद्रस्त्वं कर्मणा भविताऽमुना ॥	९
एवं शप्तस्तु गुरुणा प्रत्यगृह्णात्कृताञ्जलिः ।	
अधारयद्व्रतं वीर ऊर्ध्वरेता मुनिप्रियम् ॥	१०
वासुदेवे भगवति सर्वात्मनि परेऽमले ।	
एकान्तित्वं गतो भक्त्या सर्वभूतसुहृत्समः ॥	११
विमुक्तसङ्गः शान्तात्मा संयताक्षोऽपरिग्रहः ।	
यदृच्छयोपपन्नेन कल्पयन्वृत्तिमात्मनः ॥	१२
आत्मन्यात्मानमाधाय ज्ञानतृप्तः समाहितः ।	
विचचार महीमेतां जडान्धबधिराकृतिः ॥	१३
एवंवृतो वनं गत्वा दृष्ट्वा दावाग्निमुत्थितम् ।	
तेनोपयुक्तकरणो ब्रह्म प्राप वरं मुनिः ॥	१४

कविः कनीयान्विषयेषु निःस्पृहो

विस्तृज्य राज्यं सह बन्धुभिर्वनम् ।

निवेश्य चित्ते पुरुषं स्वरोचिषं

विवेश कैशोरवयाः ^१परं गतः ॥ १५

करुषान्मानवादासन्कारूषाः क्षत्रजातयः ।

उत्तरापथगोप्तारो ब्रह्मण्यां धर्मवत्सलाः ॥ १६

धृष्टाद्वार्ष्टमभूत्क्षत्रं ब्रह्मभूयं गतं क्षितौ ।

नृगस्य वंशः सुमतिर्भूतज्योतिस्ततो वसुः ॥	१७
वसोः प्रतीकस्तत्पुत्र ओघवानोघवत्पिता ।	
कन्या चोघवती नाम सुदर्शन उवाह ताम् ॥	१८
चित्रसेनो नरिष्यन्तादक्षस्तस्य सुतोऽभवत् ।	
तस्य मीढांस्ततः ^१ कूर्च इन्द्रसेनस्तु तत्सुतः ॥	१९
वीतिहोत्रस्त्विन्द्रसेनात्तस्य सत्यश्रवा अभूत् ।	
उरुश्रवाः सुतस्तस्य देवदत्तस्ततोऽभवत् ॥	२०
^२ ततोऽग्निवेश्यो भगवानग्निः स्वयमभूत्सुतः ।	
कानीन इति विख्यातो ^३ जातूकर्ण्यो महानृषिः ॥	२१
ततो ब्रह्मकुलं जातमग्निवेश्यायनं नृप ।	
नरिष्यन्तान्वयः प्रोक्तो दिष्टवंशमतः शृणु ॥	२२
नाभागो दिष्टपुत्रोऽन्यः कर्मणा वैश्यतां गतः ।	
^४ भलन्दनः सुतस्तस्य वत्सप्रीति ^५ र्भलन्दनात् ॥	२३
वत्सप्रीतेः सुतः प्रांशुस्तत्सुतं प्रमतिं विदुः ।	
खनित्रः प्रमतेस्तस्माच्चाक्षुषोऽथ विविंशतिः ॥	२४
विविंशतिसुतो रम्भः खनिनेत्रोऽस्य धार्मिकः ।	
करन्धमो महाराज तस्यासीदात्मजो नृप ॥	२५

१ शर्व २ देवदत्तस्य भगवानग्निवेशस्तुतोऽभवत् ।

[इति पाठान्तरम्]

३ जातुकर्णो ४ हलन्धनः ५ हलन्धनात्

तस्यावीक्षित्सुतो यस्य मरुत्तश्चक्रवर्त्यभूत् ।	
संवर्तो याजयद्यं वै महायोग्यङ्गिरःसुतः ॥	२६
मरुत्तस्य यथा यज्ञो नतथाऽन्यस्य कश्चन ।	
सर्वं हिरण्मयं त्वासीद्यत्किञ्चिच्चास्य शोभनम् ॥	२७
अमाद्यदिन्द्रः सोमेन दक्षिणाभिर्द्विजातयः ।	
मरुतः परिवेष्टारो विश्वेदेवाः सभासदः ॥	२८
मरुत्तस्य दमः पुत्रस्तस्यासी ^१ द्राज्यवर्धनः ।	
सुधृतिस्तत्सुतो ^२ जज्ञे सौधृतेयो नरः सुतः ॥	२९
तत्सुतः केवलस्तस्माद्बन्धुमान्वेगवांस्ततः ।	
बन्धुस्तस्याभवद्यस्य तृणबिन्दुर्महीपतिः ॥	३०
तं भेजेऽलम्बुषा देवी भजनीयगुणालयम् ।	
वराप्सरा यतः पुत्राः कन्या चेडविडाभवत् ॥	३१
तस्यामुत्पादयामास विश्रवा धनदं सुतम् ।	
^३ प्रादाय विद्यां परमामृषिर्योगेश्वरात्पितुः ॥	३२
विशालः शून्यबन्धुश्च धूम्रकेतुश्च तत्सुतः ।	
विशालो वंशकृद्राजा वैशालीं निर्ममे पुरीम् ॥	३३
हेमचन्द्रः सुतस्तस्य धूम्राक्षस्तस्य चात्मजः ।	
^४ तत्पुत्रात्संयमादासीत्कृशाश्वः ^५ सहदेवजः ॥	३४

१ द्राज २ यज्ञे ३ सोवापविद्यां परमा

४ तत्पुत्रः सहदेवस्तु ५ तस्य चात्मजः

कृशाश्चात्सोमदत्तोऽभूद्योऽश्वमेधैरिडस्पतिम् ।

इष्ट्वा पुरुषमापात्र्यां गतिं योगेश्वराश्रितः ॥

३५

सौमदत्तिस्तु सुमतिस्तत्सुतो जनमेजयः ।

एते वैशालभूपालास्तृणविन्दोर्यशोधराः ॥

३६

इति श्रीमद्भागवते महापुराणे अष्टादशसहस्रिकायां
संहितायां नवमस्कन्धे द्वितीयोऽध्यायः ॥

॥ तृतीयोऽध्यायः ॥

श्रीशुकः—

शर्यातिर्मानवो राजा ब्रह्मिष्ठः स बभूव ह ।

यो वा अङ्गिरसां सत्रे द्वितीयमहरुचिवान् ॥

१

सुकन्या नाम तस्यासीत्कन्या कमललोचना ।

तया सार्धं वनगतो ह्यगमच्छवनाश्रमम् ॥

२

सा सखीभिः परिवृता विचिन्वत्यङ्घ्रिपान्वने ।

वल्मीकरन्ध्रे ददृशे खद्योते इव ज्योतिषी ॥

३

ते दैवचोदिता बाला ज्योतिषी कण्टकेन वै ।

अविध्यन्मुग्धभावेन सुस्त्रावास्तृक् ततो बहु ॥

४

शकृन्मूत्रनिरोधोऽभूत्सैनिकानां च तत्क्षणात् ।

राजर्षि ^१ स्तमुपालक्ष्य पुरुषान्विस्मितोऽब्रवीत् ॥	५
अप्यभद्रं न युष्माभिर्भार्गवस्य विचेष्टितम् ।	
व्यक्तं केनापि नस्तस्य कृतमाश्रमदूषणम् ॥	६
सुकन्या प्राह पितरं भीता किञ्चित्कृतं मया ।	
द्वे ज्योतिषी अजानन्त्या निर्भिन्ने कण्टकेन वै ॥	७
दुहितुस्तद्वचः श्रुत्वा शर्यातिर्जातसाध्वसः ।	
मुनिं प्रसादयामास बल्मीकान्तर्हितं शनैः ॥	८
तदभिप्रायमाज्ञाय प्रादादुहितरं मुनेः ।	
कृच्छ्रान् ^२ मुक्तस्तमामन्व्य पुरं प्रायात् ^३ समाहितः ॥	९
सुकन्या च्यवनं प्राप्य पतिं परमकोपनम् ।	
प्रीणयामास चित्तज्ञा अप्रमत्तानुवृत्तिभिः ॥	१०
कस्यचिन्वथ कालस्य नासत्यावाश्रमागतौ ।	
तौ पूजयित्वा प्रोवाच वयो मे दत्तमीश्वरौ ॥	११
ग्रहं गृहीष्ये सोमस्य यज्ञे वामप्यसोमपोः ।	
क्रियतां मे वयो रूपं प्रमदानां यदीप्सितम् ॥	१२
बाढमित्यूचतुर्विप्रमभिनन्द्य भिषक्तमौ ।	
निमज्जतां भवानस्मिन्हृदे सिद्धविनिर्मिते ॥	१३
इत्युक्त्वा जरया ग्रस्तदेहो ^४ धमनिसन्ततः ।	
हृदं प्रवेशितोऽश्विभ्यां वलीपलित ^५ विप्रियः ॥	१४

पुरुषास्त्रय उत्तस्थुरपीच्या वनिताप्रियाः ।	
पद्मस्रजः कुण्डलिनस्तुल्यरूपाः सुवाससः ॥	१५
तान्निरीक्ष्य वरारोहा सरूपान्सूर्यवर्चसः ।	
अजानती पतिं साध्वी अश्विनौ शरणं ययौ ॥	१६
दर्शयित्वा पतिं तस्यै पातिब्रत्येन तोषितौ ।	
ऋषिमामन्त्र्य ययतु ^१ र्विमानेन त्रिविष्टपम् ॥	१७
यक्ष्यमाणोऽथ शर्यातिश्च्यवनस्याश्रमं गतः ।	
ददर्श दुहितुः पार्श्वे पुरुषं सूर्यवर्चसम् ॥	१८
राजा दुहितरं प्राह कृतपादाभिवन्दनाम् ।	
आशिषश्चाप्रयुञ्जानो नातिप्रीतमना इव ॥	१९

^२चिकीर्षितं ते किमिदं पतिस्त्वया
प्रलम्बितो लोकनमस्कृतो मुनिः ।

^३यत्त्वं जराग्रस्तमसत्यसम्मतं
विहाय जारं भजसेऽमुमध्वगम् ॥ २०

कथं मतिस्तेऽवगतान्यथा सतां
कुलप्रसूते कुलदूषणं त्विदम् ।

विभर्षि जारं यदपत्रपाकुलं
पितुश्च भर्तुश्च नयस्यधस्तमः ॥ २१

एवं ब्रुवाणं पितरं स्मयमाना शुचिस्मिता ।	
उवाच तात जामाता तवैष भृगुनन्दनः ॥	२२
शशंस पित्रे तत्सर्वं वयोरूपाभिलम्भनम् ।	
विस्मितः परमप्रीतस्तनयां परिपस्वजे ॥	२३
सोमेन ^१ याजयन्वीरं ग्रहं सोमस्य चाग्रहीत् ।	
असोमपोरप्यश्विनोऽश्वयवनः स्वेन तेजसा ॥	२४
हन्तुं तमाददे वज्रं ^२ सद्योमन्युरमर्पितः ।	
सवज्रं स्तम्भयामास भुजमिन्द्रस्य भार्गवः ॥	२५
अन्वजानंस्ततः सर्वे ग्रहं सोमस्य चाश्विनोः ।	
भिषजाविति यत्पूर्वं ^३ सोमहत्या बहिष्कृतौ ॥	२६
उत्तानबर्हिःरानर्तो भूरिषेण इति त्रयः ।	
शर्यातेरभवन्पुत्रा आनर्ताद्रेवतोऽभवत् ॥	२७
सोन्तःसमुद्रे नगरीं विनिर्माय कुशस्थलीम् ।	
आस्थितोऽभुङ्क्त विषयानानर्तादीनरिन्दम ॥	२८
तस्य पुत्रशतं जज्ञे ककुब्धिज्येष्ठमुत्तमम् ।	
^४ ककुब्धी रेवतीं कन्यां स्वामादाय विभुं गतः ॥	२९
कन्यावरं परिप्रष्टुं ब्रह्मलोकमपावृतम् ।	
आवर्तमाने गान्धर्वे स्थितोऽलब्धक्ष्णः क्षणम् ॥	३०
तदन्त आद्य ^५ मानस्य स्वाभिप्रायं न्यवेदयत् ।	

तच्छ्रुत्वा भगवान्ब्रह्मा प्रहस्य तमुवाच ह ॥	३१
अहो राजन्निरुद्धास्ते कालेन हृदि ये कृताः ।	
तत्पुत्रपौत्रनमृणां गोत्राणि च न शृण्महे ॥	३२
कालोऽभियातस्त्रिणवचतुर्युगविकल्पितः ।	
तद्गच्छ देवदेवांशो बलदेवो महाबलः ॥	३३
कन्यारत्नमिदं राजन्नररत्नाय देहि भो ।	
भुवो भारवताराय ^१ भगवन्भूतभावनः ॥	३४
अवतीर्णो निजांशेन पुण्यश्रवणकीर्तनः ।	
इत्यादिष्टोऽभिवन्द्याजं नृपः स्वपुरमागतः ॥	३५
त्यक्तं पुण्यजनत्रासाद्भ्रातृभिर् ^२ दिक्ष्ववस्थितैः ।	
सुतां दत्त्वानवद्याङ्गीं बलाय बलशालिने ॥	३६
बदर्याख्यं गतो राजा तप्तुं नारायणाश्रमम् ॥	३६॥

इति श्रीमद्भागवते महापुराणे अष्टादशसहस्रिकायां
संहितायां नवमस्कन्धे तृतीयोऽध्यायः ॥

॥ चतुर्थोऽध्यायः ॥

(अम्बरीषचरितम्)

श्रीशुकः—

नाभागो नभगापत्यं ^१ यतन्तं भ्रातरः कविम् ।	
यविष्ठं व्यभजन्दायं ब्रह्मचारिणमागतम् ॥	१
भ्रातरो ^२ भाक्त किं मह्यं भजाम पितरं तव ^३ ।	
त्वां ममार्यास्तताभांक्षुर्मा पुत्रक तदादृथाः ॥	२
इमे अङ्गिरसः सत्रमासतेऽद्यसुमेधसः ।	
षष्ठं षष्ठमुपेत्याहः कवे मुह्यन्ति कर्मणि ॥	३
तांस्त्वं शंसय सूक्ते द्वै वैश्वदेवे महात्मनः ।	
ते स्वर्यन्तो धनं सत्रेपरिशेषितमात्मनः ॥	४
दास्यन्त्यथ ततो गच्छ तथा स कृतवान्यथा ।	
तस्मै दत्त्वा ययुः स्वर्गं ते सत्रपरिशेषितम् ॥	५
तं कश्चित्स्वीकरिष्यन्तं पुरुषः कृष्णदर्शनः ।	
उवाचोत्तरतोऽभ्येत्य ममेदं वास्तुकं वसु ॥	६
ममेदमृषिभिर्दत्तमिति तर्हि स्म मानवः ।	
स्यान्नौ ते पितरि प्रश्नः पृष्टवान्पितरं तथा ॥	७
यज्ञवास्तुगतं सर्वमुच्छिष्टमृषयः क्वचित् ।	

१ यज्ञतत् २ ऽभाङ्ग

३ नाभागस्तु पिता पुत्रं ग्राह तं ब्रह्मचारिणम् ।

[इत्यन्यत्राधिकः पाठः]

चक्रुर्विभागं रुद्राय स देवः सर्वमर्हति ॥	८
नभगस्तं प्रणम्याह तवेश किल वास्तुकम् ।	
इत्याह मे पिता ब्रह्मन् शिरसा त्वां प्रसादये ॥	९
१ यत्ते पितावदद्धर्मं त्वं च सत्यं प्रभापसे ।	
ददामि ते मन्त्रदृशे ज्ञानं ब्रह्म सनातनम् ^२ ॥	१०
गृहाण द्रविणं दत्तं मत्सत्रे परिशेषितम् ।	
इत्युक्त्वाऽन्तर्हितो रुद्रो भगवान्सत्यवत्सलः ॥	११
य एतत्संस्मरेत्प्रातः सायं च सुसमाहितः ।	
कविर्भवति मन्त्रज्ञो गतिं चैव तथात्मनः ॥	१२
नाभागादम्बरीपोऽभून्महाभागवतः कृती ।	
नास्पृशद्ब्रह्मशापोऽपि यं न प्रतिहतः कचित् ॥	१३

राजा—

भगवन् श्रोतुमिच्छामि राजर्षेस्तस्य धीमतः ।	
न प्राभूद्यत्र निर्मुक्तो ब्रह्मदण्डो दुरत्ययः ॥	१४

श्रीशुकः—

अम्बरीपो महाभागः सप्तद्वीपवर्ती महीम् ।	
अव्ययां च श्रियं लब्ध्वा विभवं चातुलं भुवि ॥	१५

१ श्रीरुद्रः—

२ तस्मादसत्यं न ब्रूयात् परस्यां चापदि क्वचित् ।

सत्येन परिसन्नुष्टो भवामीष्टः स मे भवेत् ॥

[इत्ययं श्लोकोऽन्यत्राधिकः]

मेनेऽतिदुर्लभं पुंसां सर्वं तत्स्वप्नसंस्तुतम् ।

विद्वान्विभवनिर्वाणं तमो विशति यत्पुमान् ॥

१६

वासुदेवे भयवति तद्भक्तेषु च साधुषु ।

प्राप्तो भावं परं विश्वं येनेदं लोष्टवत्स्मृतम् ॥

१७

स वै मनः कृष्णपदारविन्दयो-

र्वचांसि वैकुण्ठानुगुणानुवर्णने ।

करौ हरेर्मन्दिरमार्जनादिषु

श्रुतिं चकाराच्युतसत्कथोदये ॥

१८

मुकुन्दलिङ्गालयदर्शने दृशौ

तद्भृत्यगात्रस्पर्शेऽङ्गसङ्गमम् ।

घ्राणं च तत्पादसरोजसौरभे

श्रीमत्तुलस्या रसनां तदर्पिते ॥

१९

पादौ हरेः क्षेत्रपदानुसर्पणे

शिरो हृषीकेशपदाभिवन्दने ।

कामं च दास्ये न तु कामकाम्यया

यथोत्तमश्लोकजनाश्रया रतिः ॥

२०

एवं सदा कर्मकलापमात्मनः

परेऽधियज्ञे भगवत्यधोक्षजे ।

सर्वात्मभावं विदधन्महीमिमां

तन्निष्ठविप्राभिहितः शशासह ॥

२१

ईजेऽश्वमेधैरधियज्ञमीश्वरं

महाविभूत्योपचिताङ्गदक्षिणैः ।

ततैर्वसिष्ठासितगौतमादिभि-

र्धन्वन्यभिस्रोतमसौ सरस्वतीम् ॥

२२

यस्य क्रतुषु गीर्वाणैः सदस्या ऋत्विजो जनाः ।

तुल्यरूपाश्चानिमिषा व्यदृश्यन्त सुवाससः ॥

२३

स्वर्गो न प्रार्थितो यस्य मनुजैरमरप्रियः ।

शृण्वद्विरूपगायद्विरुत्तमश्लोकचेष्टितम् ॥

२४

^१समर्धयन्ति तान्कामाः स्वाराज्यपरिभाविताः ।

दुर्लभा ^२नापि सिद्धानां मुकुन्दं हृदि पश्यतः ॥

२५

स इत्थं भक्तियोगेन तपोयुक्तेन पार्थिवः ।

स्वधर्मेण हरिं प्रीणन्सङ्गान्सर्वान्शनैर्जहौ ॥

२६

गृहेषु दारेषु सुतेषु बन्धुषु

द्विपोत्तमस्यन्दनवाजिपत्तिषु ।

अक्षय्य^३खाभरणायुधादि-

ष्वनन्तकोशेष्वकरोदसन्मतिम् ॥

२७

तस्मा अदाद्धरिश्चक्रं प्रत्यनीकभयावहम् ।

एकान्तभक्ति^४भावेन प्रीतो ^५भृत्याभिरक्षणम् ॥

२८

१ न वर्धयन्ति यत्कामः २ अपि ३ वस्त्रा

४ योगेन ५ भीता

आरिराधयिषुः ^१ कृष्णं महिष्या तुल्यशीलया ।	
युक्तः ^२ सांवत्सरं वीरो दधार द्वादशीव्रतम् ॥	२९
व्रतान्ते कार्तिके मासि त्रिरात्रं समुपोषितः ।	
स्नातः कदाचित्कालिन्द्यां हरिं मधुवनेऽर्चयत् ॥	३०
महाभिपेकविधिना सर्वोपस्करसम्पदा ।	
अभिषि ^३ च्याम्बराकल्पैर्गन्धमाल्यार्हणादिभिः ॥	३१
तद्गतान्तरभावेन पूजयामास केशवम् ।	
ब्राह्मणांश्च महाभागान्सिद्धार्थानपि भक्तितः ॥	३२
गवां रुक्मविपाणानां रूप्याङ्गीणां सुवाससाम् ।	
पयः शीलवथोरूपवत्सोपस्करसम्पदाम् ॥	३३
प्राहिणोत्साधु विप्रेभ्यो गृहेषु न्यर्बुदानि पद् ।	
भोजयित्वा द्विजानग्रे स्वाद्वन्नं गुणवत्तमम् ॥	३४
लब्धकामैरनुज्ञातः पारणायोपचक्रमे ।	
तस्य तर्ह्यतिथिः साक्षाद्दुर्वासा भगवानभूत् ॥	३५
तमानर्चातिथिं भूपः प्रत्युत्थानासनार्हणैः ।	
ययाचेऽभ्यवहाराय पादमूलमुपागतः ॥	३६
प्रतिनन्द्य स तद्याच्चां कर्तुमावश्यकं गतः ।	
निममज्ज बृहत्स्त्रायन्कालिन्दीसलिले ^४ शुभे ॥	३७

मुहूर्तार्धावशिष्टायां द्वादश्यां पार ^१ णं प्रति ।	
विन्तयामास धर्मज्ञो द्विजैस्तद्धर्मसङ्कटे ॥	३८
ब्राह्मणातिक्रमे दोषो द्वादश्यां यदपारणे ।	
यत्कृत्वा साधु मे भूयादधर्मो वा न मां स्पृशेत् ॥	३९
अम्भसा केवलेनाथ करिष्ये व्रतपार ^२ णम् ।	
प्राहुरब्भक्षणं विप्रा ह्यशितं नाशितं च तत् ॥	४०
इत्यपः प्राश्य राजर्षिश्चिन्तयन्मनसाच्युतम् ।	
प्रत्याचष्ट कुरुश्रेष्ठ द्विजागमनमेव सः ॥	४१
दुर्वासा यमुनाकूलात्कृतमवश्यक आगतः ।	
राज्ञाभिनन्दितस्तस्य बुबुधे चेष्टितं धिया ॥	४२
मन्युना प्रचलद्वात्रे भ्रुकुटीकटिलाननः ।	
बुभुक्षितश्च सुतरां कृताञ्जलिमभापत ॥	४३
^३ अहो अस्य नृशंसस्य श्रियोन्मत्तस्य पश्यत ।	
धर्मव्यतिक्रमं विष्णोरभक्तस्येशमानिनः ॥	४४
यो मामतिथिमायातमातिथ्येन निमन्त्र्य च ।	
अदत्त्वा भुक्त्वांस्तस्य सद्यस्ते दर्शये फलम् ॥	४५
^४ एवं ब्रुवाण उत्कृत्य जटां रोपविदीपितः ।	
तया स निर्ममे तस्मै कृत्यां कालानलोपमाम् ॥	४६
तामापतन्तीं ज्वलतीमसिहस्तां पदा भुवम् ।	

वेपयन्तीं समुद्वीक्ष्य न चचाल पदान्नृपः ॥

४७

^१प्राग्दिष्टं भृत्यरक्षायां पुरुषेण महात्मना ।

ददाह कृत्यां तां चक्रं क्रुद्धाहिमिव पावकः ॥

४८

तदभिद्रवदुद्वीक्ष्य स्वप्रयासं च निष्फलम् ।

दुर्वासा दुद्रुवे भीतो दिक्षु प्राणपरीप्सया ॥

४९

तमन्वधावद्भगवद्रथाङ्गं

दावाभिरुद्धूतशिखो यथाहिम् ।

तथानुषक्तं मुनिरीक्षमाणो

गुहां विविक्षुः प्रससार मेरोः ॥

५०

दिशो नभः क्ष्मां विवरान्समुद्राँ-

ल्लोकान्सपालांस्त्रिदिवं गतः सः ।

यतो यतो धावति तत्र तत्र

सुदर्शनं दुष्प्रसहं ददर्श ॥

५१

अलब्धनाथः स यदा कुतश्चि-

त्संत्रस्तचित्तोऽरणमेषमाणः ।

देवं विरिञ्चं समगाद्विधात-

न्नाह्यात्मयोनेऽजिततेजसो माम् ॥

५२

ब्रह्मा—

स्थानं मदीयं ^१सहविश्वमेत-

त्कीडावसाने द्विपरार्धसंज्ञे ।

भ्रूभङ्गमात्रेण हि संदिधक्षोः

कालात्मनो यस्य तिरो भविष्यति ॥

५३

अहं भवो दक्षभृगुप्रधानाः

प्रजेशभूतेशसुरेशमुख्याः ।

सर्वे वयं यन्नियमं प्रपन्ना

मूर्ध्न्यर्पितं लोकहितं वहामः ॥

५४

प्रत्याख्यातो विरिञ्चने विष्णुचक्रोपतापितः ।

दुर्वासाः शरणं यातः शर्वं कैलासवासिनम् ॥

५५

श्रीरुद्रः—

वयं न तात प्रभवाम भूम्नि

यस्मिन्परेऽन्येऽप्यज जीवकोशाः ।

भवन्ति काले न भवन्ति हीदृशाः

सहस्रशो यत्र वयं भ्रमामः ॥

५६

अहं सनत्कुमारश्च नारदो भगवानजः ।

कपिलोऽपान्तरतमो देवलो धर्म आसुरिः ॥

५७

मरीचिप्रमुखाश्चान्ये सिद्धेशाः पारदर्शिनः ।

विदाम न वयं सर्वे यन्मायां माययावृताः ॥	५८
तस्य विश्वेश्वरस्येदं शङ्खं दुर्विषहं हि नः ।	
तमेव शरणं याहि हरिस्ते शं विधास्यति ॥	५९
ततो निराशो दुर्वासाः पदं भगवतो ययौ ।	
वैकुण्ठाख्यं यदध्यास्ते श्रीनिवासः श्रिया सह ॥	६०

सन्दह्यमानोऽजितशस्त्रवह्निना

तत्पादमूले पतितः सवेपथुः ।

आहाच्युतानन्त सदीप्सित प्रभो

कृतागसं माऽवहि विश्वभावन ॥ ६१

अजानता ते परमानुभावं

कृतं मयाऽघं भवतः प्रियाणाम् ।

विधेहि तस्यापचितिं विधात-

मुच्येत यन्नाश्रुदिते नारकोऽपि ॥ ६२

श्रीभगवान्—

अहं भक्तपराधीनो ह्यस्वतन्त्र इव द्विज ।

साधुभिर्गृह्यस्तद्दयो भक्तैर्भक्तजनप्रियः ॥ ६३

नाहमात्मानमाशासे मद्भक्तैः साधुभिर्विना ।

श्रियं चात्यन्तिकीं ब्रह्मन्येषां गतिरहं परा ॥ ६४

ये दारागारपुत्रात्तान्प्राणान्वित्तमिमं परम् ।

हित्वा मां शरणं याताः कथं तांस्यक्तुमुत्सहे ॥ ६५

मयि निर्वद्धहृदयाः साधवः समदर्शनाः ।	
वशीकुर्वन्ति मां भक्त्या सत्त्विजः सत्पतिं यथा ॥	६६
मत्सेवया प्रतीतं च सालोक्यादिचतुष्टयम् ।	
नेच्छन्ति सेवया पूर्णाः कुतोऽन्यत्कालविद्रुतम् ॥	६७
साधवो हृदयं मह्यं साधूनां हृदयं त्वहम् ।	
मदन्यत्ते न जानन्ति नाहं तेभ्यो मनागपि ॥	६८
उपायं कथयिष्यामि तव विप्र शृणुष्व तत् ।	
अयं ह्यात्माभिचारस्ते यतस्तं यातु वै भवान् ॥	६९
साधुषु प्रहितं तेजः प्रहर्तुः कुरुतेऽशिवम् ॥ ।	६९॥
तपो विद्या च विप्राणां निःश्रेयस्करे उभे ।	
त एव दुर्विनीतस्य कल्पेते कर्तुरन्यथा ॥	७०॥
ब्रह्मंस्तद्रच्छ भद्रं ते नाभागतनयं नृपम् ।	
क्षमापय ^१ महाभागं ततः शान्तिर्भविष्यति ॥	७१॥

इति श्रीमद्भागवते महापुराणे अष्टादशसहस्रिकायां
संहितायां नवमस्कन्धे चतुर्थोऽध्यायः ॥

॥ पञ्चमोऽध्यायः ॥

एवं भगवतादिष्टो दुर्वासाश्चक्रतापितः ।

अम्बरीषमुपावृत्य तत्पादौ दुःखितोऽग्रहीत् ॥ १

तस्य सोद्यमनं वीक्ष्य पादस्पर्शबिलजितः ।

^१अस्तावीत्तद्वरेखं कृपया पीडितो भृशम् ॥ २

अम्बरीषः—

त्वमग्निर्मगवान्सूर्यस्त्वं सोमो ज्योतिषां पतिः ।

त्वमापस्त्वं क्षितिर्व्योम वायुर्मात्रेन्द्रियाणि च ॥ ३

सुदर्शनं नमस्तुभ्यं सहस्राराच्युतप्रिय ।

सर्वास्त्रिधातिन्विप्राय स्वस्ति भूया इडस्पते ॥ ४

त्वं धर्म^१स्त्वमृतं सत्यं त्वं यज्ञोऽखिलयज्ञभुक् ।

त्वं लोक^३पालः सर्वात्मा त्वं तेजः पौरुषं परम् ॥ ५

नमः सुनाभाखिलधर्मसेतवे

ह्यधर्मशीलासुरधूमकेतवे ।

त्रैलोक्यगोपाय विशुद्धवर्चसे

मनोजवायाद्भुतकर्मणे गृणे ॥ ६

त्वत्तेजसा धर्ममयेन संहृतं

तमः प्रकाशश्च ^१धृतो महात्मनाम् ।

दुरत्ययस्ते महिमा गिरां पते

त्वद्रूपमेतत्सदसत्परा^२वरम् ॥

७

यदा विसृष्टस्त्वमनञ्जनेन वै

बलं ^३प्रविष्टोऽजित दैत्यदानवम् ।

^४बाहूदरोर्वह्निशिरोधराणि

वृक्कणन्नजस्रं प्रधने विराजसे ॥

८

स त्वं जगत्त्राणखलप्रहाणये

निरूपितः सर्वरहो गदाभृता ।

यिप्रस्य चास्मत्कुलदैवहेतवे

विधेहि भद्रं तदनुग्रहो हि नः ॥

९

यद्यस्ति दत्तमिष्टं वा स्वधर्मो वा स्वनुष्ठितः ।

कुलं नो विप्रदैवं चेद्द्विजो भवतु विज्वरः ॥

१०

यदि नो भगवान्प्रीत एकः सर्वगुणाश्रयः ।

सर्वभूतात्मभावेन द्विजो भवतु विज्वरः ॥

११

श्रीशुकः—

इति संस्तुवतो राज्ञो विष्णुचक्रं सुदर्शनम् ।

अशान्यत्सर्वतो विप्रं ^५प्रदहद्राजयाञ्चया ॥

१२

स मुक्तोऽस्त्राम्नि^१तापेन दुर्वासाः स्वस्तिमांस्ततः ।

प्रशशंस तमुर्वीशं युञ्जानः परमाशिषः ॥

१३

दुर्वासाः—

अहो अनन्तदासानां महत्त्वं दृष्टमद्य मे ।

कृतागसोऽपि यद्राजन्मङ्गलानि समीहसे ॥

१४

दुष्करः को न साधूनां दुस्त्यजो वा महात्मनाम् ।

यैः सङ्गृहीतो भगवान्सात्वतामृषभो हरिः ॥

१५

यन्नामश्रुतिमात्रेण पुमान्भवति निर्मलः ।

तस्य तीर्थपदः किं वा दासानामवशिष्यते ॥

१६

राजन्ननुगृहीतोऽहं त्वयातिकरुणात्मना ।

मदघं पृष्ठतः कृत्वा प्राणा यन्मेऽभिरक्षिताः ॥

१७

राजा तमकृताहारः प्रत्यागमनकाङ्क्षया ।

चरणानुपसङ्गृह्य प्रसाद्य समभोजयत् ॥

१८

सोऽशित्वादृतमानीतमातिथ्यं सार्वकामिकम् ।

वृत्तात्मा नृपतिं प्राह ^२भुज्यतामिति सादरम् ॥

१९

^३प्रीतोऽस्म्यनुगृहीतोऽस्मि तव भागवतस्य वै ।

दर्शनस्पर्शनालापैरातिथ्येनात्ममेघसा ॥

२०

कर्मावदातमेतत्ते गायन्ति स्वःस्त्रियो मुहुः ।

कीर्तिं परमपुण्यां च कीर्तयिष्यति भूरियम् ॥

२१

श्रीशुकः—

एवं सङ्कीर्त्य राजानं दुर्वासाः परितोषितः ।

ययौ विहायसामन्त्र्य ब्रह्मलोकमहैतुकम् ॥ २२

संवत्सरोऽत्यगात्तावद्यावता नागतो गतः ।

मुनिस्तद्दर्शनाकाङ्क्षो राजाऽबभक्षो बभूव ह ॥ २३

गते च दुर्वाससि सोऽम्बरीषो

द्विजोपयोगातिपवित्रमाहरत् ।

ऋषेर्विमोक्षं व्यसनं च बुद्ध्वा

मेने स्ववीर्यं च परानुभावम् ॥ २४

एवंविधानेकगुणः स राजा

परात्मनि ब्रह्मणि वासुदेवे ।

क्रियाकलापैः समुवाह भक्तिं

यथा विरिञ्चान्निरयांश्चकार ॥ २५

अथाम्बरीषस्तनयेषु राज्यं

समानशीलेषु विसृज्य धीरः ।

वनं विवेशात्मनि वासुदेवे

मनो ^१दधद्भुस्तगुणप्रवाहः ॥ २६

इत्येतत्पुण्यमाख्यानमम्बरीषस्य भूपतेः ।

सङ्कीर्तयन्ननुध्यायन्भक्तो ^१भगवतो भवेत् ॥

२७

इति श्रीमद्भागवते महापुराणे अष्टादशसहस्रिकायां
संहितायां नवमस्कन्धे पञ्चमोऽध्यायः

॥ षष्ठोऽध्यायः ॥



(सौभर्याख्यानम्)

श्रीशुकः—

विरूपः केतुमान् शम्भुरम्बरीपसुताख्यः ।

विरूपात्पृषदश्चोऽभूत्तत्पुत्रस्तु रथीतरः ॥

१

रथीतरस्याग्रजस्य भार्यायां तन्तवेऽर्थितः ।

अङ्गिरा जनयामास ब्रह्मवर्चस्विनः ^२सुतान् ॥

२

एते क्षेत्रे प्रसूता वै पुनस्त्वाङ्गिरसाः स्मृताः ।

रथीतराणां प्रवराः ^३क्षत्रोपेता द्विजातयः ॥

३

क्षुवतस्तु मनोज्ञे इक्ष्वाकुर्ग्राणतः सुतः ।

तस्य पुत्रशतज्येष्ठाविकुक्षिनिमिदण्डकाः ॥

४

तेषां पुरस्तादभवन्नार्यावर्ते नृपा नृप ।

पञ्चविंशतिः पश्चाच्च त्रयो मध्ये परेऽन्यतः ॥

५

स एकदाष्टकाश्राद्ध इक्ष्वाकुः सुतमादिशत् ।

१ भागवतो २ सुताः ३ क्षेत्रो

- मांसमानीयतां मेध्यं विकुक्षे गच्छ मा चिरम् ॥ ६
- तथेति स वनं गत्वा मृगमहत्वा क्रियार्हणान् ।
श्रान्तो बुभुक्षितो वीरः शशं चाददपस्मृतिः ॥ ७
- शेषं निवेदयामास पित्रे तेन च तद्रुः ।
चोदितः प्रोक्षणायाह दुष्टमेतदकर्मकम् ॥ ८
- ज्ञात्वा पुत्रस्य तत्कर्म गुरुणाऽभिहितं नृपः ।
देशान्निः सारयामास सुतं त्यक्तविधिं रुपा ॥ ९
- स तु विप्रेण संवादं जापकेन समाचरेत् ।
त्यक्त्वा कलेवरं योगी स तेनावाप यत्परम् ॥ १०
- पितर्युपरतेऽभ्येत्य विकुक्षिः पृथिवीमिमाम् ।
शासदीजे हरिं यज्ञैः शशाद इति विश्रुतः ॥ ११
- पुरञ्जयस्तस्य सुत इन्द्रवाह इतीरितः ।
ककुत्स्थ इति चाप्युक्तः शृणु नामानि कर्मभिः ॥ १२
- कृतान्त आसीत्समरो देवानां सह दानवैः ।
पाष्णिग्राहो वृतो वीरो देवैर्देवपराजितैः ॥ १३
- वचनाद्देवदेवस्य विष्णोर्विश्वात्मनः प्रभोः ।
वाहनत्वे वृतस्तस्य बभूवेन्द्रो महावृषः ॥ १४
- स संनद्धो धनुर्दिव्यमादाय विशिखान्शिखान् ।
स्तूयमानः सनारुह्य युयुत्सुः ककुदि स्थितः ॥ १५

तेजसाप्यायितो विष्णोः पुरुषस्य परात्मनः ।	
प्रतीच्यां दिशि दैत्यानां न्यरुणत्तिदशैः पुरम् ॥	१६
तैस्तस्य चाभूत्प्रधानं तुमुलं लोमहर्षणम् ।	
यमाय भल्लैरनयदैत्यान्येऽभिययुर्मृधे ॥	१७
तस्येमुपाताभिमुखं युगान्ताग्निमिवोल्बणम् ।	
^१ विस्मृज्य दुद्रुवुर्दैत्या हन्यमानाः स्वमालयम् ॥	१८
जित्वा पुरं धनं ^२ सर्वं सश्रीकं वज्रपाणये ।	
प्रत्ययच्छत्स राजर्षिरिति नामभिराहतः ॥	१९
पुरञ्जयस्य पुत्रोऽभूदनेनास्मत्सुतः पृथुः ।	
^३ विश्वरन्धिस्ततश्चन्द्रो युवनाश्वश्च तत्सुतः ॥	२०
शाबस्तस्तत्सुतो येन शाबस्ती निर्ममे पुरी ।	
बृहदश्वस्तु शाबस्तिस्ततः कुवलयश्वकः ॥	२१
यः प्रियार्थमुतङ्कस्य धुन्धुनामासुरं बली ।	
सुतानामेकविंशत्या सहस्रैरहनद्वृतः ॥	२२
धुन्धुमार इति ख्यातस्तत्सुतास्ते च जज्वलुः ।	
धुन्धोर्मुखाग्निना सर्वे त्रय एवावशेषिताः ॥	२३
दृढाश्वः कपिलाश्वश्च भद्राश्व इति भारत ।	
दृढाश्वपुत्रो हर्यश्वो निकुम्भस्तत्सुतः स्मृतः ॥	२४
बर्हणाश्वो निकुम्भस्य कुशाश्वोऽथास्य सेनजित् ।	

युवनाश्वोऽभवत्तस्य सोऽनपत्यो वनं गतः ॥	२५
भार्याशतेन निर्विण्णा ऋषयोऽस्य कृपालवः ।	
इष्टिं स्म वर्तयाश्चक्रुरैन्द्रीं ते सुसमाहिताः ॥	२६
राजा तद्यज्ञसदनं प्रविष्टो निशि तर्षितः ।	
दृष्ट्वा शयानान्विप्रास्तान्पपौ मन्त्रजलं स्वयम् ॥	२७
उत्थितास्ते निशाम्याथ व्युदकं कलशं प्रभो ।	
पप्रच्छुः कस्य कर्मेदं पीतं पुंसवनं जलम् ॥	२८
राज्ञा पीतं विदित्वाथ ईश्वरप्रहितेन ते ।	
ईश्वराय नमश्चक्रुरहो दैवबलं बलम् ॥	२९
ततः काल उपावृत्ते कुक्षि निर्भिद्य दक्षिणम् ।	
युवनाश्वस्य तनयश्चक्रवर्ती जजाप ह ॥	३०
कं धास्यति कुमारोऽयं स्तन्यं रोरूयते भृशम् ।	
मां धाता वत्स मारोदीरितीन्द्रो देशिनीमदात् ॥	३१
न ममार पिता तस्य विप्रदेवप्रसादतः ।	
युवनाश्वोऽथ तत्रैव तपसा सिद्धिमन्वगात् ॥	३२
व्रसदस्युरितीन्द्रोऽङ्ग विदधे नाम तस्य वै ।	
यस्मात्प्रसन्ति ह्युद्विग्ना दस्यवो रावणादयः ॥	३३
यौवनाश्वोऽथ मान्धाता चक्रवर्त्यवनीं प्रभुः ।	
सप्तद्वीपवतीमेकः शशासाच्युततेजसा ॥	३४
इजे च यज्ञं क्रतुभिरात्मविद्धूरिदक्षिणैः ।	

सर्व ^१ देवमयं देवं सर्वात्मकमतीन्द्रियम् ॥	३५
द्रव्यं ^२ मन्त्रो विधिर्यज्ञो यजमानस्तथर्त्विजः ।	
धर्मो देशश्च कालश्च सर्वमेतद्यदात्मकम् ॥	३६
यावत्सूर्य उदेति स्म यावच्च प्रतितिष्ठति ।	
सर्वं तद्यौवनाश्वस्य मान्धातुः क्षेत्रमुच्यते ॥	३७
शशबिन्दोर्दुहितरि बिन्दुमत्यामधानृपः ।	
पुरुकुत्समम्बरीषं मुचुकुन्दं च योगिनम् ॥	३८
तेषां स्वसारः पञ्चाशत्सौभरिं वज्रिरे पतिम् ॥	३८॥
यमुनान्तर्जले मग्नस्तप्यमानः परन्तपः ।	
निर्वृतिं मीनराजस्य दीक्ष्य मैथुनधर्मिणः ॥	३९॥
जातस्पृहो नृपं विप्रः कन्यामेकासयाचत ।	
सोऽप्याह गृह्यतां ब्रह्मन्कामं कन्यां स्वयंवरे ॥	४०॥
स विचिन्त्याप्रियं स्त्रीणां जरठोऽयमसम्मतः ।	
वलीपलित एजत्क इत्यहं प्रत्युदाहृतः ॥	४१॥
साधयिष्ये तथात्मानं सुरस्त्रीणामपीप्सितम् ।	
किं पुनर्मनुजेन्द्राणामिति व्यवसितः प्रभुः ॥	४२॥
मुनिः प्रवेशितः क्षत्रा कन्यान्तःपुरमृद्धिमत् ।	
वृत्तश्च राजकन्याभिरेकः पञ्चाशता वरः ॥	४३॥

तासां कलिरभूद्भूयांस्तदर्थेऽपोह्य सौहृदम् ।

ममानुरूपो नायं व इति तद्रतचेतसाम् ॥

४४ ॥

स बह्वचस्ताभिरपारणीय-

तपःश्रियानर्घपरिच्छेदेषु ।

गृहेषु नानोपवनामलम्भः-

सरस्सु सौगन्धिककाननेषु ॥

४५ ॥

महार्हशय्यासनवस्त्रभूषण-

स्नानानुलेपाभ्यवहारमाल्यकैः ।

स्वलङ्कृतस्त्रीपुरुषेषु नित्यदा

रेमेऽनुगायद्विजभृङ्गवन्दिषु ॥

४६ ॥

यद्गार्हस्थ्यं तु संवीक्ष्य ^१सप्तद्वीपवतीपतिः ।

विस्मितः स्तम्भमजहात्सर्वभौमश्रियान्वितम् ॥

४७ ॥

एवं गृहेष्वभिरतो विषयान्विविधैः सुखैः ।

सेवमानो न चातुष्यदाज्यस्तोकैरिवानलः ॥

४८ ॥

स कदाचिदुपासीन आत्मापहवमात्मनः ।

दर्श बह्वचाचार्यो मीनसङ्गसमुत्थितम् ॥

४९ ॥

अहो इमं पश्यत मे विनाशं

तपस्विनः सञ्चरितव्रतस्य ।

अन्तर्जले वारिचरप्रसङ्गा-

त्प्रच्यावितं ब्रह्म चिरं धृतं यत् ॥

५०॥

सङ्गं त्यजेत मिथुनव्रतिनां मुमुक्षुः

सर्वात्मना न विसृजेद्बहिरिन्द्रियाणि ।

एकश्चरन्नहसि चित्तमनन्त ईशे

युञ्जीत तद्रतिषु साधुषु चेत्प्रसङ्गः ॥

५१॥

एकस्तपस्व्यहमथाम्भसि मत्स्यसङ्गा-

त्पञ्चाशतासमुत पञ्चसहस्रसर्गः ।

नान्तं ब्रजाम्युभयकृत्यमनोरथानां

मायागुणैर्हृतमतिर्विषयेऽर्थभावः ॥

५२॥

एवं वसन्गृहे कालं विरक्तो न्यासमास्थितः ।

वनं जगामानुययुस्तत्पत्न्यः पतिदेवताः ॥

५३॥

तत्र तप्त्वा तपस्तीक्ष्णमात्मकर्षणमात्मवान् ।

सहैवाग्निभिरात्मानं युयोज परमात्मानि ॥

५४॥

ताः स्वपत्युर्महाराज निरीक्ष्याध्यात्मिकीं गतिम् ।

अन्वीयुस्तत्प्रभावेण अग्निं शान्तमिवार्चिषः ॥

५५॥

इति श्रीमद्भागवते महापुराणे अष्टादशसहस्रिकायां
संहितायां नवमस्कन्धे षष्ठोऽध्यायः

॥ सप्तमोऽध्यायः ॥

(हरिश्चन्द्रोपाख्यानम्)

श्रीशुकः—

- मान्धातुः पुत्रप्रवरो योऽम्बरीषः प्रकीर्तितः ।
 पितामहेन प्रवृतो यौवनाश्वश्च तत्सुतः ॥ १
- हारीतस्तस्य पुत्रोऽभून्मान्धातुप्रवरा इमे ॥ १॥
- नर्मदा भ्रातृभिर्दत्ता पुरुकुत्साय योरगैः ।
 तया रसातलं नीतो भुजगेन्द्रप्रयुक्तया ॥ २॥
- गन्धर्वानवधीत्तत्र वध्यान्वै विष्णुशक्तिधृक् ।
 नागालङ्घनवरः सर्पादभयं स्मरतामिदम् ॥ ३॥
- त्रसद्स्युः पौरुकुत्सो योऽनरण्यस्य देहकृत् ।
 हर्यश्चस्तत्सुतस्तस्मादरुणोऽथ त्रिबन्धनः ॥ ४॥
- तस्य सत्यव्रतः पुत्रस्त्रिशङ्कुरिति विश्रुतः ।
 प्राप्तश्चाण्डालतां शापाद्गुरोः कौशिकतेजसा ॥ ५॥
- सशरीरो गतः स्वर्गमद्यापि दिवि दृश्यते ।
 पातितोऽवाकिशरा देवैस्तेनैव स्तम्भितो बलात् ॥ ६॥
- त्रैशङ्कवो हरिश्चन्द्रो विश्वामित्रवसिष्ठयोः ।
 यन्निमित्तमभूद्युद्धं पक्षिणोर्वहुवार्षिकम् ॥ ७॥
- सोऽनपत्यो विषणात्मा नारदस्योपदेशतः ।

- वरुणं शरणं यातः पुत्रो मे जायतां प्रभो ॥ ८॥
- यदि वीरो महाराज तेनैव त्वां यजे इति ।
तथेति वरुणेनास्य पुत्रो जातस्तु रोहितः ॥ ९॥
- जातः सुतो ह्यनेनाङ्ग मां यजस्वेति सोऽब्रवीत् ।
यदा पशुर्निर्देशः स्यादथ मेध्यो भवेदिति ॥ १०॥
- निर्देशे च स आगत्य यजस्वेत्याह सोऽब्रवीत् ।
दन्ताः पशोर्यज्ञायेरन्नथ मेध्यो भवेदिति ॥ ११॥
- जाता दन्ता यजस्वेति स प्रत्याहाथ सोऽब्रवीत् ।
यदा पतन्त्यस्य दन्ता अथ मेध्यो भवेदिति ॥ १२॥
- पशोर्निपतिता दन्ता यजस्वेत्याह सोऽब्रवीत् ।
यदा पशोः पुनर्दन्ता जायन्तेऽथ पशुः शुचिः ॥ १३॥
- पुनर्जाता यजस्वेति स प्रत्याहाथ सोऽब्रवीत् ।
सांनाहिको यदा राजन्नाजन्योऽथ पशुः शुचिः ॥ १४॥
- इति पुत्रानुरागेण स्नेहयन्त्रितचेतसा ।
कालं वञ्चयता तं तमुक्तो देवस्तमैक्षत ॥ १५॥
- रोहितस्तदभिज्ञाय पितुः कर्म चिकीर्षितम् ।
प्राणप्रेषुर्धनुष्पाणिररण्यं प्रत्यपद्यत ॥ १६॥
- पितरं वरुणग्रस्तं श्रुत्वा जातमहोदरम् ।
रोहितो ग्राममेयाय तमिन्द्रः प्रत्यपेधत ॥ १७॥

- भूमेः पर्यटनं पुण्यं तीर्थक्षेत्रनिषेवणैः ।
 रोहितायादिशच्छक्रः सोऽप्यरण्येऽवसत्समाम् ॥ १८ ॥
- एवं द्वितीये तृतीये चतुर्थे पञ्चमे तथा ।
 अभ्येत्याभ्येत्य स्थविरो विप्रो भूत्वाह वृत्रहा ॥ १९ ॥
- पशुं संवत्सरं तत्र चरित्वा रोहितः पुरीम् ।
 उपव्रजन्नजीगर्तादक्रीणान्मध्यमं सुतम् ॥ २० ॥
- शुनःशेपं पशुं पित्रे प्रदाय समवन्दत ।
 ततः पुरुषमेधेन हरिश्चन्द्रो महायशाः ॥ २१ ॥
- मुक्तोदरोऽयजद्देवान्वरुणादीन्महत्कथः ।
 विश्वामित्रोऽभवत्तस्मिन्होता चाव्वर्ग्युरात्मवान् ॥ २२ ॥
- जमदग्निरभूद्ब्रह्मा वलिष्ठोऽयास्यसामगः ।
 तस्मै तुष्टो ददाविन्द्रः शातकौन्भमयं रथम् ॥ २३ ॥
- शुनःशेपस्य माहात्म्यमुपरिष्ठात्प्रचक्ष्यते ।
 सत्यसारां धृतिं दृष्ट्वा सभार्यस्य च भूपतेः ॥ २४ ॥
- विश्वामित्रो भृशं प्रीतो ददावविहतां गतिम् ।
 मनः पृथिव्यां तामद्विस्तेजसाऽपोऽनिधेन तत् ॥ २५ ॥
- खे वायुं धारयन्स्तब भूतादौ तं महात्मनि ।
 तस्मिञ्ज्ञानकलां ध्यात्वा तयाऽज्ञानं विनिर्दहन् ॥ २६ ॥

^१हित्वा तां स्वेन भावेन निर्वाणसुखसंविदा ।

अनिर्देश्याप्रतर्केण तस्यौ विध्वस्तबन्धनः ॥

२७॥

इति श्रीमद्भागवते महापुराणे अष्टादशसहस्रिकायां
संहितायां नवमस्कन्धे सप्तमोऽध्यायः

॥ अष्टमोऽध्यायः ॥

श्रीशुकः—

हरितो रोहितसुतश्चम्पस्तस्माद्विनिर्मिता ।

चम्पापुरी मुदेवोऽतो विजयो यस्य चात्मजः ॥

१

^२भरुकस्तत्सुतस्तस्माद्वृकस्तस्यापि बाहुकः ।

सोऽरिभिर्हृतभू राजा सभार्यो वनमाविशत् ॥

२

वृद्धं तं पञ्चतां प्राप्तं महिष्यनुमरिष्यती ।

और्वेण जानतात्मानं प्रजावन्तं निवारिता ॥

३

आज्ञायास्यै सपत्नीभिर्गरो ^३दत्तोऽन्धसा सह ।

सह तेनैव सञ्जातः सगराख्यो महायशाः ॥

४

सगरश्चक्रवर्त्यासीत्सागरो यत्सुतैः कृतः ।

यस्तालजङ्घान्यवनान्शकान्दैहयबर्वरान् ॥

५

नावधीद्रुवाक्येन चक्रे विकृतवेषिणः ।

मुण्डान्श्मश्रुधरान्कांश्चिन्मुक्तकेशार्धमुण्डितान् ॥	६
अनन्तर्वाससः कांश्चिदबहिर्वाससोऽपरान् ।	
सोऽश्वमेधैरयजत सर्ववेदसुरात्मकम् ॥	७
और्वोपदिष्टयोगेन हरिमात्मानमीश्वरम् ।	
तस्योत्सृष्टं पशुं यज्ञे जहाराश्वं पुरन्दरः ॥	८
सुमत्यास्तनया दत्ताः पितुरादेशकारिणः ।	
हयमन्वेपमाणास्ते समन्ताञ्चखनन्महीम् ॥	९
प्राग्दीच्यां दिशि हयं ददृशुः कपिलान्तिके ।	
एष वाजिहरश्चौर आस्ते मीलितलोचनः ॥	१०
हन्यतां हन्यतां पाप इति पष्टिसहस्रिणः ।	
उदायुधा अभिययुरुन्मिमेप तदा मुनिः ॥	११
स्वशरीराग्निना तावन्महेन्द्रहतचेतसः ।	
महद्भ्यतिक्रमहता भस्मसादभवन्क्षणात् ॥	१२

न साधुवादो मुनिकोपभर्जिता
 नृपेन्द्रपुत्रा इति सत्त्वधामनि ।
 कथं तमो रोपमयं विभाव्यते
 जगत्पवित्रात्मनि खे रजो भुवः ॥

१३

यस्येरिता सांख्यमयी दृढेह
 नौर्यया मुमुक्षुस्तरते दुरत्ययम् ।

भवार्णवं मृत्युपथं विपश्चितः

परात्मभूतस्य कथं पृथङ्मतिः ॥

१४

योऽसमञ्जस इत्युक्तः स केशिन्या नृपात्मजः ।

तस्य पुत्रोऽशुमान्नाम पितामहहिते रतः ॥

१५

असमञ्जस आत्मानं दर्शयन्नसमञ्जसम् ।

जातिस्मरः पुरा सङ्गाद्योगी योगाद्विचालितः ॥

१६

आचरन्गर्हितं लोके ज्ञातीनां कर्म विप्रियम् ।

सरयवां क्रीडतो बालान्प्रास्यदुद्वेजयञ्जनम् ॥

१७

एवं वृत्तः परित्यक्तः पित्रा स्नेहमपोह्य वै ।

योगैश्वर्येण बालांस्तान्दर्शयित्वा ततो ययौ ॥

१८

अयोध्यावासिनः सर्वे बालकान्पुनरागतान् ।

दृष्ट्वा विसिस्मिरे राजन्नाजा चाप्यन्वतप्यत ॥

१९

अंशुमांश्चोदितो राज्ञा तुरङ्गान्वेषणे ययौ ।

पितृव्यखातानुपथं ^१भस्मान्ति ददृशे हयम् ॥

२०

तत्रासीनं मुनिं वीक्ष्य कपिलाख्यमधोक्षजम् ।

अस्तौत्समाहितमनाः प्राञ्जलिः प्रणतो महान् ॥

२१

. अंशुमान्—

न पश्यति त्वां परमात्मनो जनो

न बुध्यतेऽद्यापि समाधियुक्तिभिः ।

कुतोऽपरे तस्य मनःशरीरधी-

विसर्गसृष्टा वयमप्रकाशाः ॥

२२

ये देहभाजस्त्रिगुणप्रधाना

गुणान्विपश्यन्त्युत वा तमश्च ।

यन्मायया मोहितचेतसस्ते

विदुः स्वसंस्थं न बहिःप्रकाशाः ॥

२३

तं त्वामहं ज्ञानघनं स्वभाव-

प्रध्वस्तमायागुणभेदमोहैः ।

सनन्दनाद्यैर्मुनिभिर्विभाव्यं

कथं हि मूढः परिभावयामि ॥

२४

प्रशान्तमायागुणकर्मलिङ्ग-

मनामरूपं सदसद्विमुक्तम् ।

ज्ञानोपदेशाय गृहीतदेहं

नमामहे त्वां पुरुषं पुराणम् ॥

२५

त्वन्मायारचिते लोके वस्तुबुद्ध्या गृहादिषु ।

भ्रमन्ति कामलोभेर्ष्यामोहविभ्रान्तचेतसः ॥

२६

अद्य नः सर्वभूतात्मन्कामकर्मेन्द्रियाशयः ।

मोहपाशो दृढश्छिन्नो भगवंस्तव दर्शनात् ॥

२७

इत्थं गीतानुभावस्तं भगवान्कपिलो मुनिः ।

अंशुमन्तमुवाचेदमनुगृह्य धिया नृप ॥

२८

श्रीभगवान्—

अश्वोऽयं नीयतां वत्स पितामहपशुस्तव ।

^१इमे च पितरो दग्धा गङ्गाम्भोऽर्हन्ति नेतरत् ॥

२९

तं परिक्रम्य शिरसा प्रसाद्य हयमानयत् ।

सगरस्तेन पशुना क्रतुशेषं समापयत् ॥

३०

राज्यमंशुमति न्यस्य निःस्पृहो मुक्तबन्धनः ।

और्वोपदिष्टमार्गेण लेभे गतिमनुत्तमाम् ॥

३१

इति श्रीमद्भागवते महापुराणे अष्टादशसहस्रिकायां
संहितायां नवमस्कन्धे अष्टमोऽध्यायः ॥

॥ नवमोऽध्यायः ॥

(सूर्यवंशानुवर्णनम्)

श्रीशुकः—

अंशुमांश्च तपस्तेपे गङ्गानयनकाम्यया ।

कालं महान्तं नाशक्रोत्ततः कालेन संस्थितः ॥

१

दिलीपस्तत्सुतस्तद्वदशक्तः कालमेयिवान् ।

भगीरथस्तस्य पुत्रस्तेपे स सुमहत्तपः ॥

२

दर्शयामास तं देवी प्रसन्ना वरदास्मि ते ।

इत्युक्तः स्वमभिप्रायं शशंसावनतो नृपः ॥

३

^१कोऽपि धारयिता वेगं पतन्त्या मे महीतले ।

अन्यथा भूतलं भित्त्वा नृप यास्ये रसातलम् ॥

४

किं चाहं न भुवं यास्ये नरा मय्यामृजन्यधम् ।

मृजामि तदधं कुत्र राजंस्तत्र विचिन्त्यताम् ॥

५

भगीरथः—

साधवो न्यासिनः शान्ता ^२ब्रह्मिष्ठा लोकपावनाः ।

हरन्त्यधं तेऽङ्गसङ्गात्तेष्वास्ते ह्यधभिद्धरिः ॥

६

धारयिष्यति ते वेगं रुद्रस्त्वात्मा शरीरिणाम् ।

यस्मिन्नोतमिदं प्रोतं विश्वं शाटीव तन्तुषु ॥

७

(इति तस्य वचः श्रुत्वा गङ्गा तं पुनरब्रवीत् ।

प्रसादय महेशानं धारणार्थं मदम्भसाम्) १ ॥

इत्युक्त्वा स नृपो देवं तपसातोषयच्छिवम् ।

कालेनाल्पीयसा राजंस्तस्येशः समतुष्यत ॥

८

तथेति राज्ञाभिहितस्सर्वलोकहितः शिवः ।

दधाराबहितो गङ्गां पादपूतजलां हरेः ॥

९

भगीरथः स राजर्षिर्निन्ये भुवनपावनीम् ।

यत्र स्वपितृणां देहा भस्मीभूताः स्म शेरते ॥

१०

रथेन वायुवेगेन प्रयान्तमनुधावती ।

^३देशान्पुनन्ती निर्दग्धानासिञ्चत्सगरात्मजान् ॥

११

यज्जलस्पर्शमात्रेण ब्रह्मदण्डहता अपि ।	
सगरात्मजा दिवं जग्मुः केवलं देहभस्मभिः ॥	१२
भस्मीभूताङ्गसङ्गेन स्वर्याताः सगरात्मजाः ।	
किं पुनः श्रद्धया देवीं ये सेवन्ते धृतव्रताः ॥	१३
न ह्येतत्परमाश्चर्यं स्वर्युन्या यदिहोदितम् ।	
अनन्तचरणाम्भोजप्रसूताया भवच्छिदः ॥	१४
संनिवेश्य मनो यस्मिन्श्रद्धया मुनयोऽमलाः ।	
त्रैगुण्यं दुस्त्यजं हित्वा सद्यो यातास्तदात्मताम् ॥	१५
श्रुतो भगीरथाज्ज्ञे तस्य नामोऽपरोऽभवत् ।	
सिन्धुद्वीपस्ततस्तस्मादयुतायुस्ततोऽभवत् ॥	१६
ऋतुपर्णो नलसखो योऽश्वविद्यामयान्नलात् ।	
दत्त्वाऽक्षहृदयं चास्मै सर्वकामस्तु तत्सुतः ॥	१७
ततः सुदासस्तत्पुत्रो मदयन्तीपतिर्नृप ।	
आहूर्मित्रसहं यं वै कल्माषाङ्घ्रिमुत क्वचित् ॥	१८
वसिष्ठशापाद्रक्षोऽभूदनपत्यः स्वकर्मणा ॥	१८॥

राजा—

^१किंनिमित्तो गुरोः शापः सौदासस्य महात्मनः ।

एतद्वेदितुमिच्छामः कथ्यतां न रहो यदि ॥ १९॥

सौदासो मृगयां किञ्चिच्चरन् रक्षो जघान ह ।	
^१ मुमोच भ्रातरं सोऽथ गतः प्रतिचिकीर्षया ॥	२०॥
स चिन्तयन्नघं राज्ञः सूदरूपधरो गृहे ।	
गुरवे भोक्तुकामाय पक्त्वा निन्ये नरामिषम् ॥	२१॥
^२ परिवेक्ष्यमाणं भगवान्विलोक्याभक्ष्यमञ्जसा ।	
राजानमशपत्क्रुद्धो रक्षो ह्येवं भविष्यसि ॥	२२॥
रक्षः कृतं तद्विदित्वा चक्रे द्वादशवार्षिकम् ।	
सोऽप्यपोऽञ्जलिनादाय गुरुं शत्रुं समुद्यतः ॥	२३॥
वारितो मदयन्त्याऽपो रुशतीः पादयोर्जहौ ।	
दिशः खमवनीं सर्वं पश्यञ्जीवमयं नृपः ॥	२४॥
राक्षसं भावमापन्नः पादे कल्मापतां गतः ।	
व्यवायकाले ददृशे वनौकोदम्पती द्विजौ ॥	२५॥
क्षुधार्तो जगृहे विप्रं तत्पद्म्याहाकृतार्थवत् ।	
न भवान् राक्षसः साक्षादिक्ष्वाकूणां महारथः ॥	२६॥
मदयन्त्याः पतिर्वीरं नाधर्मं कर्तुमर्हसि ।	
देहिं मेऽपत्यकामाया अकृ ^३ तार्थं पतिं द्विजम् ॥	२७॥
देहोऽयं मानुषो राजन्पुरुषस्याखिलार्थदः ।	
तस्मादस्य वधो वीरं सर्वार्थवध उच्यते ॥	२८॥

एष हि ब्राह्मणो विद्वांस्तपः शीलगुणान्वितः ।	
आरिराधयिषुर्ब्रह्म महापुरुषसंज्ञितम् ॥	२९॥
सर्वभूतात्मभावेन भूतेष्वन्तर्हितं गुणैः ॥	३०
सोऽयं ब्रह्मर्षिवर्यस्ते राजर्षिप्रवराद्विभो ।	
कथमर्हति धर्मज्ञ वधं पितुरिवात्मजः ॥	३१
तस्य साधोरपापस्य भ्रूणस्य ब्रह्मवादिनः ।	
कथं वधं यथा बभ्रोर्मन्यते सन्मतो भवान् ॥	३२
यद्ययं क्रियते भक्षस्तर्हिमां खाद पूर्वतः ।	
न जीविष्ये विना येन क्षणं च मृतकं यथा ॥	३३
एवं करुणभाषिण्या विलपन्त्या अनाथवत् ।	
व्याघ्रः पशुमिवाखादत्सौदासः शापमोहितः ॥	३४
ब्राह्मणी वीक्ष्य दिधिषुं पुरुषादेन भक्षितम् ।	
शोचन्त्यात्मानमुर्वीशमशपत्कुपिता सती ॥	३५
यस्मान्मे भक्षितः पाप कामार्तायाः पतिस्त्वया ।	
तवापि मृत्युराधानादकृतप्रज्ञ दर्शितः ॥	३६
एवं मित्रसहं शप्त्वा पतिलोकपरायणा ।	
तदस्थीनि समिद्धेऽग्नौ प्रास्य भर्तुर्गतिं गता ॥	३७
विशापो द्वादशाब्दान्ते मैथुनाय समुद्यतः ।	
^१ विज्ञाय ब्राह्मणीशापं महिष्या स निवारितः ॥	३८

तत ऊर्ध्वं स तत्याज स्त्रीमुखं कर्मणाऽप्रजाः ।	
वसिष्ठस्तदनुज्ञातो मदयन्त्यां प्रजामधात् ॥	३९
सा वै सप्तसमा गर्भमविभ्रन्न व्यजायत ।	
जत्रेऽश्मनोदरं तस्याः सोऽश्मकस्तेन कथ्यते ॥	४०
अश्मकान्मूलको जज्ञे यः स्त्रीभिः परिरक्षितः ।	
नारीकवच इत्युक्तो निःक्षत्रे मूलकोऽभवत् ॥	४१
ततो दशरथस्तस्मात्पुत्र ऐडविडस्ततः ।	
राजा विश्वसहो यस्य खट्वाङ्गश्चक्रवर्त्यभूत् ॥	४२
यो देवैरर्थितो दैत्यानवधीशुधि दुर्जयः ।	
मुहूर्तमायुर्ज्ञात्वैत्य स्वपुरं सन्दधे मनः ॥	४३
न मे ब्रह्मकुलात्प्राणाः कुलदैवान्न चात्मजाः ।	
न श्रियो न मही राज्यं न दाराश्चातिवल्लभाः ॥	४४
न बाल्येपि मतिर्मह्यमधर्मे रमते कचित् ।	
नापश्यमुत्तमश्लोकादन्यत्किञ्चन वस्त्वहम् ॥	४५
देवैः कामवरो दत्तो मह्यं त्रिभुवनेश्वरैः ।	
न वृणे तमहं कामं भूतभावनभावनः ॥	४६
ये विक्षिप्तेन्द्रियधियो देवास्ते स्वहृदि स्थितम् ।	
न विन्दन्ति प्रियं शश्वदात्मानं किमुतापरे ॥	४७

अथेशमायारचितेषु सङ्गं

गुणेषु गन्धर्वपुरोपमेषु ।

रूढं प्रकृत्यात्मनि विश्वकर्तु-

र्भावेन हित्वा तमहं प्रपद्ये ॥

४८

इति व्यवसितो बुद्ध्या नारायणगृहीतया ।

हित्वान्यभावमज्ञानं ततः स्वं भावमाश्रितः ॥

४९

यत्तद्ब्रह्म परं सूक्ष्ममशून्यं शून्यकल्पितम् ।

भगवान्वासुदेवेति यं गृणन्ति हि सात्वताः ॥

५०

इति श्रीमद्भागवते महापुराणे अष्टादशसहस्रिकायां
संहितायां नवमस्कन्धे नवमोऽध्यायः ॥

॥ दशमोऽध्यायः ॥

(श्रीरामचरितम्)

श्रीशुकः—

खट्वाङ्गादीर्घबाहुश्च रघुस्तस्मात्पृथुश्रवाः ।

अजस्ततो महाराजस्तस्मादशरथोऽभवत् ॥

१

तस्यापि भगवानेष साक्षाद्ब्रह्ममयो हरिः ।

अंशांशेन ^१चतुर्धाऽङ्गात्पुत्रत्वं प्रार्थितः सुरैः ॥

२

रामलक्ष्मणभरतशत्रुघ्ना इति संज्ञया ।

तस्यानुचरितं राजन्नृषिभिस्तत्त्वदर्शिभिः ॥

३

श्रुतं हि वर्णितं भूरि त्वया सीतापतेर्मुहुः ॥

३॥

गुर्वर्थे त्यक्तराज्यो व्यचरदनुवनं पद्मपद्मां प्रियायाः

पाणिस्पर्शाक्षमाभ्यां मृजितपथरुजो यो हरीन्द्रानुजाभ्याम् ।

वैरूप्याच्छूर्पणख्याः प्रियविरहरूपा रोपितभ्रूविजृम्भ-

त्रस्ताब्धिर्वद्वसेतुः खलदवदहनः कोसलेन्द्रोऽवतान्नः ॥ ४ ॥

विश्वामित्राध्वरे येन मारीचाद्या निशाचराः ।

पश्यतो लक्ष्मणस्यैव हता नैर्ऋतपुंगवाः ॥ ५ ॥

यो लोकवीरसमितौ धनुरैशमुग्रं

सीतास्वयंवरगृहे त्रिशतोपनीतम् ।

आदाय बालगजलील इवेक्षुयष्टिं

सज्जीकृतं नृप विकृष्य बभञ्च मध्ये ॥ ६ ॥

जित्वानुरूपगुणशीलवयोऽङ्गरूपां

सीताभिधां श्रियमुरस्यभिलब्धमानाम् ।

मार्गे व्रजन्भृगुपतेर्व्यनयत्प्ररूढं

दर्पं महीमकृत यस्त्रिरराजबीजाम् ॥ ७ ॥

यः सत्यपाशपरिवीतपितुर्निदेशं

खैणस्य चापि शिरसा जगृहे सभार्यः ।

राज्यं श्रियं प्रणयिनः मुहृदो निवासं

त्यक्त्वा ययौ वनमसूनिव मुक्तसङ्गः ॥ ८ ॥

रक्षःस्वसुर्यकृत रूपमशुद्धबुद्धे-

स्तस्याः खरत्रिशिरदूषणमुख्यबन्धून् ।

जन्ने चतुर्दशसहस्रमपारणीय-

कोदण्डपाणिरटमान उवास कृच्छ्रम् ॥

९॥

सीताकथाश्रवणदीपितहृच्छयेन

सृष्टं विलोक्य नृपते दशकन्धरेण ।

जन्नेऽद्भुतैणवपुषाऽऽश्रमतोऽपकृष्टो .

मारीचमाशु विशिखेन यथा कमुग्रः ॥

१०॥

रक्षोधमेन वृकवद्विपिनेऽसमक्षं

वैदेहराजदुहितर्यपयापितायाम् ।

भ्रात्रा वने कृपणवत्प्रियया वियुक्तः

स्त्रीसङ्गिनां गतिमिति प्रथयंश्चचार ॥

११॥

दग्ध्वात्मकृत्यहतकृत्यमहन्कबन्धं

सख्यं विधाय कपिभिर्देयितागतिं तैः ।

बुद्ध्वाथ वालिनि हते प्लवगेन्द्रसैन्यै-

र्वेलामगात्समनुजोऽजभवार्चिताङ्घ्रिः ॥

१२॥

यद्रोषविभ्रमविवृत्तकटाक्षपात-

सम्भ्रान्तनक्रमकरो भयगीर्णघोषः ।

सिन्धुः शिरस्यर्हणं परिगृह्यरूपी

पादारविन्दमुपगम्य बभाष एतत् ॥

१३॥

१न त्वां वयं जडधियो नु विदामभूम-
 न्कूटस्थमादिपुरुषं जगतामधीशम् ।
 यत्सत्त्वतः सुरगणा रजसः प्रजेशा
 मन्योश्च भूतपतयः स भवान्गुणेशः ॥

१४॥

कामं प्रयाहि जहि विश्रवसोऽवमेहं
 त्रैलोक्यरावणमवाप्नुहि वीरपत्नीम् ।
 बध्नीहि सेतुमिह ते यशसो वितत्यै
 गायन्ति दिग्विजयिनो यमुपेत्य भूपाः ॥

१५॥

बध्वोदधौ रघुपतिर्विविधाद्रिकूटैः
 सेतुं कपीन्द्रकरकम्पितभूरुहाङ्गैः ।
 सुग्रीवनीलहनुमत्प्रमुखैरनीकै-
 र्लङ्कां विभीषणदृशाविशदग्रदग्धाम् ॥

१६॥

सा वानरेन्द्रवलरुद्धविहारकोष्ठ-
 श्रीद्वारगोपुरसदोवलभीविटङ्का ।
 निर्भज्यमानधिषणध्वजहेमकुम्भ-
 शृङ्गाटका गजकुलैर्हृदिनीव घूर्णा ॥

१७॥

रक्षःपतिस्तदवलोक्य निकुम्भकुम्भ-
 धूम्राक्षदुर्मुखसुरान्तनरान्तकादीन्

पुत्रं प्रहस्तमतिकायविकम्पनादी-
न्सर्वानुगान्समहिनोदथ कुम्भकर्णम् ॥ १८॥

तां यातुधानपृतनामसिशूलचाप-
प्रासष्टिशक्तिशरतोमरखड्गदुर्गाम् ।
सुग्रीवलक्ष्मणमरुत्सुतगन्धमाद-
नीलाङ्गदर्क्षपनसादिभिरन्वितोऽगात् ॥ १९॥

तेऽनीकपारवुपतेरभिपत्य सर्वे
द्वन्द्वं वरूथमिभपत्तिरथाश्वयोधैः ।
जघ्नुर्दुर्भैर्गिरिगदेपुभिरङ्गदाद्याः
सीताभिमर्शहतमङ्गलरावणेशान् ॥ २०॥

रक्षःपतिः स्वबलनष्टिमवेक्ष्य रुष्ट
आरुह्य यानकमथाभिससार रामम् ।
स्वःस्यन्दने द्युमति मातलिनोपनीते
विभ्राजमानमहनन्निशितैः क्षुरप्रैः ॥ २१॥

रामस्तमाह पुरुषादपुरीष यन्नः
कान्तासमक्षमसतापहृता श्ववत्ते ।
त्यक्तत्रपस्य फलमद्य जुगुप्सितस्य
यच्छामि काल इव कर्तुरलङ्घ्यवीर्यः ॥ २२॥

एवं क्षिपन्धनुषि सन्धितमुत्ससर्ज
 बाणं स वज्रमिव तद्धृदयं विभेद ।
 सोऽसृग्वमन्दशमुखैर्यपतद्विमाना-
 द्वाहेति ^१जल्पति जने सुकृतीव रिक्तः ॥

२३॥

ततो निष्क्रम्य लङ्काया यातुधान्यः सहस्रशः ।

मन्दोदर्या समं तस्मिन्प्ररुदत्य उपाद्रवन् ॥

२४॥

^२स्वान्स्वान्वन्धून्परिष्वज्य लक्ष्मणेपुभिरर्दितान् ।

रुरुदुः सुस्वरं दीना ग्रन्थ आत्मानमात्मना ॥

२५॥

हा हताः स्म वयं नाथ लोकरावण रावण ।

कं यायाच्छरणं लङ्का त्वद्विहीना परार्दिता ॥

२६॥

नैवं वेद महाभाग भवान्कामवशं गतः ।

तेजोनुभावः सीताया येन नीतो दशामिमाम् ॥

२७॥

कृतैषा विधवा लङ्का वयं च कुलनन्दन ।

देहः कृतोऽन्नं गृध्राणामात्मा नरकहेतवे ॥

२८॥

श्रीशुकः—

स्वानां विभीषणश्चक्रे कोशलेन्द्रानुमोदितः ।

पितृमेघविधानेन यदुक्तं साम्परायिकम् ॥

२९॥

ततो ददर्श भगवानशोकवनिकाश्रमे ।

क्षामां स्वविरहव्याधिं शिशपामूलमास्थिताम् ॥

३०॥

रामः प्रियतमां भार्यां दीनां वीक्ष्यान्वकम्पत ।

आत्मसन्दर्शनाद्वादविकसन्मुखपङ्कजाम् ॥

३१॥

आरोप्यारुरुहे यानं भ्रातृभ्यां हनुमद्युतः ।

विभीषणाय भगवान्दत्त्वा रक्षोगणेशताम् ॥

३२॥

लङ्कामायुश्च कल्पान्तं ययौ चीर्णव्रतः पुरीम् ।

अवकीर्यमाणः कुसुमैर्लोकपालार्पितैः पथि ॥

३३॥

उपगीयमानचरितः शतधृत्यादिभिर्मुदा ।

गोमूत्रयावकं श्रुत्वा भ्रातरं वल्कलाम्बरम् ॥

३४॥

महाकारुणिकोऽतप्यज्जटिलं स्थण्डिलेशयम् ।

भरतः प्राप्तप्राकर्ण्य पौरामात्यपुरोहितैः ॥

३५॥

पादुके शिरसि न्यस्य रामं प्रत्युद्यतोऽग्नजम् ।

नन्दिग्रामात्स्वशिविराद्रीतवादित्रनिःस्वनैः ॥

३६॥

ब्रह्मघोषेण च मुहुः पठद्भिर्ब्रह्मवादिभिः ।

स्वर्णकक्षपताकभिर्हैमैश्चित्रध्वजै रथैः ॥

३७॥

सदश्चै रुक्मसन्नाहैर्मटैः पुरटवर्मभिः ।

श्रेणिभिर्वारमुख्याभिर्भृत्यैश्चैव पदानुगैः ॥

३८॥

पारमेष्ठ्यान्युपादाय पण्यान्युच्चावचानि च ।

पादयोर्न्यपतत्प्रेम्णा प्रक्षिन्नहृदयेक्षणः ॥

३९॥

पादुके न्यस्य पुरतः प्राञ्जलिर्वाष्पलोचनः ।

तमाश्लिष्य ^१ चिरं दोर्भ्यां स्नापयन्नेत्रजैर्जलैः ॥	४०॥
रामो लक्ष्मणसीताभ्यां विप्रेभ्यो येऽर्हसत्तमाः ।	
तेभ्यः स्वयं नमश्चक्रे प्रजाभिश्च नमस्कृतः ॥	४१॥
धुन्वन्त उत्तरासङ्गान्पतिं वीक्ष्य चिरागतम् ।	
उत्तराः ^२ कोशला माल्यैः किरन्तो ननृतुर्मुदा ॥	४२॥
पादुके भरतोऽगृह्णाचामरव्यजनोत्तमे ।	
विभीषणः ससुग्रीवः श्वेतच्छत्रं मरुत्सुतः ॥	४३॥
धनुर्निषङ्गान्शत्रुघ्नः सीता तीर्थकमण्डलम् ।	
अविभ्रदङ्गदः खड्गं हैमं चर्मक्षराण्णृप ॥	४४॥
पुष्पकस्थोऽन्वितः स्त्रीभिः स्तूयमानश्च बन्दिभिः ।	
विरेजे भगवान्राजन्ग्रहैश्चन्द्र इवोदितः ॥	४५॥
भ्रातृभिर्नन्दितः सोऽपि सोत्सवां प्राविशत्पुरीम् ॥	४६॥
प्रविश्य राजभवनं गुरुपत्नीः स्वमातरम् ।	
गुरुन्वयस्या ^३ वरजान्पूजितः प्रत्यपूजयत् ॥	४७॥
वैदीही लक्ष्मणश्चैव यथावत्समुपेयतुः ॥	४७॥
^४ पुत्रान्स्वमातरस्तास्तु प्राणांस्तन्व इवोत्थिताः ।	
आरोप्याङ्केऽभिषिञ्चन्त्यो बाष्पौघैर्विजहुः श्लुचः ॥	४८॥
जटा निर्मुच्य विधिवत्कुलवृद्धैः समं गुरुः ।	

१ दृढम् २ कोसलामाल्यैः ३ नृचरान्

४ प्राण्यात्मजान् मातरस्त्वान्

अभ्यषिञ्चयैवेन्द्रं चतुःसिन्धुजलादिभिः ॥	४९॥
एवं कृतशिरःस्नानः सुवासाः ^१ स्रग्व्यलङ्कृतः ।	
खलङ्कृतैः सुवासोभिर्भ्रातृभिर्भार्यया बभौ ॥	५०॥
अग्रहीदासनं भ्रात्रा प्रणिपत्य प्रसादितः ।	
प्रजाः स्वधर्मनिरता वर्णाश्रमगुणान्विताः ॥	५१॥
त्रेतायां वर्तमानायां कालः कृतसमोऽभवत् ।	
रामे राजनि धर्मज्ञे सर्वभूतसुखावहे ॥	५२॥
वनानि नद्यो गिरयो वर्षाणि द्वीपसिन्धवः ।	
सर्वे कामदुघा आसन्प्रजानां भरतर्षभ ॥	५३॥
नाधिव्याधिजरा ^२ ग्लानिदुःखशोकभयक्लमाः ।	
मृत्युश्चानिच्छतां नासीद्रामे राजन्यधोक्षजे ॥	५४॥
एकपत्नीव्रतधरो राजर्षिचरितः शुचिः ।	
स्वधर्मं गृहमेधीयं शिक्षयन् ^३ स्वयमाचरन् ॥	५५॥
प्रेम्णानुवृत्त्या शीलेन प्रश्रयावनता सती ।	
^४ धिया ह्रिया च भावज्ञा भर्तुः सीताहरन्मनः ॥	५६॥

इति श्रीमद्भागवते महापुराणे अष्टादशसहस्रिकायां
संहितायां नवमस्कन्धे दशमोऽध्यायः ॥

॥ एकादशोऽध्यायः ॥

(श्रीरामोपाख्यानम्)

- भगवानात्मनात्मानं राम उत्तमकल्पकैः ।
 सर्वदेवमयं देवमीज आचार्यवान्मखैः ॥ १
- होत्रेऽददादिशं प्रार्चीं ब्रह्मणे दक्षिणां प्रभुः ।
 अध्वर्यवे प्रतीचीं च उदीचीं सामगाय सः ॥ २
- आचार्याय ददौ शेषां यावती भूस्तदन्तरा ।
 मन्यमान इदं कृत्स्नं ब्राह्मणोऽर्हति निःस्पृहः ॥ ३
- इत्ययं तदलङ्कारवासोभ्यामवशेषितः ।
 तथा राज्यपि वैदेही सौमङ्गल्यावशेषिता ॥ ४
- ते तु ब्रह्मण्यदेवस्य वात्सल्यं वीक्ष्य ^१संस्तुतम् ।
 प्रीताः छिन्नधियस्तस्मै प्रत्यर्प्येदं बभाषिरे ॥ ५
- अप्रत्तं नस्त्वया किं नु भगवन्भुवनेश्वर ।
 यन्नोऽन्तर्हृदयं विश्वं तमो हंसि स्वरोचिषा ॥ ६
- तमो ब्रह्मण्यदेवाय रामायाकुण्ठमेधसे ।
 उत्तमश्लोकधुर्याय न्यस्तदण्डार्पिताङ्गये ॥ ७
- कदाचिल्लोकजिज्ञासुर्गूढो रात्र्यामलक्षितः ।

चरन्वाचोऽश्रृणोद्रामो भार्यामुदिश्य कस्यचित् ॥	८
नाहं विभर्मि त्वां दुष्टामसतीं परवेदमगाम् ।	
^१ खिलोमी विभ्रयात्सीतां रामो नाहं भजे पुनः ॥	९
इति लोकाद्बहुमुखादुराराध्यादसंविदः ।	
पत्या भीतेन सा त्यक्ता प्राप्ता प्राचेतसाश्रमम् ॥	१०
अन्तर्वन्यागते काले यमौ सा सुषुवे सुतौ ।	
कुशो लव इति ख्यातौ तयोश्चक्रे क्रिया मुनिः ॥	११
अङ्गदश्चित्रकेतुश्च लक्ष्मणस्यात्मजौ स्मृतौ ।	
तक्षः पुष्कल इत्यास्तां भरतस्य महीपते ॥	१२
सुबाहुः श्रुतसेनश्च शत्रुघ्नस्य बभूवतुः ॥	१२॥
गन्धर्वान्कोटिशो जघ्ने भरतो विजये दिशाम् ।	
तदीयं धनमानीय सर्वं राज्ञे न्यवेदयत् ॥	१३॥
शत्रुघ्नश्च मधोः पुत्रं लवणं नाम राक्षसम् ।	
हत्वा मधुवने चक्रे मथुरां नाम वै पुरीम् ॥	१४॥
मुनौ निक्षिप्य तनयौ सीता भर्त्रा विवासिता ।	
ध्यायन्ती रामचरणौ विवरं प्रविवेश ह ॥	१५॥
तच्छ्रुत्वा भगवान्नामो रुन्धन्नपि धिया शुचः ।	
^७ स्मरन्तस्या गुणांस्तान्स्तान्नाशक्रोद्रोद्धुमीश्वरः ॥	१६॥

स्त्रीपुंमसङ्ग एतादृक्सर्वत्र त्रासमावहः ।

अर्पाश्वराणां किमुत ग्राम्यस्य गृहचेतसः ॥ १७ ॥

तत ऊर्ध्वं ब्रह्मचर्यं धारयन्नजुहोत्प्रभुः ।

त्रयोदशाब्दसाहस्रमग्निहोत्रमखण्डितम् ॥ १८ ॥

स्मरतां हृदि विन्यस्य विद्धं दण्डककण्टकैः ।

स्वपादपङ्क्तवं राम आत्मज्योतिरगात्ततः ॥ १९ ॥

नेदं यशो रघुपतेः सुरयाञ्चयात्त-

लीलातनोरधिकसाम्यविमुक्तधाम्नः ।

रक्षोवधो जलधिवन्धनमल्लपूगैः

किं तस्य शत्रुहने कपयः सहायाः ॥ २० ॥

यस्यामलं नृपसदस्सु यशोऽधुनापि

गायन्त्यघन्नमृषयो दिगिभेन्द्रपट्टम् ।

तं नाकपालवसुपालकिरीटजुष्ट-

पादाम्बुजं रघुपतिं शरणं प्रपद्ये ॥ २१ ॥

स यैः स्पृष्टोऽभिदृष्टो वा संविष्टोऽनुगतोऽपि वा ।

कोसलास्ते ययुः स्थानं यत्र गच्छन्ति योगिनः ॥ २२ ॥

पुरुषो रामचरितं श्रवणैरुपधारयन् ।

आनृशंस्यपरो राजन्कर्मबन्धैर्विमुच्यते ॥ २३ ॥

राजा—

कथं स भगवान्नामो भ्रातृन्वा स्वयमात्मनः ।
तस्मिन्वा तेऽन्ववर्तन्त प्रजाः पौराश्च ईश्वरे ॥ २४ ॥

अथादिशद्दिवजये भ्रातृन्बिभुवनेश्वरः ।
आत्मानं दर्शयन्स्वानां पुरीमैक्षत सानुगः ॥ २५ ॥
आसिक्तमार्गा गन्धोदैः करिणां मदसीकरैः ।
स्वामिनं प्राप्तमालोक्य मत्तां वा सुतरामिह ॥ २६ ॥

प्रासादगोपुरसभाचैत्यदेवगृहादिषु ।
बिन्ध्यस्तहेमकलशैः पताकाभिश्च मण्डिताम् ॥ २७ ॥
पूगैः सवृन्तै रम्भाभिः पट्टिकाभिः ^१सुवासनाम् ।
आदर्शैरंशुकैः स्रग्भिः कृतकौतुकतोरणाम् ॥ २८ ॥
तमुपेयुस्तत्र तत्र पौरा अर्हणपाणयः ।
आशिषो युयुजुर्देव पाहीमां प्राक् त्वयोद्धृताम् ॥ २९ ॥

ततः प्रजा वीक्ष्य पतिं चिरागतं
दिदृक्ष्योत्सृष्टगृहाः स्त्रियो नराः ।
आरुह्य हर्म्याण्यरविन्दलोचन-
मतृप्तनेत्राः कुसुमैरवाकिरन् ॥ ३० ॥

अथ प्रविष्टः स्वगृहं जुष्टं स्वैः पूर्वराजभिः ।

अनन्ताखिलकोशाढ्यमनघ्योरुपरिच्छदम् ॥	३१ ॥
विदुमोदुम्बरद्वारैर्वैदूर्यस्तम्भपङ्क्तिभिः ।	
स्थलै ^१ र्मरकतैः स्वच्छैर्भातस्फटिकभित्तिभिः ॥	३२ ॥
चित्रस्रग्भिः पट्टिकाभिर्वासोमणिगणांशुकैः ।	
मुक्ताफलैश्चिदुल्लासैः कान्तकामोपपत्तिभिः ॥	३३ ॥
धूपदीपैः सुरभिभिर्मण्डितं पुष्पमण्डनैः ।	
स्त्रीपुम्भिः सुरसङ्काशैर्जुष्टं भूषणभूषणैः ॥	३४ ॥
तस्मिन्स भगवान्नामः स्निग्धया प्रियचेष्टया ।	
रेमे ^२ स्वारामधीराणामृषभः सीतया किल ॥	३५ ॥
बुभुजे च यथाकालं कामान्धर्ममपीडयन् ।	
वर्षपूगान्बहून्नृणामभिध्याताङ्घ्रिपल्लवः ॥	३६ ॥

इति श्रीमद्भागवते महापुराणे अष्टादशसहस्रिकायां
संहितायां नवमस्कन्धे एकादशोऽध्यायः ॥

॥ द्वादशोऽध्यायः ॥

(इक्ष्वाकुवंशवर्णनम्)

श्रीशुकः—

- कुशस्य चातिथिस्तस्मान्निषधस्तत्सुतो नभः ।
 पुण्डरीकोऽथ तत्पुत्रः क्षेमधन्वाभवत्ततः ॥ १
- देवानीकस्ततोऽनीहः पारियात्रोऽथ तत्सुतः ।
 ततो बलस्थलस्तस्माद्वज्रनाभोऽर्कसम्भवः ॥ २
- खगणस्तत्सुतस्तस्माद्विधृतिश्चाभवत्सुतः ।
 ततो हिरण्यनाभोऽभूद्योगाचार्यस्तु जैमिनेः ॥ ३
- शिष्यः कौशल्य आध्यात्मं याज्ञवल्क्योऽध्यगाद्यतः ।
 योगं महोदयमृषिर्हृदयग्रन्थिभेदकम् ॥ ४
- पुष्यो हिरण्यनाभस्य ध्रुवसन्धिस्ततोऽभवत् ।
 सुदर्शनोऽथान्निवर्णः शीघ्रस्तस्य मरुः सुतः ॥ ५
- योऽसावास्ते योगसिद्धः कलापग्राममाश्रितः ।
 कलेरन्ते सूर्यवंशं नष्टं भावयिता पुनः ॥ ६
- तस्मात्प्रशुश्रुतस्तस्य सन्धिस्तस्याप्यमर्षणः ।
 महस्वास्तत्सुतस्तस्माद्विश्वसाहोऽन्वजायत ॥ ७
- ततः प्रसेनजित्तस्मात्तक्षको भविता पुनः ।
 ततो बृहद्बलो यस्तु पित्रा ते समरे हतः ॥ ८

एते हीक्ष्वाकुभूपाला अतीताः शृण्वनागतान् ।

बृषद्वलस्य भविता पुत्रो नाम बृहद्रणः ॥ ९

उरुक्रियस्ततस्तस्य वत्सवृद्धो भविष्यति ।

प्रतिव्योमस्ततो भानुर्दिवाको वाहिनीपतिः ॥ १०

सहदेवस्ततो वीरो बृहदश्वोऽथ भानुमान् ।

प्रतीकाश्वो भानुमतः सुप्रतीकोऽथ तत्सुतः ॥ ११

भविता मरुदेवोऽथ सुनक्षत्रोऽथ पुष्करः ।

तस्यान्तरिक्षस्तत्पुत्रः सुतपास्तदमित्रजित् ॥ १२

बृहद्राजस्तु तस्यापि बर्हिस्तस्मात्कृतञ्जयः ।

रणञ्जयस्तस्य सुतः सञ्जयो भविता ततः ॥ १३

तस्माच्छात्र्योऽथ शुद्धोदो लाङ्गलस्तत्सुतः स्मृतः ।

ततः प्रसेनजित्तस्मात्क्षुद्रको भविता ततः ॥ १४

रणको भविता तस्मात्सुरथस्तनयस्ततः ।

सुमित्रो नाम निष्ठान्त एते बार्हद्वलान्वयाः ॥ १५

इक्ष्वाकूणामयं वंशः सुमित्रान्तो भविष्यति ।

यतस्तं प्राप्य राजानं संस्थां प्राप्स्यति वै कलौ ॥ १६

इति श्रीमद्भागवते महापुराणे अष्टादशसहस्रिकायां

संहितायां नवमस्कन्धे द्वादशोऽध्यायः ॥

॥ त्रयोदशोऽध्यायः



(निमिवंशानुवर्णनम्)

श्रीशुकः—

- निमिरिक्ष्वाकुतनयो वसिष्ठमवृतत्विजम् ।
 आरभ्य सत्रं सोऽप्याह शक्रेण प्राग्वृतोऽस्मि भोः ॥ १
- तं निर्वर्त्यागमिष्यामि तावन्मां प्रतिपालय ।
 तूष्णीमासीद्बृहपतिः सोऽपीन्द्रस्याकरोन्मखम् ॥ २
- निमिश्चलमिदं विद्वान्सत्रमारभतात्मवान् ।
 ऋत्विग्भिरपरैस्तावन्नागमद्यावता गुरुः ॥ ३
- शिष्यव्यतिक्रमं वीक्ष्य निर्वर्त्य गुरुरागतः ।
 अशपत्पतताद्देहो निमेः पण्डितमानिनः ॥ ४
- निमिः प्रति ददौ शापं गुरवेऽधर्मवर्तिने ।
 तवापि पततद्देहो लोभाद्धर्ममजानतः ॥ ५
- इत्युत्ससर्ज स्वं देहं निमिरध्यात्मकोविदः ।
 मित्रावरुणयोर्जज्ञे उर्वश्यां प्रपितामहः ॥ ६
- गन्धवस्तुषु तद्देशं निधाय मुनिसत्तमाः ।
 समाप्ते सत्रयागेऽथ देवानूचुः समागतान् ॥ ७
- राज्ञो जीवतु देहोऽयं प्रपन्नाः प्रभवो यदि ।
 तथेत्युक्ते निमिः प्राह मा भून्मे देहबन्धनम् ॥ ८

यस्य योगं न वाञ्छन्ति वियोगभयकातराः ।

भजन्ति चरणाम्भोजं मुनयो हरिमेधसः ॥

९

देहं नावरुत्सेऽहं दुःखशोकभयावहम् ।

सर्वत्रास्य यतो मृत्युर्मत्स्यानामुदके यथा ॥

१०

देवाः—

विदेह उष्यतां कामं लोचनेषु शरीरिणाम् ।

उन्मेषणनिमेषाभ्यां लक्षितोऽध्यात्मसंस्थितः ॥

११

अराजकभयं नृणां मन्यमाना महर्षयः ।

देहं ममन्थुः स्म निमेः कुमारः समजायत ॥

१२

जन्मना जनकः सोऽभूद्देहस्तु विदेहजः ।

मिथिलो मथनाज्जातो मिथिला येन निर्मिता ॥

१३

तस्मादुदावसुस्तस्य पुत्रोऽभून्नन्दिवर्धनः ।

ततः सुकेतुस्तस्यापि देवरातो महीपते ॥

१४

तस्माद्बृहद्रथस्तस्य महावीर्यः सुधृत्पिता ।

सुधृतेर्धृष्टकेतुर्वै हर्यश्चोऽथ मरुस्ततः ॥

१५

मरोः ^१प्रतीपकस्तस्माज्जातः कृतिरथो यतः ।

देवमीढस्तस्य सुतो विसृतोऽथ महाधृतिः ॥

१६

कृतिरातस्ततस्तस्मान्महारोमाथ तत्सुतः ।

स्वर्णरोमा सुतस्तस्य ह्रस्वरोमा व्यजायत ॥

१७

ततः सीरध्वजो यज्ञे यज्ञार्थं कर्षतो महीम् ।	
सीता सीराग्रतो जाता तस्मात्सीरध्वजः स्मृतः ॥	१८
कुशध्वजस्तस्य पुत्रस्ततो धर्मध्वजो नृपः ।	
धर्मध्वजस्य द्वौ पुत्रौ कृतध्वजमितध्वजौ ॥	१९
कृतध्वजात्केशिध्वजः खण्डिक्यस्तु मितध्वजात् ।	
कृतध्वजसुतो राजन्नात्मविद्याविशारदः ॥	२०
खाण्डिक्यः कर्मतत्त्वज्ञो भीतः केशिध्वजाद्गतः ।	
भानुमांस्तस्य पुत्रोऽभूच्छतद्युन्नस्तु तत्सुतः ॥	२१
शुचिस्तत्तनयस्तस्मात्सनद्वाजस्ततोऽभवत् ।	
ऊर्ध्वकेतुः सनद्वाजादजोऽथ पुरुजित्सुतः ॥	२२
अरिष्टनेमिस्तस्यापि श्रुतायुस्तत्सुपार्श्वकः ।	
ततश्चित्ररथो यस्य क्षेमधिर्मिथिलाधिपः ॥	२३
तस्मात्समरथस्तस्य सुतः सत्यरथस्ततः ।	
आसीदुपगुरुस्तस्मादुपगुप्तोऽग्निसम्भवः ॥	२४
वस्वनन्तोऽथ तत्पुत्रो युयुधो यत्सुभाषणः ।	
श्रुतस्ततो जयस्तस्माद्विजयोऽस्मादृतः सुतः ॥	२५
^१ शुनकस्तत्सुतो जज्ञे वीतहव्यो धृतिस्ततः ।	
बहुलाश्वो धृतेस्तस्य कृतिरस्य महावशी ॥	२६

एते वै मैथिला राजन्नात्मविद्याविशारदाः ।

योगेश्वरप्रसादेन द्वन्द्वैर्मुक्ता गृहेष्वपि ॥

२७

इति श्रीमद्भागवते महापुराणे अष्टादशसहस्रिकायां
संहितायां नवमस्कन्धे त्रयोदशोऽध्यायः

॥ चतुर्दशोऽध्यायः ॥

(ऐलोपाख्यानम्)

श्रीशुकः—

अथातः श्रूयतां राजन्वंशः सोमस्य पावनः ।

यस्मिन्नैलादयो भूपाः कीर्त्यन्ते पुण्यकीर्तयः ॥

१

सहस्रशिरसः पुंसो नाभिहृदसरोरुहात् ।

जातस्यासीत्सुतो धातुरत्रिः पितृसमो गुणैः ॥

२

तस्य दृग्भ्योऽभवत्पुत्रः सोमोऽमृतमयः किल ।

विप्रौषध्युडुगणानां ब्रह्मणा कल्पितः पतिः ॥

३

सोऽयजद्राजसूयेन विजित्य भुवनत्रयम् ।

पत्नीं बृहस्पतेर्दर्पात्तारां नामाहरद्वलात् ॥

४

यदा स देवगुरुणा याचितोऽभीक्ष्णशो मदात् ।

नात्यजत्तत्कृते जज्ञे सुरदानवविग्रहः ॥

५

शुक्रो बृहस्पतेर्द्वेषादग्रहीत्सामुरोडुपम् ।

हरो गुरुसुतं स्नेहात्सर्वभूतगणावृतः ॥

६

सर्वदेवगणोपेतो महेन्द्रो गुरुमन्वगात् ।

सुरासुरविनाशोऽभूत्समस्तास्कामयः ॥

७

निवेदितोऽथाङ्गिरसा सोमं निर्भर्त्स्य विश्वकृत् ।

तारां स्वभर्त्रे प्रायच्छदन्तर्वत्नीमवैत्पतिः ॥

८

त्यज त्यजाशु दुष्प्रज्ञे मत्क्षेत्रादाहितं परैः ।

नाहं त्वां भस्मसात्कुर्यां स्त्रियं सान्तानिकः सति ॥

९

तत्याज व्रीडिता तारा कुमारं कनकप्रभम् ।

स्पृहामाङ्गिरसश्चक्रे कुमारे सोम एव च ॥

१०

ममायं न तवेत्युच्चैस्तस्मिन्निवदमानयोः ।

पप्रच्छुर्ऋषयो देवा नैवोचे व्रीडिता तु सा ॥

११

कुमारो मातरं प्राह कुपितोऽलीकलज्जया ।

किं न वोचस्यसद्रुते आत्मावद्यं वदाशु मे ॥

१२

ब्रह्मा तां रह आहूय समप्राक्षीच्च सान्त्वयन् ।

सोमस्येत्याह शनकैः सोमस्तं ^१तावदग्रहीत् ॥

१३

तस्यात्मयोनिरकृत बुध इत्यभिधां नृप ।

बुद्ध्या गम्भीरया येन पुत्रेणापोडुराणमुदम् ॥

१४

ततः पुरुरवा जज्ञे इलायां य उदाहृतः ।

तस्य रूपगुणौदार्यशीलद्रविणविक्रमान् ॥

१५

श्रुत्वोर्वशीन्द्रभवने गीयमानान्सुरर्षिणा ।

तदन्तिकमुपेयाय देवी स्मरशरार्दिता ॥

१६

मित्रावरुणयोः शापादापन्ना नरलोकताम् ।

निशम्य पुरुषश्रेष्ठं कन्दर्पमिव रूपिणम् ॥

१७

धृतिं विष्टभ्य ललना उपतस्थे तदन्तिके ॥

१७॥

स तां विलोक्य नृपतिर्हर्षेणोत्फुल्ललोचनः ।

उवाच श्लक्ष्णया वाचा देवीं हृष्टतनूरुहः ॥

१८॥

राजा—

स्वागतं ते वरारोहे आस्यतां करवाम किम् ।

संरमस्व मया साकं रतिनौ शाश्वतीः समाः ॥

१९॥

उर्वशी—

कस्यास्त्वयि न सज्जेत मनो दृष्टिश्च सुन्दर ।

यदङ्गान्तरमासाद्य च्यवते ह रिरंसया ॥

२०॥

एतावुरणकौ राजन्न्यासौ रक्षस्व मानद ।

संरस्ये भवता साकं श्लाघ्यः स्त्रीणां वरः स्मृतः ॥

२१॥

धृतं मे वीर भक्ष्यं स्यान्नेक्षे त्वाऽन्यत्र मैथुनात् ।

विवाससं तत्तथेति प्रतिपेदे महामनाः ॥

२२॥

अहो रूपमहो भावो नरलोकविमोहनम् ।

को न सेवेत मनुजो देवीं त्वां स्वयमागताम् ॥

२३॥

तया स पुरुष ^१ श्रेष्ठो रमयन्त्या यथाऽर्हतः ।	
रेमे सुरविहारेषु कामं चैत्ररथादिषु ॥	२४॥
रममाणस्तया ^२ देव्या पद्मकिञ्जल्कगन्धया ।	
तन्मुखामोदमुषितो मुमुदे ^३ ऽहर्गणान्वहून् ॥	२५॥
^४ अपश्यन्नुर्वशीभिन्द्रो गन्धर्वान्समनोदयत् ।	
उर्वशीरहितं मह्यमास्थानं नातिशोभते ॥	२६॥
ते उपेत्य महारात्रे तमसि प्रत्युपस्थिते ।	
^५ उर्वश्या उरणौ जहृर्न्यस्तौ राजनि ^६ जायया ॥	२७॥
निशम्याक्रन्दितं देवी पुत्रयोर्नीयमानयोः ।	
हतास्म्यहं कुनाथेन नपुंसा वीरमानिना ॥	२८॥
यद्विश्रम्भादहं नष्टा हतापत्या च दस्युभिः ।	
यः शेते निशि सन्त्रस्तो यथा नारी ^७ दिवा पुमान् ॥	२९॥
(मुञ्चमुञ्चाश्वपसर बाहू मद्रात्रवेष्टितौ ।	
अतीव कातरो हा त्वं मायया योऽतिलम्पटः ॥)	
^८ इति वाक्सायकैर्विद्धः प्रतोत्रैरिव कुञ्जरः ।	
निशि निखिंशमादाय विवन्नोऽभ्यद्रवद्रुषा ॥	३०॥
ते विसृज्योरणौ तत्र व्यद्योतन्त स्म विद्युतः ।	
आदाय मेषावायान्तं नग्नमैक्षत सा पतिम् ॥	३१॥

१ व्याघ्रो

२ नित्यं

३ ऽब्दगणान्

४ आनेतुम्

५ उर्वश्युरणकौ

६ मायया

७ तथा

८ श्रीशुकः—

ऐलोऽपि शयने जायामपश्यन्विमना इव ।	
तच्चित्तो विह्वलः शोचन्बभ्रामोन्मत्तवन्महीम् ॥	३२॥
स तां वीक्ष्य कुरुक्षेत्रे ^१ सरस्वत्यां च तत्सखीः ।	
पञ्च प्रहृष्टवदनाः प्राह सूक्तं पुरुरवाः ॥	३३॥
अहो जाये तिष्ठ तिष्ठ घोरे न त्यक्तुर्महसि ।	
^२ मां त्वमद्याप्यनिर्वृत्य वचांसि कृणवावहै ॥	३४॥
मुदेहोऽयं पतत्यत्र देवि दूरं हतस्त्वया ।	
खादन्त्येनं वृका गृध्रास्त्वत्प्रसादस्य नास्पदम् ॥	३५॥

उर्वशी—

मा मृथाः पुरुषोऽसि त्वं मा स्म त्वाऽदुर्वृका इमे ।	
कापि सख्यं न वै स्त्रीणां वृकाणां हृदयं यथा ॥	३६॥
स्त्रियो ह्यकरुणाः क्रूरा दुर्मर्षाः प्रियसाहसाः ।	
न्नन्यल्पार्थेऽपि विस्रब्धं पतिं भ्रातरमप्युत ॥	३७॥
विधायालीकविस्रम्भमज्ञेषु त्यक्तसौहृदाः ।	
नवं नवमभीप्सन्त्यः पुंश्चल्यः स्वैरवृत्तयः ॥	३८॥
संवत्सरान्ते हि भवानेकरात्रं ^३ महेश्वर ।	
वत्स्यत्यपत्यानि च ते भविष्यन्त्यपराणि भोः ॥	३९॥
अन्तर्वत्नीमुपालक्ष्य देवीं स प्रययौ पुरम् ।	
पुनस्तत्र गतोऽब्दान्त उर्वशीं वीरमातरम् ॥	४०॥

उपलभ्य मुदा युक्तः समुवास तया निशाम् ॥	४१
अथैनमुर्वशी प्राह कृपणं विरहातुरम् ।	
गन्धर्वानुपधावेमांस्तुभ्यं दास्यन्ति मामिति ॥	४२
तस्य संस्तुवतस्तुष्टा अग्निस्थालीं ददुर्नृप ।	
उर्वशीं मन्यमानस्तां सोऽबुध्यत चरन्वने ॥	४३
स्थालीं न्यस्य वने गत्वा गृहानाध्यायतो निशि ।	
त्रेतायां सम्प्रवृत्तायां मनसि त्रय्यवर्तत ॥	४४
स्थालीस्थानं गतोऽश्वत्थं शमीगर्भं विलक्ष्य सः ।	
तेन द्वे अरणी कृत्वा उर्वशीलोककाम्यया ॥	४५
उर्वशीं मन्त्रतो ध्यायन्नधरारणिमुत्तराम् ।	
आत्मानमुभयोर्मध्ये यत्तत्प्रजननं ^१ प्रभुः ॥	४६
तस्य निर्मन्थनाज्जातो जातवेदा विभावसुः ।	
त्रय्या स विद्यया राज्ञा पुत्रत्वे कल्पितस्त्रिवृत् ॥	४७
तेनायजत यज्ञेशं भगवन्तमधोक्षजम् ।	
उर्वशीलोकमन्विच्छन्सर्वदेवमयं हरिम् ॥	४८
एक एव पुरा वेदः प्रणवः सर्ववाङ्मयः ।	
देवो नारायणो नान्य एकोभिर्वर्ण एव च ॥	४९

पुरुवरस एवासीन्नयी त्रेतामुखे नृप ।

अग्निना प्रजया राजा लोकं गान्धर्वमेयिवान् ॥

५०

इति श्रीमद्भागवते महापुराणे अष्टादशसहस्रिकायां
संहितायां नवमस्कन्धे चतुर्दशोऽध्यायः ॥

॥ पञ्चदशोऽध्यायः ॥

श्रीशुकः—

ऐलस्य चोर्वशीगर्भात्पडासन्नात्मजा नृप ।

आयुः श्रुतायुः सत्यायू रयोऽथ विजयो जयः ॥

१

श्रुतायोर्वसुमान्पुत्रः सत्यायोश्च श्रुतञ्जयः ।

रयस्य सुत एकश्च जयस्य तनयो मितः ॥

२

भीमस्तु विजयस्याथ काञ्चनो होत्रकस्ततः ।

तस्य जह्नुः सुतो गङ्गां गण्डूषीकृत्य योऽपिबत् ॥

३

जह्नुस्तु पूरुस्तत्पुत्रो बलाकश्चात्मजोऽजकः ।

ततः कुशः कुशस्यापि ^१कुशाम्बुर्मूर्तये वसुः ॥

४

कुशनाभश्च चत्वारो गाधिरासीत्कुशाम्बुजः ॥

४॥

तस्य सत्यवर्ती कन्यामृचीकोऽयाचत द्विजः ।

वरं विसदृशं ^३मत्वा गाधिर्भागवमब्रवीत् ॥

५॥

- एकतः श्यामकर्णानां हयानां चन्द्रवर्चसाम् ।
 सहस्रं दीयतां शुल्कं कन्यायाः कुशिका वयम् ॥ ६ ॥
- इत्युक्तस्तन्मतं ज्ञात्वा गतः स वरुणान्तिकम् ।
 आनीया दत्त्वा तानश्चानुपमेये वराननाम् ॥ ७ ॥
- स ऋषिः प्रार्थितः पत्न्या श्वश्रू चापत्यकाम्यया ।
 श्रपयित्वोभयैर्मन्त्रैश्चरुं स्नातुं गतो मुनिः ॥ ८ ॥
- तावत्सत्यवती मात्रा स्वचरुं याचिता सती ।
 श्रेष्ठं मत्वा तयायच्छन्मात्रे मातुरदात्स्वयम् ॥ ९ ॥
- तद्विज्ञाय मुनिः प्राह पत्नीं कष्टमकारषीः ।
 घोरो दण्डधरः पुत्रो भ्राता ते ब्रह्मवित्तमः ॥ १० ॥
- प्रसादितः सत्यवत्या मैवं भूदिति भार्गवः ।
 अथ तर्हि भवेत्पौत्रो जमदग्निस्ततोऽभवत् ॥ ११ ॥
- सा चामूत्सुमहापुण्या कौशिकी लोकपावनी ।
 रेणोः सुतां रेणुकां वै जमदग्निरुवाह याम् ॥ १२ ॥
- तस्यां वै भार्गवऋषेः सुता वसुमदादयः ।
 यवीयाञ्जज्ञ एतेषां राम इत्यभिविश्रुतः ॥ १३ ॥
- यमाहुर्वासुदेवांशं हैहयानां कुलान्तकम् ।
 त्रिः सप्तकृत्वो य इमां चक्रे निः क्षत्रियां महीम् ॥ १४ ॥
- दुष्टं क्षत्रं भुवो भारमब्रह्मण्यमनीनशत् ।
 राजस्तमोवृतमहन्फलगुन्यपि कृतेऽहसि ॥ १५ ॥

राजा—

किं तंहो भगवतो राजन्यैरजितात्मभिः ।

कृतं येन कुलं नष्टं क्षत्रियाणामभीक्ष्णशः ॥

१६॥

श्रीशुकः—

हैहयानामधिपतिरर्जुनः क्षत्रियर्षभः ।

दत्तं नारायणस्यांशमाराध्य परिकर्मभिः ॥

१७॥

बाहून्दशशतं लेभे दुर्धर्षत्वमरातिषु ।

अव्याहतेन्द्रियौजः श्रीतेजोवीर्यशोबलम् ॥

१८॥

योगेश्वरत्वमैश्वर्यं गुणा यत्राणिमादयः ।

चचाराव्याहतगतिर्लोकेषु पवनो यथा ॥

१९॥

खीरन्नैरावृतः क्रीडन्नेवाम्भसि मदोत्कटः ।

वैजयन्तीं स्रजं बिभ्रद्गुरोध सरितं भुजैः ॥

२०॥

विप्लावितं स्वशिविरं प्रतिस्रोतः सरिज्जलैः ।

नामृष्यत्तस्य तद्वीर्यं वीरमानी दशाननः ॥

२१॥

गृहीतो लीलया स्त्रीणां समक्षं कृतकिल्बिषः ।

माहिष्मत्यां संनिरुद्धो मुक्तो येन कपिर्यथा ॥

२२॥

स एकदा तु मृगयां विचरन्विजने वने ।

यदृच्छयाश्रमपदं जमदग्नेरुपाविशत् ॥

२३॥

तस्मै स नरदेवाय मुनिर्हृणामाहरत् ।

ससैन्यामात्यवाहाय हविष्मत्या तपोधनः ॥

२४॥

स वीरस्तत्र तद्दृष्ट्वा आत्मैश्वर्यातिशायनम् ।	
तन्नाद्रियेताग्निहोत्र्यां साभिलाषः स हैहयः ॥	२५॥
हविर्धानीमृषेर्दर्पान्नरान्दुर्तुमचोदयत् ।	
ते च माहिष्मतीं निन्युः सवत्सां क्रन्दती बलात् ॥	२६॥
अथ राजनि निर्याते राम आश्रम आगतः ।	
श्रुत्वा तत्तस्य दौरात्म्यं चुक्रोधाहिरिवाहतः ॥	२७॥
घोरमादाय परशुं सतूणं चर्म कार्मुकम् ।	
अन्वधावत दुर्धर्षो मृगेन्द्र इव यूथपम् ॥	२८॥

तमापतन्तं भृगुवर्यमोजसा	
धनुर्धरं बाणपरश्वथायुधम् ।	
ऐण्येयचर्माम्बरमर्कधामभि-	
र्युतं जटाभिर्दृष्टे पुरीं विशन् ॥	२९॥

अचोदयद्धस्तिरथाश्वपत्तिभि-	
र्गदासिबाणष्टिशतान्निशक्तिभिः ।	
अक्षौहिणीः सप्तदशातिभीषणा-	
स्ता राम एको भगवान्सूदयत् ॥	३०॥

यतो यतोऽसौ प्रहरत्परश्वधो	
मनोऽनिलौजाः परचक्रसूदनः ।	

ततस्तर्तश्छिन्नभुजोरुस्कन्धरा

निपेतुरुर्व्या हतसूतवाहनाः ॥

३१॥

दृष्ट्वा स्वसैन्यं रुधिरौघकर्दमे

रणाजिरे रामकुठारसायकैः ।

विवृक्कण^१चर्मध्वजचापविग्रहं

निपातितं हैहय आपतद्रुषा ॥

३२॥

अथार्जुनः पञ्चशतेषु बाहुभि-

र्धनुषषु बाणान्युगपत्स सन्दधे ।

रामाय रामोऽस्त्रभृतां समग्रणी-

स्तान्येकधन्वेषुभिराच्छिनत्समम् ॥

३३॥

पुनः त्वहस्तैरचलान्मृधेऽङ्घ्रिपा-

नुत्क्षिप्य वेगादभिधावतो युधि ।

भुजान्कुठारेण कठोरनेमिना

चिच्छेद रामः प्रसभं ^२त्वहेरिव ॥

३४॥

कृत्तवाहोः शिरस्तस्य गिरेः शृङ्गमिवाहरत् ।

हते पितरि तत्पुत्रा अयुतं दुद्रुवुर्भयात् ॥

३५॥

अग्निहोत्रीमुपावर्त्य सवत्सां परवीरहा ।

समुपेत्याश्रमं पित्रे परिहृष्टां समर्पयत् ॥

३६॥

१स्वकर्म तत्कृतं रामः पित्रे भ्रातृभ्य एव च ।

वर्णयामास तच्छ्रुत्वा जमदग्निरभाषत ॥

३७॥

राम राम महाबाहो भवान्पापमकारषीत् ।

अवधीन्नरदेवं यत्सर्वदेवमयं १वृथा ॥

३८॥

वयं हि ब्राह्मणास्तात क्षमयार्हणतां गताः ।

यया लोकगुरुर्देवः पारमेष्ठ्यमगात्पदम् ॥

३९॥

क्षमया रोचते लक्ष्मीर्ब्राह्मी सौरी यथा प्रभा ।

क्षमिणामाह्यु भगवांस्तुष्यते हरिरीश्वरः ॥

४०॥

राज्ञो मूर्धावसिक्तस्य वधो ब्रह्मावधाद्गुरुः ।

तीर्थसंसेवया चांहो जह्यङ्गाच्युतचेतनः ॥

४१॥

इति श्रीमद्भागवते महापुराणे अष्टादशसहस्रिकायां
संहितायां नवमस्कन्धे पञ्चदशोऽध्यायः ॥

षोडशोऽध्यायः

श्रीशुकः—

- पित्रोपशिक्षितो रामस्तथेति कुरुनन्दन ।
 संवत्सरं तीर्थयात्रां चरित्वाश्रममाव्रजत् ॥ १
- कदाचिद्रेणुका याता गङ्गायां पद्ममालिनम् ।
 गन्धर्वराजं क्रीडन्तमप्सरोभिरपश्यत् ॥ २
- विलोकयन्ती क्रीडन्तमुदकार्थं नदीं गता ।
 होमवेलां न सस्मार किञ्चिच्चित्ररथस्पृहा ॥ ३
- कालात्ययं तं विलोक्य मुनेः शापविशङ्किता ।
 आगत्य कलशं तस्थौ पुरोधाय कृताञ्जलिः ॥ ४
- व्यभिचारं मुनिर्ज्ञात्वा पत्न्याः प्रकुपितोऽब्रवीत् ।
 व्रतैनां पुत्रकाः पापामित्युक्तास्ते न चक्रिरे ॥ ५
- रामः सञ्चोदितः पित्रा भ्रातृन्मात्रा सहावधीत् ।
 प्रभावज्ञो मुनेः सम्यक् समाधेस्तपसश्च सः ॥ ६
- वरेण च्छन्दयामास प्रीतः सत्यवतीसुतः ।
 वव्रे हतानां रामोऽपि जीवितं चास्मृतिं वधे ॥ ७
- उत्तस्थुस्ते कुशलिनो निद्रापाय इवाञ्जसा ।
 पितुर्विद्वांस्तपोवीर्यं रामश्चक्रे सुहृद्वधम् ॥ ८

येऽर्जुनस्य सुता राजन्स्मरन्तः स्वपितुर्वधम् ।	
रामवीर्यपराभूता लेभिरे शर्म न क्वचित् ॥	९
एकदाश्रमतो रामे सभ्रातरि वनं गते ।	
वैरं सिसाधयिषवो लब्धच्छिद्रा उपागमन् ॥	१०
दृष्ट्वाऽग्न्यगार आसीनमावेशितधियं मुनिम् ।	
भगवत्युत्तमश्लोके जघ्नुस्ते पापनिश्चयाः ॥	११
याच्यमानाः कृपणया राममात्रातिदारुणाः ।	
प्रसह्य शिर उत्कृत्य ^१ निन्युस्ते क्षत्रवन्धवः ॥	१२
रेणुका दुःखशोकार्ता निघ्नन्त्यात्मानमात्मना ।	
राम रामेहि ^२ तातेति विचुक्रोशोच्चकैः सती ॥	१३
तदुपश्रुत्य दूरस्थो हा रामेत्यार्तवत्स्वनम् ।	
त्वरयाश्रममासाद्य ददृशे पितरं हतम् ॥	१४
तद्दुःखरोपामर्षार्तिशोकवेगविमोहितः ।	
हा तात साधो धर्मिष्ठ त्यक्त्वास्मान्स्वर्गतो भवान् ॥	१५
विलप्यैवं पितुर्देहं निधाय भ्रातृषु स्वयम् ।	
प्रगृह्य परशुं रामः क्षत्रान्ताय मनो दधे ॥	१६
गत्वा माहिष्मतीं रामो ब्रह्मघ्नविहतश्रियाम् ।	
तेषां स शीर्षभी राजन्मध्ये चक्रे महागिरिम् ॥	१७
तद्रक्तेन नदीं घोरामब्रह्मण्यभयावहाम् ।	

हेतुं कृत्वा पितृवधं क्षत्रेऽमङ्गलकारिणि ॥	१८
त्रिःसप्तकृत्वः पृथिवीं कृत्वा निःक्षत्रियां प्रभुः ।	
^१ स्यमन्तपञ्चके चक्रे शोणितोदान् हृदान्नव ॥	१९
पितुः कायेन सन्धाय शिर आदाय बर्हिषि ।	
सर्वदेवमयं देवमात्मानमयजन्मखैः ॥	२०
ददौ प्राचीं दिशं होत्रे ब्रह्मणे दक्षिणां दिशम् ।	
अध्वर्यवे प्रतीचीं वै उद्गात्रे उत्तरां दिशम् ॥	२१
अन्येभ्योऽवान्तरदिशः कश्यपाय च मध्यतः ।	
आर्यावर्तमुपद्रष्ट्रे सदस्येभ्यस्ततः परम् ॥	२२
ततश्चावभृथस्नानविधूताशेषकिल्बिषः ।	
सरस्वत्यां ब्रह्मनद्यां रेजे व्यभ्र इवांशुमान् ॥	२३
स्वदेहं जमदग्निस्तु लब्ध्वा संज्ञानलक्षणम् ।	
ऋषीणां मण्डले सोऽभूत्सप्तमो रामपूजितः ॥	२४
जामदग्न्योऽपि भगवान्नामः कमललोचनः ।	
आगामिन्यन्तरे राजन्वर्तयिष्यति वै बृहत् ॥	२५
आस्तेऽद्यापि महेन्द्राद्रौ न्यस्तदण्डः प्रशान्तधीः ।	
^२ उपगीयमानचरितः सिद्धगन्धर्वचारणैः ॥	२६
एवं भृगुषु विश्वात्मा भगवान्हरिरीश्वरः ।	
अवतीर्य परं भारं भुवोऽहन्बहुशो नृपान् ॥	२७

गाधेरभून्महातेजाः समिद्ध इव पावकः ।	
तपसा ^१ क्षात्रमुत्सृज्य यो लेभे ब्रह्मवर्चसम् ॥	२८
विश्वामित्रस्य चैवासन्पुत्रा एकशतं नृप ।	
मध्यमस्तु मधुच्छन्दा मधुच्छन्दस एव ते ॥	२९
पुत्रं कृत्वा ह्युनःशेषं देवरातं च भार्गवम् ।	
आजीगर्तं सुतानाह ज्येष्ठ एष प्रकल्प्यताम् ॥	३०
यो वै हरिश्चन्द्रमखे विक्रीतः पुरुषः पशुः ।	
स्तुत्वा देवान्प्रजेशादीन्मुमुचे पाशबन्धनात् ॥	३१
यो रातो देवयजने देवैर्गाधिपु तापसः ।	
देवरात इति ख्यातः ह्युनःशेषः स भार्गवः ॥	३२
ये मधुच्छन्दसो ज्येष्ठाः कुशलं मेनिरे न तत् ।	
अशपत्तान्मुनिः क्रुद्धो म्लेच्छा भवत दुर्जनाः ॥	३३
स होवाच मधुच्छन्दाः सार्धं पञ्चाशता ततः ।	
यन्नो भवान्सञ्जानीते तस्मिंस्तिष्ठामहे वयम् ॥	३४
ज्येष्ठं मन्त्रदृशं चक्रुस्त्वामन्वञ्चो वयं स्म हि ॥	३४॥
विश्वामित्रः सुतानाह वीरवन्तो भविष्यथ ॥	३५
ये मानं मेऽनुगृह्णन्तो वीरवन्तमकर्त माम् ।	
एष वः ^२ कुशिका वीरो देवरातस्तमन्वित ॥	३६
अन्ये चाष्टकहारीत ^३ जयक्रतुमदादयः ॥	३६॥

एवं कौशिकगोत्रे तु विश्वामित्रैः पृथग्विधम् ।

प्रवरान्तरमापन्नं तद्वि चैवं प्रकल्पितम् ॥

३७॥

इति श्रीमद्भागवते महापुराणे अष्टादशसहस्रिकायां
संहितायां नवमस्कन्धे षोडशोऽध्यायः ॥

॥ सप्तदशोऽध्यायः ॥

(चन्द्रवंशानुवर्णनम्)

श्रीशुकः—

यः पुरुरवसः पुत्र आयुस्तस्याभवत्सुताः ।

नहुषः क्षत्रवृद्धश्च रजी रम्भश्च वीर्यवान् ॥

१

अनेना इति राजेन्द्र शृणु क्षत्रवृद्धोऽन्वयम् ।

क्षत्रवृद्धसुतस्यामन्सुहोत्रस्यात्मजास्त्रयः ॥

२

काश्यः कुशो गृत्समद इति गृत्समदादभूत् ।

शुनकः शौनको यस्य बह्वचप्रवरो मुनिः ॥

३

काश्यस्य काशिस्तत्पुत्रो राष्ट्रो दीर्घतमः पिता

धन्वन्तरिर्दीर्घतम आयुर्वेदप्रवर्तकः ॥

४

यज्ञभुगवासुदेवांशः स्मृतमात्रार्तिनाशनः ।

तत्पुत्रः केतुमानस्य जज्ञे भीमरथस्ततः ॥

५

दिवोदासो शुमांस्तस्मात्प्रतर्दन इति स्मृतः ।

स एव शत्रुजिह्वत्स ऋतध्वज इतीरितः ॥

६

तथा कुवलयाम्बेति प्रोक्तोऽलर्कादयस्ततः ॥	६॥
षष्टिवर्षसहस्राणि षष्टिवर्षशतानि च ।	
नालर्कादपरो राजन्मेदिनीं बुभुजे युवा ॥	७॥
अलर्कात्सन्ततिस्तस्मात्सुनीथोऽथ सुकेतनः ।	
धर्मकेतुः सुतस्तस्मात्सत्यकेतुरजायत ॥	८॥
धृष्टकेतुः सुतस्तस्मात्सुकुमारः क्षितीश्वरः ।	
वीतिहोत्रस्य भर्गोऽतो भार्गभूमिरभून्नृपः ॥	९॥
इतीमे काशयो भूपाः क्षत्रवृद्धान्वयायिनः ।	
रम्भस्य रभसः पुत्रो गम्भीरश्चाक्रियस्ततः ॥	१०॥
तस्य क्षेत्रे ब्रह्म जज्ञे शृणु वंशमनेनसः ।	
शुद्धस्ततः शुचिस्तस्मात्त्रिककुर्द्धर्मसारथिः ॥	११॥
ततः शान्तरयो जज्ञे कृतकृत्यः स आत्मवान् ।	
रजेः पञ्चशतान्यासन्पुत्राणाममितौजसाम् ॥	१२॥
देवैरभ्यर्थितो दैत्यान्हत्वेन्द्रायाददादिवम् ।	
इन्द्रस्तस्मै पुनर्दत्त्वा गृहीत्वा चरणौ रजेः ॥	१३॥
आत्मानमर्पयामास प्रह्लादाद्यरिशङ्कितः ।	
पितर्युपरते पुत्रा याचमानाय नो ददुः ॥	१४॥
त्रिविष्टपं महेन्द्राय यज्ञभागान्समाददुः ।	
गुरुणा हूयमानेऽभौ बलभित्तनयान्नजेः ॥	१५॥

अवधीद्धंशितान्मार्गान्न कश्चिदवशेषितः ।

कुशात्प्रीतिः क्षात्रवृद्धात्सञ्जयस्तत्सुतो जयः ॥

१६॥

ततः कृतः कृतस्यापि जज्ञे ^१हर्यवनो नृपः ।

सहदेवस्ततो ^२हीनो जनसेनस्तु तत्सुतः ॥

१७॥

सङ्कृतिस्तस्य च जयः क्षत्रधर्मा महारथः ।

क्षत्रवृद्धान्वया भूपाः ^३शृणु वंशं च नाहुषात् ॥

१८॥

इति श्रीमद्भागवते महापुराणे अष्टादशसहस्रिकायां
संहितायां नवमस्कन्धे सप्तदशोऽध्यायः ॥

॥ अष्टादशोऽध्यायः ॥

यातिर्ययातिः संयातिरायतिर्वियतिः कृतिः ।

पडिमे नहुषस्यासन्निद्रियाणीव देहिनः ॥

१

राज्यं नैच्छद्यतिः पित्रा दत्तं तत्परिणामवित् ।

यत्र प्रविष्टः पुरुष आत्मानं नावबुध्यते ॥

२

पितरि भ्रंशिते स्थानादिन्द्राण्या धर्षणाद्भिजैः ।

प्रापितेऽजगरत्वं वै ययातिरभवन्नृपः ॥

३

चतसृष्वादिशदिक्षु भ्रातृन्भ्राता यवीयसः ।

कृतदारो जुगोपोर्वी काव्यस्य वृषपर्वणः ॥

४

राजा—

ब्रह्मर्षिर्भगवान्काव्यः क्षत्रबन्धुश्च नाहुषः ।

राजन्यविप्रयोः कस्माद्विवाहः प्रतिलोमकः ॥

५

श्रीशुकः—

एकदा दानवेन्द्रस्य शर्मिष्ठा नाम कन्यका ।

सखीसहस्रसंयुक्ता गुरुपुत्र्या च भामिनी ॥

६

देवयान्या पुरोद्याने पुष्पितद्रुमसङ्कुले ।

व्यचरत्कलगीतालिनलिनीपुलिनेऽबला ॥

७

ता जलाशयमासाद्य कन्याः कमललोचनाः ।

तीरे न्यस्य दुकूलानि विजह्नुः सिञ्चतीर्मथः ॥

८

वीक्ष्य ब्रजन्तं गिरिशं सह देव्या वृषस्थितम् ।

^१सरसोत्तीर्य वासांसि पर्यधुव्रीडिताः स्त्रियः ॥

९

शर्मिष्ठाऽजानती वासो गुरुपुत्र्याः ^२समव्ययत् ।

स्वीयं मत्वा प्रकुपिता देवयानीदमब्रवीत् ॥

१०

अहो निरीक्ष्यतामस्या दास्याः कर्म ह्यसाम्प्रतम् ।

अस्माद्धार्यं धृतवती शुनीव हविरध्वरे ॥

११

यैरिदं तपसा सृष्टं मुखं पुंसः परस्य ये ।

धार्यते यैरिह ज्योतिः शिवः पन्थाश्च दर्शितः ॥

१२

यान्वन्दन्त्युपतिष्ठन्ते लोकनाथाः सुरेश्वराः ।

भगवानपि विश्वात्मा पावनः श्रीनिकेतनः ॥	१३
वयं तत्रापि भृगवः शिष्योऽस्या नः पिताऽसुरः ।	
अस्मद्वार्यं धृतवती शूद्रो वेदमिवासती ॥	१४
एवं ^१ शपन्ती शर्मिष्ठा गुरुपुत्रीमभाषत ।	
रूपा श्वसन्त्युरङ्गीव धर्षिता दष्टदच्छदा ॥	१५
आत्मवृत्तमविज्ञाय कथसे बहु भिक्षुकि ।	
किं न प्रतीक्षसेऽस्माकं गृहान्बलिभुजो यथा ॥	१६
एवंविधैः सुपुरुषैः क्षिप्त्वाचार्यसुतां सतीम् ।	
शर्मिष्ठा प्राक्षिपत्कूपे वास ^२ आदाय मन्युना ॥	१७
तस्यां गतायां स्वगृहं ययातिर्मृगयां चरन् ।	
प्राप्तो यदृच्छया कूपे जलार्थी तां ददर्श ह ॥	१८
दत्त्वा स्वमुत्तरं वासस्तस्यै राजा विवाससे ।	
गृहीत्वा पाणिना पाणिमुज्जहार दयापरः ॥	१९
तं वीरमाहौशनसी प्रेमनिर्भरया गिरा ।	
राजंस्त्वया गृहीतो मे पाणिः परपुरञ्जय ॥	२०
हस्तग्राहोऽपरो मा भूद्गृहीतायास्त्वया हि मे ।	
एष ईशकृतो वीर सम्बन्धो नौ न पौरुषः ॥	२१
यदिदं कूपलग्नाया भवतो दर्शनं मम ।	

१ द्रुवती २ आदाय सा ययौ

न ब्राह्मणो मे भविता हस्तग्राहो महाभुज ॥	२२
कचस्य बार्हस्पत्यस्य शापाद्यमशपं पुरा ॥	२२॥
ययातिरनभिप्रेतं दैवोपहृतमात्मनः ।	
मनस्तु तद्रतं बुद्ध्वा प्रतिजग्राह तद्वचः ॥	२३॥
गते राजनि सा वीरे तत्र स्म रुदती पितुः ।	
न्यवेदयत्ततः सर्वमुक्तं शर्मिष्ठया कृतम् ॥	२४॥
दुर्मना भगवान्काव्यः पौरोहित्यं विगर्हयन् ।	
स्तुवन्वृत्तिं च कापोतीं दुहित्रा स ययौ पुरात् ॥	२५॥
वृषपर्वा तमाज्ञाय प्रत्यनीकविवक्षितम् ।	
गुरुं प्रसादयन्मूर्ध्ना पादयोः पतितः पथि ॥	२६॥
क्षणार्धमन्युर्भगवान् शिष्यं व्याचष्ट भार्गवः ।	
कामोऽस्याः क्रियतां राजन्नैनां त्यक्तुमिहोत्सहे ॥	२७॥
तथेत्यवस्थिते प्राह देवयानी मनोगतम् ।	
पित्रा दत्ता यतो यास्ये सानुगा यातु मामनु ॥	२८॥
स्वानां तत्सङ्कटं वीक्ष्य तदर्थस्य च गौरवम् ।	
देवयानीं पर्यचरत् ^१ स्त्रीसहस्रेण दासवत् ॥	२९॥
नाहुषाय सुतां दत्त्वा स ह शर्मिष्ठयोशना ।	
तमाह राजन् शर्मिष्ठामाधास्तल्पे न कर्हिचित् ॥	३०॥
विलोक्यौशनसीं ^२ राजन् शर्मिष्ठा ^३ सप्रजां क्वचित् ।	

तमेव वव्रे रहसि ^१सख्याः पतिमृतौ सती ॥ ३१ ॥

राजपुत्र्याऽर्थितोऽपत्ये धर्मं चावेक्ष्य धर्मवित् ।

स्मरन् शुक्रवचः काले दिष्टमेवाभ्यपद्यत ॥ ३२ ॥

यदुं च तुर्वसुं चैवं देवयानी व्यजायत ।

द्रुष्टुं चानुं च पूरुं च शर्मिष्ठा वार्षपर्वणी ॥ ३३ ॥

गर्भसम्भवमासुर्या भर्तुर्विज्ञाय मानिनी ।

देवयानी पितुर्गेहं ययौ क्रोधविमूर्च्छिता ॥ ३४ ॥

प्रियामनुगतः कामी वचोभिरुपमन्त्रयन् ।

न प्रसादयितुं शेके पादसंवाहनादिभिः ॥ ३५ ॥

शुक्रस्तमाह कुपितः स्त्रीकामानृतपूरुष ।

त्वां जराविशतां मन्द विरूपकरणी नृणाम् ॥ ३६ ॥

ययातिः—

अतृप्तोऽऽस्म्यद्य कामानां ब्रह्मन्दुहितरि स्म ते ।

व्यत्यस्यतां यथाकामं वयसा योऽभिधास्यति ॥ ३७ ॥

इति लब्धव्यवस्थानः पुत्रं ज्येष्ठमवोचत ।

यदो तात प्रतीच्छेमां जरां देहि निजं वयः ॥ ३८ ॥

मातामहकृतां वत्स न तृप्तो विषयेष्वहम् ।

वयसा भवदीयेन रंस्ये कतिपयाः समाः ॥ ३९ ॥

यदुः—

नोत्सहे जरसा स्थातुमन्तरा प्राप्तया ^१ तव ।	
अविदित्वा सुखं ग्राम्यं ^२ वैतृष्ण्यं नैति पूरुषः ॥	४०॥
तुर्वसुश्चोदितः पित्रा द्रुह्यश्चानुश्च भारत ।	
प्रत्याचख्युरधर्मज्ञा ह्यनित्ये नित्यबुद्धयः ॥	४१॥
अपृच्छत्तनयं पूरुं वयसोनं गुणाधिकम् ।	
न त्वमग्रजवद्वत्स मां प्रत्याख्यातुमर्हसि ॥	४२॥

पूरुः—

को नु लोके मनुष्येन्द्र पितुरात्मकृतः पुमान् ।	
प्रतिकर्तुं क्षमो यस्य प्रसादाद्विन्दते परम् ॥	४३॥
उत्तमश्चिन्तितं कुर्यात्प्रोक्तकारी तु मध्यमः ।	
अधमोऽश्रद्धया कुर्यादकर्तोच्चरितं पितुः ॥	४४॥
इति ^३ प्रमुदितः पूरुः प्रत्यगृह्णाज्जरां पितुः ।	
सोऽपि तद्वयसा कामान्यथावज्जुजुषे नृप ॥	४५॥
^४ सप्तद्वीपपतिः सम्यक् पितृवत्पालयन्प्रजाः ।	
यथोपजोषं विषयाञ्जुजुषेऽव्याहतेन्द्रियः ॥	४६॥
देवयान्यप्यनुदिनं मनोवाग्देहवस्तुभिः ।	
प्रेयसः परमां प्रीतिमुवाह प्रेयसी रहः ॥	४७॥
अयजद्यज्ञपुरुषं क्रतुभिर्भूरिदक्षिणैः ।	

सर्वदेवमयं देवं सर्ववेदमयं हरिम् ॥	४८॥
यस्मिन्निदं विरचितं व्योम्नीव जलदावलिः ।	
नानेव भाति नाभाति स्वप्नमायामनोरथः ॥	४९॥
तमेव हृदि विन्यस्य वासुदेवं गुहाशयम् ।	
नारायणमणीयांसं निराशीरयजत्प्रभुम् ॥	५०॥
एवं वर्षसहस्राणि मनः पथैर्मनः सुखम् ।	
विदधानोऽपि नातृप्यत्सर्वभौमः कदिन्द्रियैः ॥	५१॥

इति श्रीमद्भागवते महापुराणे अष्टादशसहस्रिकायां
संहितायां नवमस्कन्धे अष्टादशोऽध्यायः

॥ एकोनविंशोऽध्यायः ॥

श्रीशुकः—

स इत्थमाचरन्कामान्त्रैणोऽपह्वमात्मनः ।	
बुद्धा प्रियायै निर्विण्णो गाथामेतामगायत ॥	१
^१ शृणु भार्गव्यमूं गाथां मद्विधाचरितां भुवि ।	
धीरा यस्यानुशोचन्ति वने ग्रामनिवासिनः ॥	२
वस्त एको वने कश्चिद्विचिन्वन्प्रियमात्मनः ।	
दर्श कूपे पतितां स्वकर्मवशगामजाम् ॥	३

१ ययातिः—

तस्या उद्धरणोपायं वस्तः कामी विचिन्तयन् ।

व्यधत्त तीर्थमुद्धृत्य विषाणाग्रेण रोधसी ॥

४

सोऽत्तीर्य कूपात्सुश्रोणी तमेव चकमे किल ॥

४॥

तया वृतं समुद्रीक्ष्य बह्व्योऽजाः कान्तकामिनीः ।

पीवानं श्मश्रुलं ^१प्रेष्टं मीढांसं याभकोविदम् ॥

५॥

स एकोऽजवृषस्तासां बह्वीनां रतिवर्धनः ।

रेमे कामग्रहग्रस्त आत्मानं नावबुध्यत ॥

६॥

तमेवं प्रेष्टतमया रममाणमजान्यया ।

विलोक्य कोपसंविग्ना नामृष्यद्रुस्तकर्म तत् ॥

७॥

तं दुर्हृदं सुहृद्रूपं कामिनं क्षणसौहृदम् ।

इन्द्रियाराममुत्सृज्य स्वामिनं दुःखिता ययौ ॥

८॥

सोऽपि चानुगतः स्त्रैणः कृपणस्तां प्रसादितुम् ।

कुर्वन्निडविडाकारं नाशक्रोत्पथि सन्धितुम् ॥

९॥

^२तस्यास्तत्र द्विजः कश्चिदजास्वाम्यच्छिनदुषा ।

लम्बन्तं वृपणं भूयः सन्दधेऽर्थाय योगवित् ॥

१०॥

^३सम्बद्धवृषणः सोऽपि ह्यजया कूपलब्धया ।

^४कालं बहुतिथं भद्रे कामैर्नाद्यापि तुष्यति ॥

११॥

तथाहं ^५कृपणः सुभ्रु भवत्याः प्रेमयन्त्रितः ।

१ भेजुः

२ तस्य तत्र

३ स लब्धवृषणस्तत्र

४ श्रीडन्कालं बहुविधं

५ कूपलब्धया

आत्मानं नाभिजानामि मोहितस्तव मायया ॥	१२॥
यत्पृथिव्यां ब्रीहियवं हिरण्यं पशवः स्त्रियः ।	
न ^१ दुहन्ति मनः प्रीतिं पुंसः कामहतस्य ते ॥	१३॥
न जातु कामः कामानामुपभोगेन शाम्यति ।	
हविषा कृष्णवर्त्मेव भूय एवाभिवर्धते ॥	१४॥
यदा न कुरुते भावं सर्वभूतेष्वमङ्गलम् ।	
समदृष्टेस्तदा पुंसः सर्वाः सुखमया दिशः ॥	१५॥
या दुस्त्यजा दुर्मतिभिर्जीर्यतो या न जीर्यते ।	
तां तृष्णां दुःखनिवहां शर्मकामो द्रुतं त्यजेत् ॥	१६॥
मात्रा स्वस्त्रा दुहित्रा वा ^२ नाविविक्तसन्नो भवेत् ।	
बलवानिन्द्रियग्रामो विद्वांसमपि कर्षति ॥	१७॥
पूर्णं वर्षसहस्रं मे विषयान्सेवतोऽसकृत् ।	
तथापि चानुसवनं तृष्णा तेषूपजायते ॥	१८॥
तस्मादेतामहं त्यक्त्वा ब्रह्मण्याधाय मानसम् ।	
निर्द्वन्द्वो निरहङ्कारश्चरिष्यामि मृगैः सह ॥	१९॥
दृष्टं श्रुतमसद्बुद्ध्वा नानुध्यायेन्न संविशेत् ।	
संसृतिं चात्मनाशं च तत्र विद्वान्स आत्मदृक् ॥	२०॥
इत्युक्त्वा नाहुषो जायां तदीयं पूरवे वयः ।	
दत्त्वा स्वां जरसंतस्मादाददे विगतस्पृहः ॥	२१॥

दिशि दक्षिणपूर्वस्यां द्रुह्यं दक्षिणतो यदुम् ।	
प्रतीच्यां तुर्वसुं चक्र उदीच्यामनुमीश्वरम् ॥	२२॥
भूमण्डलस्य सर्वस्य पूरुमर्हत्तमं विशाम् ।	
अभिषिच्याग्रजांस्तस्य वशे स्थाप्य वनं ययौ ॥	२३॥
आसेवितं वर्षपूगान्पटुर्गं विषयेषु सः ।	
क्षणेन मुमुचे नीडं जातपक्ष इव द्विजः ॥	२४॥

स तत्र निर्मुक्तसमस्तसङ्ग

आत्मानुभूत्या विधुतत्रिलिङ्गः ।

परेऽमले ब्रह्मणि वासुदेवे

लेभे गतिं भागवतीं प्रतीतः ॥ २५॥

श्रुत्वा गाथां देवयानी मेने प्रस्तोभमात्मनः ।

स्त्रीपुंसोः स्नेहवैकुण्ठ्यात्परिहासमिवेरितम् ॥ २६॥

सा संनिवासं सुहृदां प्रपायामिव गच्छताम् ।

विज्ञायेश्वरतन्त्राणां मायाविरचितं प्रभोः ॥ २७॥

सर्वत्र सङ्गमुत्सृज्य स्वप्नौपम्येन भार्गवी ।

कृष्णे मनः समावेश्य व्यधुनोल्लिङ्गमात्मनः ॥ २८॥

नमस्तुभ्यं भगवते वासुदेवाय वेधसे ।

सर्व^१भूताधिवासाय शान्ताय बृहते नमः ॥ २९॥

इति श्रीमद्भागवते महापुराणे अष्टादशसहस्रिकायां

संहितायां नवमस्कन्धे एकोविंशोऽध्यायः

॥ विंशोऽध्यायः ॥

श्रीशुकः—

पूरोर्वशं प्रवक्ष्यामि यत्र जातोऽसि भारत ।	
यत्र राजर्षयो वंश्या ब्रह्मवंश्याश्च जज्ञिरे ॥	१
जनमेजयो ह्यभूत्पूरोः ^१ प्रचिन्वांस्तत्सुतस्ततः ।	
प्रवीरोऽथ नमस्युर्वं तस्माच्चारुपदोऽभवत् ॥	२
तस्य सुदुरभूत्पुत्रस्तस्माद्बहुगवस्ततः ।	
^२ संयातिस्तस्याहंयाती रौद्राश्चस्तत्सुतः स्मृतः ॥	३
^३ ऋतेयुस्तस्य कुक्षेयुः स्थण्डिलेयुः कृतेयुकः ।	
जलेयुः सन्ततेयुश्च धर्मसत्यव्रतेयवः ॥	४
दशैतेऽप्सरसः पुत्रा वनेयुश्चावमः स्मृतः ।	
घृताच्यामिन्द्रियाणीव मुख्यस्य जगदात्मनः ॥	५
ऋतेयो रन्तिभारोऽभूत्तृयस्तस्यात्मजा नृप ।	
सुमतिर्ध्रुवोऽप्रतिरथः कण्वोऽप्रतिरथात्मजः ॥	६
तस्य मेधातिथिस्तस्मात्प्रस्कण्वाद्या द्विजातयः ।	
पुत्रोऽभूत्सुमते रैभ्यो दुष्यन्तस्तत्सुतो मतः ॥	७
दुष्यन्तो मृगयां यातः कण्वाश्रमपदं गतः ।	
तत्रासीनां स्वप्रभया मण्डयन्ती रमामिव ॥	८

विलोक्य सद्यो मुमुहे देवमायामिव स्त्रियम् ।

^१बभाषे तां वरारोहां भटैः कतिपयैर्वृतः ॥ ९

तद्दर्शनप्रमुदितः संनिवृत्तपरिश्रमः ।

पप्रच्छ कामसन्तप्तः प्रहसन् श्लक्ष्णया गिरा ॥ १०

^२का त्वं कमल^३पत्राक्षि कस्यासि हृदयङ्गमे ।

किं वा चिकीर्षितं त्वत्र भवत्या निर्जने वने ॥ ११

व्यक्तं राजन्यतनयां वेद्म्यहं त्वां सुमध्यमे ।

नहि चेतः पौरवाणामधर्मे रमते क्वचित् ॥ १२

शकुन्तला—

विश्रामित्रात्मजैवाहं त्यक्ता मेनकया वने ।

वेदैतद्भगवान्कण्वो वीर किं करवाम ते ॥ १३

आस्यतां ह्यरविन्दाक्ष गृह्यतामर्हणं च नः ।

भुज्यतां सन्ति नीवारा उप्यतां यदि रोचते ॥ १४

दुष्यन्तः—

उपपन्नमिदं सुभ्रु जातायाः कुशिकान्वये ।

स्वयं हि वृणते राज्ञां कन्यकाः सदृशं वरम् ॥ १५

ओमित्युक्ते यथाधर्ममुपयेमे शकुन्तलाम् ।

गान्धर्वविधिना राजा देशकालविधानवित् ॥ १६

अमोघवीर्यो राजर्षिर्महिष्यां वीर्यमादधे ।

श्रोभूते स्वपुरं यातः कालेनासूत सा सुतम् ॥	१७
कण्वः कुमारस्य वने चक्रे समुचिताः क्रियाः ।	
वद्धा मृगेन्द्रांस्तरसा क्रीडति स्म स बालकः ॥	१८
तं दुरत्ययविक्रान्तमादाय प्रमदोत्तमा ।	
हरेरंशंशसम्भूतं भर्तुरन्तिकमागमत् ॥	१९
यदा न जगृहे राजा भार्यापुत्रावनिन्दितौ ।	
शृण्वतां सर्वभूतानां खे वागाहाशरीरिणी ॥	२०
माता भस्त्रा पितुः पुत्रो येन जातः स एव सः ।	
भरस्व पुत्रं दुष्यन्त माऽवमंस्थाः शकुन्तलाम् ॥	२१
रेतोधाः ^१ पुत्रो ^२ नयति नरदेव यमक्षयात् ।	
^३ त्वं चास्य धाता गर्भस्य सत्यमाह शकुन्तला ॥	२२
पितर्युपरते सोऽपि चक्रवर्ती महायशः ।	
महिमा गीयते तस्य हरेरंशभुवो भुवि ॥	२३
चक्रं दक्षिणहस्तेऽस्य पद्मकोशोऽस्य पादयोः ।	
ईजे महाभिपेकेण सोऽभिपिक्तोऽधिराङ्घ्रिभुः ॥	२४

१ पितरं २ नयत्येव

३ भरस्व पुत्रं भरतं वासुदेवांशसम्भवम् ।

ब्रह्मण्यं सत्यसन्धं च गुणज्ञं कीर्तिवर्धनम् ॥

महोत्साहं स्थूललक्षं कृतज्ञं वृद्धसेवकम् ।

अशरीरवचश्श्रुत्वा स्त्रीचकार तदात्मजम् ॥

[श्लोकद्वयमिदमन्यत्राधिकं दृश्यते]

पञ्चपञ्चाशता मेध्यैर्गङ्गायामनु वाजिभिः ।

^१मामतेयं पुरोधाय यमुनायामनु प्रभुः ॥ २५

अष्टसप्ततिमेध्याश्चान्वबन्ध प्रददद्वसु ॥ २५॥

भरतस्य हि दौष्यन्तेरभिः साची गुणेचितः ॥ २६

सहस्रं द्वन्द्वशो यस्मिन्ब्राह्मणा गा विभेजिरे ।

त्रयस्त्रिंशच्छतं ह्यश्चान्वद्धा विस्मापयन्पुत्रान् ॥ २७

दौष्यन्तिरत्यगान्मायां देवानां गुरुमाययौ ॥ २७॥

मृगान् शुक्लदतः कृष्णान्हिरण्येन परीवृतान् ।

अदात्कर्मणि ^२मण्णारे नियुतानि चतुर्दश ॥ २८॥

भरतस्य महत्कर्म न पूर्वं नापरे नृपाः ।

नैवापुनैव प्राप्स्यन्ति बाहुभ्यां त्रिदिवं यथा ॥ २९॥

किरातहूणान्यवनानन्ध्रान्कङ्कान्खशान्शकान् ।

अत्रह्यण्यान्नृपांश्चाहन्मलेच्छान्दिग्विजयेऽखिलान् ॥ ३०॥

जित्वा पुराऽसुरा देवान्ये रसौकांसि भेजिरे ।

देवस्त्रियो रसां नीताः प्राणिभिः पुनराहरत् ॥ ३१॥

सर्वकामान्दुदुहतुः प्रजानां तस्य रोदसी ।

समास्त्रिणवसाहस्त्रीर्दिक्षु चक्रमवर्तयत् ॥ ३२॥

स सम्राड् ^३लोकपालाख्यमैश्वर्यमधिरादश्रियम् ।

चक्रं ^४चास्वलितं प्राणान्मृपेत्युपरराम ह ॥ ३३॥

तस्यासन्नृप वैदर्भ्यः पत्न्यस्त्रिः सुसम्मताः ।

जघ्नस्त्यागभयात्पुत्रान्नानुरूपा इतीरिते ॥

३४॥

तस्यैवं वितथे वंशे तदर्थं यजतः सुतम् ।

मरुत्स्तोमेन मरुतो भरद्वाजमुपाददुः ॥

३५॥

अन्तर्वन्ध्यां भ्रातृपत्न्यां मैथुनाय बृहस्पतिः ।

प्रवृत्तो वारितो गर्भं शप्त्वा वीर्यमवासृजत् ॥

३६॥

तं त्यक्तुकामां ममतां भर्तृत्यागविशङ्किताम् ।

नामनिर्वचनं तस्य श्लोकमेनं मुरा जगुः ॥

३७॥

मृदं भरद्वाजमिमं भरद्वाजं बृहस्पते ।

यातौ यदुक्त्वा पितरौ भरद्वाजस्ततस्त्वयम् ॥

३८॥

चोद्यमाना सुरैरेवं मत्वा वितथमात्मजम् ।

व्यसृजन्मरुतोविभ्रन्दत्तोऽयं वितथेऽन्वये ॥

३९॥

इति श्रीमद्भागवते महापुराणे अष्टादशसहस्रिकायां
संहितायां नवमस्कन्धे विंशोऽध्यायः

॥ एकविंशोऽध्यायः ॥

श्रीशुकः—

- वितथस्य ^१सुतो मन्युर्बृहत्क्षत्रो जयस्ततः ।
 महावीर्यो नरो गर्गः सङ्कृतिस्तु नरात्मजः ॥ १
- गुरुश्च रन्तिदेवश्च सङ्कृतेः पाण्डुनन्दन ।
 रन्तिदेवस्य हि यश इहामुत्र च गीयते ॥ २
- वियद्वित्तस्य ददतो लब्धं लब्धं वुमुक्षतः ।
 निष्किञ्चनस्य धीरस्य सकुटुम्बस्य सीदतः ॥ ३
- व्यतीयुरष्टचत्वारिंशदहान्यपिवतः किल ।
 घृतपायससंयावं तोयं प्रातरुपस्थितम् ॥ ४
- कृच्छ्रप्राप्तकुटुम्बस्य क्षुत्तृड्भ्यां जातवेपथोः ।
 अतिथिर्ब्राह्मणः काले भोक्तुकामस्य चागमत् ॥ ५
- तस्मै संव्यभजत्सोऽन्नमादृत्य श्रद्धयान्वितः ।
 हरिं सर्वत्र सम्पश्यन्स भुक्त्वा प्रययौ द्विजः ॥ ६
- अथान्यो ^२भोक्ष्यमाणस्य विभक्तस्य महीपते ।
 विभक्तं व्यभजत्तस्मै वृषलाय हरिं स्मरन् ॥ ७
- याते शूद्रे तमन्योऽगादतिथिः श्वभिरावृतः ।

राजन्मे दीयतामन्नं सगणाय बुभुक्षते ॥ ८

स ^१आदृत्यावशिष्टं यद्वहुमानपुरस्कृतम् ।

तच्च दत्त्वा नमश्चक्रे श्वभ्यः श्वपतये विभुः ॥ ९

पानीयमात्रमुच्छेषं तच्चैकपरितर्पणम् ।

पास्यतः पुलकसोऽभ्यागादपो देह्यशुभस्य मे ॥ १०

तस्य तां करुणां वाचं निशम्य ^२विपुलश्रमाम् ।

कृपया भृशसन्तप्त इदमाहामृतं वचः ॥ ११

न कामयेऽहं गतिमीश्वरात्परा-

मष्टर्द्धियुक्तामपुनर्भवं वा ।

आर्तिं प्रपद्येऽखिलदेहभाजा-

मन्तः स्थितो येन भवन्त्यदुःखाः ॥ १२

क्षुत्तृद्श्रमो गात्रपरिश्रमश्च

दैन्यं क्लमः शोकविपादमोहाः ।

सर्वे निवृत्ताः कृपणस्य जन्तो-

र्जिजीविषोर्जीवजलार्पणान्मे ॥ १३

इति प्रभाव्य पानीयं त्रियमाणः पिपासया ।

पुल्कसायाददाद्वीरो निसर्गकरुणो नृपः ॥ १४

तस्य त्रिभुवनाधीशाः फलदाः फलमिच्छताम् ।

आत्मानं दर्शयाञ्चक्रुर्मायाविष्णुविनिर्मिताः ॥ १५

स वै तेभ्यो नमस्कृत्य निःसङ्गो विगतस्पृहः ।	
वासुदेवे भगवति भक्त्या चक्रे मनः परम् ॥	१६
ईश्वरालम्बनं चित्तं कुर्वतोऽनन्यराधसः ।	
माया गुणमयी राजन्स्वप्नप्रवत्प्रलीयत ॥	१७
तत्प्रसङ्गानुभावेन रन्तिदेवानुवर्तिनः ।	
अभवन्योगिनः सर्वे नारायणपरायणाः ॥	१८
गर्गाच्छिनिस्ततो गार्ग्यः क्षत्राद्ब्रह्म प्रवर्तत ।	
^१ दुरितक्षयो महावीर्यात्तस्य त्रय्यारुणिः कविः ॥	१९
पुष्करारुणिरित्यत्र ये ब्राह्मणगतिं गताः ।	
^२ बृहत्क्षत्रस्य पुत्रोऽभूद्वस्ती यद्वस्तिनापुरम् ॥	२०
अजमीढो द्विमीढश्च पुरुमीढश्च हस्तिनः ।	
अजमीढस्य वंश्यास्त्युः प्रियमेधादयो द्विजाः ॥	२१
अजमीढादृहदिपुस्तस्य पुत्रो बृहद्वनुः ।	
बृहत्कायस्ततस्तस्य पुत्र आसीजयद्रथः ॥	२२
तत्सुतो ^३ विशदस्तस्य सेनजित्समजायत ।	
रुचिराश्वो दृढहनुः काश्यो वत्सश्च तत्सुताः ॥	२३
रुचिराश्वसुतः पारः पृथुसेनस्तदात्मजः ।	
पारस्य तनयो नीपस्तस्य पुत्रशतं त्वभूत् ॥	२४
स कृत्यां शुक्रकन्यायां ब्रह्मदत्तमजीजनत् ।	

स योगी गवि भार्यायां विष्वक्सेनमधात्सुतम् ॥	२५
जैगीषव्योपदेशेन योगतन्त्रं चकार ह ।	
उदक्स्वन ततस्तस्माद्ब्रह्मादो बार्हदीषवाः ॥	२६
^१ यवीनरो द्विमीढस्य कृतिमांस्तत्सुतः स्मृतः ।	
नोम्ना सत्यधृति ^२ र्यस्य दृढनेमिः सुपार्श्वकृत् ॥	२७
सुपार्श्वत्सुमतिस्तस्य पुत्रः सन्नतिमांस्ततः ।	
कृतिर्हिरण्यनाभाद्यो योगं प्राप्य जगौ स्म षट् ॥	२८
संहिताः प्राच्यसाम्नां वै ^३ नीपो ह्युग्रायुधस्ततः ।	
तस्य क्षेम्यः सुवीरोऽथ सुवीरस्य ^४ रिपुञ्जयः ॥	२९
ततो बहुरथो नाम पुरुमीढोऽप्रजोऽभवत् ।	
नलिन्यामजमीढस्य नीलः शान्तिः सुतस्ततः ॥	३०
शान्तेः सुशान्तिस्तत्पुत्रः पुरुजोऽर्कस्ततोऽभवत् ।	
भर्म्याश्वस्तनयस्तस्य पञ्चासन्मुद्रलादयः ॥	३१
यवीनरो बृहदिपुः काम्पिल्यः सृञ्जयः सुताः ।	
भर्म्याश्वः प्राह पुत्रा मे पञ्चानां रक्षणाय हि ॥	३२
विपयाणामलमिमे इति ^५ पञ्चालसंज्ञिताः ।	
मुद्रलाद्ब्रह्म निर्वृत्तं गोत्रं मौद्रल्यसंज्ञितम् ॥	३३
मिथुनं मुद्रलाद्भार्म्यादिवोदासः पुमानभूत् ।	
अहल्या कन्यका यस्यां शतानन्दस्तु गौतमात् ॥	३४

तस्य सत्यधृतिः पुत्रो धनुर्वेदविशारदः ।	
शरद्वांस्तत्सुतो यस्मादुर्वशीदर्शनात्किल ॥	३५
शरस्तम्बेऽपतद्रेतो मिथुनं तदभूच्छुभम् ।	
तद्दृष्ट्वा कृपयाऽगृह्णाच्छन्तनुर्मृगयां चरन् ॥	३६
कृपः कुमारः कन्या च द्रोणपत्न्यभवत्कृपी ॥	३६॥

इति श्रीमद्भागवते महापुराणे अष्टादशसहस्रिकायां
संहितायां नवमस्कन्धे एकविंशोऽध्यायः ॥

॥ द्वाविंशोऽध्यायः ॥



श्रीशुकः—

^१ मित्रेयुश्च दिवोदासाञ्जयवनस्तत्सुतो नृप ।	
सुदासः सहदेवोऽथ सोमको जन्तुजन्मकृत् ॥	१
तस्य पुत्रशतं तेषां यवीयान्पृपतः सुतः ।	
द्रुपदो द्रौपदी तस्य धृष्टद्युम्नादयः सुताः ॥	२
धृष्टद्युम्नादृष्टकेतुर्भार्म्याः पञ्चालका इमे ।	
योऽजमीढसुतो ह्यन्य ऋक्षः संवरणस्ततः ॥	३
तपत्यां सूर्यकन्यायां कुरुक्षेत्रपतिः कुरुः ।	
परीक्षित्सुधनुर्जह्नुर्निषधाश्वः कुरोः सुताः ॥	४
सुहोत्रोऽभूत्सुधनुषश्च्यवनोऽथ ततः कृती ।	

वसुस्तस्योपरिचरो बृहद्रथमुखास्ततः ॥	५
कुशाम्बमत्स्यप्रत्यग्रचेदिपाद्याश्च चेदिपाः ।	
बृहद्रथात्कुशाग्रोऽभूदपमस्तस्य तत्सुतः ॥	६
जज्ञे सत्यहितोऽपत्यं पुष्पवांस्तत्सुतो जहुः ।	
अन्यस्यां चापि भार्यायां शकले द्वे बृहद्रथात् ॥	७
ते मात्रा बहिरुत्सृष्टे जरया चाभिसन्धिते ।	
जीवजीवेति क्रीडन्त्या जरासन्धोऽभवत्सुतः ॥	८
ततश्च सहदेवोऽभूत्सोमापिर्यच्छ्रुतश्रवाः ।	
परीक्षिदनपत्योऽभूत्सुरथो नाम जाह्नवः ॥	९
ततो विदूरथस्तस्मात्सार्वभौमस्ततोऽभवत् ।	
जयसेनस्तत्तनयो ^१ रधिकोऽतोऽयुतो ह्यभूत् ॥	१०
ततश्च क्रोधनस्तस्माद्देवातिथिरमुष्य च ।	
^२ ऋष्यस्तस्य दिलीपोऽभूत्प्रतीपस्तस्य चात्मजः ॥	११
देवापिः शन्तनुस्तस्य बाह्लीक इति चात्मजाः ।	
पितृराज्यं परित्यज्य देवापिस्तु वनं गतः ॥	१२
अभवच्छन्तनू राजा प्राङ्महाभिषसंज्ञितः ।	
यं यं कराभ्यां स्पृशति जीर्णं यौवनमेति सः ॥	१३
शान्तिमाप्नोति चैवाग्र्यां कर्मणा तेन शन्तनुः ।	
समा द्वादश तद्राज्ये न ववर्ष यदा विभुः ॥	१४

शन्तनुर्ब्राह्मणैरुक्तः परिवेत्तायमग्रमुक् ।	
राज्यं देह्यग्रजायाश्च पुरराष्ट्रविवृद्धये ॥	१५
एवमुक्तो द्विजैर्ज्येष्ठं छन्दयामास सोऽब्रवीत् ।	
तन्मन्त्रिप्रहितैर्विप्रैर्वेदाद्विभ्रंशितो गिरा ॥	१६
वेदवादातिवादान्वै तदा देवो ववर्ष ह ।	
देवापिर्योगमास्थाय कलापग्राममाश्रितः ॥	१७
सोमवंशे कलौ नष्टे कृतादौ स्थापयिष्यति ।	
बाह्निकात्सोमदत्तोऽभूद्भूरिर्मूरिश्रवास्ततः ॥	१८
शलश्च शन्तनोरासीद्गङ्गायां भीष्म आत्मवान् ।	
सर्वधर्मविदां श्रेष्ठो महाभागवतः कविः ॥	१९
वीरयूथाग्रणीर्येन रामोऽपि युधि तोषितः ।	
शन्तनोर्दाशकन्यायां जज्ञे चित्राङ्गदः सुतः ॥	२०
विचित्रवीर्यश्चावरजो नाम्ना चित्राङ्गदो हतः ।	
यस्यां पराशरात्साक्षादवतीर्णो हरेः कला ॥	२१
वेदगुप्तो मुनिः कृष्णो यतोऽहमिदमध्यगाम् ।	
हित्वा स्वशिष्यान्पैलादीन्भगवान्वादरायणः ॥	२२
मह्यं पुत्राय शान्ताय परं गुह्यमिदं जगौ ।	
विचित्रवीर्योऽथोवाह काशिराजसुते बलात् ॥	२३
स्वयंवरादुपानीते अम्बिकाम्बालिके उभे ।	

तयोरासक्तहृदयो गृहीतो यक्ष्मणा मृतः ॥	२४
क्षेत्रेऽप्रजस्य वै भ्रातुर्मात्रोक्तो बादरायणः ।	
धृतराष्ट्रं च पाण्डुं च विदुरं चाप्यजीजनत् ॥	२५
गान्धार्यां धृतराष्ट्रस्य जज्ञे पुत्रशतं नृप ॥	२५॥
तत्र दुर्योधनो ज्येष्ठो दुःशला चापि कन्यका ॥	२६
शापान्मैथुनरुद्धस्य पाण्डोः कुन्त्यां महारथाः ।	
जाता धर्मानिलेन्द्रेभ्यो युधिष्ठिरमुखात्त्रयः ॥	२७
नकुलः सहदेवश्च माद्रीं नासत्यदस्रयोः ।	
द्रौपद्यां पञ्च पञ्चभ्यः पुत्रास्ते पितरोऽभवन् ॥	२८
युधिष्ठिरात्प्रतिविन्ध्यः श्रुतसेनो वृकोदरात् ।	
अर्जुनाच्छ्रुतकीर्तिस्तु शतानीकस्तु नाकुलिः ॥	२९
सहदेवसुतो राजन् श्रुतकर्मा तथाऽपरे ।	
युधिष्ठिरात्तु पौरव्यां देवकोऽथ घटोत्कचः ॥	३०
भीमसेनाद्विडिम्बायां काल्यां सर्वगतस्ततः ।	
सहदेवात्सुहोत्रं तु विजयासूत पार्वती ॥	३१
करेणुमत्यां नकुलो निरामित्रं तथार्जुनः ।	
इरावन्तमुल्लूपां वै सुतायां बभ्रुवाहनम् ॥	३२
^१ मणिपूरपतेः सोऽपि तत्पुत्रः पुत्रिकासुतः ॥	३२॥
तव तातः सुभद्रायामभिमन्युरजायत ।	

सर्वातिरथजिद्वीर उत्तरायां ततो भवान् ॥	३३॥
परिक्षीणेषु कुरुषु द्रौणेर्ब्रह्मास्त्रतेजसा ।	
त्वं च कृष्णानुभावेन सजीवो मोचितोऽन्तकात् ॥	३४॥
तवेमे तनयास्तात जनमेजयपूर्वकाः ।	
श्रुतसेनो भीमसेन उग्रसेनश्च वीर्यवान् ॥	३५॥
जनमेजयस्त्वां विदित्वा तक्षकान्निधनं गतम् ।	
सर्पान्वै सर्पयागाम्नौ स होष्यति रुषान्वितः ॥	३६॥
कावषेयं पुरोधाय तुरं तुरग ^१ मेधयाद् ।	
समन्तात्पृथिवीं सर्वां जित्वा यक्ष्यति चाध्वरैः ॥	३७॥
तस्य पुत्रः शतानीको याज्ञवल्क्यान्तूरीं पठन् ।	
अस्त्रज्ञानं क्रियाज्ञानं शौनकात्परमेष्ठ्यति ॥	३८॥
सहस्रानीकस्तत्पुत्रस्ततश्चैवाश्वमेधजः ।	
असीमकृष्णस्तस्यापि नेमिचक्रस्तु तत्सुतः ॥	३९॥
गजाह्वये हृते नद्या कौशाम्ब्यां साधु वत्स्यति ।	
उक्तस्ततश्चित्ररथस्तस्मात्कविरथः सुतः ॥	४०॥
तस्माच्च वृष्टिमांस्तस्य सुषेणोऽथ महीपतिः ।	
सुनीथस्तस्य भविता नृचक्षुर्यत्सुखीनलः ॥	४१॥
परिप्लवः सुतस्तस्मान्मेधावी सुनयात्मजः ।	
नृपञ्जयस्ततो दुर्वस्तिमिस्तस्माज्जनिष्यति ॥	४२॥

तिमेवृहद्रथस्तस्माच्छतानीकः सुदासजः ।

शतानीकाहुर्दमनस्तस्यापत्यं वहीनरः ॥

४३॥

दण्डपाणिर्निमिस्तस्य क्षेमको भविता नृपः ।

ब्रह्मक्षत्रस्य वै प्रोक्तो वंशो देवर्षिसत्कृतः ॥

४४॥

क्षेमकं प्राप्य राजानं संस्थां प्राप्स्यति वै कलौ ॥

४५॥

अथ मागधराजानो भवितारो वदामि ते ॥

४५॥

भविता सहदेवस्य मार्जारिर्यच्छुतश्रवाः ।

ततो युतायुस्तस्यापि निरमित्रोऽथ तत्सुतः ॥

४६॥

सुनक्षत्रः सुनक्षत्रादृहत्सेनोऽथ कर्मजित् ।

ततः सृतञ्जयाद्विप्रः शुचिस्तस्य भविष्यति ॥

४७॥

क्षेमोऽथ सुव्रतस्तस्माद्धर्मसूत्रः शमस्ततः ।

द्युमत्सेनोऽथ सुमतिः सुबलोऽजनिता ततः ॥

४८॥

सुनीथः सत्यजिदथ विश्वजिद्यद्रिपुञ्जयः ।

बार्हद्रथाश्च भूपाला भाव्याः साहस्रवत्सरम् ॥

४९॥

इति श्रीमद्भागवते महापुराणे अष्टादशसहस्रिकायां
संहितायां नवमस्कन्धे द्वाविंशोऽध्यायः ॥

॥ त्रयोविंशोऽध्यायः ॥

(यदुवंशानुवर्णनम्)

श्रीशुकः—

- अनोः सभानरश्चक्षुः परोक्षश्च त्रयः सुताः ।
 सभानरात्कालनरः सृञ्जयस्तत्सुतस्ततः ॥ १
- जनमेजयस्तस्य पुत्रो महाशीलो महामनाः ।
 उशीनरस्तितीक्ष्णश्च महामनस आत्मजौ ॥ २
- शिबिर्वनः शमिर्दक्षश्चत्वारोशीनरात्मजाः ।
 वृषा दर्भः सुवीरश्च मद्रः कैकेय आत्मजाः ॥ ३
- शिवेश्चत्वार एवासंस्तितिक्षोश्च रुशद्रथः ।
 ततो हेमोऽथ सुतपा बलिः सुतपसोऽभवत् ॥ ४
- अङ्गवङ्गकलिङ्गाद्याः सुह्यपुण्ड्रान्ध्रसंज्ञिताः ।
 जङ्घिरे दीर्घतमसो बलेः क्षेत्रे महिक्षितः ॥ ५
- चक्रुः खनाम्ना विषयान्णडिमान्प्राच्यकांश्च ते ।
 खनपानोऽङ्गतो जज्ञे तस्माद्विविरथस्ततः ॥ ६
- सुतो धर्मरथो यस्य जज्ञे चित्ररथोऽप्रजाः ।
 रोमपाद इति ख्यातस्तस्मै दशरथः सखा ॥ ७
- शान्तां स्वकन्यां प्रायच्छदृश्यशृङ्ग उवाह ताम् ।
 देवेऽवर्षति यं रामा आनिन्युर्हरिणीसुतम् ॥ ८

नाट्यसङ्गीतवादित्रैर्विभ्रमालिङ्गनार्हणैः ।

स तु राज्ञोऽनपत्यस्य निरूप्येष्टिं मरुत्वतः ॥

९

प्रजामदादशरथो येन लेभेऽप्रजाः प्रजाः ।

चतुरङ्गो रोमपादात्पृथुलाक्षस्तु तत्सुतः ॥

१०

बृहद्रथो बृहत्कर्मा बृहद्भानुश्च तत्सुताः ।

आद्यादृहन्मनास्तस्माज्जयद्रथ उदाहृतः ॥

११

विजयस्तस्य सम्भूत्यां ततो धृतिरजायत ।

ततो धृतव्रतस्तस्य सत्कर्माऽधिरथस्ततः ॥

१२

योऽसौ गङ्गातटे क्रीडन्मञ्जूषान्तर्गतं शिशुम् ।

कुन्त्यापविद्धं कानीनमनपत्योऽकरोत्सुतम् ॥

१३

वृषसेनः सुतस्तस्य कर्णस्य जगतीपतेः ।

द्रुह्योश्च तनयो बभ्रुः सेतुस्तस्यात्मजस्ततः ॥

१४

आरब्धस्तस्य गान्धारस्तस्य धर्मसुतो धृतः ।

धृतस्य दुर्मनास्तस्मात्प्रचेताः प्राचेतसं शतम् ॥

१५

म्लेच्छाधिपतयोऽभूवन्नुदीचीं दिशमाश्रिताः ।

तुर्वसोश्च सुतो वह्निर्वहेर्भर्गोऽथ भानुमान् ॥

१६

त्रिभानुस्तत्सुतोऽस्यापि करन्धम उदारधीः ।

मरुतस्तत्सुतोऽपुत्रः पुत्रं पौरवमन्वभूत् ॥

१७

दुष्यन्तः स पुनर्भेजे स्वं वंशं राज्यकामुकः ।

ययातेर्ज्येष्ठपुत्रस्य यदोर्वंशं नरर्षभ ॥

१८

वर्णयामि महापुण्यं सर्वपापहरं नृणाम् ।	
यदोर्वेशं नरः श्रुत्वा सर्वपापैः प्रमुच्यते ॥	१९
यत्रावतीर्णो भगवान्परमात्मा नराकृतिः ।	
यदोः सहस्रजित्क्रोष्टा नलो रिपुरिति श्रुताः ॥	२०
चत्वारः सूनवस्तत्र शतजित्प्रथमात्मजः ।	
महाहयो वेणुहयो हैहयश्चेति तत्सुताः ॥	२१
धर्मस्तु हैहयसुतो नेत्रः कुन्तेः पिता ततः ।	
सोहंजिरभवत्कुन्तेर्महिष्मान्भद्रसेनकः ॥	२२
दुर्मदो भद्रसेनस्य धनकः कृतवीर्यसूः ।	
कृताग्निः कृतवर्मा च कृतौजा धनकात्मजाः ॥	२३
अर्जुनः कृतवीर्यस्य सप्तद्वीपेश्वरोऽभवत् ।	
दत्तात्रयाद्धरेरंशात्प्राप्तयोगमहागुणः ॥	२४
न नूनं कार्तवीर्यस्य गतिं यास्यन्ति पार्थिवाः ।	
यज्ञदानतपोयोगश्रुतवीर्यजयादिभिः ॥	२५
पञ्चाशीतिसहस्राणि ह्यव्याहतबलः समाः ^१ ।	
अनष्टवित्तस्मरणो बुभुजेऽक्षय्यपङ्कसु ॥	२६
तस्य पुत्रसहस्रेषु पञ्चैवोर्वरिता मृधे ।	
जयध्वजः शूरसेनो वृषभो मधुरूर्जितः ॥	२७

१ अकरोदर्जुनो राज्यं हरिं चैवान्वहं स्मरन् ।

- जयध्वजात्तालजङ्घस्तस्य पुत्रशतं त्वभूत् ।
 क्षत्रं यत्तालजङ्घाख्यमौर्वतेजोपसंहृतम् ॥ २८
- तेषां ज्येष्ठो वीतिहोत्रो वृष्णिः पुत्रो मधोः स्मृतः ।
 तस्य पुत्रशतं त्वासीद्वृष्णिज्येष्ठं यतः कुलम् ॥ २९
- माधवा वृष्णयो राजन्यादवाश्चेति संज्ञिताः ।
 यदुपुत्रस्य च क्रोष्टोः पुत्रो वृजिनवांस्ततः ॥ ३०
- श्वाहिस्ततो रुशेकुर्वै तस्य चित्ररथस्ततः ।
 शशबिन्दुर्महायोगी महाभोजो महानभूत् ॥ ३१
- चतुर्दशमहारत्नश्चक्रवर्त्यपराजितः ।
 तस्य पत्नीसहस्राणां दशानां सुमहायशाः ॥ ३२
- दशलक्षसहस्राणि पुत्राणां तास्वजीजनत् ।
 तेषां तु पद् प्रधानानां पृथुश्रवस आत्मजः ॥ ३३
- धर्मो नामोशना तस्य हयमेधशतस्य याद्र ।
 तत्सुतो रुचकस्तस्य पञ्चासन्नात्मजाः शृणु ॥ ३४
- पुरुजिद्रुक्मरुक्मेषुपृथुज्यामवसंज्ञिताः ।
 ज्यामघस्त्वप्रजोऽप्यन्यां भार्या शैब्यापतिर्भयात् ॥ ३५
- नाविन्दच्छत्रुभवनाद्भोज्यां कन्यामहारपीत् ।
 रथस्थां तां निरीक्ष्याह शैब्या पतिममर्षिता ॥ ३६
- केयं कुहक मत्स्थानं रथमारोपितेति वै ।

स्रुषा तवेत्यभिहिते स्मयन्ती पतिमब्रवीत् ॥	३७
अहं वन्ध्याऽसपत्नी च स्रुषा मे युज्यते कथम् ।	
जनयिष्यसि यं राज्ञि तस्येयमुपयुज्यते ॥	३८
अन्वमोदन्त तद्विश्वेदेवाः पितर एव च ।	
शैब्या गर्भमधात्काले कुमारं सुषुवे शुभम् ॥	३९
स विदर्भ इति प्रोक्त उपयेमे ^१ उपां सतीम् ॥	३९॥

इति श्रीमद्भागवते महापुराणे अष्टादशसहस्रिकायां
संहितायां नवमस्कन्धे त्रयोविंशोऽध्यायः ॥

॥ चतुर्विंशोऽध्यायः ॥

श्रीशुकः—

तस्यां विदर्भोऽजनयत्पुत्रौ नाम्ना कुशक्रथौ ।	
तृतीयं रोमपादं च विदर्भकुलनन्दनम् ॥	१
रोमपादसुतो बभ्रुर्वभ्रोः कृतिरजायत ।	
उशिकस्तत्सुतस्तस्माच्चेदिश्वैद्यादयो नृप ॥	२
क्रथस्य कुन्तिः पुत्रोऽभूद्दृष्टिस्तस्याथ निर्वृतिः ।	
ततो दशार्हो नाम्नाऽभूत्तस्य व्योमः सुतस्ततः ॥	३
जीमूतो विकृतिस्तस्य यस्य भीमरथः सुतः ।	

ततो नवरथः पुत्रो जातो दशरथस्ततः ॥	४
करम्भिः शकुनेः पुत्रो देवरातस्तदात्मजः ।	
देवक्षत्रस्ततस्तस्य मधुः कुरुवशादनुः ॥	५
पुरुहोत्रस्त्वनोः पुत्रस्तस्यायुः सात्वतस्ततः ।	
भजमानो भजिर्दिव्यो वृष्णिर्देवावृधोऽन्धकः ॥	६
सात्वतस्य सुताः सप्त महाभोजश्च मारिष ।	
भजमानस्य निम्लोचिः किङ्किणो ^१ धृष्टिरेव च ॥	७
एकस्यामात्मजाः पत्न्यामन्यस्या च त्रयः सुताः ।	
शताजिच्च सहस्राजिदयुताजिदिति प्रभो ॥	८
बभ्रुर्देवावृधसुतस्तयोः श्लोकौ पठन्त्यमू ।	
यथैव शृणुमो दूरात्सपश्यामस्तथान्तिकात् ॥	९
बभ्रुः श्रेष्ठो मनुष्याणां देवैर्देवावृधः समः ।	
पुरुषाः पञ्चषष्टिश्च षट् सहस्राणि चाष्ट च ॥	१०
येऽमृतत्वमनुप्राप्ता बभ्रुर्देवावृधादपि ।	
महाभोजोऽपि धर्मात्मा भोजा आसंस्तदन्वये ॥	११
वृष्णोः सुमित्रः पुत्रोऽभूद्युधाजिच्च परन्तप ।	
शिनिस्तस्यानमित्रश्च निम्नोऽभूदनमित्रतः ॥	१२
सत्राजितः प्रसेनश्च निम्नस्याप्यासतुः सुतौ ।	
अनमित्रसुतो योऽन्यः शिनिस्तस्याथ सत्यकः ॥	१३

युयुधानः सात्यकिर्वै जयस्तस्य कुणिस्ततः ।	
युगन्धरोऽनमित्रस्य वृष्णिः पुत्रोऽपरस्ततः ॥	१४
श्वफल्कश्चित्ररथश्च गान्दिन्यां च श्वफल्कतः ।	
अक्रूरप्रमुखा आसन्पुत्रा द्वादश विश्रुताः ॥	१५
आसङ्गः सारमेयश्च मृदुरो मृदुविद्विरिः ।	
धर्मवृद्धः सुवर्मा च क्षेत्रोपेक्षोऽरिमर्दनः ॥	१६
शत्रुघ्नो गन्धमादश्च प्रतिबाहुश्च द्वादश ।	
तेषां स्वसा सुचीराख्या द्वावक्रूरसुतावपि ॥	१७
देववानुपदेवश्च तथा चित्ररथात्मजाः ।	
पृथुर्विदूरथाद्याश्च बहवो वृष्णिनन्दनाः ॥	१८
कुकुरो भजमानश्च शुचिः कम्बलवर्हिपः ।	
कुकुरस्य सुतो वह्निर्विलोमा तनयस्ततः ॥	१९
कपोतरोमा तस्यानुः सखा यस्य च तुम्बुरुः ।	
अन्धको दुन्दुभिस्तस्य दरिद्रोतः पुनर्वसुः ॥	२०
तस्याहुकश्चाहुकी च कन्या चैवाहुकात्मजौ ।	
देवकश्चोग्रसेनश्च चत्वारो देवकात्मजाः ॥	२१
देववानुपदेवश्च सुदेवो देववर्धनः ।	
तेषां स्वसारः सप्तासन्धृतदेवादयो नृप ॥	२२
शान्तिदेवोपदेवा च श्रीदेवा देवरक्षिता ।	
सहदेवा देवकी च वसुदेव उवाह ताः ॥	२३

कंसः सुनामा न्यग्रोधः कङ्कः कङ्कुः सुहस्तथा ।

राष्ट्रपालोऽथ सृष्टिश्च तुष्टिमानौग्रसेनयः ॥ २४

कंसा कंसवती कङ्का शूरभू राष्ट्रपालिका ।

उग्रसेनदुहितरो वसुदेवानुजस्त्रियः ॥ २५

शूरो विदूरथादासीद्भजमानः सुतस्ततः ।

शिनिस्तस्मात्स्वयम्भोजो हृदीकस्तत्सुतो मतः ॥ २६

देवबाहुः शतधनुः कृतवर्मेति तत्सुताः ।

देवमीढस्य शूरस्य मारिषा नाम पत्न्यभूत् ॥ २७

तस्यां स जनयामास दश पुत्रानकल्मषान् ।

वसुदेवं देवभागं देवश्रवसमानकम् ॥ २८

सृञ्जयं श्यामकं कङ्कं शामीकं वत्सकं वृकम् ।

देवदुन्दुभयो नेदुरानका यस्य जन्मनि ॥ २९

वसुदेवं हरेः स्थानं वदन्त्यानकदुन्दुभिम् ।

पृथा च श्रुतदेवा च श्रुतिकीर्तिः श्रुतश्रवाः ॥ ३०

राजाधिदेवी चैतेषां भगिन्यः पञ्च कन्यकाः ।

कुन्तेः सख्युः पिता शूरो ह्यपुत्रस्य पृथामदात् ॥ ३१

साऽऽप दुर्वाससो विद्यां देवहूतीं प्रतोषितात् ।

तस्या वीर्यपरीक्षार्थमाजुहाव रविं शुचिम् ॥ ३२

तदैवोपागतं देवं वीक्ष्य विस्मितमानसा ।

प्रत्ययार्थं प्रयुक्ता मे याहि देव क्षमस्व मे ॥	३३
अमोघं दर्शनं देवि आधत्से त्वयि चात्मजम् ।	
योनिर्यथा न दुष्येत कर्ताऽहं ते सुमध्यमे ॥	३४
इति तस्यां स आधाय गर्भं सूर्यो दिवं गतः ।	
सद्यः कुमारः सञ्जज्ञे द्वितीय इव भास्करः ॥	३५
तं साऽत्यजन्नदीतोये कृच्छ्रालोकस्य विभ्यती ।	
प्रपितामहस्तामुवाह पाण्डुर्वै सत्यविक्रमः ॥	३६
श्रुतदेवां तु कारुषो वृद्धशर्मा समग्रहीत् ।	
यस्यामभूदन्तवक्त्र ऋषिशप्तो दितेः सुतः ॥	३७
कैकेयो धृष्टकेतुश्च श्रुतकीर्तिमविन्दत ।	
सन्तर्दनादयस्तस्यां पञ्चासन्नैकयाः सुताः ॥	३८
राजाधिदेव्यामावन्त्यौ जयसेनोऽजनिष्ट ह ।	
दमघोषश्चेदिराजः श्रुतश्रवसमग्रहीत् ॥	३९
शिष्टपालः सुतस्तस्याः कथितस्तस्य सम्भवः ।	
देवभागस्य कंसायां चित्रकेतुवृहद्वलौ ॥	४०
कंसवत्यां देवश्रवसः सुवीर इषुमांस्तथा ।	
^१ कङ्कायामानकाज्जातः सत्यजित्पुरुजित्तथा ॥	४१
सृञ्जयो राष्ट्रपाल्यां च वृषदुर्मर्षणादिकाम् ।	
हरिकेशहिरण्याक्षौ शूरभूम्यां च श्यामकः ॥	४२

मिश्रकेश्यामप्सरसि वृकादीन्वत्सकस्तथा ।	
तक्षपुष्करशालादीन्दुर्वाक्ष्यौ वृक आदधे ॥	४३
मुमित्रार्जुनपालादीन् शमीकात्तु सुदामिनी ।	
कङ्कश्च कर्णिकायां वै ऋतधामजयावपि ॥	४४
पौरवी रोहिणी भद्रा मदिरा रोचना इला ।	
देवकीप्रमुखा आसन्नपत्न्य आनकदुन्दुभेः ॥	४५
बलं गदं सारणं च दुर्मदं विपुलं ध्रुवम् ।	
वसुदेवस्तु रोहिण्यां कृतादीनुदपादयत् ॥	४६
सुभद्रो भद्रवाहश्च दुर्मदो भद्र एव च ।	
पौरव्यास्तनया ह्येते भूताद्या द्वादशाभवन् ॥	४७
नन्दोपनन्दकृतकशूराद्या मदिरात्मजाः ।	
कौसल्या केशिनं त्वेकमसूत कुलनन्दनम् ॥	४८
रोचनायामतो जाता हस्तहेमाङ्गदादयः ।	
इलायामुरुवल्कादीन्यदुमुख्या ^१ नजीजनत् ॥	४९
विपृष्ठो धृतदेवायामेक आनकदुन्दुभेः ।	
शान्तिदेवात्मजा राजन् श्रमप्रतिश्रुतादयः ॥	५०
राजानः कल्पवर्षाद्या उपदेवासुता दश ।	
वसुहंससुवंशाद्याः श्रीदेवायास्तु षट् सुताः ॥	५१
देवरक्षितया लब्धा नव चात्र गदादयः ।	

^१ दजीजनत्

वसुदेवः सुतानष्टावाधे सहदेवया ॥	५२
पुरुविश्रुतमुख्यांस्तु साक्षाद्धर्मो वसूनिव ।	
वसुदेवस्तु देवक्यामष्ट पुत्रानजीजनत् ॥	५३
कीर्तिमन्तं सुषेणं च भद्रसेनमुदारधीः ।	
ऋजुं सम्मर्दनं भद्रं सङ्कर्षणमहीश्वरम् ॥	५४
अष्टमस्तु तयोरासीत्स्वयमेव हरिः किल ।	
सुभद्रा च महाभागा तव राजन्पितामही ॥	५५
यदा यदेह धर्मस्य क्षयो वृद्धिश्च पाप्मनः ।	
तदा तु भगवानीश आत्मानं सृजते हरिः ॥	५६
नह्यस्य जन्मनो हेतुः कर्मणो वा महीपते ।	
आत्ममायां विनेशस्य परस्य द्रष्टुरात्मनः ॥	५७
यन्मायाचेष्टितं पुंसः स्थित्युत्पत्त्यप्ययाय हि ।	
अनुग्रहस्तन्निवृत्तेरात्मलाभाय चेष्ट्यते ॥	५८
अक्षौहिणीनां पतिभिरसुरैर्नृपलाञ्छनैः ।	
भुव आक्रम्यमाणाया अमाराय कृतोद्यमः ॥	५९
कर्माण्यपरिमेयानि मनसापि सुरेश्वरैः ।	
सह सङ्कर्षणश्चक्रे भगवान्भुसूदनः ॥	६०
कलौ जनिष्यमाणानां दुःखशोकतमोनुदम् ।	
अनुग्रहाय भक्तानां सुपुण्यं व्यतनोद्यशः ॥	६१
यस्मिन्सत्कर्णपीयूषे यशस्तीर्थवरे सकृत् ।	

श्रोत्राञ्जलिरुपस्पृश्य धुनुते कर्मवासनाम् ॥

६२

भोजवृष्ण्यन्धकमधुशूरसेनदशार्हकैः ।

श्लाघनीयेहितः शश्वत्कुरुसृञ्जयपाण्डुभिः ॥

६३

स्निग्धस्मितेक्षितो दारैर्वाक्त्रयैर्विक्रमलीलया ।

नृलोकं रमयामास मूर्त्या सर्वाङ्गरम्यया ॥

६४

तस्याननं मकरकुण्डलचारुकर्ण-

भ्राजत्कपोलसुभगं सविलासहासम् ।

नित्योत्सवं न तत्पुट्टेशिभिः पिबन्त्यो

नार्यो नराश्च मुदिताः कुपिता निमेष्व ॥

६५

जातो गतः पितृगृहाद्रजमेधितार्थो

हत्वा रिपून्सुतशतानि कृतोरुदारः ।

उत्पाद्य तेषु पुरुषः क्रतुभिः समीजे

आत्मानमात्मनिगमं प्रथयञ्जनेषु ॥

६६

पृथ्व्याः स वै गुरुभरं क्षपयन्कुरुणा-

मन्तः समुत्थकलिना युधि भूपचम्बः ।

दृष्ट्वा विधूय विजये जयमुद्विघोष्य

प्रोच्योद्धवाय च परं समगात्स्वधाम ॥

६७

इति श्रीमद्भागवते महापुराणे अष्टादशसहस्रिकायां

संहितायां नवमस्कन्धे चतुर्विंशोऽध्यायः ॥

इति नवमस्कन्धः समाप्तः ॥

॥ श्रीमद्भागवतम् ॥



॥ दशमस्कन्धे पूर्वार्धे प्रथमोऽध्यायः ॥



राजा—

- कथितो वंशविस्तारो भवता सोमसूर्ययोः ।
राज्ञां चोभयवंश्यानां चरितं परमाद्भुतम् ॥ १
- यदोश्च धर्मशीलस्य नितरां मुनिसत्तम ।
तत्रांशेनावतीर्णस्य विष्णोर्वीर्याणि शंस नः ॥ २
- अवतीर्य यदोर्वंशे भगवान्भूतभावनः ।
कृतवान्यानि विश्वात्मा तानि नो वद विस्तरात् ॥ ३

निवृत्ततर्षैरुपगीयमाना-

द्भवौषधाच्छ्रोत्रमनोभिरामात् ।

क उत्तमश्लोकगुणानुवादा-

त्पुमान्विरज्येत विना पशुघ्नात् ॥ ४

पितामहा मे समरेऽमरञ्जयै-

र्देवव्रताद्यातिरथैस्तिमिङ्गिलैः ।

दुरत्ययं कौरवसैन्यसागरं

कृत्वाऽतरन्वत्सपदं स्म यत्प्लवाः ॥

५

द्रौण्यस्त्रविप्लुष्टमिदं मदङ्गं

सन्तानबीजं कुरुपाण्डवानाम् ।

जुगोप कुक्षिगत आत्तचक्रो

मातुश्च मे यः शरणं गतायाः ॥

६

वीर्याणि तस्याखिलदेहभाजा-

मन्तर्बहिः पूरुषकालरूपैः ।

प्रयच्छतो मृत्युमुतामृतं च

मायामनुष्यस्य वदस्व विद्वन् ॥

७

रोहिण्यास्तनयः प्रोक्तो रामः सङ्कर्षणस्त्वया ।

देवक्र्या गर्भसम्बन्धः कुतो देहान्तरं विना ॥

८

कस्मान्मुकुन्दो भगवान्पितुर्गेहाद्रजं गतः ।

क वासं ज्ञातिभिः सार्धं कृतवान्सात्वतां पतिः ॥

९

ब्रजे वसन्किमकरोन्मधुपुर्यां च केशवः ।

भ्रातरं चावधीत्कंसं मातुरद्धाऽतदर्हणम् ॥

१०

देहं मानुषमाश्रित्य कति वर्षाणि वृष्णिभिः ।

यदुपुर्यां सहावात्सीत्पत्न्यः कत्यभवन्प्रभोः ॥

११

एतदन्यच्च सर्वं मे मुने कृष्णविचेष्टितम् ।

वक्तुमर्हसि सर्वज्ञ श्रद्धधानाय विस्तृतम् ॥

१२

नैषातिदुःसहा क्षुन्मां त्यक्तोदमपि बाधते ।

पिबन्तं त्वन्मुखाम्भोजच्युतं हरिकथामृतम् ॥

१३

सूतः—

एवं निशम्य भृगुनन्दनसाधुवार्दं

वैयासकिः स भगवानथ विष्णुरातम् ।

प्रत्यर्च्य कृष्णचरितं कलिकल्मषघ्नं

व्याहर्तुमारभत भागवतप्रधानः ॥

१४

(श्रीभगवदवतारकारणप्रवचनघट्टः)

श्रीशुकः—

सम्यगव्यवसिता बुद्धिस्तव राजर्षिसत्तम ।

वासुदेवकथायां ते यज्जाता नैष्ठिकी रतिः ॥

१५

वासुदेवकथाप्रश्रः पुरुषांस्त्रीन्पुनाति हि ।

वक्तारं पृच्छकं श्रोतुंस्तत्पादसलिलं यथा ॥

१६

भूमिर्दत्तनृपव्याजदैत्यानीकशतायुतैः ।

आक्रान्ता भूमिभारेण ब्रह्माणं शरणं ययौ ॥

१७

गौर्भूत्वाश्रुमुखी खिन्ना क्रन्दन्ती करुणं विभोः ।

उपस्थिताऽन्तिके तस्मै व्यसनं स्वमवोचत ॥

१८

ब्रह्मा तदुपधार्याथ सह देवैस्तया सह ।

जगाम सत्रिनयनस्तीरं क्षीरपयोनिधेः ॥

१९

तत्र गत्वा जगन्नाथं ^१देवदेवं वृषाकपिम् ।

^२पुरुषं पुरुषसूक्तेन उपतस्थे समाहितः ॥

२०

गिरं समाधौ गगने समीरितां

निशम्य वेधास्त्रिदशानुवाच ह ।

गां पौरुषीं मे शृणुतामराः पुन-

र्विधीयतामाशु तथैव माचिरम् ॥

२१

पुरैव पुंसावधृतो धराज्वरो

भवद्विरशैर्यदुषूपजन्यताम् ।

स यावदुर्व्या भरमीश्वरेश्वरः

स्वकालशक्त्या क्षपयंश्चरेद्भुवि ॥

२२

वसुदेवगृहे साक्षाद्भगवान्पुरुषः परः ।

जनिष्यते ^३तत्प्रियार्थं सम्भवन्तु सुरस्त्रियः ॥

२३

(ऋषयोऽपि तदादेशात्कल्पन्तां पशुरूपिणः ।

पयोदानमुखेनापि कृष्णं तर्पयितुं सुराः ॥)

वासुदेवकलानन्तः सहस्रवदनः स्वराद्र् ।

^४अप्रतो भविता देवो हरेः प्रियचिकीर्षया ॥

२४

विष्णोर्माया भगवती यया सम्मोहितं जगत् ।

आदिष्टा प्रभुणांऽशेन कार्यार्थे सम्भविष्यति ॥

२५

इत्यादिश्यामरगणान्प्रजापतिपतिर्विभुः ।	
आश्वास्य च महीं गीर्भिः स्वधाम परमं ययौ ॥	२६
शूरसेनो यदुपतिर्मथुरामावसुत्पुरीम् ।	
माथुरान् शूरसेनांश्च विषयान्बुभुजे पुरा ॥	२७
राजधानी ततः साभूत्सर्वयादवभूभुजाम् ।	
मथुरा भगवान्यत्र नित्यं सन्निहितो हरिः ॥	२८
तस्यां तु कर्हिचिच्छौरिर्वसुदेवः कृतोद्वहः ।	
देवक्या सूर्यया सार्धं प्रयाणे रथमारुहत् ॥	२९
उग्रसेनसुतः कंसः ^१ स्वसुः प्रियचिकीर्षया ।	
रश्मीन्हयानां जग्राह रौक्रमै रथशतैर्वृतः ॥	३०
चतुःशतं पारिवर्हं गजानां हेममालिनाम् ।	
अश्वानामयुतं सार्धं रथानां च त्रिषदशतम् ॥	३१
दासीनां सुकुमारीणां द्वे शते समलङ्कृते ।	
दुहित्रे देवकः प्रादाद्याने दुहितृवत्सलः ॥	३२
शङ्खतूर्यमृदङ्गाश्च नेदुर्दुन्दुभयः समम् ।	
प्रयाणप्रक्रमे तावद्वरध्वोः सुमङ्गलम् ॥	३३
पथि प्रग्रहिणं कंसमाभाष्याहाशरीरवाक् ।	
अस्यास्त्वामष्टमो गर्भो हन्ता यां वहसेऽबुध ॥	३४

इत्युक्तः स खलः पापो भोजानां कुलपांसनः ।

भगिनीं हन्तुमारब्धः खङ्गपाणिः कचेऽग्रहीत् ॥ ३५

तं जुगुप्सितकर्माणं नृशंसं निरपत्रपम् ।

वसुदेवो महाभाग उवाच परिसान्त्वयन् ॥ ३६

(देवकीहननोद्युक्तं कंसं प्रति वसुदेवकृतसामाद्युपदेशः)

वसुदेवः—

श्लाघनीयगुणः शूरैर्भवान्भोजयशस्करः ।

स कथं भगिनीं हन्यात्स्त्रियमुद्राहर्षवणि ॥ ३७

मृत्यु^१र्जन्मवतां वीर देहेन सह जायते ।

अद्य वाढदशतान्ते वा मृत्युर्वै प्राणिनां ध्रुवः ॥ ३८

देहे पञ्चत्वमापन्ने देही कर्मानुगोऽवशः ।

देहान्तरमनुप्राप्य प्राक्तनं त्यजते वपुः ॥ ३९

व्रजंस्तिष्ठन्पदैकेन यथैवैकेन गच्छति ।

यथा तृणजल्लैवं देही कर्मगतिं गतः ॥ ४०

स्वप्ने यथा पश्यति देहमीदृशं

मनोरथेनाभिनिविष्टचेतनः ।

दृष्टश्रुताभ्यां मनसानुचिन्तय-

न्प्रपद्यते तत्किमपि ह्यपस्मृतिः ॥

४१

यतो यतो धावति दैवचोदितं
 मनो विकारात्मकमाप पञ्चसु ।
 गुणेषु मायारचितेषु देह्यसौ
 प्रपद्यमानः सह तेन जायते ॥

४२

ज्योतिर्यथैवोदकपार्थिवेष्वदः
 समीरवेगानुगतं विभाव्यते ।
 एवं स्वमायारचितेष्वसौ पुमा-
 न्गुणेषु रागानुगतो विमुह्यति ॥

४३

तस्मान्न कस्यचिद्दोहमाचरेत्स तथाविधः ।
 आत्मनः क्षेममन्विच्छन्द्रोग्धुर्वै परतो भयम् ॥
 एषा तवानुजा बाला कृपणा पुत्रिकोपमा ।
 हन्तुं नार्हसि कल्याणीमिमां त्वं दीनवत्सलः ॥

४४

४५

एवं स सामभिर्भेदैर्बोध्यमानोऽपि दारुणः ।
 न न्यवर्तत कौरव्य पुरुषादाननुव्रतः ॥
 निर्बन्धं तस्य तं ज्ञात्वा विचिन्त्यानकदुन्दुभिः ।
 प्राप्तं कालं प्रतिव्योदुमिदं तत्रान्वपद्यत ॥
 मृत्युर्बुद्धिमतापोह्यो यावद्बुद्धिबलोदयम् ।
 यद्यसौ न निवर्तेत नापराधोऽस्ति देहिनः ॥
 प्रदाय मृत्यवे पुत्रान्मोचये कृपणामिमाम् ।

४६

४७

४८

मुता मे यदि जायेरन्मृत्युर्वा न म्रियेत चेत् ॥

४९

विपर्ययो वा किं न स्याद्भतिर्धातुर्दुरत्यया ।

उपस्थितो निवर्तेत निवृत्तः पुनरापतेत् ॥

५०

अग्नेर्यथा दारुवियोगयोगयो-

रदृष्टतोऽन्यन्न निमित्तमस्ति ।

एवं हि जन्तोरपि दुर्विभाव्यः

शरीरसंयोगवियोगहेतुः ॥

५१

एवं विमृश्य तं पापं यावदात्मनिदर्शनम् ।

^१पूजयामास वै शौरिर्बहुमानपुरःसरम् ॥

५२

प्रसन्नवदनाम्भोजो नृशंसं निरपत्रपम् ।

मनसा दूयमानेन विहसन्निदमब्रवीत् ॥

५३

नह्यस्यास्ते भयं सौम्य यद्वै साहाशरीरवाक् ।

पुत्रान्समर्पयिष्येऽस्या यतस्ते भयमुत्थितम् ॥

५४

श्रीशुकः—

स्वसुर्वधान्निवृत्ते कंसस्तद्वाक्यसारवित् ।

वसुदेवोऽपि तं प्रीतः प्रशस्य प्राविशद्रुहम् ॥

५५

अथ काल उपावृत्ते देवकीं सर्वदेवता ।

पुत्रान्प्रसुपुवे चाष्टौ कन्यां चैवानुवत्सरम् ॥

५६

कीर्तिमन्तं प्रथमजं कंसायानकदुन्दुभिः ।	
अर्पयामास कृच्छ्रेण सोऽनृतादतिविह्वलः ॥	५७
किं दुःसहं नु साधूनां विदुषां किमपेक्षितम् ।	
किमकार्यं कदर्याणां दुस्त्यजं किं धृतात्मनाम् ॥	५८
दृष्ट्वा समत्वं तच्छौरेः सत्ये चैव व्यवस्थितम् ।	
कंसस्तुष्टमना राजन्प्रहसन्निदमब्रवीत् ॥	५९
प्रतियातु कुमारोऽयं नह्यस्मादस्ति मे भयम् ।	
अष्टमाद्युवयोर्गर्भान्मृत्युर्मे विहितः किल ॥	६०
तथेति सुतमादाय ययावानकदुन्दुभिः ।	
नाभ्यनन्दत तद्वाक्यमसतोऽविजितात्मनः ॥	६१
नन्दाद्या ये ब्रजे गोपा याश्चामीषां च योषितः ।	
वृष्णयो वसुदेवाद्या देवक्याद्या यदुल्लिख्यः ॥	६२
सर्वे वै देवताप्राया उभयोरपि भारत ।	
ज्ञातयो बन्धुसुहृदो ये च कंसमनुव्रताः ॥	६३
^१ एतत्कंसाय भगवान्शशंसाभ्येत्य नारदः ।	
भूमेर्भारायमाणानां दैत्यानां च वधोद्यमम् ॥	६४
ऋषेर्विनिर्गमे कंसो यदून्मत्वा सुरानिति ।	
देवक्या गर्भसम्भूतं विष्णुं च स्ववधं प्रति ॥	६५

^१ असुरास्सर्व एवैते लोकोपद्रवकारिणः ।

[इदमर्थं कचिदधिकं दृश्यते]

देवकीं वसुदेवं च निगृह्य निगडैर्गृहे ।	
जातं जातमहन्पुत्रं तयोरजनशङ्कया ॥	६६
मातरं पितरं भ्रातृन्सर्वाश्च सुहृदस्तथा ।	
प्रन्ति ह्यसुतृपो लुब्धा राजानः प्रायशो भुवि ॥	६७
आत्मानमिह सञ्जातं जानन्प्राग्विष्णुना हतम् ।	
महासुरं कालनेमिं यदुभिः स व्यरुध्यत ॥	६८
उग्रसेनं च पितरं यदुभोजान्धकाधिपम् ।	
स्वयं निगृह्य बुभुजे शूरसेनान्महाबलः ॥	६९

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे पूर्वार्धे प्रथमोऽध्यायः ॥

॥ द्वितीयोऽध्यायः ॥

(गर्भगतविष्णोः ब्रह्मादिकृतस्तुतिः)

श्रीशुकः—

प्रलम्बवक्त्राणूरतृणावर्तमहाशनैः ।	
मुष्टिकारिष्टद्विविदपूतनाकेशिधेनुकैः ॥	१
अन्यैश्चासुरभूपालैर्बाणभौमादिभिर्युतः ।	
यदूनां कदनं चक्रे बली मागधसंश्रयः ॥	२
ते पीडिता निविविशुः कुरूपश्चालकेकयान् ।	
शात्वान्विदर्भान्निषधान्विदेहान्कोसलानपि ॥	३

एके तमनुरून्धाना ज्ञातयः पर्युपासते ।	
हतेषु षट्सु बालेषु देवक्या औग्रसेनिना ॥	४
सप्तमो वैष्णवं धाम यमनन्तं प्रचक्षते ।	
गर्भो बभूव देवक्या हर्षशोकविवर्धनः ॥	५
भगवानपि विश्वात्मा विदित्वा कंसजं भयम् ।	
यदूनां निजनाथानां योगमायां समादिशत् ॥	६
गच्छ देवि व्रजं भद्रे गोपगोभिरलङ्कृतम् ।	
रोहिणी वसुदेवस्य भार्याऽऽस्ते नन्दगोकुले ॥	७
अन्याश्च कंससंविन्ना विवरेषु वसन्ति हि ॥	७॥
देवक्या जठरे गर्भं शेषाख्यं धाम मामकम् ।	
तत्संनिक्वप्य रोहिण्यां उदरे संनिवेशय ॥	८॥
अथाहमंशभागेन देवक्याः पुत्रतां शुभे ।	
प्राप्स्यामि त्वं यशोदायां नन्दपत्न्यां भविष्यसि ॥	९॥
अर्चिष्यन्ति मनुष्यास्त्वां सर्वकामवरेश्वरीम् ।	
धूपोपहारबलिभिः सर्वकामवरप्रदम् ॥	१०॥
नामधेयानि कुर्वन्ति स्थानानि च नरा भुवि ।	
दुर्गेति भद्रकालीति विजया वैष्णवीति च ॥	११॥
कुमुदा चण्डिका कृष्णा माधवी कन्यकेति च ।	
माया नारायणीशानी शारदेत्यम्बिकेति च ॥	१२॥

गर्भसङ्कर्षणात्तं वै प्रादुः सङ्कर्षणं भुवि ।	
रामेति लोकरमणाद्वलं बलवदुच्छ्रयात् ॥	१३॥
संदिष्टैवं भगवता तथेत्योमिति तद्वचः ।	
प्रतिगृह्य परिक्रम्य गां गता तत्तथाकरोत् ॥	१४॥
गर्भे प्रणीते देवक्या रोहिणीं योगनिद्रया ।	
अहो विस्रंसितो गर्भ इति पौरा विचुकुशुः ॥	१५॥
भगवानपि विश्वात्मा भक्तानामभयङ्करः ।	
आविवेशांशभागेन मन आनकदुन्दुभेः ॥	१६॥
^१ स बिभ्रत्पौरुषं धाम भ्राजमानो यथा रविः ।	
दुरासदोऽतिदुर्धर्षो भूतानां सम्बभूव ह ॥	१७॥

ततो जगन्मङ्गलमच्युतांशं
 समाहितं शूरसुतेन देवी ।
 दधार सर्वात्मकमात्मभूतं
 काष्ठा यथानन्दकरं मनस्तः ॥ १८॥

सा देवकी सर्वजगन्निवास-
 निवासभूता नितरां न रेजे ।
 भोजेन्द्रगेहेऽग्निशिखेव रुद्धा
 सरस्वती ज्ञानखले यथा सती ॥ १९॥

१ अंशेन भगवान्विष्णुर्भुवो भारापनुत्तये ।

[इदमन्यत्राधिकं दृश्यते]

तां वीक्ष्य कंसः प्रभया जितान्तरां
 विरोचयन्तीं भवनं शुचिस्मिताम् ।
 आहैष मे प्राणहरो हरिर्गुहां
 ध्रुवं श्रितो यन्न पुरेयमीदृशी ॥

२०॥

किमद्य तस्मिन्करणीयमाश्रु मे
 यदर्थतन्त्रो न विहन्ति विक्रमम् ।
 खियाः स्वसुर्गुरुमत्या बधोऽयं
 यशः श्रियं हन्त्यनुकालमायुः ॥

२१॥

^१स एष जीवन्बलु सम्परेतो
 वर्तेत योऽत्यन्तनृशंसितेन ।
 देहे मृते तं मनुजाः शपन्ति
 गन्ता तमोऽन्धं तनुमानिनो ध्रुवम् ॥

२२॥

इति घोरतमाद्भावात्सन्निवृत्तः स्वयं प्रभुः ।
 आस्ते प्रतीक्षंस्तज्जन्म हरेर्वैरानुबन्धकृत् ॥
 आसीनः संविशंस्तिष्ठन्मुञ्जानः पर्यटन्महीम् ।

२३॥

(ब्रह्मेशानादिदेवगणाः देवकीगर्भस्थितं परमपुरुषं स्तुवन्ति)

चिन्तयानो हृषीकेशमपश्यत्तन्मयं जगत् ॥

२४॥

^१ विहन्ति कान्तिं सुदुरासदां परै-
 स्त्यजन्ति सन्तो यशसा विहीनम् ।

[इदमन्यत्राधिकं दृश्यते]

ब्रह्मा भवश्च तत्रैत्य मुनिभिर्नारदादिभिः ।

^१देवैः सानुचरैः साकं गीर्भिर्वृषणमैडयन् ॥ २५॥

सत्यव्रतं सत्यपरं त्रिसत्यं

सत्यस्य योनिं निहितं च सत्ये ।

सत्यस्य सत्यमृतसत्यनेत्रं

सत्यात्मकं त्वां शरणं प्रपन्नाः ॥ २६॥

एकायनोऽसौ द्विफलस्त्रिमूल-

श्चतुरसः पञ्चविधः षडात्मा ।

सप्तत्वगष्टविटपो नवाक्षो

दशच्छदी द्विखगो ह्यादिवृक्षः ॥ २७॥

त्वमेक एवास्य सतः प्रसूति-

स्त्वं संनिधानं त्वमनुग्रहश्च ।

त्वन्मायया संवृतचेतसस्त्वां

पश्यन्ति नाना न विपश्चितो ये ॥ २८॥

विभर्षि रूपाण्यवबोध आत्मा

क्षेमाय लोकस्य चराचरस्य ।

सत्त्वोपपन्नानि सुखावहानि

सतामभद्राणि मुहुः खलानाम् ॥ २९॥

त्वय्यम्बुजाक्षाखिलसत्वधाम्नि

समाधिनावेशितचेतसैके ।

त्वत्पादपातन महत्कृतन

कुर्वन्ति गोवत्सपदं भवाब्धिम् ॥

३०॥

स्वयं समुत्तीर्य सुदुस्तरं द्रुम-

न्भवार्णवं भीममदभ्रसौहृदाः ।

भवत्पदाम्भोरुहनावमत्र ते

निधाय याताः सदनुग्रहो भवान् ॥

३१॥

येऽन्येऽरविन्दाक्ष विमुक्तमानिन-

स्त्वय्यस्तभावादविशुद्धबुद्धयः ।

आरुह्य कृच्छ्रेण परं पदं ततः

पतन्त्यधोऽनादृतयुष्मदङ्गुयः ॥

३२॥

तथा न ते माधव तावकाः कचि-

द्धश्यन्ति मार्गात्स्वयि बद्धसौहृदाः ।

त्वयाभिगुप्ता विचरन्ति निर्भया

विनायकानीकपमूर्धसु प्रभो ॥

३३॥

सत्त्वं विशुद्धं श्रयते भवान्स्थितौ

शरीरिणां श्रेयउपायनं वपुः ।

वेदक्रियायोगतपःसमाधिभि-

स्तवार्हणं येन जनः समीहते ॥

३४॥

सत्त्वं न चेद्वातरिदं निजं भवे-

द्विज्ञानमज्ञानभिदापमार्जनम् ।

गुणप्रकाशैरनुमीयते भवा-

न्प्रकाशते यस्य च येन वा गुणः ॥

३५॥

न नामरूपे गुणजन्मकर्मभि-

निरूपितव्ये तव तस्य साक्षिणः ।

मनोवचोभ्यामनुमेयवर्त्मनो

देव क्रियायां प्रतियन्त्यथापि हि ॥

३६॥

शृण्वन्गुणन्संस्मरयंश्च चिन्तय-

न्नामानि रूपाणि च मङ्गलानि ते ।

क्रियासु यस्त्वच्चरणारविन्दयो-

राविष्टचेता न भवाय कल्पते ॥

३७॥

दिष्ट्या हरेऽस्या भवतः पदो भुवो

भारोऽपनीतस्तव जन्मनेशितुः ।

दिष्ट्याङ्कितां त्वत्पदकैः सुशोभनै-

र्द्रक्ष्याम गां द्यां च यवानुकम्पिताम् ॥

३८॥

न तेऽभवस्येश भवस्य कारणं

विना विनोदं बत तर्कयामहे ।

भवो निरोधः स्थितिरप्यविद्यया

कृता यतस्त्वय्य^१भयाश्रयात्मनि ॥

३९॥

मत्स्याश्वकच्छपनृसिंहवराहहंस-

राजन्याविप्रबुधेषु कृतावतारः ।

त्वं पासि नखिभुवनं च यथाधुनेश-

भारं भुवो हर यदूत्तम वन्दनं ते ॥

४०॥

दिष्ट्याऽम्ब ते कुक्षिगतः परः पुमा-

नंशेन साक्षाद्भगवान्भवाय नः ।

नाभूद्भयं भोजपतेर्मुमूर्षो-

गोप्ता यदूनां भविता तवात्मजः ॥

४१॥

श्रीशुकः—

इत्यभिपूय पुरुषं यद्रूपमनिदं यथा ।

ब्रह्मेशानौ पुरोधाय देवाः प्रतिययुर्दिवम् ॥

४२॥

इति श्रीमद्भागवते महापुराणे अष्टादशसहस्रिकायां

संहितायां दशमस्कन्धे पूर्वार्धे द्वितीयोऽध्यायः ॥

॥ तृतीयोऽध्यायः ॥

(श्रीकृष्णावतारः)

श्रीशुकः—

- अथ सर्वगुणोपेतः कालः परमशोभनः ।
 यर्ह्येवाजनजन्मर्क्षं शान्तर्क्षग्रहतारकम् ॥ १
- दिशः प्रसेदुर्गगनं निर्मलोडुगणोदयम् ।
 मही मङ्गलभूयिष्ठपुरग्रामव्रजाकरा ॥ २
- नद्यः प्रसन्नसलिला हृदा जलरुहश्रियः ।
 द्विजालिकुलसंनादस्तवका वनराजयः ॥ ३
- ववौ वायुः सुखस्पर्शः पुण्यगन्धवहः शुचिः ।
 अग्नयश्च द्विजातीनां शान्तास्तत्र ^१समिन्धत ॥ ४
- मनांस्यासन्प्रसन्नानि साधूनामसुरद्रुहाम् ।
 जायमानेऽजने तस्मिन्नेर्दुन्दुभयो दिवि ॥ ५
- जगुः किन्नरगन्धर्वास्तुष्टुवुः सिद्धचारणाः ।
 विद्याधर्यश्च ननृतुरप्सरोभिः समं तदा ॥ ६
- सुमुचुर्मुनयो देवाः सुमनांसि मुदान्विताः ।
 मन्दं मन्दं जलधरा जगर्जुरनुसागरम् ॥ ७
- निशीथे तमउद्धृते जायमाने जनार्दने ।

देवक्यां देवरूपिण्यां विष्णुः सर्वगुहाशयः ।

आविरासीद्यथा प्राच्यां दिशीन्दुरिव पुष्कलः ॥

८

तमद्भुतं बालकमम्बुजेक्षणं

चतुर्भुजं शङ्खगदार्युदायुधम् ।

श्रीवत्सलक्ष्मं गलशोभिकौस्तुभं

पीताम्बरं सान्द्रपयोदसौभगम् ॥

९

महार्हवैडूर्यकिरीटकुण्डल-

त्विपा परिष्वक्तसहस्रकुन्तलम् ।

उदामकाञ्च्यङ्गदकङ्कणादिभि-

र्विरोचमानं वसुदेव गेक्षत ॥

१०

स विस्मयोत्फुल्लविलोचनो हरिं

सुतं विलोक्यानकदुन्दुभिस्तदा ।

कृष्णावतारोत्सवसम्भ्रमोऽस्पृश-

न्मुदा द्विजेभ्योऽयुतमाप्लुतो गवाम् ॥

११

अथैनमस्तौदवधार्यं पूरुषं

परं नताङ्गः कृतधीः कृताञ्जलिः ।

स्वरोचिषा भारत सूतिकागृहं

विरोचयन्तं गतभीः प्रभाववित् ॥

१२

(स्वस्वरूपेणाविर्भूतं भगवन्तं प्रति वसुदेवकृतस्तुतिः)

वसुदेवः—

विदितोऽसि भवान्साक्षात्पुरुषः प्रकृतेः परः ।	
केवलानुभवानन्दस्वरूपः सर्वबुद्धिदृक् ॥	१३
स एव स्वप्रकृत्येदं सृष्ट्याग्रे त्रिगुणात्मकम् ।	
तदनु त्वं ह्यप्रविष्टः प्रविष्ट इव भाव्यसे ॥	१४
यथेमेऽविकृता भावास्तथा ते विकृतैः सह ।	
नानावीर्याः पृथग्भूता विराजं जनयन्ति हि ॥	१५
संनिपस्य समुत्पाद्य दृश्यन्तेऽनुगता इव ।	
प्रागेव विद्यमानत्वान्न तेषामिह सम्भवः ॥	१६

एवं भवान्बुद्ध्यानुमेयलक्षणै-

ग्राह्यैर्गुणैः सन्नपि तद्गुणाग्रहः ।

अनावृतत्वाद्वाहिरन्तरं न ते

सर्वस्य सर्वात्मन आत्मवस्तुनः ॥ १७

य आत्मनो दृश्यगुणेषु सन्निति

व्यवस्यते स्वव्यतिरेकतोऽबुधः ।

विनानुवादं न च तन्मनीषितं

सम्यग्यतस्त्यक्तमुपाददत्पुमान् ॥ १८

त्वत्तोऽस्य जन्मस्थितिसंयमान्विभो

वदन्त्यनाहादगुणादावक्रयात् ।

त्वयीश्वरे ब्रह्मणि नो विरुध्यते

त्वदाश्रयत्वादुपचर्यते गुणैः ॥

१९

स त्वं त्रिलोकस्थितये स्वमायया

विभर्षि शुक्लं खलु वर्णमात्मनः ।

सर्गाय रक्तं रजसोपबृंहितं

कृष्णं च वर्णं तमसा जनात्यये ॥

२०

त्वमस्य लोकस्य विभो रिरक्षिषु-

गृहेऽवतीर्णोऽसि ममाखिलेश्वर ।

राजन्यसंज्ञासुरकोटियूथपै-

र्निर्व्यूहमाना निहनिष्यसे चमूः ॥

२१

अयं त्वसभ्यस्तव जन्म नौ गृहे

श्रुत्वाग्रजांस्ते न्यवधीत्सुरेश्वर ।

स तेऽवतारं पुरुषैः समर्पितं

श्रुत्वाधुनैवाभिसरत्युदायुधः ॥

२२

(स्वस्वरूपेणाविर्भूतं श्रीपरमपुरुषं प्रति देवकीकृतस्तुतिः)

अथैनमात्मजं वीक्ष्य महापुरुषलक्षणम् ।

देवकी तमुपाधावत्कंसाद्धीता शुचिस्मिता ॥

२३

देवकी—

रूपं यत्तत्प्रादुरव्यक्तमाद्यं
 ब्रह्म ज्योतिर्निर्गुणं निर्विकारम् ।
 सत्तामात्रं निर्विशेषं निरीहं
 सत्त्वं साक्षाद्विष्णुरध्यात्मदीपः ॥ २४

नष्टे लोके द्विपरार्धावसाने
 महाभूतेष्वादिभूतं गतेषु ।
 व्यक्तेऽव्यक्तं कालवेगेन याते
 भवानेकः शिष्यते शेषसंज्ञः ॥ २५

योऽयं कालस्तस्य तेऽव्यक्तबन्धो
 चेष्टामाहुश्चेष्टते येन विश्रम् ।
 निमेषादिर्वत्सरान्तो महीयां-
 स्तं त्वेशानं क्षेमधाम प्रपद्ये ॥ २६

मर्त्यो मृत्युव्यालभीतः पलाय-
 न्लोकान्सर्वान्निर्भयं नाध्यगच्छत् ।
 त्वत्पादाब्जं प्राप्य यदृच्छयाद्य
 स्वस्थः शेते मृत्युरस्मादपैति ॥ २७

स त्वं घोरादुग्रसेनात्मजान्न-
 स्नाहि त्रस्तान्भृत्यवित्रासहासि ।

रूपं चेदं पौरुषं ध्यानधिष्ण्यं

मा प्रत्यक्षं मांसदृशां कृषीष्टाः ॥

२८

जन्म ^१मे मय्यसौ पापो मा विद्यान्मधुसूदन ।

समुद्विजे भवद्वेतोः कंसादहमधीरधीः ॥

२९

उपसंहर विश्वात्मन्नदो रूपमलौकिकम् ।

शङ्खचक्रगदापद्मश्रिया जुष्टं चतुर्भुजम् ॥

३०

विश्वं यदेतत्स्वतनौ निशान्ते

यथावकाशं पुरुषः परो भवान् ।

बिभर्ति सोऽयं मम गर्भगोऽभू-

दहो नृलोकस्य विडम्बनं हि तत् ॥

३१

श्रीभगवान्—

त्वमेव पूर्वसर्गेऽभूः पृथ्विः स्वायम्भुवे सति ।

तदाऽयं सुतपा नाम प्रजापतिरकल्मषः ॥

३२

युवां वै ब्रह्मणादिष्टौ प्रजासर्गे यदा ततः ।

संनियम्येन्द्रियग्रामं तेपाथे परमं तपः ॥

३३

वर्षवातातपहिमघर्मकालगुणाननु ।

सहमानौ श्वासरोधविनिर्धूतमनोमलौ ॥

३४

शीर्णपर्णानिलाहारावुपशान्तेन चेतसा ।

मत्तः कामानभीप्सन्तौ मदाराधनमीहतुः ॥

३५

एवं वां तप्यतोस्तीव्रं तपः परमदुष्करम् ।	
दिव्यवर्षसहस्राणि द्वादशेयुर्मदात्मनोः ॥	३६
तदा वां परितुष्टोऽहममुना वपुषानघे ।	
तपसा श्रद्धया नित्यं भक्त्या च हृदि भावितः ॥	३७
प्रादुरासं वरदराड् युवयोः कामदित्सया ।	
त्रियतां वर इत्युक्ते मादृशो वां वृतः सुतः ॥	३८
अजुष्टग्राम्यविषयावनपत्यौ च दम्पती ।	
न वज्राथेऽपवर्गं मे मोहितौ देवमायया ॥	३९
गते मयि युवां लब्ध्वा वरं मत्सदृशं सुतम् ।	
ग्राम्यान्भोगानभुञ्जाथां युवां प्राप्तमनोरथौ ॥	४०
अदृष्टान्यतमं लोके शीलौदार्यगुणैः समम् ।	
अहं सुतौ वामभवं पृथिगर्भ इति श्रुतः ॥	४१
तयोर्वा पुनरेवाहमदित्यामास कश्यपात् ।	
उपेन्द्र इति विख्यातो वामनत्वाच्च वामनः ॥	४२
तृतीयेऽस्मिन्भवेऽहं वै तेनैव वपुषाथ वाम् ।	
जातो भूयस्तयोरेव सत्यं मे व्याहृतं सति ॥	४३
एतद्वां दर्शितं रूपं प्राग्जन्मस्मरणाय मे ।	
नान्यथा मद्भवं ज्ञानं मर्त्यलिङ्गेन जायते ॥	४४
युवां मां पुत्रभावेन ब्रह्मभावेन चासकृत् ।	
चिन्तयन्तौ कृतस्नेहौ यास्येथे मद्गतिं पराम् ॥	४५

(यदि कंसाद्विभेषि त्वं तर्हि मां गोकुलं नय ।
मन्मायामानयाशु त्वं यशोदागर्भसम्भवाम्^१ ॥)

४६

इत्युक्त्वासीद्विरिस्तूष्णीं भगवानात्ममायया ।

पित्रोः संपश्यतोः सद्यो बभूव प्राकृतः शिशुः ॥

४७

ततश्च शौरिर्भगवत्प्रचोदितः

सुतं समादाय स सूतिकागृहात् ।

यदा बहिर्गन्तुमियेष तर्ह्यजा

या योगमायाऽजनि नन्दजायया ॥

४८

तया हृतप्रत्ययसर्ववृत्तिषु

द्वाःस्थेषु पौरेष्वपि शायितेष्वथ ।

द्वारस्तु सर्वाः पिहिता दुरत्यया

बृहत्कपाटायसकीलशृङ्खलैः ॥

४९

ताः कृष्णवाहे वसुदेव आगते

स्वयं^२ व्यवर्चन्त यथा तमो^३ रवेः ।

ववर्ष पर्जन्य उपांशुगर्जितः

शेषोऽन्वगाद्वारि निवारयन्फणैः ॥

५०

१ स्वयं स्युः विवृता द्वारो यमुना च सुदुस्तरा ।

[इदमर्धमधिकमन्यत्र दृश्यते]

२ विशीर्यन्त ३ रवां

मघोनि वर्षत्यसकृद्यमानुजा

गम्भीरतोयौघजवोर्मिफेनिला ।

भयानकावर्तशताकुला नदी

मार्गं ददौ सिन्धुरिव श्रियः पतेः ॥

५१

नन्दव्रजं शौरिरूपेत्य तत्र तान्

गोपान्प्रसुप्तानुपलभ्य निद्रया ।

^१सुतं यशोदाशयने निधाय त-

त्सुतामुपादाय पुनर्गृहानगात् ॥

५२

देवक्याः शयने न्यस्य वसुदेवोऽथ दारिकाम् ।

प्रतिमुच्य पदोर्लोहमास्ते पूर्ववदावृतः ॥

५३

यशोदा नन्दपत्नी च जातं परमबुध्यत ।

न तल्लिङ्गं परिश्रान्ता निद्रयापगतस्मृतिः ॥

५४

इति श्रीमद्भागवते महापुराणे अष्टादशसहस्रिकायां

संहितायां दशमस्कन्धे पूर्वार्धे तृतीयोऽध्यायः ॥

॥ चतुर्थोऽध्यायः ॥

- बहिरन्तःपुरद्वारः सर्वाः पूर्ववदावृताः ।
 ततो बालध्वनिं श्रुत्वा गृहपालाः समुत्थिताः ॥ १
- ते तु तूर्णमुपब्रज्य देवक्या गर्भजन्म तत् ।
 आचख्युर्भोजराजाय यदुद्विग्नः प्रतीक्षते ॥ २
- स तल्पात्तूर्णमुत्थाय कालोऽयमिति विह्वलः ।
 सूतीगृहमगात्तूर्णं प्रस्वलन्मुक्तमूर्धजः ॥ ३
- तमाह भ्रातरं देवी कृपणा करुणं सती ।
 स्नुषेयं तव कल्याण स्त्रियं मा हन्तुमर्हसि ॥ ४
- बहवो हिंसिता भ्रातः शिशवः पावकोपमाः ।
 त्वया दैवनिःसृष्टेन पुत्रिकैका प्रदीयताम् ॥ ५
- नन्वहं ते ह्यवरजा दीना हतसुता प्रभो ।
 दातुमर्हसि मन्दाया अङ्गेमां चरमां प्रजाम् ॥ ६

श्रीशुकः—

- उपगृह्यात्मजामेवं रुदत्या दीनदीनवत् ।
 याचितस्तां विनिर्भर्त्स्य हस्तादाचिच्छिदे खलः ॥ ७
- तां गृहीत्वा चरणयोर्जात्रमात्रां स्वसुः सुताम् ।
 अपोथयच्छिलापृष्ठे स्वार्थोन्मूलितसौहृदः ॥ ८

सा तद्धस्तात्समुत्पत्य सद्यो देव्यम्बरं गता ।	
अदृश्यतानुजा विष्णोः सायुधाष्टमहाभुजा ॥	९
दिव्यस्त्रगम्बरालेपरत्नाभरणभूषिता ।	
धनुःशूलेषुचर्मसिशङ्खचक्रगदाधरा ॥	१०
सिद्धचारणगन्धर्वैरप्सरःकिन्नरोरगैः ।	
उपाहृतोरुवलिभिः स्तूयमानेदमब्रवीत् ॥	११

देवी—

किं मया हतया मन्द जातः खलु तवान्तकृत् ।	
यत्र क्व वा पूर्वशत्रुर्मा हिंसीः कृपणान्वृथा ॥	१२
इति प्रभाष्य तं देवी माया भगवती भुवि ।	
बहुनामनिकेतेषु बहुनामा बभूव ह ॥	१३
तयाभिहितमाकर्ण्य कंसः परमविस्मितः ।	
देवकीं वसुदेवं च विमुच्य प्रश्रितोऽब्रवीत् ॥	१४
अहो भगिन्यहो भाम मया वां वत पाप्मना ।	
पुरुषाद् इवापत्यं बहवो हिंसिताः सुताः ॥	१५
स त्वहं त्यक्तकारुण्यस्यक्तज्ञातिसुहृत्खलः ।	
कांल्लोकान्वै गमिष्यामि ब्रह्महेव मृतः श्वसन् ॥	१६
दैवमप्यनृतं वक्ति न मर्त्या एव केवलम् ।	
यद्विश्रम्भादहं पापः स्वसुनिहतवान् शिशून् ॥	१७
मा शोचतं महाभागावात्मजान्स्वकृतम्भुजः ।	

- जन्तवो न सदैकत्र दैवाधीनास्तदासते ॥ १८
- भुवि भौमानि भूतानि यथा यान्यपयान्ति च ।
- नायमात्मा तथैतेषु विपर्येति यथैव भूः ॥ १९
- यथाऽनेवंविदो भेदो यत आत्मविपर्ययः ।
- देहयोगवियोगौ च संसृतिर्न निवर्तते ॥ २०
- तस्माद्भूद्रे स्वतनयान्मया व्यापादितानपि ।
- मानुशोच यतः सर्वः स्वकृतं विन्दतेऽवशः ॥ २१
- यावद्धतोऽस्मि हन्ताऽस्मीत्यात्मानं मन्यते स्वदृक् ।
- तावत्तदभिमान्यज्ञो बाध्यबाधकतामियात् ॥ २२
- क्षमध्वं मम दौरात्म्यं साधवो दीनवत्सलाः ।
- इत्युक्त्वाश्रुमुखः पादौ स्यालस्वस्रोऽथाग्रहीत् ॥ २३
- मोचयामास निगडाद्विश्रब्धः कन्यकागिरा ।
- देवकीं वसुदेवं च दर्शयन्नात्मसौहृदम् ॥ २४
- भ्रातुः समनुतप्तस्य क्षान्तरोषा च देवकी ।
- व्यसृजद्वसुदेवश्च प्रहस्य तमुवाच ह ॥ २५
- एवमेतन्महाभाग यथा वदसि देहिनाम् ।
- अज्ञानप्रभवाऽहंधीः स्वपरेति भिदा यतः ॥ २६
- शोकहर्षभयद्वेषलोभमोहमदान्विताः ।
- मिथो घ्नन्तं न पश्यन्ति भावैर्भावं पृथग्दृशः ॥ २७

श्रीशुकः—

कंस एवं प्रसन्नाभ्यां विशुद्धं प्रतिभाषितः ।	
देवकीवसुदेवाभ्यामनुज्ञातोऽविशदृहम् ॥	२८
तस्यां रात्र्यां व्यतीतायां कंस आहूय मन्त्रिणः ।	
तेभ्य आचष्ट तत्सर्वं यदुक्तं योगनिद्रया ॥	२९
आकर्ण्य भर्तुर्गदितं तमूचुर्देवशत्रवः ।	
देवान्प्रति कृतामर्षा दैतेया नातिकोविदाः ॥	३०
एवं चेत्तर्हि भोजेन्द्र पुरग्रामव्रजादिषु ।	
अनिर्दशान्निर्दशांश्च हनिष्यामोऽद्य वै शिशून् ॥	३१
किमुद्यमैः करिष्यन्ति देवाः समरभीरवः ।	
नित्यमुद्विग्नमनसो ज्याघोषैर्धनुषस्तव ॥	३२
अस्यतस्ते शरव्रातैर्हन्यमानाः समन्ततः ।	
जिजीविषव उत्सृज्य पलायनपरा ययुः ॥	३३
केचित्प्राञ्जलयो दीना न्यस्तशस्त्रा दिवौकसः ।	
मुक्तकच्छशिखाः केचिद्भीताः स्म इति वादिनः ॥	३४
न त्वं विस्मृतशस्त्रास्त्रान्विरथान्भयसंवृतान् ।	
हंस्यन्यासक्तविमुखान्भग्नचापानयुध्यतः ॥	३५
किं क्षेम शूरैर्विबुधैरसंयुगविकत्थनैः ।	
रहोजुषा किं हरिणा शम्भुना वा वनौकसा ॥	३६
किमिन्द्रेणाल्पवीर्येण ब्रह्मणा वा तपस्यता ॥	३६॥

तथापि देवाः सापत्न्यान्नोपेक्ष्या इति मन्महे ।

ततस्तन्मूलखनने नियुङ्क्ष्वास्माननुव्रतान् ॥

३७॥

यथामयोऽङ्गे समुपेक्षितो नृभि-

र्न शक्यते रूढपदश्चिकित्सितुम् ।

यथेन्द्रियग्राम उपेक्षितस्तथा

रिपुर्महान्बद्धबलो न चाल्यते ॥

३८॥

मूलं हि विष्णुर्देवानां यत्र धर्मः सनातनः ।

तस्य च ब्रह्मगोविप्रास्तपोयज्ञाः सदक्षिणाः ॥

३९॥

तस्मात्सर्वात्मना राजन्ब्राह्मणब्रह्मवादिनः ।

तपस्विनो यज्ञशीलान्गाश्च हन्मो हविर्दुघाः ॥

४०॥

विप्रा गावश्च वेदाश्च तपः सत्यं दमः शमः ।

श्रद्धा दया तितिक्षा च क्रतवश्च हरेस्तनूः ॥

४१॥

स हि सर्वसुराध्यक्षो ह्यसुरद्विड् गुहाशयः ।

तन्मूला देवताः सर्वाः सेश्वराः सचतुर्मुखाः ॥

४२॥

अयं वै तद्वधोपायो यद्विषीणां विहिंसनम् ॥

४३

एवं दुर्मन्त्रिभिः कंसः सह सम्मन्य दुर्मतिः

ब्रह्महिंसां हितं मेने कालपाशावृतोऽसुरः ॥

४४

सन्दिश्य साधुलोकस्य कदने कदनप्रियान् ।

कामरूपधरान्दिक्षु दानवान्गृहमाविशत् ॥

४५

ते वै रजःप्रकृतयस्तमसा मूढचेतसः ।

सतां विद्वेषमाचेरुरारादागतमृत्यवः ॥

४६

आयुः श्रियं यशो धर्मं लोकानाशिष एव च ।

हन्ति श्रेयांसि सर्वाणि पुंसो महदतिक्रमः ॥

४७

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे पूर्वार्धे चतुर्थोऽध्यायः ॥

॥ पञ्चमोऽध्यायः ॥

श्रीशुकः—

नन्दस्त्वात्मज उत्पन्ने जाताह्लादो महामनाः ।

आहूय विप्रान्दैवज्ञानस्नातः शुचिरलङ्कृतः ॥

१

वाचयित्वा स्वस्त्ययनं जातकर्मात्मजस्य वै ।

कारयामास विधिवत्पितृदेवार्चनं तथा ॥

२

धेनूनां नियुते प्रादाद्विप्रेभ्यः समलङ्कृते ।

तिलाद्रीन्सप्त रत्नौघशातकौम्भाम्बरावृतान् ॥

३

कालेन स्नानशौचाभ्यां संस्कारैस्तपसेज्यया ।

शुध्यन्ति दानैः संतुष्ट्या ^१द्रव्याण्यात्मात्मविद्यया ॥

४

सौमङ्गल्यगिरो विप्राः सूतमागधवन्दिनः ।

गायकाश्च जगुर्नेदुर्भेयो दुन्दुभयो मुहुः ॥

५

व्रजः संमृष्टसंसिक्तद्वाराजिरगृहान्तरः ।	
चित्रध्वजपताकास्रक्चैलपल्लवतोरणैः ॥	६
गावो वृषा वत्सतरा हरिद्रातैलरूपिताः ।	
विचित्रधातुवर्हस्रगवस्त्रकाञ्चनमालिनः ॥	७
महार्हवस्त्राभरणकञ्चुकोष्णीषभूषिताः ।	
गोपाः समाययू राजन्नानोपायनपाणयः ॥	८
गोप्यश्चाकर्ण्य मुदिता यशोदायाः सुतोद्भवम् ।	
आत्मानं भूषयाञ्चकुर्वन्नाकल्पाञ्जनादिभिः ॥	९
नवकुङ्कुमकिञ्जल्कमुखपङ्कजभूतयः ।	
बलिभिस्त्वरितं जग्मुः पृथुश्रोण्यश्चलत्कुचाः ॥	१०
गोप्यः सुमृष्टमणिकुण्डलनिष्ककण्ठ्य-	
श्चित्राम्बराः पथि शिखाच्युतमाल्यवर्षाः ।	
नन्दालयं सवलया व्रजतीर्विरेजु-	
र्व्यालोलकुण्डलपयोधरहारशोभाः ॥	११
ता आशिषः प्रयुञ्जानाश्चिरं पाहीति ^१ बालके ।	
हरिद्राचूर्णतैलाद्भिः सिञ्चन्त्योऽजनमुज्जगुः ॥	१२
अवाद्यन्त विचित्राणि वादित्राणि महोत्सवे ।	
कृष्णे विश्वेश्वरेऽनन्ते नन्दस्य व्रजमागते ॥	१३
गोपाः परस्परं हृष्टा दधिक्षीरघृताम्बुभिः ।	

आसिञ्चन्तो विलिम्पन्तो नवनीतैश्च चिक्षिपुः ॥	१४
नन्दो महामनास्तेभ्यो वासोऽलङ्कारगोधनम् ^१ ।	
सूतमागधवन्दिभ्यो येऽन्ये विद्योपजीविनः ॥	१५
तैस्तैः कामैरदीनात्मा यथोचितमपूजयत् ।	
विष्णोराराधनार्थाय स्वपुत्रस्योदयाय च ॥	१६
रोहिणी च महाभागा नन्दगोपाभिनन्दिता ।	
व्यचरद्विव्यवासःस्रक्कण्ठाभरणभूषिता ॥	१७
तत आरभ्य नन्दस्य व्रजः सर्वसमृद्धिमान् ।	
हरेर्निवासात्मगुणै रमाक्रीडमभून्नृप ॥	१८
गोपान्गोकुलरक्षायां निरूप्य मथुरां गतः ।	
नन्दः कंसस्य वार्षिक्यं करं दातुं क्रूरुद्वह ॥	१९
वसुदेव उपश्रुत्य भ्रातरं नन्दमागतम् ।	
ज्ञात्वा दत्तकरं राज्ञे ययौ तदवमोचनम् ॥	२०
तं दृष्ट्वा सहस्रोत्थाय देहः प्राणमिवागतम् ।	
प्रीतः प्रियतमं दोर्भ्यां सखजे प्रेमविह्वलः ॥	२१
पूजितः सुखमासीनः पृष्ठानामयमादृतः ।	
प्रसक्तधीः स्वात्मजयोरिदमाह विशां पते ॥	२२
२दिष्ट्या भ्रातः प्रवयस इदानीमप्रजस्य ते ।	

^१ ददौ प्रीतमनास्तत्र पुत्रजन्मसुखैधितः ।

^२ वसुदेवः—

[इति कचिदधिकः पाठः]

प्रजाशाया निवृत्तस्य प्रजा यत्समपद्यत ॥	२३
दिष्ट्या संसारचक्रेऽस्मिन्वर्तमानः पुनर्भवः ।	
^१ उपलब्धो भवानद्य दुर्लभं प्रियदर्शनम् ॥	२४
नैकत्र प्रियसंवासः सुहृदां चित्रकर्मणाम् ।	
ओघेन व्यूह्यमानानां प्लवानां स्रोतसो यथा ॥	२५
कञ्चित्पशव्यं निरुजं भूर्यम्बुतृणवीरुधम् ।	
बृहद्वनं तदधुना यत्रास्से त्वं सुहृद्व्रतः ॥	२६
भ्रातर्मम सुतः कञ्चिन्मात्रा सह भवद्वजे ।	
तातं भवन्तं मन्वानो भवद्भ्यामुपलालितः ॥	२७
पुंसखिवर्गो विहितः सुहृदो ह्यनुभावितः ।	
न तेषु क्लिश्यमानेषु त्रिवर्गोऽर्थाय कल्पते ॥	२८

नन्दः—

अहो ते देवकीपुत्राः कंसेन बहवो हताः ।	
एकावशिष्टावर्जा कन्या सापि दिवं गता ॥	२९
नूनं ह्यदृष्टनिष्ठोऽयमदृष्टपरमो जनः ।	
अदृष्टमात्मनस्तत्त्वं यो वेद न स मुह्यति ॥	३०

वसुदेवः—

करो वै वार्षिको दत्तो राज्ञे दृष्टा वयं च वः ।	
नेह स्थेयं बहुतिथं सन्त्युत्पाताश्च गोकुले ॥	३१

श्रीशुकः—

इति नन्दादयो गोपाः प्रोक्तास्ते शौरिणा ययुः ।

अनोभिरनङ्घ्र्युक्तैस्तमनुज्ञाप्य गोकुलम् ॥

३२

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे पूर्वार्धे पञ्चमोऽध्यायः ॥

॥ षष्ठोऽध्यायः ॥

(पूतनासंहारघट्टः)

श्रीशुकः—

नन्दः पथि वचः शौरेर्न मृषेति विचिन्तयन् ।

हरिं जगाम शरणमुत्पातागमशङ्कितः ॥

१

कंसेन प्रहिता घोरा पूतना बालघातिनी ।

शिशुश्चचार निघ्नन्ती पुरग्रामव्रजादिषु ॥

२

न यत्र श्रवणादीनि रक्षोन्नानि स्वकर्मसु ।

कुर्वन्ति सात्वतां भर्तुर्यातुधान्यश्च तत्र हि ॥

३

सा खेचर्येकदोपेत्य पूतना नन्दगोकुलम् ।

योषित्वा माययात्मानं प्राविशत्कामचारिणी ॥

४

तां केशबन्धव्यतिषक्तमल्लिका-

बृहन्नितम्बस्तनकृच्छ्रमध्यमाम् ।

सुवाससं कम्पितकर्णभूषण-

त्विषोऽहसत्कुन्तलमण्डिताननाम् ॥

५

वल्गुस्मितापाङ्गविसर्गवीक्षितै-

र्मनो हरन्तीं वनितां ब्रजौकसाम् ।

अमंसताम्भोजकरेण रूपिणीं

गोप्यः श्रियं द्रष्टुमिवागतां पतिम् ॥

६

बालग्रहस्तत्र विचिन्वती शिशू-

न्यदृच्छया नन्दगृहेऽसदन्तकम् ।

बालं प्रतिच्छन्ननिजोरुतेजसं

ददर्श तल्पेऽग्निमिवाहितं भसि ॥

७

विबुध्य तां बालकमारिकाग्रहं

^१चराचरात्मा स निमीलितेक्षणः ।

अनन्तमारोपयदङ्कमन्तकं

यथोरगं सुप्तमबुद्धिरज्जुधीः ॥

८

तां तीक्ष्णचित्तामतिवामचेष्टितां

वीक्ष्यान्तराकोशपरिच्छदासिवत् ।

१ आज्ञायमानोऽथ हरिर्निशाचरीं

निसर्गविज्ञातजगद्विचेष्टितः ।

महेश्वरत्वेऽपि च बालभावं

विभावयनकिञ्चिदुवाच न प्रभुः ॥

[इदमर्धद्वयं कचिदधिकं दृश्यते]

वरस्त्रियं तत्प्रभया च धर्षिते
निरीक्ष्यमाणे जननी ह्यतिप्रताम् ॥ ९

तस्मिन्स्तनं दुर्जरवीर्यमुल्बणं
घोराङ्कमादाय शिशोर्दधावथ ।
गाढं कराभ्यां भगवान्प्रपीड्य त-
त्प्राणैः समं रोषसमन्वितोऽपिबत् ॥ १०

सा मुञ्च मुञ्चालमिति प्रभापिणी
निष्पीड्यमानाखिलजीवमर्मणि ।
विवृत्य नेत्रे चरणौ भुजौ मुहुः
प्रस्विन्नगात्रा क्षिपती रुरोद ह ॥ ११

तस्याः स्वनेनातिगभीररंहसा
साद्रिर्मही द्यौश्च चचाल सप्रहा ।
रसा दिशश्च प्रतिनेदिरे जनाः
पेतुः क्षितौ वज्रनिपातशङ्कया ॥ १२

निशाचरीत्थं व्यथितस्तना व्यसु-
र्व्यादाय केशांश्चरणौ भुजावपि ।
प्रसार्य गोष्ठे निजरूपमास्थिता
वज्राहतो वृत्र इवापतन्नृप ॥ १३

पतमानोऽपि तद्देहस्त्रिगव्यूत्यन्तरद्रुमान् ।	
चूर्णयामास राजेन्द्र महदासीत्तदद्भुतम् ॥	१४
ईषामात्रोऽग्रदंष्ट्रास्यं गिरिकन्दरनासिकम् ।	
गण्डशैलस्तनं रौद्रं प्रकीर्णारुणमूर्धजम् ॥	१५
अन्धकूपगभीराक्षं पुलिनारोहभीषणम् ।	
बद्धसेतुभुजोर्वद्विशून्यतोयहृदोदरम् ॥	१६
सन्तत्रसुः स्म तद्वीक्ष्य गोपा गोप्यः कलेबरम् ।	
पूर्वं तु तन्निःश्वनितभिन्नहृत्कर्णमस्तकाः ॥	१७
बालं च तस्या ^१ उरसि क्रीडन्तमकुतोभयम् ।	
गोप्यस्तूर्णं समभ्येत्य जगृहुर्जातसम्भ्रमाः ॥	१८
यशोदारोहिणीभ्यां तां समं बालस्य सर्वतः ।	
रक्षां विदधिरे सन्यग्गोपुच्छभ्रमणादिभिः ॥	१९
गोमूत्रेण स्नापयित्वा पुनर्गोरजसार्भकम् ।	
रक्षां चक्रुश्च शकृता द्वादशाङ्गेषु नामभिः ॥	२०
गोप्यः संस्पृष्टसलिला अङ्गेषु करयोः पृथक् ।	
न्यस्यात्मन्यथ बालस्य बीजन्यासमकुर्वत ॥	२१

अव्यादजोऽङ्घ्रिमणिमांस्तव जान्वथोरू

यज्ञोऽच्युतः कटितटं जठरं हयास्यः ।

हृत्केश ^१ वस्त्वदुर ईश इनस्तु कण्ठं	
विष्णुर्भुजं मुखमुरुक्रम ईश्वरः कम् ॥	२२
चक्रयग्रतः सह ^२ दरो हरिस्तु पश्चा-	
न्वत्पार्श्वयोर्धनुरसी मधुहाऽजनश्च ।	
कोणेपु शङ्ख उरुगाय उपर्युपेन्द्र-	
स्तार्क्ष्यः क्षितौ हलधरः पुरुषः समन्तात् ॥	२३
इन्द्रियाणि हृषीकेशः प्राणान्नारायणोऽवतु ।	
श्वेतद्वीपपतिश्चित्तं मनो योगेश्वरोऽवतु ॥	२४
प्रभ्रिगर्भस्तु ते बुद्धिमात्मानं भगवान्परः ।	
क्रीडन्तं पातु गोविन्दः शयानं पातु माधवः ॥	२५
व्रजन्तमव्याद्वैकुण्ठ आसीनं त्वां श्रियः पतिः ।	
मुञ्चानं यज्ञभुक्पातु सर्वग्रहभयङ्करः ॥	२६
डाकिन्यो यातुधान्यश्च कूष्माण्डा येऽर्भकग्रहाः ।	
भूतप्रेतपिशाचाश्च यक्षरक्षोविनायकाः ॥	२७
कोटरारेवतीज्येष्ठापूतनामातृकादयः ।	
उन्मादा ये ह्यपस्मारा देहप्राणेन्द्रियद्रुहः ॥	२८
स्वप्नदृष्टा महोत्पाता वृद्धबालग्रहाश्च ये ।	
सर्वे नश्यन्तु ते विष्णोर्नामग्रहणभीरवः ॥	२९

श्रीशुकः—

इति प्रणयबद्धाभिर्गोपीभिः कृतरक्षणम् ।	
पाययित्वा स्तनं माता संन्यवेशयदात्मजम् ॥	३०
तावन्नन्दादयो गोपा मथुराया व्रजं गताः ।	
विलोक्य पूतनादेहं बभूवुरतिविस्मिताः ॥	३१
नूनं बतर्षिः सञ्जातो योगेशो वा समास सः ।	
स एव दृष्टो ह्युत्पातो यदाहानकदुन्दुभिः ॥	
कलेबरं परशुभिर्दिष्ट्वा तत्ते व्रजौकसः ।	
दूरे क्षिप्त्वावयवशो न्यदहन्काष्ठधिष्ठितम् ॥	३३
दह्यमानस्य देहस्य धूमश्चागुरुसौरभः ।	
उत्थितः कृष्णनिर्मुक्तसपद्याहतपाप्मनः ॥	३४
पूतना लोकबालघ्नी राक्षसी रुधिराशना ।	
जिघांसयापि हरये स्तनं दत्त्वाप सद्गतिम् ॥	३५
किं पुनः श्रद्धया भक्त्या कृष्णाय परमात्मने ।	
यच्छन्प्रियतमं किं नु रक्तास्तन्मातरो यथा ॥	३६
पद्भ्यां भक्तहृदिस्थाभ्यां वन्द्याभ्यां लोकवन्दितैः ।	
अङ्गं यस्याः समाक्रम्य भगवानपिबत्स्तनम् ॥	३७
यातुधान्यपि सा स्वर्गमवाप जननीगतिम् ।	
कृष्णभुक्तस्तनक्षीरा किमु गावो नु मातरः ॥	३८
पयांसि यासामपिबत्पुत्रस्नेहस्तुतान्यलम् ।	

भगवान्देवकीपुत्रः कैवल्यद्यखिलप्रदः ॥	३९
तासामविरतं कृष्णे कुर्वतीनां सुतेक्षणम् ।	
न पुनः कल्पते राजन्संसारोऽज्ञानसम्भवः ॥	४०
कटधूमस्य सौरभ्यमवघ्राय व्रजौकसः ।	
किमिदं कुत एवेति वदन्तो व्रजमाययुः ॥	४१
ते तत्र वर्णितं गोपैः पूतनागमनादिकम् ।	
श्रुत्वा तन्निधनं स्वस्ति शिशोश्चासन्सुविस्मिताः ॥	४२
नन्दः स्वपुत्रमादाय प्रेत्यागतमुदारधीः ।	
मूर्ध्न्युपाघ्राय परमां मुदं लेभे कुरुद्वह ॥	४३
य एतत्पूतनामोक्षं कृष्णस्यार्भकमद्भुतम् ।	
^१ शृणुयाच्छ्रद्धया मर्त्यो गोविन्दे लभते रतिम् ॥	४४

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे पूर्वार्धे षष्ठोऽध्यायः ॥

॥ सप्तमोऽध्यायः ॥

(तृणावर्तमोक्षः)

राजा—

येन येनावतारेण भगवान्हरिरीश्वरः ।
करोति कर्णरम्याणि मनोज्ञानि च नः प्रभो ॥

यच्छृण्वतोऽपैत्यरतिर्वितृष्णा

सत्त्वं च शुद्धत्यचिरेण पुंसः ।

भक्तिर्हरौ तत्पुरुषे च सख्यं

तदेव हारं वद मन्यसे चेत् ॥

२

अथान्यदपि कृष्णस्य तोकाचरितमद्भुतम् ।

मानुषं लोकमासाद्य तज्जातिमनुरुन्धतः ॥

३

श्रीशुकः—

कदाचिदौत्थानिककौतुकाप्लवे

जन्मर्क्षयोगे समवेतयोषिताम् ।

वादित्रगीतद्विजमन्त्रवाचकै-

श्चकार सूनोरभिषेचनं सती ॥

४

नन्दस्य पत्नी कृतमज्जनादिकं

विप्रैः कृतस्वस्त्ययनं सुपूजितैः ।

अन्नाद्यवासःस्रगभीष्टधेनुभिः

सञ्जातनिद्राक्षमशीशयच्छनैः ॥

५

औत्थानिकौत्सुक्यमना मनस्विनी

समागतान्पूजयति ब्रजौकसः ।

नैवाश्रुणोद्वै रुदितं सुतस्य सा

रुदन्स्तनार्थी चरणानुदक्षिपन् ॥

६

(शकटभञ्जनघटः)

अधःशयानस्य शिशोरनोऽल्पकं
 प्रवालमृद्वङ्घ्रितं व्यवर्तत ।
 विध्वस्तनानारसकुप्यभाजनं
 व्यत्यस्तचक्राक्षविभिन्नकूबरम् ॥

७

दृष्ट्वा यशोदाप्रमुखा ब्रजस्त्रिय
 औत्थानिके कर्मणि याः समागताः ।
 नन्दादयश्चाद्भुतदर्शनाकुलाः
 कथं स्वयं वै शकटं विपर्यगात् ॥

८

(इति ब्रुवन्तोऽतिविवादमोहिता
 जनाः समन्तात्परिवव्रुरार्तवत्)

ऊचुरव्यवसितमतीन्गोपान्गोपीश्च बालकाः ।

रुदतानेन पादेन क्षिप्तमेतन्न संशयः ॥

९

न ते श्रद्धधिरे गोपा बालभाषितमित्युत ।

अप्रमेयं बलं तस्य बालकस्य न ते विदुः ॥

१०

रुदन्तं सुतमादाय यशोदा ग्रहशङ्किता ।

कृतस्वस्त्ययनं विप्रैः सूक्तैः स्तनमपाययत् ॥

११

पूर्ववत्स्थापितं गोपैर्बलिभिः सपरिच्छदम् ।

विप्रा हुत्वा र्चयांचक्रुर्दध्यक्षतकुशाम्बुभिः ॥

१२

येऽसूयानृतदम्भेर्ष्याहिंसामानविवर्जिताः ।

न तेषां सत्यशीलानामाशिषो विफलाः कृताः ॥

१३

इति बालकमादाय सामर्ग्यजुरुपाकृतैः ।

जलैः पवित्रौषधिभिरभिषिच्य द्विजोत्तमैः ॥

१४

वाचयित्वा स्वस्त्ययनं नन्दगोपः समाहितः ।

हुत्वा चाग्निं द्विजातिभ्यः प्रादादन्नं महागुणम् ॥

१५

गावः सर्वगुणोपेता वासःस्त्र्युक्ममालिनीः ।

आत्मजाभ्युदयार्थाय प्रादात्ते चान्वयुञ्जत ॥

१६

(तृणावर्ताद्यसुरसंहारवद्भ्यः)

विप्रा मन्त्रविदो युक्तास्तैर्याः प्रोक्तास्तथाशिषः ।

ता निष्फला भविष्यन्ति न कदाचिदपि स्फुटम् ॥

१७

एकदारोहमारूढं लालयन्ती सुतं सती ।

गरिमाणं शिशोर्वोढुं न सेहे गिरिकूटवत् ॥

१८

भूमौ निधाय तं गोपी विस्मिता भारपीडिता ।

महापुरुषमादध्यौ जगतामास कर्मसु ॥

१९

दैत्यो नाम्ना तृणावर्तः कंसभृत्यः प्रणोदितः ।

चक्रवातस्वरूपेण जहारासीनमर्मकम् ॥

२०

गोकुलं सर्वमावृण्वन्मुष्णंश्चक्षुषि रेणुभिः ।

ईरयन्सुमहाघोरशब्देन प्रदिशो दिशः ॥

२१

मुहूर्तमभवद्गोष्ठं रजसा तमसावृतम् ।

सुतं यशोदा नापश्यत्तस्मिन्यस्तवती यतः ॥

२२

नापश्यत्कश्चनात्मानं परं चापि विमोहितः ।

तृणावर्तनिसृष्टाभिः शर्कराभिरुपद्रुतः ॥

२३

इति खरपवनचक्रपांसुवर्षे

सुतपदवीमबलाऽविलक्ष्य माता ।

अतिकरुणमनुस्मरन्त्यशोच-

द्भुवि पतिता मृतवत्सका यथा गौः ॥

२४

रुदितमनु निशम्य तत्र गोप्यो

भृशमनुतप्तधियोऽश्रुपूर्णमुख्यः ।

रुरुदुरनुपलभ्य नन्दसूनुं

पवन उपास्तपांसुवर्षवेगे ॥

२५

तृणावर्तः शान्तरयो वात्यारूपधरोऽहरन् ।

कृष्णं नभोगतो गन्तुं नाशक्तोद्भूरिभारभृत् ॥

२६

तमश्मानं मन्यमान आत्मनो गुरुमत्तया ।

गले गृहीत उत्सृष्टुं नाशक्तोदद्भुतार्भकम् ॥

२७

गलग्रहणनिश्चेष्टो दैत्यो निर्गतलोचनः ।

अव्यक्तरावो न्यपतत्सहबालो व्यसुर्ब्रजे ॥

२८

तमन्तरिक्षात्पतितं शिलायां

विशीर्णसर्वावयवं करालम् ।

पुरं यथा रुद्रशरेण विद्धं

त्रियो रुदत्यो ददृशुः समेताः ॥

२९

*प्रादाय मात्रे प्रतिहत्य विस्मिताः

कृष्णं च तस्योरसि लम्बमानम् ।

तं स्वस्तिमन्तं पुरुषादनीतं

विहायसा मृत्युमुखात्प्रमुक्तम् ॥

३०

गोप्यश्च गोपाः किल नन्दमुख्या

लब्ध्वा पुनः प्रापुरतीव मोदम् ॥

३०॥

अहो बतात्यद्भुतमेष रक्षसा

बालो निवृत्तिं गमितोऽभ्यगात्पुनः ।

हिंस्रः स्वपापेन विहिंसितः खलः

साधुः समत्वेन भयाद्विमुच्यते ॥

३१॥

किं नस्तपश्चीर्णमधोक्षजार्चनं

पूर्तेष्टदत्तमुत भूतसौहृदम् ।

यत्सम्परेतः पुनरेव बालको

दिष्ट्या स्वबन्धून्प्रणयन्नुपस्थितः ॥

३२॥

* अस्यार्धस्य पादयोः पौर्वापर्यमन्यथा कचिद्दृश्यते

(स्तन्यपानसमये जृम्भणव्याजेन मात्रे विश्वरूपप्रदर्शनम्)

दृष्ट्वाद्भुतानि बहुशो नन्दगोपो बृहद्वने ।
 वसुदेववचो भूयो मानयामास विस्मितः ॥ ३३ ॥

एकदार्भकमादाय स्वाङ्कमारोप्य भामिनी ।
 प्रस्रुतं पाययामास स्तनं स्नेहपरिप्लुता ॥ ३४ ॥

पीतप्रायस्य जननी सा तस्य रुचिरस्मितम् ।
 मुखं लालयती राजञ्जृम्भतो ददृशे इदम् ॥ ३५ ॥

खं रोदसी ज्योतिरनीकमाशाः
 सूर्येन्दुवह्निश्चसनाम्बुधींश्च ।
 द्वीपान्नगांस्तदुहितृर्वनानि
 भूतानि यानि स्थिरजङ्गमानि ॥ ३६ ॥

सा वीक्ष्य विश्वं सहसा राजन्सञ्जातवेपथुः ।
 सम्मील्य मृगशाबाक्षी नेत्रे आसीत्सुविस्मिता ॥ ३७ ॥

इति श्रीमद्भागवते महापुराणे अष्टादशसहस्रिकायां
 संहितायां दशमस्कन्धे पूर्वार्धे सप्तमोऽध्यायः ॥

॥ अष्टमोऽध्यायः ॥

(विश्वरूपदर्शनम्)

श्रीशुकः—

- गर्गः पुरोहितो राजन्यदूनां सुमहातपाः ।
 ब्रजं जगाम नन्दस्य वसुदेवप्रचोदितः ॥ १
- तं दृष्ट्वा परमप्रीतः प्रत्युत्थाय कृताञ्जलिः ।
 आनर्चाधोक्षजधिया प्रणिपातपुरःसरम् ॥ २
- सूपविष्टं कृतातिथ्यं गिरा मूढतया मुनिम् ।
 नन्दयित्वाब्रवीद्ब्रह्मन्पूर्णस्य करवाम किम् ॥ ३
- महद्विचलनं नृणां गृहिणां दीनचेतसाम् ।
 निःश्रेयसाय भगवन्कल्पते नान्यथा क्वचित् ॥ ४
- ज्योतिषामयनं साक्षाद्यत्तज्ज्ञानमतीन्द्रियम् ।
 प्रणीतं भवता येन पुमान्वेद परावरम् ॥ ५
- त्वं हि ब्रह्मविदां श्रेष्ठः संस्कारान्कर्तुमर्हसि ।
 बालयोरनयोर्नृणां जन्मना ब्राह्मणो गुरुः ॥ ६

गर्गः—

- यदूनामहमाचार्यः ख्यातश्च भुवि सर्वदा ।
 सुतं मया संस्कृतं ते मन्यते देवकीसुतम् ॥ ७
- कंसः पापमतिः सख्यं तव चानकदुन्दुभेः ।

देवक्या अष्टमो गर्भो न ह्यी भवितुमर्हति ॥ ८

इति सञ्चिन्तयन् श्रुत्वा देवक्या दारिकावचः ।
अपि हन्ता गताशङ्कस्तर्हि तन्नोऽनयो भवेत् ॥ ९

नन्दः—

अलक्षितोऽस्मिन्नहसि मामकैरपि गोव्रजे ।
कुरु द्विजातिसंस्कारं स्वस्तिवाचनपूर्वकम् ॥ १०

श्रीशुकः—

एवं सम्प्रार्थितो विप्रः स्वचिकीर्षितमेव तत् ।
चकार नामकरणं गूढो रहसि बालयोः ॥ ११

गर्गः—

अयं हि रोहिणीपुत्रो रमयन्सुहृदो गुणैः ।
आख्यास्यते राम इति बलाधिक्याद्बलं विदुः ॥ १२

यदूनामपृथग्भावात्सङ्कर्षणमुशन्त्युत ॥ १२॥

आसन्वर्णास्त्रयो ह्यस्य गृह्णतोऽनुयुगं तनूः ।
शुद्धो रक्तस्तथा पीत इदानीं कृष्णतां गतः ॥ १३॥

प्रागयं वसुदेवस्य कचिज्जातस्तवात्मजः ।
वासुदेव इति श्रीमानभिज्ञाः सम्प्रचक्षते ॥ १४॥

बहूनि सन्ति नामानि रूपाणि च सुतस्य ते ।
गुणकर्मानुरूपाणि तान्यहं वेद नो जनाः ॥ १५॥

एष वः श्रेय आधास्यद्गोपगोकुलनन्दनः ।

अनेन सर्वदुर्गाणि यूयमञ्जस्तरिष्यथ ॥ १६॥

पुराणेन ब्रजपते साधवो दस्युपीडिताः ।

अराजके रक्ष्यमाणा जिग्युर्दस्यून्समेधिताः ॥ १७॥

य एतस्मिन्महाभागाः प्रीतिं कुर्वन्ति मानवाः ।

नारयोऽभिभवन्त्येतान्विष्णुपक्षानिवासुराः ॥ १८॥

तस्मान्नन्दात्मजोऽयं ते नारायणसमो गुणैः ।

श्रिया कीर्त्यानुभावेन गोपायस्व समाहितः ॥ १९॥

इत्यात्मानं समादिश्य गर्गे च स्वगृहं गते ।

नन्दः प्रमुदितो मेने आत्मानं पूर्णमाशिषाम् ॥ २०॥

(बालक्रीडाप्रारम्भघट्टः)

कालेन ब्रजतालपेन गोकुले रामकेशवौ ।

जानुभ्यां सह पाणिभ्यां ^१रिङ्गमाणौ विजहृतुः ॥ २१॥

तावद्वियुग्ममनुकृष्य सरीसृपन्तौ

घोषप्रघोषरुचिरं ब्रजकर्दमेषु ।

तन्नाददृष्टमनसावनुसृत्य लोकं

मुग्धप्रभीतवदुपेयतुरन्ति मात्रोः ॥ २२॥

तन्मातरौ निजसुतौ घृणया सुवन्त्यौ

पङ्काङ्गरागरुचिरावुपगुह्य दोर्भ्याम् ।

दत्त्वा स्तनं प्रपिबतोः स्म मुखं निरीक्ष्य
मुग्धस्मिताल्पदशनं ययतुः प्रमोदम् ॥

२३॥

यर्ह्यङ्गनादर्शनीयकुमारलीला-

वन्तर्ब्रजे तदबलाः प्रगृहीतपुच्छैः ।
वत्सैरितस्तत उभावनुकृष्यमाणौ
प्रेक्षन्त्य उज्झितगृहा जहृर्हसन्त्यः ॥

२४॥

शृङ्गान्मिदं प्रथसिजलद्विजकण्टकेभ्यः
क्रीडापरावतिचलौ स्वसुतौ निषेद्धुम् ।
गृह्याणि कर्तुमपि यत्र न तज्जनन्यौ
शेकात् आपतुरलं मनसोऽनवस्थाम् ॥

२५॥

कालेनाल्पेन राजर्षे रामः कृष्णश्च गोकुले ।

अघृष्टजानुभिः पट्विर्विचक्रमतुरञ्जसा ॥

२६॥

ततस्तु भगवान्कृष्णो वयस्यैर्ब्रजबालकैः ।

सहरामो ब्रजस्त्रीणां चिक्रीडे जनयन्मुदम् ॥

२७॥

कृष्णस्य गोप्यो रुचिरं वीक्ष्य कौमारचापलम् ।

शृण्वत्याः किल तन्मातुरिति होचुः समागताः ॥

२८॥

वत्सान्मुश्रुन्कचिदसमये क्रोशसञ्जातहासः

स्तेयं स्वाद्वत्त्यथ दधि पयः कल्पितैः स्तेययोगैः ।

मर्कान्भोक्ष्यन्विभजति स चेन्नात्ति भाण्डं भिनत्ति

द्रव्यालम्भे स गृहकुपितो यात्युपक्रोश्य तोकान् ॥ २९॥

हस्ताग्राह्ये रचयति विधिं पीठकोलखलद्यै-

श्लिष्टं ह्यन्तर्निहितवयुनः शिष्यभाण्डेषु तद्वित् ।

ध्वान्तागारे धृतमणिगणं स्वाङ्गमर्थप्रदीपं

काले गोप्यो यर्हि गृहकृत्येषु सुव्यग्रचित्ताः ॥ ३० ॥

एवं धाष्ट्र्याभ्युशति कुरुते मेहनादीनि वास्तौ

स्तेयोपायैर्विरचितकृतिः सुप्रतीको यथास्ते ।

इत्थं स्त्रीभिः सभयनयनश्रीमुखालोकिनीभि-

र्व्याख्यातार्था प्रहसितमुखी नह्युपालब्धुमैच्छत्^१ ॥ ३१ ॥

(सृष्टक्षणात्तर्जयन्तीं मातरं प्रति आस्यदर्शनाद्विश्वरूपदर्शनघट्टः)

एकदा क्रीडमानास्ते रामाद्या गोपदारकाः ।

कृष्णो मृदं भक्षितवानिति मात्रे न्यवेदयन् ॥ ३२ ॥

सा गृहीत्वा करे कृष्णमुपालभ्य हितैषिणी ।

यशोदा भयसम्भ्रान्तप्रेक्षणाक्षमभापत ॥ ३३ ॥

यशोदा—

कस्मान्मृदमदान्तात्मन्भवान्भक्षितवान्हः ।

वदन्ति तावका ह्येते कुमारास्तेऽग्रजोऽप्ययम् ॥ ३४ ॥

नाहं भक्षितवानम्ब सर्वे मिथ्याऽभिशंसिनः ।

१ गोप्यः कदाचन पृथक्पृथग्गृह्य कृष्णमेत्यैकदैव गदितुं प्रसृतास्तदागः ।

दृष्ट्वा तदन्त्यथ तमेव निजानदृष्ट्वा सर्वाश्च ता निववृत्तुः स्वगृहान् सलज्जाः ॥

श्रीकृष्णः—

यदि सत्यगिरस्तर्हि समक्षं पश्य मे मुखम् ॥	३५॥
यद्येवं तर्हि व्यादेहीत्युक्तः स भगवान्हरिः ।	
व्यादत्ताव्याहृतैश्वर्यः क्रीडामनुजबालकः ॥	३६॥
सा तत्र ददृशे विश्वं जगत्स्थास्तू च खं दिशः ।	
साद्रिद्वीपाब्धिभूगोलं सवाय्वग्नीन्दुतारकम् ॥	३७॥
ज्योतिश्चक्रं जलं तेजो ^१ नभस्वान्वियदेव च ।	
वैकारिकाणीन्द्रियाणि मनो मात्रा गुणास्त्रयः ॥	३८॥

एतद्विचित्रं सहजीवकाल-

स्वभावकर्माशयलिङ्गभेदम् ।

सूनोस्तनौ वीक्ष्य विदारितास्ये

व्रजं सहात्मानमवाप शङ्काम् ॥ ३९॥

किं स्वप्न एतदुत देवमाया

किंवा मदीयो बत बुद्धिमोहः ।

अथो अमुष्यैव ममार्भकस्य

यः कश्चनैतत्पत्तिक आत्मयोगः ॥ ४०॥

अथो यथावन्न वितर्कगोचरं

चेतोमनःकर्मवचोभिरञ्जसा ।

यदाश्रयं येन यतः प्रतीयते

सुदुर्विभाव्यं प्रणतास्मि तत्पदम् ॥

४१॥

अहं ममासौ पतिरेष मे सुतो

ब्रजेश्वरस्याखिलवित्तपा सती ।

गोप्यश्च गोपाः सहगोधनाश्च मे

यन्माययेत्थं कुमतिः स मे गतिः ॥

४२॥

इत्थं विदिततत्त्वायां गोपिकायां स ईश्वरः ।

वैष्णवीं व्यतनोन्मायां ^१पुत्रस्नेहमयीं विभुः ॥

४३॥

सद्यो नष्टस्मृतिर्गोपी सारोप्यारोहमात्मजम् ।

प्रवृद्धस्नेहकलिलहृदयासीद्यथा पुरा ॥

४४॥

त्रय्या चोपनिषद्भिश्च साङ्ख्ययोगैश्च सात्वतैः ।

उपगीयमानमाहात्म्यं हरिं साऽमन्यतात्मजम् ॥

४५॥

राजा—

नन्दः किमकरोद्ब्रह्मन्श्रेय एवं महोदयम् ।

यशोदा च महाभागा पपौ यस्याः स्तनं हरिः ॥

४६॥

पितरौ नान्वविन्देतां कृष्णोदारार्भकेहितम् ।

गायन्त्यद्यापि कवयो यल्लोकशमलापहम् ॥

४७॥

द्रोणो वसूनां प्रवरो धरया सह भार्यया ।

करिष्यमाण आदेशान्ब्रह्मणस्तमुवाच ह ॥	४८॥
जातयोनों महादेवे भुवि विश्वेश्वरे हरौ ।	
भक्तिः स्यात्परमा लोके ययाञ्जो दुर्गतिं तरेत् ॥	४९॥
अस्त्वित्युक्तः स भगवान्ब्रजे द्रोणो महायशः ।	
जज्ञे नन्द इति ख्यातो यशोदा सा धरामवत् ॥	५०॥
ततो भक्तिर्भगवति पुत्रीभूते जनार्दने ।	
दम्पत्योर्नितरामासीद्रोपगोपीषु भारत ॥	५१॥
कृष्णो ब्रह्मण आदेशं सत्यं कर्तुं ब्रजे विभुः ।	
सहरामो वसंश्चक्रे तेषां प्रीतिं स्वलीलया ॥	५२॥

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे पूर्वार्धे अष्टमोऽध्यायः

॥ नवमोऽध्यायः ॥

एकदा गृहदासीषु यशोदा नन्दगेहिनी ।	
कर्मन्तरनियुक्तासु निर्ममन्थ स्वयं दधि ॥	१
यानि यानीह गीतानि तद्बालचरितानि च ।	
दधिनिर्मन्थने काले स्मरन्ती तान्यगायत ॥	२

क्षौमं वासः पृथुकटितटे विभ्रती सूत्रनद्धं

पुत्रस्नेहस्तुतकुचयुगं जातकम्पं च सुभ्रूः ।

रज्ज्वाकर्षश्रमभुजचलत्कङ्कणौ कुण्डले च

स्विन्नं वक्त्रं कबरविगलन्मालती निर्ममन्थ ॥

३

तां स्तन्यकाम आसाद्य मभ्रन्ती जननीं हरिः ।

गृहीत्वा दधिमन्थानं न्यपेधत्प्रीतिमावहन् ॥

४

तमङ्कमारूढमपाययत्स्तनं

स्नेहस्तुतं सस्मितमीक्षती मुखम् ।

अवृष्टमुत्सृज्य जवेन सा यया-

वुत्सिच्यमाने पयसि त्वधिश्रिते ॥

५

सञ्जातकोपः स्फुरितारुणाधरं

सन्दश्य दद्विर्दधिमन्थभाजनम् ।

भित्त्वा मृषाश्रुष्टेपदश्मना रहो

¹जघास ह्यङ्गवमन्तरं गतः ॥

६

उत्तार्य गोपीं सुश्रुतं पयः पुनः

प्रविश्य संदश्य च दध्यमन्त्रकम् ।

भग्नं विलोक्य स्वसुतस्य कर्म त-

ज्जहास तं चापि न तत्र पश्यती ॥

७

उल्लूखलाङ्घ्रेरुपरि व्यवस्थितं
 मर्काय कामं ददतं शुचि स्मितम् ।
 हैयङ्गवं चौर्यविशङ्कितेक्षणं
 निरीक्ष्य पश्चात्सुतमागमच्छनैः ॥

८

तामात्तयष्टिं प्रसमीक्ष्य सत्वर-
 स्ततोऽवरुह्यापससार भीतवत् ।
 गोप्यन्वधावन्न यमाप योगिनां
 क्षमं प्रवेष्टुं तपसेरितं मनः ॥

९

अन्वञ्चमाना जननी बृहच्चल-
 च्छ्रोणीभराक्रान्तगतिः सुमध्यमा ।
 जवेन विस्रंसितकेशबन्धन-
 च्युतप्रसूनानुगतिः परामृशत् ॥

१०

कृतागसं तं प्ररुदन्तमक्षिणी
 कर्षन्तमञ्जन्मपिणी स्वपाणिना ।
 उद्वीक्ष्यमाणं भयविह्वलेक्षणं
 हस्ते गृहीत्वा भिषयन्त्यवागुरत् ॥

११

त्यक्त्वा यष्टिं सुतं भीतं विज्ञायार्भकवत्सला ।
 इयेष किल तं बद्धुं दाम्नाऽतद्वीर्यकोविदा ॥
 न चान्तर्न बहिर्यस्य न पूर्वं नापि चापरम् ।
 पूर्वापरं बहिश्चान्तर्जगतो यो जगच्च यः ॥

१२

१३

तं मत्वात्मजमन्यक्तं मर्त्यलिङ्गमधोक्षजम् ।	
गोपिकोल्लखले दास्रा बबन्ध प्राकृतं यथा ॥	१४
तदाम बध्यमानस्य स्वार्भकस्य कृतागसः ।	
व्यङ्गुलोनमभूत्तेन सन्दधेऽन्यच्च गोपिका ॥	१५
यदासीत्तदपि न्यूनं तेनान्यदपि सन्दधे ।	
तदपि व्यङ्गुलं न्यूनं यद्यदादत्त बन्धनम् ॥	१६
एवं स्वगेहदामानि यशोदा सन्दधत्यपि ।	
गोपीनां विस्मयन्तीनां स्मयन्ती विस्मिताभवत् ॥	१७
स्वमातुः स्विन्नगात्राया विस्रस्तकबरस्त्रजः ।	
दृष्ट्वा परिश्रमं कृष्णः कृपयासीत्स्वबन्धने ॥	१८
एवं सन्दर्शिता ह्यङ्ग हरिणा भृत्यवश्यता ।	
स्ववशेनापि कृष्णेन यस्येदं सेश्वरं वशे ॥	१९
नेमं विरिञ्चो न भवो न श्रीरप्यङ्गसंश्रया ।	
प्रसादं लेभिरे गोपी यत्तत्प्राप विमुक्तिदात् ॥	२०
नायं ^१ सुखापो भगवान्देहिनां गोपिकासुतः ।	
ज्ञानिनां चात्मभूतानां यथा भक्तिमतामिह ॥	२१
कृष्णस्तु गृहकृत्येषु व्यग्रायां मातरि प्रभुः ।	
अद्राक्षीदर्जुनौ पूर्वं गुह्यकौ धनदात्मजौ ॥	२२

पुरा नारदशापेन वृक्षतां प्रापितौ मदात् ।

नलकूबरमणिप्रीवाविति ख्यातौ श्रियान्वितौ ॥

२३

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे पूर्वार्धे नवमोऽध्यायः ॥

॥ दशमोऽध्यायः ॥

(नारदशापः)

राजा—

कथ्यतां भगवन्नेतत्तयोः शापस्य कारणम् ।

यत्तद्विगर्हितं कर्म येन वा देवर्षेस्तमः ॥

१

श्रीशुकः—

रुद्रस्यानुचरौ भूत्वा सुदृप्तौ धनदात्मजौ ।

कैलासोपवने रम्ये मन्दाकिन्यां मदोत्कटौ ॥

२

वारुणीं मदिरां पीत्वा मदाघूर्णितलोचनौ ।

बीजनैरनुगायद्भिश्चैरतुः पुष्पिते वने ॥

३

अन्तः प्रविश्य गङ्गायामम्भोजवनराजिनि ।

चिक्रीडतुर्युवतिभिर्गजाविव करेणुभिः ॥

४

यदृच्छया च देवर्षिर्भगवांस्तत्र कौरव ।

अपश्य^१ नारदो देवौ क्षीबाणौ समबुध्यत ॥

५

^१ दृष्ट्वा कौ इष्ट्वा

तं दृष्ट्वा व्रीडिता देव्यो विवस्त्राः शापशङ्किताः ।

वासांसि पर्यधुः शीघ्रं विवस्त्रौ नैव गुह्यकौ ॥

६

तौ दृष्ट्वा मदिरामत्तौ श्रीमदान्धौ सुरात्मजौ ।

तयोरनुग्रहार्थाय शापं दास्यन्निदं जगौ ॥

७

नारदः—

न ह्यन्यो जुषतो जोष्यान्बुद्धिभ्रंशो रजोगुणः ।

श्रीमदादाभिजात्यादिर्यत्र स्त्री द्यूतमासवः ॥

८

हन्यन्ते पशवो यत्र निर्दयैरजितात्मभिः ।

मन्यमानैरिमं देहमजरामृत्यु नश्वरम् ॥

९

देवसंज्ञितमप्यन्ते कृमिविड्भस्मसंज्ञितम् ।

भूतध्रुक् तत्कृते स्वार्थं किं वेद निरयो यतः ॥

१०

देहः किमन्नदातुं स्वं निपेक्षुर्मातुरेव च ।

मातुः पितुर्वा बलिनः क्रेतुरग्रेः शूनोऽपि वा ॥

११

एवं साधारणं देहमव्यक्तप्रभवाप्ययम् ।

को विद्वानात्मसात्कृत्वा हन्ति जन्तून्मृतेऽसतः ॥

१२

असतः श्रीमदान्धस्य दारिद्र्यं परमञ्जनम् ।

आत्मौपम्येन भूतानि दरिद्रः परमीक्षते ॥

१३

यथा कण्टकविद्धाङ्गो जन्तोर्नेच्छति तां व्यथाम् ।

जीवसाम्यं गतो लिङ्गैर्न तथाऽविद्धकण्टकः ॥

१४

दरिद्रो निरहंस्तम्भो मुक्तः सर्वमदैरिह ।

कृच्छ्रं यदृच्छयाप्नोति तद्वि तस्य परन्तपः ॥	१५
नित्यं क्षुत्क्षामदेहस्य दरिद्रस्यान्नकांक्षिणः ।	
इन्द्रियाण्यनुशुष्यन्ति हिंसापि विनिवर्तते ॥	१६
दरिद्रस्यैव युज्यन्ते साधवः समदर्शिनः ।	
सद्भिः क्षिणोति तं तर्ष १तत आराद्विशुद्ध्यति ॥	१७
२साधूनां समचित्तानां मुकुन्दचरणैषिणाम् ।	
उपेक्ष्यैः किं धनस्तन्भैरसद्भिरसदाश्रयैः ॥	१८
तदहं मत्तयोर्माध्व्या वारुण्या श्रीमदान्धयोः ।	
तमोमदं हरिष्यामि त्रैणयोरजितात्मनोः ॥	१९
यदिमौ लोकपालस्य पुत्रौ भूत्वा तमःप्लुतौ ।	
न विवाससमात्मानं विजानीतः सुदुर्मदौ ॥	२०
अतोऽर्हतः स्थावरतां स्यातां नैवं यथा पुनः ।	
स्मृतिः स्यान्मत्प्रसादेन तत्रापि मदनुग्रहात् ॥	२१
वासुदेवस्य सांनिध्यं लब्ध्वा दिव्यशरच्छले ।	
वृत्ते स्वर्लोकतां भूयो लब्धभक्ती भविष्यतः ॥	२२

श्रीशुकः—

एवमुक्त्वा स देवर्षिर्गतो नारायणाश्रमम् ।	
नलकूबरमणिग्रीवावासतुर्यमलार्जुनौ ॥	२३

१ तम आराद्धिनश्यति

२ दर्शनान्तो भवेद्वन्धः पुंसोक्ष्णोस्सवितुर्यथा ।

[इदमर्थमधिकमन्यत इत्युक्ते]

ऋषेर्भागवतमुख्यस्य सत्यं कर्तुं वचो हरिः ।	
जगाम शनकैस्तत्र यत्रास्तां यमलार्जुनौ ॥	२४
देवर्षिर्मे प्रियतमो यदिमौ धनदात्मजौ ।	
तत्तथा साधयिष्यामि यद्वीतं तन्महात्मना ॥	२५
इत्यन्तरेणार्जुनयोः कृष्णस्तु यमयोर्ययौ ।	
आत्मनिर्वेशमात्रेण तिर्यग्गतमुखलम् ॥	२६

बालेन निष्कर्षयताऽन्वगुल्लखलं त-	
दामोदरेण तरसोत्कलिताङ्घ्रिबन्धौ ।	
निष्पेततुः परमविक्रमितातिवेप-	
स्कन्धप्रवालविटपौ कृतचण्डशब्दौ ॥	२७
तत्र श्रिया परमया ककुभः स्फुरन्तौ	
सिद्धावुपेत्य कुजयोरिव जातवेदाः ।	
(शापविनिर्मुक्तनलकूबरमणिप्रीवकृतश्रीकृष्णस्तुतिः)	

कृष्णं प्रणम्य शिरसाऽखिललोकनाथं	
बद्धाञ्जली विरजसाविदमूचतुः स्म ॥	२८
^१ कृष्ण कृष्ण महायोगिस्त्वमाद्यः पुरुषः परः ।	
व्यक्ताव्यक्तमिदं विश्वं रूपं ते ^२ ब्राह्मणा विदुः ॥	२९
त्वमेकः सर्वभूतानां ^३ देहास्वात्मेन्द्रियेश्वरः ।	

त्वमेव कालो भगवान्विष्णुरव्यय ईश्वरः ॥	३०
त्वं महान्प्रकृतिः सूक्ष्मा रजःसत्त्वतमोमयी ।	
त्वमेवं पुरुषोऽध्यक्षः सर्वक्षेत्रविकारवित् ॥	३१
गृह्यमाणैस्त्वमग्राह्यो विकारैः प्राकृतैर्गुणैः ।	
कोन्विहार्हति विज्ञातुं प्राक्सिद्धं गुणसंवृतः ॥	३२
तस्मै तुभ्यं भगवते वासुदेवाय वेधसे ।	
आत्मद्योतगुणैश्छन्नमहिम्ने ब्रह्मणे नमः ॥	३३
यस्यावतारा ज्ञायन्ते शरीरेष्वशरीरिणः ।	
तैस्तैरतुल्यातिशयैर्वीर्यैर्देहिष्वसङ्गतैः ॥	३४
स भवान्सर्वलोकस्य भवाय विभवाय च ।	
अवतीर्णोऽशभागेन साम्प्रतं पतिराशिषाम् ॥	३५
नमः परमकल्याण ^१ नमः परममङ्गल ।	
वासुदेवाय शान्ताय यदूनां पतये नमः ॥	३६
अनुजानीहि नौ भूमंस्तवानुचरकिङ्करौ ।	
दर्शनं नौ भगवत ऋषेरासीदनुग्रहात् ॥	३७

वाणी गुणानुकथने ^२श्रवणौ कथायां

हस्तौ च कर्मसु मनस्तव पादयोर्नः ।

स्मृत्यां शिरस्तव निवासजगत्प्रणामे

दृष्टिः सतां दर्शनेऽस्तु भवत्तनूनाम् ॥

३८

श्रीशुकः—

इत्थं सङ्कीर्तितस्ताभ्यां भगवान्गोकुलेश्वरः ।

दाभ्ना चोल्लखले बद्धः प्रहसन्नाह गुह्यकौ ॥

३९

श्रीभगवान्—

ज्ञातं मम पुरैवैतद्विषिणा करुणात्मना ।

यच्छ्रीमदान्धयोर्वाग्भिर्विभ्रंशोऽनुग्रहः कृतः ॥

४०

साधूनां समचित्तानां सुतरां मत्कृतात्मनाम् ।

दर्शनान्नो भवेद्वन्धः पुंसोऽक्ष्णोः सवितुर्यथा ॥

४१

तद्रूच्छतं मत्परमौ नलकूबेर सादनम् ।

सञ्जातो मयि भावो वामीप्सितः परमोऽभवः ॥

४२

श्रीशुकः—

इत्युक्तौ तौ परिक्रम्य प्रणम्य च पुनः पुनः ।

बद्धोल्लखलमामन्य जग्मतुर्दिशमुत्तराम् ॥

४३

इति श्रीमद्भागवते महापुराणे अष्टादशसहस्रिकायां

संहितायां दशमस्कन्धे पूर्वार्धे दशमोऽध्यायः ॥

॥ एकादशोऽध्यायः ॥

(वत्सबकवधः)

श्रीशुकः—

गोपा नन्दादयः श्रुत्वा द्रुमयोः पततो रवम् ।	
तत्राजग्मुः कुरुश्रेष्ठ निर्घातभयशङ्किताः ॥	१
भूम्यां निपतितौ तत्र ददृशुर्यमलार्जुनौ ।	
बभ्रमुस्तदविज्ञाय लक्ष्यं पतनकारणम् ॥	२
उलूखलं विकर्षन्तं दाम्ना वद्धं च बालकम् ।	
कस्येदं कुत आश्चर्यमुत्पात इति कातराः ॥	३
बाला ऊचुरनेनेति तिर्यग्गतमुलूखलम् ।	
विकर्षता मध्यगेन ^१ पुरुषावप्यचक्ष्महि ^२ ॥	४
न ते तदुक्तं जगृहुर्न घटेतेति तस्य तत् ।	
बालस्योत्पाटनं तर्वोः केचित्सन्दिग्धचेतसः ॥	५
उलूखलं विकर्षन्तं दाम्ना वद्धं स्वमात्मजम् ।	
विलोक्य नन्दः प्रहस ^३ द्वदनो विमुमोच ह ॥	६
गोपीभिः स्तोभितोऽनृत्यद्भृगवान्बालवत्कचित् ।	
उद्गायति कचिन्मुग्धस्तद्वशो दारुयन्त्रवत् ॥	७

१ निहतौ यमलार्जुनौ

२ वृक्षाभ्यां निर्गतौ दिव्यां पुरुषावप्यचक्ष्महि ।

[इति पाठान्तरम्]

३ न्वन्धनाद्धि

विभर्ति क्वचिदाज्ञप्तः पीठकोन्मान^१पादुकम् ।

बाहुक्षेपं च कुरुते स्वानां च प्रीतिमावहन् ॥

८

दर्शयंस्तद्विदां लोक आत्मनो भृत्यवश्यताम् ।

व्रजस्योवाह वै हर्षं भगवान्बालचेष्टितैः^२ ॥

९

क्रीणीहि भोः फलानीति श्रुत्वा सत्वरमच्युतः ।

^३फलार्थी धान्यमादाय ययौ सर्वफलप्रदः^४ ॥

१०

फलविक्रयिणी तस्य च्युतधान्यं करद्वयम् ।

फलैरपूरयद्रत्नैः फलभाण्डमपूरि च^५ ॥

११

सरित्तीरगतं कृष्णं भग्नार्जुनमथाह्वयत् ।

१ दासकान्

२ गोपीनामन्तिके श्रीडन्भगवान्लोकभावनः ।

[इदमर्धमधिकमन्यत दृश्यते]

३ कराभ्यां

४ फलवत्त्वे हि धान्यानि मया नीतानि भूरिशः ।

गृहीण्व तव मानेन मानय त्वं फलानि मे ॥

फलविक्रयिणी तस्य वचश्श्रुत्वा महात्मनः ।

आयान्तमरविन्दाक्षं करिपोतस्त्रिवागतम् ॥

प्रेक्षमाणा मुहुः फुलैः नयनैरच्युतं तदा ।

[अर्धपञ्चकमिदं क्वचिदधिकं दृश्यते]

५ फलानीमानि सर्वाणि गोपीभ्योऽभ्यददात्प्रभुः ।

वयस्यैर्व्रजवीथ्यां स श्रीडन्सर्वफलप्रदः ॥

उत्तिष्ठन्तां प्रन्स्वलन्तां चरन्तां रामकेशवां ।

पद्भ्यां गन्तुं शक्नुवन्तां कथञ्चित्तद्गुणैः ॥

[इदमर्धचतुष्टयं क्वचिदधिकम्]

रामं च रोहिणी देवी क्रीडन्तं बालकैर्धृशम् ॥	१२
नोपेयातां यदाहूतौ क्रीडासङ्गेन पुत्रकौ ।	
यशोदां प्रेषयामास रोहिणी पुत्रवत्सलाम् ॥	१३
क्रीडन्तं सा सुतं बालैरतिवेलं सहाग्रजम् ।	
यशोदाऽजोहवीत्कृष्णं पुत्रस्नेहस्रुतस्तनी ॥	१४
कृष्ण कृष्णारविन्दाक्ष तात एहि स्तनं पिव ।	
अलं विहारैः क्षुत्क्षान्तः ^१ क्रीडाश्रान्तोऽसि पुत्रक ॥	१५
हे रामागच्छ ताताशु सानुजः कुलनन्दन ।	
प्रातरेवं कृताहारस्तद्भवान्भोक्तुमर्हति ॥	१६
प्रतीक्षते त्वां दाशार्हं भोक्ष्यमाणो ब्रजाधिपः ।	
एह्यावयोः प्रियं धेहि स्वगृहान्यात बालकाः ॥	१७
धूलिधूसरिताङ्गस्त्वं पुत्र मज्जनमावह ।	
^२ जन्मर्क्षमद्य भवतो विप्रेभ्यो देहि गाः शुचिः ॥	१८
पश्य पश्य वयस्यांस्ते मातृमृष्टान्खलङ्कृतान् ।	
त्वं च स्नातः कृताहारो विहरस्व खलङ्कृतः ॥	१९

इत्थं यशोदा तमशेषशेखरं

मत्वा सुतं स्नेहनिबद्धधीर्नृप ।

१ तद्भवान्भोक्तुमर्हति

२ तित्तिणीफलसंयुक्तं स्नानीयं तैलसंयुतम् ।

कल्पयित्वा प्रतीक्षेहं चिरचञ्चलचेष्टितः ॥

[श्लोकोऽयमन्यत्राधिकः]

हस्ते गृहीत्वा सह्राममच्युतं
नीत्वा स्ववाटं कृतवत्यथोदयम् ॥

२०

गोपवृद्धा महोत्पाताननुभूय बृहद्वने ।

नन्दादयस्समागम्य ब्रजकार्यममन्त्रयन् ॥

२१

तत्रोपनन्दनामाह गोपो ज्ञानवयोधिकः ।

देशकालार्थतत्त्वज्ञः प्रियकृद्रामकृष्णयोः ॥

२२

उत्थातव्यमितोऽस्माभिर्गोकुलस्य हितैषिभिः ।

आयान्त्यत्र महोत्पाता बालानां नाशहेतवः ॥

२३

मुक्तः कथंचिद्राक्षस्या बालभ्या बालको ह्यसौ ।

हरेरनुग्रहान्नमनश्चोपरि नापतत् ॥

२४

चक्रवातेन नीतोऽयं दैत्येन विपदं वियत् ।

शिलायां पतितस्तत्र परित्रातः सुरेश्वरैः ॥

२५

यन्न म्रियेत द्रुमयोरन्तरं प्राप्य बालकः ।

असावन्यतमो वापि तदप्यच्युतरक्षणम् ॥

२६

यावदौत्पातिकोऽरिष्टो ब्रजं नाभिभवेदितः ।

तावद्बालानुपादाय यास्यामोऽन्यत्र सानुगाः ॥

२७

वनं बृन्दावनं नाम पशव्यं नवकाननम् ।

गोपगोपीगवां सेव्यं पुण्याद्रितृणवीरुधम् ॥

२८

तत्तत्राद्यैव यास्यामः शकटान्युङ्क्त मा चिरम् ।

गोधनान्यग्रतो यान्तु भवतां यदि रोचते ॥	२९
^१ तच्छ्रुत्वैकधियो गोपाः साधु साध्विति वादिनः ।	
ब्रजान्स्वान्स्वान्समायुज्य ययू रूढपरिच्छदाः ॥	३०
वृद्धान्बालान्ब्रियो राजन्सर्वोपकरणानि च ।	
अनःस्वारोप्य गोपाला यत्ता आत्तशरासनाः ॥	३१
गोधनानि पुरस्कृत्य शृङ्गाण्यापूर्य सर्वतः ।	
तूर्यघोषेण महता ययुः सहपुरोहिताः ॥	३२
गोप्यो रूढरथा नूतकुचकुङ्कुमकान्तयः ।	
कृष्णलीला जगुः प्रीता निष्ककण्ठ्यः सुवाससः ॥	३३
तथा यशोदारोहिण्यावेकं शकटमास्थिते ।	
रेजतुः कृष्णरामाभ्यां तत्कथाश्रवणोत्सुके ॥	३४
वृन्दावनं सम्प्रविश्य सर्वकालसुखावहम् ।	
तत्र चक्रुर्ब्रजावासं शकटैरर्धचन्द्रवत् ॥	३५
वृन्दावनं गोवर्धनं यमुनापुलिनानि च ।	
वीक्ष्यासीदुत्तमा प्रीती राममाधवयोर्नृप ॥	३६
एवं ब्रजौकसां प्रीतिं यच्छन्तौ बालचेष्टितैः ।	
कलवाक्यैः स्वकालेन वत्सपालौ बभूवतुः ॥	३७
अविदूरे ब्रजभुवः सह गोपालदारकैः ।	

चारयामासतुर्वत्सान्नानाक्रीडापरिच्छदौ ॥	३८
कचिद्वादयतो वेणुं क्षेपणैः क्षिपतः कचित् ।	
कचित्पादैः किङ्किणीभिः कचित्कृत्रिमगोवृषैः ॥	३९
^१ वृषायमाणौ नर्दन्तौ युयुधाते परस्परम् ।	
^२ अनुकृत्य रुतैर्जन्तूँश्चेरतुः प्राकृतौ यथा ॥	४०
कदाचिद्यमुनातीरे वत्सांश्चारयतोः स्वकैः ।	
वयस्यैः कृष्णबलयोर्जिघांसुर्देव आगमत् ॥	४१
तं वत्सरूपिणं वीक्ष्य वत्सयूथगतं हरिः ।	
दर्शयन्बलदेवाय शनैर्मुग्ध इवासदत् ॥	४२
गृहीत्वापरपादाभ्यां सहलाङ्गूलमच्युतः ।	
भ्रामयित्वा कपित्थाग्रे प्राहिणोद्गतजीवितम् ॥	४३
^३ तं वीक्ष्य विस्मिता बालाः शशंसुः साधु साध्विति ।	
देवाश्च परिसन्तुष्टा बभूवुः पुष्पवर्षिणः ॥	४४
(वत्सामुरं हतं श्रुत्वा व्रजे गोप्यश्च विस्मिताः) ।	
तौ वत्सपालकौ भूत्वा सर्वलोकैकपालकौ ।	
सप्रातराशौ गोवत्सांश्चारयन्तौ विचेरतुः ॥	४५

१ गोपैरुद्धानुचरितौ

२ चकोरकौञ्चचक्राङ्गभारद्वाजान्सर्वाहिणः ।

अनुरोदिति सत्त्वान्वै भीतवद्भ्याघ्रसिंहयोः ॥

[अर्धद्वयमिदं कचिदधिकं दृश्यते]

३ स कपित्थैर्महाकायः पात्यमानैः पपात ह ।

[इदमधिकमन्यत्र]

स्वं स्वं वत्सकुलं सर्वे पाययिष्यन्त एकदा ।	
गत्वा जलाशयाभ्याशं पाययित्वा पपुर्जलम् ॥	४६
ते तत्र ददृशुर्बाला महासत्त्वमवस्थितम् ।	
तत्रसुर्वज्रनिभिर्भ्रं गिरेः शृङ्गमिव च्युतम् ॥	४७
स वै बको नाम महानसुरो बकरूपधृक् ।	
आगत्य सहसा कृष्णं तीक्ष्णतुण्डोऽग्रसद्बली ॥	४८
कृष्णं महाबकग्रस्तं दृष्ट्वा रामादयोऽर्भकाः ।	
बभूवुरिन्द्रियाणीव विना प्राणं विचेतसः ॥	४९

तं तालुमूलं प्रदहन्तमग्निव-
 द्रोपालसूनुं पितरं जगद्गुरोः ।
 चच्छर्द सद्योऽतिरूपाऽक्षतं बक-
 स्तुण्डेन हन्तुं पुनरभ्यपद्यत ॥ ५०

तमापतन्तं स निगृह्य तुण्डयो-
 र्दोभ्यां बकं कंससखं सतां पतिः ।
 पश्यत्सु बालेषु ददार लीलया
 मुदावहो वीरणवदिवौकसाम् ॥ ५१

तदा बकारिं सुरलोकवासिनः
 समाकिरन्नन्दनमल्लिकादिभिः ।
 समीडिरे चानकशङ्खसंस्तवै-
 स्तद्वीक्ष्य गोपालसुता विसिस्मिरे ॥ ५२

मुक्तं बकास्यादुपलभ्य बालका

रामादयः प्राणमिवैन्द्रियो गणः ।

स्थानागतं तं परिरभ्य निर्वृताः

प्रणीय वत्सान्ब्रजमेत्य तज्जगुः ॥

५३

श्रुत्वा तद्विस्मिता गोपा गोप्यश्चातिप्रियादृताः ।

प्रेत्यागतमिवौत्सुक्यादैक्षन्त वृषितेक्षणाः ॥

५४

अहो बतास्य बालस्य बहवो मृत्यवोऽभवन् ।

अप्यासीद्विप्रियं तेषां कृतं पूर्वं यतो भयम् ॥

५५

अथाप्यभिभवन्त्येनं नैव ते घोरदर्शनाः ।

जिघांसयैनमासाद्य नश्यन्त्यग्नौ पतङ्गवत् ॥

५६

अहो ब्रह्माविदां वाचो नासत्याः सन्ति कर्हिचित् ।

गर्गो यदाह भगवानन्वभावि तथैव तत् ॥

५७

इति नन्दादयो गोपाः कृष्णरामकथां मुदा ।

कुर्वन्तो रममाणाश्च नाविन्दन्भववेदनाम् ॥

५८

एवं विहारैः कौमारैः कौमारं जहतुर्ब्रजे ।

^१निलायनैः सेतुबन्धैर्मर्कटोत्प्लवनादिभिः ॥

५९

इति श्रीमद्भागवते महापुराणे अष्टादशसहस्रिकायां

संहितायां दशमस्कन्धे पूर्वार्धे एकादशोऽध्यायः ॥

॥ द्वादशोऽध्यायः ॥

श्रीशुकः—

क्वचिद्वनाशाय मनो दधद्वजा-

त्प्रातः समुत्थाय वयस्यवत्सपान् ।

प्रबोधयन् शृङ्गारवेण चारुणा

विनिर्गतो वत्सपुरःसरो हरिः ॥

१

तेनैव साकं पृथुकाः सहस्रशः

^१स्निग्धाः सुशिखेत्रविषाणवेणवः ।

स्वान्स्वान्सहस्रोपरिसंख्ययान्विता-

न्वत्सान्पुरस्कृत्य विनिर्ययुर्मुदा ॥

२

कृष्णवत्सैरसंख्यातैर्यूथीकृत्य स्ववत्सकान् ।

^२चारयन्तोऽर्भलीलाभिर्विजहुस्तत्र तत्र ह ॥

३

फलप्रवालस्तबकसुमनःपिच्छधातुभिः ।

काचगुञ्जामणिस्वर्णभूषिता अप्यभूषयन् ॥

४

मुष्णन्तोऽन्योन्यशिक्यादीन्ज्ञातानाराच्च चिक्षिपुः ।

तत्रत्याश्च पुनर्दूराद्धसन्तश्च पुनर्ददुः ॥

५

यदि दूरं गतः कृष्णो वनशोभेक्षणायतम् ।

अहं पूर्वमहं पूर्वमिति संस्पृश्य रेमिरे ॥

६

केचिद्वेणून्वादयन्तो ध्मान्तः शृङ्गाणि केचन ।

केचिद्भृङ्गैः प्रगायन्तः कूजन्तः कोकिलैः परे ॥

७

विच्छायाभिः प्रधावन्तो गच्छन्तः साधुहंसकैः ।

बकैरुपविशन्तश्च नृत्यन्तश्च कलादिभिः ॥

८

विकर्षन्तः कीशबालानारोहन्तश्च तैर्द्रुमान् ।

विकुर्वन्तश्च तैः साकं प्लवन्तश्च पलाशिपु ॥

९

साकं भेकैर्विलङ्घन्तः सरित्प्रस्रवसंप्लुताः ।

विहसन्तः प्रतिच्छायाः शपन्तश्च प्रतिस्वनान् ॥

१०

इत्थं सतां ब्रह्मसुखानुभूत्या

दास्यं गतानां परदैवतेन ।

मायाश्रितानां नरदारकेण

साकं विजहुः कृतपुण्यपुञ्जाः ॥

११

(अघासुरसंहारघट्टः)

यत्पादपांसुर्बहुजन्मकृच्छ्रतो

धृतात्मभिर्योगिभिरप्यगम्यः ।

स एव यद्गविपयः स्वयं स्थितः

किं वर्ण्यते दिष्टमतो ब्रजौकसाम् ॥

१२

अथाघनामाऽभ्यपतन्महासुर-

स्तेषां सुखक्रीडनवीक्षणाक्षमः ।

नित्यं यदन्तर्निजजीवितेषुभिः

पीतामृतैरप्यमरैः प्रतीक्ष्यते ॥

१३

दृष्ट्वा भिकान्कृष्णमुखानघासुरः

कंसानुशिष्टः स बकी बकानुजः ।

अयं तु मे सोदरनाशकृत्तयो-

र्द्वयोर्ममैनं सबलं हनिष्ये ॥

१४

एते यदा मत्सुहृदोस्तिलापः

कृतास्तदा नष्टसमा व्रजौकसः ।

प्राणे गते वर्ष्मसु का नु चिन्ता

प्रजाऽसवः प्राणभृतो हि ये ते ॥

१५

इति व्यवस्याजगरं बृहद्वपुः

स योजनायाममहाद्रिपीवरम् ।

धृत्वाद्धृतं व्यात्तगुहाननं तदा

पथि व्यशेत प्रसनाशया खलः ॥

१६

धराधरोष्ठो जलदोत्तरोष्ठो

दर्याननान्तो गिरिशृङ्गदंष्ट्रः ।

ध्वान्तान्तरास्यो वितताध्वजिह्वः

परुषानिलश्चासदवेक्षणोष्णः ॥

१७

दृष्ट्वा तं तादृशं सर्वे मत्वा बृन्दावनश्रियम् ।

व्यात्ताजगरतुण्डेन ह्युप्रेक्षन्ते स्म लीलया ॥

१८

अहो मित्राणि गदत सत्त्वकूटं पुरःस्थितम् ।

अस्मत्संग्रसनव्यात्तव्यालतुण्डायते न वा ॥ १९

सत्यमर्ककरारक्तमुत्तराहनुवद्धनम् ।

अधराहनुवद्रोधस्तत्प्रतिच्छाययारुणम् ॥ २०

प्रतिस्पर्धेते सृक्किभ्यां सव्यासव्ये नगोदरे ।

तुङ्गशृङ्गालयोऽप्येतास्तदंष्ट्राभिश्च पश्यत ॥ २१

आस्तृतायाममार्गोऽयं रसनां प्रति गर्जति ।

एषामन्तर्गतं ध्वान्तमेतदप्यन्तराननम् ॥ २२

दावोष्णखरवातोऽयं श्वासवद्भाति पश्यत ।

तद्गन्धसत्त्वदुर्गन्धोप्यन्तरामिषगन्धवत् ॥ २३

अस्मान्किमत्र ग्रमिता निविष्टा-

नयं तथा चेद्वक्त्रवद्विन्दुक्षयति ।

क्षणादनेनेति वकार्युशन्मुखं

वीक्ष्योद्धसन्तः करताडनैर्ययुः ॥ २४

इत्थं मिथोऽतथ्यमतज्ज्ञभाषितं

श्रुत्वा विचिन्त्येत्यमृषा मृषायते ।

रक्षो विदित्वाखिलभूतहृत्स्थितः

स्वानां निरोद्धुं भगवान्मनो दधे ॥ २५

तावत्प्रविष्टास्त्वसुरोदरान्तरं

परं न गीर्णाः शिशवः सवत्साः ।

प्रतीक्षमाणेन बकारिवेशनं

हतस्वकान्तस्मरणेन रक्षसा ॥

२६

तान्वीक्ष्य कृष्णः सकलभयप्रदो

ह्यनन्यनाथान्स्वकरादवच्युतान् ।

दीनांश्च मृत्योर्जठराग्निघासा-

न्धृणार्दितो दिष्टकृतेन विस्मितः ॥

२७

कृत्यं किमत्रास्य खलस्य जीवनं

न वा अमीषां च सतां विहिंसनम् ।

द्वयं कथं स्यादिति संविचिन्त्य

तज्ज्ञात्वाविशत्तुण्डमशेषदृग्घरिः ॥

२८

तदा घनच्छदा देवा भयाद्वाहेति चुक्रुशुः ।

जहृषुर्ये च कंसाद्याः कौणपात्स्वघबान्धवाः ॥

२९

तच्छ्रुत्वा भगवान्कृष्णस्त्वव्ययः सार्भवत्सकम् ।

चूर्णीचिकीर्षोरात्मानं तरसा बवृधे गले ॥

३०

ततोऽतिकायस्य निरुद्धमार्गिणो

बुद्धीर्णदृष्टेर्भ्रमतस्त्वितस्ततः ।

पूर्णोऽन्तरङ्गे पवनो निरुद्धो

^१मूर्धन्विनिष्पाद्य विनिर्गतो बहिः ॥

३१

तेनैव सर्वेषु बहिर्गतेषु

प्राणेषु वत्सान्सुहृदः परेतान् ।

दृष्ट्या स्वयोत्थाप्य तदन्वितः पुन-

र्वक्त्रान्मुकुन्दो भगवान्विनिर्ययौ ॥

३२

पीनाहिभोगोत्थितमद्भुतं मह-

ज्ज्योतिः स्वधान्ना ज्वलयद्दिशो दश ।

प्रतीक्ष्य खेऽवस्थितमीशनिर्गमं

विवेश तस्मिन्मिषतां दिवौकसाम् ॥

३३

ततोऽतिहृष्टाः स्वकृतोऽकृतार्हणं

पुष्पैः सुरा अप्सरसश्च नर्तनैः ।

गीतैः सुगा वाद्यधराश्च वाद्यकैः

स्तवैश्च विप्रा जयनिःस्वनैर्गणाः ॥

३४

तदद्भुतस्तोत्रसुवाद्यगीतिका-

जयादिनैकोत्सवमङ्गलस्वनान् ।

श्रुत्वा स्वधाम्नोऽन्यज आगतोऽचिरा-

द्दृष्ट्वा महीशस्य जगाम विस्मयम् ॥

३५

राजन्नाजगरं चर्म श्लुष्कं वृन्दावनेऽद्भुतम् ।

ब्रजौकसां बहुतिथं बभूवाक्रीडगह्वरम् ॥

३६

एतत्कौमारजं कर्म हरेरात्माहिमोक्षणम् ।

मृत्योः पौण्ड्रके बाला दृष्टोचुर्विस्मिता ब्रजे ॥

३७

नैतद्विचित्रं मनुजार्भमायिनः

परावराणां परमस्य वेधसः ।

अघोऽपि यत्स्पर्शनधौतपातकः

प्रापात्मसाम्यं त्वसतां सुदुर्लभम् ॥

३८

सकृद्यदङ्गप्रतिमाऽन्तराहिता

मनोमयीं भागवतीं ददौ गतिम् ।

स एव नित्यात्मसुखानुभूत्यभि-

व्युदस्तमायोऽन्तर्गतो हि किं पुनः ॥

३९

सूतः—

इत्थं ^१द्विजा यादवदेवदत्तः

श्रुत्वा ^२स्वरातुश्चरितं विचित्रम् ।

पप्रच्छ भूयोऽपि तदेव पुण्यं

वैयासकिं यन्निगृहीतचेताः ॥

४०

राजा—

ब्रह्मन्कालान्तरकृतं तत्कालीनं कथं भवेत् ।

यत्कौमारे हरिकृतं जगुः पौण्ड्रकेऽर्भकाः ॥

४१

तद्ब्रूहि मे महायोगिन्परं कौतूहलं गुरो ।

नूनमेतद्धरेरेव माया भवति नान्यथा ॥

४२

वयं धन्यतमा लोके गुरोऽपि क्षत्रबन्धवः ।

यत्पिबामो मुहुस्त्वत्तः पुण्यं कृष्णकथामृतम् ॥

४३

सूतः—

इत्थं स्म पृष्टः स तु बादरायणि-

स्तत्स्मारितानन्तहृताखिलेन्द्रियः ।

कृच्छ्रात्पुनर्लब्धबहिर्दृशिः शनैः

प्रत्याह तं भागवतोत्तमोत्तमः ॥

४४

इति श्रीमद्भागवते महापुराणे अष्टादशसहस्रिकायां

संहितायां दशमस्कन्धे पूर्वार्धे द्वादशोऽध्यायः ॥

॥ त्रयोदशोऽध्यायः

साधु पृष्टं महाभाग त्वया भागवतोत्तम ।

यन्नूतनयसीशस्य शृण्वन्नपि कथां मुहुः ॥

१

सतामयं सारभृतां निसर्गो

यदर्थवाणीश्रुतिचेतसामपि ।

प्रतिक्षणं नव्यवदच्युतस्य य-

त्त्रिया विटानामिव साधुवार्ता ॥

२

शृणुष्वनावहितो राजन्नपि गुह्यं वदामि ते ।
 ब्रूयुः स्निग्धस्य शिष्यस्य गुरवो गुह्यमप्युत ॥ ३
 तथाघवदनान्मृत्यो रक्षित्वा वत्सपालकान् ।
 सरित्पुलिनमानीय भगवानिदमब्रवीत् ॥ ४

¹अहोऽतिरम्यं पुलिनं वयस्याः
 स्वकेलिसम्पन्नमृदुलाच्छवालुकम् ।
 स्फुटत्सरोगन्धहृतालपत्रिक-
 ध्वनिप्रतिध्वानलसद्भुमाकुलम् ॥ ५

अत्र भोक्तव्यमस्माभिर्दिवा रूढं क्षुधार्दिताः ।
 वत्साः समीपेऽपः पीत्वा चरन्तु शनकैस्तृणम् ॥ ६
 तथेति पाययित्वार्भा वत्सानारुध्य शाद्वले ।
 मुक्त्वा शिक्यानि बुभुजुः समं भगवता मुदा ॥ ७

कृष्णस्य विष्वक्पुरुराजिमण्डलै-
 रभ्याननाः फुल्लदृशो ब्रजार्भकाः ।
 सहोपविष्टा विपिने विरेजु-
 श्लदा यथाम्भोरुहकर्णिकायाः ॥ ८

केचित्पुष्पैर्दलैः केचित्पल्लवैरङ्कुरैः फलैः ।
 शिग्भिस्त्वग्भिर्दृषद्भिश्च बुभुजुः कृतभाजनाः ॥ ९

सर्वे मिथो दर्शयन्तः ^१स्वस्वभोज्यरुचिं पृथक् ।

हसन्तो हासयन्तश्चाभ्यवजहुः सहेश्वराः ॥

१०

विभ्रद्रेणुं जठरपटयोः शृङ्गवेत्रे च कक्षे

वामे पाणौ मसृणकबलं तत्फलान्यङ्गुलीषु ।

तिष्ठन्मध्ये स्वपरिसुहृदो हासयन्नर्मभिः स्वैः

स्वर्गे लोके मिषति बुभुजे यज्ञभुग्बालकेलिः ॥

११

भारतैवं वत्सपेषु भुञ्जानेष्वच्युतात्मसु ।

वत्सास्त्वन्तर्वने दूरं विविशुस्तृणलोमिताः ॥

१२

तान्दृष्ट्वा भयसन्त्रस्तानूचे कृष्णोऽस्य भीमियम् ।

मित्ताण्याशान्मा विरमतेहानेप्ये वत्सकानहम् ॥

१३

इत्युक्त्वाद्विदरीकुञ्जगह्वरेष्वात्मवत्सकान् ।

विचिन्वन्भगवान्कृष्णः सपाणिकबलो ययौ ॥

१४

(वत्सापहारघट्टः)

अम्भोजन्मजनिस्तदन्तरगतो मायार्भकस्येशितु-

द्रष्टुं मञ्जुमहित्वमन्यदपि तद्वत्सानितो वत्सपान् ।

नीत्वान्यत्र कुरुद्वहान्तरदधात्वेऽवस्थितो यः पुरा

दृष्ट्वाघासुरमोक्षणं प्रभवतः प्राप्तः परं विस्मयम् ॥

१५

ततो वत्सानदृष्ट्वैत्य पुलिनेपि च वत्सपान् ।

उभावपि वने कृष्णो विचिकाय समन्ततः ॥

१६

काप्यद्वान्तर्विपिने वत्सान्पालांश्च विश्वजित् ।

सर्वं विधिकृतं ^१कृष्णः सहसाऽवजगाम ह ॥ १७

ततः कृष्णो मुदं कर्तुं तन्मातृणां च कस्य च ।

उभयायितमात्मानं चक्रे विश्वकृदीश्वरः ॥ १८

यावद्वत्सपवत्सकाल्पकवपुर्यावत्कराङ्ग्यादिकं

यावद्यष्टिविषाणवेणुदलशिग्यावद्विभूषाम्बरम् ।

यावच्छीलगुणाभिधाकृतिवयो यावद्विहारादिकं

सर्वं विष्णुमयं गिरोऽङ्गवदजः सर्वस्वरूपो बभौ ॥ १९

स्वयमात्मात्मगोवत्सान्प्रतिवार्यात्मवत्सपैः ।

क्रीडन्नात्मविहारैश्च सर्वात्मा प्राविशद्रजम् ॥ २०

तत्तद्वत्सान्पृथङ्गीत्वा तत्तद्गोष्ठे निवेश्य सः ।

तत्तदात्माभवद्राजस्तत्तत्सद्यः प्रविष्टवान् ॥ २१

तन्मातरो वेणुरवत्वरोत्थिता

उत्थाप्य दोर्भिः परिरभ्य निर्भरम् ।

स्नेहस्तुतस्तन्यपयःसुधासवं

मत्वा परं ब्रह्म सुतानपाययन् ॥ २२

ततो नृपोन्मर्दन^२मज्जलेपना-

लङ्काररक्षातिलकाशनादिभिः ।

संलालितः स्वाचरितैः प्रहर्षय-

न्सायं गतो यामयमेन माधवः ॥

२३

गावस्ततो गोष्ठमुपेत्य सत्वरं

हुङ्कारघोषैः परिहूतसङ्गता ।

स्वकान्स्वकान्वत्सतरानपायय-

न्मुहुर्लिहन्त्यः स्रवदौघसं पयः ॥

२४

गोगोपीनां मातृतास्मिन्सर्वा स्नेहार्थिकां विना ।

पुरोवदास्वपि हरेस्तोकता मायया विना ॥

२५

व्रजौकसां स्वतोकेषु स्नेहवल्लभाब्दमन्वहम् ।

शनैर्निःसीम वष्टुधे यथा कृष्णे त्वपूर्ववत् ॥

२६

इत्थमात्मात्मनात्मानं वत्सपालमिषेण सः ।

पालयन्वत्सपो वर्षं चिक्रीडे वनगोष्ठयोः ॥

२७

एकदा चारयन्वत्सान्तरामो वनमाविशत् ।

पञ्च^१षासु त्रियामासु हायनापूरणीष्व्रजः ॥

२८

ततो विदूराच्चरतो गावो वत्सानुपव्रजम् ।

गोवर्धनाद्रिशिरसि चलन्त्यो ददृशुस्तृणम् ॥

२९

दृष्ट्वाथ तत्स्नेहवशोऽस्मृतात्मा

सगोव्रजोऽत्यात्मपदुर्गमार्गः ।

द्विपात्ककुद्रीव उदास्यपुच्छोऽ-

गाढुंकृतैरासुपया जवेन ॥

३०

समेत्य गावोऽधोवत्सान्वत्सवत्योऽप्यपाययन् ।

गिलन्त्य इव चाङ्गानि लिहन्त्यः स्वौधसं पयः ॥

३१

गोपास्तद्रोधनायासमौग्ध्यलज्जोरुमन्युना ।

दुर्गाध्वकृच्छ्रोतोभ्येत्य गोवत्सैर्ददृशुः सुतान् ॥

३२

तदीक्षणोत्प्रेमरसाप्लुताशया

जातानुरागा गतमन्यवोऽर्भकान् ।

उदुह्य दोर्भिः परिरभ्य मूर्धनि

घ्राणैरवापुः परमां मुदं ते ॥

३३

ततः प्रवयसो गोपास्तोकाश्लेषसुनिर्वृताः ।

कृच्छ्राच्छनैरपगतास्तदनुस्मृत्युदश्रवः ॥

३४

व्रजस्य रामः प्रेमर्धेर्वीक्ष्यौत्कुण्ठ्यमनुक्षणम् ।

मुक्तस्तनेष्वपत्येष्वप्यहेतुविदचिन्तयत् ॥

३५

किमेतद्भुतमिव वासुदेवेऽखिलात्मनि ।

व्रजस्य सात्मनस्तोकेष्वपूर्वं प्रेम वर्धते ॥

३६

केयं वा कुत आयाता दैवी वा नार्थुतासुरी ।

प्रायो मायास्तु मे भर्तुर्नान्या मेऽपि विमोहिनी ॥

३७

इति सञ्चिन्त्य दाशार्हो वत्सान्सवयसानपि ।

संलालितः स्वाचरितैः प्रहर्षय-

न्सायं गतो यामयमेन माधवः ॥

२३

गावस्ततो गोष्ठमुपेत्य सत्वरं

हुङ्कारघोषैः परिहूतसङ्गता ।

स्वकान्स्वकान्वत्सतरानपायय-

न्मुहुर्लिहन्त्यः स्रवदौघसं पयः ॥

२४

गोगोपीनां मातृतास्मिन्सर्वा स्नेहर्धिकां विना ।

पुरोवदास्वपि हरेस्तोकता मायया विना ॥

२५

ब्रजौकसां स्वतोकेषु स्नेहवल्ल्याब्दमन्वहम् ।

शनैर्निःसीम वष्टुधे यथा कृष्णे त्वपूर्ववत् ॥

२६

इत्थमात्मात्मनात्मानं वत्सपालमिषेण सः ।

पालयन्वत्सपो वर्षं चिक्रीडे वनगोष्ठयोः ॥

२७

एकदा चारयन्वत्सान्सरामो वनमाविशत् ।

पञ्च^१षासु त्रियामासु हायनापूरणीष्वजः ॥

२८

ततो विदूराच्चरतो गावो वत्सानुपब्रजम् ।

गोवर्धनाद्रिशिरसि चलन्त्यो ददृशुस्तृणम् ॥

२९

दृष्ट्वाथ तत्स्नेहवशोऽस्मृतात्मा

सगोब्रजोऽस्यात्मपदुर्गमार्गः ।

द्विपात्ककुद्रीव उदास्यपुच्छोऽ-

गाढुंकृतैरासुपया जवेन ॥

३०

समेत्य गावोऽधोवत्सान्वत्सवत्योऽप्यपाययन् ।

गिलन्त्य इव चाङ्गानि लिहन्त्यः स्वौधसं पयः ॥

३१

गोपास्तद्रोधनायासमौग्ध्यलज्जोरुमन्युना ।

दुर्गाध्वकृच्छ्रोतोभ्येत्य गोवत्सैर्ददृशुः सुतान् ॥

३२

तदीक्षणोत्प्रेमरसाद्भुताशया

जातानुरागा गतमन्यवोऽर्भकान् ।

उदुह्य दोर्भिः परिरभ्य मूर्धनि

घ्राणैरवापुः परमां मुदं ते ॥

३३

ततः प्रवयसो गोपास्तोकाश्लेषसुनिर्वृताः ।

कृच्छ्राच्छनैरपगतास्तदनुस्मृत्युदश्रवः ॥

३४

व्रजस्य रामः प्रेमर्धेर्वीक्ष्यौत्कुण्ठ्यमनुक्षणम् ।

भुक्तस्तनेष्वपत्येष्वप्यहेतुविदचिन्तयत् ॥

३५

किमेतद्भुतमिव वासुदेवेऽखिलात्मनि ।

व्रजस्य सात्मनस्तोकेष्वपूर्वं प्रेम वर्धते ॥

३६

केयं वा कुत आयाता दैवी वा नार्युतासुरी ।

प्रायो मायास्तु मे भर्तुर्नान्या मेऽपि विमोहिनी ॥

३७

इति सञ्चिन्त्य दाशार्हो वत्सान्सवयसानपि ।

सर्वानाचष्ट वैकुण्ठं चक्षुषा वयुनेन सः ॥	३८
नैते ^१ सुरेशा ऋषयो न चैते त्वमेव भासीश भिदाश्रयेऽपि । सर्वं पृथक्त्वं निगमात्कथं वदे- त्युक्तेन वृत्तं प्रभुणा बलोऽवैत् ॥	३९
तावदेत्यात्मभूरात्ममानेन व्रुथ्यनेहसा । पुरोवदब्दं क्रीडन्तं ददृशे सकलं हरिम् ॥	४०
^२ यावन्तो गोकुले बालाः सवत्साः सर्व एव हि । मायाशये शयाना मे नाद्यापि पुनरुत्थिताः ॥	४१
इत एतेऽत्र कुत्रत्या मन्मायामोहितेतरि । तावन्त एव तत्राब्दं क्रीडन्तो विष्णुना समम् ॥	४२
एवमेतेषु भेदेषु चिरं ध्यात्वा स आत्मभूः । ^३ सत्याः के कतरे नेति ज्ञातुं नेष्टे कथञ्चन ॥	४३
एवं संमोहयन्विष्णुं विमोहं विश्वमोहनम् । स्वयैव माययाजोऽपि स्वयमेव विमोहितः ॥	४४
तम्यां तमोवन्नैहारं खद्योतार्चिरिवाहनि । महतीतरमायैश्यं निहन्त्यात्मनि युञ्जतः ॥	४५
तावत्सर्वे वत्सपालाः पश्यतोऽजस्य तत्क्षणात् । व्यदृश्यन्त घनश्यामाः पीतकौशेयवाससः ॥	४६

चतुर्भुजाः शङ्खचक्रगदाराजीवपाणयः ।	
किरीटिनः कुण्डलिनो हारिणो वनमालिनः ॥	४७
श्रीवत्साङ्गददोरत्नकम्बुकङ्कणपाणयः ।	
नूपुरैः कटकैर्भाता कटिसूत्राङ्गुलीयकैः ॥	४८
अङ्घ्रिमस्तकमापूर्णास्तुलसीनवदामभिः ।	
कोमलैः सर्वगात्रेषु भूरिपुण्यवदर्पितैः ॥	४९
चन्द्रिकाविशदस्मेरैः सारुणापाङ्गवीक्षितैः ।	
स्वकार्थानामिव रजः सत्त्वाभ्यां स्रष्टृपालकाः ॥	५०
आत्मादिस्तम्बपर्यन्तैर्मूर्तिमद्भिश्चराचरैः ।	
नृत्यगीताद्यनेकाहैः पृथक्पृथग्गुपासिताः ॥	५१
अणिमाद्यैर्महिमभिरजाद्याभिर्विभूतिभिः ।	
चतुर्विंशतिभिस्तत्त्वैः परीता महदादिभिः ॥	५२
कालस्वभावसंस्कारकामकर्मगुणादिभिः ।	
स्वमहिध्वस्तमहिभिर्मूर्तिमद्भिर्गुपासिताः ॥	५३
सत्यज्ञानानन्तानन्दमात्रैकरसमूर्तयः ।	
अस्पृष्टभूरिमाहात्म्या अपि ह्युपनिषद्दृशाम् ॥	५४
एवं सकृद्दर्शाजः परब्रह्मात्मनोऽखिलान् ।	
यस्य भासा सर्वमिदं विभाति सचराचरम् ॥	५५
ततोऽतिकुतुकोद्भूतं स्तिमितैकादशेन्द्रियः ।	
तद्वाम्नाऽभूदजस्तूष्णीं पूर्वेव्यन्तीव पुत्रिका ॥	५६

इतीरेशोऽतर्क्ये निजमहिमनि स्वप्रमितिके

परम्राजातोऽतन्निरसनमुखब्रह्मकमितौ ।

अनीशोऽपि द्रष्टुं किमिदमिति वा मुह्यति सति

चछादाजो ज्ञात्वा सपदि परमोऽजाजवनिकाम् ॥

५७

ततोऽर्वाकप्रतिलब्धाक्षः कः परेतवदुत्थितः ।

कृच्छ्रादुन्मील्य वै दृष्टीराचष्टेदं महात्मना ॥

५८

सपद्येवाभितः पश्यन्दिशोऽपश्यत्पुरः स्थितम् ।

बृन्दावनं जनाजीव्यद्रुमाकीर्णं समाप्रियम् ॥

५९

यत्र नैसर्गदुर्वैराः सहासन्नमृगादयः ।

मित्राणीवाजितावासद्रुतरुर्दूषकादिकम् ॥

६०

तत्रोद्वहत्पशुपवंशशिशुत्वनाट्यं

ब्रह्माद्वयं परमनन्तमगाधबोधम् ।

वत्सान्सखीनिव पुरा परितो विचिन्व-

देकं सपाणिकवलं परमेष्ठ्यचष्ट ॥

६१

दृष्ट्वा त्वरेण निजधोरणतोऽवतीर्य

पृथ्व्यां वपुः कनकदण्डमिवानिपात्य ।

स्पृष्ट्वा चतुर्मकुटकोटिभिरङ्घ्रियुग्मं

नत्वा मुदश्चुसुजलैरकृताभिषेकम् ॥

६२

उत्थायोत्थाय कृष्णस्य चिरस्य ^१पादयोः पतन् ।

आस्ते महित्वं प्रागदृष्टं स्मृत्वा स्मृत्वा पुनः पुनः ॥

६३

शनैरथोत्थाय विमृष्य लोचने

मुकुन्दमुद्रीक्ष्य विनम्रकन्धरः ।

कृताञ्जलिः प्रश्रयवान्समाहितः

सवेपथुर्गद्गदयैलतेलया ॥

६४

इति श्रीमद्भागवते महापुराणे अष्टादशसहस्रिकायां

संहितायां दशमस्कन्धे पूर्वार्धे त्रयोदशोऽध्यायः ॥

॥ चतुर्दशोऽध्यायः ॥

ब्रह्मा—

नौमीड्य तेऽभ्रवपुषे तडिदम्बराय

गुञ्जावतंसपरिपिच्छलसन्मुखाय ।

वन्यस्रजे कबलवेत्रविषाणवेणु-

लक्ष्मश्रिये मृदुपदे पशुपाङ्गजाय ॥

१

अस्यापि देव वपुषो मदनुग्रहस्य

स्वेच्छामयस्य न तु भूतमयस्य कोऽपि ।

नेशे महित्ववसितुं मनसान्तरेण

साक्षात्तवैव किमुतात्मसुखानुभूतेः ॥

२

ज्ञाने प्रयासमुदपास्य नमन्त एव

जीवन्ति सन्मुखरितां भवदीयवार्ताम् ।

स्थाने स्थिताः श्रुतिगतां तनुवाङ्मनोभि-

र्ये प्रायशोऽजित जितोऽप्यसि तैल्लिलोक्याम् ॥ ३

श्रेयःस्रुतिं भक्तिमुदस्य ते विभो

क्लिश्यन्ति ये केवलबोधलब्धये ।

तेषामसौ क्लेशल एव शिष्यते

नान्यद्यथा स्थूलतुषावघातिनाम् ॥ ४

पुरेह भूमन्बहवोऽपि योगिन-

स्त्वदर्पितेहा निजकर्मलब्धया ।

विबुध्य भक्त्यैव कथोपनीतया

प्रपेदिरेऽञ्जोच्युत ते गतिं पराम् ॥ ५

तथापि भूमन्महिमाऽगुणस्य ते

विबोद्धुमर्हत्यमलान्तरात्मभिः ।

अविक्रियात्स्वानुभवादरूपतो

ह्यनन्यबोध्यात्मतया न चान्यथा ॥ ६

गुणात्मनस्तेऽपि गुणान्विमातुं

हितावतीर्णस्य क ईशिरेऽस्य ।

कालेन यैर्वा विमिताः सुकल्पै-

र्भूपांसवः खे मिहिका द्युभासः ॥ ७

तत्तेऽनुकम्पां सुसमीक्षमाणो

भुञ्जान एवात्मकृतं विपाकम् ।

हृद्वाग्वपुर्भिर्विदधन्नमस्ते

जीवेत यो मुक्तिपदे स दायभाक् ॥

८

पश्येश मेऽनार्यमनन्त आद्ये

परात्मनि त्वय्यपि मायिमायिनि ।

मायां वितत्येक्षितुमात्मवैभवं

ह्यहं कियानैच्छमिवार्चिरमौ ॥

९

अतः क्षमस्वाच्युत मे रजोभुवो

ह्यजानतस्त्वत्पृथगीशमानिनः ।

अजावलेपान्धतमोऽन्धचक्षुष

एषोऽनुकम्प्यो मयि नाथवानिति ॥

१०

काहं तमोमहदहंखचराग्निवार्भू-

संवेष्टिताण्डघटसप्तवितस्तिकायः ।

केदृग्विधाऽविगणिताण्डपराणुचर्या-

वाताध्वरोमविवरस्य च ते महित्वम् ॥

११

उत्क्षेपणं गर्भगतस्य पादयोः

किं कल्पते मातुरधोक्षजागसे ।

किमस्तिनास्तिव्यपदेशभूषितं

तवास्ति कुक्षेः कियदप्यनन्तः ॥

१२

जगत्तूयान्तोदधिसम्प्लवोदे

नारायणस्योदरनाभिनालात् ।

विनिर्गतोऽजस्त्विति वाङ् न वै मृषा

किंत्वीश्वर त्वन्न विनिर्गतोऽस्मि ॥

१३

नारायणस्त्वं नहि सर्वदेहिना-

मात्मास्यधीशाखिललोकसाक्षी ।

नारायणोऽङ्गं नरभूजलायना-

त्तच्चापि सत्यं न तवैव माया ॥

१४

तच्चेज्जलस्थं तव सज्जगद्गुपुः

किं मे न दृष्टं भगवंस्तदैव ।

किंवा सुदृष्टं हृदि मे तदैव

किं नो सपद्येव पुनर्व्यदर्शि ॥

१५

अत्रैव माया^१धमनावतारे

ह्यस्य प्रपञ्चस्य बहिः स्फुटस्य ।

कृत्स्नस्य चान्तर्जठरे जनन्या

मायात्वमेव प्रकटीकृतं ते ॥

१६

यस्य कुक्षाविदं सर्वं सात्त्वं भाति यथातथा ।

तत्त्वय्यपीह तत्सर्वं किमिदं मायया विना ॥

१७

अद्यैव त्वदृतेऽस्य किं मम न ते मायात्वमादर्शित-

मेकोऽसिं प्रथमं ततो ब्रजमुद्वृत्ताः समस्ता अपि ।

तावन्तोऽसि चतुर्भुजास्तदखिलैः साकं मयोपासिता-

स्तावन्त्येव जगन्त्यभूस्तदमितं ब्रह्माद्वयं शिष्यते ॥ १८

अजानतां त्वत्पदवीमनात्म-

न्यात्मात्मना भासि वितत्य मायाम् ।

सृष्टाविवाहं जगतो विधान

इव त्वमेपोऽन्त इव त्रिनेत्रः ॥ १९

सुरेष्टृषिष्वीश तथैव नृष्वपि

तिर्यक्षु यादस्त्वपि तेऽजनस्य ।

जन्मासतां दुर्मदनिग्रहाय

प्रभो विधातः सदनुग्रहाय च ॥ २०

को वेत्ति भूमन्भगवन्परात्म-

न्योगेश्वरोतीर्भवतस्त्रिलोक्याम् ।

क वा कथं वा कति वा कदेति

विस्तारयन्क्रीडसि योगमायाम् ॥ २१

तस्मादिदं जगदशेषमसत्स्वरूपं

स्वप्नाभमस्तधिषणं पुरुदुःखदुःखम् ।

त्वय्येव नित्यसुखबोधतनावनन्ते

मायात उद्यदपि यत्सदिवावभाति ॥ २२

एकस्त्वमात्मा पुरुषः पुराणः

सत्यः स्वयंज्योतिरनन्त आद्यः ।

नित्योऽक्षरोऽजस्रसुखो निरञ्जनः

पूर्णोऽद्वयो मुक्त उपाधितोऽमृतः ॥

२३

एवंविधं त्वां सकलात्मनामपि

स्वात्मानमात्मात्मतया विचक्षते ।

गुर्वर्कलब्धोपनिषत्सुचक्षुषा

ये ते तरन्तीव भवानृताम्बुधिम् ॥

२४

आत्मानमेवात्मतयाऽविजानतां

तेनैव जातं निखिलं प्रपञ्चितम् ।

ज्ञानेन भूयोऽपि च तत्प्रलीयते

रज्ज्वामहेर्भोगभवामभवौ यथा ॥

२५

अज्ञानसंज्ञौ भवबन्धमोक्षौ

द्वौ नाम नान्यौ स्त ऋतज्ञभावात् ।

अजस्र^१चित्यात्मनि केवले परे

विचार्यमाणे तरणाविवाहनी ॥

२६

त्वामात्मानं परं मत्वा परमात्मानमेव च ।

आत्मा पुनर्बहिर्मृग्य अहोऽज्ञजनताऽज्ञता ॥

२७

अन्तर्भवेऽनन्त भवन्तमेव

ह्यतस्यजन्तो मृगयन्ति सन्तः ।

असन्तमप्यन्त्यहिमन्तरेण

सन्तं गुणं तं किमु यन्ति सन्तः ॥ २८

अथापि ते देव पदाम्बुजद्वय-

प्रसादलेशानुगृहीत एव हि ।

जानाति तत्त्वं भगवन्महिम्नो

न चान्य एकोऽपि चिरं विचिन्वन् ॥ २९

तदस्तु मे नाथ स भूरिभागो

भवेऽत्र वाऽन्यत्र तु वा तिरश्चाम् ।

येनाहमेकोऽपि भवज्जनानां

भूत्वा निषेवे तव पादपल्लवम् ॥ ३०

अहोऽतिधन्या ब्रजगोरमण्यः

स्तन्यामृतं पीतमतीव ते मुदा ।

यासां विभो वत्सतरात्मजात्मना

यत्तृप्तयेऽद्यापि न चालमध्वराः ॥ ३१

अहो भाग्यमहो भाग्यं नन्दगोपब्रजौकसाम् ।

यन्मित्रं परमानन्दं पूर्णं ब्रह्म सनातनम् ॥ ३२

एषां तु भाग्यमहिमाच्युत तावदास्ता-

मेकादशैव हि वयं बत भूरिभागाः ।

एतद्वृषीकचषकैरसकृत्पिवामः

शर्वादयोऽङ्घ्र्युदजमध्वमृतासवं ते ॥

३३

तद्भूरिभाग्यमिह जन्म किमप्यटव्यां

यद्रोकुलेऽपि कतमाङ्घ्रिरजोभिषेकम् ।

यज्जीवितं तु निखिलं भगवान्मुकुन्द-

स्त्वद्यापि यत्पदरजः श्रुतिमृग्यमेव ॥

३४

एषां घोषनिवासिनामुत भवान्किं देव रातेति न-

श्रेतो विश्वफलात्फलं त्वदपरं कुत्राप्ययं मुह्यति ।

सद्वेषादिव पूतनापि सकुला त्वामेव देवापिता

यद्भामार्थसुहृत्प्रियात्मतनयप्राणाशयास्त्वत्कृते ॥

३५

तावद्भागवतः स्तेनास्तावत्कारागृहं गृहम् ।

तावन्मोहोऽङ्घ्रिनिगडो यावत्कृष्ण न ते जनाः ॥

३६

प्रपञ्चं निष्प्रपञ्चोऽपि विडम्बयन्ति ^१भूतले ।

प्रपन्नजनतानन्दसन्दोहं प्रथितुं प्रभो ॥

३७

जानन्त एव जानन्तु किं बहूक्त्या न मे प्रभो ।

मनसो वपुषो वाचो वैभवं तव गोचरः ॥

३८

अनुजानीहि मां कृष्ण सर्वं त्वं वेत्सि सर्वदृक् ।

त्वमेव जगतां नाथो जगदेतत्तवार्पितम् ॥

३९

श्रीकृष्ण वृष्णिकुलपुष्करजोषदायिन्
 क्षमानिर्जरद्विजपशूदधिवृद्धिकारिन् ।
 उद्धर्मशार्वरहर क्षितिराक्षसधु-
 गाकल्पमार्कमर्हन्भगवन्नमस्ते ॥

४०

श्रीशुकः—

इत्यभिष्टूय भूमानं त्रिः परिक्रम्य पादयोः ।
 नत्वाऽभीष्टं जगद्धाता स्वधाम प्रत्यपद्यत ॥
 ततोऽनुज्ञाप्य भगवान्स्वभुवं प्रागवस्थितान् ।
 वत्सान्पुलिनमानिन्ये यथापूर्वसखं स्वकम् ॥
 एकस्मिन्नपि यातेऽब्दे प्राणेशं चान्तरात्मनः ।
 कृष्णमायाहता राजन्क्षणार्धे मेनिरेऽर्भकाः ॥
 किं किं न विस्मरन्तीह मायामोहितचेतसः ।
 यन्मोहितं जगत्सर्वमभीक्ष्णं विस्मृतात्मकम् ॥
 ऊचुश्च सुहृदः कृष्णं स्वागतं तेऽतिरंहसा ।
 नैकोऽप्यभोजि कबल एहीतः सोऽयु मुज्यताम् ॥
 ततो हसन्टूषीकेशोऽभ्यवहृत्य सहार्भकैः ।
 दर्शयंश्चर्मजगरं न्यवर्तत वनाद्व्रजम् ॥

४१

४२

४३

४४

४५

४६

बर्हप्रसूननवधातुविचित्रिताङ्गः

प्रोहामवेणुदलशृङ्गरवोत्सवाढ्यः ।

वत्सान्गृणन्ननुगगीतपवित्रकीर्ति-

गोपीदृगुत्सवदृशिः प्रविवेश गोष्ठम् ॥

४७

अद्यानेन महाव्यालो यशोदानन्दसूनुना ।

हतोऽविता वयं चास्मादिति बाला व्रजे जगुः ॥

४८

राजा—

ब्रह्मन्परोद्भवे कृष्णे इयान्प्रेमा कथं भवेत् ।

योऽभूतपूर्वस्तोकेषु स्वोद्भवेष्वपि कथ्यताम् ॥

४९

श्रीशुकः—

सर्वेषामपि भूतानां नृप स्वात्मैव बल्लभः ।

इतरेऽपत्यवित्ताद्यास्तद्वल्लभतयैव हि ॥

५०

तद्राजेन्द्र यथा स्नेहः स्वस्वकात्मनि देहिनाम् ।

न तथा ममतालम्बिपुत्रवित्तगृहादिषु ॥

५१

देहात्मवादिनां पुंसामपि राजन्यसत्तम ।

यथा देहः प्रियतमस्तथा नह्यनु ये च तम् ॥

५२

देहोऽपि ममताभाक्चेत्तर्ह्यसौ नात्मवत्प्रियः ।

यज्जीर्यत्यपि देहेऽस्मिञ्जीविताशा बलीयसी ॥

५३

तस्मात्प्रियतमः स्वात्मा सर्वेषामपि देहिनाम् ।

तदर्थमेव सकलं जगदेतच्चराचरम् ॥

५४

कृष्णमेनमवेहि त्वमात्मानमखिलात्मनाम् ।

जगद्धिताय सोऽप्यत्र देहीवाभाति मायया ॥

५५

वस्तुतो जानतामत्र कृष्णं स्थास्तु चरिष्णु च ।

भगवद्रूपमखिलं नान्यद्वस्त्वह किञ्चन ॥

५६

सर्वेषामपि ^१वस्तूनां भावार्थो भवति स्थितः ।

तस्यापि भगवान्कृष्णः किमतद्वस्तु रूप्यताम् ॥

५७

समाश्रिता ये पदपल्लवप्लवं

महत्पदं पुण्ययशो मुरारेः ।

भवाम्बुधिर्वत्सपदं परं पदं

पदं पदं यद्विपदां न तेषाम् ॥

५८

एतत्ते सर्वमाख्यातं यत्पृष्टोऽहमिह त्वया ।

यत्कौमारे हरिकृतं पौगण्डे परिकीर्तितम् ॥

५९

एतत्सुहृद्विश्रितं मुरारे-

रघार्दनं शाद्वल^२जेमनं च ।

व्यक्तेतरद्रूपमजोर्वभिष्टवं

शृण्वन्गृणन्नेति नरोऽखिलार्थान् ॥

६०

एवं विहारैः कौमारैः कौमारं जहतुर्ब्रजे ।

निलायनैः सेतुबन्धैर्मर्कटोत्प्लवनादिभिः ॥

६१

इति श्रीमद्भागवते महापुराणे अष्टादशसहस्रिकायां

संहितायां दशमस्कन्धे पूर्वार्धे चतुर्दशोऽध्यायः ॥

॥ पञ्चदशोऽध्यायः ॥

(धेनुकवधः)

श्रीशुकः—

ततश्च पौगण्डवयःश्रितौ ब्रजे
 बभूवतुस्तौ पशुपालसम्मतौ ।
 गाश्चारयन्तौ सखिभिः समं पदै-
 र्वृन्दावनं पुण्यमतीव चक्रतुः ॥ १

तन्माधवो वेणुमुदीरयन्वृतो
 गोपैर्गृणद्भिः स्वयंशो बलान्वितः ।
 पशून्पुरस्कृत्य पशव्यमाविश-
 द्विहर्तुकामः कुसुमाकरं वनम् ॥ २

तन्मञ्जुघोषालिमृगद्विजाकुलं
 महन्मनःप्रख्यपयःसरस्वता ।
 वातेन जुष्टं शतपत्रगन्धिना
 निरीक्ष्य रन्तुं भगवान्मनो दधे ॥ ३

स तत्र तत्रारुणपल्लवश्रिया
 फलप्रसूनोरुभरेण पादयोः ।
 स्पृशच्छिखान्वीक्ष्य वनस्पतीन्मुदा
 स्मयन्निवाहाग्रजमादिपूरुषः ॥ ४

श्रीभगवान्—

अहो अमी देववरामरार्चितं

पादाम्बुजं ते सुमनःफलार्हणम् ।

नमन्त्युपादाय शिखाभिरात्मन-

स्तमोपहत्यै तरुजन्म यत्कृतम् ॥

५

एतेऽलिनस्तव यशोऽखिललोकतीर्थं

गायन्त आदिपुरुषानुपदं भजन्ते ।

प्रायो अमी मुनिगणा भवदीयमुख्या

गूढं वनेऽपि न जहत्यनघात्मदैवम् ॥

६

नृत्यन्त्यमी शिखिन ईड्य मुदा हरिण्यः

कुर्वन्ति गोप्य इव ते प्रियमीक्षणेन ।

सूक्तैश्च कोकिलगणा गृहमागताय

धन्या वनौकस इयान्हि सतां निसर्गः ॥

७

धन्येयमद्य धरणी तृणवीरुधस्त्व-

त्पादस्पृशो द्रुमलताः करजाभिमृष्टाः ।

नद्योऽद्रयः खगमृगाः सदयावलोकै-

र्गोप्योऽन्तरेण भुजयोरपि यत्स्पृहा श्रीः ॥

८

एवं वृन्दावनं श्रीमत्कृष्णः प्रीतमनाः पशून् ।

रेमे सञ्चारायन्नद्रेः सरिद्रोधस्सु सानुगः ॥

कचिद्गायति गायत्सु मदान्धालिष्वनुव्रतैः ।	
उपगीयमानचरितः ^१ स्रग्वी सङ्कर्षणान्वितः ॥	१०
कचिच्च कलहं सानामनुकूजति कूजितम् ।	
अभिनृत्यति नृत्यन्तं बर्हिणं हासयन्कचित् ॥	११
मेघगम्भीरया वाचा नामभिर्दूरगान्पशून् ।	
कचिदाह्वयति प्रीत्या गोगोपालमनोज्ञया ॥	१२
चकोरक्रौञ्चचक्राह्वभारद्वाजांश्च बर्हिणः ।	
अनुरौति स्म सस्वानां भीतवद्व्याघ्रसिंहयोः ॥	१३
कचित्क्रीडापरिश्रान्तं गोपोत्सङ्गोपबर्हणम् ।	
स्वयं ^२ विश्रमयत्यार्यं पादसंवाहनादिभिः ॥	१४
नृत्यतो गायतः कापि वलगतो युध्यतो मिथः ।	
गृहीतहस्तौ गोपालान्हसन्तौ प्रशशंसतुः ॥	१५
कचित्पल्लवतल्पेषु नियुद्धश्रमकर्षितः ।	
वृक्षमूलाश्रयः शेते गोपोत्सङ्गोपबर्हणः ॥	१६
पादसंवाहनं चक्रुः केचित्तस्य महात्मनः ।	
अपरे हतपाप्मानो व्यजनैः समवीजयन् ॥	१७
अन्ये तदनुरूपाणि मनोज्ञानि महात्मनः ।	
गायन्ति स्म महाराज स्नेहकृन्नाधियः शनैः ॥	१८

एवं निगूढात्मगतिः स्वमायया
 गोपात्मजत्वं चरितैर्विडम्बयन् ।
 रेमे रमालालितपादपल्लवो
 ग्राम्यैस्समं ग्राम्यवदीशचेष्टितः ॥

१९

श्रीदामा नाम गोपालो रामकेशवयोः सखा ।
 सुबलस्तोककृष्णाद्या गोपाः प्रेम्णेदमब्रुवन् ॥

२०

(धेनुकासुरभजनवद्धः)

राम राम महाबाहो कृष्ण दुष्टनिर्वहण ।
 इतोऽविदूरे सुमहद्वनं तालालिसङ्कुलम् ॥

२१

फलानि तत्र भूरीणि पतन्ति पतितानि च ।
 सन्ति कित्त्ववरुद्धानि धेनुकेन दुरात्मना ॥

२२

सोऽतिवीर्योऽसुरो राम हे कृष्ण खररूपधृक् ।
 आत्मतुल्यबलैरन्यैर्ज्ञातिभिर्बहुभिर्वृतः ॥

२३

तस्मात्कृतनराहाराद्भीतैर्नृभिर्मित्रहन् ।
 न सेव्यते पशुगणैः पक्षिसङ्घैर्विवर्जितम् ॥

२४

विद्यन्तेऽभुक्तपूर्वाणि फलानि सुरभीणि च ।
 एष वै सुरभिर्गन्धो विपूचीनोऽवगृह्यते ॥

२५

प्रयच्छ तानि नः कृष्ण गन्धलोमितचेतसाम् ।
 बाञ्छास्ति महती राम गम्यतां यदि रोचते ॥

२६

एवं सुहृद्वचः श्रुत्वा सुहृत्प्रियचिकीर्षया ।

प्रहस्य जग्मतुर्गोपैर्वृतौ तालवनं प्रभू ॥	२७
बलः प्रविश्य बाहुभ्यां तालान्सम्परिकम्पयन् ।	
फलानि पातयामास मतङ्गज इवौजसा ॥	२८
फलानां पततां शब्दं निशम्यासुररासभः ।	
अभ्यधावत्क्षितितलं सनगं परिकम्पयन् ॥	२९
समेत्य तरसा प्रत्यग्द्वाभ्यां पद्भ्यां बलं बली ।	
निहत्योरासि काशब्दं मुञ्चन्पर्यसरत्खलः ॥	३०
पुनरासाद्य संरब्ध उपक्रोष्टा पराक्स्थितः ।	
चरणावपरौ राजन्वलाय प्राक्षिपद्रुपा ॥	३१
स तं गृहीत्वा प्रपदोभ्रामयित्वैकपाणिना ।	
चिक्षेप तृणराजाग्रे भ्रामण्यक्तजीवितम् ॥	३२
तेनाहतो महातालो वेपमानो बृहच्छिराः ।	
पार्श्वस्थं कम्पयन्भग्नः स चान्यं सोऽपि चापरम् ॥	३३
बलस्य लीलयोत्सृष्टखरदेहहताहताः ।	
तालाश्चकम्पिरे सर्वे महावातेरिता इव ॥	३४
नैतच्चित्रं भगवति ह्यनन्ते जगदीश्वरे ।	
ओतप्रोतमिदं यस्मिस्तनुष्वङ्ग यथा पटः ॥	३५
ततः कृष्णं च रामं च ज्ञातयो धेनुकस्य ये ।	
क्रोष्टारोऽभ्यद्रवन्सर्वे संरब्धा हतबान्धवाः ॥	३६
तांस्तानापततः कृष्णो रामश्च नृपलीलया ।	

गृहीतपश्चाच्चरणान्प्राहिणोत्तृणराजसु ॥

३७

फलप्रकरसङ्कीर्णं दैत्यदेहैर्गतासुभिः ।

रराज भूः सतालाग्रैर्धनैरिव नभस्तलम् ॥

३८

तयोस्तत्सुमहत्कर्म ^१निशम्य विबुधादयः ।

मुमुचुः पुष्पवर्षाणि चक्रुर्वाद्यानि तुष्टुवुः ॥

३९

अथ तालफलान्यादन्मनुष्या गतसाध्वसाः ।

तृणं च पशवश्चेरुर्हतधेनुककानने ॥

४०

कृष्णः कमलपत्राक्षः पुण्यश्रवणकीर्तनः ।

स्तूयमानोऽनुगैर्गोपैः साग्रजो ब्रजमाब्रजत् ॥

४१

तं गोरजश्छुरितकुन्तलबद्धवर्ह-

वन्यप्रसूनरुचिरेक्षणचारुहासम् ।

वेणुं कणन्तमनुगैरनुगीतकीर्तिं

गोप्यो दिदृक्षितदृशोऽभ्यगमन्समेताः ॥

४२

पीत्वा मुकुन्दमुखसारघमक्षिभृङ्गै-

स्तापं जहुर्विरहजं ब्रजयोषितोऽह्नि ।

तत्सत्कृतिं समधिगम्य विवेश गोष्ठं

सब्रीडहासविनयं यदपाङ्गमोक्षम् ॥

४३

तयोर्यशोदारोहिण्यौ पुत्रयोः पुत्रवत्सले ।

यथाकामं यथाकालं व्यधत्तां परमाशिषः ॥

४४

गताध्वानश्रमौ तत्र मज्जनोन्मर्दनादिभिः ।

नीवीं वसित्वा रुचिरां दिव्यस्रगन्धमण्डितौ ॥

४५

जनन्युपहृतं प्राश्य स्वाद्वन्नमुपलालितौ ।

संविश्य वरशय्यायां सुखं सुषुपतुर्ब्रजे ॥

४६

(कालोद्यमदर्दनकथा)

एवं स भगवान्कृष्णो वृन्दावनचरः क्वचित् ।

ययौ राममृते राजन्कालिन्दीं सखिभिर्वृतः ॥

४७

अथ गावश्च गोपाश्च निदाघातपपीडिताः ।

दुष्टं जलं पपुस्तस्यास्तृषार्ता विषदूषितम् ॥

४८

विषाम्भस्तदुपस्पृश्य दैवोपहतचेतसः ।

निपेतुर्व्यसवः सर्वे ^१सलिलान्ते कुरूद्वह ॥

४९

वीक्ष्य तान्वै तथाभूतान्कृष्णो योगेश्वरेश्वरः ।

ईक्ष्यामृतवर्षिण्या स्वनाथान्समजीवयत् ॥

५०

ते सम्प्रतीतस्मृतयः समुत्थाय जलान्तिकात् ।

आसन्मुविस्मिताः सर्वे वीक्षमाणाः परस्परम् ॥

५१

अन्वमंसत तद्राजन्गोविन्दानुग्रहेक्षितम् ।

पीत्वा विषं परेतस्य पुनरुत्थानमात्मनः ॥

५२

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे पूर्वार्धे पञ्चदशोऽध्यायः ॥

॥ षोडशोऽध्यायः ॥

विलोक्य दूषितां कृष्णां कृष्णः कृष्णाहिना विभुः

तस्या विशुद्धिमन्विच्छन्सर्पं तमुदवासयत् ॥

१

राजा—

कथमन्तर्जलेगाधे न्यगृह्णाद्भगवानहिम् ।

स वै बहुयुगावासं यथासीद्विप्रं कथ्यताम् ॥

२

ब्रह्मन्भगवतस्तस्य भूम्नः स्वच्छन्दवर्तिनः ।

गोपालोदारचरितं कस्तृप्येतामृतं जुषम् ॥

३

कालिन्द्यां कालियस्यासीद्भूदः कश्चिद्विषाग्निना ।

श्रप्यमाणपया यस्मिन्पतन्त्युपरिगाः खगाः ॥

४

विप्रुष्मता विषोदोर्मिमारुतेनाभिमर्शिताः ।

म्रियन्ते तीरगा यस्य प्राणिनः स्थिरजङ्गमाः ॥

५

तं चण्डवेगविषवीर्यमवेक्ष्य तेन
 दुष्टां नदीं च खलसंयमनावतारः ।
 कृष्णः कदम्बमधिरुह्य ततोऽतितुङ्ग-
 मास्फोट्य गाढरशनो न्यपपद्विषोदे ॥

६

सर्पहृदः पुरुषसारनिपातवेग-
 संक्षोभितोरगविषोच्छ्वसिताम्बुराशिः ।
 पर्यकुप्तो विष^१कषायविभीषणोर्मि-
^२र्धाबन्धनुःशतमनन्तबलस्य किं तत् ॥

७

तस्य हृदे विहरतो भुजदण्डघूर्ण-
 वार्धोषमङ्ग वरवारणविक्रमस्य ।
 आश्रुत्य तत्स्वसदनाभिभवं निरीक्ष्य
 चक्षुःश्रवाः समसरत्तदमृष्यमाणः ॥

८

तं प्रेक्षणीयसुकुमारघनावदातं
 श्रीवत्सपीतवसनं स्मितसुन्दरास्यम् ।
 क्रीडन्तमप्रति^३भयं कमलोदराङ्घ्रिं
 सन्दश्य मर्मसु रुषा भुजया चछाद ॥

९

तं नागभोगपरिवीतमदृष्टचेष्ट-
 मालोक्य तत्प्रियसखाः पशुपा भृशार्ताः ।

कृष्णेऽर्पितात्मसुहृदर्थकलत्रकामा

दुःखानुशोकभयमूढधियो निपेतुः ॥ १०

गावो वृषा वत्सतर्यः क्रन्दमानाः सुदुःखिताः ।

कृष्णे न्यस्तेक्षणा भीता रुदत्य इव तस्थिरे ॥ ११

अथ ब्रजे महोत्पातास्त्रिविधा ह्यतिदारुणाः ।

उत्पेतुर्भुवि दिव्यात्मन्यासन्नभयशंसिनः ॥ १२

तानालक्ष्य भयोर्द्विभ्रा गोपा नन्दपुरोगमाः ।

विना रामेण गाः कृष्णं ज्ञात्वा चारयितुं गतम् ॥ १३

तैर्दुर्निमित्तैर्निधनं मत्वा प्राप्तमतद्विदः ।

तत्प्राणास्तन्मनस्कास्ते दुःखशोकभयातुराः ॥ १४

आबालवृद्धवनिताः सर्वेऽङ्ग पशुवृत्तयः ।

निर्जग्मुर्गोकुलादीनाः कृष्णदर्शनलालसाः ॥ १५

तांस्तथा कातरान्वाक्ष्य भगवान्माधवो बलः ।

प्रहस्य किञ्चिन्नोवाच प्रभावज्ञोऽनुजस्य सः ॥ १६

तेऽन्वेषमाणा दयितं कृष्णं सूचितया पदैः ।

भगवल्लक्ष्णैर्जग्मुः पदव्या यमुनातटम् ॥ १७

ते तत्र तत्राब्जयवाङ्कुशाशनि-

ध्वजोपपन्नानि पदानि विश्रुतेः ।

मार्गे गवामन्यपदान्तरान्तरे

निरीक्षमाणा ययुरङ्ग सत्त्वराः ॥ १८

अन्तर्हृदे भुजगभोगपरीतमारा-

त्कृष्णं निरीहमुपलभ्य जलाशयान्ते ।

गोपांश्च मूढधिषणान्परितः पशूँश्च

सङ्क्रन्दतः परमकश्मलमापुरार्ताः ॥

१९

गोप्योऽनुरक्तमनसो भगवत्यनन्ते

तत्सौहृदस्मितविलोकगिरः स्मरन्त्यः ।

ग्रस्तेऽहिना प्रियतमे भृशदुःखतप्ताः

शून्यं प्रियव्यतिहतं ददृशुस्त्रिलोकम् ॥

२०

ताः कृष्णमातरमपत्यमनुप्रविष्टां

तुल्यव्यथाः समनुगृह्य शुचः स्रवन्त्यः ।

^१तास्ता ब्रजप्रियकथाः कथयन्त्य आस-

न्कृष्णाननेऽर्पितदृशो मृतकप्रतीकाः ॥

२१

कृष्णप्राणान्निर्विशतो नन्दादीन्वीक्ष्य तं हृदम् ।

प्रत्यषेधत्स भगवान्नामः कृष्णानुभाववित् ॥

२२

इत्थं स्वगोकुलमनन्यगतिं निरीक्ष्य

सखीकुमारमतिदुःखितमात्महेतोः ।

आज्ञाय मर्त्यपदवीमनुवर्तमानः

स्थित्वा मुहूर्तमुदतिष्ठदुरङ्गबन्धात् ॥

२३

तत्प्रथ्यमानवपुषा व्यथितात्मभोग-

स्यक्त्वोन्नमय्य कुपितः स्वफणान्भुजङ्गः ।

तस्थौ श्वसन् श्वसनरन्ध्रविषाम्बरीष-

स्तब्धेक्षणोल्मुकमुखो हरिमीक्षमाणः ॥

२४

तं जिह्वया द्विशिखया परिलेलिहानं

द्वे सृक्किणी ह्यतिकरालविषाग्निदृष्टिम् ।

क्रीडन्नमुं परिससार यथा खगेन्द्रो

बभ्राम सोऽप्यवसरं प्रसमीक्षमाणः ॥

२५

एवं परिभ्रमहतौजसमुन्नतांस-

मानम्य तत्पृथुशिरस्स्वधिरुढ आद्यः ।

तन्मूर्धरत्ननिकरस्पर्शातिताम्र-

पादाम्बुजोऽखिलकलादिगुरुनर्त ॥

२६

तं नर्तुमुद्यतमवेक्ष्य तदा तदीय-

गन्धर्वसिद्धसुरचारणदेववध्वः ।

प्रीत्या मृदङ्गपणवानकवाद्यगीत-

पुष्पोपहारनुतिभिः सहस्रोपसेदुः ॥

२७

यद्यच्छिरो न नमतेऽङ्ग शतैकशीर्ष्ण-

स्तत्तन्ममर्द खरदण्डधरोद्विपातैः ।

क्षीणायुषो भ्रमत उत्बणमास्यतोऽसृङ्-

नस्तो वमन्परमकश्मलमाप नागः ॥

२८

तस्याक्षिभिर्गलमुद्रमतः शिरस्सु

यद्यत्समुन्नमति निःश्वसतो रूपोच्चैः ।

नृत्यन्पदानुनमयन्दमयाम्बभूव

पुष्पैः प्रपूजित इवेह ^१पुमान्पुराणः ॥

२९

तच्चित्रताण्डवविरुग्णफणा^२तपत्रो

रक्तं मुखैरुखवमनृप भग्नगात्रः ।

स्मृत्वा चराचरगुरुं पुरुषं पुराणं

नारायणं तमरणं मनसा जगाम ॥

३०

कृष्णस्य गर्भजगतोऽतिभरावसन्नं

पार्थिणप्रहारपरिरुग्णफणातपत्रम् ।

दृष्ट्वाहिमाद्यमुपसेदुरमुष्य पत्न्य

आर्ताः श्लथद्वसनभूषणकेशवन्धाः ॥

३१

तास्तं सुविग्रमनसोऽथ पुरस्कृतार्भाः

^३कायं निधाय भुवि भूतपतिं प्रणेमुः ।

साध्व्यः कृताञ्जलिपुटाः शमलस्य भर्तु-

मौक्षेत्सवः शरणदं शरणं प्रपन्नाः ॥

३२

(कालीयपत्नीकृतश्रीकृष्णस्तुतिः)

नागपत्न्यः—

न्याय्यो हि दण्डः कृतकिल्बिषेऽस्मि-

स्तवावतारः खलनिग्रहाय ।

रिपोः सुतानामपि तुल्यदृष्टे-

र्धत्से दमं ^१फलमेवानुशंसन् ॥

३३

अनुग्रहोऽयं भवतः कृतो हि नो

दण्डोऽसतां ते खलु कल्मषापहः ।

यद्वन्दशूकत्वममुष्य देहिनः

क्रोधोऽपि तेऽनुग्रह एव सम्मतः ॥

३४

तपः सुतप्तं किमनेन पूर्वं

निरस्तमानेन च मानदेन ।

धर्मोऽथ वा सर्वजनानुकम्पया

यतो भवांस्तुष्यति सर्वजीवः ॥

३५

कस्यानुभावोऽस्य न देव विद्महे

तवाङ्घ्रिरेणुस्पर्शाधिकारः ।

यद्वाञ्छया श्रीर्ललनाचरत्तपो

विहाय कामान्सुचिरं धृतव्रता ॥

३६

न नाकपृष्ठं न च सार्वभौमं

न पारमेष्ठ्यं न रसाधिपत्यम् ।

न योगसिद्धीरपुनर्भवं वा

वाञ्छन्ति यत्पादरजःप्रपन्नाः ॥

३७

तदेष नाथाप दुरापमन्यै-

स्तमोजनिः क्रोधवशोऽप्यहीशः ।

संसारचक्रे भ्रमतः शरीरिणो

यदिच्छतः स्याद्विभवः समक्षः ॥

३८

नमस्तुभ्यं भगवते पुरुषाय महात्मने ।

भूतावासाय भूताय पराय परमात्मने ॥

३९

ज्ञानविज्ञाननिधये ब्रह्मणेऽनन्तशक्तये ।

अगुणायविकाराय नमस्ते प्राकृताय च ॥

४०

कालाय कालनाभाय कालावयवसाक्षिणे ।

विश्वाय तदुपद्रष्ट्रे तत्कर्त्रे विश्वहेतवे ॥

४१

भूतमात्रेन्द्रियप्राणमनोबुद्ध्याशयात्मने ।

त्रिगुणेनाभिमानेन गूढस्वात्मानुभूतये ॥

४२

नमोऽनन्ताय सूक्ष्माय कूटस्थाय विपश्चिते ।

नानावादानुरोधाय वाच्यवाचकशक्तये ॥

४३

नमः प्रमाणमूलाय कवये शास्त्रयोनये ॥

प्रवृत्ताय निवृत्ताय निगमाय नमो नमः ॥

४४

नमः कृष्णाय रामाय वसुदेवसुताय च ।

प्रद्युम्नायानिरुद्धाय सात्वतां पतये नमः ॥

४५

नमो गुणप्रदीपाय गुणात्मच्छादनाय च ।

गुणवृत्त्युपलक्ष्याय गुणद्रष्ट्रे स्वसंविदे ॥

४६

अव्याकृतविहाराय सर्वव्याकृतसिद्धये ।

हृषीकेश नमस्तेऽस्तु मुनये मौनशीलिने ॥ ४७

परावरगतिज्ञाय सर्वाध्यक्षाय ते नमः ।

अविश्वाय च विश्वाय तद्ग्रेऽस्य च हेतवे ॥ ४८

त्वं ह्यस्य जन्मस्थितिसंयमान्प्रभो

गुणैरनीहोऽकृत कालशक्तिधृक् ।

तत्तत्स्वभावान्प्रतिबोधयन्सतः

समीक्षयाऽमोघविहार ईहसे ॥ ४९

तस्यैव तेऽमूस्तनवस्त्रिलोक्यां

शान्ता अशान्ता उत मूढयोनयः ।

शान्ताः प्रियास्ते ह्यधुनावितुं सतां

स्थातुश्च ते धर्मपरीप्सयेहतः ॥ ५०

अपराधः सकृद्भर्त्रा सोढव्यः स्वप्रजाकृतः ।

क्षन्तुमर्हसि शान्तात्मन्मूढस्य त्वामजानतः ॥ ५१

अनुगृहीष्व भगवन्प्राणांस्यजति पन्नगः ।

स्त्रीणां नः साधु शोच्यानां पतिः प्राणः प्रदीयताम् ॥ ५२

विधेहि ते किङ्करीणामनुष्ठेयं तवाज्ञया ।

यच्छृद्धयानुतिष्ठन्वै मुच्यते ^१सर्वतोभयात् ॥ ५३

इत्थं स नागपत्नीभिर्भगवान्समभिष्टुतः ।

मूर्च्छितं भग्नशिरसं विससर्जाद्विकुट्टनैः ॥

५४

प्रतिलब्धेन्द्रियप्राणः ^१कालियः शनकैर्हरिम् ।

कृच्छ्रात्समुच्छ्वसन्दीनः कृष्णं प्राह कृताञ्जलिः ॥

५५

कालियः—

वयं खलाः सहोत्पत्त्या तामसा दीर्घमन्यवः ।

स्वभावो दुस्त्यजो नाथ ^२लोकानां यदसद्ब्रह्मः ॥

५६

त्वया सृष्टमिदं विश्वं धातुर्गुणविसर्जनम् ।

नानास्वभाववीर्यैर्जोयोनिबीजाशयाकृति ॥

५७

वयं च तत्र भगवन्सर्पा जात्युरुमन्यवः ।

कथं त्यजामस्त्वन्मायां दुस्त्यजां मोहिताः स्वयम् ॥

५८

भवान्हि कारणं तत्र सर्वज्ञो जगदीश्वरः ।

अनुग्रहं विग्रहं वा मन्यसे तद्विधेहि नः ॥

५९

इत्याकर्ण्य वचः प्राह भगवान्कार्यमानुषः ।

नात्र स्थेयं त्वया सर्प समुद्रं याहि मा चिरम् ॥

६०

स्वज्ञात्यपत्यदाराढ्यो गोनुभिर्भुज्यते नदी ॥

६०॥

य एतत्संस्मरेन्मर्त्यस्तुभ्यं मदनुशासनम् ।

कीर्तयन्नभयोः संध्योर्न युष्मद्भयमाप्नुयात् ॥ ६१॥

योऽस्मिन्स्नात्वा ^१मदाक्रीडे देवादींस्तर्पयेज्जलैः ।

उपोष्य मां स्मरन्नर्चेत्सर्वपापैः प्रमुच्यते ॥ ६२॥

द्वीपं रमणकं हित्वा हृदमेतमुपाश्रितः ।

यद्भूयात्स सुपर्णस्त्वां नाद्यान्मत्पदलाञ्छितम् ॥ ६३॥

श्रीशुकः—

^२एवमुक्तो भगवता कृष्णेनाद्भुतकर्मणा ।

तं पूजयामास मुदा ^३नागपत्न्यश्च सादरम् ॥ ६४॥

दिव्याम्बरस्रङ्गणिभिः परार्धैरपि भूषणैः ।

दिव्यगन्धानुलेपैश्च महत्योत्पलमालया ॥ ६५॥

पूजयित्वा जगन्नाथं प्रसाद्य गरुडध्वजम् ।

^४ततः प्रीतोऽभ्यनुज्ञातः परिक्रम्याभिवन्द्य तम् ॥ ६६॥

सकलत्रसुहृत्पुत्रो द्वीपमब्धेर्जगाम ह ॥ ६७॥

तदैव सामृतजला यमुना निर्विषाभवत् ।

अनुग्रहाद्भगवतः क्रीडामानुषरूपिणः ॥ ६८॥

इति श्रीमद्भागवते महापुराणे अष्टादशसहस्रिकायां

संहितायां दशमस्कन्धे पूर्वार्धे षोडशोऽध्यायः ॥

१ हृदे मर्त्यो

२ मुक्तो भगवता राजन्

३ नागः पत्नीभिरादरम्

४ नागराजो

॥ सप्तदशोऽध्यायः ॥

(दावाग्निमोचनम्)

राजा—

नागालयं रमणकं कस्मात्तयाज कालियः ।
कृतं किं वा सुपर्णस्य तेनैकेनासमञ्जसम् ॥ १

श्रीशुकः—

उपहार्यैः सर्पजनैर्मोसि मासीह यो बलिः ।
वानस्पत्यो महाबाहो नागानां प्राङ्गनिरूपितः ॥ २

स्वं स्वं भागं प्रयच्छन्ति नागाः पर्वणि पर्वणि ।
गोपीथायात्मनः सर्वे सुपर्णाय महात्मने ॥ ३

विपवीर्यमदाविष्टः काद्रवेयस्तु कालियः ।
कदर्शीकृत्य गरुडं स्वयं तं वुभुजे बलिम् ॥ ४

तच्छ्रुत्वा कुपितो राजन्^१ भगवान्भगवत्प्रियः ।
विजिघांसुर्महावेगः कालियं समुपाद्रवत् ॥ ५

तमापतन्तं तरसा विषायुधः
प्रत्यभ्ययादुच्छ्रितनैकमस्तकः ।
दद्विः सुपर्णं व्यदशद्रदायुधः
करालजिह्वोच्छ्वसितोग्रलोचनः ॥ ६

तं तार्क्ष्यपुत्रः स निरस्य मन्युमा-
 न्प्रचण्डवेगो मधुसूदनासनः ।
 पक्षेण सव्येन हिरण्यरोचिषा
 जघान कद्रूसुतमुग्रविक्रमः ॥

७

सुपर्णपक्षाभिहतः कालियोऽतीव विह्वलः ।
 हृदं विवेश कालिन्धास्तदगम्यं दुरासदम् ॥
 तत्रैकदा जलचरं गरुडो भक्ष्यमीप्सितम् ।
 निवारितः सौभरिणा प्रसह्य क्षुधितोऽहरत् ॥
 मीनान्सुदुःखितान्दृष्ट्वा दीनान्मीनपतौ हते ।
 कृपया सौभरिः प्राह तत्रत्यक्षेममाचरन् ॥

८

९

१०

अत्र प्रविश्य गरुडो यदि मत्स्यान्स खादति ।
 सद्यः प्राणैर्विधुज्येत सत्यमेतद्वीन्यहम् ॥
 तं कालियः परं वेद नान्यः कश्चन लेलिहः ।
 अवात्सीद्गरुडाद्भीतः कृष्णेन च विवाश्रितः ॥
 कृष्णं हृदाद्विनिष्क्रान्तं दिव्यरुग्गन्धवाससम् ।
 महामणिगणाकीर्णं जाम्बूनदपरिष्कृतम् ॥

११

१२

१३

उपलभ्योत्थिताः सर्वे लब्धप्राणा इवास्वः ।
 प्रमोदनिभृतात्मानो गोपाः प्रीत्याभिरेमिरे ॥
 यशोदा रोहिणी नन्दो गोप्यो गोपाश्च कौरव ।
 कृष्णं समेत्य लब्धेहा आसँल्लब्धमनोरथाः ॥

१४

१५

रामश्चाच्युतमालिङ्गश्च जहासास्यानुभाववित् ।	
नगा गावो वृषा वत्सा लेभिरे परमां मुदम् ॥	१६
नन्दं विप्राः समागत्य गुरवः सकलव्रकाः ।	
ऊचुस्ते कालियग्रस्तो दिष्ट्या मुक्तस्तवात्मजः ॥	१७
देहि दानं द्विजातीनां कृष्णनिर्मुक्तिहेतवे ।	
नन्दः प्रीतमना राजन् गाः सुवर्णं तदादिशत् ॥	१८
यशोदापि महाभागा नष्टलब्धप्रजा सती ।	
परिष्वज्याङ्कमारोप्य मुमोचाश्रुकलां मुहुः ॥	१९
^१ तां रात्रिं तत्र राजेन्द्र क्षुत्तृभ्यां श्रमकर्षिताः ।	
ऊर्ध्वजौकसो गावः कालिन्द्या उपकूलतः ॥	२०

(दावाग्निर्गोपसंरक्षणघटः)

तदा शुचिवनोद्भूतो दावाग्निः सर्वतो व्रजम् ।	
सुप्तं निशीथ आवृत्य प्रदग्धमुपचक्रमे ॥	२१
तत उत्थाय सम्भ्रान्ता दह्यमाना व्रजौकसः ।	
कृष्णं ययुस्ते शरणं मायामनुजमीश्वरम् ॥	२२
कृष्ण कृष्ण महाभाग हे रामामितविक्रम ।	
एष घोरतमो वह्निस्तावकान्द्रसते हि नः ॥	२३

१ ततश्चास्तं गते भानौ कृष्णो वासमकल्पयत् ।

स रामस्सहगोपालो माता पित्रा सगोधनः ॥

[अयं श्लोकोऽधिकोऽन्यत्र दृश्यते]

सुदुस्तरान्नः स्वान्पाहि कालाग्नेः सुहृदः प्रभो ।

न शक्तुमस्त्वच्चरणं सन्यक्तुमकुतोभयम् ॥

२४

इत्थं स्वजनवैकुण्ठ्यं निरीक्ष्य जगदीश्वरः ।

तमग्निमपिबत्तीत्रमनन्तोऽनन्तशक्तिधृक् ॥

२५

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे पूर्वार्धे सप्तदशोऽध्यायः ॥

॥ अष्टादशोऽध्यायः ॥

(ग्रीष्मर्तुवर्णनम्)

श्रीशुकः—

अथ कृष्णः परिवृतो ज्ञातिभिर्मुदितात्मभिः ।

अनुगीयमानो न्यविशद्व्रजं गोकुलमण्डितम् ॥

१

व्रजे विक्रीडतोरेवं गोपालच्छद्ममायया ।

ग्रीष्मो नामर्तुरभवन्नातिप्रेयान्शरीरिणाम् ॥

२

स च बृन्दावनगुणैर्वसन्त इव लक्षितः ।

यत्रास्ते भगवान्साक्षाद्रामेण सह केशवः ॥

३

यत्र निर्झरनिर्ह्वानिवृत्तस्वनशिल्लिकम् ।

शश्वत्तच्छ्रीकरार्जीषद्रुममण्डलमण्डितम् ॥

४

सरित्सरःप्रस्रवणोर्मिवायुना

कह्लारकञ्जोत्पलरेणुहारिणा ।

न विद्यते यत्र वनौकसां दवो
निदाघवह्मचर्कभवोऽतिशाद्वले ॥ ५

अगाधतोयहृदिनीतटोर्मिभि-
द्रैवत्पुरीष्याः पुलिनैः समन्ततः ।
न यत्र चण्डांशुकरा विपोल्वणा
भुवो रसं शाद्वलितं च गृह्णते ॥ ६

वनं कुसुमितं श्रीमन्नदधित्रिमृगाद्विजम् ।
गायन्मयूरभ्रमरं कूजत्कोकिलसारसम् ॥ ७

क्रीडिष्यमाणस्तत्कृष्णो भगवान्बलसंयुतः ।
वेणुं विरणयन्गोपैर्गोधनैः संवृतोऽविशत् ॥ ८

प्रवालबर्हस्तवकस्रग्धातुकृतभूषणाः ।
रामकृष्णादयो गोपा ननृत्युयुधुर्जगुः ॥ ९

कृष्णस्य नृत्यतः केचिज्जगुः केचिदवादयन् ।
वेणुपाणितलैः शृङ्गैः प्रशशंसुरथापरे ॥ १०

गोपजातिप्रतिच्छन्ना देवा गोपालरूपिणः ।
ईडिरे कृष्णरामौ च नटा इव नटान् नृप ॥ ११

भ्रामणैर्लङ्घनैः क्षेपैरास्फोटनविकर्षणैः ।
चिक्रीडतुर्नियुद्धेन काकपक्षधरौ कचिन् ॥ १२

कचिन्नृत्यत्सु चान्येषु गायकौ वादकौ स्वयम् ।
शशंसतुर्महाराज साधुसाध्विति वादिनौ ॥ १३

क्वचिद्वित्वैः क्वचित्कुम्भैः क्वचामलकुम्भिभिः ।

अस्पृश्यनेत्रबन्धाद्यैः क्वचिन्मृगस्वगोहया ॥ १४

क्वचिच्च दर्दुरप्लावैर्विविधैरुपहासकैः ।

क्वदाचिदान्दोलिकया कर्हिचिन्नृपचेष्टया ॥ १५

एवं तौ लोकसिद्धाभिः क्रीडाभिश्चैरुर्वने ।

नद्यद्रिद्रोणिकुञ्जेषु काननेषु सरस्सु च ॥ १६

(प्रलम्बासुरवधघट्टः)

पशूंश्चारयतो गोपैस्तद्वने रामकृष्णयोः ।

गोपरूपी प्रलम्बोऽगादसुरस्तज्जिहीर्षया ॥ १७

तं विद्वानपि दाशार्हो भगवान्सर्वदर्शनः ।

अन्वमौदत तत्सख्यं बधं तस्य विचिन्तयन् ॥ १८

तत्रोपाहूय गोपालान्कृष्णः प्राह विहारवित् ।

हे गोपाविहरिष्यामो द्वन्द्वीभूय यथायथम् ॥ १९

तत्र चक्रुः परिवृढौ गोपा रामजनार्दनौ ।

कृष्णसंघट्टिनः केचिदासन्नामस्य चापरे ॥ २०

आचरुर्विविधाः क्रीडां बाह्यबाह्यकलक्षणाः ।

यत्रारोहन्ति जेतारो वहन्ति च पराजिताः ॥ २१

वहन्तो बाह्यमानाश्च चारयन्तश्च गोधनम् ।

भाण्डीरकं नाम वटं जग्मुः कृष्णपुरोगमाः ॥ २२

रामसङ्घट्टिनो यर्हि श्रीदामवृषभादयः ।

क्रीडायां जयिनस्तांस्तानूहुः कृष्णादयो नृप ॥

२३

उवाह कृष्णो भगवान् श्रीदामानं पराजितः ।

वृषभं भद्रसेनस्तु प्रलम्बो रोहिणीसुतम् ॥

२४

अविषह्यं मन्यमानः कृष्णं दानवपुङ्गवः ।

वहन्द्रुततरं प्रागादवरोहणतः परम् ॥

२५

तमुद्वहन्धरणिधरेन्द्रगौरवं

महासुरो विगतरयो निजं वपुः ।

स आस्थितः पुरटपरिच्छदो बभौ

तडिद्बुमानुडुपतिवाडिवाम्बुदः ॥

२६

निरीक्ष्य तद्वपुरलम्बरे चर-

त्प्रदीप्तदग्ध्रुकुटितटोग्रदंष्ट्रकम् ।

ज्वलच्छिखं कटककिरीटकुण्डल-

त्विषाद्भुतं हलधर ईषदत्रसत् ॥

२७

अथागतस्मृतिरभयो रिपुं बलो

विहाय, सार्थमिव हरन्तमात्मनः ।

रुषाहनच्छिरसिं दृढेन मुष्टिना

सुराधिपो गिरिमिव वज्ररंहसा ॥

२८

स आहतः सपदि विशीर्णमस्तको

मुखाद्वमन्नुधिरमपस्मृतोऽसुरः ।

महारवं व्यसुरपतत्समीरयन्

गिरिर्यथा मघवत आयुधाहतः ॥

२९

दृष्ट्वा प्रलम्बं निहतं बलेन बलशालिना ।

गोपाः सुविस्मिता आसन्साधुसाध्विति वादिनः ॥

३०

आशिषोऽभिगृणन्तस्तं प्रशशंसुस्तदर्हणम् ।

प्रेत्यागतमिवालिङ्ग्य प्रेमविह्वलचेतसः ॥

३१

पापे प्रलम्बे निहते देवाः परमनिर्वृताः ।

अभ्यवर्षन्बलं माल्यैः शशंसुस्साधुसाध्विति ॥

३२

इति श्रीमद्भागवते महापुराणे अष्टादशसहस्रिकायां

संहितायां दशमस्कन्धे पूर्वार्धे अष्टादशोऽध्यायः ॥

॥ एकोनविंशोऽध्यायः ॥

(दावाग्निपानम्)

श्रीशुकः—

क्रीडासक्तेषु गोपेषु तद्भावो दूरचारिणीः ।

स्वैरं चरन्त्यो विविशुस्तृणलोभेन गह्वरम् ॥

१

अजा गावो महिष्यश्च निर्विशन्त्यो वनाद्वनम् ।

^१इषीकाटवीं निर्विविशुः क्रन्दन्त्यो दावतर्षिताः ॥

२

तेऽपश्यन्तः पशून्गोपाः कृष्णरामादयस्तदा ।

जातानुतापा ^१न विदुर्विचिन्वन्तो गवां गतिम् ॥

३

तृणैस्तत्खुरदच्छिन्नैर्गोष्पदैरङ्कितैर्गवाम् ।

मार्गमन्वगमन्सर्वे नष्टाजीव्या विचेतसः ॥

४

मुञ्जाटव्यां भ्रष्टमार्गं क्रन्दमानं स्वगोधनम् ।

^२सम्प्राप्य तृषिताः श्रान्तास्ततस्ते संन्यवर्तयन् ॥

५

^३ता आहूता भगवता मेघगम्भीरया गिरा ।

स्वनान्नां निनदं श्रुत्वा प्रतिनेदुः प्रहर्षिताः ॥

६

ततः समन्ताद्वनधूमकेतु-

र्यदृच्छयाभूत्क्षयकृद्वनौकसाम् ।

समीरितः सारथिनोल्बणोल्मुकै-

र्विलेलिहानः स्थिरजङ्गमान्महान् ॥

७

तमापतन्तं परितो दवाग्निं

गोपाश्च गावः प्रसमीक्ष्य भीताः ।

ऊचुश्च कृष्णं सबलं प्रपन्ना

यथा हरिं मृत्युभयार्दिता जनाः ॥

८

१ विविशु २ अप्राप्य

३ कृष्णः प्रोत्तुङ्गमारुह्य वृक्षं मेघनिभच्छविः ।

आत्मानमाह्वयामास दर्शयन्गास्स्वनामभिः ॥

[इत्यधिकपाठोऽन्यत्र दृश्यते]

¹कृष्ण कृष्ण महावीर हे रामामितविक्रम ।

दावाग्निना दह्यमानान्प्रपन्नांस्त्रातुमर्हथ ॥

९

नूनं त्वद्वान्धवाः कृष्ण न चार्हन्त्यवसीदितुम् ।

वयं हि सर्वधर्मज्ञ त्वन्नाथास्त्वत्परायणाः ॥

१०

श्रीशुकः—

वचो निशम्य कृपणं बन्धूनां भगवान्ह्रिः ।

निमीलयत मा भैष्ट लोचनानीत्यभाषत ॥

११

तथेति मीलितक्षेषु भगवानग्निमुल्बणम् ।

पीत्वा मुखेन तान्कृच्छ्राद्योगधीशो व्यमोचयत् ॥

१२

ततश्च तेऽक्षीण्युन्मील्य पुनर्भाण्डीरमापिताः ।

निशाम्य विस्मिता आसन्नात्मानं गाश्च मोचिताः ॥

१३

कृष्णस्य योगवीर्यं तद्योगमायानुभावितम् ।

दावाग्नेरात्मनः क्षेमं वीक्ष्य ते मेनिरेऽमरम् ॥

१४

गाः संनिवर्त्य सायाह्ने सह्रामो जनार्दनः ।

वेणुं विरणयन्गोष्ठमगाद्गोपैरभिष्टुतः ॥

१५

गोपीनां परमानन्द आसीद्गोविन्ददर्शने ।

क्षणं युगशतमिव यासां येन विनाभवत् ॥

१६

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे पूर्वार्धे एकोनविंशोऽध्यायः

॥ विंशोऽध्यायः ॥

(वर्षर्तुवर्णनम्)

श्रीशुकः—

- तयोस्तदद्भुतं कर्म दावाग्नेर्मोक्षमात्मनः ।
 गोपाः स्त्रीभ्यः समाचख्युः प्रलम्बवधमेव च ॥ १
- गोपवृद्धाश्च गोप्यश्च तदुपाकर्ण्य विस्मिताः ।
 मेनिरे देवप्रवरौ कृष्णरामौ ब्रजं गतौ ॥ २
- ततः प्रावर्तत प्रावृद् सर्वसत्त्वसमुद्भवा ।
 विद्योतमानपरिधिर्विस्फूर्जितनभस्तला ॥ ३
- सान्द्रनीलाम्बुदैव्योर्म सविद्युस्तनयिनुभिः ।
 अस्पृष्टज्योतिराच्छन्नं ब्रह्मेव सगुणं बभौ ॥ ४
- अष्टौ मासान्निपीतं यद्भूम्याश्चोदमयं वसु ।
 स्वगोभिर्मोक्तुमारेभे पर्जन्यः काल आगते ॥ ५
- तडिस्वन्तो महामेघाश्चण्डश्चसनवेपिताः ।
 प्रीणनं जीवनं ह्यस्य मुमुचुः करुणा इव ॥ ६
- तपःकृशा देवमीढा आसीर्द्विर्धीयसीमही ।
 यथैव काम्यतपसस्तनुः सम्प्राप्य तत्फलम् ॥ ७
- निशामुखेषु खद्योतास्तमसा भान्ति न ग्रहाः ।
 यथा पापेन पाखण्डा नहि वेदाः कलौ युगे ॥ ८

- श्रुत्वा पर्जन्यनिनदं मण्डूका व्यसृजन्गिरः ।
तूष्णीं शयानाः प्राग्यद्वद्वाह्यणा नियमात्यये ॥ ९
- आसन्नतृपथवाहिन्यः क्षुद्रनद्योऽनुशुष्यतीः ।
पुंसो यथाऽस्वतन्त्रस्य देहद्रविणसम्पदः ॥ १०
- हरिता हरिभिः शष्पैरिन्द्रगोपैश्च लोहिताः ।
उच्छिलीन्ध्रकृतच्छाया नृणां श्रीरिव भूरभूत् ॥ ११
- क्षेत्राणि सस्यसम्पद्भिः कर्षकाणां मुदं ददुः ।
^१धनिनामुपतापं च दैवाधीनमजानताम् ॥ १२
- जलस्थलौकसः सर्वे नववारिनिषेवया ।
अबिभ्रद्रुचिरं रूपं यथा हरिनिषेवया ॥ १३
- सरिद्भिः सङ्गतः सिन्धुश्चक्षुभे श्वसनोर्मिमान् ।
अपक्वयोगिनश्चित्तं कामाक्तं गुणयुग्यथा ॥ १४
- गिरयो वर्षधाराभिर्हन्यमाना न विव्यधुः ।
अभिभूयमाना व्यसनैर्यथाधोक्षजचेतसः ॥ १५
- मार्गा बभूवुः सन्दिग्धास्तृणैश्छन्नाह्यसंस्कृताः ।
नाभ्यस्यमानाः श्रुतयो द्विजैः कालहता इव ॥ १६
- लोकबन्धुषु मेघेषु विद्युतश्चलसौहृदाः ।
स्थैर्यं न चक्रुः कामिन्यः पुरुषेषु गुणिष्विव ॥ १७
- धनुर्वियति माहेन्द्रं निर्गुणं च गुणिन्यभात् । .

व्यक्ते गुणव्यतिकरे गुणवान्पुरुषो यथा ॥	१८
न रराजोडुपश्छन्नः स्वज्योत्स्नाराजितैर्धनैः ।	
अहंमत्या भासितया स्वभासा पुरुषो यथा ॥	१९
मेघागमोत्सवा हृष्टाः प्रत्यनन्दन् शिखण्डिनः ।	
गृहेषु तप्ता निर्विण्णा यथाच्युतजनागमे ॥	२०
पीत्वापः पादपाः पद्मिरासन्नानात्ममूर्तयः ।	
^१ प्राक्क्षामास्तपसा श्रान्ता यथा कामानुसेवया ॥	२१
सरस्वशान्तरोधस्सु न्यूपुरङ्गापि सारसाः ।	
गृहेष्वशान्तकृत्येषु ग्राम्या इव दुराशयाः ॥	२२
जलौघैर्निरभिद्यन्त सेतवो वर्षतीश्वरे ।	
पाखण्डिनामसद्वादैर्वेदमार्गाः कलौ यथा ॥	२३
व्यमुञ्चन्वायुभिर्नुन्ना भूतेभ्योऽथामृतं घनाः ।	
यथाशिषो विश्पतयः काले काले द्विजेरिताः ॥	२४
एवं वनं तद्वर्षिष्ठं पक्वखर्जूरजम्बुमत् ।	
गोगोपालैर्वृतो रन्तुं सबलः प्राविशद्वरिः ॥	२५
धेनवो मन्दगामिन्य ऊधोभारेण भूयसा ।	
ययुर्भगवताहूता दुतं प्रीत्या स्तुत ^२ स्तनीः ॥	२६
वनौकसः प्रमुदिता वनराजीर्मधुच्युतः ।	
जलधारा गिरेर्नादानासन्ना ददृशे गुहाः ॥	२७

क्वचिद्वनस्पतिक्रोडे गुहायां चाभिवर्षति ।	
निर्विश्य भगवान्नेमे कन्दमूलफलाशनः ॥	२८
दध्योदनं समानीतं शिलायां सलिलान्तिके ।	
सम्भोजनीयैर्बुभुजे गोपैः सङ्कर्षणान्वितः ॥	२९
शाद्वलोपरि संविश्य चर्वतो मीलितेक्षणम् ।	
तृप्तान्वृषान्वत्सतरान्गाश्च स्वोधोभरश्रमाः ॥	३०
प्रावृट्श्रियं च तां वीक्ष्य सर्वभूतमुदावहाम् ।	
भगवान्पूजयांचक्रे आत्मशक्त्युपबृंहिताम् ॥	३१

(शरद्वर्णनघट्टः)

एवं निवसतोस्तस्मिन्नामकेशवयोर्व्रजे ।	
शरत्समभवद्वाभ्रा स्वच्छाम्बवपरुषानिला ॥	३२
शरदा नीरजोत्पत्त्या नीराणि प्रकृतिं ययुः ।	
भ्रष्टानामिव चेतांसि पुनर्योगनिषेवया ॥	३३
व्योम्नोऽब्दं भूतशाबल्यं भुवः पङ्कमपां मलम् ।	
शरज्जहाराश्रमिणां कृष्णे भक्तिर्यथाऽशुभम् ॥	३४
सर्वस्वं जलदा हित्वा ^१ विरेजुः शुभ्रवर्चसः ।	
यथा त्यक्तैषणाः शान्ता मुनयो मुक्तकिल्बिषाः ॥	३५
गिरयो मुमुचुस्तोयं कचिन्न मुमुचुः शिवम् ।	
यथा ज्ञानामृतं काले ज्ञानिनो ददते न वा ॥	३६

नैवाविदन्क्षीयमाणं जलं गाधजलेचराः ।	
यथायुरन्वहं क्षय्यं नरा मूढाः कुटुम्बिनः ॥	३७
गाधवारिचरास्तापमविन्दन् शरदर्कजम् ।	
यथा दरिद्रः कृपणः कुटुम्ब्यविजितेन्द्रियः ॥	३८
शनैः शनैर्जहुः पङ्कं स्थलान्यामं च वीरुधः ।	
यथाहंममतां धीराः शरीरादिष्वनात्मसु ॥	३९
निश्चलाम्बुरभूतूष्णीं समुद्रः शरदागमे ।	
आत्मन्युपरते सम्यङ्मुनिर्व्युपरतागमः ॥	४०
केदारेभ्यस्त्वपोऽगृह्णन्कर्षका दृढसेतुभिः ।	
यथा प्राणैः स्रवज्ज्ञानं तन्निरोधेन योगिनः ॥	४१
शरदर्कांश्च जांस्तापान्भूतानामुडुपोऽहरत् ।	
देहाभिमानजं बोधो मुकुन्दो ब्रजयोषिताम् ॥	४२
खमशोभत निर्मेघं शरद्विमलतारकम् ।	
सत्त्वयुक्तं यथा चित्तं शब्दब्रह्मार्थदर्शनम् ॥	४३
अखण्डमण्डलो व्योम्नि रराजोडुगणैः शशी ।	
यथा यदुपतिः कृष्णो वृष्णिचक्रावृतो भुवि ॥	४४
आश्लिष्य समशीतोष्णं प्रसूनवनमारुतम् ।	
जनास्तापं जहुर्गोप्यो न कृष्णहृतचेतसः ॥	४५
गावो मृगाः खगा नार्यः पुष्पिण्यः शरदाभवन् ।	

अन्वीयमानाः स्ववृषैः फलैरीशक्रिया इव ॥ ४६

^१उदहृत्यन्वारिजानि सूर्योत्थाने कुमुद्विना ।

राज्ञा तु निर्भया लोका ^२यथा दस्यून्विना नृप ॥ ४७

पुरग्रामेष्वाम्रयणैरैन्द्रियैश्च महोत्सवैः ।

बभौ भूः पक्वसस्याढ्या कलाभ्यां नितरां हरेः ॥ ४८

वणिङ्घुनिनृपस्त्राता निर्गम्यार्थान्प्रपेदिरे ।

वर्षरुद्धा यथा सिद्धाः स्वपिण्डान्काल आगते ॥ ४९

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे पूर्वार्धे विंशोऽध्यायः ॥

॥ एकविंशोऽध्यायः ॥

(गोपीगीतम्)

इत्थं शरत्स्वच्छजलं पद्माकरसुगन्धिना ।

न्यविशद्वायुना वातं सगोगोपालकोऽच्युतः ॥ १

कुसुमितवनराजिशुष्मिभृङ्ग-

द्विजकुलवुष्टसरःसरिन्महीध्रम् ।

^३मधुपतिरवगाह्य चारयन्गाः

सहपशुपालबलश्रुकूज वेणुम् ॥ २

तद्व्रजस्त्रिय आश्रुत्य वेणुगीतं स्मरोदयम् ।

काश्चित्परोक्षं कृष्णस्य स्वसखीभ्योऽन्ववर्णयन् ॥

३

तद्वर्णयितुमारब्धाः स्मरन्त्यः कृष्णचेष्टितम् ।

नाशकन्स्मरवेगेन विक्षिप्तमनसो नृप ॥

४

बर्हापीडं नटवरवपुः कर्णयोः कर्णिकारं

विभ्रद्वासः कनककपिशं वैजयन्तीं च मालाम् ।

रघ्रान्वेणोरधरसुधया पूरयन्गोपबृन्दै-

र्बृन्दारण्यं स्वपदरमणं प्राविशद्गीतकीर्तिः ॥

५

इति वेणुरवं राजन्सर्वभूतमनोहरम् ।

श्रुत्वा व्रजस्त्रियः सर्वा वर्णयन्त्योऽभिरेभिरे ॥

६

^१अक्षण्वतां फलमिदं न परं विदामः

सख्यः पशून्नु विवेशयतोर्वयस्यैः ।

वक्त्रं व्रजेशसुतयोरनुवेणुजुष्टं

यैर्वा निपीतमनुरक्तकटाक्षमोक्षम् ॥

७

चूतप्रवालबहस्तबकात्पलाब्ज-

मालानुपृक्तपरिधानविचित्रवेष्टौ ।

मध्ये विरेजतुरलं पशुपालगोष्ठ्यां

रङ्गे यथा नटवरौ क्व च गायमानौ ॥

८

गोप्यः किमाचरदयं कुशलं स्म वेणु-
 र्दामोदराधरसुधामपि गोपिकानाम् ।
 भुङ्क्ते स्वयं यदवशिष्टरसं हृदिन्यो
 हृष्यन्त्वचोऽश्रु मुमुचुस्तरवो यथार्याः ॥

९

बृन्दावनं सखि भुवो वितानेति कीर्तिं
 यद्देवकीसुतपदाम्बुजलब्धलक्ष्मि ।
 गोविन्दवेणुमनु मत्तमयूरनृत्यं
 प्रेक्ष्याद्रिसान्वपरतान्यसमस्तसत्त्वम् ॥

१०

धन्याः स्म मूढमतयोऽपि हिरण्य एता
 या नन्दनन्दनमुपात्तविचित्रवेषम् ।
 आकर्ण्य वेणुरणितं सहकृष्णसाराः
 पूजां दधुर्विरचितां प्रणयावलोकैः ॥

११

कृष्णं निरीक्ष्य वनितोत्सवरूपशीलं
 श्रुत्वा च तत्कणितवेणुविचित्रगीतम् ।
 देव्यो विमानगतयः स्मरन्नुन्नसारा
 भ्रश्यत्प्रसूनकबरा मुमुहुर्विनीव्यः ॥

१२

गावश्च कृष्णमुखनिर्गतवेणुगीत-
 पीयूषमुत्तभितकर्णपुटैः पिबन्त्यः ।

शाबाः ^१सुतस्तनपयः कबलाः स्म तस्थु-
गोविन्दमात्मनि दृशाश्रुकलाः स्पृशन्त्यः ॥ १३

प्रायो बताम्ब विहगा मुनयो वनेऽस्मि-
न्कृष्णेक्षितं तदुदितं कलवेणुगीतम् ।
आरुह्य ये द्रुमभुजान् रुचिरप्रवालान्
शृण्वन्त्यमीलितदृशौ विगतान्यवाचः ॥ १४

नद्यस्तदा तदुपधार्य मुकुन्दगीत-
मावर्तलक्षितमनोभवभग्नवेगाः ।
आलिङ्गनस्थगितमूर्मिभुजैर्मुरारे-
र्गृह्णन्ति पादयुगलं कमलोपहाराः ॥ १५

दृष्ट्वा तपे ब्रजपशून्सहरामगोपैः
सञ्चारयन्तमनु वेणुमुदीरयन्तम् ।
प्रेमप्रवृद्ध उदितः कुसुमावलीभिः
सख्युर्व्यधात्स्ववपुषाम्बुद आतपत्रम् ॥ १६

पूर्णाः पुलिन्द्य उरुगायपदान्जराग-
श्रीकुङ्कुमेन दयितास्तनमण्डितेन ।
तद्दर्शनस्मररुजस्तृणरुषितेन
लिम्पन्त्य आननकुचेषु जहुस्तदाधिम् ॥ १७

हन्तायमद्रिरबला हरिदासवर्यो

यद्रामकृष्णचरणस्पर्शप्रमोदः ।

मानं तनोति सहगोगणयोस्तयोर्य-

त्पानीयसूयवसकन्दरकन्दमूलैः ॥

१८

गा गोपकैरनुवनं नयतोरुदार-

वेणुस्वनैः कलपदैस्तनुभृत्सु सख्यः ।

^१अस्पन्दनं गतिमतां पुलकस्तरूणां

निर्योगपाशकृतलक्षणयोर्विचित्रम् ॥

१९

^२एवंविधा भगवतो या वृन्दावनचारिणः ।

वर्णयन्त्यो मिथो गोप्यः क्रीडास्तन्मयतां ययुः ॥

२०

इति श्रीमद्भागवते महापुराणे अष्टादशसहस्रिकायां

संहितायां दशमस्कन्धे पूर्वार्धे एकविंशोऽध्यायः

॥ द्वाविंशोऽध्यायः ॥

(गोपीवस्त्रापहारः)

श्रीशुकः—

हेमन्ते प्रथमे मासि नन्दव्रजकुमारिकाः ।

चेरुर्हविष्यं भुञ्जानाः ^३कात्यायन्यर्चनव्रतम् ॥

१

आप्लुत्याऽम्भसि कालिन्या जलान्ते चोदितेऽरुणे ।

- कृत्वा प्रतिकृतिं देवीमानचूर्तुष सैकतीम् ॥ २
- गन्धैर्माल्यैः सुरभिभिर्बलिभिर्धूपदीपकैः ।
उच्चावचैश्चोपहारैः प्रवालफलतण्डुलैः ॥ ३
- “कात्यायनि महामाये महायोगिन्यधीश्वरि ।
नन्दगोपसुतं देवि पतिं मे कुरु ते नमः” ॥ ४
- इति मन्त्रं जपन्त्यस्ताः पूजां चक्रुः कुमारिकाः ॥ ४॥
- एवं मासं व्रतं चेरुः कुमार्यः कृष्णचेतसः ।
भद्रकालीं समानचूर्भूयान्नन्दसुतः पतिः ॥ ५॥
- उषस्युत्थाय गोत्रैः स्वैरन्योन्याबद्धबाहवः ।
कृष्णमुच्चैर्जगुर्यान्त्यः कालिन्द्यां स्नातुमन्वहम् ॥ ६॥
- नद्यां कदाचिदागत्य तीरे निक्षिप्य पूर्ववत् ।
वासांसि कृष्णं गायन्त्यो विजह्नुः सलिले मुदा ॥ ७॥
- भगवांस्तदभिप्रेत्य कृष्णो योगेश्वरेश्वरः ।
वयस्यैरावृतस्तत्र गतस्तत्कर्मसिद्धये ॥ ८॥
- तासां वासांस्युपादाय नीपमारुह्य सत्वरः ।
हसद्भिः प्रहसन्बालैः परिहासमुवाच ह ॥ ९॥
- अत्रागत्याबलाः कामं स्वं स्वं वासः प्रगृह्यताम् ।
सत्यं ब्रवाणि नो नर्म यद्यूयं व्रतकर्षिताः ॥ १०॥
- न मयोदितपूर्वं वा अनृतं तदिमे विदुः ।

एकैकशः प्रतीच्छध्वं सहैवोत सुमध्यमाः ॥ ११॥

तस्य तत्क्ष्वेलितं दृष्ट्वा गोप्यः प्रेमपरिप्लुताः ।

ब्रीडिताः प्रेक्ष्य चान्योन्यं जातहासा न निर्ययुः ॥ १२॥

एवं ब्रुवति गोविन्दे नर्मणा क्षिप्तचेतसः ।

आकण्ठमग्नाः शीतोदे वेपमानास्तमब्रुवन् ॥ १३॥

माऽनयं भोः कृथास्त्वां तु नन्दगोपसुतं प्रियम् ।

जानीमोऽङ्गं व्रजश्लाघ्यं देहि वासांसि वेपिताः ॥ १४॥

श्यामसुन्दर ते दास्यः करवाम तवोदितम् ।

देहि वासांसि ^१धर्मज्ञ नोचेद्राज्ञे ब्रुवामहे ॥ १५॥

श्रीभगवान्—

भवत्यो यदि मे दास्यो मयोक्तं वा करिष्यथ ।

अत्रागत्य स्ववासांसि ^२प्रतीच्छन्तु शुचिस्मिताः ॥ १६॥

^३ततो जलाशयात्सर्वा दारिकाः शीतवेपिताः ।

पाणिभ्यां योनिमाच्छाद्य प्रोत्तेरुः ^४शीतकर्षिताः ॥ १७॥

भगवानाह ता वीक्ष्य शुद्धभावप्रसादितः ।

स्कन्धे निधाय वासांसि प्रीतः प्रोवाच सस्मितम् ॥ १८॥

१ सर्वज्ञ २ प्रतीच्छत सुमध्यमाः

३ नोचेन्नाहं प्रदास्ये किं क्रुद्धो राजा करिष्यति ।

[इति कचिदधिकः पाठः]

४ तीरमङ्गनाः

यूयं विवस्त्रा यदपो धृतव्रता
 व्यगाहतैतत्तदु देवहेलनम् ।
 बद्धाञ्जलिं मूर्ध्न्यपनुत्तयेऽहसः
 कृत्वा नमोऽधोवसनं प्रगृह्यताम् ॥

१९॥

^१इत्यच्युतेनाभिहितं ब्रजाबला
 मत्वा विवस्त्राप्लवनं व्रतच्युतिम् ।
 तत्पूर्तिकामास्तदशेषकर्मणां
 साक्षात्कृतं नेमु^२रवद्यमुद्यतः ॥

२०॥

तास्तथाऽवनता दृष्ट्वा भगवान्देवकीसुतः ।
 वासांसि ताभ्यः प्रायच्छत्करुण^३स्तेन तोषितः ॥

२१॥

दृढं प्रलब्धास्त्रपया च हापिताः
 प्रस्तोभिन्ताः क्रीडनवच्च कारिताः ।

- १ इत्येतद्वचनं श्रुत्वा धर्मयुक्तं महात्मनः ।
 एकेन पाणिना नेमुः एकेनाच्छाद्य चाङ्गनाः ॥
 ता वीक्ष्योवाच भगवान्भूयो धर्म्यमिदं वचः ।
 एकेन पाणिना यो वै प्रणमेद्देवमच्युतम् ॥
 तस्य दण्डः करच्छेदः इति धर्मविदो विदुः ।
 तस्मादुभाभ्यां पाणिभ्यां प्रणमेत्स्वामिनं नरः ॥
 तथा च यूयं कुरुत तन्मे प्रियतरं भवेत् ।
 अंहस्तूभयमेतत्तु परिमार्जयितुं यदि ॥
 इच्छावः पाणियुगलैः नमस्कृत्य प्रगृह्यताम् ।

[इत्यर्धनवकमिदं कचिदधिकं दृश्यते]

२ रवद्यमुद्यतः ३ स्नेह

वस्त्राणि चैवापहतान्यथाप्यमुं

ता नाभ्यसूयन्प्रियसङ्गनिर्वृताः ॥ २२॥

परिधाय स्ववासांसि प्रेष्टसङ्गमसज्जिताः ।

गृहीतचित्ता नो चेलुस्तस्मिन्लज्जायितेक्षणाः ॥ २३॥

तासां विज्ञाय भगवान्स्वपादस्पर्शकाम्यया ।

धृतव्रतानां सङ्कल्पमाह दामोदरोऽबलाः ॥ २४॥

सङ्कल्पो विदितः साध्व्यो भवतीनां मदर्चनम् ।

मयाऽनुमोदितः सोऽसौ सत्यो भवितुमर्हति ॥ २५॥

न मय्यावेशितधियां कामः कामाय कल्पते ।

भर्जिताः कथिता धाना प्रायो बीजाय नेष्यते ॥ २६॥

याताबला व्रजं सिद्धा मयेमा रंस्यथ क्षपाः ।

यदुद्दिश्य व्रतमिदं चेरुरार्यार्चनं सतीः ॥ २७॥

श्रीशुकः—

इत्यादिष्टा भगवता लब्धकामाः कुमारिकाः ।

ध्यायन्त्यस्तत्पदाम्भोजं कृच्छ्रान्निर्विविशुव्रजम् ॥ २८॥

अथ गोपैः परिवृतो भगवान्देवकीसुतः ।

वृन्दावनाद्गतो दूरं चारयन्गाः सहाग्रजः ॥ २९॥

निदाघार्कातपे तिग्मे छायाभिः स्वाभिरात्मनः ।

आतपत्रायितान्वीक्ष्य द्रुमानाह व्रजौकसः ॥ ३०॥

हे स्तोककृष्ण हे अंशो श्रीदामन्सुबलार्जुन ।	
विशालर्षभ तेजस्विन्देवप्रस्थ वरूथप ॥	३१॥
पश्यतैतान्महाभागान्परार्थैकान्तजीवितान् ।	
वातवर्षातपहिमान्सहन्तो वारयन्ति नः ॥	३२॥
अहो एषां वरं जन्म सर्वप्राण्युपजीवनम् ।	
सुजनस्येव येषां वै विमुखा यान्ति नार्थिनः ॥	३३॥
पत्रपुष्पफलच्छायामूलवल्कलदारुभिः ।	
गन्धनिर्यासभस्मास्थि ^१ तोकमैः कामान्वितन्वते ॥	३४॥
एतावज्जन्मसाफल्यं देहिनामिह देहिषु ।	
प्राणैरर्थैर्धिया वाचा श्रेय एवाचरेत्सदा ॥	३५॥
इति प्रवालस्तवकफलपुष्पदलोत्करैः ।	
तरूणां नम्रशाखानां मध्येन यमुनां गतः ॥	३६॥
तत्र गाः पाययित्वाऽपः सुमृष्टाः शीतलाः शिवाः ।	
ततो नृप स्वयं गोपाः कामं स्वादु पपुर्जलम् ॥	३७॥
तस्या उपवने कामं चारयन्तः पशून्नुप ।	
कृष्णरामावुपागम्य क्षुधार्ता इदमब्रुवन् ॥	३८॥

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे पूर्वार्धे द्वाविंशोऽध्यायः ॥

॥ त्रयोविंशोऽध्यायः

(शरद्धर्णनम्)

^१गोपाः—

राम राम महावीर्यं कृष्ण दुष्टनिवर्हण ।

एषा वै बाधते क्षुन्नस्तच्छान्तिं कर्तुमर्हथः

इति विज्ञापितो गोपैर्भगवान्देवकीसुतः ।

भक्ताया विप्रभार्यायाः प्रसीदन्निदमब्रवीत् ॥

२

प्रयात देवयजनं ब्राह्मणा ब्रह्मवादिनः ।

सन्नमाङ्गिरसं नाम ह्यासते स्वर्गकाम्यया ॥

३

तत्र गत्वौदनं गोपा याचतास्मद्विसर्जिताः ।

कीर्तयन्तो भगवत आर्यस्य मम चाभिधाम् ॥

४

इत्यादिष्टा भगवता गत्वाऽयाचन्त ते तथा ।

कृताञ्जलिपुटा विप्रान्दण्डवत्पतिता भुवि ॥

५

हे भूमिदेवाः शृणुत कृष्णस्यदेशकारिणः ।

प्राप्ताञ्जानीत भद्रं वो गोपान्नो रामचोदितान् ॥

६

^१ श्रीशुकः—

तत्र गत्वोपविष्टास्ते गोपाला यमुनातटे ।

ऊचुर्बुभुक्षिता राजन्कृष्णरामौ जगत्पती ॥

[इत्ययं श्लोकोऽधिकोऽन्यत इत्येते]

गाश्चारयन्तावविदूर ओदनं

रामाच्युतौ वो लषतो बुभुक्षितौ ।

तयोर्द्विजा ओदनमर्थिनोर्यदि

श्रद्धा च वो यच्छत धर्मवित्तमाः ॥

७

दीक्षायाः पशुसंस्थायाः सौत्रामण्याश्च सत्तमाः ।

अन्यत्र दीक्षितस्यापि नान्नमभ्रन्द्हि दुष्यति ॥

८

इति ते भगवद्याध्वां शृण्वन्तोऽपि न श्लुश्रुवुः ।

क्षुद्राशा भूरिकर्माणो बालिशा वृद्धमानिनः ॥

९

देशः कालः पृथग्द्रव्यं मन्त्रतन्त्रत्विजोऽग्नयः ।

देवता यजमानश्च क्रतुर्धर्मश्च यन्मयः ॥

१०

तं ब्रह्म परमं साक्षाद्भगवन्तमधोक्षजम् ।

मनुष्यदृष्ट्या दुष्प्रज्ञा मर्त्यात्मानो न मेनिरे ॥

११

न ते यदोमिति प्रोचुर्न नेति च परन्तप ।

गोपा निराशाः प्रत्येत्य तथोचुः कृष्णरामयोः ॥

१२

तदुपाकर्ण्य भगवान्प्रहस्य जगदीश्वरः ।

व्याजहार पुनर्गोपान्दर्शयँल्लौकिकीं गतिम् ॥

१३

मां ज्ञापयत पत्नीभ्यः ससङ्कर्षणमागतम् ।

दास्यन्ति काममन्नं वः स्निग्धा मय्युषिता धिया ॥

१४

गत्वाथ पत्नीशालायां दृष्ट्वासीनाः स्वलङ्कृताः ।

नत्वा द्विजसतीर्गोपाः प्रश्रिता इदमब्रुवन् ॥

१५

नमो वो विप्रपत्नीभ्यो निबोधत वचांसि नः ।

इतोऽविदूरे चरता कृष्णेनेहेषिता वयम् ॥ १६

गाश्चारयन्स गोपालैः सरामो दूरमागतः ।

बुभुक्षितस्य तस्यान्नं सानुगस्य प्रदीयताम् ॥ १७

श्रुत्वाच्युतमुपायातं नित्यं तद्दर्शनोत्सुकाः ।

तत्कथाक्षिप्तमनसो बभूवुर्जातसम्भ्रमाः ॥ १८

चतुर्विधं बहुगुणमन्नमादाय भाजनैः ।

अभिसन्तुः प्रियं सर्वाः समुद्रमिव निम्नगाः ॥ १९

निषिध्यमानाः पतिभिर्भ्रातृभिर्वन्धुभिः सुतैः ।

भगवत्युत्तमश्लोके दीर्घश्रुतधृताशयाः ॥ २०

यमुनोपवनेऽशोकनवपल्लवमण्डिते ।

विचरन्तं वृतं गोपैः साग्रजं ददृशुः स्त्रियः ॥ २१

श्यामं हिरण्यपरिधिं नवमाल्यवर्ध-

धातुप्रवालनटवेषमनुव्रतांसे ।

विन्यस्तहस्तमितरेण धुनानमब्जं

कर्णोत्पलालककपोलमुखाब्जहासम् ॥ २२

प्रायः श्रुतप्रियतमोदयकर्णपूरै-

र्यस्मिन्निमग्नमनसस्तमथाक्षिरन्ध्रैः ।

अन्तः प्रवेश्य सुचिरं परिरभ्य तापं

प्राज्ञं यथाऽभिमतयो विजहुर्नरेन्द्र ॥ २३

तास्तथा त्यक्तसर्वाशाः प्राप्ता आत्मदिदृक्षया ।

विज्ञायाखिलदृग्द्रष्टा प्राह प्रहसिताननः ॥

२४

^१स्वागतं वो महाभागा आस्यतां करवाम किम् ।

यन्नो दिदृक्षया प्राप्ता उपपन्नमिदं हि वः ॥

२५

नन्वद्धा मयि कुर्वन्ति कुशलाः स्वार्थदर्शनाः ।

अहैतुक्यव्यवहितां भक्तिमात्मप्रिये यथा ॥

२६

प्राणबुद्धिमनःस्वात्मदारापत्यधनादयः ।

यत्सम्पर्कात्प्रिया आसंस्ततः कोन्वपरः प्रियः ॥

२७

तद्यात देवयजनं पतयो वो द्विजातयः ।

स्वसत्रं पारयिष्यन्ति युष्माभिर्गृहमेधिनः ॥

२८

विप्रपत्न्यः—

मैवं विभोऽर्हति भवान्गादितुं नृशंसं

सत्यं कुरुष्व निगमं तव पादमूलम् ।

प्राप्ता वयं तुलसिदाम पदावसृष्टं

केशौर्निबोद्धुमतिलङ्घ्य समस्तबन्धून् ॥

२९

गृह्णन्ति नो न पतयः पितरौ सुता वा

न भ्रातृबन्धुसुहृदः कुत एव चान्ये ।

तस्माद्भवत्प्रपदयोः पतितात्मनां नो

नान्या भवेद्भतिरिदं तद्विधेहि ॥

३०

श्रीभगवान्—

पतयो नाभ्यसूयेरन्पितृभ्रातृसुतादयः ।	
लोकाश्च वो मयोपेता देवा अप्यनुमन्वते ॥	३१
न प्रीतयेऽनुरागाय ह्यङ्गसङ्गो नृणामिह ।	
तन्मनो मयि युञ्जाना अचिरान्मामवाप्स्यथ ॥	३२
^१ श्रीशुकः—	
इत्युक्ता मुनिपत्न्यस्ता यज्ञवाटं पुनर्गताः ।	
ते चानसूयवः स्वाभिः स्त्रीभिः सत्रमपारयन् ॥	३३
तत्रैका विधृता भर्त्रा भगवन्तं यथाश्रुतम् ।	
हृदोपगुह्य विजहौ देहं कर्मानुबन्धनम् ॥	३४
भगवानपि गोविन्दस्तेनैवान्नेन गोपकान् ।	
चतुर्विधेनाशयित्वा स्वयं च बुभुजे प्रभुः ॥	३५
एवं लीलानरवपुर्नलोकमनुशीलयन् ।	
रेमे गोगोपगोपीनां रमयन् रूपवाकृतैः ॥	३६
अथानुस्मृत्य विप्रास्ते अन्वतप्यन्कृतागसः ।	
यद्विश्वेश्वरयोर्याञ्चामहन्म नृविडम्बयोः ॥	३७
दृष्ट्वा स्त्रीणां भगवति कृष्णे भक्तिमलौकिकीम् ।	
आत्मानं च तया हीनमनुतप्ता व्यगर्हयन् ॥	३८

१ श्रवणादृशनाद्यानान्मयि भावोऽनुकीर्तनात् ।

न तथा सन्निकर्षेण प्रतियात ततो गुह्यान् ॥

[अयं श्लोकोऽन्यत्राधिकः]

धिगजन्म नखिवृद्धिद्यां धिग्व्रतं धिगबहुज्ञताम् ।	
धिक्कुलं धिक् क्रियादाक्ष्यं विमुखा ये त्वधोक्षजे ॥	३९
नूनं भगवतो माया योगिनामपि मोहिनी ।	
यद्वयं गुरवो नृणां स्वार्थे मुह्यामहे द्विजाः ॥	४०
अहो पश्यत नारीणामपि कृष्णे जगद्गुरौ ।	
दुरन्तभावं योविध्यन्मृत्युपाशान् ^१ गृहाभिधात् ॥	४१
नासां द्विजातिसंस्कारो न निवासो गुरावपि ।	
न तपो नात्ममीमांसा न शौचं न क्रियाः ह्युभाः ॥	४२
अथापि ह्युत्तमश्लोके कृष्णे योगेश्वरेश्वरे ।	
भक्तिर्दृढा न चास्माकं संस्कारादिमतामपि ॥	४३
ननु स्वार्थविमूढानां प्रमत्तानां गृहेहया ।	
अहो नः स्मारयामास गोपवाक्यैः सतां गतिः ॥	४४
अन्यथा पूर्णकामस्य कैवल्याद्याशिषां पतेः ।	
ईशितव्यैः किमस्माभिरीशस्यैतद्विडम्बनम् ॥	४५
हित्वान्यान्भजते यं श्रीः पादस्पर्शाशयाऽसकृत् ।	
आत्मदोषापवर्गेण तद्याश्चा जनमोहिनी ॥	४६
देशः कालः पृथग्द्रव्यं मन्त्रतन्त्रत्विजोऽमयः ।	
देवता यजमानश्च क्रतुर्धर्मश्च यन्मयः ॥	४७
स एष भगवान्साक्षाद्विष्णुर्योगेश्वरेश्वरः ।	

जातो यदुष्वित्यशृणुम ह्यपि मूढा न विद्महे ॥	४८
अहो वयं धन्यतमा येषां नस्तादृशीः स्त्रियः ।	
भक्त्या यासां मतिर्जाता अस्माकं निश्चला हरौ ॥	४९
नमस्तुभ्यं भगवते कृष्णायकुण्ठमेधसे ।	
यन्मायामोहितधियो भ्रमामः कर्मवर्त्मसु ॥	५०
स वै न आद्यः पुरुषः स्वमायामोहितात्मनाम् ।	
अविज्ञातानुभावानां क्षन्तुमर्हत्यतिक्रमम् ॥	५१
इति स्वाघमनुस्मृत्य कृष्णे ते कृतहेलनाः ।	
दिदृक्षवोऽप्यच्युतयोः कंसाद्धीता न चाचलन् ॥	५२

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे पूर्वार्धे त्रयोविंशोऽध्यायः ॥

॥ चतुर्विंशोऽध्यायः ॥

(गोवर्धनाद्धरणकथाप्रारम्भवद्)

भगवानपि तत्रैव बलदेवेन संयुतः ।	
अपश्यन्निवसन्गोपानिन्द्रयागकृतोद्यमान् ॥	१
तदभिज्ञोऽपि भगवान्सर्वात्मा सर्वदर्शनः ।	
प्रश्रयावनतोऽपृच्छदृष्ट्वान्नन्दपुरोगमान् ॥	२
कथ्यतां मे पितः कोऽयं सम्भ्रमो व उपागतः ।	

किं फलं कस्य चोद्देशः केन वा साध्यते मखः ॥	३
एतद् ब्रूहि महान्कामो मह्यं शुश्रूषवे पितः ।	
न हि गोप्यं हि साधूनां कृत्यं सर्वात्मनामिह ॥	४
अस्त्यस्वपरदृष्टीनाममित्रोदास्तविद्विषाम् ।	
उदासीनोऽरिवद्वर्ज्य आत्मवत्सुहृदुच्यते ॥	५
ज्ञात्वाऽज्ञात्वा च कर्माणि जनोऽयमनुतिष्ठति ।	
विदुषः कर्मसिद्धिः स्यात्तथा नाविदुषो भवेत् ॥	६
तत्र तावत्क्रियायोगे भवतां किंविचारितः ।	
अथवा लौकिकस्तन्मे पृच्छतः साधु भण्यताम् ॥	७

नन्दः—

पर्जन्यो भगवानिन्द्रो मेघास्तस्यात्ममूर्तयः ।	
तेऽभिवर्षन्ति भूतानां ^१ प्रीणनं जीवनं पयः ॥	८
तं तात वयमन्ये च वार्मुचां पतिमीश्वरम् ।	
द्रव्यैस्तद्रेतसा सिद्धैर्यजन्ते क्रतुभिर्नराः ॥	९
तच्छेषेणोपजीवन्ति त्रिवर्गफलहेतवे ।	
पुंसां पुरुषकाराणां पर्जन्यः फलभावनः ॥	१०
य एवं विसृजेद्धर्मं पारंपर्यागतं नरः ।	
कामालोभाद्भयाद्द्वेषात्स वै नाप्नोति शोभनम् ॥	११

श्रीशुकः—

वचो निशम्य नन्दस्य तथान्येषां ब्रजौकसाम् ।

इन्द्राय मन्युं जनयन्पितरं प्राह केशवः ॥ १२

श्रीभगवान्—

कर्मणा जायते जन्तुः कर्मणैव विलीयते ।

सुखं दुःखं भयं क्षेमं कर्मणैवाभिपद्यते ॥ १३

अस्ति चेदीश्वरः कश्चित्फलरूप्यन्यकर्मणाम् ।

कर्तारं भजते सोऽपि न ह्यकर्तुः प्रभुर्हि सः ॥ १४

किमिन्द्रेणेह भूतानां ^१स्वस्वकर्मानुवर्तिनाम् ।

अनीशेनान्यथा कर्तुं स्वभावविहितं नृणाम् ॥ १५

स्वभावतन्त्रो हि जनः स्वभावमनुवर्तते ।

स्वभावस्थमिदं सर्वं स देवासुरमानुषम् ॥ १६

देहानुच्चावचाञ्जन्तुः प्राप्योत्सृजति कर्मणा ।

शत्रुर्मित्रमुदासीनः कर्मैव गुरुरीश्वरः ॥ १७

तस्मात्सम्पूजयेत्कर्म स्वभावस्थः स्वकर्मकृत् ।

अञ्जसा येन वर्तेत तदेवास्य हि दैवतम् ॥ १८

आजीव्यैकतरं भावं यस्त्वन्यमुपजीवति ।

न तस्माद्विन्दते क्षेमं जारं नार्यसती यथा ॥ १९

वर्तेत ब्रह्मणा विप्रो राजन्यो रक्षया भुवः ।

वैश्यस्तु वार्तया जीवेच्छूद्रस्तु द्विजसेवया ॥	२०
कृषिवाणिज्यगोरक्षा कुसीदं तुर्यमुच्यते ।	
वार्ता चतुर्विधा तत्र वयं गोवृत्तयोऽनिशम् ॥	२१
सत्त्वं रजस्तम इति स्थित्युत्पत्त्यन्तहेतवः ।	
रजसोत्पद्यते विश्वमन्योन्यं विविधं जगत् ॥	२२
रजसा चोदिता मेघा वर्षन्त्यम्बूनि सर्वतः ।	
प्रजासैरेव सिद्ध्यन्ति महेन्द्रः किं करिष्यति ॥	२३
न नः पुरो जनपदा न ग्रामा न गृहा वयम् ।	
वनौकसस्तात नित्यं वनशैलनिवासिनः ॥	२४
तस्माद्गवां ब्राह्मणानामद्रेश्चरभ्यतां मखः ।	
य इन्द्रयागसम्भारास्तैरयं साव्यतां मखः ॥	२५
पच्यन्तां विविधाः पाकाः सूपान्ताः पायसादयः ।	
संयावापूपशकुल्यः सर्वदोहश्च गृह्यताम् ॥	२६
हूयन्तामग्नयः सम्यक् ब्राह्मणैर्ब्रह्मवादिभिः ।	
अन्नं बहुविधं तेभ्यो देयं वो धेनुदक्षिणाः ॥	२७
अन्येभ्यश्च श्वचाण्डालपतितेभ्यो यथार्हतः ।	
यवसं च गवां दत्त्वा गिरये दीयतां बलिः ॥	२८
स्वलङ्कृता भुक्तवन्तः स्वनुलिप्ताः सुवाससः ।	
प्रदक्षिणं च कुरुत गोविप्रानलपर्वतान् ॥	२९
एतन्मम मतं तात क्रियतां यदि रोचते ।	

अयं गोब्राह्मणाद्रीणां मह्यं च दयितो मखः ॥

३०

श्रीशुकः—

कालात्मना भगवता शक्रदर्पं जिघांसता ।

प्रोक्तं निशम्य नन्दाद्याः साध्वगृह्णन्त तद्वचः ॥

३१

तथा च व्यदधुः सर्वं यथाह मधुसूदनः ।

वाचयित्वा स्वस्त्ययनं तद्व्येण गिरिद्विजान् ॥

३२

उपहृत्य बलीन्सर्वानादृता यवसं गवाम् ।

गोधनानि पुरस्कृत्य गिरिं चक्रुः प्रेदक्षिणम् ॥

३३

अनांस्यनडुद्युक्तानि ते चारुह्य स्वलङ्कृताः ।

गोप्यश्च कृष्णवीर्याणि गायन्त्यः सद्विजाशिषः ॥

३४

कृष्णस्त्वन्यतमं रूपं गोपविश्रम्भणं गतः ।

शैलोऽस्मीति ब्रुवन्भूरि बलिमाददृहद्वपुः ॥

३५

तस्मै नमो ब्रजजनैः सह चक्रेऽत्मनात्मने ।

अहो पश्यत शैलोऽसौ रूपी नोऽनुग्रहं व्यधात् ॥

३६

एपोऽवजानतो मर्त्यान्कामरूपी वनौकसः ।

हन्ति ह्यस्मै नमस्यामः शर्मणे आत्मनो गवाम् ॥

३७

इत्यद्रिगोद्विजमखं वासुदेवप्रणोदिताः ।

यथा विधाय ते गोपाः सहकृष्णा ब्रजं ययुः ॥

३८

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे पूर्वार्धे चतुर्विंशोऽध्यायः ॥

॥ पञ्चविंशोऽध्यायः ॥

श्रीशुकः—

- इन्द्रस्तदात्मनः पूजां विज्ञाय विहतां नृप ।
 गोपेभ्यः कृष्णनाथेभ्यो नन्दादिभ्यश्चक्रोप सः ॥ १
- गणं सावर्तकं नाम मेघानां चान्तकारिणाम् ।
 इन्द्रः प्राचोदयत्क्रुद्धो वाक्यं चाहेशमान्युत ॥ २
- अहो श्रीमदमाहात्म्यं गोपानां काननौकसाम् ।
 कृष्णं मर्त्यमुपाश्रित्य ये चक्रुर्देवहेलनम् ॥ ३
- यथाऽदृष्टैः कर्ममयैः क्रतुभिर्नामनौनिभैः ।
 विद्यामान्वीक्षिकीं हित्वा तितीर्षन्ति भवार्णवम् ॥ ४
- वाचालं बालिशं स्तब्धमज्ञं पण्डितमानिनम् ।
 कृष्णं मर्त्यमुपाश्रित्य गोपा मे चक्रुरप्रियम् ॥ ५
- एषां श्रियावलिप्तानां ^१कृष्णेनाध्मायितात्मनाम् ।
 धुनुत श्रीमदस्तम्भं पशून्नयत सङ्क्षयम् ॥ ६
- अहं चैरावतं नागमारुह्यानुव्रजे व्रजम् ।
 मरुद्गणैर्महावीर्यैर्नन्दगोष्ठजिघांसया ॥ ७

इत्थं मधवताज्ञप्ता मेघा निर्मुक्तबन्धनाः

नन्दगोकुलमासारैः पीडयामासुरोजसा ॥	८
विद्योतमानां विद्युद्भिः स्तनन्तः स्तनयिन्नुभिः ।	
तीव्रैर्मरुद्गणैर्नुन्ना ववृषुर्जलशर्कराः ॥	९
स्थूणास्थूला वर्षधारा मुञ्चत्स्वभ्रेष्वभीक्ष्णशः ।	
जलौघैः प्लाव्यमाना भूर्नादृश्यत नतोन्नतम् ॥	१०
अत्यासारातिवातेन पशवो जातवेपनाः ।	
गोपा गोप्यश्च शीतार्ता गोविन्दं शरणं ययुः ॥	११
शिरः सुतांश्च कायेन प्रच्छाद्यासारपीडिताः ।	
वेपमाना भगवतः पादभूलमुपाययुः ॥	१२
कृष्ण कृष्ण महाभाग त्वन्नाथं गोकुलं प्रभो ।	
त्रातुमर्हसि देवान्नः कुपिताद्भक्तवत्सल ॥	१३
शिलावर्षनिपातेन हन्यमानमचेतनम् ।	
निरीक्ष्य भगवान्मेने कुपितेन्द्रकृतं हरिः ॥	१४
अपर्वत्युल्बणं वर्षमतिवातं शिलामयम् ।	
स्वयागे निहतेऽस्माभिरिन्द्रो नाशाय वर्षति ॥	१५
तत्र प्रतिविधिं सम्यगात्मयोगेन साधये ।	
लोकेशमानिनां मौढ्याद्धरिष्ये श्रीमदं तमः ॥	१६
नहि सद्भावयुक्तानां सुराणामीशविस्मयः ।	
मत्तोऽसतां मानभङ्गः प्रशमायोपकल्पते ॥	१७

तस्मान्मच्छरणं गोष्ठं मन्नाथं मत्परिग्रहम् ।

गोपाये ^१स्वात्मयोगेन सोऽयं मे व्रत आहितः ॥

१८

(गोवर्धनोद्धरणघट्टः)

इत्युक्तवैकेन हस्तेन कृत्वा गोवर्धनाचलम् ।

दधार लीलया कृष्णश्लत्राकमिव बालकः ॥

१९

अथाह भगवान्गोपान्हेऽम्ब तात व्रजौकसः ।

यथोपजोषं विशत गिरिगर्तं सगोधनाः ॥

२०

न त्रास इह वः कार्यो मदस्ताद्रिनिपातने ।

वातवर्षभयेनालं तत्तूष्णं विहितं हि वः ॥

२१

तथा निर्विविशुर्गतं कृष्णाश्वासितमानसाः ।

यथावकाशं सधनाः सत्रजाः गोपजीविनः ॥

२२

क्षुत्तङ्मन्यथां सुखापेक्षां हित्वा तैर्व्रजवासिभिः ।

वीक्ष्यमाणो दधावद्रिं सप्ताहं नाचलत्पदात् ॥

२३

कृष्णयोगानुभावं तं निशाम्येन्द्रोऽतिविस्मितः ।

निस्तम्भो भ्रष्टसङ्कल्पः स्वान्मेघान्स न्यवारयत् ॥

२४

स्वं व्यभ्रमुदितादित्यं वातवर्षं च दारुणम् ।

निशाम्योपरतं गोपान्गोवर्धनधरोऽब्रवीत् ॥

२५

निर्योत त्यजत त्रासं गोपाः सखीधनार्भकाः ।

उपारतं वातवर्षं व्युदप्रायाश्च निम्नगाः ॥

२६

ततस्ते निर्ययुर्गोपाः स्वं स्वमादाय गोधनम् ।

शकटोढोपकरणं स्त्रीबालस्थविराः शनैः ॥

२७

भगवानपि तं शैलं स्वस्थाने पूर्ववत्प्रभुः ।

पश्यतां सर्वभूतानां स्थापयामास लीलया ॥

२८

तं प्रेमवेगान्निभृता ब्रजौकसो

यथा समीयुः परिरम्भणादिभिः ।

गोप्यश्च सस्नेहमपूजयन्मुदा

दध्यक्षताद्भिर्ययुजुः सदाशिपः ॥

२९

यशोदा रोहिणी नन्दो रामश्च बलिनं वरः ।

कृष्णमालिङ्गश्च युयुजुराशिपः स्नेहकातराः ॥

३०

दिवि देवगणाः साध्याः सिद्धगन्धर्वचारणाः ।

तुष्टुवुर्मुमुचुस्तुष्टाः पुष्पवर्षाणि पार्थिव ॥

३१

शङ्खदुन्दुभयो नेदुर्दिवि देवप्रणोदिताः ।

जगुर्गन्धर्वपतयस्तुम्बुरुप्रमुखा नृप ॥

३२

ततोऽनुरक्तैः पशुपैः परिश्रितो

राजन्स गोष्ठं सबलोऽब्रजद्धरिः ।

तथाविधान्यस्य कृतानि गोपिका

गायन्त्य ईयुर्मुदिता हृदिस्पृशः ॥

३३

इति श्रीमद्भागवते महापुराणे अष्टादशसहस्रिकायां

संहितायां दशमस्कन्धे पूर्वार्धे पञ्चविंशोऽध्यायः ॥

॥ षड्विंशोऽध्यायः ॥

एवंविधानि कर्माणि गोपाः कृष्णस्य वीक्ष्य ते ।	
अतद्वीर्यविदः प्रोचुः ^१ समभ्येत्य सुविस्मिताः ॥	१
बालकस्य यदेतानि कर्माण्यत्यद्भुतानि वै ।	
कथमर्हत्यसौ जन्म ग्राम्येष्वात्मजुगुप्सितम् ॥	२
यः सप्तहायनो बालः करेणैकेन लीलया ।	
कथं बिभ्रद्भिरिवरं पुष्करं गजराडिव ॥	३
तोकेनामीलिताक्षेण पूतनाया महौजसः ।	
पीतः स्तनः सह प्राणैः कालेनेव वयस्तनोः ॥	४
हिन्वतोऽधः शयानस्य मास्यस्य चरणानुदक् ।	
अनोऽपतद्विपर्यस्तं रुदतः प्रपदाहतम् ॥	५
एकहायन आसीनो ह्वियमाणो विहायसा ।	
दैत्येन यस्तृणावर्तमहन्कण्ठग्रहातुरम् ॥	६
कचिद्वैयङ्ग्यस्तैन्ये मात्रा बद्ध उत्सृज्यते ।	
गच्छन्नर्जुनयोर्मध्ये बाहुभ्यां तावपातयत् ॥	७
वने सञ्चारयन्वत्सान्सरामो बालकैर्वृतः ।	
हन्तुकामं बकं दोर्भ्यां मुखतोरिमपाटयत् ॥	८

वत्सेषु वत्सरूपेण प्रविशन्तं जिघांसया ।	
हत्वा न्यपातयत्तेन कपित्थानि च लीलया ॥	९
हत्वा रासभदैतेयं तद्वन्धून्श्च वलान्वितः ।	
चक्रे तालवनं क्षेमं परिपक्वफलान्वितम् ॥	१०
प्रलम्बं घातयित्वाघ्रं बलेन बलशालिना ।	
अमोचयद्ब्रजपशून्गोपांश्चारण्यबहितः ॥	११
आशीविपतमाहीन्द्रं दमित्वा विमदं हृदात् ।	
प्रसह्योद्वास्य यमुनां चक्रेऽसौ निर्विषोदकाम् ॥	१२
दुस्त्यजश्चानुरागोऽस्मिन्सर्वेषां नो ब्रजौकसाम् ।	
नन्द ते तनयेऽस्मासु तस्याप्यौत्पत्तिकः कथम् ॥	१३
क्व सप्तहायनो बालः क्व महार्द्रिविधारणम् ।	
ततो नो जायते शङ्का ब्रजनाथ तवात्मजे ॥	१४

नन्दः—

श्रूयतां मे वचो गोपा व्येतु शङ्का च वोऽर्भके ।	
एनं कुमारमुद्दिश्य गर्गो मे यदुवाच ह ॥	१५
वर्णास्त्रयः किलास्यासन्गृह्यतोऽनुयुगं तनूः ।	
शुद्धो रक्तस्तथा पीत इदानीं कृष्णतां गतः ॥	१६
प्रागयं वसुदेवस्य क्वचिज्जातस्तवात्मजः ।	
वासुदेव इति श्रीमानभिज्ञाः सम्प्रचक्षते ॥	१७
बहूनि सन्ति नामानि रूपाणि च सुतस्य ते ।	

गुणकर्मानुरूपाणि तान्यहं वेद नो जनाः ॥ १८

एष वः श्रेय आधास्यद्रोपगोकुलनन्दनः ।

अनेन सर्वदुर्गाणि यूयमञ्जस्तरिष्यथ ॥ १९

पुराणेन ब्रजपते साधवो दस्युपीडिताः ।

अराजके रक्ष्यमाणा जिग्युर्दस्यून्समेधिताः ॥ २०

य एतस्मिन्महाभागाः प्रीतिं कुर्वन्ति मानवाः ।

नारयोऽभिभवन्त्येतान्विष्णुपक्षानिवासुराः ॥ २१

तस्मान्नन्द कुमारोऽयं नारायणसमो गुणैः ।

श्रिया कीर्त्यानुभावेन तत्कर्मसु न विस्मयः ॥ २२

इत्यद्धा मां समादिश्य गर्गे च स्वगृहं गते ।

मन्ये नारायणस्यांशं कृष्णमद्विष्टकारिणम् ॥ २३

इति नन्दवचः श्रुत्वा गर्गगीतं ब्रजौकसः ।

(दृष्टश्रुतानुभावास्ते कृष्णस्यामिततेजसः) ।

मुदिता नन्दमानर्चुः कृष्णं च गतविस्मयाः ॥ २४

देवे वर्षति यज्ञविप्लवरूपा वज्राश्मवर्षानिलैः

सीदत्पालपशुस्त्रि आत्मशरणं दृष्ट्वाऽनुकम्प्युत्सयन् ।

उत्पाट्यैककरेण शैलमबलो लीलोच्छिलीन्ध्रं यथा

विभ्रद्रोष्ठमपान्महेन्द्रमदभित्प्रीयान्न इन्द्रो गवाम् ॥ २५

इति श्रीमद्भागवते महापुराणे अष्टादशसहस्रिकायां

संहितायां दशमस्कन्धे पूर्वार्धे षड्विंशोऽध्यायः ॥

॥ सप्तविंशोऽध्यायः ॥

(इन्द्रस्तुतिः)

गोवर्धने धृते शैल आसाराद्रक्षिते ब्रजे ।	
गोलोकादाब्रजत्कृष्णं सुरभिः शक्र एव च ॥	१
विविक्त उपसङ्गम्य व्रीडितः कृतहेलनः ।	
पस्पर्श पादयोरेनं किरीटेनार्कवर्चसा ॥	२
दृष्टश्रुतानुभावोऽस्य कृष्णस्यामिततेजसः ।	
नष्टत्रिलोकेशमद इन्द्र आह कृताञ्जलिः ॥	३

इन्द्रः—

विशुद्धसत्त्वं तव धाम शान्तं	
तपोमयं ध्वस्तरजस्तमस्कम् ।	
मायामयोऽयं गुणसम्प्रवाहो	
न विद्यते तेऽग्रहणानुबन्धः ॥	४
कुतो न तद्धेतव ईश तत्कृता	
लोभादयो येऽबुधलिङ्गभावाः ।	
तथापि दण्डं भगवान्निभर्ति	
धर्मस्य गुप्त्यै खलनिग्रहाय ॥	५
पिता गुरुस्त्वं जगतामधीशो	
दुरत्ययः काल उपात्तदण्डः ।	

हिताय स्वेच्छातनुभिः समीहसे
मानं विधुन्वञ्जगदीशमानिनाम् ॥ ६

ये मद्विधाज्ञा जगदीशमानिन-
स्त्वां वीक्ष्य कालेऽभयमाशु तन्मदम् ।
हितवार्यमार्गं प्रभजन्त्यपस्मया
ईहा खलानामपि तेऽनुशासनम् ॥ ७

स त्वं ममैश्वर्यमदप्लुतस्य
कृतागसस्तेऽविदुषः प्रभावम् ।
क्षन्तुं प्रभोऽथार्हसि मूढचेतसो
मैवं पुनर्भून्मतिरीश^१ मेऽसती ॥ ८

तवावतारोऽयमधोक्षजेह
स्वयंभराणामुरुभारजन्मनाम् ।
चमूपतीनामभवाय देव
भवाय युष्मच्चरणानुवर्तिनाम् ॥ ९

नमस्तुभ्यं भगवते पुरुषाय महात्मने ।
वासुदेवाय कृष्णाय सान्त्वतां पतये नमः ॥ १०

स्वच्छन्दोपात्तदेहाय विशुद्धज्ञानमूर्तये ।
सर्वस्मै सर्वबीजाय सर्वभूतात्मने नमः ॥ ११

मयेदं भगवन्गोष्ठनाशयासारवायुभिः ।

चेष्टितं विहते यज्ञे मानिना तीव्रमन्युना ॥ १२

त्वयेशानुगृहीतोऽस्मि ध्वस्तस्तम्भो वृथोद्यमः ।

ईश्वरं गुरुमात्मानं त्वामहं शरणं गतः ॥ १३

एवं सङ्कीर्तितः कृष्णो मघौना भगवानमुम् ।

मेघगम्भीरया वाचा प्रहसन्निदमब्रवीत् ॥ १४

श्रीभगवान्—

मया तेऽकारि मघवन्मखभङ्गोऽनुगृह्यता ।

मदनुस्मृतये नित्यं मत्तस्येन्द्रश्रिया भृशम् ॥ १५

मामैश्वर्यश्रीमदान्धो दण्डपाणिं न पश्यति ।

तं भ्रंशयामि सम्पद्भ्यो यस्य चेच्छाम्यनुग्रहम् ॥ १६

गम्यतां शक्र भद्रं वः क्रियतां मेऽनुशासनम् ।

स्थीयतां स्वाधिकारेषु युक्तैर्वः स्तम्भवर्जितैः ॥ १७

अथाह सुरभिः कृष्णमभिवन्द्य मनस्विनी ।

स्वसन्तानैरुपामन्त्र्य गोपुरुषिणमीश्वरम् ॥ १८

सुरभिः—

कृष्ण कृष्ण महायोगिन्विश्वात्मन्विश्वसम्भव ।

भवता लोकनाथेन सनाथा वयमच्युत ॥ १९

त्वं नः परमकं दैवं त्वं न इन्द्रो जगत्पते ।

भवाय भव गोविप्रदेवानां ये च साधवः ॥

२०

इन्द्रं नस्त्वाभिषेक्ष्यामो ब्रह्मणा नोदिता वयम् ।

अवतीर्णोऽसि विश्वात्मन्भूमेर्भारापनुत्तये ॥

२१

एवं कृष्णमुपामन्त्र्य सुरभिः पयसात्मनः ।

जलैराकाशगङ्गाया ऐरावतकरोद्धृतैः ॥

२२

इन्द्रः सुरर्षिभिः साकं नोदितो देवमातृभिः ।

अभ्यषिञ्चत दाशार्हं गोविन्द इति चाभ्यधात् ॥

२३

(अहमिन्द्रो हि देवानां त्वं गवामिन्द्रतां गतः ।

गोविन्द इति लोके त्वां गास्यन्ति भुवि मानवाः ॥

१)

तत्रागतास्तुम्बुरुनारदादया

गन्धर्वविद्याधरसिद्धचारणाः ।

जगुर्यशो लोकमलापहं हरेः

सुराङ्गनाः सन्नृतुर्मुदान्विताः ॥

२४

तं तुष्टुवुर्देवनिकायकेतवो

व्यवाकिरंश्चाद्भुतपुष्पवृष्टिभिः ।

लोकाः परां निर्वृतिमाप्नुवन्त्यो

गावस्तदा गामनयन्पयोद्भुताम् ॥

२५

नानारसौघाः सरितो वृक्षा आसन्मधुस्रवाः ।

अकृष्टपच्यौषधयो गिरयो विभ्रदुन्मणीन् ॥

२६

कृष्णेऽभिषिक्त एतानि सत्त्वानि कुरुनन्दन ।

निर्वैराण्यभवंस्तात कूराण्यपि निसर्गतः ॥

२७

इति गोगोकुलपतिं गोविन्दमभिषिच्य सः ।

अनुज्ञातो ययौ शक्रो वृतो देवादिभिर्दिवम् ॥

२८

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे पूर्वार्धे सप्तविंशोऽध्यायः ॥

॥ अष्टाविंशोऽध्यायः ॥

एकादश्यां निराहारः समभ्यर्च्य जनार्दनम् ।

स्नातुं नन्दस्तु कालिन्द्या द्वादश्यां जलमाविशत् ॥

१

तं गृहीत्वाऽनयद्भृत्यो वरुणस्यासुरोऽन्तिकम् ।

अविज्ञायासुरीं वेलं प्रविष्टमुदकं निशि ॥

२

चुक्रुस्तमपश्यन्तः कृष्णरामेति गोपकाः ॥

२॥

भगवांस्तदुपश्रुत्य पितरं वरुणाहूतम् ।

(श्रीकृष्णमूर्तेर्वरुणलोकगमनम्)

तदन्तिकं गतो राजन्स्वानामभयदो विभुः ॥

३॥

प्राप्तं वीक्ष्य हृषीकेशं लोकपालः सपर्यया ।

महत्या पूजयित्वाह तद्दर्शनमहोत्सवः ॥

४॥

वरुणः—

अद्य मे निभृतो देहोऽद्यैवार्थोऽधिगतः प्रभो ।

त्वत्पादभाजो भगवन्नवापुः पारमध्वनः ॥ ५॥

नमस्तुभ्यं भगवते ब्रह्मणे परमात्मने ।

न यत्र श्रूयते माया लोकसृष्टिविकल्पना ॥ ६॥

अजानता मामकेन ^१मूढेनाकार्यवेदिना ।

आनीतोऽयं तव पिता तद्भवान्क्षन्तुमर्हति ॥ ७॥

^२ममाप्यनुग्रहं कृष्ण कर्तुमर्हस्यशेषदृक् ।

गोविन्द नीयतामेष पिता ते पितृवत्सल ॥ ८॥

श्रीशुकः—

एवं प्रसादितः कृष्णो भगवानीश्वरेश्वरः ।

आदायागात्स्वपितरं बन्धूनां चावहन्मुदम् ॥ ९॥

नन्दस्त्वतीन्द्रियं दृष्ट्वा लोकपालमहोदयम् ।

कृष्णे च सन्नतिं तेषां ज्ञातिभ्यो विस्मितोऽब्रवीत् ॥ १०॥

ते त्वौत्सुक्यधियो राजन्मत्वा गोपास्तमीश्वरम् ।

अपि नः स्वगतिं सूक्ष्मामुपाधास्यदधीश्वरः ॥ ११॥

इति स्वानां स भगवान्विज्ञायाखिलदृक् स्वयम् ।

१ त्वत्प्रभावं जगद्गुरो

२ पितृषु ते य आनीतो यन्नस्त्वत्पाददर्शनम् ।

गोविन्द नीयतामेष पिता ते मामकाहृतः ॥

प्रजा वयमनुग्राह्याः सापराधा अपि प्रभो ।

[इत्यर्धत्रयं कोशान्तरे समधिकं दृश्यते]

सङ्कल्पसिद्धये तेषां कृपयैतदचिन्तयत् ॥	१२॥
जनो वै लोक एतस्मिन्नविद्याकामकर्मभिः ।	
उच्चावचासु गतिषु न वेद स्वां गतिं भ्रमन् ॥	१३॥
इति सञ्चिन्त्य भगवान्महाकारुणिको हरिः ।	
दर्शयामास लोकं स्वं गोपानां तमसः परम् ॥	१४॥
सत्यं ज्ञानमनन्तं यद्ब्रह्मज्योतिः सनातनम् ।	
यद्धि पश्यन्ति मुनयो गुणापाये समाहिताः ॥	१५॥
ते तु ब्रह्महृदं नीता मग्नाः कृष्णेन चोद्धृताः ।	
ददृशुर्ब्रह्मणो लोकं यत्राकूरोऽध्यगात्पुरा ॥	१६॥
नन्दादयस्तु तं दृष्ट्वा परमानन्दनिर्वृताः ।	
कृष्णं च ^१ तत्र च्छन्दोभिः स्तूयमानं सुविस्मिताः ॥	१७॥

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे पूर्वार्धे अष्टाविंशोऽध्यायः ॥

॥ एकोनत्रिंशोऽध्यायः ॥

(रासःक्रीडाकथाप्रारम्भः)

भगवानपि ता रात्रीः शरदोत्फुल्लमल्लिकाः ।

वीक्ष्य रन्तुं मनश्चक्रे योगमायामुपाश्रितः ॥ १

तदोडुराजः ककुभः करैर्मुखं

प्राच्या विलिम्पन्नरूपेण शन्तमैः ।

स चर्षणीनामुदगाच्छुचो मृज-

न्प्रियः प्रियाया इव दीर्घदर्शनः ॥ २

दृष्ट्वा कुमुद्वन्तमखण्डमण्डलं

रमाननाभं नवकुङ्कुमारुणम् ।

वनं च तत्कोमलगोभिरञ्जितं

जगौ कलं वामदृशां मनोहरम् ॥ ३

निशम्य गीतं तदनङ्गवर्धनं

ब्रजस्त्रियः कृष्णगृहीतमानसाः ।

आजगुरन्योन्यमलक्षितोद्यमाः

स यत्र कान्तो जवलोलकुण्डलाः ॥ ४

दुहन्योऽभिययुः काञ्चिदोहं हित्वा समुत्सुकाः ।

पयोऽधिश्चित्य संयावमनुद्वास्यापरा ययुः ॥ ५

परिवेषयन्त्यस्तद्धित्वा पाययन्त्यः शिशून्पयः ।

शुश्रूषन्त्यः पतीन्काश्चिदश्रन्त्योऽपास्य भोजनम् ॥

६

लिम्पन्त्यः प्रमृजन्त्योऽन्या अञ्जन्त्यः काश्च लोचने ।

व्यत्यस्तवस्त्राभरणाः काश्चित्कृष्णान्तिकं ययुः ॥

७

ता वार्यमाणाः पतिभिः पितृभिर्भ्रातृबन्धुभिः ।

गोविन्दाषहृतात्मानो न न्यवर्तन्त मोहिताः ॥

८

अन्तर्गृहगताः काश्चिद्रोप्योऽलब्धविनिर्गमाः ।

कृष्णं तद्भावनायुक्ता दध्युर्मीलितलोचनाः ॥

९

दुःसहप्रेष्ठविरहतीव्रतापधुताशुभाः ।

ध्यानप्राप्ताच्युताश्लेषनिर्वृत्या क्षीणमङ्गलाः ॥

१०

तमेव परमात्मानं जारबुद्ध्यापि सङ्गताः ।

जहुर्गुणमयं देहं सद्यः प्रक्षीणवन्धनाः ॥

११

राजा—

कृष्णं विदुः परं कान्तं न तु ब्रह्मतया मुने ।

गुणप्रवाहोपरमस्तासां गुणधियां कथम् ॥

१२

श्रीशुकः—

उक्तं पुरस्तादेतत्ते चैद्यः सिद्धिं यथा गतः ।

द्विषन्नपि हृषीकेशं किमुताधोक्षजप्रियाः ॥

१३

नृणां निःश्रेयसार्थाय व्यक्तिर्भगवतो नृप ।

अव्ययस्याप्रमेयस्य निर्गुणस्य गुणात्मनः ॥

१४

कामं क्रोधं भयं स्नेहमैक्यं सौहृदमेव च ।	
नित्यं हरौ विदधतो यान्ति तन्मयतां हि ते ॥	१५
न चैवं विस्मयः कार्यो भवता भगवत्यजे ।	
योगेश्वरेश्वरे कृष्णे यत एतद्विमुच्यते ॥	१६
ता दृष्ट्वान्तिकमायाता भगवान्ब्रजयोषितः ।	
अवदद्वदतां श्रेष्ठो वाचः पेशैर्विमोहयन् ॥	१७

श्रीभगवान्—

स्वागतं वो महाभागाः प्रियं किं करवाणि वः ।	
ब्रजस्यानामयं कच्चिद्रूतागमनकारणम् ॥	१८
रजन्येषा घोररूपा घोरसत्त्वनिषेविता ।	
प्रतियात ब्रजं नेह स्थेयं स्त्रीभिः सुमध्यमाः ॥	१९
मातरः पितरः पुत्रा भ्रातरः पतयश्च वः ।	
विचिन्वन्ति ह्यपश्यन्तो मा कृद्वं बन्धुसाध्वसम् ॥	२०
दृष्टं वनं ^१ कुमुदितं राकेशकररञ्जितम् ।	
यमुनानिललीलैजत्तरुपल्लवशोभितम् ॥	२१
तद्यात मा चिरं ^२ गोष्ठं शुश्रूषध्वं पतीन्सतीः ।	
क्रन्दन्ति वत्सा बालाश्च तान्पाययत दुह्यत ॥	२२
अथवा मदभिस्नेहाद्भवत्यो यन्त्रिताशयाः ।	
आगता ह्युपपन्नं वः प्रीयन्ते मयि जन्तवः ॥	२३

- भर्तुः शुश्रूषणं स्त्रीणां परो धर्मो ह्यमायया ।
 तद्वन्धूनां च कल्याण्यः प्रजानां चानुपोषणम् ॥ २४
- दुःशीलो दुर्भगो वृद्धो जडो रोग्यधनोऽपि वा ।
 पतिः स्त्रीभिर्न हातव्यो लोकेऽप्सुभिरपातकी ॥ २५
- अस्वर्ग्यमयशस्यं च फल्गु कृच्छ्रं भयावहम् ।
 जुगुप्सितं च सर्वत्र औपपत्यं कुलस्त्रियाः ॥ २६
- श्रवणादर्शनाद्विज्ञानान्मयि भावोऽनुकीर्तनात् ।
 न तथा सन्निकर्षेण प्रतियात ततो गृहान् ॥ २७

श्रीशुकः—

- इति विप्रियमाकर्ण्य गोप्यो गोविन्दभाषितम् ।
 विषण्णा भग्नसङ्कल्पाश्चिन्तामापुर्दुरत्ययाम् ॥ २८

कृत्वा मुखान्यवशुचःश्वसनेन शुष्य-

द्विम्बाधराणि चरणेन भुवं लिखन्त्यः ।

अस्त्रैरुपात्तमपिभिः कुचकुङ्कुमानि

तस्थुर्मृजन्त्य उरुदुःखभराः स्म तूष्णीम् ॥ २९

प्रेष्ठं प्रियेतरमिव प्रतिभाषमाणं

कृष्णं तदर्थविनिवर्तितसर्वकामाः ।

नेत्रे विमृज्य रुदितोपहृते स्म किञ्चि-

त्संरम्भगद्गदगिरोऽब्रुवतानुरक्ताः ॥ ३०

गोप्यः—

मैवं विमोऽर्हति भवान्गदितुं नृशंसं
संत्यज्य सर्वविषयांस्तव पादमूलम् ।

भक्ता भजस्व दुरवग्रह मा त्यजास्मा-
न्देवो यथादिपुरुषो ^१भजते मुमुक्षुन् ॥

३१

यत्पत्यपत्यसुहृदामनुवृत्तिरङ्ग
स्त्रीणां स्वधर्म इति धर्मविदा त्वयोक्तम् ।
अस्त्वेवमेतदुपदेशपदे त्वयीशे
प्रेष्ठो भवांस्तनुभृतां किल बन्वुरात्मा ॥

३२

कुर्वन्ति हि त्वयि रतिं कुशलाः स्व आत्म-
न्नित्यप्रिये पतिसुतादिभिरार्तिदैः किम् ।
तन्नः प्रसीद परमेश्वर मास्म छिन्द्या
आशां भृतां त्वयि चिरादरविन्दनेत्र ॥

३३

चित्तं सुखेन भवताऽपहृतं गृहेषु
यन्निर्विशत्युत करावपि गृह्यकृत्ये ।

पादौ पदं न चलतस्तव पादमूला-
द्यामः कथं ब्रज^२मथो करवाम किं वा ॥

३४

सिञ्चाङ्ग नस्त्वदधरामृतपूरकेण
हासावलोककलगीतजहृच्छयाग्निम् ।

नो चेद्वयं विरहजाग्न्युपयुक्तदेहा

ध्यानेन याम पदयोः पदवीं सखे ते ॥

३५

यर्हन्बुजाक्ष तव पादतलं रमाया

दत्तक्षणं क्वचिदरण्यजनप्रियस्य ।

अस्म्राक्ष्म तत्प्रभृति नान्यसमक्षमङ्ग

स्थातुं त्वयाऽभिरमिता बत पारयामः ॥

३६

श्रीर्यत्पदान्बुजरजश्चकमे तुलस्या

लब्ध्वापि वक्षसि पदं किल भृत्यजुष्टम् ।

यस्याः स्ववीक्षणकृतेऽन्यसुरप्रयास-

स्तद्वद्वयं च तव पादरजः प्रपन्नाः ॥

३७

तन्नः प्रसीद वृजिनार्दन तेऽङ्घ्रिमूलं

प्राप्ता विसृज्य वसतीस्त्वदुपासनाशाः ।

त्वत्सुन्दरस्मितनिरीक्षणतीव्रकाम-

तप्तात्मनां पुरुषभूषण देहि दास्यम् ॥

३८

वीक्ष्यालकावृतमुखं तव कुण्डलश्री-

गण्डस्थलाधरसुधं हसितावलोकम् ।

दत्ताभयं च भुजदण्डयुगं विलोक्य

वक्षः श्रियैकरमणं च भवाम दास्यः ॥

३९

कास्यङ्ग ते कलपदायत^१मूर्च्छितेन
 सम्मोहितार्यचरितान्न चलेत्त्रिलोक्याम् ।
 त्रैलोक्यसौभगमिदं च निरीक्ष्य रूपं
 यद्गोद्विजद्रुममृगाः पुलकान्यविभ्रन् ॥ ४०

व्यक्तं भवान्ब्रज^२भयार्तिहरोऽभिजातो
 देवो यथादिपुरुषः सुरलोकगोप्ता ।
 तन्नो निधेहि करपङ्कजमार्तबन्धो
 तप्तस्तनेषु च शिरस्सु च किङ्करीणाम् ॥ ४१

इति विक्लुषितं तासां श्रुत्वा योगेश्वरेश्वरः ।
 प्रहस्य सदयं गोपीरात्मारामोऽप्यरीरमत् ॥ ४२

ताभिः समेताभिरुदारचेष्टितः
 प्रियेक्षणोत्फुलमुखीभिरच्युतः ।
 उदारहासद्विजकुन्ददीधिति-
 व्यरोचतैणाङ्क इवोड्भिर्वृतः ॥ ४३

उपगीयमान उद्रायन्वनिताशतयूथपः ।
 मालां विभ्रद्वैजयन्तीं^३ व्यचरन्मण्डयन्वनम् ॥ ४४

नद्याः पुलिनमाविश्य गोपीभिर्हिमवालुकम् ।
 श्रेमे तत्तरलानन्दकुमुदामोदवायुना ॥ ४५

बाहुप्रसारपरिरम्भकरालकोरु-

नीवीस्तनालभननर्मनखाग्रपातैः ।

क्ष्वेल्याऽवलोकहसितैर्ब्रजसुन्दरीणा-

मुत्तम्भयन्नतिपतिं रमयाञ्चकार ॥

४६

एवं भगवतः कृष्णाल्लब्धमाना महात्मनः ।

आत्मानं मेनिरे स्त्रीणां मानिन्योऽभ्यधिकं भुवि ॥

४७

तासां तत्सौभगमदं वीक्ष्य मानं च केशवः ।

प्रशमाय प्रसादाय तत्रैवान्तरधीयत ॥

४८

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे पूर्वार्धे एकोनत्रिंशोऽध्यायः ॥

॥ त्रिंशोऽध्यायः ॥

(कृष्णान्वेषणम्)

श्रीशुकः—

अन्तर्हिते भगवति सहसैव ब्रजाङ्गनाः ।

अतप्यंस्तमचक्षाणाः करिण्य इव यूथपम् ॥

१

गत्यानुरागस्मितविभ्रमेक्षितै-

र्मनोरमालापविहारविभ्रमैः ।

आक्षिप्तचित्ताः प्रमदा रमापते-

स्तास्ता विचेष्टा जगृहुस्तदात्मिकाः ॥

२

गतिस्मितप्रेक्षणभाषणादिषु

प्रियाः प्रियस्य प्रतिरूढमूर्तयः ।

असावहं त्वित्यबलास्तदात्मिका

न्यवेदिषुः कृष्णविहारविभ्रमाः ॥

३

गायन्त्य उच्चैरमुमेव संहता

विचिक्युरुन्मत्तकवद्वनाद्वनम् ।

पप्रच्छुराकाशवदन्तरं बहि-

भूतेषु सन्तं पुरुषं वनस्पतीन् ॥

४

दृष्टो वः कश्चिदश्वत्थं प्लक्षं न्यग्रोधं नो मनः ।

नन्दसूनुर्गतो हृत्वा प्रेमहासावलोकनैः ॥

५

कञ्चित्कुरवकाशोकनागपुत्रागचम्पकाः ।

रामानुजो मानिनीनामितो दर्पहरस्मितः ॥

६

कञ्चित्तुलसि कल्याणि गोविन्दचरणप्रिये ।

सह त्वाऽलिकुलैर्विभ्रदृष्टेऽतिप्रियोऽच्युतः ॥

७

मालत्यदर्शि वः कञ्चिन्मल्लिके जाति यूथिके ।

प्रीतिं वो जनयन्त्यातः करस्पर्शेण माधवः ॥

८

चूतप्रियालपनसासनकोविदार-

^१जम्बवर्कविल्ववकुलाम्रकदम्बनीपाः ।

येऽन्ये परार्थभवकायमुनोपकूलाः

शंसन्तु कृष्णपदवीं रहितात्मनां नः ॥

९

किं ते कृतं क्षिति तपो बत केशवाङ्घ्रि-
स्पर्शोत्सवोत्पुलकिताङ्गरुहैर्विभासि ।

अप्यङ्घ्रिसम्भव उरुक्रमविक्रमाद्वा

आहो वराहवपुषः परिरम्भणेन ॥

१०

अप्येणपद्मयुपगतः प्रिययेह गात्रै-

स्तन्वन्दृशां सखि सुनिर्घृतिमच्युतो वः ।

कान्ताङ्गसङ्गकुचकुङ्कुमरञ्जितायाः

कुन्दस्रजः कुलपतेरिह वाति गन्धः ॥

११

बाहुं प्रियांस उपधाय गृहीतपद्मो

रामानुजस्तुलसिकालिकुलैर्मदान्धैः ।

अन्वीयमान इह वस्तरवः प्रणामं

किं वाभिनन्दति चरन्प्रणयावलोकैः ॥

१२

पृच्छतेमा लता बाहूनप्याश्लिष्टा वनस्पतेः ।

नूनं तत्करजस्पृष्टा विभ्रत्युत्पुलकान्यहो ॥

१३

इत्युन्मत्तवचो गोप्यः कृष्णान्वेषणकातराः ।

लीला भगवतस्तास्ता ह्यनुचक्रुस्तदात्मिकाः ॥

१४

कस्याश्रित्पूतनायन्त्याः कृष्णायन्त्यपिबत्स्तनम् ।

^१तोकायित्वा रुदत्यन्या पदाहन् शकटायतीम् ॥

१५

दैत्यायित्वा जहारान्यामेका कृष्णार्भभावनाम् ।

रिङ्ग्यामास वाप्यङ्गी कर्षन्ती घोषनिःस्वनैः ॥

१६

कृष्णरामायिते द्वे तु ^२गोपायन्यश्च काश्चन ।

^३वत्सायतीं हन्ति चान्या तत्रैका तु बकायतीम् ॥

१७

आहूय दूरगा यद्वत्कृष्णस्तमनुकुर्वतीम् ।

वेणुं कणन्तीं क्रीडन्तीमन्याः शंसन्ति साध्विति ॥

१८

कस्यांचित्स्वभुजं न्यस्य चलन्त्याहापराननु ।

कृष्णोऽहं पश्यत गतिं ललितामिति तन्मनाः ॥

१९

माभैष्ट वातवर्षाभ्यां तत्तूणं विहितं मया ।

इत्युक्तवैकेन हस्तेन यतन्त्युन्निदधेऽम्बरम् ॥

२०

आरूढ्यैका पदाक्रम्य शिरस्याहापरां नृप ।

दुष्टाहे गच्छ जातोऽहं खलानां ननु दण्डधृक् ॥

२१

तत्रैकोवाच हे गोपा दावाग्निं पश्यतोल्बणम् ।

चक्ष्ण्व्याश्चपिधध्वं वो विधास्ये क्षेममञ्जसा ॥

२२

१ तोकायित्वा २ गोपवत्सायिताः पराः

३ वत्सायितान्गृहीत्वान्यानभ्रामयित्वा न्यपातयत् ।

कृष्णायितान्जघानान्यानन्तरेकां तु बकायिताम् ॥

[इदमर्धद्वयमन्यत्राधिकं दृश्यते]

¹बद्धान्यया स्रजा काचित्तन्वी तत्र उलूखले ।

(बध्नामि भाण्डभेत्तारं हैयङ्गवमुषं त्विति ॥)

भीता सुदृक् पिधायास्यं भेजे भीतिविडम्बनम् ॥

२३

एवं कृष्णं पृच्छमाना वृन्दावनलतास्तरुन् ।

व्यचक्षत वनोद्देशे पदानि परमात्मनः ॥

२४

पदानि व्यक्तमेतानि नन्दसूनोर्महात्मनः ।

लक्ष्यन्ते हि ²ध्वजाम्भोजव्रजाङ्कुशयादिभिः ॥

२५

तैस्तैः पदैस्तत्पदवीमन्विच्छन्त्योऽग्रतोऽबलाः ।

वध्वाः पदैः सुपृक्तानि विलोक्यार्ताः समब्रुवन् ॥

२६

कस्याः पदानि चैतानि याताया नन्दसूनुना ।

असन्त्यस्तप्रकोष्ठायाः करेणोः करिणा यथा ॥

२७

अनयाराधितो नूनं भगवान्हरिरीश्वरः ।

यन्नो विहाय गोविन्दः प्रीतो यामनयद्रहः ॥

२८

धन्या अहो अमी आल्यो गोविन्दाङ्गबन्धरेणवः ।

यान्ब्रह्मेशो रमा देवी दधुर्मूर्ध्न्यधनुत्तये ॥

२९

तस्या अमूनि नः क्षोभं कुर्वन्त्युच्चैः पदानि यत् ।

यैकापहत्य गोपीनां रहो भुङ्क्तेऽच्युताधरम् ॥

३०

1 बध्नन्त्यन्यां स्रजैकाह त्वामयोलूखले हरे ।

[इति पाठान्तरम्]

2 यदम्भोजध्वजवज्राङ्कुशादिभिः

न लक्ष्यन्ते पदान्यत्र तस्या नूनं तृणाङ्कुरैः ।	
खिद्यन्मुजाताङ्घ्रितलामुन्नित्ये प्रेयसीं प्रियः ॥	३१
(इमान्यधिकमग्नानि पदानि वहतो वधूम् ।	
गोप्यः पश्यत कृष्णस्य भाराक्रान्तस्य कामिनः) ॥	१
अत्रावरोपिता कान्ता पुष्पहेतोर्महात्मना ।	
अत्र प्रसूनावचयः प्रियार्थे प्रेयसा कृतः ॥	
प्रपदाक्रमणे एते पश्यताऽसकले पदे ॥	३२
केशप्रसाधनं त्वत्र कामिन्याः कामिना कृतम् ।	
तानि चूडयता कान्तामुपविष्टमिह ध्रुवम् ॥	३३
रेमे तया चात्मरत आत्मारामोऽप्यखण्डितः ।	
कामिनां दर्शयन्दैन्यं स्त्रीणां चैव दुरात्मताम् ॥	३४
इत्येवं दर्शयन्त्यस्ताश्चेरुर्गोप्यो विचेतसः ।	
यां गोपीमनयत्कृष्णो विहायान्याः स्त्रियो वने ॥	३५
सा च मेने तदात्मानं वरिष्ठं सर्वयोपिताम् ।	
हित्वा गोपीः कामयाना मामसौ भजते प्रियः ॥	३६
ततो गत्वा वनोद्देशं दृष्ट्वा केशवमब्रवीत् ।	
न पारयेऽहं चलितुं नय मां यत्र ते मनः ॥	३७
एवमुक्तः प्रियामाह स्कन्ध आरुह्यतामिति ।	
ततश्चान्तर्दधे कृष्णः सा वधूरन्वतप्यत ॥	३८

हा नाथ रमण प्रेष्ठ कासि कासि महाभुज ।	
दास्यास्ते कृपणाया मे सखे दर्शय संनिधिम् ॥	३९
अन्विच्छन्त्यो भगवतो मार्गं गोप्यो विदूरतः ।	
ददृशुः प्रियविश्लेषमोहितां दुःखितां सखीम् ॥	४०
तया कथितमाकर्ण्य मानप्राप्तिं च माधवात् ।	
अवमानं च दौरात्म्याद्विस्मयं परमं ययुः ॥	४१
ततोऽविशन्वनं चन्द्रज्योत्स्ना यावद्विभाव्यते ।	
तमः प्रविष्टमालक्ष्य ततो निववृत्तुः स्त्रियः ॥	४२
तन्मनस्कास्तदालापास्तद्विचेष्टास्तदात्मिकाः ।	
तद्गुणानेव गायन्त्यो नात्मागाराणि सस्मरुः ॥	४३
पुनः पुलिनमागत्य कालिन्ध्याः कृष्णभावनाः ।	
समवेता जगुः कृष्णं तदागमनकाङ्क्षिताः ॥	४४

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे पूर्वार्धे त्रिंशोऽध्यायः ॥

॥ एकत्रिंशोऽध्यायः ॥

(गोपिकागीतप्रारम्भः)

गोप्यः—

- जयति तेऽधिकं जन्मना ब्रजः
 श्रयत इन्दिरा शश्वदत्र हि ।
 दयित दृश्यतां दिक्षु तावका-
 स्त्वयि धृतासवस्त्वां विचिन्वते ॥ १
- शरदुदाशये साधुजातस-
 त्सरसिजोदरश्रीमुषा दृशा ।
 सुरतनाथ तेऽशुल्कदासिका
 वरद निघ्नतो नेह किं वधः ॥ २
- विष^१जलाप्ययाव्यालराक्षसा-
 द्वर्षमारुताद्वैद्युतानलात् ।
 वृषमयात्मजाद्विश्रतोभया-
 दृषभ ते वयं रक्षिता मुहुः ॥ ३
- न खलु गोपिकानन्दनो भवा-
 नखिलदेहिनामन्तरात्मदृक् ।
 विखनसार्थितो विश्वगुप्त्रये
 सख उदेयिवान्सात्वतां कुले ॥ ४

विरचिताभयं वृष्णिधुर्य ते

चरणमीयुषां संसृतेर्भयात् ।

करसरोरुहं कान्त कामदं

शिरसि धेहि नः श्रीकरग्रहम् ॥

५

व्रजजनार्तिहन्वीर योषितां

निजजनस्मयध्वंसनस्मित ।

भज सखे भवत्किङ्करीः स्म नो

जलरुहाननं चारुदर्शय ॥

६

प्रणतदेहिनां पापकर्शनं

तृणचरानुगं श्रीनिकेतनम् ।

फणिफणार्पितं ते पदाम्बुजं

कृणु कुचेपु नः कृन्धि हृच्छयम् ॥

७

मधुरया गिरा वल्गुवाक्यया

बुधमनोज्ञया पुष्करेक्षण ।

विधिकरीरिमा वीर मुह्यती-

रधरसीधुनाप्याययस्व नः ॥

८

तव कथामृतं तप्तजीवनं

कविभिरीडितं कल्मपापहम् ।

श्रवणमङ्गलं श्रीमदाततं

भुवि गृणन्ति ते भूरिदा जनाः ॥

९

प्रहसितं प्रिय प्रेमवीक्षणं

विहरणं च ते ध्यानमङ्गलम् ।

रहसि संविदो या हृदिस्पृशः

कुहक नो मनः क्षोभयन्ति हि ॥

१०

चलसि यद्व्रजाचारयन्पशू-

न्नलिनसुन्दरं नाथ ते पदम् ।

शिलतृणाङ्कुरैः सीदतीति नः

कलिलतां मनः कान्त गच्छति ॥

११

दिनपरिक्षये नीलकुन्तलै-

र्वनरुहाननं विभ्रदावृतम् ।

घनरजस्वलं दर्शयन्मुहु-

र्मनसि नः स्मरं वीर यच्छसि ॥

१२

प्रणतकामदं पद्मजार्चितं

धरणिमण्डनं ध्येयमापदि ।

चरणपङ्कजं शन्तमं च ते

रमण नः स्तनेष्वर्पयाधिहन् ॥

१३

सुरतवर्धनं शोकनाशनं

स्वरितवेणुना सुप्तु चुम्बितम् ।

इतररागविस्मारणं नृणां

वितर वीर नस्तेऽधरामृतम् ॥

१४

अटति यद्भवानहि काननं

त्रुटिर्युगायते त्वामपश्यताम् ।

कुटिलकुन्तलं श्रीमुखं च ते

जड उदीक्षतां पद्मकृदृशाम् ॥

१५

पतिसुतान्वयभ्रातृबान्धवा-

नतिविलङ्घ्य तेऽन्यच्युतागताः ।

गतिविदस्तबोद्रीतमोहिताः

कितव योषितः कस्यजेन्निशि ॥

१६

हरसि संविदं हृच्छयोदयं

प्रहसिताननं प्रेमवीक्षणम् ।

बृहदुरः श्रियो वीक्ष्य धाम ते

मुहुरतिस्पृहा मुह्यते मनः ॥

१७

व्रजवनौकसां व्यक्तिरङ्ग ते

वृजिनहन्यलं विश्रमङ्गलम् ।

त्यज मनाक्च नस्त्वत्स्पृहात्मनां

स्वजनहृद्भुजां यन्निपूदनम् ॥

१८

यत्ते मुजात चरणाम्बुरुहं स्तनेषु

भीताः शनैः प्रिय दधीमहि कर्कशेषु ।

तेनाटवीमटसि तद्व्यथते न किंस्वि-

त्कूर्पादिभिर्भ्रमति धीर्भवदायुषां नः ॥

१९

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे पूर्वार्धे एकत्रिंशोऽध्यायः ॥

॥ द्वात्रिंशोऽध्यायः ॥

(रासश्रीढायां गोपीसान्त्वनम्)

श्रीशुकः—

इति गोप्यः प्रगायन्त्यः प्रलपन्त्यश्च चित्रधा ।

रुरुदुः सुस्वरं राजन्कृष्णदर्शनलालसाः ॥

१

तासामाविरभूच्छौरिः स्मयमानमुखाम्बुजः ।

पीताम्बरधरः स्रग्वी साक्षान्मन्मथमन्मथः ॥

२

तं विलोक्यागतं ^१प्रेष्टं प्रीत्युत्फुल्लदशोऽवलाः ।

उत्तस्थुर्युगपत्सर्वास्तन्वः प्राणमिवागतम् ॥

३

काचित्कराम्बुजं शौरेर्जगृहेऽञ्जलिना मुदा ।

काचिदधार तद्वाहुमंसे चन्दनभूषितम् ॥

४

काचिदञ्जलिनागृह्णात्तन्वी ताम्बूलचर्वितम् ।

एका तदङ्घ्रिकमलं सन्तप्ता स्तनयोरधात् ॥

५

एका भ्रुकुटिमाबध्य प्रेमसंरम्भविह्वला ।

ग्रन्तीवैक्षत्कटाक्षेपैः सन्दष्टदशनच्छदा ॥	६
अपराऽनिमिषदृग्भ्यां जुषाणा तन्मुखाम्बुजम् ।	
आपीतमपि नातृप्यत्सन्तस्तच्चरणं यथा ॥	७
तं काचिन्नेत्ररन्ध्रेण हृदि कृत्य निमील्य च ।	
पुलकाङ्गधुपगुह्यास्ते योगीवानन्द ^१ सम्प्लुता ॥	८
सर्वास्ताः केशवालोकपरमोत्सवनिर्वृताः ।	
जहुर्विरहजं तापं प्राज्ञं प्राप्य यथा जनाः ॥	९
ताभिर्विधूतशोकाभिर्भगवानच्युतो वृतः ।	
व्यरोचताधिकं तात पुरुषः शक्तिभिर्यथा ॥	१०
ताः समादाय कालिन्ध्या निर्विश्य पुलिनं विभुः ।	
विकसत्कुन्दमन्दारसुरभ्यनिलषट्पदम् ॥	११
शरच्चन्द्रांशुसन्दोहध्वस्तदोषातमः शिवम् ।	
कृष्णाया हस्ततरलाचितकोमलवालुकम् ॥	१२

तद्दर्शनाह्लादविधूतहृद्भुजो

मनोरथान्तं श्रुतयो यथा ययुः ।

स्वैरुत्तरीयैः कुचकुङ्कुमाङ्कितै-

रचीकूपन्नासनमात्मबन्धवे ॥

१३

तत्रोपविष्टो भगवान्स ईश्वरो

योगेश्वरान्तर्हृदि कल्पितासनः ।

चकास गोपीपरिषद्गतोऽर्चित-

ह्यैलोक्यलक्ष्म्येकपदं वपुर्दधत् ॥

१४

सभाजयित्वा तमनङ्गदीपनं

सहासलीलेक्षणविभ्रमभ्रुवा ।

संस्पर्शनेनाङ्ककृताङ्घ्रिहस्तयोः

संस्तुत्य ईषत्कुपिता बभाषिरे ॥

१५

गोप्यः—

भजतोऽनुभजन्त्येक एक एतद्विपर्ययम् ।

नोभयांश्च भजन्त्येक एतन्नो ब्रूहि साधु भोः ॥

१६

श्रीभगवान्—

मिथो भजन्ति ये सख्यः स्वार्थैकान्तोद्यमा हि ते ।

न तत्र सौहृदं धर्मः स्वार्थार्थं तद्धि नान्यथा ॥

१७

भजन्त्यभजतो ये वै करुणाः पितरो यथा ।

धर्मो निरपवादोऽत्र सौहृदं च सुमध्यमाः ॥

१८

भजतोऽपि न वै केचिद्भजन्त्यभजतः कुतः ।

आत्मारामा ह्याप्तकामा अकृतज्ञा गुरुद्रुहः ॥

१९

नाहं तु सख्यो भजतोऽपि जन्तू-

न्भजाम्यमीषामनुवृत्तिवृत्तये ।

यथाऽधनो लब्धधने विनष्टे

तच्चिन्तयाऽन्यन्निभृतो न वेद ॥

२०

एवं मदर्थोज्झितलोकवेद-

स्वानां हि वो मग्न्यनुवृत्तयेऽबलाः ।

मया परोक्षं भजता तिरोहितं

मासूयितुं मार्हत्य तत्प्रियं प्रियाः ॥

२१

न पारयेऽहं निरवद्यसंयुजां

स्वसाधुकृत्यं विबुधायुपापि वः ।

या माऽभजन्दुर्जरगेहशृङ्खलाः

संवृश्च्य तद्वः प्रतियातु साधुना ॥

इति श्रीमद्भागवते महापुराणे अष्टादशसहस्रिकायां

संहितायां दशमस्कन्धे पूर्वार्धे द्वात्रिंशोऽध्यायः ॥

॥ त्रयस्त्रिंशोऽध्यायः ॥

(रासक्रीडावर्णनम्)

श्रीशुकः—

इत्थं भगवतो गोप्यः श्रुत्वा वाचः सुपेशलाः ।

जहुर्विरहजं तापं तदङ्गोपचिताशिपः ॥

१

तत्रारभत गोविन्दो रासक्रीडामनुव्रतैः ।

खीरनैरन्वितः प्रीतैरन्योन्याबद्धबाहुभिः ॥

२

रासोत्सवः सम्प्रवृत्तो गोपीमण्डलमण्डितः ।

योगेश्वरेण कृष्णेन तासां मध्ये द्वयोर्द्वयोः ॥

३

प्रविष्टेन गृहीतानां कण्ठे स्वनिकटं स्त्रियः ॥	३॥
यं मन्येरन्नभस्तावद्विमानशतसङ्कुलम् ।	
दिवौकसां सदाराणामौत्सुक्यापहृतात्मनाम् ॥	४॥
ततो दुन्दुभयो नेदुर्निपेतुः पुष्पवृष्टयः ।	
जगुर्गन्धर्वपतयः सखीकास्तद्यशोऽमलम् ॥	५॥
बलयानां नूपुराणां किङ्किणीनां च योषिताम् ।	
स प्रियाणामभूच्छब्दस्तुमुलो रासमण्डले ॥	६॥
तत्रातिशुश्रुभे ताभिर्भगवान्देवकीसुतः ।	
मध्ये मणीनां हैमानां महामरकतो यथा ॥	७॥

पादन्यासैर्भुजविधुतिभिः सस्मितैर्भ्रूविलासै-

र्भज्यन्मध्यैश्चलकुचपटैः कुण्डलैर्गण्डलोलैः ।

स्विद्यन्मुख्यः कवररशनाग्रन्थयः कृष्णवध्वो

गायन्त्यस्तं तडित इव ता मेघचक्रे विरेजुः ॥ ८॥

उच्चैर्जगुर्नृत्यमाना रक्तकण्ठ्यो रतिप्रियाः ।

कृष्णाभिर्मर्शमुदिता यद्रीतेनेदमावृतम् ॥ ९॥

काचित्समं मुकुन्देन स्वरजातीरमिश्रिताः ।

उन्निन्ये पूजिता तेन ^१प्रीयता साधुसाध्विति ॥ १०॥

तदेव ध्रुवमुन्निन्ये तस्यै मानं च बह्वदात् ॥ ११

काचिद्रासपरिश्रान्ता पार्श्वस्थस्य गदाभृतः ।

जग्राह बाहुना स्कन्धं श्लथद्वलयमल्लिका ॥ १२

तत्रैकांसगतं बाहुं कृष्णस्योत्पलसौरभम् ।

चन्दनालिप्तमाघ्राय हृष्टरोमा चुचुम्ब ह ॥ १३

कस्याश्चिन्नाद्यविक्षिप्तकुण्डलत्विपमण्डितम् ।

गण्डं गण्डे सन्दधत्या अदात्ताम्बूलचर्वितम् ॥ १४

नृत्यन्ती गायती काचित्कूजन्नूपुरमेखला ।

पार्श्वस्थाऽच्युतहस्ताब्जं श्रान्ताधात्स्तनयोः शिवम् ॥ १५

गोप्यो लब्ध्वाऽच्युतं कान्तं श्रिय एकान्तवल्लभम् ।

गृहीतकण्ठ्यस्तदोभ्यां गायन्त्यस्तं विजहिरे ॥ १६

कर्णोत्पलालकविटङ्ककपोलधर्म-

वक्त्रश्रियो वलयनूपुरघोषवाद्यैः ।

गोप्यः समं भगवता ननृतुः स्वकेश-

स्रस्तस्रजो भ्रमरगायकरासगोष्ठ्याम् ॥ १७

एवं परिष्वङ्गकराभिर्मर्श-

स्निग्धेक्षणोदामविलासहासैः ।

रेमे रमेशो ब्रजसुन्दरीभि-

र्यथाऽर्भकः स्वप्रतिबिम्बविभ्रमः ॥ १८

तदङ्गसङ्गप्रमुदाकुलेन्द्रियाः

केशान्दुकूलं कुचपट्टिकां वा ।

नाञ्जः प्रतिव्योदुमलं ब्रजस्त्रियो
विस्मस्तमालाभरणाः कुरुद्वह ॥

१९

कृष्णविक्रीडितं वीक्ष्य मुमुहुः खेचरस्त्रियः ।
कामार्दिताः शशाङ्कश्च सगणो विस्मितोऽभवत् ॥

२०

कृत्वा तावन्तमात्मानं यावतीर्गोपयोषितः ।
रेमे स भगवांस्ताभिरात्मारामोऽपि लीलया ॥

२१

तासामतिविहारेण श्रान्तानां वदनानि सः ।
प्रामृजत्करुणः प्रेम्णा शन्तमेनाङ्ग पाणिना ॥

२२

गोप्यः स्फुरत्पुरटकुण्डलकुन्तलत्वि-
ङ्गण्डश्रिया सुधितहासनिरीक्षणेन ।
मानं दधत्य ऋषभस्य जगुः कृतानि
पुण्यानि तत्कररुहस्पर्शप्रमोदाः ॥

२३

(जलक्रीडावनक्रीडयोः प्रारम्भः)

ताभिर्युतः श्रममपोहितुमङ्गसङ्ग-
घृष्टस्रजः सकुचकुङ्कुमरञ्जितायाः ।
गन्धर्वपालिभिरनुद्रुत आविशद्वाः
श्रान्तो गजीभिरिभराडिव भिन्नसेतुः ॥

२४

सोऽम्भस्यलं युवतिभिः परिपिच्यमानः
प्रेम्णोक्षितः प्रहसतीभिरितस्ततोऽङ्ग ।

वैमानिकैः कुसुमवर्षिभिरीड्यमानो

रेमे स्वयं स्वरतिरत्र गजेन्द्रलीलः ॥

२५

ततश्च कृष्णोपवने जलस्थल-

प्रसूनगन्धानिलजुष्टदिक्ते ।

चचार भृङ्गप्रमदागणावृतो

यथा ^१मदच्युद्विरदः करेणुभिः ॥

२६

एवं शशाङ्कांशुविराजिता निशाः

स सत्यकामोऽनुरतावलागणः ।

सिषेव आत्मन्यवरुद्धसौरतः

सर्वाः शरत्कान्यकथा रसाश्रयाः ॥

२७

राजा—

संस्थापनाय धर्मस्य प्रशमायेतरस्य च ।

अवतीर्णो हि भगवानंशेन जगदीश्वरः ॥

२८

स कथं धर्मसेतूनां वक्ता कर्ताऽभिरक्षिता ।

प्रतीपमाचरद्ब्रह्मन्परदाराभिमर्शनम् ॥

२९

आप्तकामो यदुपतिः कृतवान्वै जुगुप्सितम् ।

किमभिप्राय एतं नः संशयं छिन्धि सुव्रत ॥

३०

श्रीशुकः—

धर्मव्यतिक्रमो दृष्ट ईश्वराणां च साहसम् ।

तेजीयसां न दोषाय बहेः सर्वभुजो यथा ॥ ३१

नैतत्समाचरेज्जातु मनसापि ह्यनीश्वरः ।

विनश्यत्याचरन्मौढ्याद्यथा रुद्रोऽब्धिजं विषम् ॥ ३२

ईश्वराणां वचः सत्यं तथैवाचरितं क्वचित् ।

तेषां यत्स्ववचो युक्तं बुद्धिमांस्तत्समाचरेत् ॥ ३३

कुशलाचरितेनैषामिह स्वार्थो न विद्यते ।

विपर्ययेण वाऽनर्थो निरहङ्कारिणां प्रभो ॥ ३४

किमुताखिलसत्त्वानां तिर्यङ्मर्त्यदिवौकसाम् ।

ईशितुश्चेशितव्यानां कुशलाकुशलान्वयः ॥ ३५

यत्पादपङ्कजपरागानधवत्पद्मा

योगप्रभावविधुताखिलकर्मबन्धाः ।

स्वैरं चरन्ति मुनयोऽपि न नह्यमाना-

स्तस्येच्छयात्तवपुः कुत एव बन्धः ॥ ३६

गोपीनां तत्पतीनां च सर्वेषामेव देहिनाम् ।

योऽन्तश्चरति सोऽव्यक्षः ^१क्रीडनेनेह देहभाक् ॥ ३७

अनुग्रहाय भूतानां मानुषं देहमास्थितः ।

भजते तादृशीः क्रीडा याः श्रुत्वा तत्परो भवेत् ॥ ३८

नामूयन्खलु कृष्णाय मोहितास्तस्य मायया ।

मन्यमानाः स्वपार्श्वस्थान्स्वान्स्वान्दारान्ब्रजौकसः ॥ ३९

ब्रह्मरात्र उपावृत्ते वासुदेवानुमोदिताः ।

अनिच्छन्त्यो ययुर्गोप्यः स्वगृहान्भगवत्प्रियाः ॥

४०

विक्रीडितं ब्रजवधूभिरिदं च विष्णोः

श्रद्धान्वितोऽनु शृणुयादथ वर्णयेद्यः ।

भक्तिं ^१परां भगवति प्रतिलभ्य कामं

हृद्रोगमाश्रपहिनोत्यचिरेण धीरः ॥

४१

इति श्रीमद्भागवते महापुराणे अष्टादशसहस्रिकायां

संहितायां दशमस्कन्धे पूर्वार्धे त्रयस्त्रिंशोऽध्यायः ॥

॥ चतुस्त्रिंशोऽध्यायः ॥



(अहिरूपधारिणः सुदर्शनारय गन्धर्वस्य शापमोक्षणम्)

श्रीशुकः—

एकदा देवयात्रायां गोपाला जातकौतुकाः ।

अनोभिरनडुद्युक्तैः प्रययुस्तेऽम्बिकावनम् ॥

१

तत्र स्नात्वा सरस्वत्यां देवं पशुपतिं विभुम् ।

आनर्चुर्हर्षैर्भक्त्या देवीं च नृपतेऽम्बिकाम् ॥

२

गावो हिरण्यं वासांसि मधुमध्वन्नमादृताः ।

ब्राह्मणेभ्यो ददुः सर्वे देवो नः प्रीयतामिति ॥

३

ऊषुः सरस्वतीतीरे जलं प्राश्य धृतव्रताः ।	
रजनीं तां महाभागा ^१ नन्दसुनन्दकादयः ॥	४
कश्चिन्महानहिस्तस्मिन्विपिनेऽतिबुभुक्षितः ।	
यदृच्छयागतो नन्दं शयानमुरगोऽप्रसीत् ॥	५
स चुक्रोशाहिना प्रस्तः कृष्ण कृष्ण महानयम् ।	
सर्पो मां ग्रसते तात प्रपन्नं परिमोचय ॥	६
तस्य चाक्रन्दितं श्रुत्वा गोपालाः सहस्रोत्थिताः ।	
प्रस्तं च दृष्ट्वा विभ्रान्ताः सर्पं विव्यधुरुत्मुकैः ॥	७
अलातैर्दह्यमानोऽपि नामुञ्चत्तमुरङ्गमः ।	
तमस्पृशत्पदाऽभ्येत्य भगवान्सात्वतां पतिः ॥	८
स वै भगवतः श्रीमत्पादस्पर्शहृताशुभः ।	
भेजे सर्पवपुर्हित्वा रूपं विद्याधरार्चितम् ॥	९
तमपृच्छदृषीकेशः प्रणतं समुपस्थितम् ।	
दीप्यमानेन वपुषा पुरुषं हेममालिनम् ॥	१०
को भवान्परया लक्ष्म्या ^२ रोचतेऽद्भुतदर्शनः ।	
कथं जुगुप्सितामेतां गतिं वा प्रापितोऽवशः ॥	११

सर्पः—

अहं विद्याधरः कश्चित्सुदर्शन इति श्रुतः ।	
श्रिया स्वरूपसम्पत्त्या विमानेनाचरन्दिशः ॥	१२

ऋषीन्विरूपानङ्गिरसः प्राहसं रूपदर्पितः ।	
तैरिमां प्रापितो योनिं प्रलब्धैः स्वेन पाप्मना ॥	१३
शापो मेऽनुग्रहायैव कृतस्तैः करुणात्मभिः ।	
यदहं लोकगुरुणा पदा स्पृष्टो हताशुभः ॥	१४
तं त्वाऽहं भवभीतानां प्रपन्नानां भयापहम् ।	
आपृच्छे शापनिर्मुक्तः पादस्पर्शादिमीवहन् ॥	१५
प्रपन्नोऽस्मि महायोगिन्महापुरुष सत्पते ।	
अनुजानीहि मां ^१ देव सर्वलोकेश्वरेश्वर ॥	१६
ब्रह्मदण्डाद्विमुक्तोऽहं सद्यस्तेऽच्युत दर्शनात् ॥	१६॥
यन्नाम गृह्णन्नखिलान् श्रोतृनात्मानमेव च ।	
सद्यः पुनाति किं भूयस्तस्य स्पृष्टः पदा हि ते ॥	१७॥
इत्यनुज्ञाप्य दाशार्हं परिक्रम्याभिवन्द्य च ।	
मुदर्शनो दिवं यातः कृच्छ्रान्नन्दश्च मोचितः ॥	१८॥

निशाम्य कृष्णस्य तदात्मवैभवं
ब्रजौकसो विस्मितचेतसस्ततः ।

समाप्य तस्मिन्नियमं पुनर्ब्रजं

^२नृपा ययुस्तत्कथयन्त आदृताः ॥ १९॥

(शङ्खचूडवधः)

कदाचिदथ गोविन्दो रामश्चाद्भुतविक्रमः ।

विजह्नुर्वने रात्र्यां ^१ मध्यगौ ब्रजयोषिताम् ॥	२०॥
उपगीयमानौ ललितं स्त्रीजनैर्बद्धसौहृदैः ।	
स्वलङ्कृतानुलिप्ताङ्गौ सग्विणौ विरजोम्बरौ ॥	२१॥
निशामुखं मानयन्तावुदितोडुपतारकम् ।	
मल्लिकागन्धमत्तालिजुष्टं कुमुदवायुना ॥	२२॥
जगतः सर्वभूतानां मनःश्रवणमङ्गलम् ।	
तौ कल्पयन्तौ युगपत्स्वरमण्डलमूर्च्छितम् ॥	२३॥
गोप्यस्तद्गीतमाकर्ण्य मूर्च्छिता नाविदन्तृप ।	
संसदुकूलमात्मानं स्रस्तकेशस्रजं ततः ॥	२४॥
एवं विक्रीडतोः स्वैरं गायतोः सम्प्रमत्तवत् ।	
शङ्खचूड इति ख्यातो धनदानुचरोऽभ्यगात् ॥	२५॥
तयोर्निरीक्षतो राजस्तन्नाथं प्रमदाजनम् ।	
क्रोशन्तं कालयामास दिश्युदीच्यामशङ्कितः ॥	२६॥
क्रोशन्तं कृष्ण रामेति विलोक्य स्वपरिग्रहम् ।	
यथा गा दस्युना ग्रस्ता भ्रातरावन्वधावताम् ॥	२७॥
मा भैष्टेयभयारावौ सालहस्तौ तरस्विनौ ।	
आसेदतुस्तं तरसा त्वरितं गुह्यकाधमम् ॥	२८॥
स वीक्ष्य तावनुप्राप्तौ कालमृत्यू इवोद्विजन् ।	

३५]

दशमस्कन्धः

१३८७

विसृज्य स्त्रीजनं मूढः प्राद्रवज्जीवितेच्छया ॥ २९॥

तमन्वधावद्गोविन्दो यत्र यत्र स धावति ।

जिहीर्षुस्तच्छिरोरत्नं तस्थौ रक्षन्स्त्रियो बलः ॥ ३०॥

अविदूर इवाभ्येत्य शिरस्तस्य दुरात्मनः ।

जहार मुष्टिनैवाङ्ग सहचूडामणिं विभुः ॥ ३१॥

शङ्खचूडं निहत्यैवं मणिमादाय भास्वरम् ।

अप्रजायाददत्प्रीत्या पश्यन्तीनां च योषिताम् ॥ ३२॥

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे पूर्वार्धे चतुस्त्रिंशोऽध्यायः ॥

॥ पञ्चत्रिंशोऽध्यायः ॥

(वृन्दावनक्रीडायां गोपिकायुगलगीतम्)

श्रीशुकः—

गोप्यः कृष्णे वनं याते तमनुद्रुतचेतसः ।

कृष्णलीलाः प्रगायन्त्यो निन्युर्दुःखेन वासरान् ॥ १

गोप्यः—

वामबाहुकृतवामकपोलो

वल्गितभ्रुरधरार्पितवेणुम् ।

कोमलाङ्गुलिभिराश्रितमार्गं

गोप्य ईरयति यत्र मुकुन्दः ॥ २

व्योम्भयानवनिताः सह सिद्धै-

र्विस्मितास्तदुपधार्य सलज्जाः ।

काममार्गेणसमर्पितचित्ताः

कश्मलं ययुरपस्मृतनीव्यः ॥

३

हन्त चित्रमबलाः ऋणुतेदं

हारहास उरसि स्थिरविद्युत् ।

नन्दसूनुरयमार्तजनानां

नर्मदो यर्हि कूजितवेणुः ॥

४

बृन्दशो ब्रजवृषा मृगगावो

वेणुवाद्यहृतचेतस आरात् ।

दन्तदष्टकबला धृतकर्णा

निद्रिता लिखितचित्रमिवासन् ॥

५

बर्हिणस्तवकधातुपलाशै-

र्वेद्धमल्लपरिवर्हविडम्बः ।

कर्हिचित्सवल आलि स गोपै-

र्गाः समाह्वयति यत्र मुकुन्दः ॥

६

तर्हि भग्नगतयः सरितो वै

तत्पदाम्बुजरजोऽनिलनीतम् ।

स्पृहयतीर्वयमिवाबहुपुण्याः

प्रेमवेपितभुजाः स्तिमितापः ॥

७

अनुचरैः समनुवर्णितवीर्यं

आदिपूरुष इवाचलभूतिः ।

वनचरो गिरितटेषु चरन्ती-

र्वेणुनाह्वयति गाः स यदा हि ॥

८

वनलतास्तरव आत्मनि विष्णुं

व्यञ्जयन्त्य इव पुष्पफलाढ्याः ।

प्रणतभारविटपा मधुधाराः

प्रेमहृष्टतनवः ^१ससृजुः स्म ॥

९

दर्शनीयतिलको वनमाला-

दिव्यगन्धतुलसीमधुमत्तैः ।

अलिकुलैरलवुगीतमभीष्ट-

माद्रियन्यर्हि सन्धितवेणुः ॥

१०

सरसि सारसहंसविहङ्गा-

श्चारुगीतहृतचेतस एव ।

हरिमुपासत ते यतचित्ता

हन्त मीलितदृशो धृतमौनाः ॥

११

सहबलः स्रगवतंसविलासः

सानुषु क्षितिभृतो व्रजदेव्यः ।

हर्षयन्यर्हि वेणुरवेण

जातहर्ष उपरम्भति विश्वम् ॥

१२

महदतिक्रमणशङ्कितचेता

मन्दमन्दमनुगर्जति मेघः ।

सुहृदमभ्यवर्षत्सुमनोभि-

श्लायया च विदधत्प्रतपत्रम् ॥

१३

विविधगोपचरणेषु विदग्धो

वेणुवाद्य उरुधा निजशिक्षाः ।

तव सुतः सति यदाऽधरविम्बे

दत्तवेणुरनयत्स्वरजातीः ॥

१४

सवनशस्तदुपधार्य सुरेशाः

शक्रशर्वपरमेष्ठिपुरोगाः ।

कवय आनतकन्धरचित्ताः

कश्मलं ययुरनिश्चिततत्त्वाः ॥

१५

निजपदाब्ज^१दलैर्ध्वजवज्र-

नीरजाङ्कुशविचित्रललामैः ।

व्रजभुवः शमयन्बुरतोदं

वर्ष्मधुर्यगतिरीडितवेणुः ॥

१६

व्रजति तेन वयं सविलास-

वीक्षणार्पितमनोभववेगाः ।

कुजगतिं गमिता न विदामः

कश्मलेन ^१कवरं वसनं वा ॥

१७

मणिधरः कचिदागणयन्गा

मालया दयितगन्धतुलस्याः ।

प्रणयिनोऽनुचरस्य कदांऽसे

प्रक्षिपन्भुजमगायत यत्र ॥

१८

कणितवेणुरववञ्चितचित्ताः

कृष्णमन्वसत कृष्णगृहिण्यः ।

गुणगणार्णमनुगत्य हरिण्यो

गोपिका इव विमुक्तगृहाशाः ॥

१९

कुन्ददामकृतकौतुकवेषो

गोपगोधनवृत्तो यमुनायाम् ।

नन्दसूनुरनघे तव वत्सो

नर्मदः प्रणयिनां विजहार ॥

२०

मन्दवायुरुपवात्यनुकूल

मानयन्मलयजस्पर्शेन ।

वन्दिनस्तमुपदेवगणा ये
वाद्यगीतबलिभिः परिवव्रुः ॥ २१

वत्सलो ब्रजगवां यदगध्रो
बन्ध्यमानचरणः पथि वृद्धैः ।
कृत्स्नगोधनमुपोह्य दिनान्ते
गीतवेणुरनुगेडितकीर्तिः ॥ २२

उत्सवं श्रमरुचापि दृशीना-
मुन्नयन्खुररजश्छुरितस्रक् ।
दित्सयैति सुहृदाशिष एष
देवकीजठरभूरुडुराजः ॥ २३

मदविघ्नूणितलोचन ईष-
न्मानदः स्वसुहृदां वनमाली ।
बदरपाण्डुवदनो मृदुगण्डं
मण्डयन्कनककुण्डललक्ष्म्या ॥ २४

यदुपतिर्द्विरदराजविहारो
यामिनीपतिरिवैष दिनान्ते ।
मुदितवक्त्र उपयाति दुरन्तं
मोचयन्ब्रजगवां दिनतापम् ॥ २५

श्रीशुकः—

एवं ब्रजस्त्रियो राजन्कृष्णलीलानुगायतीः ।

रेमिरेऽहःसु तच्चित्तास्तन्मनस्का महोदयाः ॥

२६

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे पूर्वार्धे पञ्चत्रिंशोऽध्यायः ॥

॥ षट्त्रिंशोऽध्यायः ॥

(वृषभासुरवधः)

श्रीशुकः—

अथ तर्ह्यगतो गोष्ठमरिष्टो वृषभासुरः ।

महीं महाककुत्कायः कम्पयन्सुरविक्षताम् ॥

१

रम्भमाणः खरतरं पदा च विलिखन्महीम् ।

उद्यम्य पुच्छं वप्राधि विषाणाग्रेण चोद्धरन् ॥

२

किञ्चित्किञ्चिच्छकुन्मुञ्चन्मूत्रयन्स्तब्धलोचनः ।

यस्य निर्होदितेनाङ्ग निष्ठुरेण गवां नृणाम् ॥

३

पतन्त्यकालतो गर्भाः स्रवन्ति स्म भयेन वै ।

निर्विशन्ति घना यस्य ककुद्यचलशङ्कया ॥

४

तं तीक्ष्णशृङ्गमुद्रीक्ष्य गोप्यो गोपाश्च तत्रसुः ।

पशवो दुद्रुवुर्भीता राजन्सन्त्यज्य गोकुलम् ॥

५

कृष्ण कृष्णेति ते सर्वे गोविन्दं शरणं ययुः ॥

५॥

भगवानपि तद्वीक्ष्य गोकुलं भयविद्रुतम् ।	
मा भैष्टेति गिराश्वास्य वृषासुरमुपाह्वयत् ॥	६॥
गोपालैः पशुभिर्मन्द त्रासितैः किमसत्तम ।	
बलदर्पहाऽहं दुष्टानां त्वद्विधानां दुरात्मनाम् ॥	७॥
इत्यास्फोट्याच्युतोऽरिष्टं तलशब्देन कोपयन् ।	
सख्युरंसे भुजाभोगं प्रसार्यावस्थितो हरिः ॥	८॥
सोऽप्येवं कोपितोऽरिष्टः खुरेणावनिमुल्लिखन् ।	
उद्यत्पुच्छभ्रमन्मेघः क्रुद्धः कृष्णमुपाद्रवत् ॥	९॥
अग्रन्यस्तविषाणाग्रः स्तब्धासृग्लोचनोऽच्युतम् ।	
कटाक्षिप्याद्रवत्तूर्णमिन्द्रमुक्तोऽशनिर्यथा ॥	१०॥
गृहीत्वा शृङ्गयोक्तं वा अष्टादश पदानि सः ।	
प्रत्यपोवाहं भगवान्नाजः प्रतिगजं यथा ॥	११॥
सोऽपविद्धो भगवता पुनरुत्थाय सत्वरः ।	
आपतत्स्विन्नसर्वाङ्गो निःश्वसन्क्रोधमूर्च्छितः ॥	१२॥

तमापतन्तं स निगृह्य शृङ्गयोः

पदा समाक्रम्य निपात्य भूतले ।

निष्पीडयामास यथार्द्रमम्बरं

कृत्वा विषाणेन जघान सोऽपतत् ॥ १३॥

असृग्बभूव त्रशकृत्समुत्सृज-

न्क्षिपंश्च पादाननवस्थितेक्षणः ।

जगाम कृच्छ्रं निर्ऋतेरथ क्षयं

पुष्पैः किरन्तो हरिमीडिरे सुराः ॥ १४ ॥

एवं ककुद्भिनं हत्वा स्तूयमानः स्वजातिभिः ।

विवेश गोष्ठं सबलो गोपीनां नयनोत्सवः ॥ १५ ॥

अरिष्टे निहते ^१दैत्ये कृष्णेनाद्भुतकर्मणा ।

कंसायाथाह भगवान्नारदो देवदर्शनः ॥ १६ ॥

यशोदायाः सुतां कन्यां देवक्र्याः कृष्णमेव च ।

रामं च रोहिणीपुत्रं वसुदेवेन विभ्यता ॥ १७ ॥

न्यस्तौ स्वमित्रे नन्दे वै याभ्यां ते पुरुषा हताः ॥ १८ ॥

निशम्य तद्भोजपतिः कोपात्प्रचलितेन्द्रियः ।

निशातमसिमादत्त वसुदेवजिघांसया ॥ १९ ॥

निवारितो नारदेन तत्सुतौ मृत्युमात्मनः ।

ज्ञात्वा लोहमयैः पाशैर्वचन्ध सह भार्यया ॥ २० ॥

प्रतियाते तु देवपौं कंस आभाष्य केशिनम् ।

प्रेषयामास हन्येतां भवता रामकेशवौ ॥ २१ ॥

ततो मुष्टिकचाणूरशलतोशलकादिकान् ।

अमात्यान्हस्तिपांश्चैव समाहूयाऽहं भोजराट् ॥ २२ ॥

भो भो निशम्यतामेतद्वीरचाणूरमुष्टिकौ ।

नन्दब्रजे किलासाते सुतावानकदुन्दुभेः ॥ २३ ॥

रामकृष्णौ ततो मह्यं मृत्युः किल निदर्शितः ।

भवद्भ्यामिह सम्प्राप्तौ हन्येतां महलीलया ॥ २४

मञ्चाः क्रियन्तां विविधा महारङ्गपरिश्रिताः ।

पौरा जानपदाः सर्वे पश्यन्तु स्वैरसंयुगम्^१ ॥ २५

१ महामात्र निबोधेदं वचो मम महामते ।

गजः कुवलयपीडः प्रभिन्नकटकमुखः ॥

संस्थाप्यो द्वारि रङ्गस्य करारोपितमुद्गरः ।

तेन तां तत्र हन्तव्यां सुतावानकदुन्दुभे ॥

इत्युक्त्वा तं महामात्रं कंसस्तत्रैव दुर्मतिः ।

उवाच भूयो वचनं समेताञ्ज्ञापयन्नृप ॥

कंसः—

शृणुष्वमेतद्वचनं मयोदितं

निशम्य सर्वं यदि धारयन्तु तत् ।

येनाहमेतेष्वमुहृत्त्वमादित-

श्ररामि बन्धुष्वपि तत्र कारणम् ॥

माता मम महाभागा कदाचिन्कमलेक्षणा ।

विचरन्ती गृहोद्याने मन्दमारुतवीजिते ॥

प्रोत्फुलाशोकवकुलपूगपुष्पागशोभिते ।

भ्रमद्भ्रमरसङ्घातकूजत्कोकिलसंयुते ॥

नृत्यच्छिखण्डिनिवहे मर्कटाटोपसुन्दरे ।

वसन्तसमये रम्ये सालमण्डलमण्डिते ॥

चरन्ती तत्र मे माता चिन्तयामास सुव्रता ।

भर्तारं कामसन्तप्ता ऋतुस्नाता स्खलङ्कृता ॥

अत्रैव कश्चिद्बन्धवो द्रुमिडो नाम नामतः ।

चरन्नन्तर्हितः काले दृष्ट्वा तामेकचारिणीम् ॥

विज्ञाय चिन्तितं तस्याः सर्वसत्त्वाशयार्थवित् ।

उग्रसेनवपुर्विभ्रत्सस्मितालापवीक्षितः ॥
 तामाससाद कामार्तां कामयानः पतिव्रताम् ।
 अजानमाना साऽभ्येत्य रेमे तेन समं वने ॥
 सा तं विदित्वा रमणेतरं सती
 नितान्तखेदाविललोचनाशया ।
 उवाच कस्त्वं कितवार्यगर्हितं
 दुरात्मना येन कृतं त्वथेदृशम् ॥
 इति ब्रुवन्तीं परिसान्त्वयन्शनै-
 स्स दीर्घबाहुर्द्रुमिडोऽभ्यभापत ।
 वयं हि गन्धर्वकुलान्नवाऽबले
 गीर्वाणनुल्यासरवलभानुगाः ॥
 भवादृशीनां मनुजाङ्गनानां
 जानीहि भद्रे सुलभा वयं न च ।
 जराविनाशाद्यखिलाधिभागिनां
 नृणां सुराणां सहदन्तरं शुभे ॥
 इति ब्रुवन्तं सा भूयः प्रोधपयोकुलेन्द्रिया ।
 किं मां सान्त्वयसे भूयः कृत्वेत्थं दुष्टचेष्टितम् ॥
 इमानति प्रम्य महीजलाग्नि-
 समीरणाकाशनशेशसूर्यान् ।
 दिक्कालधर्माश्च तथैव सन्ध्ये
 दुरात्मनेत्वं मलिनीकृताहम् ॥
 गजेनेव मदन्धेन पद्मिनी वनमध्यगा ।
 विशृङ्खलेन विमला येनाहं मलिनीकृता ॥
 स त्वं किमिति मां भूयस्सान्त्वयस्यमराधम ।
 इति ब्रुवन्तीं प्रोवाच सभयश्शापशङ्कितः ॥
 अनुलोमस्तु कञ्जाक्षि मनुष्यासु दिर्वाकसाम् ।
 नराणां देवकान्तासु प्रतिलोमां हि सङ्गमः ॥
 जानीहि मामनागस्कृते हि पङ्कजगन्धिनि ।

तस्मात्ते जायतां पुत्रो मङ्गीर्यं न वृथा भवेत् ॥
 श्रीमान्धीमान्महोत्साहो न मे वाग्जायते मृषा ।
 इत्येवं वादिनं क्रुद्धा सम माता यशस्विनी ॥
 ग्राह संत्यज्य संशसा पातिव्रत्यं सुदुर्लभम् ।
 निस्सेतोभिश्चवृत्तस्य पापस्योन्मादवर्तिनः ॥
 क्रूरस्ते तनयो भूयात्साहसी निर्गुणोदयः ।
 नानुग्राह्यो देवतानां द्विजानां च तपस्विनाम् ॥
 इत्थं वदन्त्यां तस्यां सः क्रुद्धायां शापशङ्कितः ।
 तावकानां भवेच्छत्रुरित्युक्तान्तरधीयत ॥
 गते तस्मिन्गृहोद्यानान्माता सम यशस्विनी ।
 केनाप्यज्ञातवृत्तान्ता गृहानेवाभ्यपद्यत ॥
 ततस्सा गर्भिणी काले कालेनैव ग्वाव साम् ।
 इति मे नारदः प्राह कदाचिद्भगवानृषिः ॥
 तदा प्रभृत्यहं द्वेप्सि तानेतान्बन्धुदुर्जनान् ।
 यूयं तत्र प्रमाणं हि द्विपन्ते तेऽपि सां सदा ॥
 उग्रसेनं च दुर्बुद्धिं देवकं च दुराशयम् ।
 वसुदेवं च कितवमन्यांश्च तदुपाश्रयान् ॥
 हत्वा न जायते द्रोपो सम गन्धर्वजन्मनः ।
 तेनादेक्ष्यामि परुषं हन्येतामिति तावहम् ॥
 ताभ्यां हताभ्यां बालाभ्यां कुञ्जरेण बलीयसा ।
 कृत्वा भद्रात्मिकीं पूजां यान्तु तत्पदवीसिमे ॥
 वसुदेवोऽग्रसेनौ च तथा तौ नन्ददेवकौ ।
 गोपाला यादवाश्चैव ये चान्ये तावनुव्रताः ॥
 पश्यन्तु विविधैर्नैर्ग्रहैर्न्यस्तानां स्वदारकौ ।
 आहूयन्तां जानपदाः पश्यन्तु स्वैरसंयुगम् ॥

एते (३२) श्लोकाः कोशान्तरे मुद्रिताः कुत्रापि न व्याख्याता अपि विषय-
 सौष्टवात्परिग्राह्या इति ग्रन्थेऽस्मिन् पाठान्तरतया संयोजिताः—

- महामात्र त्वया भद्र रङ्गद्वार्युपनीयताम् ।
 द्विपः कुवल्यापीडो जहि तेन ममाहितौ ॥ २६
- आरभ्यतां धनुर्यागश्चतुर्दश्यां यथाविधि ।
 विशसन्तु पशून्मेध्यान्भूतराजाय मीढुषे ॥ २७
- इत्याज्ञाप्यार्थतन्त्रज्ञ आहूय यदुपुङ्गवम् ।
 गृहीत्वा पाणिना पाणिं ततोऽक्रूरमुवाच ह ॥ २८
- भो भो दाशपते मह्यं क्रियतां मैत्रमादृतः ।
 नान्यस्त्वत्तो हिततमो विद्यते भोजवृष्णिषु ॥ २९
- अतस्त्वामाश्रितः सौम्य कार्यगौरवसाधनम् ।
 यथेन्द्रो विष्णुमाश्रित्य स्वार्थमध्यगमद्विभुः ॥ ३०
- गच्छ नन्दव्रजं तत्र सुतावानकदुन्दुभेः ।
 आसाते ताविहानेन रथेनानय मा चिरम् ॥ ३१
- निसृष्टः किल मे मृत्युर्देवैर्वैकुण्ठसंश्रयैः ।
 तावानय समं गोपैर्नन्दाद्यैः साभ्युपायनैः ॥ ३२
- घातयिष्य इहानीतौ कालकल्पेन हस्तिना ।
 यदि मुक्तौ ततो महैर्घातये वैद्युतोपमैः ॥ ३३
- तयोर्निहतयोस्तप्तान्वसुदेवपुरोगमान् ।
 तद्वन्धून्निहनिष्यामि वृष्णिभोजदशार्हकान् ॥ ३४
- उग्रसेनं च पितरं स्थविरं राज्यकामुकम् ।

तद्भातरं देवकं च ये चान्ये विद्विषो मम ॥	३५
ततश्चैषा मही मित्र भवित्री नष्टकण्टका ॥	३५॥
जरासन्धो मम गुरुद्विविदो दयितः सखा ।	
शम्बरो नरको बाणो मय्येव कृतसौहृदाः ॥	३६॥
तैरहं सुरपक्षीयान्दत्त्वा भोक्ष्ये महीं नृपान् ॥	३७
एतञ्ज्ञात्वानय क्षिप्रं रामकृष्णाविहार्भकौ ।	
धनुर्मखनिरीक्षार्थं द्रष्टुं यदुपुरश्रियम् ॥	३८

अक्रूरः—

राजन्मनीषितं सध्यक् तव स्वावद्यमार्जनम् ।	
सिद्धसिद्धयोः समं कुर्यादैवं हि फलसाधनम् ॥	३९
मनोरथान्करोत्युच्चैर्जनो दैवहतानपि ।	
युज्यते हर्षशोकाभ्यां तथाप्याज्ञां करोमि ते ॥	४०

श्रीशुकः—

एवमादिश्य चाक्रूरं मन्त्रिणश्च विसृज्य सः ।	
प्रविवेश गृहं कंसस्तथाक्रूरः स्वमालयम् ॥	४१

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे पूर्वार्धे षट्त्रिंशोऽध्यायः ॥

॥ सप्तत्रिंशोऽध्यायः ॥

(केशिसंहारः)

श्रीशुकः—

केशी तु कंसप्रहितः खुरैर्महीं
 महाहयो निर्जरयन्मनोजवः ।
 सटावधूताभ्रविमानसङ्कुलं
 कुर्वन्नभो हेषितभीषिताखिलः ॥ १

(विशालनेत्रो विकटास्यकोटरो
 बृहद्गलो नीलमहाम्बुदोपमः ।
 दुराशयः कंसहितं चिकीर्षु-
 ब्रजं स नन्दस्य जगाम कम्पयन् ॥) १

तं त्रासयन्तं भगवान्स्वगोकुलं
 तद्धेषितैर्वालविघ्नूर्णिताम्बुदम् ।
 आत्मानमाजौ मृगयन्तमग्रणी-
 रूपाह्वयत्स व्यनदन्मृगेन्द्रवत् ॥ २

स तं ^१निशम्याभिमुखो मुखेन खं
 पिबन्निवाभ्यद्रवदत्यमर्षणः ।
 जघान पद्भ्यामरविन्दलोचनं
 दुरासदश्चण्डजवो दुरत्ययः ॥ ३

- तद्वञ्चयित्वा तमधोक्षजो रुषा
 प्रगृह्य दोर्भ्यां परिविध्य पादयोः ।
 सावज्ञमुत्सृज्य धनुःशतान्तरे
 यथोरगं तार्क्ष्यसुतो व्यवस्थितः ॥ ४
- स लब्धसंज्ञः पुनरुत्थितो रुषा
 व्यादाय केशी तरसापतद्धरिम् ।
 सोऽप्यस्य वक्त्रे भुजमुत्तरं स्मय-
 न्प्रवेशयामास यथोरगं विले ॥ ५
- दन्ता निपेतुर्भगवद्भुजस्पृश-
 स्ते केशिनस्तप्रमयस्पृशो यथा ।
 बाहुश्च तदेहगतो महात्मनो
 यथामयः संववृधे उपेक्षितः ॥ ६
- समेधमानेन स कृष्णबाहुना
 निरुद्धवायुश्चरणांश्च विक्षिपन् ।
 प्रस्विन्नगात्रः परिवृत्तलोचनः
 पपात लेण्डं विसृजन्क्षितौ व्यसुः ॥ ७
- तदेहतः कर्कटिकाफलोपमा-
 द्यसोरपाकृष्य भुजं महाभुजः ।
 अविस्मितोऽयन्नहता रिक्तस्मयैः
 प्रसूनवर्षैर्दिविपद्भिरीडितः ॥ ८

(श्रीकृष्णं प्रति नारदागमनघट्टः)

देवर्षिरूपसङ्गम्य ^१ भागवतप्रवरो नृप ।	
कृष्णमक्लिष्टकर्माणं रहस्येतदभापत ॥	९
कृष्ण कृष्णाप्रमेयात्मन्योगेश जगदीश्वर ।	
वासुदेवाखिलावास सात्वतां प्रवर प्रभो ॥	१०
त्वमात्मा सर्वभूतानामेको ज्योतिरिवैधम्नाम् ।	
गूढो गुहाशयः साक्षी महापुरुष ईश्वरः ॥	११
आत्मनात्माश्रयः पूर्वं मायया ससृजे गुणान् ।	
तैरिदं सत्यसङ्कल्पः सृजस्यत्स्यवसीश्वरः ॥	१२
स त्वं भूधर भूतानां दैत्यप्रमथरक्षसाम् ।	
अवतीर्णो विनाशाय ^२ सेतूनां रक्षणाय च ॥	१३
दिष्ट्या ते निहतो दैत्यो लीलयायं हयाकृतिः ।	
यस्य हेषितसन्त्रस्तास्त्यजन्यनिमिषा दिवम् ॥	१४
चाणूरं मुष्टिकं चैव मल्लानन्यांश्च हस्तिनम् ।	
कंसं च निहतं द्रक्ष्ये परश्वोऽहनि ते विभो ॥	१५
तस्यानु शङ्ख्यवनमुराणां नरकस्य च ।	
पारिजातापहरणमिन्द्रस्य च पराजयम् ॥	१६
उद्धाहं वीरकन्यानां वीर्यशुल्कादिलक्षणम् ।	
नृगस्य मोक्षणं पापाद्धारकायां जगत्पते ॥	१७

स्यमन्तकस्य च मणेरदानं सह भार्यया ।	
मृतपुत्रप्रदानं च ब्राह्मणस्य स्वधामतः ॥	१८
पौण्ड्रकस्य वधं पश्चात्काशिपुर्याश्च दीपनम् ।	
दन्तवक्रस्य निधनं चैद्यस्य च महाक्रतौ ॥	१९
यानि चान्यानि वीर्याणि द्वारकामावसन्भवान् ।	
कर्ता द्रक्ष्याम्यहं तानि गेयानि कविभिर्भुवि ॥	२०
अथ ते कालरूपस्य क्षपयिष्णोरमुष्य वै ।	
अक्षौहिणीनां निधनं द्रक्ष्याम्यर्जुनमारथेः ॥	२१

विशुद्धविज्ञानघनं स्वसंस्थया
समाप्तसर्वार्थममोघवाञ्छितम् ।
स्वतेजसा नित्यनिवृत्तमायया-
गुणप्रवाहं भगवन्तमीमहि ॥

२२

त्वामीश्वरं स्वाश्रयमानममायया
विनिर्मिताशेषविशेषकल्पनम् ।
क्रीडार्थमद्यात्तमनुप्यविग्रहं
नतोऽस्मि ध्रुयं यदुवृष्णिमात्वताम्
(व्योमासुरवधः)

२३

श्रीशुकः—

एवं यदुपतिं कृष्णं भागवतप्रवरो मुनिः ।
प्रणिपत्याभ्यनुज्ञातो ययौ तदर्शनोत्सवः ॥

२४

भगवानपि गोविन्दो हत्वा केशिनमाहवे ।	
पशूनपालयत्पालैः प्रीतैर्ब्रजसुखावहः ॥	२५
एकदा ते पशूनपालाश्चारयन्तोऽद्रिसानुषु ।	
चक्रुर्निलायनक्रीडाश्चोरपालापदेशतः ॥	२६
तत्रासन्कतिचिञ्चोराः पालाश्च कतिचिन्नृप ।	
मेपायिताश्च तत्रैके विजहुरकुतोभयाः ॥	२७
मयपुत्रो महामायो व्योमो गोपालवेपथ्वक् ।	
मेपायितानपोवाह प्रायश्चोरायितो बहून् ॥	२८
गिरिदर्यां विनिक्षिप्य नीतं नीतं महामुरः ।	
शिलया पिदधे द्वारं चतुःपञ्चावशेषिताः ॥	२९
तस्य तत्कर्म विज्ञाय कृष्णः शरणदः सताम् ।	
गोपान्नयन्तं जग्राह वृकं हरिरिवौजसा ॥	३०
स निजं रूपमास्थाय गिरीन्द्रसदृशं बली ।	
इच्छन्विमोक्तुमात्मानं नाशक्रोद्धहणातुरः ॥	३१
तं निगृह्याच्युतो दोर्भ्यां पातयित्वा महीतले ।	
पश्यतां दिवि देवानां पशुमारममारयन् ॥	३२
गुहापिधानं निर्भिद्य गोपान्निःसार्य कृच्छ्रतः ।	
स्तूयमानः सुरैर्गोपैः प्रविवेश स्वगोकुलम् ॥	३३

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे पूर्वार्धे सप्तत्रिंशोऽध्यायः ॥

॥ अष्टत्रिंशोऽध्यायः ॥

(अ-हूरागसनम्)

श्रीशुकः—

- अक्रूरोऽपि च तां रात्रिं मधुपुर्यां महामतिः ।
 उषित्वा रथमास्थाय प्रययौ नन्दगोकुलम् ॥ १
- गच्छन्पथि महाभागो भगवत्यम्बुजेश्वरे ।
 भक्तिं परामुपगत एवमेतदचिन्तयन् ॥ २
- किं मयाचरितं भद्रं किं तप्तं परमं तपः ।
 किं वाथाप्यर्हते दत्तं यद्दृश्याम्यद्य केशवम् ॥ ३
- ममैतद्दुर्लभं मन्य उत्तमश्लोकदर्शनम् ।
 विषयात्मनो यथा ब्रह्मकीर्तनं शूद्रजन्मनः ॥ ४
- मैवं ममाधमस्यापि स्यादेवाच्युतदर्शनम् ।
 ह्रियमाणः कालनद्या कचित्तरति कश्चन ॥ ५
- ममाद्यामङ्गलं नष्टं फलवाञ्छैव मे भवः ।
 यन्नमस्ये भगवतो योगिध्येयाङ्घ्रिपङ्कजम् ॥ ६

कंसो वताऽद्याकृत मेऽत्यनुग्रहं
 द्रक्ष्येऽङ्घ्रिपद्मं प्रहितोऽमुना हरेः ।
 कृतावतारस्य दुरत्ययं तमः
 पूर्वोऽन्तरन्यन्नखमण्डलत्विषा ॥ ७

यदर्वितं ब्रह्मभवादिभिः सुरैः

श्रिया च देव्या मुनिभिः ससात्वतैः ।

गोचारणायानुचरैश्चरद्वने

यद्रोपिकानां कुचकुङ्कुमाङ्कितम् ॥

८

द्रक्ष्यामि नूनं सुकपोलनासिकं

स्मितावलोकारुणकञ्जलोचनम् ।

मुखं मुकुन्दस्य गुडालकावृतं

प्रदक्षिणं मे प्रचरन्ति वै मृगाः ॥

९

अप्यद्य विष्णोर्मनुजत्वमीयुषो

भारावताराय भुवो निजेच्छया ।

लावण्यधाम्नो भवितोपलम्भनं

मह्यं न न स्यात्फलमञ्जसा दृशः ॥

१०

य ईक्षिताऽहं रहितोऽप्यसत्सतोः

स्वतेजसाऽपास्ततमोभिदाभ्रमः ।

स्वमाययात्मन्नचितैस्तदीक्षया-

प्राणाक्षधीभिः सद्नेष्वभीयते ॥

११

यस्याखिलामीवहभिः सुमङ्गलै-

र्वाचोविमिश्रा गुणकर्मजन्मभिः ।

प्राणन्ति शुम्भन्ति पुनन्ति वै जग-

द्यास्तद्विरक्ताः शवशोभना, मताः ॥

१२

स चावतीर्णः किल सात्वतान्वये
 स्वसेतुपालामरवर्यशर्मकृत् ।
 यशो वितन्वन्ब्रज आस्त ईश्वरो
 गायन्ति देवा यदशेषमङ्गलम् ॥

१३

तं त्वद्य नूनं महतां गतिं गुरुं
 त्रैलोक्यकान्तं दृशिमन्महोत्सवम् ।
 रूपं दधानं श्रिय ईप्सितास्पदं
 द्रक्ष्ये ममासन्नृषसः सुदर्शनाः ॥

१४

^१यथावरूढः सपदीशयो रथा-
 त्प्रधानपुंसोश्चरणं स्वलब्धये ।
 धिया धृतं योगिभिरप्यहं ध्रुवं
 नमस्य आभ्यां च सखीन्वनौकसः ॥

१५

अप्यङ्घ्रिभूले पतितस्य मे विभुः
 शिरस्यधास्यन्निजहस्तपङ्कजम् ।
 दत्ताभयं कालभुजङ्गरहसा
 प्रोद्वेजितानां शरणैषिणां नृणाम् ॥

१६

समर्हणं यत्र निधाय कौशिक-
 स्तथा बलिश्चाप जगत्त्रयेन्द्रताम् ।

यद्वा विहारे ब्रजयोषितां श्रमं
स्पर्शेन सौगन्धिकगन्ध्यपानुदत् ॥ १७

न मय्युपैष्यत्यरिबुद्धिमच्युतः
कंसस्य दूतः प्रहितोऽपि विश्वदृक् ।
योऽन्तर्बहिश्चेतस एतदीहितं
क्षेत्रज्ञ ईक्षत्यमलेन चक्षुषा ॥ १८

अप्यङ्घ्रिमूलेऽवहितं कृताञ्जलिं
मामीक्षिता सस्मितमार्द्रया दृशा ।
सपद्यपध्वस्तसमस्तकिल्बिषो-
वोढा मुदं वीतविशङ्क ऊर्जिताम् ॥ १९

सुहृत्तमं ज्ञातिमनन्यदैवतं
दोर्भ्यां बृहद्भ्यां परिरप्स्यतेऽथ माम् ।
आत्मा हि तीर्थीक्रियते तदैव मे
बन्धश्च कर्मात्मक उच्छ्वसित्यतः ॥ २०

लब्धाङ्गसङ्गं प्रणतं कृताञ्जलिं
मां वक्ष्यतेऽकूर ततेत्युरुश्रवाः ।
तदा वयं जन्मभृतो महीयसा
नैवादतो यो धिगमुष्य जन्म तत् ॥ २१

न तस्य कश्चिद्वयितः सुहृत्तमो
 न चाप्रियो द्वेष्य उपेक्ष्य एव वा ।
 तथापि भक्तान्भजते यथा तथा
 सुरद्रुमो यद्वदुपाश्रितोऽर्थदः ॥

२२

किञ्चाग्रजो माऽवनतं यदूत्तमः
 स्मयन्परिष्वज्य गृहीतमञ्जलौ ।
 गृहं प्रवेश्याप्तसमस्तसत्कृतं
 सम्प्रेक्ष्यते कंसकृतं स्वबन्धुषु ॥

२३

इति सञ्चिन्तयन्कृष्णं श्वफल्कतनयोऽध्वनि ।
 रथेन गोकुलं प्राप्तः सूर्यश्चास्तगिरिं नृप ॥

२४

पदानि तस्याखिललोकपाल-
 किरीटजुष्टामलपादरेणोः ।
 ददर्श गोष्ठे क्षितिकौतुकानि
 विलक्षितान्यब्जयवाङ्कुशायैः ॥

२५

तद्दर्शनाद्वादविवृद्धसम्भ्रमः
 प्रेम्णोर्ध्वरोमाऽश्रुकलाकुलेक्षणः ।
 रथादवस्कन्द्य स तेष्वचेष्टत
 प्रभोरमून्यङ्घ्रिर्जांस्यहो इति ॥

२६

देहम्भृताभियानर्थो हित्वा दम्भं भियं शुचम् ।	
सन्देशाद्यो हरेर्लिङ्गदर्शनश्रवणादिभिः ^१ ॥	२७
ददर्श कृष्णं रामं च ब्रजे गोदोहनं गतौ ।	
पीतनीलाम्बरधरौ शरदम्बुरुहेक्षणौ ॥	२८
किशोरौ श्यामलश्वेतौ श्रीनिकेतौ बृहद्भुजौ ।	
सुमुखौ सुन्दरवरौ बालद्विरदविक्रमौ ॥	२९
ध्वजवज्राङ्कुशाम्भोजैश्चिह्नितैरङ्घ्रिभिर्व्रजम् ।	
शोभयन्तौ महात्मानावनुक्रोशस्मितेक्षणौ ॥	३०
उदाररुचिरक्रीडौ स्रग्विणौ वनमालिनौ ।	
पुण्यगन्धानुलिप्ताङ्गौ स्नातौ विरजवाससौ ॥	३१
प्रधानपुरुषावाद्यौ जगद्धेतू जगत्पती ।	
अवतीर्णौ जगत्स्थौ स्वांशेन बलकेशवौ ॥	३२
दिशो वितिमिरा राजन्कुर्वाणौ प्रभया स्वया ।	
यथा मारकतश्शैलो रौप्यश्च कनकाचितौ ॥	३३
रथात्तूर्णमवप्लुत्य सोऽक्रूरः स्नेहविह्वलः ।	
पपात चरणोपान्ते दण्डवद्रामकृष्णयोः ॥	३४

१ चिरमावेष्ट्य सोत्थाय रथमारुह्य वेगतः ।

क तिष्ठति गवेशानः कृष्णो राम इति ब्रुवन् ॥

गोष्ठमध्य इति श्रुत्वा तरुस्थैर्गोपदारकैः ।

कृष्णसन्दर्शनाकाङ्क्षी प्रकाशे सवितुस्सति ॥

[इदं श्लोकद्वयमधिकमन्यत दृश्यते]

भगवद्दर्शनाद्वा दवापपर्याकुलेक्षणः ।

पुलकाचिताङ्ग औत्कण्ठ्यात्स्वाख्याने नाशकनृप ॥

३५

भगवांस्तमभिप्रेत्य रथाङ्गाङ्कितपाणिना ।

परिरम्भेऽभ्युपाकृष्य प्रीतः प्रणतवत्सलः ॥

३६

सङ्कर्षणश्च प्रणतमुपगृह्य महामनाः ।

गृहीत्वा पाणिना पाणी अनयत्सानुजो गृहम् ॥

३७

पृष्ठ्वाथ स्वागतं तस्मै निवेद्य च वरासनम् ।

प्रक्षाल्य विधिवत्पादौ मधुपर्कार्हणमाहरत् ॥

३८

निवेद्य गां चातिथये संवाह्य श्रान्तमादृतः ।

अन्नं बहुगुणं मेध्यं श्रद्धयोपाहरद्विभुः ॥

३९

तस्मै भुक्तवते प्रीत्या रामः परमधर्मवित् ।

मुखवासैर्गन्धमाल्यैः परां प्रीतिं व्यधात्पुनः ॥

४०

पप्रच्छ सत्कृतं नन्दः कथं स्थ निरनुग्रहे ।

कंसे जीवति दाशार्हं सौनपाला इवावयः ॥

४१

योऽवधीत्स्वस्वमुस्तोकान्क्रोशन्त्या असुवृप् खलः ।

किं नु खित्तत्प्रजानां वः कुशलं विमृशामहे ॥

४२

इत्थं सूनृतया वाचा नन्देन सुसभाजितः ।

अक्रूरः परिपृष्टेन जहावध्वपरिश्रमम् ॥

४३

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे पूर्वार्धे अष्टत्रिंशोऽध्यायः ॥

॥ एकोनचत्वारिंशोऽध्यायः ॥

(अक्रूरप्रतियानम्)

श्रीशुकः—

- सुखोपविष्टः पर्यङ्केरामकृष्णोरुमानितः ।
 लेभे मनोरथान्सर्वान्पथि यान्स चकार ह ॥ १
- किमलभ्यं भगवति प्रसन्ने श्रीनिकेतने ।
 तथापि तत्परा राजन्नहि वाञ्छन्ति किञ्चन ॥ २
- सायन्तनाशनं कृत्वा भगवान्देवकीसुतः ।
 सुहृत्सु वृत्तं कंसस्य पप्रच्छान्यच्चिकीर्षितम् ॥ ३

श्रीभगवान्—

- तात सौम्यागतः कश्चित्स्वागतं भद्रमस्तु वः ।
 अपि स्वज्ञातिबन्धूनामनमीवमनामयम् ॥ ४
- किं नु नः कुशलं पृच्छे एधमाने कुलामये ।
 कंसे मातुलनामन्यङ्ग स्वानां नस्तत्प्रजासु च ॥ ५
- अहो अस्मदभूद्भूरि पित्रोर्वृजिनमार्ययोः ।
 यद्धेतोः पुत्रमरणं यद्धेतोर्बन्धनं तयोः ॥ ६
- दिष्टथाद्य दर्शनं स्वानां मह्यं वः सौम्य काङ्क्षितम् ।
 सञ्जातं वर्ण्यतां तात तवागमनकारणम् ॥ ७

श्रीशुकः—

पृष्टो भगवता सर्वं वर्णयामास माधवः ।

वैरानुबन्धं यदुषु वसुदेववधोद्यमम् ॥	८
यत्सन्देशो यदर्थं वा दूतः सम्प्रेषितः स्वयम् ।	
यदुक्तं नारदेनास्य स्वजन्मानकदुन्दुभेः ॥	९
श्रुत्वाक्रूरवचः कृष्णो बलश्च परवीरहा ।	
प्रहस्य नन्दं पितरं राज्ञादिष्टं विजज्ञतुः ॥	१०
गोपान्समादिशत्सोऽपि गृह्यतां सर्वगोरसः ।	
उपायनानि गृहीध्वं युज्यन्तां शकटानि च ॥	११
यास्यामः श्रो मधुपुरीं दास्यामो नृपते रसान् ।	
द्रक्ष्यामः ^१ सुमहत्पर्वं यान्ति जानपदाः किल ॥	१२
^२ एवमाघोषयत्क्षत्रा नन्दगोपः स्वगोकुले ॥	१२॥
गोप्यस्तास्तदुपश्रुत्य बभूवुर्यथिता भृशम् ।	
रामकृष्णौ पुरीं नेतुमक्रूरं व्रजमागतम् ॥	१३॥
काश्चित्तत्कृतहृत्तापश्चासम्लानमुखश्रियः ।	
स्त्रंसदुकूलवलयकेश ^३ ग्रन्ध्यश्च काश्चन ॥	१४॥
अन्याश्च तदनुध्याननिवृत्ताशेषवृत्तयः ।	
नाभ्यजानन्निमं लोकमात्मलोकं गता इव ॥	१५॥
स्मरन्त्यश्चापराः शौरेरनुरागस्मितेरिताः ।	
हृदिस्पृशश्चित्रपदा गिरः सम्मुमुहुः स्त्रियः ॥	१६॥
गतिं सुललितां चेष्टां स्निग्धहासावलोकनम् ।	

शोकापहानि ^१नर्माणि प्रोक्षामचरितानि च ॥

१७॥

चिन्तयन्त्यो मुकुन्दस्य भीता विरहकातराः ।

समेताः सङ्घशः प्रोचुरश्रुमुख्योऽच्युताशयाः ॥

१८॥

गोप्यः—

अहो विधातस्तव न क्वचिद्दया

संयोज्य मैत्र्या प्रणयेन देहि नः ।

तांश्चाकृतार्थान्वियुनङ्क्ष्यपार्थकं

^२विक्रीडितं तेऽर्भकचेष्टितं यथा ॥

१९॥

यस्त्वं प्रदर्श्यासितकुन्तलावृतं

मुकुन्दवक्त्रं सुकपोलमुन्नसम् ।

शोकापनोदस्मितलेशसुन्दरं

करोषि पारोक्ष्यमसाधु ते कृतम् ॥

२०॥

क्रूरस्त्वमक्रूरसमाख्यया स्म न-

श्चक्षुर्हि दत्तं हरसे बताज्ञवत् ।

येनैकदेशेऽखिलसर्गसौष्ठवं

त्वदीयमद्राक्ष्म वयं मधुद्विषः ॥

२१॥

न नन्दसूनुः क्षणभङ्गसौहृदः

समीक्षते नः स्वकृतातुरा वत ।

विहाय गेहान्स्वजनान्सुतान्सती-

स्तदास्यमद्धोपगता नवप्रियः ॥

२२॥

सुखं प्रभाता रजनीयमाशिषः

सत्या बभूवुः पुरयोषितां ध्रुवम् ।

याः सम्प्रविष्टस्य सुखं ब्रजस्पतेः

पास्यन्त्यपाङ्गोत्कलितस्मितासवम् ॥

२३॥

तासां मुकुन्दो मधुमञ्जुभाषितै-

र्गहीतचित्तः परवान्मनस्क्यपि ।

कथं पुनर्नः प्रतियास्यतेऽवला

ग्राम्याः सलज्जस्मितविभ्रमैर्भ्रमन् ॥

२४॥

अद्य ध्रुवं तत्र दृशो भविष्यते

दाशार्हभोजान्धकवृष्णिसात्वताम् ।

महोत्सवः श्रीरमणं गुणास्पदं

द्रक्ष्यन्ति ये चाध्वनि देवकीसुतम् ॥

२५॥

मैतद्विधस्याकरुणस्य नामभू-

दकूर इत्येतदतीव दारुणः ।

योऽसावनाश्वस्य सुदुःखितं जनं

प्रियात्प्रियं नेष्यति पारमध्वनः ॥

२६॥

अनार्द्रधीरेष समास्थितो रथं

तमन्वमी च त्वरयन्ति दुर्मदाः ।

गोपा अनोभिः स्थविरैरुपेक्षितं
दैवं च नोऽद्य प्रतिकूलमीहते ॥ २७॥

निवारयामः समुपेत्य माधवं
किं नोऽकरिष्यन्कुलवृद्धबान्धवाः ।
मुकुन्दसङ्गान्निमिषार्धदुस्त्यजा-
ह्वैवेन विध्वंसितदीनचेतसाम् ॥ २८॥

यस्यानुरागललितस्मितबल्गुमन्त्र-
लीलावलोकपरिरम्भणरासगोष्ठ्याम् ।
नीताः स्म नः क्षणमिव क्षणदा विना तं
गोप्यः कथं न्वतितरेम तमो दुरन्तम् ॥ २९॥

योऽहः क्षये ब्रजमनन्तसखः परीतो
गोपैर्विशन्खुररजश्छुरितालकस्रक् ।
वेणुं कणन्स्मितकटाक्षनिरीक्षणेन
चित्तं क्षिणोत्यमुमृते नु कथं भवेम ॥ ३०॥

एवं ब्रुवाणा विरहातुरा भृशं
ब्रजस्त्रियः कृष्णविषक्तमानसाः ।
विसृज्य लज्जां रुरुदुः स्म सुस्वरं
गोविन्द दामोदर माधवेति ॥ ३१॥

स्त्रीणामेवं रुदन्तीनामुदिते सवितर्यथ ।	
अकूरश्चोदयामास कृतमैत्रादिको रथम् ॥	३२॥
गोपास्तमन्वसज्जन्त नन्दाद्याः शकटैस्ततः ।	
आदायोपायनं भूरि कुम्भान्गोरससम्भृतान् ॥	३३॥
गोप्यश्च दयितं कृष्णमनुब्रज्यानुरञ्जिताः ।	
प्रत्यादेशं भगवतः काङ्क्षन्त्यश्चावतस्थिरे ॥	३४॥
तास्तथा तप्यतीर्वीक्ष्य स्वप्रस्थाने यदूत्तमः ।	
सान्त्वयामास ^१ सप्रेमैरायास्य इति दौत्यकैः ॥	३५॥
यावदालक्ष्यते केतुर्यावद्रेणू रथस्य च ।	
अनुप्रस्थापितात्मानो लेख्यानीवोपलक्षिताः ॥	३६॥
ता निराशा निवव्रतुर्गोविन्दविनिवर्तने ।	
विशोका अहनी निन्युर्गायन्त्यः प्रियचेष्टितम् ॥	३७॥
भगवानपि सम्प्राप्तो रामाकूरयुतो नृप ।	
रथेन वायुवेगेन कालिन्दीमघनाशिनीम् ॥	३८॥
तत्रोपस्पृश्य पानीयं पीत्वा मृष्टं मणिप्रभम् ।	
वृक्षषण्डमुपब्रज्य सरामो रथमाविशत् ॥	३९॥
अकूरस्तावुपामन्त्र्य निवेश्य च रथोपरि ।	
कालिन्द्या हृदमागत्य स्नानं विधिवदाचरत् ॥	४०॥
निमज्ज्य तस्मिन्सलिले जपन्ब्रह्म सनातनम् ।	

तावेव ददृशेऽकूरो रामकृष्णौ समन्वितौ ॥	४१॥
तौ रथस्थौ कथमिह सुतावानकदुन्दुभेः ।	
तर्हि स्वित्स्यन्दने न स्त इत्युन्मज्ज्य व्यचष्ट सः ॥	४२॥
तत्रापि च यथापूर्वमासीनौ पुनरेव सः ।	
न्यमज्जदर्शनं यन्मे मृषा किं सलिले तयोः ॥	४३॥
भूयस्तत्रापि सोऽद्राक्षीत्सूयमानमहीश्वरम् ।	
सिद्धचारणगन्धर्वैरसुरैर्नतकन्धरैः ॥	४४॥
सहस्रशिरसं देवं सहस्रफणमौलिनम् ।	
नीलाम्बरं विसर्धेतं शृङ्गैः श्वेतमिव स्थितम् ॥	४५॥
तस्योत्सङ्गे घनश्यामं पीतकौशेयवाससम् ।	
पुरुषं चतुर्भुजं शान्तं पद्म ^१ पत्रारुणेक्षणम् ॥	४६॥
चारुप्रसन्नवदनं चारुहासनिरीक्षणम् ।	
सुभ्रून्नसं चारुकर्णं सुकपोलारुणाधरम् ॥	४७॥
प्रलम्बपीवरभुजं तुङ्गांसोरस्थलश्रियम् ।	
कम्बुकण्ठं निम्ननाभिं वलिमत्पल्लवोदरम् ॥	४८॥
वृहत्कटितटश्रोणिकरभोरुद्वयान्वितम् ।	
चारुजानुयुगं चारु जङ्घायुगलसंयुतम् ॥	४९॥
तुङ्गगुल्फारुणनखव्रातदीधितिभिर्वृतम् ।	
नवाङ्गुल्यङ्गुष्ठदलैर्विलसत्पादपङ्कजम् ॥	५०॥

सुमहार्हमणित्रातकिरीटकटकाङ्गदैः ।

कटिसूत्रब्रह्मसूत्रहारनूपुरकुण्डलैः ॥

५१॥

भ्राजमानं पद्मकरं शङ्खचक्रगदाधरम् ।

श्रीवत्सवक्षसं भ्राजत्कौस्तुभं वनमालिनम् ॥

५२॥

सुनन्दनन्दप्रमुखैः पार्षदैः सनकादिभिः ।

सुरेशैर्ब्रह्मरुद्राद्यैर्नवभिश्च द्विजोत्तमैः ॥

५३॥

प्रह्लादनारदवसुप्रमुखैर्भागवतोत्तमैः ।

स्तूयमानं पृथग्भावैर्वचोभिरमलात्मभिः ॥

५४॥

श्रिया पुष्ट्या गिरा कान्त्या कीर्त्या तुष्ट्येलयोजया ।

विद्ययाऽविद्यया शक्त्या मायया च निषेवितम् ॥

५५॥

विलोक्य सुभृशं प्रीतो भक्त्या परमया युतः ।

हृष्यत्तनूरुहो भावपरिक्लिन्नात्मलोचनः ॥

५६॥

गिरा गद्गदयास्तौषीत्सत्त्वमालम्ब्य सात्त्वतः* ।

प्रणम्य मूर्ध्नावहितः कृताञ्जलिपुटः शनैः ॥

५७॥

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे पूर्वार्धे एकोनचत्वारिंशोऽध्यायः ॥

॥ चत्वारिंशोऽध्यायः ॥

(अक्रूरस्तुतिः)

अक्रूरः—

नतोऽस्म्यहं त्वाखिलहेतुहेतुं
 नारायणं पूरुषमाद्यमव्ययम् ।
 यन्नाभिजातादरविन्दकोशा-
 द्रह्माविरासीद्यत एष लोकः ॥

१

भूस्तोयमग्निः पवनः खमादि-
 र्महानजादिर्मन इन्द्रियाणि ।
 सर्वेन्द्रियार्था विबुधाश्च सर्वे
 ये हेतवस्ते जगतोद्गभूताः ॥

२

नैते स्वरूपं विदुरात्मनस्ते
 ह्यजादयोऽनात्मतया गृहीताः ।
 अजोऽनुबद्धः स गुणैरजाया
 गुणात्परं वेद न ते स्वरूपम् ॥

३

त्वां योगिनो यजन्त्यद्वा महापुरुषमीश्वरम् ।
 साध्यात्मं साधिभूतं च साधिदैवं च साधवः ॥
 त्रय्या च विद्यया केचिन्त्वां वै वैतानिका द्विजाः

४

यजन्ते ^१ विततैर्यज्ञैर्नानारूपा ^२ पराख्यया ॥	५
एके त्वाखिलकर्माणि संन्यस्योपशमं गताः ।	
ज्ञानिनो ज्ञानयज्ञेन यजन्ति ज्ञानविग्रहम् ॥	६
अन्ये च संस्कृतात्मानो विधिनाभिहितेन ते ।	
यजन्ति त्वन्मयास्त्वां वै बहुमूर्त्यैकमूर्तिकम् ॥	७
त्वामेवान्ये शिवोक्तेन मार्गेण शिवरूपिणम् ।	
ब्रह्माचार्यविभेदेन भगवन्समुपासते ॥	८
सर्वे एव ^३ यजन्ति त्वां सर्वदेवमयेश्वरम् ।	
^४ येऽप्यन्यदेवताभक्ता यद्यप्यन्यधियः प्रभो ॥	९
यथाद्रिप्रभवा नद्यः पर्जन्यापूरिताः प्रभो ।	
विशन्ति सर्वतः सिन्धुं तद्वत्त्वां गतयोऽन्ततः ॥	१०
सत्त्वं रजस्तम इति भवतः प्रकृतेर्गुणाः ।	
तेषु हि प्राकृताः प्रोता आब्रह्मस्थावरादयः ॥	११

तुभ्यं नमस्तेऽस्त्वविषक्तदृष्टये

सर्वात्मने सर्वधियां च साक्षिणे ।

गुणप्रवाहोऽयमविद्यया कृतः

प्रवर्तते देवनृतिर्यगात्मसु ॥

१२

अग्निर्मुखं तेऽवनिरङ्घ्रिरीक्षणं

सूर्यो नभो नाभिरथो दिशः श्रुतिः ।

द्यौः कं सुरेन्द्रास्तव बाहवोऽर्णवाः

कुक्षिर्मस्तूपाणबलं प्रकल्पितम् ॥

१३

रोमाणि वृक्षौषधयः शिरोरुहा

मेघाः परस्यास्थिनखानि तेऽद्रयः ।

निमेषणं राज्यहनी प्रजापति-

र्मेदस्तु वृष्टिस्तव वीर्यमिष्यते ॥

१४

त्वय्यव्ययात्मन्पुरुषे प्रकल्पिता

लोकाः सपाला बहुजीवसङ्कुलाः ।

यथा जले सञ्जिहते जलौकसोऽ-

प्युदुम्बरे वा मशका मनोमये ॥

१५

यानि यानीह रूपाणि क्रीडनार्थं विभर्षि हि ।

तैरामृष्टशुचो लोका मुदा गायन्ति ते यशः ॥

१६

नमः कारणमत्स्याय प्रलयाब्धिचराय च ।

हयशीर्ष्णे नमस्तुभ्यं मधुकैटभमृत्यवे ॥

१७

अकूपाराय बृहते नमो मन्दरधारिणे ।

क्षित्युद्धारविहाराय नमः सूकरमूर्तये ॥

१८

नमस्तेऽद्भुतसिंहाय साधुलोकभयापह ।

वामनाय नमस्तुभ्यं क्रान्तत्रिभुवनाय च ॥

१९

नमो भृगूणां पतये ^१दृप्तक्षत्रव्रनच्छिदे ।

नमस्ते रघुवर्याय रावणान्तकराय च ॥	२०
नमस्ते वासुदेवाय नमः सङ्कर्षणाय च ।	
प्रद्युम्नायानिरुद्धाय सात्वतां पतये नमः ॥	२१
नमो बुद्धाय शुद्धाय दैत्यदानवमोहिने ।	
म्लेच्छप्रायश्चत्रहन्त्रे नमस्ते कल्किरूपिणे ॥	२२
भगवज्जीवलोकोऽयं मोहितस्तव मायया ।	
अहंमेत्यसद्वाहो भ्राम्यते कर्मवर्त्मसु ॥	२३
अहं चात्मात्मजागारदारार्थस्वजनादिषु ।	
भ्रमामि स्वप्नकल्पेषु मूढः सत्यधिया विभो ॥	२४
अनित्यानात्मदुःखेषु विपर्ययमतिर्हृहम् ।	
द्वन्द्वारामस्तमोविष्टो न जाने त्वात्मनः प्रियम् ॥	२५
यथाबुधो जलं हित्वा प्रतिच्छन्नं तदुद्धवैः ।	
अभ्येति मृगतृष्णां वै तद्वत्त्वाहं पराङ्मुखः ॥	२६
नोत्सहेऽयं कृपणधीः कामकर्महतं मनः ।	
रोद्धुं प्रमाथिभिश्चाक्षैर्ह्रियमाणमितस्ततः ॥	२७

सोऽहं तवाङ्घ्रियुपगतोऽस्म्यसतां दुरापं

तच्चाप्यहं भवदनुग्रह ईश मन्ये ।

पुंसो भवेद्यर्हि संसरणापवर्ग-

स्त्वय्यब्जनाभ सदुपासनया मतिः स्यात् ॥

नमो विज्ञानमात्राय सर्वप्रत्ययहेतवे ।

पुरुषेषु प्रधानाय ब्रह्मणेऽनन्तशक्तये ॥

२९

नमस्ते वासुदेवाय सर्वभूतक्षयाय च ।

हृषीकेश नमस्तुभ्यं प्रपन्नं पाहि मां प्रभो ॥

३०

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे पूर्वार्धे चत्वारिंशोऽध्यायः ॥

॥ एकचत्वारिंशोऽध्यायः ॥

(पुरप्रवेशः)

श्रीशुकः—

स्तुवतस्तस्य भगवान्दर्शयित्वा जले वपुः ।

भूयः समाहरत्कृष्णो नटो नाट्यमिवात्मनः ॥

१

सोऽपि चान्तर्हितं वीक्ष्य जलादुन्मज्ज्य सत्वरः ।

कृत्वा चावश्यकं सर्वं विस्मितो रथमागमत् ॥

२

तमपृच्छदृषीकेशः किं ते दृष्टमिहाद्भुतम् ।

भूमौ वियति तोये वा तथा त्वां लक्षयामहे ॥

३

अक्रूरः—

अद्भुतानीह यावन्ति भूमौ वियति वा जले ।

^१त्वयि विश्वात्मके तानि किं मेऽदृष्टं विपश्यतः ॥

४

^१ तं त्वानुपश्यतो ब्रह्मर्षिं मे

यत्राद्भुतानि सर्वाणि भूमौ वियति वा जले ।	
तं त्वानुपश्यतो ब्रह्मन्कि मेऽदृष्टमिहाद्भुतम् ॥	५
इत्युक्त्वा चोदयामास स्यन्दनं गान्दिनीसुतः ।	
मथुरामनयद्रामं कृष्णं चैव दिनात्यये ॥	६
मार्गे ग्रामजना राजंस्तत्रतत्रोपसङ्गताः ।	
वसुदेवसुतौ वीक्ष्य प्रीता दृष्टिं न चाददुः ॥	७
तावद्भ्रजौकसस्तत्र नन्दगोपादयोऽग्रतः ।	
पुरोपवनमासाद्य प्रतीक्षन्तोऽवतस्थिरे ॥	८
तान्समेत्याह भगवानक्रूरं जगदीश्वरः ।	
गृहीत्वा पाणिना पाणिं प्रश्रितं प्रहसन्निव ॥	९
भवान्प्रविशतामग्रे सहयानः पुरीं गृहम् ।	
वयं त्विहावमुच्याथ ततो द्रक्ष्यामहे पुरीम् ॥	१०

अक्रूरः—

नाहं भवद्भ्यां रहितः प्रवेक्ष्ये मथुरां प्रभो ।	
त्यक्तुं नार्हसि मां नाथ भक्तं ते भक्तवत्सल ॥	११
आगच्छ याम गेहान्नः सनाथान्कुर्वधोक्षज ।	
सहाग्रजः सगोपालैः सुहृद्भिश्च सुहृत्तम ॥	१२
पुनीहि पादरजसा गृहान्नो गृहमेधिनाम् ।	
यच्छौचेनानुतृप्यन्ति पितरः साम्नयः सुराः ॥	१३
अवनिज्याङ्घ्रियुगलमासीच्छ्लोक्यो बलिर्महान् ।	

ऐश्वर्यमतुलं लेभे गतिं चैकान्तिनां तु या ॥ १४

आपस्तेऽङ्गवनेजन्यर्षील्लोकान् शुचयोऽपुनन् ।

शिरसाधत्त याः शर्वः स्वर्ग्यताः सगरात्मजाः ॥ १५

देवदेव जगन्नाथ पुण्यश्रवणकीर्तन ।

यदूत्तमोत्तमश्लोक नारायण नमोऽस्तु ते ॥ १६

श्रीभगवान्—

आयास्ये भवतो गेहमहमार्यसमन्वितः ।

यदुचक्रद्गृहं हत्वा वितरिष्ये सुहृत्प्रियम् ॥ १७

एवमुक्तो भगवता सोऽकूरो विमना इव ।

पुरीं प्रविष्टः कंसाय कर्मावेद्य गृहं ययौ ॥ १८

अथापराह्णे भगवान्कृष्णः सङ्कर्षणान्वितः ।

मथुरां प्राविशद्रोपैर्दिदृक्षुः परिवारितः ॥ १९

ददर्श तां स्फाटिकतुङ्गगोपुर-

द्वारां बृहद्धेमकपाटतोरणाम् ।

तान्मरकोष्ठां परिखादुरासदा-

मुद्यानरम्योपवनोपशोभिताम् ॥ २०

सौवर्णशृङ्गाटकहर्म्यनिष्कुटैः

श्रेणीसभाभिर्भवनैरुपस्कृताम् ।

- वैदूर्यवज्रामलनीलविद्रुमै-
मुक्ताहरिर्द्विर्वलमीषु वेदिषु ॥ २१
- जुष्टेषु जालामुखरन्ध्रकुट्टिमै-
ष्वाविष्टपारावतबर्हिनादिताम् ।
संसिक्तरथ्यापणमार्गचत्वरां
प्रकीर्णमाल्याङ्कुरलाजतण्डुलाम् ॥ २२
- आपूर्णकुम्भैर्दधिचन्दनोक्षितैः
प्रसूनदीपावलिभिः सपल्लवैः ।
सबृन्दरम्भाक्रमुकैः सकेतुभिः
स्वलङ्कृतद्वारगृहां सपट्टिकैः ॥ २३
- तां सम्प्रविष्टौ वसुदेवनन्दनौ
वृत्तौ वयस्यैर्नरदेववर्त्मना ।
द्रष्टुं समीयुस्त्वरिताः पुरस्त्रियो
हर्म्याणि चैवारुरुहुर्नृपोत्सुकाः ॥ २४
- काश्चिद्विपर्यगृधृतवस्त्रभूषणा
विस्मृत्य चैकं युगलेष्वथापराः ।
कृतैकपत्रश्रवणैकनूपुरा
नाङ्क्त्वा द्वितीयं त्वपराश्च लोचनम् ॥ २५
- अश्रन्त्य एकास्तदपास्य सोत्सवा
अभ्यज्यमासा अकृतापमज्जनाः

स्वपन्त्य उत्थाय निशम्य निःस्वनं
प्रपाययन्त्योऽर्भमप्रोह्य मातरः ॥

२६

मनांसि तासामरविन्दलोचनः
प्रगल्भलीलाहसितावलोकैः ।

जहार मत्तद्विरदेन्द्रविक्रमो
दृशां दधच्छीरमणात्मनोत्सवम् ॥

२७

दृष्ट्वा मुहुः श्रुतमनुद्रुतचेतसस्तं
तत्प्रेक्ष्णोत्स्मितसुधोक्ष्णलब्धमानाः ।

आनन्दमूर्तिमुपगुह्य दृशात्मलब्धं
दृष्यन्वचो जहुरनन्तमरिन्दमाधिम् ॥

२८

प्रासादशिखरारूढाः प्रीत्युत्फुल्लमुखाम्बुजाः ।

अभ्यवर्षन्सौमनस्यैः प्रमदा बलकेशवौ ॥

२९

दध्यक्षतैः सोदपात्रैः स्रग्गन्धैरभ्युपायनैः ।

तावानर्चुः प्रमुदितास्तत्र तत्र द्विजातयः ॥

३०

ऊचुः पौरा अहो गोप्यस्तपः किमचरन्महत् ।

या ह्येतावनुपश्यन्ति नरलोकमहोत्सवौ ॥

३१

रजकं कञ्चिदायान्तं रङ्गकारं गदाप्रजः ।

दृष्ट्वायाचत वासांसि धौतान्यत्युत्तमानि च ॥

३२

देह्यावयोः समुचितान्यङ्ग वासांसि चार्हतोः ।

भविष्यति परं श्रेयो दातुस्ते नात्र संशयः ॥	३३
स याचितो भगवता परिपूर्णेन सर्वतः ।	
साक्षेपं रुषितः प्राह भृत्यो राज्ञः सुदुर्मदः ॥	३४
ईदृशान्येव वासांसि नित्यं गिरिवनेचराः ।	
परिधत्त किमुदृत्ता राजद्रव्याण्यभीप्सथ ॥	३५
याताशु बालिशा मैवं प्रार्थ्यं यदि जिजीविषा ।	
बघ्नन्ति घ्नन्ति लुम्पन्ति दृप्तं राजकुलानि वै ॥	३६
एवं विकथ्यमानस्य कुपितो देवकीसुतः ।	
रजकस्य कराग्रेण शिरः कायादपातयत् ॥	३७
तस्यानुजीविनः सर्वे वासःकोशान्विसृज्य वै ।	
दुद्रुवुः सर्वतो मार्गं वासांसि जगृहेऽच्युतः ॥	३८
वसित्वात्मप्रिये वस्त्रे कृष्णः सङ्कर्षणस्तथा ।	
शेषाण्यादत्त गोपेभ्यो विसृज्य भुवि कानिचित् ॥	३९
ततस्तु वायकः प्रीतस्तयोर्वेषमकल्पयत् ।	
विचित्रवर्णैश्चैलेयैराकल्पैरनुरूपतः ॥	४०
नानालक्षणवेषाभ्यां कृष्णरामौ विरेजतुः ।	
स्वलङ्कृतौ बालगजौ पर्वणीव सितेतरौ ॥	४१
तस्य प्रसन्नो भगवान्प्रादात्सारूप्यमात्मनः ।	
श्रियं च परमां लोके बलैश्वर्यस्मृतीन्द्रियम् ॥	४२

- ततः सुदाम्नो भवनं मालाकारस्य जग्मतुः ।
 तौ दृष्ट्वा स समुत्थाय ननाम शिरसा भुवि ॥ ४३
- तयोरासनमानीय पाद्यं चार्थाहणादिभिः ।
 पूजां सानुगयोश्चक्रे स्रक्ताम्बूलानुलेपनैः ॥ ४४
- प्राह नः सार्थकं जन्म पावितं च कुलं प्रभो ।
 पितृदेवर्षयो मह्यं तुष्टा ह्यागमनेन वाम् ॥ ४५
- भवन्तौ किल विश्वस्य जगतः कारणं परम् ।
 अवतीर्णाविहांशेन क्षेमाय च भवाय च ॥ ४६
- नहि वां विषमा दृष्टिः सुहृदोर्जगदात्मनोः ।
 समयोः सर्वभूतेषु भजन्तं भजतोरपि ॥ ४७
- तावाज्ञापयतं भृत्यं किमहं करवाणि वाम् ।
 पुंसोऽत्यनुग्रहो ह्येष भवद्विर्यन्नियुज्यते ॥ ४८
- इत्यभिप्रेत्य राजेन्द्र सुदामा प्रीतमानसः ।
 शस्तैः सुगन्धैः कुसुमैर्माला विरचिता ददौ ॥ ४९
- ताभिः स्वलङ्कृतौ प्रीतौ कृष्णरामौ सहानुगौ ।
 प्रणताय प्रपन्नाय ददतुर्वरदौ वरान् ॥ ५०
- सोऽपि वत्रेऽचलां भक्तिं तस्मिन्नेवाखिलात्मनि ।
 तद्भक्तेषु च सौहार्दं भूतेषु च दयां पराम् ॥ ५१

इति तस्मै वरं दत्त्वा श्रियं चान्वयवर्धिनीम् ।

बलमायुर्यशः कान्तिं निर्जगाम सहाग्रजः ॥

५२

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे पूर्वार्धे एकचत्वारिंशोऽध्यायः ॥

द्विचत्वारिंशोऽध्यायः ॥

(मल्लरङ्गोपवर्णनम्)

श्रीशुकः—

अथ ब्रजन्नाजपथेन माधवः

स्त्रियं गृहीताङ्गविलेपभाजनाम् ।

विलोक्य कुब्जां युवतीं वराननां

पप्रच्छ यान्तीं प्रहसन्नसप्रदः ॥

१

का त्वं वरोर्वेतदिहानुलेपनं

कस्याङ्गने वा कथयस्व साधु नः ।

देह्यावयोरङ्गविलेपमुत्तमं

श्रेयस्ततस्ते नचिराद्भविष्यति ॥

२

सैरन्ध्री—

दास्यस्म्यहं सुन्दर कंससम्भता

त्रिवक्रनामा ह्यनुलेपकर्मणि ।

मद्भाषितं भोजपतेरतिप्रियं

विना युवां कोऽन्यतमस्तदर्हति ॥

३

रूपपेशलमाधुर्यहसितालपि वीक्षितैः ।

धर्षितात्मा ददौ सान्द्रमुभयोरनुलेपनम् ॥

४

ततस्तावङ्गरागेण स्ववर्णैतरशोभिना ।

सम्प्राप्तपरभागेन शुशुभातेऽनुरञ्जितौ ॥

५

प्रसन्नो भगवान्कुब्जां त्रिवक्रां रुचिराननाम् ।

ऋज्वीं कर्तुं मनश्चक्रे दर्शयन्दर्शने फलम् ॥

६

पद्मामाक्रम्य प्रपदे व्यङ्ग्यल्युत्तानपाणिना ।

प्रगृह्य चुबुकेऽध्यात्ममुदनीनमदच्युतः ॥

७

सा तदर्जुसमानाङ्गी बृहच्छ्रोणिपयोधरा ।

मुकुन्दस्पर्शनात्सद्यो बभूव प्रमदोत्तमा ॥

८

ततो रूपगुणौदार्यसम्पन्ना प्राह केशवम् ।

उत्तरीयान्तमाकृष्य स्मयन्ती जातहृच्छया ॥

९

एहि वीर गृहं यामो न त्वां त्यक्तुमिहोत्सहे ।

त्वयोन्मथितचित्तायाः प्रसीद पुरुषर्षभ ॥

१०

एवं स्त्रिया याच्यमानः कृष्णो रामस्य पश्यतः ।

मुखं वीक्ष्यानु गोपानां प्रहसंस्तमुवाच ह ॥

११

एष्यामि ते गृहं सुभ्रूः पुंसामाधिविकर्शनम् ।

साधितार्थोऽगृहाणां नः पान्थानां त्वं परायणम् ॥

१२

विसृज्य माध्व्या वाण्या तां ब्रजन्मार्गे वणिकपथैः ।

नानोपायनताम्बूलस्रग्गन्धैः साग्रजोऽर्चितः ॥

१३

तद्दर्शनस्मरक्षोभादात्मानं नाविदन्बिभ्यः ।

विस्रस्तवासःकबरवलयालेख्यमूर्तयः ॥

१४

ततः पौरान्पृच्छमानो धनुषः स्थानमच्युतः ।

तस्मिन्प्रविष्टो ददृशे धनुरैन्द्रमिवाद्भुतम् ॥

१५

पुरुषैर्बहुभिर्गुप्तमर्चितं परमर्द्धिमत् ।

वार्यमाणो नृभिः कृष्णः प्रसह्य धनुराददे ॥

१६

करेण वामेन सलीलमुद्धृतं

सज्यं च कृत्वा निमिषेण पश्यताम् ।

नृणां विकृष्य प्रबभञ्ज मध्यतो

यथेक्षदण्डं मदकर्युरक्रमः ॥

१७

धनुषो भज्यमानस्य शब्दः खं रोदसी दिशः ।

पूरयामास यं श्रुत्वा कंसस्त्रासमुपागमत् ॥

१८

तद्रक्षिणः सानुचराः कुपिता आततायिनः ।

ग्रहीतुकामा आवव्रुर्गृह्यतां बध्यतामिति ॥

१९

अथ तान्दुरभिप्रायान्विलोक्य बलकेशवौ ।

क्रुद्धौ ^१धन्वन आदाय शकले तांश्च जघ्नतुः ॥

२०

बलं च कंसप्रहितं हत्वा शालामुखात्ततः ।

निष्क्रम्य चेरतुर्हृष्टौ निरीक्ष्य पुरसम्पदः ॥

२१

तयोस्तदद्भुतं वीर्यं निशम्य पुरवासिनः ।

तेजःप्रागल्भ्यं रूपं च मेनिरे विबुधोत्तमौ ॥ २२

तयोर्विचरतोः स्वैरमादित्योऽस्तमुपेयिवान् ।

कृष्णरामौ वृतौ गोपैः पुराच्छकटमीयतुः ॥ २३

गोप्यो मुकुन्दविगमे विरहातुरा या

आशासताऽशिष ऋता मधुपुर्यभूवन् ।

सम्पश्यतां पुरुषभूषणगात्रलक्ष्मीं

हित्वेतरान् भजतश्चकमेऽयनं श्रीः ॥ २४

अवनिक्ताङ्घ्रियुगलौ भुक्त्वा क्षीरोपसेचनम् ।

ऋषतुक्तां सुखं रात्रिं ज्ञात्वा कंसचिकीर्षितम् ॥ २५

कंसस्तु धनुषो भङ्गं रक्षिणां स्वबलस्य च ।

बधं निश्म्य गोविन्दरामविक्रीडितं परम् ॥ २६

दीर्घप्रजागरो भीतो दुर्निमित्तानि दुर्मतिः ।

बहून्यचष्टोभयथा मृत्योर्दौत्यकराणि च ॥ २७

अदर्शनं स्वशिरसः प्रतिरूपे च सत्यपि ।

असत्यपि द्वितीये च द्वैरूप्यं ज्योतिषां तथा ॥ २८

छिद्रप्रतीतिश्छायायां प्राणघोणनुपश्रुतिः ।

स्वर्णप्रतीतिर्वृक्षेषु स्वपदानामदर्शनम् ॥ २९

स्वप्ने प्रेतपरिष्वङ्गः खरयानं ^१विषादनम् ।

यायान्नलदमाल्येकस्तैलाभ्यक्तो दिगम्बरः ॥ ३०

अन्यानि चेत्थंभूतानि स्वप्नजागरितानि च ।	
पश्यन्मरणसन्त्रस्तो निद्रां लेभे न चिन्तया ॥	३१
व्युष्टायां निशि कौरव्य सूर्ये चाद्ध्यः समुत्थिते ।	
कारयामास वै कंसो मल्लक्रीडामहोत्सवम् ॥	३२
आनर्चुः पुरुषा रङ्गं तूर्यभेर्यश्च जग्निरे ।	
मञ्चाश्चालङ्कृताः स्रग्भिः पताकाचैलतोरणैः ॥	३३
तेषु पौरा जानपदा ब्रह्मक्षत्रपुरोगमाः ।	
यथोपजोषं विविशू राजानश्च कृतासनाः ॥	३४
कंसः परिवृतोऽमात्यै राजमञ्च उपाविशत् ।	
मण्डलेश्वरमध्यस्थो हृदयेन विदूयता ॥	३५
वाद्यमानेषु तूर्येषु मल्लतालोत्तरेषु च ।	
मल्लाः स्वलङ्कृता दृप्ताः सोपाध्यायाः ^१ समासत ॥	३६
चाणूरो मुष्टिकः कूटः शलस्तोशल एव च ।	
त आसेदुरुपस्थानं वल्गुवाद्यप्रहर्षिताः ॥	३७
नन्दगोपादयो गोपा भोजराजसमाहुताः ।	
निवेदितोपायनास्ते एकस्मिन्मञ्च आविशन् ॥	३८

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे पूर्वार्धे द्विचत्वारिंशोऽध्यायः ॥

॥ त्रिचत्वारिंशोऽध्यायः ॥

(कुवल्यापीडवधः)

श्रीशुकः—

अथ कृष्णश्च रामश्च कृतशौचौ परन्तप ।	
मल्लदुन्दुभिनिर्घोषं श्रुत्वा द्रष्टुमुपेतुः ॥	१
रङ्गद्वारं समासाद्य तस्मिन्नागमवस्थितम् ।	
^१ अपश्यत्कुवल्यापीडं कृष्णोऽम्बष्ठप्रचोदितम् ॥	२
बध्वा परिकरं शौरिः समुह्य कुटिलालकान् ।	
उवाच हस्तिपं वाचा मेघनादगभीरया ॥	३
अम्बष्ठाम्बष्ठ मार्गं नौ देह्यपक्रम मा चिरम् ।	
नोचेत्सकुञ्जरं त्वाद्य नयामि यमसादनम् ॥	४
एवं निर्भर्त्सितोऽम्बष्ठः कुपितः ^२ कोपितं गजम् ।	
चोदयामास कृष्णाय कालान्तकयमोपमम् ॥	५
करीन्द्रस्तमभिद्रुत्य करेण तरसाग्रहीत् ।	
कराद्विगलितः सोऽमुं निहत्याङ्घ्रिष्वलीयत ॥	६
सङ्कुद्धस्तमचक्षाणो घ्राणदृष्टिः स केशवम् ।	
परामृशत्पुष्करेण स प्रसह्य विनिर्गतः ॥	७
पुच्छे प्रगृह्णातिबलं धनुषः पञ्चविंशतिम् ।	
विचर्कष यथा नागं सुपर्ण इव लीलया ॥	८

स पर्यावर्तमानेन सव्यदक्षिणतोऽच्युतः ।	
बभ्राम भ्राम्यमाणेन गोवत्सेनेव बालकः ॥	९
ततोऽभिमुखमभ्येत्य पाणिनाहत्य वारणम् ।	
प्राद्रवन्पातयामास स्पृश्यमानः पदे पदे ॥	१०
स धावन्क्रीडया भूमौ पतित्वा सहसोत्थितः ।	
तं मत्वा पतितं क्रुद्धो दन्ताभ्यां सोऽहनत्क्षितिम् ॥	११
स्वविक्रमे प्रतिहते कुञ्जरेन्द्रोऽत्यमर्षितः ।	
चोद्यमानो महामात्रैः कृष्णमभ्यद्रवद्रुषा ॥	१२
तमापतन्तमासाद्य भगवान्मधुसूदनः ।	
निगृह्य पाणिना हस्तं पातयामास भूतले ॥	१३
^१ पतितस्य पदाक्रम्य मृगेन्द्र इव लीलया ।	
दन्तमुत्पाट्य तेनेभं हस्तिपांश्चाहनद्वरिः ॥	१४
मृतकं द्विपमुत्सृज्य दन्तपाणिः समाविशत् ।	
अंसन्यस्तविषाणोऽसृञ्जदबिन्दुभिरङ्कितः ॥	१५
विरूढस्येदकणिकावदनाम्बुरुहो बभौ ॥	१५॥
वृत्तौ गोपैः कतिपर्यैर्बलदेवजनार्दनौ ।	
रङ्गं विविशतू राजन्गजदन्तवरायुधौ ॥	१६॥
मल्लानामशनिर्नृणां नरवरः स्त्रीणां स्मरो मूर्तिमा-	
न्गोपानां स्वजनोऽसतां क्षितिभुजां शास्ता स्वपित्रोः शिशुः ।	

मृत्युर्भोजपतेर्विराडविदुषां तत्त्वं परं योगिनां

वृष्णीनां परदेवतेति विदितो रङ्गं गतः साग्रजः ॥ १७॥

हतं कुबलयापीडं दृष्ट्वा तावपि दुर्जयौ ।

कंसो मनस्व्यपि तदा भृशमुद्विजिजे नृप ॥ १८॥

तौ रेजतू रङ्गगतौ महाभुजौ

विचित्रवेषाभरणस्रगम्बरौ ।

यथा नटावुत्तमवेषधारिणौ

मनः क्षिपन्तौ प्रभया निरीक्षताम् ॥ १९॥

निरीक्ष्य तावुत्तमपूरुषौ जना

मञ्चस्थिता नागरराष्ट्रका नृप ।

प्रहर्षवेगोत्कलितेक्षणाननाः

पपुर्न वृत्ता नयनैस्तदाननम् ॥ २०॥

पिबन्त इव चक्षुर्भ्यां लिहन्त इव जिह्वया ।

जिघ्रन्त इव नासाभ्यां श्लिष्यन्त इव बाहुभिः ॥ २१॥

ऊचुः परस्परं ते वै यथा दृष्टं यथा श्रुतम् ।

तद्रूपगुणमाधुर्यप्रागल्भ्यस्मारिता इव ॥ २२॥

एतौ भगवतः साक्षाद्धरेर्नारायणस्य हि ।

अवतीर्णाविहांशेन वसुदेवस्य वेश्मनि ॥ २३॥

एष वै किल देवक्यां जातो नीतश्च गोकुलम् ।

कालमेतं वसन्गूढो ववृधे नन्दवेश्मनि ॥ २४॥

पूतनानेन ^१ नीतान्तं चक्रवातश्च दानवः ।	
अर्जुनौ गुह्यकः केशी धेनुकोऽन्ये च तद्विधाः ॥	२५॥
गावः सपाला एतेन दावाग्रैः परिमोचिताः ।	
कालियो दमितः सर्प इन्द्रश्च विमदः कृतः ॥	२६॥
सप्ताहमेकहस्तेन धृतोऽद्रिप्रवरोऽमुना ।	
वर्षवाताशनिभ्यश्च परित्रातं च गोकुलम् ॥	२७॥
गोप्योऽस्य नित्यमुदितहसितप्रेक्षणं मुखम् ।	
पश्यन्त्यो विविधांस्तास्तांस्तरन्ति स्माश्रमं मुदा ॥	२८॥
वदन्यनेन वंशोऽयं यदोः सुबहुविश्रुतः ।	
श्रियं यशो महत्त्वं च लप्स्यते परिरक्षितः ॥	२९॥
अयं चास्याग्रजः श्रीमान्नामः कमललोचनः ।	
प्रलम्बो निहतो येन वत्सको ^२ ये वकादयः ॥	३०॥
^३ जनेष्वेवं ब्रुवाणेषु तूर्येषु निनदत्सु च ।	
कृष्णरामौ समाभाष्य चाणूरो वाक्यमब्रवीत् ॥	३१॥
हे नन्दसूनो हे राम भवन्तौ वीरसम्मतौ ।	
नियुद्धकुशलौ श्रुत्वा राज्ञाहूतौ दिदृक्षुणा ॥	३२॥
प्रियं राज्ञः प्रकुर्वत्यः श्रेयो विन्दन्ति वै प्रजाः ।	
मनसा कर्मणा वाचा विपरीतमतोऽन्यथा ॥	३३॥
नित्यं प्रमुदिता गोपा वत्सपाला यथा स्फुटम् ।	

वनेषु मल्लयुद्धेन क्रीडन्तश्चारयन्ति गाः ॥	३४ ॥
तस्माद्वाङ्मनः प्रियं यूयं वयं च करवामहे ।	
भूतानि नः प्रसीदन्ति सर्वभूतमयो नृपः ॥	३५ ॥
तन्निशम्याव्रवीत्कृष्णो देशकालोचितं वचः ।	
नियुद्धमात्मनोऽभीष्टं मन्यमानोऽभिनन्द्य च ॥	३६ ॥
प्रजा भोजपतेरस्य वयं चापि वनेचराः ।	
करवाम प्रियं नित्यं तन्नः परमनुग्रहः ॥	३७ ॥
बाला वयं तुल्यबलैः क्रीडिष्यामो यथोचितम् ।	
भवेन्नियुद्धं माऽधर्मः स्पृशेन्मल्लसभासदः ॥	३८ ॥

चाणूरः—

न बालो न किशोरस्त्वं बलश्च बलिनां वरः ।	
लीलयेभो हतो येन सहस्रद्विपसत्त्वभृत् ॥	३९ ॥
तस्माद्भवद्वां बलिभिर्योद्धव्यं नाऽनयोऽत्र वै ।	
^१ मयि विक्रम वाष्णेय वलेन सह मुष्टिकः ॥	४० ॥

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे पूर्वार्धे त्रिचत्वारिंशोऽध्यायः ॥

॥ चतुश्चत्वारिंशोऽध्यायः ॥

(कंसवधः)

श्रीशुकः—

- एवं चर्चितसङ्कल्पो भगवान्मधुसूदनः ।
 आससादाथ चाणूरं मुष्टिकं रोहिणीमुतः ॥ १
- (आस्फोट्य हस्तौ हस्ताभ्यामूरू चैव पुनः पुनः
 विसृज्य भूयः सङ्गृह्य परिक्रम्य परस्परम् ॥)
 हस्ताभ्यां हस्तयोर्बद्ध्वा पद्भ्यामेव च पादयोः ।
 विचकर्षतुरन्योन्यं प्रसह्य विजिगीषया ॥ २
- अरत्नी द्वे अरत्नीभ्यां जानुभ्यां चैव जानुनी ।
 शिरः शीर्ष्णोरसोरस्तावन्योन्यमभिजघ्नतुः ॥ ३
- परिभ्रामणविक्षेपपरिरम्भावपातनैः ।
 उत्सर्पणापसर्पणैश्चान्योन्यं प्रत्यरुन्धताम् ॥ ४
- उत्थापनैरुन्नयनैश्चालनैः स्थापनैरपि ।
 परस्परं जिगीषन्तावुपचक्रतुरात्मनः ॥ ५
- तद्वलाबलबद्युद्धं समेताः सर्वयोषितः ।
 ऊचुः परस्परं राजन्सानुकम्पा वरूथशः ॥ ६
- महानयं बतार्धम एषां राजसभासदाम् ।

ये ^१ बलाबलवद्युद्धं राज्ञोऽन्विच्छन्ति पश्यतः ॥	७
क चातिसुकुमाराङ्गौ किशोरौ नाप्तयौवनौ ॥	७॥
धर्मव्यतिक्रमो ह्यस्य समाजस्य ध्रुवं भवेत् ।	
यत्राधर्मः समुत्तिष्ठेन्न स्थेयं तत्र कर्हिचित् ॥	८॥
न सभां प्रविशेत्प्राज्ञः सभ्यदोषाननुस्मरन् ।	
अब्रुवन्ब्रुवन्नज्ञो नरः किल्बिषमश्रुते ॥	९॥
वल्गतः शत्रुमभितः कृष्णस्य वदनाम्बुजम् ।	
वीक्षतां श्रमवार्युप्तं पद्मकोशमिवाम्बुभिः ॥	१०॥
किं न पश्यत रामस्य मुखमाताम्रलोचनम् ।	
मुष्टिकं प्रति सामर्षं हाससंरम्भशोभितम् ॥	११॥

पुण्या वत ब्रजभुवो यदयं नृलिङ्ग-
 गूढः पुराणपुरुषो वनचित्रमाल्यः ।
 गाः पालयन्सहवलः कणयंश्च वेणुं
 विक्रीडयाञ्चति गिरित्ररमार्चिताङ्घ्रिः ॥

१२॥

गोप्यस्तपः किमचरन्यदमुष्य रूपं
 लावण्यसारमसमोर्ध्वमनन्यसिद्धम् ।

दृग्भिः पिबन्त्यनुसवाभिनवं दुराप-
 मेकान्तधाम यशसः श्रिय ऐश्वरस्य ॥

१३॥

या दोहनेऽवहने मथनोपलेप-

प्रेङ्खेद्धनार्भरुदितोक्षणमार्जनादौ ।

गायन्ति चैनमनुरक्तधियोऽश्रुकण्ठ्यो

धन्या व्रजस्त्रिय उरुक्रमचित्तयानाः ॥

१४॥

प्रातर्व्रजाद्व्रजत आविशतश्च सायं

गोभिः समं कणयतोऽस्य निशम्य वेणुम् ।

निर्गम्य तूर्णमबलाः पथि भूरिपुण्याः

पश्यन्ति सस्मितमुखं सदयावलोकम् ॥

१५॥

एषं प्रभाषमाणसु स्त्रीषु योगेश्वरो हरिः ।

शत्रुं हन्तुं मनश्चक्रे भगवान्भरतर्षभ ॥

१६॥

^१सभयाः स्त्रीगिरः श्रुत्वा पुत्रस्नेहशुचातुरौ ।

पितरावन्वतप्येतां पुत्रयोरबुधौ बलम् ॥

१७॥

तैस्तैर्नियुद्धविधिभिर्विविधैरच्युतेतरौ ।

युयुधाते यथान्योन्यं तथैव बलमुष्टिकौ ॥

१८॥

भगवद्वात्रनिष्पातैर्वज्रनिष्पेषनिष्ठुरैः ।

चाणूरो भज्यमानाङ्गो मुहुर्ग्लानिमवाप ह ॥

१९॥

स श्येनवेग उत्पत्य मुष्टीकृत्य कराबुभौ ।

भगवन्तं वासुदेवं क्रुद्धो वक्षस्यबाधत ॥

२०॥

नाचलत्तत्प्रहारेण ^१ मालाहत इव द्विपः ॥	२१
बाह्वोर्निगृह्य चाणूरं बहुशो भ्रामयन्हरिः ।	
भूषुष्टे पोथयामास तरसा क्षीणजीवितम् ॥	२२
विस्रस्ताकल्पकेशस्रगिन्द्रध्वज इवापतत् ॥	२२॥
तथैव मुष्टिकः पूर्वं ^२ समुष्ट्याभिहतेन वै ।	
बलभद्रेण बलिना तलेनाभिहतो भृशम् ॥	२३॥
प्रवेपितः स रुधिरमुद्रमन्मुखतोऽर्दितः ।	
व्यसुः पपातोर्व्युपस्ये वाताहत इवाङ्घ्रिपः ॥	२४॥
ततः कूटमनुप्राप्तं रामः प्रहरतां वरः ।	
अवधील्लीलया राजन्सावज्ञं वाममुष्टिना ॥	२५॥
तर्ह्येव हि शलः कृष्णपदापहतशीर्षकः ।	
द्विधाभिदीर्णस्तोशलक उभावपि निपेततुः ॥	२६॥
चाणूरे मुष्टिके कूटे शले तोशलके हते ।	
शेषाः प्रदुद्रुवुर्मल्लाः सर्वे प्राणपरीप्सवः ॥	२७॥
गोपान्वयस्यानाकृष्य तैः संसृज्य विजह्वतुः ।	
वाद्यमानेषु तूर्येषु वल्गन्तौ रुतनूपुरौ ॥	२८॥
जनाः प्रजह्वुः सर्वे कर्मणा रामकृष्णयोः ।	
ऋते कंसं विप्रमुख्याः साधवः साधुसाध्विति ॥	२९॥
हतेषु मल्लवर्येषु विद्रुतेषु च भोजराट् ।	

न्यवारयत्स्वतूर्याणि वाक्यं चेदमुवाच ह ॥	३०॥
निःसारयत दुर्वृत्तौ वसुदेवात्मजौ पुरात् ।	
धनं हरत गोपानां नन्दं बध्नीत दुर्मतिम् ॥	३१॥
वसुदेवस्तु दुर्मेधा हन्यतामाश्वसत्तमः ।	
उग्रसेनः पिता चापि सानुगः परपक्षगः ॥	३२॥
एवं विकल्थमाने वै कंसे प्रकुपितोऽव्ययः ।	
लघिन्नोत्पत्य तरसा मञ्चमुत्तुङ्गमारुहत् ॥	३३॥
तमाविशन्तमालोक्य मृत्युमात्मन आसनात् ।	
मनस्वी सहस्रोत्थाय जगृहे सोऽसिचर्मणी ॥	३४॥

तं खड्गपाणिं विचरन्तमाशु

श्येनं यथा दक्षिणसव्यमम्बरे ।

समग्रहीदुर्विषहोग्रतेजा

यथोरगं ताक्ष्यसुतः प्रसह्य ॥

३५॥

प्रगृह्य केशेषु चलत्किरीटं

निपात्य रङ्गोपरि तुङ्गमञ्चात् ।

तस्योपरिष्ठात्स्वयमब्जनाभः

पपात विश्वाश्रय आत्मतन्त्रः ॥

३६॥

¹तं सम्परेतं विचकर्ष भूमौ

हरिर्यथेभं जगतो विपश्यतः ।

हाहेति शब्दः सुमहांस्तदाभू-

दुदीरितः सर्वजनैर्नरेन्द्र ॥

३७॥

स नित्यदोद्विग्नधिया तमीश्वरं

पिबन्वदन्वा विचरन्स्वपन्धसन् ।

ददर्श चक्रायुधमग्रतो यत-

स्तदेव रूपं दुरवापमाप ॥

३८॥

तस्यानुजा भ्रातरोऽष्टौ कङ्कन्यग्रोधकादयः ।

अभ्यधावन्नभिक्रुद्धा भ्रातुर्निर्वेशकारिणः ॥

३९॥

तथातिरभसांस्तांस्तु संयत्तान्रोहिणीसुतः ।

अहन्परिघमुद्यम्य पशूनिव मृगाधिपः ॥

४०॥

नेदुर्दुन्दुभयो व्योम्नि ब्रह्मेशाद्या विभूतयः ।

पुष्पैः किरन्तस्तं प्रीताः शशंसुर्ननृतुः स्त्रियः ॥

४१॥

तेषां स्त्रियो महाराज सुहृन्मरणदुःखिताः ।

तत्राभीयुर्विनिघ्नन्त्यः शीर्षाण्यश्रुविलोचनाः ॥

४२॥

शयानान्वीरशय्यायां पतीनालिङ्ग्य शोचतीः ।

विलेपुः सुस्वरं नार्यो विसृजन्त्यो मुहुः शुचः ॥

४३॥

हा नाथ प्रिय धर्मज्ञ करुणानाथ वत्सल ।

त्वया हतेन निहता वयं ते सगृहप्रजाः ॥

४४॥

त्वया विरहिता पत्या पुरीयं पुरुषर्षभ ।

न शोभते वयमिव निवृत्तोत्सवमङ्गला ॥ ४५ ॥

अनागसां त्वं भूतानां कृतवान्द्रोहमुल्बणम् ।
तेनेमां भो दशां नीतो भूतधुक्को लभेत शम् ॥ ४६ ॥

सर्वेषामिह भूतानामेष हि प्रभवाप्ययः ।
गोप्ता च तदवध्यायी न कचित्सुखमेधते ॥ ४७ ॥

श्रीशुकः—

राजयोषित आश्वास्य भगवांल्लोकभावनः ।
यामाहुर्लौकिकीं संस्थां हतानां समकारयत् ॥ ४८ ॥

मातरं पितरं चैव मोचयित्वाथ बन्धनात् ।
कृष्णरामौ ववन्दाते शिरसा स्पृश्य पादयोः ॥ ४९ ॥

देवकी वसुदेवश्च विज्ञाय जगदीश्वरौ ।
कृतसंवन्दनौ पुत्रौ सखजाते न शङ्कितौ ॥ ५० ॥

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे पूर्वार्धे चतुश्चत्वारिंशोऽध्यायः ॥

॥ पञ्चचत्वारिंशोऽध्यायः ॥

(गुरुपुत्रानयनम्)

श्रीशुकः—

- पितरावुपलब्धार्थौ विदित्वा पुरुषोत्तमः ।
 मा भूदिति निजां मायां ततान जनमोहिनीम् ॥ १
- उवाच पितरावेत्य साग्रजः सात्वतर्षभः ।
 श्रुत्यावनतः प्रीणन्नम्ब तातेति सादरम् ॥ २
- नास्मत्तो युवयोस्तात नित्योत्कण्ठितयोरपि ।
 बाल्यपौगण्डकैशोराः पुत्राभ्यामभवन्कचित् ॥ ३
- न लब्धो दैवहतयोर्वासो नौ भवदन्तिके ।
 यां बालाः पितृगेहस्था विन्दन्ते लालिता मुदम् ॥ ४
- सर्वार्थसम्भवो देहो जनितः पोषितो यतः ।
 न तयोर्याति निर्वेशं पित्रोर्मत्यः शतायुषा ॥ ५
- यस्तयोरात्मजः ^१कल्प आत्मना च धनेन च ।
 वृत्तिं न दद्यात्तं प्रेत्य स्वमांसं खादयन्ति हि ॥ ६
- मातरं पितरं वृद्धं भार्यां साध्वीं सुतं शिशुम् ।
 गुरुं विप्रं प्रपन्नं च ^२कल्पोऽविभ्रच्छ्रुसन्मृतः ॥ ७
- तन्नाव^३कल्पयोः कंसान्नित्यमुद्विग्नचेतसोः ।

१ कल्यः

२ कल्यो

३ कल्ययो

मोघमेते व्यतिक्रान्ता दिवसा वामनचर्चतोः ॥

८

तत्क्षन्तुमहथस्तात मातनां परतन्त्रयाः ।

अकुर्वतोर्वां शुश्रूषां क्लिष्टयोर्दुर्हृदा भृशम् ॥

९

श्रीशुकः—

इति मायामनुष्यस्य हरोर्विश्वात्मनो गिरा ।

मोहितावङ्कमारोप्य परिष्वज्यापतुर्मुदम् ॥

१०

सिञ्चन्तावश्रुधाराभिः स्नेहपाशेन चावृतौ ।

न किञ्चिदूचतू राजन्वाष्पकण्ठौ विमोहितौ ॥

११

एवमाश्वास्य पितरौ भगवान्देवकीसुतः ।

मातामहं तूग्रसेनं यदूनामकरोन्नृपम् ॥

१२

आह चास्मन्महाराज प्रजाश्चाज्ञमुमर्हति ।

ययातिशापाद्यदुभिर्नासितव्यं नृपासने ॥

१३

मयि भृत्य उपासीने भवतो विबुधादयः ।

बलिं हरन्त्यवनताः किमुतान्ये नराधिपाः^१ ॥

१४

सर्वान्स्वाञ्ज्ञातिसम्बन्धान्दिग्भ्यः कंसभयाकुलान् ।

यदुवृण्यन्धकमधुदाशार्हिकुरादिकान् ॥

१५

^१ इत्युक्त्वाहूय पवनमुग्रसेनाय भूभुजे ।

सुधर्माख्यां सभां शक्रादाहरेत्याह केशवः ॥

मारुतश्च तथाहेन्द्रं वासुदेवस्य शासनात् ।

प्रायच्छद्देवराजोऽपि सभां कृष्णानुभाववित् ॥

[इदं श्लोकद्वयं कचिदधिकं दृश्यते]

सभाजितान्समाश्वास्य विदेशावासकर्शितान् ।	
न्यवासयत्स्वगेहेषु वित्तैः सन्तर्प्य विश्वकृत् ॥	१६
कृष्णसङ्कर्षणभुजैर्गुप्ता लब्धमनोरथाः ।	
गृहेषु रेमिरे सिद्धाः कृष्णरामगतज्वराः ॥	१७
वीक्षन्तोऽहरहः प्रीता मुकुन्दवदनाम्बुजम् ।	
नित्यं प्रमुदितं श्रीमत्सदयस्मितवीक्षणम् ॥	१८
तत्र प्रवयसोऽप्यासन्युवानोऽतिवलौजसः ।	
पिबन्तोऽक्षैर्मुकुन्दस्य मुखाम्बुजसुधां मुहुः ॥	१९
अथ नन्दं समासाद्य भगवान्देवकीसुतः ।	
सङ्कर्षणश्च राजेन्द्र परिष्वज्येदमूचतुः ॥	२०
पितर्युवाभ्यां स्निग्धाभ्यां पोषितौ लालितौ भृशम् ।	
पित्रोरभ्यधिका प्रीतिरात्मजेष्वात्मनोऽपि हि ॥	२१
स पिता सा च जननी यौ पुष्णीतां स्वपुत्रवत् ।	
शिशून्बन्धुभिरुत्सृष्टान ^१ कल्पैः पोषरक्षणे ॥	२२
यात यूयं व्रजं तात वयं च स्नेहदुःखितान् ।	
ज्ञातीन्वो द्रष्टुमेष्यामो विधाय सुहृदां सुखम् ॥	२३
एवं सान्त्वय्य भगवान्नन्दं सव्रजमच्युतः ।	
वासोलङ्कारकुप्याद्यैरर्हयामास सादरम् ॥	२४

इत्युक्तस्तौ परिष्वज्य नन्दः प्रणयविह्वलः ।

पूरयन्नश्रुभिर्नेत्रे सह गोपैर्व्रजं ययौ ॥

२५

(श्रीकृष्णरामयोः उपनयनवेदशास्त्राध्ययनादिकथा)

अथ शूरसुतो राजन्पुत्रयोः समकारयत् ।

पुरोधसा ब्राह्मणैश्च यथावद्भिजसंस्कृतिम् ॥

२६

तेभ्योऽदादक्षिणा गावो रुक्ममालास्खलङ्कृताः ।

खलङ्कृतेभ्यः सम्पूज्य सवत्साः क्षौममालिनीः ॥

२७

याः कृष्णरामजन्मर्क्षे मनोदत्ता महामतिः ।

ताश्चाददादनुस्मृत्य कंसेनाधर्मतो हृताः ॥

२८

ततश्च लब्धसंस्कारौ द्विजत्वं प्राप्य सुव्रतौ ।

गर्गाद्यदुकुलाचार्याद्रायत्रं व्रतमास्थितौ ॥

२९

प्रभवौ सर्वविद्यानां सर्वज्ञौ जगदीश्वरौ ।

नान्यसिद्धामलज्ञानं गूहमानौ नरेहितैः ॥

३०

अथो गुरुकुले वासमिच्छन्तावुपजग्मतुः ।

काश्यां सान्दीपनिं नाम ह्यवन्तीपुरवासिनम् ॥

३१

यथोपसाद्य तौ दान्तौ गुरौ वृत्तिमनिन्दिताम् ।

ग्राह्यन्तावुपेतौ स्म भक्त्या देवमिवावृतौ ॥

३२

तयोर्द्विजवरस्तुष्टः शुद्धभावानुवृत्तिभिः ।

प्रोवाच वेदानखिलान्साङ्गोपनिषदो गुरुः ॥

३३

सरहस्यं धनुर्वेदं धर्मान्यायपथांस्तथा ।

तथा चान्वीक्षिकीं विद्यां राजनीतिं च षड्विधाम् ॥ ३४

सर्वं ^१नरवरश्रेष्ठौ सर्वविद्याप्रवर्तकौ ।

सकृन्निगदमात्रेण तौ सञ्जगृहतुर्नृप ॥ ३५

अहोरात्रैश्चतुःषष्ट्या संयत्तौ तावतीः कलाः ।

गुरुदक्षिणयाचार्यं छन्दयामासतुर्नृप ॥ ३६

द्विजस्तयोस्तं महिमानमद्भुतं

संलक्ष्य राजन्नतिमानुषीं मतिम् ।

सम्मन्त्र्य पत्न्या स महार्णवे मृतं

बालं प्रभासे वरयाम्बभूव ह ॥ ३७

तथेत्यथारुह्य महारथौ रथं

प्रभासमासाद्य दुरन्तविक्रमौ ।

बेलामुपव्रज्य निषीदतुः क्षणं

सिन्धुर्विदित्वार्हणमाहरत्तयोः ॥ ३८

तमाह भगवानाशु गुरुपुत्रः प्रदीयताम् ।

योऽसाविह त्वया प्रस्तो बालको महतोर्मिणा ॥ ३९

समुद्रः—

नैवाहार्षमहं देव दैत्यः पञ्चजनो महान् ।

अन्तर्जलचरः कृष्ण शङ्करूपधरोऽसुरः ॥ ४०

आस्ते तेनाहतो नूनं ^१तच्छ्रुत्वा सत्वरं प्रभुः ॥ ४०॥

जलमाविश्य तं हत्वा ^२नापश्यदुदरेऽर्भकम् ।

तदङ्गप्रभवं शङ्खमादाय रथमागमत् ॥ ४१॥

ततः संयमनीं नाम यमस्य दयितां पुरीम् ।

गत्वा जनार्दनः शङ्खं प्रदध्मौ सहलायुधः ॥ ४२॥

शङ्खनिर्हार्दमाकर्ण्य प्रजासंयमनो यमः ।

तयोः सपर्यां महतीं चक्रे भक्त्युपबृंहिताम् ॥ ४३॥

उवाचावनतः कृष्णं सर्वभूताशयालयम् ।

^३लीलामनुष्य हे विष्णो युवयोः करवाम किम् ॥ ४४॥

श्रीभगवान्—

गुरुपुत्रमिहानीतं निजकर्मनिबन्धनम् ।

आनयस्व महाराज मच्छासनपुरस्कृतः ॥ ४५॥

तथेति तेनोपानीतं गुरुपुत्रं यदूत्तमौ ।

दत्त्वा स्वगुरवे भूयो वृणीष्वेति तमूचतुः ॥ ४६॥

गुरुः—

सम्यक्सम्पादितो वत्स भवद्भ्यां गुरुनिष्क्रयः ।

को नु युष्मद्विधगुरोः कामानामवशिष्यते ॥ ४७॥

गच्छतं स्वगृहं वीरौ कीर्तिर्वामस्तु पावनी ।

छन्दांस्ययातयामानि भवन्तिवह परत्र च ॥ ४८॥

गुरुणैवमनुज्ञातौ रथेनानिलरंहसा ।

आयातौ स्वपुरं तात पर्जन्यनिनदेन वै ॥

४९॥

समनन्दन्प्रजाः सर्वाः दृष्ट्वा रामजनार्दनौ ।

अपश्यन्त्यो बह्वहानि नष्टलब्धधना इव ॥

५०॥

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे पूर्वार्धे षट्चत्वारिंशोऽध्यायः ॥

॥ षट्चत्वारिंशोऽध्यायः ॥

(नन्दशोकापनयनम्)

श्रीशुकः—

वृष्णीनां प्रवरो मन्त्री कृष्णस्य दयितः सखा ।

शिष्यो बृहस्पतेः साक्षादुद्धवो बुद्धिसत्तमः ॥

१

तमाह भगवान्प्रेष्ठं भक्तमेकान्तिनं क्वचित् ।

गृहीत्वा पाणिना पाणिं प्रपन्नार्तिहरो हरिः ॥

२

गच्छोद्धव ब्रजं सौम्य पित्रोर्नौ प्रीतिमावह ।

गोपीनां मद्वियोगाधिं मत्सन्देशैर्विमोचय ॥

३

ता मन्मनस्का मत्प्राणा मदर्थे त्यक्तदैहिकाः ।

(मामेव दयितं प्रेष्ठमात्मानं मनसा गताः ।)

ये त्यक्तलोकधर्माश्च मदर्थे तान्विभर्म्यहम् ॥

४

मयि ताः प्रेयसां प्रेष्ठे दूरस्थे गोकुलस्त्रियः ।

स्मरन्त्योऽङ्ग विमुह्यन्ति विरहौत्कण्ठ्यविह्वलाः ॥

५

धारयन्त्यतिकृच्छ्रेण प्रायः प्राणान्कथञ्चन ।

प्रत्यागमनसन्देशैर्वल्लव्यो मे मदात्मिकाः ॥

६

श्रीशुकः—

इत्युक्त उद्धवो राजन्सन्देशं भर्तु^१रादृतः ।

आदाय रथमारुह्य प्रययौ नन्दगोकुलम् ॥

७

प्राप्तो नन्दव्रजं श्रीमान्निम्लोचति विभावसौ ।

छन्नयानः प्रविशतां पशूनां खुररेणुभिः ॥

८

वासितार्थेऽभियुध्यद्विर्नादितं शुष्मिभिर्वृषैः ।

धावन्तीभिश्च वाश्रांभिरूधोभारैः स्ववत्सकान् ॥

९

इतस्ततो विलङ्घ्यद्विर्गोवत्सैर्मण्डितं सितैः ।

गोदोहशब्दाभिरवं वेणूनां निःस्वनेन च ॥

१०

गायन्तीभिश्च कर्माणि शुभानि बलकृष्णयोः ।

स्वलङ्कृताभिर्गोपीभिर्गोपैश्च सुविराजितम् ॥

११

अग्न्यर्कातिथिगोविप्रपितृदेवार्चनान्वितैः ।

धूपदीपैश्च माल्यैश्च गोपावासैर्मनोरमम् ॥

१२

सर्वतः पुष्पितवनं द्विजालिकुलनादितम् ।

हंसकारण्डवाकीर्णैः पद्मषण्डैश्च मण्डितम् ॥

१३

तमागतं समागम्य कृष्णस्यानुचरं प्रियम् ।

नन्दः प्रीतः परिष्वज्य वासुदेवधियार्चयत् ॥	१४
भोजितं परमान्नेन संविष्टं कशिपौ सुखम् ।	
गतश्रमं पर्यपृच्छत्पादसंवाहनादिभिः ॥	१५
कच्चिदङ्ग महाभाग सखा नः शूरनन्दनः ।	
आस्ते कुशल्यपत्याद्यैर्युक्तो मुक्तः सुहृद्वृतः ॥	१६
दिष्ट्वा कंसो हतः पापः सानुगः स्वेन पाप्मना ।	
साधूनां धर्मशीलानां यदूनां द्वेष्टि यः सदा ॥	१७
अपि स्मरति नः कृष्णो मातरं सुहृदः सखीन् ।	
गोपान्ब्रजं चात्मनाथं गावो बृन्दावनं गिरिम् ॥	१८
अप्यायास्यति गोविन्दः स्वजनान्सकृदीक्षितुम् ।	
तर्हि द्रक्ष्याम तद्वक्त्रं सुनसं सुस्मितेक्षणम् ॥	१९
दावाग्नेर्वातवर्षाच्च वृषसर्पाच्च रक्षिताः ।	
दुरत्ययेभ्यो मृत्युभ्यः कृष्णेन सुमहात्मना ॥	२०
स्मरतां कृष्णवीर्याणि लीलापाङ्गनिरीक्षितम् ।	
हसितं भाषितं चाङ्ग सर्वा नः शिथिलाः क्रियाः ॥	२१
सरिच्छैलवनोद्देशान्मुकुन्दपदभूषितान् ।	
आक्रीडानीक्षमाणानां मनो याति तदात्मनाम् ॥	२२
मन्ये कृष्णं च रामं च प्राप्ताविह सुरोत्तमौ ।	
सुराणां महर्थाय गर्गस्य वचनं यथा ॥	२३

कंसं नागायुतप्राणं मल्लौ गजपतिं तथा ।

^१अवधिष्टां लीलयैव पशूनिव मृगाधिपः ॥

२४

तालत्रयं महासारं धनुर्यष्टिमिवेभराद् ।

बभञ्जैकेन हस्तेन सप्ताहमदधाद्विरिम् ॥

२५

प्रलम्बो धेनुकोऽरिष्टस्तृणावर्तो बकादयः ।

दैत्याः सुराऽसुरजितो हता येनेह लीलया ॥

२६

श्रीशुकः—

इति संस्मृत्य संस्मृत्य नन्दः कृष्णानुरक्तधीः ।

^२अत्युत्कण्ठोऽभवत्तूर्णीं प्रेमप्रसरविह्वलः ॥

२७

यशोदा वर्ण्यमानानि पुत्रस्य चरितानि च ।

शृण्वन्त्यश्रूण्यवासाक्षीत्स्नेहस्रुतपयोधरा ॥

२८

तयोरित्थं भगवति कृष्णे नन्दयशोदयोः ।

वीक्ष्यान्नुरागं परमं नन्दमाहोद्वबो मुदा ॥

२९

उद्धवः—

युवां श्लाघ्यतमौ नूनं देहिनामिह मानद ।

नारायणेऽखिलगुरौ यत्कृता मतिरीदृशी ॥

३०

एतौ हि विश्वस्य च बीजयोनी

रामो मुकुन्दः पुरुषः प्रधानम् ।

अन्वीय भूतेषु विलक्षणस्य	
ज्ञानस्य चेशात इमौ पुराणौ ॥	३१
यस्मिञ्जनः प्राणवियोगकाले	
क्षणं समावेश्य मनो विशुद्धम् ।	
निर्हृत्य कर्माशयमाशु याति	
परां गतिं ब्रह्ममयोऽर्कवर्णः ॥	३२
तस्मिन्भवन्तावखिलात्महेतौ	
नारायणे कारणमर्त्यमूर्तौ ।	
भावं विधत्तां नितरां महात्म-	
न्किवावशिष्टं युवयोः सुकृत्यम् ॥	३३
आगमिष्यत्यदीर्घेण कालेन व्रजमच्युतः ।	
प्रियं विधास्यते पित्रोर्भगवान्सात्वतां पतिः ॥	३४
हत्वा कंसं रङ्गमध्ये प्रतीपं सर्वसात्वताम् ।	
यदाह वः समागत्य कृष्णः सत्यं करोति तत् ॥	३५
मा खिद्यतं महाभागौ द्रक्ष्यथः कृष्णमन्तिके ।	
अन्तर्हृदि स भूतानामास्ते ज्योतिरिवैधसि ॥	३६
न ह्यस्यास्ति प्रियः कश्चिन्नाप्रियो वास्यमानिनः ।	
नोत्तमो नाधमो नापि समानस्यासमोऽपि वा ॥	३७
न माता न पिता तस्य न भार्या न सुतादयः ।	
नात्मीयो न परश्चापि न देहो जन्म एव च ॥	३८

न चास्य कर्म वा लोके सदसन्मिश्रयोनिषु ।	
क्रीडार्थः सोऽपि साधूनां परित्राणाय कल्पते ॥	३९
सत्त्वं रजस्तम इति भजते निर्गुणो गुणान् ।	
क्रीडन्नतीतोऽत्र गुणैः सृजत्यवति हन्त्यजः ॥	४०
यथा भ्रमरिकादृष्ट्या भ्राम्यतीव महीयते ।	
चित्ते कर्तरि तत्रात्मा कर्तेवाहंधिया स्मृतः ॥	४१
युवयोरेव नैवायमात्मजो भगवान्हारिः ।	
सर्वेषामात्मजो ह्यात्मा पिता माता स ईश्वरः ॥	४२

दृष्टं श्रुतं भूतभवद्भविष्य-

त्थास्तुश्चरिणुर्महदल्पकं च ।

विनाच्युताद्वस्तुतरां न वाच्यं

स एव सर्वं परमार्थभूतः ॥ ४३

^१एवं निशा सा ब्रुवतोर्व्यतीता

नन्दस्य कृष्णानुचरस्य राजन् ।

गोप्यः समुत्थाय निरूप्य दीपा-

न्वास्तून्समभ्यर्च्य दधीन्यमन्थन् ॥ ४४

ता दीपदीप्तैर्मणिभिर्विरेजू

रज्जूर्विकर्षद्भुजकङ्कणस्रजः ।

चलन्नितम्बस्तनहारकुण्डल-

तिवषत्कपोलारुणकुङ्कुमाननाः ॥

४५

उद्रायतीनामरविन्दलोचनं

ब्रजाङ्गनानां दिवमस्पृशद्बुनिः ।

दध्रश्च निर्मन्थनशब्दमिश्रितो

निरस्यते येन दिशाममङ्गलम् ॥

४६

भगवत्युदिते सूर्ये नन्दद्वारि ब्रजौकसः ।

दृष्ट्वा रथं शातकौम्भं कस्यायमिति चाब्रुवन् ॥

४७

अकूर आगतः किं वा यः कंसस्यार्थसाधकः ।

येन नीतो मधुपुरीं कृष्णः कमललोचनः ॥

४८

किं साधयिष्यत्यस्माभिर्भर्तुः प्रीतस्य निष्कृतिम् ।

इति स्त्रीणां वदन्तीनामुद्धवोऽगात्कृताह्निकः ॥

४९

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे पूर्वार्धे षट्चत्वारिंशोऽध्यायः ॥

॥ सप्तचत्वारिंशोऽध्यायः ॥

(उद्धवप्रतियानम्)

श्रीशुकः—

तं वीक्ष्य कृष्णानुचरं ब्रजस्त्रियः
 प्रलम्बबाहुं नवकञ्जलोचनम् ।
 पीताम्बरं पुष्करमालिनं लस-
 न्मुखारविन्दं मणिमृष्टकुण्डलम् ॥

१

शुचिस्मितः कोऽयमपीच्यदर्शनः
 कुतश्च कस्याच्युतवेषभूषणः ।
 इति स्म सर्वाः परिवत्रुरुत्सुका-
 स्तमुत्तमश्लोकपदाम्बुजाश्रयम् ॥

२

तं प्रश्रयेणावनताः सुसत्कृतं
 सव्रीडहासेक्षणसूनुतादिभिः ।
 रहस्यपृच्छन्नुपविष्टमासने
 विज्ञाय सन्देशहरं रमापतेः ॥

३

जानीमस्त्वां यदुपतेः पार्षदं समुपागतम् ।
 भर्त्रेह प्रेषितः पित्रोर्भवान्प्रियचिकीर्षया ॥

४

अन्यथा गोब्रजे तस्य स्मरणीयं न चक्ष्महे ।
 स्नेहानुबन्धो बन्धूनां मुनेरपि सुदुस्त्यजः ॥

५

अन्येष्वर्थकृता मैत्री यावदर्थविडम्बनम् ।	
पुम्भिः स्त्रीषु कृता यद्वत्सुमनःस्खिव षट्पदैः ॥	६
निःस्वं त्यजन्ति गणिका अकल्पं नृपतिं प्रजाः ।	
अधीतविद्या आचार्यमृत्विजो दत्तदक्षिणम् ॥	७
खगा वीतफलं वृक्षं भुक्त्वा चातिथयो गृहम् ।	
दग्धं मृगास्तथारण्यं जारो भुक्त्वा रतां स्त्रियम् ॥	८
इति गोप्यो हि गोविन्दे गतवाक्कायमानसाः ।	
कृष्णदूते व्रजं याते उद्धवे त्यक्तलौकिकाः ॥	९
गायन्त्यः प्रियकर्माणि रुदत्यश्च गतह्रियः ।	
तस्य संस्मृत्य संस्मृत्य यानि कैशोरबाल्ययोः ॥	१०
काचिन्मधुकरं दृष्ट्वा ध्यायन्ती कृष्णसङ्गमम् ।	
प्रियप्रस्थापितं दूतं कल्पयित्वेदमब्रवीत् ॥	११

(भ्रमरगीतादिकथा)

गोप्यः—

मधुपकितवबन्धो मा स्पृशाङ्गिं सपत्न्याः	
कुचविलुलितमालाकुङ्कुमश्मश्रुभिर्नः ।	
वहतु मधुपतिस्तन्मानिनीनां प्रसादं	
यदुसदसि विडम्ब्यं यस्य दूतस्त्वमीदृक् ॥	१२

सकृदधरसुधां स्वां मोहिनीं पाययित्वा
सुमनस इव सद्यस्त्यजेऽस्मान्भवाद्यक् ।

परिचरति कथं तत्पादपद्मं तु पद्मा

ह्यपि बत हृतचेता उत्तमश्लोकजल्पैः ॥

१३

किमिह बहु षडङ्गे गायसि त्वं यदूना-

मधिपतिमगृह्णामग्रतो नः पुराणम् ।

विजयसख सखीनां गीयतां तत्प्रसङ्गः

क्षपितकुचरुजस्ते कल्पयन्तीष्टमिष्टाः ।

१४

दिवि भुवि च रसायां काः स्त्रियस्तदुरापाः

कपटरुचिरहासभ्रूविजृम्भस्य याः स्युः ।

चरणरज उपास्ते यस्य भूतिर्वयं का

अपि च कृपणपक्षे ह्युत्तमश्लोकशब्दः ॥

१५

विसृज शिरसि पादं वेद्मन्बहं चाटुकारै-

रनुनयविदुषस्तेभ्येत्य दौलैर्मुकुन्दात् ।

स्वकृत इह विसृष्टापत्यपत्यन्यलोका

व्यसृजदकृतचेता किं नु सन्धेयमस्मिन् ॥

१६

मृगयुरिव कपीन्द्रं विव्यधे लुब्धधर्मा

स्त्रियमकृत विरूपां स्त्रीजितः कामयानाम् ।

बलिमपि बलिमत्त्वाऽवेष्टयद्वाङ्क्षवद्य-

स्तदलमसितसख्यैर्दुस्त्यजस्तत्कथार्थः ॥

१७

यदनुचरितलीलाकर्णपीयूषविप्रुद्र-

सकृददनविधूतद्वन्द्वधर्मा विनष्टाः ।

सपदि गृहकुटुम्बं दीनमुत्सृज्य दीना-

बहव इव विहङ्गा भिक्षुचर्या चरन्ति ॥

१८

वयमृतमिव जिह्वन्याहृतं श्रद्धधानाः

कुलिकरुतमिवाज्ञाः कृष्णवध्वो हरिण्यः ।

ददृशुरसकृदेतत्तन्नखस्पर्शतीव्र-

स्मररुज उपमन्त्रिन्भण्यतामन्यवार्ता ॥

१९

प्रियसख पुनरागाः प्रेयसा प्रेषितः किं

वरय किमनुरुन्धे माननीयोऽसि मेऽङ्ग ।

नयसि कथमिहास्मान्दुस्त्यजद्वन्द्वपार्श्वं

सततमुरसि सौम्य श्रीर्वधूः साकमास्ते ॥

२०

अपि बत मधुपुर्यामार्यपुत्रोऽधुनास्ते

स्मरति स पितृगेहान्सौम्य बन्धूंश्च गोपान् ।

कचिदपि स कथा नः किङ्करीणां गृणीते

भुजमगुरुसुगन्धं मूर्ध्न्यधास्यत्कदा नु ॥

२१

अथोद्धवो निशम्यैवं कृष्णदर्शनलालसाः ।

सान्त्वयन्प्रियसन्देशैर्गोपीरिदमभाषत ॥

२२

उद्धवः—

अहो यूयं स्म पूर्णार्था भवत्यो लोकपूजिताः ।

वासुदेवे भगवति यासामित्यर्पितं मनः ॥

२३

दानव्रततपोहोमजपस्वाध्यायसंयमैः ।

१ श्रेयोभिर्विविधैश्चान्यैः कृष्णे भक्तिर्हि साध्यते ॥

२४

भगवत्युत्तमश्लोके भवतीभिरनुत्तमा ।

भक्तिः प्रवर्तिता दिष्ट्या मुनीनामपि दुर्लभा ॥

२५

दिष्ट्या पुत्रान्पतीन्देहान्स्वजनान्भवनानि च ।

हित्वा वृणीत यूयं यत्कृष्णाख्यं पुरुषं परम् ॥

२६

सर्वात्मभावोऽधिगतो भवतीनामधोक्षजे ।

विरहेण महाभागा महान्मेऽनुग्रहः कृतः ॥

२७

श्रूयतां प्रियसन्देशो भवतीनां सुखावहः ।

यमादायागतो भद्रा अहं भर्तू रहस्करः ॥

२८

श्रीभगवान्—

भवतीनां वियोगो मे नहि सर्वात्मना कचित् ।

यथा भूतानि भूतेषु खं वाय्वग्निर्जलं मही^२ ॥

२९

आत्मन्येवात्मनात्मानं सृजे हन्म्यनुपालये ।

आत्ममायानुभावेन भूतेन्द्रियगुणात्मना ॥

३०

१ श्रेयोविधिभिरन्यैश्च

२ तथाहं च मनः प्राणबुद्धीन्द्रियगुणाश्रयः ।

[इदमर्धमधिकमन्यत्र दृश्यते]

आत्मा ज्ञानमयः शुद्धो व्यतिरिक्तोऽगुणान्वयः ।

सुषुप्तिस्वप्नजाग्रद्विर्मायावृत्तिभिरीयते ॥

३१

येनेन्द्रियार्थान्ध्यायेत मृषा स्वप्नबदुत्थितः ।

तन्निरुन्ध्यादिन्द्रियाणि विनिद्रः प्रत्यपद्यत ॥

३२

एतदन्तः समाम्नायो योगः सांख्यं मनीषिणाम् ।

त्यागस्तपो दमः सत्यं समुद्रान्ता इवापगाः ॥

३३

यस्त्वं भवतीनां वै दूरे वर्ते प्रियो दृशाम् ।

मनसः संनिकर्षार्थं मदनुध्यानकाम्यया ॥

३४

यथा दूरचरे प्रेष्ठे मन आविश्य वर्तते ।

स्त्रीणां च न तथा चेतः सन्निकृष्टेऽक्षगोचरे ॥

३५

मग्न्यावेश्य मनः कृत्स्नं विमुक्ताशेष^१वृत्ति यत् ।

अनुस्मरन्त्यो मां नित्यमचिरान्मामुपैष्यथ ॥

३६

या मया क्रीडता राज्यां वनेऽस्मिन्ब्रज आस्थिताः ।

अलब्धरासाः कल्याण्यो माऽपुर्मद्वीर्यचिन्तया ॥

३७

श्रीशुकः—

एवं प्रियतमादिष्टमाकर्ण्य ब्रजयोषितः ।

ता ऊचुरुद्धवं प्रीतास्तत्सन्देशागतस्मृतीः ॥

३८

गोप्यः—

दिष्ट्याहितो हतः कंसो यदूनां सानुगोऽवकृत् ।

दिष्ट्यामैर्लब्धसर्वार्थैः कुशल्यास्तेऽच्युतोऽधुना ॥ ३९

कच्चिद्गदाग्रजः सौम्य करोति पुरयोषिताम् ।
प्रीतिं नः स्निग्धसत्रीडहासोदारेक्षणार्चितः ॥ ४०

कथं रतिविशेषज्ञः प्रियश्च वरयोषिताम् ।
नानुबध्येत तद्वाक्यैर्विभ्रमैश्चानुभाजितः ॥ ४१

अपि स्मरति नः साधो गोविन्दः प्रस्तुते क्वचित् ।
गोष्ठीमध्ये पुरस्त्रीणां ग्राम्याः स्वैरकथान्तरे ॥ ४२

ताः किं निशाः स्मरति यासु तदा प्रियाभि-
वृन्दावने कुमुदकुन्दशशाङ्करम्ये ।

रेमे कणच्चरणनूपुररासगोष्ठ्या-
मस्माभिरीडितमनोज्ञकथः कदाचित् ॥ ४३

अप्येष्यतीह दाशार्हस्तप्ताः स्वकृतया शुचा ।
सञ्जीवयन्नु नो गात्रैर्यथेन्द्रो वनमम्बुदैः ॥ ४४

कस्मात्कृष्ण इहायाति प्राप्तराज्यो हताहितः ।
नरेन्द्रकन्या उद्धाह्य प्रीतः सर्वसुहृद्भूतः ॥ ४५

किमस्माभिर्वनौकोभिरन्याभिर्वा महात्मनः ।
श्रीपतेराप्तकामस्य क्रियेतार्थः कृतात्मनः ॥ ४६

परं सौख्यं हि नैराशयं स्वैरिण्यप्याह पिङ्गला ।
तज्जानतीनां नः कृष्णे तथाप्याशा दुरत्यया ॥ ४७

क उत्सहेत संत्यक्तुमुत्तमं लोकसंविदम् ।	
अनिच्छतोऽपि यस्य श्रीरङ्गान्न च्यवते कचित् ॥	४८
सरिच्छलैव नो देशा गावो वेणुरवा इमे ।	
सङ्कर्षणसहायेन कृष्णेनाचरिताः प्रभो ॥	४९
पुनः पुनः स्मारयन्ति नन्दगोपसुतं बत ।	
श्रीनिकेतैस्तत्पदकैर्विस्मर्तुं नैव शक्नुमः ॥	५०
गत्या ललितयोदारहासलीलावलोकनैः ।	
माधव्या गिरा हृतधियः कथं तं विस्मरामहे ॥	५१
हे नाथ हे रमानाथ ब्रजनाथार्तिनाशन ।	
मममुद्धर गोविन्द गोकुलं वृजिनार्णवात् ॥	५२

श्रीशुकः—

ततस्ताः कृष्णसन्देशैर्व्यपेतविरहज्वराः ।	
उद्धवं पूजयाञ्चक्रुर्ज्ञात्वात्मानमधोक्षजम् ॥	५३
उवास कतिचिन्मासान् गोपीनां विनुदन् शुचः ।	
कृष्णलीलाकथां गायन्नमयामास गोकुलम् ॥	५४
यावन्त्यहानि नन्दस्य ब्रजेऽवात्सीत्स उद्धवः ।	
ब्रजौकसां क्षणप्रायाण्यासन्कृष्णस्य वार्तया ॥	५५
सरिद्वनगिरिद्रोणीर्वीक्षन्कुसुमितान्द्रुमान् ।	
कृष्णं संस्मारयन्नेमे हरिदासो ब्रजौकसाम् ॥	५६

दृष्ट्वैवमादि गोपीनां कृष्णावेशात्मविक्लवम् ।

उद्धवः परमप्रीतस्ता नमस्यन्निदं जगौ ॥

५७

एताः परं तनुभृतो भुवि गोपवध्वो

गोविन्द एव निखिलात्मनि रूढभावाः ।

वाञ्छन्ति यद्भवभियो मुनयो वयं च

किं ब्रह्मजन्मभिरनन्तकथारसस्य ॥

५८

केमाः स्त्रियो वनचरीर्व्यभिचारदुष्टाः

कृष्णे क चैष परमात्मनि रूढभावः ।

नन्वीश्वरोऽनुभजतोऽविदुषोऽपि साक्षा-

च्छेयस्तनोत्यगदराज इवोपयुक्तः ॥

५९

नायं श्रियोऽङ्गज नितान्तरतेः प्रसादः

स्वर्योषितां नलिनगन्धरुचां कुतोऽन्याः ।

रासोत्सवेऽस्य भुजदण्डगृहीतकण्ठ-

लब्धाशिषां य उदगाद्रजवल्लवीनाम् ॥

६०

आसामहो चरणरेणुजुषामहं स्यां

बृन्दावने किमपि गुल्मलतौषधीनाम् ।

या दुस्त्यजं स्वजनमार्यपथं च हित्वा

भेजुर्मुकुन्दपदवीं श्रुतिभिर्विमृग्याम् ॥

६१

या वै श्रियार्चितमजादिभिराप्तकामै-

र्योर्गेश्वरैरपि यदात्मनि रासगोष्ठ्याम् ।

कृष्णस्य तद्भगवतश्चरणारविन्दं

न्यस्तं स्तनेषु विजहुः परिरभ्य तापम् ॥ ६२

वन्दे नन्दव्रजस्त्रीणां पादरेणुमभीक्ष्णशः ।

यासां हरिकथोद्गीतं पुनाति भुवनत्रयम् ॥ ६३

श्रीशुकः—

अथ गोपीरनुज्ञाप्य यशोदां नन्दमेव च ।

गोपानामन्य दाशार्हो यास्यन्नारुहे रथम् ॥ ६४

तं निर्गतं समासाद्य नानोपायनपाणयः ।

नन्दादयोऽनुरागेण प्रावोचन्नश्रुलोचनाः ॥ ६५

मनसो वृत्तयो नः स्युः कृष्णपादाम्बुजाश्रयाः ।

वाचोऽभिधायिनीर्नाम्नां कायस्तत्प्रह्वणादिषु ॥ ६६

कर्मभिर्भ्राम्यमाणानां यत्र कापीश्वरेच्छया ।

मङ्गलाचरितैर्दानै रतिर्नः कृष्ण ईश्वरे ॥ ६७

एवं सभाजितो गोपैः कृष्णभक्त्या नराधिप ।

उद्धवः पुनरागच्छन्मथुरां कृष्णपालिताम् ॥ ६८

कृष्णाय प्रणिपत्याह भक्त्युद्रेकं ब्रजौकसाम् ।

वसुदेवाय रामाय राज्ञे चोपायनान्यदात् ॥ ६९

इति श्रीमद्भगवते महापुराणे अष्टादशसहस्रिकायां
संहितायां दशमस्कन्धे पूर्वार्धे सप्तचत्वारिंशोऽध्यायः ॥

॥ अष्टचत्वारिंशोऽध्यायः ॥

श्रीशुकः—

अथ विज्ञाय भगवान्सर्वात्मा सर्वदर्शनः ।

सैरन्ध्र्याः कामतप्तायाः प्रियमिच्छन्गृहं ययौ ॥

१

महार्होपस्कुरैराढ्यं कामोपायोबृंहितम् ।

मुक्तादामपताकाभिर्वितानशयनासनैः ॥

धूपैः सुरभिभिर्दीपैः स्रग्गन्धैरपि मण्डितम् ॥

२

गृहं तमायान्तमवेक्ष्य सासना-

त्सद्यः समुत्थाय हि जातसम्भ्रमा ।

यथोपसङ्गम्य सखीभिरच्युतं

सभाजयामास सदासनादिभिः ॥

३

तथोद्धवः साधु तयाभिपूजितो

न्यषीददुर्व्यामभिमृश्य चासनम् ।

कृष्णोऽपि तूर्णं शयनं महाधनं

विवेश लोकाचरितान्यनुव्रतः ॥

४

सा मज्जनालेपदुकूलभूषण-

स्रग्गन्धतान्बूलसुधासवादिभिः ।

प्रसाधितात्मोपससार माधवं

सब्रीडलीलोत्स्मितविभ्रमेक्षितैः ॥

५

आहूय कान्तां नवसङ्गमहिया
 विशाङ्कितां कङ्कणभूषिते करे ।
 प्रगृह्य शय्यामधिवेश्य रामया
 रेमेऽनुलेपार्पणपुण्यलेशया ॥

६

साऽनङ्गतप्तकुचयोरुरसस्तथाक्ष्णो-
 र्जिघ्रन्त्यनन्तचरणेन रुजो मृजन्ती ।
 दोर्भ्यां स्तनान्तरगतं परिरभ्य कान्त-
 मानन्दमूर्तिमजहादतिदीर्घतापम् ॥

७

सैवं कैवल्यनाथं तं प्राप्य दुष्प्रापमीश्वरम् ।
 अङ्गरागार्पणेनाहो दुर्भगेदमयाचत ॥

८

आहोष्यतामिह प्रेष्ठ दिनानि कतिचिन्मया ।
 रमस्व नोत्सहे त्यक्तुं सङ्गं तेऽम्बुरुहेक्षण ॥

९

तस्यै कामवरं दत्त्वा मानयित्वा च मानदः ।
 सहोद्धवेन सर्वेशः स्वधामागमदर्चितम् ॥

१०

दुराराध्यं समाराध्य विष्णुं सर्वेश्वरेश्वरम् ।
 यो वृणीते मनोप्राह्ममसत्त्वात्कुमनीष्यसौ ॥

११

अक्रूरभवनं कृष्णं सहरामोद्धवः प्रभुः ।
 किञ्चिच्चिकीर्षयन्प्रागादक्रूरप्रियकाम्यया ॥

१२

स तान्नरवरश्रेष्ठानाराद्वीक्ष्य स्वबान्धवान् ।
 प्रत्युत्थाय प्रमुदितः परिष्वज्याभिवन्द्य च ॥

१३

ननाम कृष्णं रामं च स तैरप्यभिवादितः ।	
पूजयामास विधिवत्कृतासनपरिग्रहान् ॥	१४
पादावनेजनीरापो धारयन् शिरसा नृप ।	
अर्हणेनाम्बरैर्दिव्यैर्गन्धस्नग्भूषणोत्तमैः ॥	१५
अर्चित्वा शिरसानम्य पदावङ्कगतौ मृजन् ।	
प्रश्रयावनतोऽक्रूरः कृष्णरामावभाषत ॥	१६
दिष्ट्या पापो हतः कंसः सानुगो वामिदं कुलम् ।	
भवद्भ्यामुद्धृतं कृच्छ्रादुरन्ताच्च समेधितम् ॥	१७
युवां प्रधानपुरुषौ जगद्धेतू जगन्मयौ ।	
भवद्भ्यां न विना किञ्चित्परमस्ति न चापरम् ॥	१८
आत्मसृष्टमिदं विश्वमन्वाविश्य स्वशक्तिभिः ।	
ईयते बहुधा ब्रह्मन् श्रुतप्रत्यक्षगोचरम् ॥	१९

यथा हि भूतेषु चराचरेषु

मह्यदयो योनिषु भान्ति नाना ।

एवं भवान्केवल आत्मयोनि-

ष्वात्मात्मतन्त्रो बहुधा विभाति ॥

२०

सृजस्यथो लुम्पसि पासि विश्वं

रजस्तमः सत्त्वगुणैः स्वशक्तिभिः ।

न बध्यसे तद्रूपकर्मभिर्वा

ज्ञानात्मनस्ते क्व च बन्धहेतुः ॥

२१

देहाद्युपाधिरनिरूपितत्वा-

द्भवो न साक्षान्न भिदात्मनः स्यात् ।

अतो न बन्धस्तव नैव मोक्षः

स्यातां निकामस्त्वयि नोऽविवेकः ॥ २२

त्वयोदितोऽयं जगतो हिताय

यदा यदा वेदपथः पुराणः ।

बाध्येत पाखण्डपथैरसद्भि-

स्तदा भवान्सत्त्वगुणं विभर्ति । २३

स त्वं प्रभोऽद्य वसुदेवगृहेऽवतीर्णः

स्वांशेन भारमपनेतुमिहासि भूमेः ।

अक्षौहिणीशतवधेन ^१सुरेतरांश-

राज्ञाममुष्य च कुलस्य यशो वितन्वन् ॥ २४

अद्येश नो वसतयः खलु भूरिभाग

यः सर्वदेवपितृभूतनृदेवमूर्तिः ।

यत्पादशौचसलिलं त्रिजगत्पुनाति

स त्वं जगद्गुरुरधोक्षज याः प्रविष्टः ॥ २५

कः पण्डितस्त्वदपरं शरणं समीया-

द्भक्तप्रियादृतगिरः सुहृदः कृतज्ञान् ।

सर्वान्ददाति सुहृदो भजतोऽभिकामा-
नात्मानमप्युपचयापचयौ न यस्य ॥

२६

दिष्ट्या जनार्दन भवानिह नः प्रतीतो
योगेश्वरैरपि दुरापगतिः सुरेशैः ।

छिन्ध्याशु नः सुतकलत्रधनाप्तगेह-
देहादिमोहरशनां भवदीयमायाम् ॥

२७

^१इत्यर्चितः संस्तुतश्च भक्तेन भगवान्हरिः ।

अक्रूरं सस्मितं प्राह गीर्भिः सम्मोहयन्निव ॥

२८

श्रीभगवान्—

त्वं नो गुरुः पितृव्यश्च श्लाघ्यो बन्धुश्च नित्यदा ।

वयं तु रक्ष्याः पोष्याश्च अनुकम्प्याः प्रजा हि वः ॥

२९

भवद्विधा महाभागा निषेव्या अर्हसत्तमाः ।

श्रेयस्कामैर्नृभिर्नित्यं देवाः स्वार्था न साधवः ॥

३०

नह्यम्मयानि तीर्थानि न देवा मृच्छिलामयाः ।

ते पुनन्त्युरुकालेन दर्शनादेव साधवः ॥

३१

स भवान्सुहृदां वै नः श्रेयान् श्रेयश्चिकीर्षया ।

जिज्ञासार्थं पाण्डवानां गच्छस्व त्वं गजाह्वयम् ॥

३२

पितर्युपरते बालाः सह मात्रा सुदुःखिताः ।

आनीताः स्वपुरं राज्ञा वसन्त इति श्रुश्रुम ॥

३३

^१ श्रीशुकः—

तेषु राजाम्बिकापुत्रो भ्रातृपुत्रेषु दीनधीः ।

समो न वर्तते नूनं दुष्पुत्रवशगोऽन्धदृक् ॥ ३४

गच्छ जानीहि तद्वृत्तमधुना साध्वसाधु वा ।

विज्ञाय तद्विधास्यामो यथा शं सुहृदां भवेत् ॥ ३५

इत्यक्रूरं समादिश्य भगवान्हरिरीश्वरः ।

सङ्कर्षणोद्धवाभ्यां वै ततः स्वभवनं ययौ ॥ ३६

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे पूर्वार्धे अष्टचत्वारिंशोऽध्यायः ॥

॥ एकोनपञ्चाशोऽध्यायः ॥

श्रीशुकः—

स गत्वा हास्तिनपुरं ^१पौरवेन्द्रयशोऽङ्कितम् ।

ददर्श तत्राम्बिकेयं सभीष्मं विदुरं पृथाम् ॥ १

सहपुत्रं च बाह्लीकं भारद्वाजं सगौतमम् ।

कर्णं सुयोधनं द्रौणिं पाण्डवान्सुहृदोऽपरान् ॥ २

यथावदुपसङ्गम्य बन्धुभिर्गान्दिनीसुतः ।

सम्पृष्टसैः सुहृद्वार्तां स्वयं चापृच्छदव्ययम् ॥ ३

उवास कतिचिन्मासान्नाज्ञो वृत्तविवित्सया ।

- दुष्प्रजस्याल्पसारस्य खलच्छन्दानुवर्तिनः ॥ ४
- तेज ओजो बलं वीर्यं प्रश्रयादींश्च सद्गुणान् ।
प्रजानुरागं पार्थेषु नसहद्विश्चिकीर्षितम् ॥ ५
- कृतं च धार्तराष्ट्रैर्यद्भद्रदानाद्यपेशलम् ।
आचख्यौ सर्वमेवास्मै पृथा विदुर एव च ॥ ६
- पृथा तु भ्रातरं प्राप्तमक्रूरमुपसृत्य तम् ।
उवाच जन्मनिलयं स्मरन्त्यश्रुकलेक्षणा ॥ ७
- अपि स्मरन्ति नः सौम्य पितरौ भ्रातरश्च मे ।
भगिन्यो भ्रातृपुत्राश्च जामयः सख्य एव च ॥ ८
- भ्रात्रेयो भगवान्कृष्णः शरण्यो भक्तवत्सलः ।
पैतृष्वस्त्रेयान्स्मरति रामश्चाम्बुरुहेक्षणः ॥ ९
- सापन्नमध्ये शोचन्तीं वृकाणां हरिणीमिव ।
सान्त्वयिष्यति मां वाक्यैः पितृहीनांश्च बालकान् ॥ १०
- कृष्ण कृष्ण महायोगिन्विश्वात्मन्विश्वभावन ।
प्रपन्नां पाहि गोविन्द शिशुभिश्चावसीदतीम् ॥ ११
- नान्यत्तव पदाम्भोजात्पश्यामि शरणं नृणाम् ।
बिभ्यतां मृत्युसंसारादींश्चरस्यापवर्गिकात् ॥ १२
- नमः कृष्णाय शुद्धाय ब्रह्मणे परमात्मने ।
योगेश्वराय योगाय त्वामहं शरणं गता ॥ १३

इत्यनुस्मृत्य स्वजनं कृष्णं च जगदीश्वरम् ।
 प्रारुदद्दुःखिता राजन्भवतां प्रपितामही ॥ १४
 समदुःखसुखोऽक्रूरो विदुरश्च महायशाः ।
 सान्त्वयामासतुः कुन्तीं तत्पुत्रोत्पत्तिहेतुभिः ॥ १५
 यास्यन्नाजानमभ्येत्य विषमं पुत्रलालसम् ।
 अवदत्सुहृदां मध्ये बन्धुभिः सौहृदोदितम् ॥ १६

भो भो वैचित्रवीर्यं त्वं कुरूणां कीर्तिवर्धन ।
 भ्रातर्युपरते पाण्डावधुनासनमास्थितः ॥ १७
 धर्मेण पालयन्नुर्वीं प्रजाः शीलेन रञ्जयन् ।
 वर्तमानः समः स्वेषु श्रेयः कीर्तिमवाप्स्यसि ॥ १८
 अन्यथा त्वाचरँल्लोके गर्हितो यास्यते तमः ।
 तस्मात्समत्वे वर्तस्व पाण्डवेष्वात्मजेषु च ॥ १९
 नेह चात्यन्तसंवासः कर्हिचित्केनचित्सह ।
 राजन्स्वेनापि देहेन किमु जायात्मजादिभिः ॥ २०
 एकः प्रसूयते जन्तुरेक एव प्रलीयते ।
 एकोऽनुमुङ्क्ते सुकृतमेक एव च दुष्कृतम् ॥ २१
 अधर्मोपचितं वित्तं हरन्त्यन्येऽल्पमेधसः ।

सम्भोजनीयापदेशैर्जलानीव जलौकसः ॥ २२

पुष्पाति यानधर्मेण स्वबुद्ध्या तमपण्डितम् ।

तेऽकृतार्थं प्रहिण्वन्ति प्राणा रायः सुतादयः ॥ २३

स्वयं किल्बिषमादाय तैस्त्यक्तो नार्थकोविदः ।

असिद्धार्थो विशत्यन्धं स्वधर्मविमुखस्तमः ॥ २४

तस्माल्लोकमिमं राजन्स्वप्रमायामनोरथम् ।

वीक्ष्यायम्यात्मनात्मानं समः शान्तो भव प्रभो ॥ २५

धृतराष्ट्रः—

यथा वदति कल्याणीं वाचं दानपते भवान् ।

तथानया न वृष्यामि मर्त्यः प्राप्य यथामृतम् ॥ २६

तथापि सूनृता सौम्य हृदि न स्थीयते चले ।

पुत्रानुरागविषमे विद्युत्सौदामनी यथा ॥ २७

ईश्वरस्य विधिं को नु विधुनोत्यन्यथा पुमान् ।

भूमेर्भावावताराय योऽवतीर्णो यदोः कुले ॥ २८

यो दुर्विमर्शपथया निजमाययेदं

सृष्ट्वा गुणान्विभजते तदनुप्रविष्टः ।

तस्मै नमो दुरवबोधविहारतन्त्र-

संसारचक्रगतये परमेश्वराय ॥

श्रीशुकः—

इत्यभिप्रेत्य नृपतेरभिप्रायं स ^१यादवः ।

सुहृद्भिः समनुज्ञातः पुनर्यदुपुरीमगात् ॥ ३०

शशंस रामकृष्णाभ्यां धृतराष्ट्रविचेष्टितम् ।

पाण्डवान्प्रति कौरव्य यदर्थं प्रेषितः स्वयम् ॥ ३१

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे पूर्वार्धे एकोनपञ्चाशोऽध्यायः ॥

॥ इति दशमस्कन्धपूर्वार्धं समाप्तम् ॥

॥ श्रीमद्भागवतम् ॥



॥ दशमस्कन्धे उत्तरार्धे पञ्चाशोऽध्यायः ॥



(जरासन्धयुद्धयवनागमनादिकथा)

अस्तिः ¹ प्राप्तिश्च कंसस्य महिष्यौ भरतर्षभ ।	
मृते भर्तरि दुःखार्ते ईयतुः स्म पितुर्गृहान् ॥	१
पित्रे मगधराजाय जरासन्धाय दुःखिते ।	
वेदयांचक्रतुः सर्वमात्मवैधव्यकारणम् ॥	२
स तदप्रियमाकर्ण्य शोकामर्षयुतो नृप ।	
² अयादवीं महीं कर्तुं चक्रे परममुद्यमम् ॥	३
अक्षौहिणीभिर्विशत्या तिसृभिश्चापि संवृतः ।	
यदुराजधानीं मथुरां न्यरुणत्सर्वतोदिशम् ॥	४
निरीक्ष्य तद्वलं कृष्ण उद्वेलमिव सागरम् ।	
स्वपुरं तेन संरुद्धं स्वजनं च भयाकुलम् ॥	५
चिन्तयामास भगवान्हरिः कारणमानुषः ।	
तद्देशकालानुगुणं स्वावतारप्रयोजनम् ॥	६

हनिष्यामि बलं ह्येतद्भुवि भारं समाहितम् ।	
मागधेन समानीतं ^१ वश्यानां सर्वभूभुजाम् ॥	७
अक्षौहिणीभिः संख्यातं भटाश्वरथकुञ्जरैः ।	
मागधस्तु न हन्तव्यो भूयः कर्ता बलोद्यमम् ॥	८
एतदर्थोऽवतारोऽयं भूभारहरणाय मे ।	
संरक्षणाय साधूनां कृतेऽन्येषां वधाय च ॥	९
अन्योऽपि धर्मरक्षायै देहः संभ्रियते मया ।	
विरामायान्यधर्मस्य काले प्रभवतः क्वचित् ॥	१०
एवं ध्यायति गोविन्द आकाशात्सूर्यवर्चसौ !	
रथावुपस्थितौ सद्यः ससूतौ सपरिच्छदौ ॥	११
आयुधानि च दिव्यानि पुराणानि यदृच्छया ।	
दृष्ट्वा तानि हृषीकेशः सङ्कर्षणमथाब्रवीत् ॥	१२
पश्यायं व्यसनं प्राप्तं यदूनां त्वावतां प्रभो ।	
एष ते रथ आयातो दयितान्यायुधानि च ॥	१३
यानमास्थाय जह्येतद्व्यसनात्स्वान्समुद्धर ।	
एतदर्थं हि नौ जन्म साधूनामीश शर्मकृत् ॥	१४
त्रयोविंशत्यनीकाल्यं भूमेर्भारमपाकुरु ॥	१४॥
एवं सम्मन्य दाशार्हो दंशितौ रथिनौ पुरात् ।	
निर्जग्मतुः स्वायुधाढ्यौ बलेनाल्पीयसा वृतौ ॥	१५॥

शङ्खं दध्मौ विनिर्गत्य हरिर्दारुकसारथिः ।	
ततोऽभूत्परसैन्यानां हृदि वित्रासवेपथुः ॥	१६॥
तावाह मागधो वीक्ष्य हे कृष्ण पुरुषाधम ।	
^१ न त्वया योद्धुमिच्छामि बालेनैकेन लज्जया ॥	१७॥
गुप्तेन हि त्वया मन्द न योत्स्ये याहि बन्धुहन् ॥	१८
^२ तव राम यदि श्रद्धा युध्यस्व ^३ धैर्यमुद्वह ।	
हित्वा वा मच्छरैश्छिन्नं देहं स्वर्याहि मां जहि ॥	१९

श्रीभगवान्—

न वै शूरा विकथ्यन्ते दर्शयन्त्येव पौरुषम् ।	
न गृहीमो वचो राजन्नातुरस्य मुमूर्षतः ॥	२०

जरासुतस्तावभिसृत्य माधवौ	
महाबलौघेन बलीयसावृणोत् ।	
ससैन्ययानध्वजवाजिसारथी	
सूर्यानलौ वायुरिवाभ्ररेणुभिः ॥	२१
सुपर्णतालध्वजचिह्नितौ रथा-	
वलक्ष्यन्त्यो हरिरामयोर्मृधे ।	
स्त्रियः पुराट्टालकहर्म्यगोपुरं	
समाश्रिताः सम्मुमुहुः शुचार्दिताः ॥	२२

१ अनयोरर्धयोः पौर्वापर्यं कचिद्दृश्यते

२ त्वं तु ३ स्थैर्यमावह

हरिः परानीकपयोमुचां मुहुः

शिलीमुखात्युल्बणवर्षपीडितम् ।

स्वसैन्यमालोक्य सुरासुरार्चितं

व्यस्फूर्जयच्छार्ङ्गशरासनोत्तमम् ॥

२३

सन्दधच्छरा-

निवृण्व्य मुञ्चन् शितबाणपूगान् ।

निघ्नन्नथान्कुञ्जरवाजिपत्नी-

न्निरन्तरं यद्वदलातचक्रम् ॥

२४

निर्भिन्नकुम्भाः करिणो निपेतु-

रनेकशोऽश्वाः शरवृक्णकन्धराः ।

रथा हताश्वध्वजसूतनायकाः

पदातयश्छिन्नभुजोरुकन्धराः ॥

२५

संछिद्यमानद्विपदेभवाजिना-

मङ्गप्रसूताः शतशोऽसृगापगाः ।

भुजाहयः पूरुषशीर्षकच्छपा

हतद्विपद्वीपहयग्रहाकुलाः ॥

२६

करोरुमीना नरकेशशैबला

धनुस्तरङ्गायुधगुल्मसङ्कुलाः ।

^१अच्छूरिकावर्तभयानका महा-
मणिप्रवेकाभरणाश्मशर्कराः ॥ २७

प्रवर्तिता भीरुभयावहा मृधे
मनस्विनां हर्षकरीः परस्परम् ।
विनिघ्नतारीन्मुसलेन दुर्मदा-
न्सङ्कर्षणेनापरिमेयतेजसा ॥ २८

बलं तदङ्गार्णवदुर्गभैरवं
दुरन्तपारं मगधेन्द्रपालितम् ।
क्षयं प्रणीतं वसुदेवपुत्रयो-
र्विक्रीडितं तज्जगदीशयोः परम् ॥ २९

स्थित्युद्भवान्तं भुवनत्रयस्य यः
समीहतेऽनन्तगुणः स्वलीलया ।
न तस्य चित्रं परपक्षनिग्रह-
स्तथापि मर्त्यानुविधस्य वर्ण्यते ॥ ३०

जग्राह विरथं रामो जरासन्धं महाबलम् ।
हतानीकावशिष्टासुं सिंहः ^२सिंहमिवौजसा ॥ ३१

बध्यमानं हतारातिं पाशैर्वारुणमानुषैः ।
वारयामास गोविन्दस्तेन कार्यचिकीर्षया ॥ ३२

स मुक्तो लोकनाथाभ्यां ब्रीडितो वीरसम्मतः ।

१ तपसे कृतसङ्कल्पो वारितः पथि राजभिः ॥	३३
वाक्यैः पवित्रार्थपदैर्नयनैः प्राकृतैरपि ।	
स्वकर्मबन्धप्राप्तोऽयं यदुभिस्ते पराभवः ॥	३४
हतेषु सर्वानीकेषु नृपो बार्हद्रथस्तदा ।	
उपेक्षितो भतवता मगधान्दुर्मना ययौ ॥	३५
मुकुन्दोऽप्यक्षतबलो निस्तीर्णारिबलार्णवः ।	
विकीर्यमाणः कुसुमैस्त्रिदशैरनुमोदितः ॥	३६
माथुरैरुपसङ्गम्य विज्वरैर्मुदितात्मभिः ।	
उपगीयमानविजयः सूतमागधवन्दिभिः ॥	३७
शङ्खदुन्दुभयो नेदुर्भेरीतूर्याण्यनेकशः ।	
वीणावेणुमृदङ्गानि पुरं प्रविशति प्रभौ ॥	३८
सिक्तमागाँ हृष्टजनां पताकाभिरलङ्कृताम् ।	
निर्घुष्टां ब्रह्मघोषेण कौतुकाबद्धतोरणाम् ॥	३९
निचीयमानो नारीभिर्माल्यदध्यक्षताङ्कुरैः ।	
निरीक्ष्यमाणः सस्नेहं प्रीत्युत्कलितलोचनैः ॥	४०
आयोधनगतं वित्तमनन्तं वीरभूषणम् ।	
यदुराजाय तत्सर्वमाहृतं प्रादिशत्प्रभुः ॥	४१
एवं सप्तदशकृत्वस्तावत्यक्षौहिणीबलः ।	
युयुधे मागधो राजा यदुभिः कृष्णपालितैः ॥	४२

अक्षिण्वंस्तद्वलं सर्वं वृष्णयः कृष्णतेजसा ।

हतेषु स्वेष्वनीकेषु त्यक्तोऽयादरिभिर्नृपः ॥

४३

अष्टादशमसङ्ग्राम आगामिनि तदन्तरा ।

नारदप्रेषितो वीरो यवनः प्रत्यदृश्यत ॥

४४

रुरोध मथुरामेत्य तिसृभिर्म्लेच्छकोटिभिः ।

नृलोके चाप्रतिद्वन्द्वो वृष्णीन् श्रुत्वात्मसम्मितान् ॥

४५

तं दृष्ट्वाचिन्तयत्कृष्णः सङ्कर्षणसहायवान् ।

अहो यदूनां वृजिनं प्राप्तं ह्युभयतो महत् ॥

४६

यवनोऽयं निरुन्धेऽस्मानद्य तावन्महाबलः ।

मागधोऽप्यद्य वा श्वो वा परश्वो वागमिष्यति ॥

४७

आवयोर्युध्यतोरस्य यद्यागन्ता जरासुतः ।

बन्धून्वधिष्यत्यथवा नेष्यते स्वपुरं बली ॥

४८

तस्मादद्य विधास्यामो दुर्गं द्विपददुर्गमम् ।

तत्र ज्ञातीन्समाधाय यवनं घातयामहे ॥

४९

इति सम्मन्य भगवान्दुर्गं द्वादशयोजनम् ।

अन्तःसमुद्रे नगरं कृत्स्नाद्भुतमचीकरत् ॥

५०

दृश्यते यत्र हि त्वाष्ट्रं विज्ञानं शिल्पनैपुणम् ।

रथ्याचत्वरवीथीभिर्यथावास्तु विनिर्मितम् ॥

५१

सुरद्रुमलतोद्यानविचित्रोपवनान्वितम् ।

हेमशृङ्गैर्दिविस्पृग्भिः स्फाटिकाट्टालगोपुरैः ॥	५२
राजतारकुटैः ^१ कोष्ठैर्हेमकुम्भैरलङ्कृतैः ।	
रत्नकूटैर्गृहैर्हेमैर्महामरकतस्थलैः ॥	५३
वास्तोष्पतीनां च गृहैर्वलभीभिश्च निर्मितम् ।	
चातुर्वर्ण्यजनाकीर्णं यदुदेवगृहोल्लसत् ॥	५४
सुधर्मा पारिजातं च महेन्द्रः प्राहिणोद्धरेः ।	
यत्र चावस्थितो मर्त्यो मर्त्यधर्मेन युज्यते ॥	५५
श्यामैककर्णान्वरुणो हयान् शुक्लान्मनोजवान् ^२ ।	
अष्टौ निधिपतिः कोशाँल्लोकपालो निजोदयान् ^३ ॥	५६
यद्यद्भगवता दत्तमाधिपत्यं स्वसिद्धये ।	
सर्वं प्रत्यर्पयामासुर्हरौ भूमिगते नृप ॥	५७
तत्र योगप्रभावेण नीत्वा सर्वजनं हरिः ।	
^४ प्रजापालेन रामेण कृष्णः समनुमन्त्रितः ॥	५८
निर्जगाम पुरद्वारात्पद्ममाली निरायुधः ॥	५८॥

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे उत्तरार्धे पञ्चाशोऽध्यायः ॥

१ जुष्टं

२ ददौ सहस्रसंख्यातान्देवदेवाय तोयराट् ।

[इदमर्धमधिकमन्यत्रास्ति]

३ तथान्ये लोकपालाश्च ददुस्त्वाधिकृतं धनम् । [अन्यत्राधिकपाठः]

४ प्रत्यागत्याथ

॥ एकपञ्चाशोऽध्यायः ॥

(मुचुकुन्दस्य श्रीकृष्णसन्दर्शनादिकथा)

- तं विलोक्य विनिष्क्रान्तमुज्जिहानमिवोडुपम् ।
दर्शनीयतमं श्यामं पीतकौशेयवाससम् ॥ १
- श्रीवत्सवक्षसं भ्राजत्कौस्तुभामुक्तकन्धरम् ।
पृथुदीर्घचतुर्बाहुं नवकञ्जारुणेक्षणम् ॥ २
- नित्यप्रमुदितं श्रीमत्सुकपोलं शुचिस्मितम् ।
मुखारविन्दं विभ्राणं स्फुरन्मकरकुण्डलम् ॥ ३
- वासुदेवो ह्ययमिति पुमान् श्रीवत्सलाञ्छनः ।
चतुर्भुजोऽरविन्दाक्षो वनमाल्यतिसुन्दरः ॥ ४
- लक्षणैर्नारदप्रोक्तैर्नान्यो भवितुमर्हति ।
निरायुधश्चलन्पद्भ्यां योत्स्येऽनेन निरायुधः ॥ ५
- इति निश्चित्य यवनः प्राद्रवन्तं पराङ्मुखम् ।
अन्वधावज्जिघृक्षुस्तं दुरापमपि योगिनाम् ॥ ६
- हस्तप्राप्तमिवात्मानं हरिणा स पदे पदे ।
नीतो दर्शयता दूरं यवनेशोऽद्रिकन्दरम् ॥ ७
- पलायनं यदुकुले जातस्य तव नोचितम् ।
इति क्षिपन्ननुगतो नैनं प्रापाहताशुभः ॥ ८

एवं क्षिप्तोऽपि भगवान्प्राविशद्विरिकन्दरम् ।	
सोऽपि प्रविष्टस्तत्रान्यं शयानं ददृशे नरम् ॥	९
नन्वसौ दूरमानीय शेते मामिह साधुवत् ।	
इति मत्वाच्युतं मूढस्तं पदा समताडयत् ॥	१०
स उत्थाय चिरं सुप्तः शनैरुन्मील्य लोचने ।	
दिशो विलोकयन्पार्श्वे तमद्राक्षीदवस्थितम् ॥	११
स तावत्तस्य रुष्टस्य दृष्टिपातेन भारत ।	
देहेजेनाग्निना दग्धो भस्मसादभवत्क्षणात् ॥	१२

राजा—

को नाम स पुमान्ब्रह्मन्कस्य किं वीर्य एव च ।	
कस्माद्गृहां गतः शिश्ये किं तेजो यवनार्दनः ॥	१३

श्रीशुकः—

स इक्ष्वाकुकुले जातो मान्धातृतनयो महान् ।	
मुचुकुन्द इति ख्यातो ब्रह्मण्यः सत्यसङ्गरः ॥	१४
स याचितः सुरगणैरिन्द्राद्यैरात्मरक्षणे ।	
असुरेभ्यः परित्रस्तैस्तद्रक्षां सोऽकरोच्चिरम् ॥	१५
लब्ध्वा गृहं ते स्वः पालं मुचुकुन्दमथानुवन् ।	
राजन्विरमतां कृच्छ्राद्भवान्नः परिपालनात् ॥	१६
नरलोके परित्यज्य राज्यं निहतकण्टकम् ।	
अस्मान्पालयतो वीर कामास्ते सर्व उज्झिताः ॥	१७

सुता महिष्यो भवतो ज्ञातयोऽमात्यमन्त्रिणः ।	
प्रजाश्च तुल्यकालीया नाधुना सन्ति कालिताः ॥	१८
कालो बलीयान्बलिनं भगवानीश्वरोऽव्ययः ।	
प्रजाः कालयते क्रीडन्पशुपालो यथा पशून् ॥	१९
वरं वृणीष्व भद्रं ते ऋते कैवल्यमद्य नः ।	
एक एवेश्वरस्तस्य भगवान्विष्णुरव्ययः ॥	२०
एवमुक्तः स वै देवानभिवन्द्य महायशाः ।	
^१ (निद्रामेव ततो वव्रे स राजा श्रमकर्षितः ।	
यः कश्चिन्मम निद्राया भङ्गं कुर्यात्सुरोत्तमाः ॥	१
स हि भस्मीभवेदाद्यु तथोक्तश्च सुरैस्तदा) ॥	
अशयिष्ठ गुहाविष्टो निद्रया देवदत्तया ॥	२१
^२ स्वापं यातं यस्तु मध्ये बोधयेत्त्वामचेतनः ।	
स त्वया दृष्टमात्रस्तु भस्मीभवतु तत्क्षणात् ॥	२२
यवने भस्मसानीते भगवान्सात्वतर्षभः ।	
आत्मानं दर्शयामास मुचुकुन्दाय धीमते ॥	२३
तमालोक्य घनश्यामं पीतकौशेयवाससम् ।	
श्रीवत्सवक्षसं भ्राजत्कौस्तुभेन विराजितम् ॥	२४
चतुर्भुजं रोचमानं वैजयन्त्या च मालया ।	

^१ इदमर्धद्वयं नान्यकोशेषूपलभ्यते

^२ इदमप्यन्यत्र नास्ति

चारुप्रसन्नवदनं स्फुरन्मकरकुण्डलम् ॥ २५

प्रेक्षणीयं नृलोकस्य सानुरागस्मितेक्षणम् ।
अपीच्यवयसं मत्तमृगेन्द्रोदारविक्रमम् ॥ २६

पर्यपृच्छन्महाबुद्धिस्तेजसा तस्य धर्षितः ।
शङ्कितः शनकै राजा दुर्धर्षमिव तेजसा ॥ २७

मुचुकुन्दः—

को भवानिह सम्प्राप्तो विपिने गिरिगह्वरे ।
पद्भ्यां पद्मपलाशाभ्यां विचरस्युरुकण्टके ॥ २८

किंस्वित्तेजस्विनां तेजो भगवान्वा विभावसुः ।
सूर्यः सोमो महेन्द्रो वा लोकपालोऽपरोऽपि वा ॥ २९

मन्ये त्वां देवदेवानां त्रयाणां पुरुषर्षभम् ।
यद्वाधसे गुहाध्वान्तं प्रदीपः प्रभया यथा ॥ ३०

शुश्रूषतामव्यलीकमस्माकं नरपुङ्गव ।
स्वजन्म कर्म गोत्रं वा कथ्यतां यदि रोचते ॥ ३१

वयं तु पुरुषव्याघ्र ऐक्ष्वाकाः क्षत्रबन्धवः ।
मुचुकुन्द इति प्रोक्तो यौवनाश्चात्मजः प्रभो ॥ ३२

चिरप्रजागरश्रान्तो निद्रयापहृतेन्द्रियः ।
शयेऽस्मिन्विजने कामं केनाप्युत्थापितोऽधुना ॥ ३३

सोऽपि भस्मीकृतो नूनमात्मीयेनैव पाप्मना ।
अनन्तरं भवान् श्रीमांल्लक्षितोऽमित्रशातनः ॥ ३४

तेजसा तेऽविषह्येण भूरि द्रष्टुं न शक्नुमः ।

^१हतौजसो महाभाग माननीयोऽसि देहिनाम् ॥

३५

एवं सम्भाषितो राज्ञा भगवान्भूतभावनः ।

प्रत्याह प्रहसन्वाण्या मेघनादगभीरया ॥

३६

श्रीभगवान्—

जन्मकर्माभिधानानि सन्ति मेऽङ्ग सहस्रशः ।

न शक्यन्तेऽनुसंख्यातुमनन्तत्वान्मयापि हि ॥

३७

क्वचिद्रजांसि विममे पार्थिवान्युरुजन्मभिः ।

गुणकर्माभिधानानि न मे जन्मानि कर्हिचित् ॥

३८

कालत्रयोपपन्नानि जन्मकर्माणि मे नृप ।

अनुक्रमन्तो नैवान्तं गच्छन्ति परमर्षयः ॥

३९

तथाप्यद्यतनान्यङ्ग शृणुष्व गदतो मम ॥

३९॥

विज्ञापितो विरिञ्चेन पुराहं धर्मगुप्तये ।

भूमेर्भारायमाणानामसुराणां क्षयाय च ॥

४०॥

अवतीर्णो यदुकुले गृह आनकदुन्दुभेः ।

वदन्ति वासुदेवेति वसुदेवसुतं हि माम् ॥

४१॥

कालनेमिर्हतः कंसः प्रलम्बाद्याश्च सद्दिषः ।

अयं च यवनो दग्धो राजस्ते तिग्मचक्षुषा ॥

४२॥

सोऽहं तवानुग्रहार्थं गुहामेतामुपागतः ।

प्रार्थितः प्रचुरं पूर्वं त्वयाहं भक्तवत्सलः ॥

४३॥

वरान्वृणीष्व राजर्षे सर्वान्कामान्ददामि ते ।

मां प्रपन्नो जनः कश्चिन्न भूयोऽर्हति शोचितुम् ॥

४४॥

श्रीशुकः—

इत्युक्तस्तं प्रणम्याह मुचुकुन्दो मुदान्वितः ।

ज्ञात्वा नारायणं देवं गर्गवाक्यमनुस्मरन् ॥

४५॥

मुचुकुन्दः—

विमोहितोऽयं जन ईश मायया

त्वदीयया त्वां न भजत्यनर्थदृक् ।

सुखाय दुःखप्रभवेषु सज्जते

योषित्पुरुषश्च वञ्चितः ॥

४६॥

लब्ध्वा जनां दुर्लभमत्र मानुषं

कथंचिदव्यङ्गमयत्नतोऽनघ ।

पादारविन्दं न भजत्यसन्मति-

र्गृहान्धकूपे पतितो यथा पशुः ॥

४७॥

ममैष कालोऽजित निष्फलो गतो

राज्यश्रियोन्नद्धमदस्य भूपतेः ।

मर्त्यात्मबुद्धेः सुतदारकोशभू-

ष्वासज्जमानस्य दुरन्तचिन्तया ॥

४८॥

कलेबरेऽस्मिन्घटकुड्यसंनिभे

निरूढमानो नरदेव इत्यहम् ।

वृतो रथेभाश्वपदायनीकपै-

र्गा पर्यटंस्त्वागणयन्सुदुर्मदः ॥

४९॥

प्रमत्तमुच्चैरिति कृत्यचिन्तया

प्रवृद्धलोभं विषयेषु लालसम् ।

त्वमप्रमत्तः सहसाभिपद्यसे

क्षुल्लेलिहानोऽहिरिवाखुमन्तकः ॥

५०॥

पुरा रथैर्होमपरिष्कृतैश्चर-

न्मतङ्गजैर्वा नरदेवसंज्ञितः ।

स एव कालेन दुरत्ययेन ते

कलेबरो विद्रुमिभस्मसंज्ञितः ॥

५१॥

निर्जित्य दिक्चक्रमभूतविग्रहो

वरासनस्थः समराजवन्दितः ।

गृहेषु मैथुन्यसुखेषु योषितां

क्रीडामृगः पूरुष ईश नीयते ॥

५२॥

करोति कर्माणि तपस्तु निष्ठितो

निवृत्तभोगस्तदपेक्षया ^१ददत् ।

पुनश्च ^१भूयेयमहं स्वराडिति
प्रवृद्धतर्षो न सुखाय कल्पते ॥ ५३ ॥

भवापवर्गो भ्रमतो यदा भवे-
ज्जनस्य तर्ह्यच्युत सत्समागमः ।
सत्सङ्गमो यर्हि तदैव सद्रतौ
परावरेशे त्वयि जायते मतिः ॥ ५४ ॥

मन्ये ममानुग्रह ईश ते कृतो
राज्यानुबन्धापगमो यदृच्छया ।
यः प्रार्थ्यते साधुभिरेकचर्यया
वनं विविक्षद्विरखण्डभूमिपैः ॥ ५५ ॥

न कामयेऽन्यं तव पादसेवना-
दकिञ्चनप्रार्थ्यतमाद्वरं विभो ।
आराध्य कस्त्वां ह्यपवर्गदं हरे
वृणीत आर्यो वरमात्मबन्धनम् ॥ ५६ ॥

तस्माद्विसृज्याशिष ईश सर्वतो
रजस्तमःसत्त्वगुणानुबन्धनाः ।
निरञ्जनं निर्गुणमद्वयं परं
त्वां ज्ञप्तिमात्रं पुरुषं ब्रजाम्यहम् ॥ ५७ ॥

धिरमिह वृजिनार्तस्तप्यमानोऽनुतापै-

रवितृषषडभिन्नो लब्धशान्तिः कथञ्चित् ।

शरणं समुपेतस्त्वत्पदाब्जं परात्म-

न्नभयमृतमशोकं पाहि मापन्नमीश ॥

५८॥

श्रीभगवान्—

सार्वभौम महाराज मतिस्ते विमलोर्जिता ।

वरैः प्रलोभितस्यापि न कामैर्विहता यतः ॥

५९॥

प्रलोभितो वरैर्यत्त्वमप्रमादाय विद्धि तत् ।

न धीर्मन्येकभक्तानामाशीर्भिर्भिद्यते क्वचित् ॥

६०॥

युञ्जानानामभक्तानां प्राणायामादिभिर्मनः ।

अक्षीणवासनं राजन्द्दृश्यते पुनरुत्थितम् ॥

६१॥

विचरस्व महीं कामं मन्यावेशितमानसः ।

अस्त्वेव नित्यदा तुभ्यं भक्तिर्मन्यनपायिनी ॥

६२॥

क्षात्रधर्मस्थितो जन्तून्त्यवधीर्मृगयादिभिः ।

समाहितस्तत्तपसा जह्यधं मदुपाश्रितः ॥

६३॥

जन्मन्यनन्तरे राजन्सर्वभूतसुहृत्तमः ।

भूत्वा द्विजवरस्त्वं वै मामुपैष्यसि केवलम् ॥

६४॥

इति श्रीमद्भागवते महापुराणे अष्टादशसहस्रिकायां

संहितायां दशमस्कन्धे उत्तरार्धे एकपञ्चाशोऽध्यायः ॥

॥ द्विपञ्चाशोऽध्यायः ॥

(रुक्मिण्युद्वाहप्रस्तावनम्)

श्रीशुकः—

- इत्थं सोऽनुगृहीतोऽङ्ग कृष्णेनेक्ष्वाकुनन्दनः ।
 तं परिक्रम्य सन्नम्य निश्चक्राम गुहामुखात् ॥ १
- स वीक्ष्य क्षुल्लकान्मर्त्यान्पशून्वीरुद्वनस्पतीन् ।
 मत्वा कलियुगं प्राप्तं जगाम दिशमुत्तराम् ॥ २
- तपःश्रद्धायुतो धीरो निःसङ्गो मुक्तसंशयः ।
 समाधाय मनः कृष्णे प्राविशद्वन्धमादनम् ॥ ३
- बद्ध्याश्रममासाद्य नरनारायणालयम् ।
 सर्वद्वन्द्वसहः शान्तस्तपसाराधयद्वरिम् ॥ ४
- भगवान्पुनराब्रज्य ^१पुरीं यवनवेष्टिताम् ।
 हत्वा म्लेच्छबलं निन्ये तदीयं द्वारकां धनम् ॥ ५
- नीयमाने धने गोभिर्नृभिश्चाच्युतचोदितैः ।
 आजगाम जरासन्धस्त्रयोविंशत्यनीकपः ॥ ६
- विलोक्य वेगरभसं रिपुसैन्यस्य माधवौ ।
 मनुष्यचेष्टामापन्नौ राजन्दुद्रुवतुर्द्रुतम् ॥ ७
- विहाय वित्तं प्रचुरमभीतौ भीरुभीतवत् ।

पद्भ्यां पद्मपलाशाभ्यां चेलतुर्बहुयोजनम् ॥	८
पलायमानौ तौ दृष्ट्वा मागधः प्रहसन्बली ।	
अन्वधावद्रथानीकैरीशयोरप्रमाणवित् ॥	९
प्रद्रुत्य दूरं संश्रान्तौ तुङ्गमारुहतां गिरिम् ।	
प्रवर्षणाख्यं भगवान्नित्यदा यत्र वर्षति ॥	१०
गिरौ निलीनावाज्ञाय नाधिगम्य पदं नृप ।	
ददाह गिरिमेधोभिः समन्तादग्निमुत्सृजन् ॥	११
तत उत्पत्य तरसा दह्यमानतटादुभौ ।	
दशैकयोजनोत्तुङ्गान्निपेततुरधोभुवि ॥	१२
अलक्ष्यमाणौ रिपुणा सानुगेन यदूत्तमौ ।	
स्वपुरं पुनरायातौ समुद्रपरिखां नृप ॥	१३
सोऽपि दग्धाविति मृषा मन्वानो बलकेशवौ ।	
बलमाकृष्य सुमहन्मगधान्मागधो ययौ ॥	१४
आनर्ताधिपतिः श्रीमानैवतो रेवतीं सुताम् ।	
ब्रह्मणा चोदितः प्रादाद्वलायेति पुरोदितम् ॥	१५
भगवानपि गोन्दि उपयेमे कुरुद्वह ।	
वैदर्भी भीष्मकसुतां श्रियो मात्रां स्वयंवरे ॥	१६
प्रमथ्य तरसा राज्ञः शाल्वादींश्चैवपक्षगान् ।	
पश्यतां सर्वलोकानां ताक्ष्यैपुत्रः सुधामिव ॥	१७

राजा—

भगवान्भीष्मकसुतां रुक्मिणीं रुचिराननाम् ।
 राक्षसेन विधानेन उपयेम इति श्रुतम् ॥ १८
 भगवन् श्रोतुमिच्छामि कृष्णस्यामिततेजसः^१ ।
 यथा मागधशाल्वादीञ्जित्वा कन्यामुपाहरत् ॥ १९
 ब्रह्मन्कृष्णकथाः पुण्या माध्वीलोकमलापहाः ।
 को नु तृप्येत शृण्वानः श्रुतज्ञो नित्यनूतनाः ॥ २०

श्रीशुकः—

राजासीद्भीष्मको नाम विदर्भाधिपतिर्महान् ।
 तस्य पञ्चाभवन्पुत्राः कन्यैका च वरानना ॥ २१
 रुक्म्यग्रजो रुक्मरथो रुक्मबाहुरनन्तरः ।
 रुक्मकेशो रुक्ममाली रुक्मिण्येषां स्वसा सती ॥ २२
 सोपश्रुत्य मुकुन्दस्य रूपवीर्यगुणश्रियः ।
 गृहागतैर्गीयमानास्तं मेने सदृशं पतिम् ॥ २३
 तां बुद्धिलक्ष्णौदार्यरूपशीलगुणाश्रयाम् ।
 कृष्णश्च सदृशीं भार्यां समुद्रोदुं मनो दधे ॥ २४
 बन्धूनामिच्छतां दातुं कृष्णाय भगिनीं नृप ।
 ततो निवार्य कृष्णद्विद् रुक्मीं चैद्यममन्यत ॥ २५
 तदवेत्यासितापाङ्गी वैदर्भी दुर्मना भृशम् ।

^१ रुक्मिण्या ग्रहणं पाणेः प्रमथ्यान्यान्स्वयं वरे ।

विचिन्त्याप्तं द्विजं कञ्चित्कृष्णाय प्राहिणोद्वृतम् ॥

२६

द्वारकां स समभ्येत्य प्रतीहारैः प्रवेशितः ॥

अपश्यदाद्यं पुरुषमासीनं काञ्चनासने ॥

२७

दृष्ट्वा ब्रह्मण्यदेवस्तमवरुह्य निजासनात् ।

उपवेश्यार्हयाञ्चक्रे यथात्मानं दिवौकसः ॥

२८

तं भुक्तवन्तं विश्रान्तमुपगम्य सताङ्गतिः ।

पाणिनाभिमृशन्पादावव्यग्रस्तमपृच्छत ॥

२९

^१कञ्चिद्विजवरश्रेष्ठ धर्मस्ते वृद्धसम्मतः ।

वर्तते नातिकृच्छ्रेण सन्तुष्टमनसः सदा ॥

३०

सन्तुष्टो यर्हि वर्तेत ब्राह्मणो येनकेनचित् ।

अहीयमानः स्वाद्धर्मात्स ह्यस्याखिलकामधुक् ॥

३१

असन्तुष्टोऽसकृल्लोकानाप्रोत्यपि सुरेश्वरः ।

अकिञ्चनोऽपि सन्तुष्टः शेते सर्वाङ्गविज्वरः ॥

३२

विप्रान्स्वलाभसन्तुष्टान्साधून्भूतसुहृत्तमान् ।

निरहङ्कारिणः शान्तान्नमस्ये शिरसासकृत् ॥

३३

कञ्चिद्वः कुशलं ब्रह्मन्नाजतो यस्य हि प्रजाः ।

मुखं वसन्ति विषये पाल्यमानाः स मे प्रियः ॥

३४

यतस्त्वमागतो दुर्गं निस्तीर्येह यदिच्छया ।

सर्वं नो ब्रूह्यगुह्यं चेत्किं कार्यं करवाम ते ॥

३५

एवं संस्पृष्टसम्प्रश्नो ब्राह्मणः पञ्चमंष्टिना ।

लीलागृहीतदेहेन तस्मै सर्वमवर्णयत्^१ ॥

३६

रुक्मिणी—

श्रुत्वा गुणान्भुवनसुन्दर शृण्वतां ते

निर्विश्य कर्णविवरैर्हरतोऽङ्गतापम् ।

रूपं दृशां दृशिमतामखिलार्थलाभं

त्वय्यच्युताविशति चित्तमपत्रपं मे ॥

३७

का त्वा मुकुन्द महती कुलशीलरूप-

विद्यावयोद्रविणधामभिरात्मतुल्यम् ।

धीरा पतिं कुलवती न वृणीत कन्या

काले नृसिंह नरलोकमनोभिरामम् ॥

३८

तन्मे भवान्वलु वृतः पतिरङ्ग जाया-

मात्मार्षितश्च भवतोऽत्र विभो विधेहि ।

मा वीरभागमभिमर्शतु चैद्य आरा-

द्रोमायुवन्मृगपतेर्बलिमम्बुजाक्ष ॥

३९

पूर्तेष्टदत्तनियमव्रतदेवविप्र-

गुर्वर्चनादिभिरलं भगवान्परेशः ।

^१ विदर्भाधिपतेः पुत्री रुक्मिणी तव किङ्करी ।

विज्ञापयति ते किञ्चित्प्रस्तुतोद्वाहमङ्गलम् ॥

तथा सम्प्रेषितोऽहं ते सकाशं भीष्मकन्यया ।

तस्य सन्देशमाकर्ण्य क्रियतां यदनन्तरम् ॥

[इत्यधिकपाठोऽन्यत्र दृश्यते]

आराधितो यदि गदाग्रज एव प्राणिं
गृह्णातु मे न दमघोषसुतादयोऽन्ये ॥

४०

श्वो भाविनि त्वमजितोद्वहने विदर्भान्
गुप्तः समेत्य पृतनापतिभिः परीतः ।
निर्मथ्य चैद्यमगधेन्द्रबलं प्रसह्य
मां राक्षसेन विधिनोद्वह वीर्यशुत्काम् ॥

४१

अन्तःपुरान्तरचरीमनिहत्य बन्धूं-
स्त्वामुद्वहे कथमिति प्रवदाम्युपायम् ।
पूर्वेद्युरस्ति महती कुलदेवियात्रा
यस्यां बहिर्नववधूर्गिरिजामुपेयात् ॥

४२

यस्याद्विपङ्कजरजः स्नपनं महान्तो
वाञ्छन्त्युमापतिरिवात्मतमोपहत्यै ।
यर्हन्बुजाक्ष न लभेय भवत्प्रसादं
जह्यामसून्व्रतकृशान् शतजन्मभिः स्यात् ॥

४३

ब्राह्मणः—

इत्येते गुह्यसन्देशा यदुदेव मयाहृताः ।
विमृश्य कर्तुं यच्चात्र क्रियतां तदनन्तरम् ॥

४४

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे उत्तरार्धे द्विपञ्चाशोऽध्यायः ॥

॥ त्रिपञ्चाशोऽध्यायः ॥

(रुक्मिणीहरणम्)

श्रीशुकः—

वैदर्भ्याः स तु सन्देशं निशम्य यदुनन्दनः ।

प्रगृह्य पाणिना पाणिं प्रहसन्निदमब्रवीत् ॥

१

श्रीभगवान्—

तथाहमपि तच्चित्तो निद्रां च न लेभे निशि ।

वेदाहं रुक्मिणा द्वेषान्ममोद्वाहो निवारितः ॥

२

तामानयिष्य उन्मथ्य राजन्यापशदान्मृधे ।

मत्परामनवद्याङ्गीमेधसोऽग्निशिखामिव ॥

३

श्रीशुकः—

उद्वाहर्क्षं च विज्ञाय रुक्मिण्या मधुसूदनः ।

रथः संयुज्यतामाशु दारुकेत्याह सारथिम् ॥

४

स चाश्वैः शैब्यसुग्रीवमेघपुष्पबलाहकैः ।

युक्तं रथमुपानीय तस्यौ प्राञ्जलिरग्रतः ॥

५

आरुह्य स्यन्दनं शौरिर्द्विजमारोप्य तूर्णगैः ।

आनर्तादेकरात्रेण विदर्भानगमद्वयैः ॥

६

राजा स कुण्डिनपतिः पुत्रस्नेहवशं गतः ।

शिशुपालाय स्वां कन्यां दास्यन्कर्माण्यकारयत् ॥

७

पुरं संसृष्टसंसिक्तमार्गरथ्याचतुष्पथम् ।

चित्रध्वजपतकाभिस्तोरणैः समलङ्कृतम् ॥	८
स्रग्गन्धमाल्याभरणैर्विरजोऽम्बरभूषितैः ।	
जुष्टं स्त्रीपुरुषैः श्रीमद्रूहैरगुरुधूपितैः ॥	९
पितृन्देवान्समभ्यर्च्य विप्रांश्च विधिवन्नृप ।	
भोजयित्वा यथान्यायं वाचयामास मङ्गलम् ॥	१०
सुस्नातां सुदर्तीं कन्यां कृतकौतुकमङ्गलाम् ।	
अहतांशुकयुग्मेन भूषितां भूषणोत्तमैः ॥	११
चक्रुः सामर्ग्यजुर्मन्त्रैर्वध्वा रक्षां द्विजोत्तमाः ।	
पुरोहितोऽथर्वविद्वै जुहाव ग्रहशान्तये ॥	१२
हिरण्यरूप्यवासांसि तिलांश्च गुडमिश्रितान् ।	
प्रादाद्धेनूश्च विप्रेभ्यो राजा विधिविदां वरः ॥	१३
एवं चेदिपती राजा दमघोषसुताय वै ।	
कारयामास मन्त्रज्ञैः सर्वमभ्युदयोचितम् ॥	१४
मदच्युद्धिर्गजानीकैः स्यन्दनैर्हेममालिभिः ।	
पत्न्यश्वसङ्कुलैः सैन्यैः परितः कुण्डिनं ययौ ॥	१५
तं वै विदर्भाधिपतिः समभ्येत्याभिपूज्य च ।	
निवेशयामास मुदा कल्पितान्यनिवेशने ॥	१६
तत्र शाल्वो जरासन्धो दन्तवक्त्रो विदूरथः ।	
आजग्मुश्चैद्यपक्षीयाः पौण्ड्रकाद्याः सहस्रशः ॥	१७

कृष्णरामद्विषो यत्ताः कन्यां चैद्याय साधितुम् ।

यद्यागत्य हरेत्कृष्णो रामाद्यैर्यदुर्भिवृतः ॥

१८

योत्स्यामः संहतास्तेन इति निश्चितमानसाः ।

आजग्मुर्भूभुजः सर्वे समग्रबलवाहनाः ॥

१९

श्रुत्वैतद्भगवान्नामो विपक्षीयनृपोद्यमम् ।

कृष्णं चैकं गतं हर्तुं कन्यां कलहशङ्कितः ॥

२०

बलेन महता सार्धं भ्रातृस्नेहपरिप्लुतः ।

त्वरितः कुण्डिनं प्रागाद्राजाश्वरणपत्तिभिः ॥

२१

भीष्मकन्या वरारोहा काङ्क्षन्त्यागमनं हरेः ।

प्रत्यापत्तिमपश्यन्ती द्विजस्याचिन्तयत्तदा ॥

२२

अहो त्रियामान्तरित उद्वाहो मेऽल्पराधसः ।

नागच्छत्यरविन्दाक्षो नाहं वेद्म्यत्र कारणम् ॥

२३

सोऽपि नावर्ततेऽद्यापि मत्सन्देशहरो द्विजः ॥

२३॥

अपि मय्यनवद्यात्मा दृष्ट्वा किञ्चिज्जुगुप्सितम् ।

मत्पाणिग्रहणे नूनं नायाति हि कृतोद्यमः ॥

२४॥

दुर्भगाया न मे धाता नानुकूलो महेश्वरः ।

देवी वा विमुखा गौरी रुद्राणी गिरिजा सती ॥

२५॥

एवं चिन्तयती बाला गोविन्दहृतमानसा ।

न्यमीलयत कालज्ञा नेत्रे चाश्रुकलाकुले ॥

२६॥

एवं बध्वाः प्रतीक्षन्त्या गोविन्दागमनं नृपं ।

वाम ऊरुर्भुजो नेत्रमस्फुरन्प्रियभाषिणः ॥	२७॥
अथ कृष्णविनिर्दिष्टः स एव द्विजसत्तमः ।	
अन्तः पुरचरीं देवीं राजपुत्रीं ददर्श ह ॥	२८॥
सा तं प्रहृष्टवदनमव्यग्रात्मगतिं सती ।	
आलक्ष्य लक्षणाभिज्ञा समपृच्छच्छुचिस्मिता ॥	२९॥
तस्या आवेदयत्प्राप्तं शशंस यदुनन्दनम् ।	
उक्तं च सत्यवचनमात्मोपनयनं प्रति ॥	३०॥
तमागतं समाज्ञाय वैदर्भीं हृष्टमानसा ।	
न पश्यन्ती ब्राह्मणाय प्रियमन्यन्ननाम सा ॥	३१॥
प्राप्तौ श्रुत्वा स्वदुहितुरुद्वाहप्रेक्षणोत्सुकौ ।	
अभ्ययात्तूर्यघोषेण रामकृष्णौ समर्हणैः ॥	३२॥
मधुपर्कमुपानीय वासांसि विरजांसि सः ।	
उपायनान्यभीष्टानि विधिवत्समपूजयत् ॥	३३॥
तयोर्निवेशनं श्रीमदुपकल्प्य महामतिः ।	
ससैन्ययोः सानुगयोरातिथ्यं विदधे यथा ॥	३४॥
एवं राज्ञां समेतानां यथावीर्यं यथावयः ।	
यथाबलं यथावित्तं सर्वैः कामैः समर्हयत् ॥	३५॥
कृष्णमागतमाकर्ण्य विदर्भपुरवासिनः ।	
आगत्य नेत्राञ्जलिभिः पपुस्तन्मुखपङ्कजम् ॥	३६॥

अस्यैव भार्या भवितुं रुक्मिण्यर्हति नापरा ।	
असावप्यनवद्यात्मा भैष्म्याः समुचितः पतिः ॥	३७॥
किञ्चित्सुचरितं यन्नस्तेन तुष्टबिलोककृत् ।	
अनुगृह्णातु गृह्णातु वैदर्भ्याः पाणिमच्युतः ॥	३८॥
एवं प्रेमकलाबद्धा वदन्ति स्वपुरौकसः ।	
कन्या चान्तःपुरात्प्रागाद्द्वैर्गुप्ताम्बिकालयम् ॥	३९॥
पद्मां विनिर्ययौ द्रष्टुं भवान्याः पादपल्लवम् ।	
साचानुध्यायती सम्यङ्भुक्कुन्दचरणाम्बुजम् ॥	४०॥
यतवाङ्मातृभिः सार्धं सखीभिः परिवारिता ।	
गुप्ता राजभटैः शूरैः सन्नद्धैरुद्यतायुधैः ॥	४१॥
मृदङ्गशङ्खपणवास्तूर्यभेर्यश्च जग्निरे ॥	४२
नानोपहारबलिभिर्वारमुख्याः सहस्रशः ।	
स्रग्गन्धवस्त्राभरणैर्द्विजपत्न्यः स्वलङ्कृताः ॥	४३
गायन्तश्च स्तुवन्तश्च गायका वाद्यवादकाः ।	
परिवार्य वधूं जग्मुः सूतमागधवन्दिनः ॥	४४
आसाद्य ^१ देवीसदनं धौतपादकराम्बुजा ।	
उपस्पृश्य शुचिः शान्ता प्रविवेशाम्बिकान्तिकम् ॥	४५
तां वै प्रयवसो बालां विधिज्ञा विप्रयोषितः ।	
भवानीं वन्दयांचक्रुर्भवपत्नीं भवान्विताम् ॥	४६

नमस्ये त्वाऽम्बिकेऽभीक्ष्णं स्वसन्तानयुतां शिवाम् ।

भूयात्पतिर्मे भगवान्कृष्णस्तदनुमोदताम्^१ ॥

४७

अद्विर्गन्धाक्षतैर्धूपैर्वासः स्रज्जाल्यभूषणैः ।

नानोपहारबलिभिः प्रदीपावलिभिः पृथक् ॥

४८

विप्रस्त्रियः पतिमतीस्तथा तैः समपूजयत् ।

लवणापूपताम्बूलकण्ठसूत्रफलेक्षुभिः ॥

४९

तस्यै स्त्रियस्ताः प्रददुः शेषां युयुजुराशिषः ।

ताभ्यो देव्यै नमश्चक्रे शेषां च जगृहे बभूवुः ॥

५०

मुनिव्रतमथ त्यक्त्वा निश्चक्रामाम्बिकागृहात् ।

प्रगृह्य पाणिना भृत्यां रत्नमुद्रोपशोभिना ॥

५१

तां देवमायामिव वीरमोहिनीं

सुमध्यमां कुण्डलमण्डिताननाम् ।

श्यामां नितम्बार्पितरत्नमेखलां

व्यञ्जस्तनीं कुन्तलशङ्कितेक्षणाम् ॥

५२

शुचिस्मितां विम्बफलाधरशुति-

शोणायमानद्विजकुन्दकुञ्जालाम् ।

१ इति मन्त्रार्थयन्ती सा देवी देवमुमापतिम् ।

पूजयामास विधिवन्निजपत्नीपुरस्कृतम् ॥

[अयं श्लोकोऽन्यत्राधिकोऽस्ति]

पदा चलन्तीं कलहंसगामिनीं
सिञ्जत्कलानूपुरधामशोभिना ॥ ५३

विलोक्य वीरा मुमुहुः समागता
यशस्विनस्तत्कृतहृच्छयार्दिताः ॥ ५३॥

यां वीक्ष्य ते नृपतयस्तदुदारहास-
ब्रीडावलोकहतचेतस उज्झितास्त्राः ।
पेतुः क्षितौ गजरथाश्वगता विमूढा
यात्राच्छलेन हरयेऽर्पयतीं स्वशोभाम् ॥ ५४॥

सैवं शनैश्चलयती ^१चलपद्मकोशौ
प्राप्तिं तदा भगवतः प्रसमीक्षमाणा ।
उत्सार्य वामकरजैरलकानपाङ्गैः
प्राप्तान् द्वियैक्षत नृपान्ददृशेऽच्युतं सा ॥ ५५॥

तां राजकन्यां रथमारुरुक्षतीं
जहार कृष्णो द्विषतां समीक्षताम् ।
रथं समारोप्य सुपर्णलक्षणं
राजन्यचक्रं परिभूय माधवः ॥ ५६॥

ततो ययौ रामपुरोगमैः शनैः
सृगालमध्यादिव भागहृद्धरिः ॥ ५७

तं मानिनः स्वाभिभवं यशःक्षयं
 परे जरासन्धवशा न सेहिरे ।
 अहो धिगस्मान्यश आत्तधन्वनां
 गोपैर्हृतं केसरिणां मृगैरिव ॥

५८

इति श्रीमद्भागवते महापुराणे अष्टादशसहस्रिकायां
 संहितायां दशमस्कन्धे उत्तरार्धे त्रिपञ्चाशोऽध्यायः ॥

॥ चतुःपञ्चाशोऽध्यायः ॥

(रुक्मिण्युदाहः)

श्रीशुकः—

इति सर्वे सुसंरब्धा बाहानारुह्य दंशिताः ।
 स्वैः स्वैर्वलैः परिक्रान्ता अन्वीयुर्धृतकार्मुकाः ॥ १
 तानापतत आलोक्य यादवानीकयूथपाः ।
 तम्युस्तत्सम्मुखा राजन्विस्फूर्ज्य स्वधनूंषि ते ॥ २
 अश्वपृष्ठे गजस्कन्धे रथोपस्थे च कोविदाः ।
 मुमुचुः शरवर्षाणि मेघा अद्रिष्वपो यथा ॥ ३
 पत्युर्वलं शगमारैश्छन्नं वीक्ष्य मुमध्यमा ।
 सग्रीढमैश्वर्यद्वक्त्रं भयविह्वललोचना ॥ ४
 प्रहस्य भगवानाह मा स्म भैर्बाललोचने ।
 विनङ्क्ष्यत्यधुनैवैतत्तावकैः शात्रवं बलम् ॥ ५

तेषां तद्विक्रमं वीरा गदसङ्कर्षणादयः ।

अमृष्यमाणा नाराचैर्जघ्नर्हयगजान्नथान् ॥

६

पेतुः शिरांसि रथिनामश्विनां गजिनां भुवि ।

सकुण्डलकिरीटानि सोष्णीषाणि च कोटिशः ॥

७

हस्ताः सान्निगदेष्वासाः करभा ऊग्वोऽङ्घ्रयः ।

अश्वाश्वतरनागोप्रखरमर्त्यशिरांसि च ॥

८

हन्यमानत्रलानीका वृष्णिभिर्जयकाङ्क्षिभिः ।

राजानो विमुखा जग्मुर्जरामन्धपुरःसराः ॥

९

शिश्नुपालं समभ्येत्य हतदारमिवातुरम् ।

नष्टत्विषं गतोत्साहं श्लुप्यद्वदनमव्रुवन ॥

१०

भो भोः पुरुषशार्दूल दोर्मनस्यमिदं त्यज ।

न प्रियाप्रिययो राजन्निष्ठा देहिषु दृश्यते ॥

११

यथा दारुमयी योपिन्नृत्यते कुहकेच्छया ।

एवमीश्वरतन्त्रोऽयमीहते सुखदुःखयोः ॥

१२

शौरेः सप्तदशाहं वै संयुगानि पराजितः ।

त्रयोविंशतिभिः सैन्यैर्जिग्य एकमहं परम् ॥

१३

तथाप्यहं न शोचामि न प्रहृष्यामि कर्हिचित् ।

कालेन दैवयुक्तेन जानन्न्यद्भावितं जगत् ॥

१४

अधुनापि वयं सर्वे वीर यूथपयूथपाः ।

- पराजिताः फल्गुतन्त्रैर्यदुभिः कृष्णपालितैः ॥ १५
- रिपवो जिग्युरधुना काल आत्मानुसारिणि ।
तदा वयं विजेष्यामो यदा कालः प्रदक्षिणः ॥ १६
- एवं प्रबोधितो मित्रैश्चैषोऽगात्सानुगः पुरम् ।
हतशेषा पुनस्तेऽपि ययुः स्वं स्वं पुरं नृपाः ॥ १७
- रुक्मी तु राक्षसोद्वाहं कृष्णद्विडसहन्स्वमुः ।
पृष्ठतोऽन्वगमत्कृष्णमक्षौहिण्या वृतो यती ॥ १८
- रुक्म्यमर्षी सुसंरब्धः शृण्वतां सर्वभूभुजाम् ।
प्रतिजज्ञे महाबाहुर्दशितः मशरामनः ॥ १९
- अहत्वा समरे कृष्णमप्रत्यूह्य च रुक्मिणीम् ।
कुण्ठनं न प्रवेक्ष्यामि मन्यमेतद्रवीमि वः ॥ २०
- इत्युक्त्वा रथमारुह्य सारथिं प्राह सत्वरः ।
चोदयाश्चान्यतः कृष्णस्तस्य मे मंगुगं भवेत् ॥ २१
- अद्याहं निशितैर्वाणैर्गोपालस्य सुदुर्मतेः ।
नेप्ये वीर्यमदं येन स्वमा मे प्रसभं हता ॥ २२
- विकथ्यमानः कुमतिरीश्वरस्याप्रमाणविन् ।
रथेनैकेन गोविन्दं तिष्ठ तिष्ठेत्यथाह्वयत् ॥ २३
- घनुर्विकृष्य मुहूर्तं जप्ते कृष्णं त्रिभिः शरैः ।

आह चात्र क्षणं तिष्ठ यदूनां कुलपांसन ॥	२४
कुत्र यासि स्वसारं मे मुषित्वा ध्वाङ्क्षवद्धविः ।	
हरिष्येऽद्य मदं मन्द मायिनः कूटयोधिनः ॥	२५
यावन्न मे हतो वाणैः शयीथा मुञ्च दारिकाम् ।	
स्मयन्कृष्णो धनुश्छित्त्वा पट्टभिर्विव्याध रुक्मिणम् ॥	२६
अष्टभिश्चतुरो वाहान्द्वाभ्यां मूतं ध्वजं त्रिभिः ।	
म चान्यद्धनुर्गदाय कृष्णं विध्याध पञ्चभिः ॥	२७
तैस्ताडितः शरैर्घैस्तु चिच्छेद धनुरच्युतः ।	
पुनरन्यदुपादत्त तदप्यच्छिनदव्ययः ॥	२८
परिघं पट्टिशं शूलं चर्मासी शक्तितोमरौ ।	
यद्यदायुधमादत्त तत्सर्वं सोऽच्छिनद्धरिः ॥	२९
ततो रथादवप्लुत्य खड्गपाणिर्जिघांसया ।	
कृष्णमभ्यद्रवत्क्रुद्धः पतङ्ग इव पावकम् ॥	३०
तस्य चापततः खड्गं तिलशश्चर्म चेपुभिः ।	
छित्त्वासिमाददे तिग्मं रुक्मिणं हन्तुमुद्यतः ॥	३१
दृष्ट्वा भ्रातृवधोद्योगं रुक्मिणी भयविह्वला ।	
पतित्वा पादयोर्भर्तुरुवाच करुणं सती ॥	३२
योगेश्वराप्रमेयात्मन्देवदेव जगत्पते ।	
हन्तुं नार्हसि कल्याण भ्रातरं मे महाभुज ॥	३३

श्रीशुकः—

तया परित्रासविकम्पिताङ्गया

शुचावशुष्यन्मुखरुद्धकण्ठया ।

कातर्यविस्रंसितहेममालया

गृहीतपादः करुणो न्यवर्तत ॥

३४

चैलेन वद्धा तमसाश्रुकारिणं

सश्मश्रुकेशं प्रवपन्त्यरूपयत् ।

तावन्ममर्दुः परमैन्यमद्भुतं

यदुप्रवीरा नलिनीं यथा गजाः ॥

३५

कृष्णान्तिकमुपव्रज्य दृढशुस्तत्र रुक्मिणम् ॥

३५॥

तथाभूतं हतप्रायं दृष्ट्वा मङ्कर्षणो विभुः ।

विमुच्य वद्धं करुणो भगवान्कृष्णमव्रवीत् ॥

३६॥

असाध्विदं त्वया कृष्ण कृतमस्मज्जुगुप्सितम् ।

वपनं श्मश्रुकेशानां वैरूप्यं मुहृदो बधः ॥

३७॥

मैवास्मान्माध्यन्मूयेथा भ्रातुर्वैरूप्यचिन्तया ।

मुखदुःखदो न चान्योऽस्ति यतः स्वकृतमुक्नुमान् ॥

३८॥

बन्धुर्वर्धार्हदोषोऽपि न बन्धोर्वधमर्हति ।

त्याज्यः स्वेनैव दोषेण हतः किं हन्यते पुनः ॥

३९॥

क्षत्रियाणामयं धर्मः प्रजापतिविनिर्मितः ।

भ्रातापि भ्रातरं हन्याग्नेन धोऽनरस्ततः ॥

४०॥

- राज्यस्य भूमेर्वित्तस्य क्षियो मानस्य तेजसः ।
मानिनोऽन्यस्य वा हेतोः श्रीमदान्धाः क्षिपन्ति हि ॥ ४१ ॥
- तवेयं विषमा बुद्धिः सर्वभूतेषु दुर्हृदाम् ।
यन्मन्यसे सदाऽभद्रं सुहृदां भद्रमज्ञवन् ॥ ४२ ॥
- आत्ममोहो नृणामेष कल्प्यते देवमायया ।
सुहृदुर्हृदुदासीन इति देहात्ममानिनाम् ॥ ४३ ॥
- एक एव परो ह्यात्मा सर्वेषामपि देहिनाम् ।
नानेव गृह्यते मूर्धैर्यथा ज्योतिर्यथा नभः ॥ ४४ ॥
- देह आद्यन्तवानेष द्रव्यप्राणगुणात्मकः ।
आत्मन्यविद्यया कृप्तः संमारयति देहिनाम् ॥ ४५ ॥
- नात्मनोऽन्येन संयोगो वियोगश्चामता मति ।
तद्धेतुत्वात्तत्प्रसिद्धेर्दृष्ट्वाभ्यां यथा रवेः ॥ ४६ ॥
- जन्मादयस्तु देहस्य विक्रिया नात्मनः क्वचिन् ।
कलानामिव नैवेन्दोर्मृतिर्क्षस्य कुहूरिव ॥ ४७ ॥
- यथा शयान आत्मानं विषयान्फलमेव च ।
अनुभुङ्क्तेऽप्यसत्यर्थे तथाप्रोत्यबुधो भवम् ॥ ४८ ॥
- तस्मादज्ञानजं शोकमात्मशोकविमोहनम् ।
तत्त्वज्ञानेन निर्हृत्य स्वस्था भव शुचिस्मिते ॥ ४९ ॥

श्रीशुकः—

एवं भगवता तन्वी रामेण प्रतिबोधिता १

वैमनस्यं परित्यज्य मनो बुद्ध्या समादधे ॥	५०॥
प्राणावशेष उत्सृष्टो ^१ द्विड्भिर्हृतबलप्रभः ।	
स्मरन्विरूपकरणं वितथात्ममनोरथः ॥	५१॥
^२ (चक्रे भोजकटं नाम निवासाय महत्पुरम्)	
अहत्वा दुर्मतिं कृष्णमप्रत्यूह्य यवीयसीम् ।	
कुण्डिनं न प्रवेक्ष्यामीत्युक्त्वा तत्रावसद्गुपा ॥	५२॥
^३ भगवान्भीष्मकमुतामेवं निर्जित्य भूमिपान् ।	
पुरमानीय विधिवदुपयेमे कुरूद्वह ॥	५३॥
तदा महोत्सवो नृणां यदुपुर्यां गृहे गृहे ।	
अभूदनन्यभावानां कृष्णे यदुपतौ नृप ॥	५४॥
नरा नार्यश्च मुदिताः प्रमृष्टमणिकुण्डलाः ।	
पारिबर्हमुपाजहुर्वरयोश्चित्र ^४ वामनोः ॥	५५॥

मा वृष्णिपुर्युत्तमितेन्द्रकेतुभि-

र्विचित्रमाल्यम्बररत्ननोरणैः ।

वभौ प्रतिद्वार्युपकप्रमङ्गलै-

रापूर्णकुम्भागुरुधूपदीपकैः ॥

५६॥

१ रुक्मी २ इदमर्धमम्यत्र नास्ति

३ यत्र भोजकटं नाम निवासायामवपुरम् ।

[इदमर्धमधिकमम्यत्र]

४ वेषवोः

सिक्तमार्गो मदच्युद्धिराहूतप्रेष्ठभूभुजाम् ।

गजैर्द्वास्तु परामृष्टरम्भापूगोपशोभिता ॥

५७॥

कुरुस्तृज्यकैकेयविदर्भयदुकुन्तयः ।

मिथो मुमुदिरे तस्मिन्सम्भ्रमात्परिधावताम् ॥

५८॥

रुक्मिण्या हरणं श्रुत्वा गीयमानं ततस्ततः ।

राजानो राजकन्याश्च बभूवुर्भृशविस्मिताः ॥

५९॥

द्वारकायामभूद्राजन्महामोदः पुगौकसाम् ।

रुक्मिण्या रमयोपेतं दृष्ट्वा कृष्णं श्रियः पतिम् ॥

६०॥

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे उत्तरार्धे चतुःपञ्चाशोऽध्यायः ॥

॥ पञ्चपञ्चाशोऽध्यायः ॥

(प्रद्युम्नजननशम्बरामुरवधादिकथा)

श्रीशुकः—

कामस्तु वासुदेवांशो दग्धः प्राप्नुद्रमन्युना ।

देहोपपत्तये भूयस्तमेव प्रत्यपगत ॥

१

स एव जातो वैदर्भ्या कृष्णवीर्यसमुद्भवः ।

प्रद्युम्न इति विख्यातः सर्वतोऽनघमः पितुः ॥

२

तं शम्बरः कामरूपी हृत्वा लोकमनिर्दशम् ।

स विदित्वात्मनः शत्रुं प्रास्योदन्वत्यगाद्गृहम् ॥	३
तं निर्जंगार बलवान्मीनः सोऽप्यपरैः सह ।	
वृतो जालेन महता गृहीतो मत्स्यजीविभिः ॥	४
तं शम्बराय कैवर्ता उपाजहुरुपायनम् ।	
सूदा महानसं नीत्वा ^१ ऽवद्यन्स्वधितिनाद्भुतम् ॥	५
दृष्ट्वा तदुदरे बालं मायावत्यै न्यवेदयन् ।	
नारदोऽकथयत्सर्वं तस्याः शङ्कितचेतसः ॥	६
बालस्य तत्त्वमुत्पत्तिं मत्स्योदरनिवेशनम् ॥	६॥
सा च कामस्य वै पत्नी रतिर्नाम यशस्विनी ।	
पत्युर्निर्दग्धदेहस्य देहोत्पत्तिं प्रतीक्षती ॥	७॥
निरूपिता शम्बरेण सा सूपौदनसाधने ।	
^२ कामदेवं शिशुं बुद्ध्वा चक्रे स्नेहं तदारभके ॥	८॥
नातिदीर्घेण कालेन स कार्ष्णीं रूढयौवनः ।	
जनयामास नारीणां वीक्षन्तीनां च विभ्रमम् ॥	९॥

सा तं पतिं पद्मदलायतेक्षणं

प्रलम्बबाहुं नरलोकसुन्दरम् ।

सब्रीडहासोत्तमितभ्रुवेक्षती

प्रीत्योपतस्थे रतिरङ्गसौरतैः ॥

१०॥

१ ऽवध्यन्

२ सा च तं सुन्दरवरं विलोक्य मुदितानना ।

[अन्यत्राधिकपाठः]

तामाह भगवान्कार्ष्णिर्मातस्ते मतिरन्यथा ।

मातृभावमतिक्रम्य वर्तसे कामिनी यथा ॥ ११ ॥

रतिः—

भवान्नारायणसुतः शम्बरेणाहृतो गृहात् ।

अहं तेऽधिकृता पत्नी रतिः कामो भवान्प्रभो ॥ १२ ॥

एष त्वाऽनिर्दशं सिन्धावाक्षिपच्छम्बरोऽसुरः ।

मत्स्योऽग्रसीत्तदुदरादितः प्राप्तो भवान्प्रभो ॥ १३ ॥

तमिमं जहि दुर्धर्षं दुर्जयं शत्रुमात्मनः ।

मायाशतविदं त्वं च मायाभिर्मोहनादिभिः ॥ १४ ॥

परिशोचति ते माता कुररीव गतप्रजा ।

पुत्रस्नेहाकुला दीना विवत्सा गौरिवातुरा ॥ १५ ॥

प्रभाष्यैवं ददौ विद्यां प्रद्युम्नाय महात्मने ।

मायावती महामायां सर्वमायाविनाशिनीम् ॥ १६ ॥

स च शम्बरमभ्येत्य संयुगाय समाह्वयत् ।

अविषह्यैस्तमाक्षेपैः क्षिपन्संजनयन्कलिम् ॥ १७ ॥

सोऽधिक्षिप्तो दुर्वचोभिः पदा हत इवोरगः ।

निश्चक्राम गदापाणिरमर्षात्ताम्रलोचनः ॥ १८ ॥

गदामाविध्य तरसा प्रद्युम्नाय महात्मने ।

प्रक्षिप्य व्यनदन्नादं वज्रनिष्पेषनिष्ठुरम् ॥ १९ ॥

तामापतन्तीं भगवान्प्रद्युम्नो गदया गदाम् ।

अपास्य शत्रवे क्रुद्धः प्राहिणोत्स्वगदां ^१ नृप ॥	२०॥
स च मायां समाश्रित्य दैतेयीं मयदर्शिताम् ।	
मुमुचेऽस्त्रमयं वर्षं काष्णौ वैहायसोऽसुरः ॥	२१॥
बाध्यमानोऽस्त्रवर्षेण रौक्मिणेयो महारथः ।	
सत्त्वात्मिकां महाविद्यां सर्वमायोपमर्दिनीम् ॥	२२॥
ततो गौह्यकगान्धर्वपैशाचोरगराक्षसीः ।	
प्रायुङ्क्त शतशो दैत्यः कार्ष्णिग्व्यधमयत्स ताः ॥	२३॥
निशातमसिमुद्यम्य सकिरीटं सकुण्डलम् ।	
शम्बरस्य शिरः कायात्ताम्रश्मश्रूजसाहरत् ॥	२४॥
आकीर्यमाणो दिविजैः स्तुवद्भिः कुसुमोत्करैः ।	
भार्ययाम्बरचारिण्या पुरं नीतो विहायसा ॥	२५॥
अन्तःपुरवरं राजन्ललनाशतसङ्कुलम् ।	
विवेश पत्न्या गगनाद्विद्युतेव बलाहकः ॥	२६॥
तं दृष्ट्वा जलदश्यामं पीतकौशेयवाससम् ।	
प्रलम्बबाहुं ताम्राक्षं सुस्मितं रुचिराननम् ॥	२७॥
स्वलङ्कृतमुखाम्भोजं नीलवक्त्रालकालिभिः ।	
कृष्णं मत्वा स्त्रियो ह्रीतां निलिल्युस्तत्रतत्र ह ॥	२८॥
अवधार्य शनैरीषद्वैलक्षणेन योषितः ।	
उपजग्मुः प्रमुदिताः सखीरत्नं सुविस्मिताः ॥	२९॥

अथ तत्रासितापाङ्गी वैदर्भी वल्गुभाषिणी ।	
अस्मरत्स्वसुतं नष्टं स्नेहस्तुतपयोधरा ॥	३० ॥
को न्वयं नरवैदूर्यः कस्य वा कमलेक्षणः ।	
धृतः कया वा जठरे ^१ केयं लब्धा त्वनेन वा ॥	३१ ॥
मम चाप्यात्मजो नष्टो नीतो यः सूतिकागृहात् ।	
एतत्तुल्यवयोरूपो यदि जीवति कुत्रचित् ॥	३२ ॥
कथं त्वनेन सम्प्राप्तं सारूप्यं शार्ङ्गधन्वनः ।	
आकृत्यावयवैर्गत्या स्वरहासावलोकनैः ॥	३३ ॥
स एव वा भवेन्नूनं यो मे गर्भे धृतोऽर्भकः ।	
अमुष्मिन्प्रीतिरधिका वामः स्फुरति मे भुजः ॥	३४ ॥
एवं मीमांसमानायां वैदर्भ्यां देवकीसुतः ।	
देवक्यान्कदुन्दुभ्यामुत्तमश्लोक आगमत् ॥	३५ ॥
विज्ञातार्थोऽपि भगवांस्तूष्णीमास जनार्दनः ।	
नारदोऽकथयत्सर्वं शम्बराहरणादिकम् ॥	३६ ॥
तच्छ्रुत्वा महदाश्चर्यं कृष्णान्तःपुरयोषितः ।	
अभ्यनन्दन्बहून्बदान्नष्टं मृतमिवागतम् ॥	३७ ॥
देवकी वसुदेवश्च कृष्णरामौ तथा स्त्रियः ।	
दम्पती तौ परिष्वज्य रुक्मिणी च ययुर्मुदम् ॥	३८ ॥

नष्टं प्रद्युम्नमायातमाकर्ण्य द्वारकौकसः ।

अहो मृत इवायातो बालो दिष्टश्चेति हाब्रुवन् ॥

३९॥

यं वै मुहुः पितृसरूपनिजेशभावा-

स्तन्मातरो यदभजन् रहरूढभावाः ।

चित्रं न तत्खलु रमास्पदविम्बविम्बे

कामे स्मरेऽक्षिविषये किमुतान्यनार्यः ॥

४०॥

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे उत्तरार्धे पञ्चपञ्चाशोऽध्यायः ॥

॥ षट्पञ्चाशोऽध्यायः ॥

(स्यमन्तकोपाख्यानम्)

श्रीशुकः—

सत्राजितः स्वतनयां कृष्णाय कृतकिल्बिषः ।

स्यमन्तकेन मणिना स्वयमुद्यम्य दत्तवान् ॥

१

राजा—

सत्राजितः किमकरोद्ब्रह्मन्कृष्णस्य किल्बिषम् ।

स्यमन्तकः कुतस्तस्य कस्मादत्ता सुता हरेः ॥

२

आसीत्सत्राजितः सूर्यो भक्तस्य परमः सखा ।

प्रीतस्तस्मै मणिं प्रादात्सूर्यस्तुष्टः स्यमन्तकम् ॥

३

स तं विभ्रन्मणिं कण्ठे भ्राजमानो यथा रविः ।

प्रविष्टो द्वारकां राजंस्तेजसा नोपलक्षितः ॥

४

तं विलोक्य जना दूरात्तेजसा मुष्टदृष्टयः ।

दीव्यतेऽक्षैर्भगवते शशंसुः सूर्यशङ्किताः ॥

५

नारायण नमस्तेऽस्तु शङ्खचक्रगदाधर ।

दामोदरारविन्दाक्ष गोविन्द यदुनन्दन ॥

६

एष आयाति सविता त्वां दिदृक्षुर्जगत्पते ।

मुष्णन्गभस्तिचक्रेण नृणां चक्षुषि तिग्मगुः ॥

७

नन्वन्विच्छन्ति ते मार्गं त्रिलोक्यां विबुधर्षभाः ।

ज्ञात्वाद्य गूढं यदुषु द्रष्टुं त्वां यात्यजः प्रभो ॥

८

श्रीशुकः—

निशम्य बालवचनं प्रहस्याम्बुजलोचनः ।

प्राह नासौ रविर्देवः सत्राजिन्मणिना ज्वलन् ॥

९

सत्राजित्स्वगृहं श्रीमत्कृतकौतुकमङ्गलम् ।

प्रविश्य देवसदने मणिं विप्रैर्न्यवेशयत् ॥

१०

दिने दिने स्वर्णभारानष्टौ स सृजति प्रभो ॥

१०॥

दुर्भिक्षमार्यरिष्टानि सर्पादिव्याधयोऽशुभाः ।

न सन्ति मायिनस्तत्र यत्रास्तेऽभ्यर्चितो मणिः ॥

११॥

स याचितो मणिं कापि यदुराजाय शौरिणा ।

नैवार्थकामुकः प्रादाद्याश्चाभङ्गमतर्कयन् ॥

१२॥

तमेकदा मणिं कण्ठे प्रतिमुच्य महाप्रभम् ।	
प्रसेनो ह्यमारुह्य मृगायां व्यचरद्वने ॥	१३॥
प्रसेनं सहयं हत्वा मणिमाच्छिद्य केसरी ।	
गिरिं विशङ्गाम्बवता निहतो मणिमिच्छता ॥	१४॥
सोऽपि चक्रे कुमारस्य मणिं क्रीडनकं बिले ।	
अपश्यन्भ्रातरं भ्राता सत्राजित्पर्यतप्यत ॥	१५॥
प्रायः कृष्णेन निहतो मणिग्रीवो वनं गतः ।	
भ्राता ममेति तच्छ्रुत्वा कर्णे कर्णेऽजपञ्चनाः ॥	१६॥
भगवांस्तदुपश्रुत्य दुर्यशो लिप्तमात्मनि ।	
मार्ष्टुं प्रसेनपदवीमन्वपद्यत नागरैः ॥	१७॥
हतं प्रसेनमश्वं च वीक्ष्य केसरिणा वने ।	
तं चाद्रिपृष्ठे निहतमृक्षेण ददृशुर्जनाः ॥	१८॥
ऋक्षराजविलं भीममन्धेन तमसावृतम् ।	
एको विवेश भगवानवस्थाप्य बहिः प्रजाः ॥	१९॥
तत्र दृष्ट्वा मणिश्रेष्ठं बालक्रीडनकं कृतम् ।	
हर्तुं कृतमतिस्तस्मिन्नवतस्थेऽर्भकान्तिके ॥	२०॥
तमपूर्वं नरं दृष्ट्वा धात्री चुक्रोश भीतवत् ।	
तच्छ्रुत्वाभ्यद्रवत्क्रुद्धो जाम्बवान्बलिनां वरः ॥	२१॥
स वै भगवता तेन युयुधे स्वांमिनात्मनः ।	

पुरुषं प्राकृतं मत्वा कुपितो नानुभाववित् ॥	२२॥
द्वन्द्वयुद्धं सुतुमुलमुभयोर्विजिगीषतोः ।	
आयुधाश्मद्रुमैर्दोभिः क्रव्यार्थे श्येनयोरिव ॥	२३॥
आसीत्तदष्टाविंशाहमितरेतरमुष्टिभिः ।	
वज्रनिष्पेषपरुषैरविश्रममहर्निशम् ॥	२४॥
कृष्णमुष्टिविनिष्पातनिष्पिष्टाङ्गोरुबन्धनः ।	
क्षीणसत्त्वः स्विन्नगात्रस्तमाहातीव विस्मितः ॥	२५॥
जाने त्वां सर्वभूतानां प्राण ओजः सहो बलम् ।	
विष्णुं पुराणपुरुषं प्रभविष्णुमधीश्वरम् ॥	२६॥
त्वं हि विश्वसृजां स्रष्टा सृज्यानामपि यच्च सत् ।	
कालः कलयतामीशः पर आत्मा तथात्मनाम् ॥	२७॥

यस्येषदुत्कलितरोषकटाक्षमोक्षै-

र्वर्त्मादिशत्क्षुभितनक्रतिमिङ्गिलोऽब्धिः ।

सेतुः कृतः स्वयशउज्ज्वलिता च लङ्का

रक्षःशिरोसि भुवि पेतुरिषुक्षतानि ॥ २८॥

इति विज्ञातविज्ञानमृक्षराजानमच्युतः ।

व्याजहार महाराज भगवान्देवकीसुतः ॥ २९॥

अभिमृश्यारविन्दाक्षः पाणिना शङ्क्रेण तम् ।

कृपया परया भक्तं ^१प्रेमगन्भीरया गिरा ॥ ३०॥

मणिहेतोरिह प्राप्ता वयमृक्षपते बिलम् ।	
मिथ्याभिशापं प्रमृजन्नात्मनो मणिनामुना ॥	३१॥
इत्युक्तः स्वां दुहितरं कन्यां जाम्बवतीं मुदा ।	
अर्हणार्थं स मणिना कृष्णायोपजहार ह ^१ ॥	३२॥
अट्टध्वा निर्गमं शौरेः प्रविष्टस्य बिलं जनाः ।	
प्रतीक्ष्य द्वादशाहानि दुःखिताः स्वपुरं ययुः ॥	३३॥
निशम्य देवकी देवी रुक्मिण्यानकदुन्दुभिः ।	
सुहृदो ज्ञातयोऽशोचन्बिलात्कृष्णमनिर्गतम् ॥	३४॥
सत्राजितं शपन्तस्ते दुःखिता द्वारकौकसः ।	
उपतस्थुर्महामायां दुर्गा कृष्णोपलब्धये ॥	३५॥
तेषां तु देव्युपस्थानात्प्रत्यादिष्टाशिषा स च ।	
प्रादुर्बभूव सिद्धार्थः सदारो हर्षयन्हरिः ॥	३६॥
उपलभ्य हृषीकेशं मृतं पुनरिवागतम् ।	
सह पत्न्या मणिप्रीवं सर्वे जातमंहोत्सवाः ॥	३७॥
सत्राजितं समाहूय सभायां राजसंनिधौ ।	
प्राप्तिं चाख्याय भगवान्मणिं तस्मै न्यवेदयत् ॥	३८॥
स चातिप्रीडितो रत्नं गृहीत्वावाङ्मुखस्ततः ।	

^१ अन्यैस्स मणिमुख्यैश्च पूजितो भक्तवत्सलः ।

ददां तस्मै परां मुक्तिं प्रीत्या जाम्बवते हरिः ॥

[अयं श्लोकोऽन्यत्ताधिकोऽस्ति]

अनुतप्यमानो भवनमगमत्त्वेन ^१ पाप्मना ॥	३९॥
सोऽनुध्यायंस्तदेवाघं बलवद्विग्रहाकुलः ।	
कथं मृजाम्यात्मरजः प्रसीदेद्वाच्युतः कथम् ॥	४०॥
किं कृत्वा साधु मह्यं स्यान्न शपेद्वा जनो यथा ।	
अदीर्घदर्शनं क्षुद्रं मूढं द्रविणलोलुपम् ॥	४१॥
दास्ये दुहितरं तस्मै स्त्रीरत्नं रत्नमेव च ।	
उपायोऽयं समीचीनस्तस्य शान्तिर्न चान्यथा ॥	४२॥
एवं व्यवसितो बुद्ध्या सत्राजित्स्वसुतां शुभाम् ।	
मणिं च स्वयमुद्यम्य कृष्णायोपजहार ह ॥	४३॥
तां सत्यभामां भगवानुपयेमे यथाविधि ।	
बहुभिर्याचितां शीलरूपौदार्यगुणान्विताम् ॥	४४॥
भगवानाह न मणिं प्रतीच्छामो वयं नृप ।	
तवास्तां देवभक्तस्य वयं च फलभागिनः ॥	४५॥

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे उत्तरार्धे षट्षष्टाशोऽध्यायः ॥

॥ सप्तपञ्चाशोऽध्यायः ॥

(स्यमन्तकोपाख्यानम्)

श्रीशुकः—

- विज्ञातार्थोऽपि गोविन्दो दग्धानाकर्ण्य पाण्डवान् ।
कुन्ती च कुल्यकरणे सह्रामो ययौ कुरुन् ॥ १
- भीष्मं कृपं सविदुरं गान्धारीं द्रोणमेव च ।
तुल्यदुःखौ च सङ्गम्य हा कष्टमिति होचतुः ॥ २
- लब्ध्वैतदन्तरं राजञ्छतधन्वानमूचतुः ।
अक्रूरकृतवर्माणौ मणिः कस्मान्न गृह्यते ॥ ३
- योऽस्मभ्यं सम्प्रतिश्रुत्य कन्यारत्नं विगर्ह्य नः ।
कृष्णायादान्न सत्राजित्कस्माद्भातरमन्विष्यात् ॥ ४
- एवं भिन्नमतिस्ताभ्यां सत्राजितमसत्तमः ।
शयानमवधील्लोभात्स पापः क्षीणजीवितः ॥ ५
- स्त्रीणां विक्रोशमानानां क्रन्दन्तीनामनाथवत् ।
हत्वा पशून्सौनिकवन्मणिमादाय जग्मिवान् ॥ ६
- सत्यभामा च पितरं हतं वीक्ष्य शुचार्दिता ।
व्यलपत्तात तातेति हा हतास्मीति मुह्यती ॥ ७
- तैलद्रोण्यां मृतं प्रास्य जगाम गजसाह्वयम् ।
कृष्णाय विदितार्थाय तप्ताचंख्यौ पितुर्वधम् ॥ ८

तदाकर्ण्येश्वरौ राजन्ननुसृत्य नृलोकताम् ।	
अहो नः परमं कष्टमित्यस्त्राक्षौ विलेपतुः ॥	९
आगत्य भगवांस्तस्मात्सभार्यः साग्रजः पुरम् ।	
शतधन्वानमारेभे हन्तुं हर्तुं मणिं ततः ॥	१०
सोऽपि कृष्णोद्यमं ज्ञात्वा भीतः प्राणपरीप्सया ।	
साहाय्ये कृतवर्माणमयाचत स चाब्रवीत् ॥	११
नाहमीश्वरयोः कुर्यां हेलनं रामकृष्णयोः ।	
को नु क्षेमाय कल्पेत तयोर्वृजिनमाचरन् ॥	१२
कंसः सहानुगोऽपीतो यद्वेषान्याजितः श्रिया ।	
जरासन्धः सप्तदशसंयुगान्विरथो गतः ॥	१३
प्रत्याख्यातः स चाक्रूरं पार्ष्णिग्राहमयाचत ।	
सोऽप्याह को विरुध्येत विद्वानीश्वरयोर्बलम् ॥	१४
य इदं लीलया विश्वं सृजत्यवति हन्ति च ।	
चेष्टां विश्वसृजो यस्य न विदुर्मोहिताजया ॥	१५
यः सप्तहायनः शैलमुत्पाट्यैकेन पाणिना ।	
दधार लीलया बाल उच्छिळीन्ध्रमिवार्भकः ॥	१६
नमस्तस्मै भगवते कृष्णयादुतकर्मणे ।	
अनन्तायादिभूताय कूटस्थायात्मने नमः ॥	१७
प्रत्याख्यातः स तेनापि शतधन्वा महामणिम् ।	
तस्मिन्यस्याश्वमारुह्य शतयोजनगं ययौ ॥	१८

गरुडध्वजमारुह्य रथं रामजनार्दनौ ।	
अन्वयातां महावेगैरश्वै राजन्गुरुद्रुहम् ॥	१९
मिथिलायामुपवने विसृज्य पतितं हयम् ।	
पद्मामधावत्सन्त्रस्तः कृष्णोऽप्यन्वद्रवद्रुषा ॥	२०
पदातेर्भगवांस्तस्य पदातिस्तिग्मनेमिना ।	
चक्रेण शिर उत्कृत्य वाससो व्यचिनोन्मणिम् ॥	२१
अलब्धमणिरागत्य कृष्ण आहाग्रजान्तिकम् ।	
वृथा हतः शतधनुर्मणिस्तत्र न विद्यते ॥	२२
तत आह बलो नूनं स मणिः शतधन्वना ।	
कस्मिंश्चित्पुरुषे न्यस्तस्तमन्वेष पुरं ब्रज ॥	२३
अहं विदेहमिच्छामि द्रष्टुं प्रियतमं मम ।	
इत्युक्त्वा मिथिलां राजन्विवेश यदुनन्दनः ॥	२४
तं दृष्ट्वा सहस्रोत्थाय मैथिलः प्रीतमानसः ।	
अर्हयामास विधिवदर्हणीयं समर्हणैः ॥	२५
उवास तस्यां कतिचिन्मिथिलायां समा विभुः ।	
मानितः प्रीतियुक्तेन जनकेन महात्मना ॥	२६
ततोऽशिक्षद्रदां काले धार्तराष्ट्रः सुयोधनः ॥	२६॥
केशवो द्वारकामेत्य निधनं शतधन्वनः ।	
अप्राप्तिं च मणेः प्राह प्रियायाः प्रियकृद्विभुः ॥	२७॥

ततः स कारयामास क्रिया बन्धोर्हतस्य वै ।

साकं सुहृद्भिर्भगवान्या याः स्युः साम्परायिकाः ॥ २८ ॥

अक्रूरः कृतवर्मा च श्रुत्वा शतधनोर्वधम् ।

व्यूषतुर्भयवित्रस्तौ द्वारकायाः प्रयोजकौ ॥ २९ ॥

अक्रूरे प्रोषितेऽरिष्टान्यासन्वै द्वारकौकसाम् ।

शरीरा मानसास्तापा मुहुर्दैविकभौतिकाः ॥ ३० ॥

इत्यङ्गोपदिशन्त्येके विस्मृत्य प्रागुदाहृतम् ।

मुनिवासनिवासे किं घटेतारिष्टदर्शनम् ॥ ३१ ॥

देवेऽवर्षति काशीशः श्वफल्कायागताय वै ।

स्वसुतां गान्दिनीं प्रादात्ततोऽवर्षत्स्म काशिपु ॥ ३२ ॥

तत्सुतस्तत्प्रभावोऽसावक्रूरो यत्र यत्र ह ।

देवोऽभिवर्षते तत्र नोपतापा न मारिकाः ॥ ३३ ॥

इति वृद्धवचः श्रुत्वा नैतावदिह कारणम् ।

इति ^१मत्वा समानाय्य प्राहाक्रूरं जनार्दनः ॥ ३४ ॥

पूजयित्वाभिभाष्यैनं कथयित्वा प्रियाः कथाः ।

विज्ञाताखिलचित्तज्ञः स्मयमान उवाच ह ॥ ३५ ॥

ननु दानपते न्यस्तस्त्वय्यास्ते शतधन्वना ।

स्यमन्तको मणिः श्रीमान्विदितः पूर्वमेव नः ॥ ३६ ॥

सत्राजितोऽनपत्यत्वादृह्यीयुर्दुहितुः सुताः ।

दायं निनीयापः पिण्डान्विमुच्यर्णं च शेषितम् ॥ ३७॥

तथापि दुर्धरस्त्वन्यैस्त्वग्यास्तां सुव्रते मणिः ।

किन्तु मामग्रजः सम्यङ् न प्रत्येति मणिं प्रति ॥ ३८॥

दर्शयस्व महाभाग बन्धूनां शान्तिमावह ।

अव्युच्छिन्ना मखास्तेऽद्य वर्तन्ते रुक्मवेदयः ॥ ३९॥

एवं सामभिरालब्धः श्वफल्कतनयो मणिम् ।

आदाय वाससाच्छन्नं ददौ सूर्यसमप्रभम् ॥ ४०॥

स्यमन्तकं दर्शयित्वा ज्ञातिभ्यो रज आत्मनः ।

विमृज्य मणिना भूयस्तस्मै प्रत्यर्पयत्प्रभुः ॥ ४१॥

यस्त्वेतद्भागवत ईश्वरस्य विष्णो-

र्वीर्याढ्यं वृजिनहरं सुमङ्गलं च ।

आख्यानं पठति शृणोत्यनुस्मरेद्वा

दुष्कीर्तिं दुरितमपोह्य याति शान्तिम् ॥ ४२॥

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे उत्तरार्धे सप्तपञ्चाशोऽध्यायः ॥

॥ अष्टपञ्चाशोऽध्यायः ॥

(अष्टमहिष्युद्वाहः)

श्रीशुकः—

एकदा पाण्डवान्द्रष्टुं प्रतीतान्पुरुषोत्तमः ।	
इन्द्रप्रस्थं गतः श्रीमान्युयुधानादिभिर्वृतः ॥	१
दृष्ट्वा तमागतं पार्था मुकुन्दमखिलेश्वरम् ।	
उत्तस्थुर्युगपद्वीराः प्राणा मुख्यमिवागतम् ॥	२
परिष्वज्याच्युतं वीरा अङ्गसङ्गहतैनसः ।	
सानुरागस्मितं वक्त्रं वीक्ष्य तस्य मुदं ययुः ॥	३
युधिष्ठिरस्य भीमस्य कृत्वा पादाभिवन्दनम् ।	
फाल्गुनं परिरभ्याथ यमाभ्यां चाभिवन्दितः ॥	४
परमासन आसीनं कृष्णा कृष्णमनिन्दिता ।	
नवोढा ब्रीडिता किञ्चिच्छनैरेत्याभ्यवन्दत ॥	५
तथैव सात्यकिः पार्थैः पूजितश्चाभिवन्दितः ।	
निषसादासनेऽन्ये च पूजिताः पर्युपासत ॥	६

पृथां समागत्य कृताभिवादन-

स्तयातिहार्दार्द्रदृशाभिरम्भितः ।

आपृष्टवांस्तां कुशलं सहस्रुषां

पितृष्वसारं परिपृष्टवान्धवः ॥

तमाह प्रेमवैकुण्ठ्यरुद्धकण्ठाश्रुलोचना ।

स्मरन्ती तान्वहून्क्लेशान्क्लेशापायात्मदर्शनम् ॥

८

तदैव कुशलं नोऽभूत्सनाथास्ते कृता वयम् ।

ज्ञातीन्ः स्मरता कृष्ण भ्राता मे प्रेषितस्त्वया ॥

९

न तेऽस्ति स्वपरभ्रान्तिर्विश्वस्य सुहृदात्मनः ।

तथापि स्मरतां शश्वत्क्लेशान्हंसि हृदि स्थितः ॥

१०

युधिष्ठिरः—

किं न आचरितं श्रेयो न वेदाहमधीश्वर ।

योगेश्वराणां दुर्दर्शो यन्नो दृष्टः कुमेधसाम् ॥

११

इति वै वार्षिकान्मासान्राज्ञः सोऽभ्यर्थितः सुखम् ।

जनयन्नयनानन्दमिन्द्रप्रस्थौकसां विभुः ॥

१२

एकदा रथमारुह्य विजयो वानरध्वजम् ।

गाण्डीवं धनुरादाय तूणौ चाक्षयसायकौ ॥

१३

साकं कृष्णेन संनद्धो विहर्तुं विपिनं वनम् ।

बहुव्यालमृगाकीर्णं प्राविशत्परवीरहा ॥

१४

तत्राविध्यच्छरैर्व्याघ्रान्सूकरान्महिषान्हरून् ।

शरभान्गवयान्खड्गान्हरिणान्शशशल्लकान् ॥

१५

तान्निन्युः किङ्करा राज्ञे मेध्यान्पर्वण्युपागते ।

तृट्परीतः परिश्रान्तो बीभत्सुर्यमुनामगात् ॥

१६

तत्रोपस्पृश्य विशदं पीत्वा वारि महारथौ ।

कृष्णौ ददर्शतुः कन्यां चरन्तीं चारुदर्शनाम् ॥	१७
तामासाद्य वरारोहां सुद्विजां रुचिराननाम् ।	
पप्रच्छ प्रेषितः सख्या फाल्गुनः प्रमदोत्तमाम् ॥	१८
कात्वं कस्यासि सुश्रोणि कुतोऽसि किं चिकीर्षसि ।	
मन्ये त्वां पतिमिच्छन्तीं सर्वं कथय शोभने ॥	१९

कालिन्दी—

अहं देवस्य सवितुर्दुहिता पतिमिच्छती ।	
विष्णुं वरेण्यं वरदं तपः परममास्थिता ॥	२०
नान्यं पतिं वृणे वीर तमृते श्रीनिकेतनम् ।	
तुष्यतां मे स भगवान्मुकुन्दोऽनाथसंश्रयः ॥	२१
कालिन्दीति समाख्याता वसामि यमुनाजले ।	
निर्मिते भवने पित्रा यावदच्युतदर्शनम् ॥	२२
तथावद्द्रुडाकेशो वासुदेवाय सोऽपि ताम् ।	
रथमारोप्य तद्विद्वान्धर्मराजमुपागमत् ॥	२३
यदैव कृष्णः सन्दिष्टः पार्थानां परमाद्भुतम् ।	
कारयामास नगरं विचित्रं विश्वकर्मणा ॥	२४
भगवांस्तत्र निवसन्स्वानां प्रियचिकीर्षया ।	
अग्नये खाण्डवं दातुमर्जुनस्यास सारथिः ॥	२५
सोऽग्निस्तुष्टो धनुरदाद्वयान्धेतान्स्थं नृप ।	

अर्जुनायाक्षयौ तूणौ वर्म चाभेद्यमस्त्रिभिः ॥	२६
मयश्च मोचितो बहेः सभां सख्य उपाहरत् ।	
यस्मिन्दुर्योधनस्यासीजलस्थलदृशिभ्रमः ॥	२७
स तेन समनुज्ञातः सुहृद्भिश्चानुमोदितः ।	
आययौ द्वारकां भूयः सात्यकिप्रमुखैर्वृतः ॥	२८
अथोपयेमे कालिन्दीं सुपुण्यत्वृक्ष ऊर्जिते ।	
वितन्वन्परमानन्दं स्वानां परममङ्गलम् ॥	२९
विन्दानुविन्दावावन्त्यौ दुर्योधनवशानुगौ ।	
स्वयंवरे स्वभगिनीं कृष्णे सक्तां न्यषेधताम् ॥	३०
राजाधिदेव्यास्तनयां मित्रविन्दां पितृष्वसुः ।	
प्रसह्य हृतवान्कृष्णो राजन्नाज्ञां प्रपश्यताम् ॥	३१
नम्रजिन्नाम कौशल्य आसीद्राजातिधार्मिकः ।	
तस्य सत्याभवत्कन्या देवी नाम्रजिती नृप ॥	३२
न तां शेकुर्नृपा वोढुमजित्वा सप्त गोवृषान् ।	
तीक्ष्णशृङ्गान्सुदुर्धर्षान्वीरगन्धासहान्खलान् ॥	३३
तां श्रुत्वा वृषजिल्लभ्यां भगवान्सात्वतां पतिः ।	
जगाम कौशल्यपुरं सैन्येन महता वृतः ॥	३४
स कोशलपतिः प्रीतः प्रत्युत्थानासनादिभिः ।	
अर्हणेनापि गुरुणा पूजयन्प्रतिनन्दितः ॥	३५

वरं विलोक्याभिमतं ^१समागतं
नरेन्द्रकन्या चकमे रमापतिम् ।

भूयादयं मे पतिराशिषोऽमलाः
करोतु सत्या यदि मे धृतो व्रतैः ॥ ३६

यत्पादपङ्कजरजः शिरसा विभर्ति
श्रीरञ्जजस्सगिरिजः सहलोकपालैः ।
लीलातनूः स्वकृतसेतुपरीप्सयेशः
कालेऽदधत्स भगवान्मम केन तुष्येत् ॥ ३७

अर्चितं पुनरित्याह नारायण जगत्पते ।
आत्मानन्देन पूर्णस्य करवाणि किमल्पकः ॥ ३८

श्रीशुकः—

तमाह भगवान्हृष्टः कृतासनपरिग्रहः ।
मेघगम्भीरया वाचा सस्मितं कुरुनन्दन ॥ ३९

श्रीभगवान्—

नरेन्द्र याच्न्वा कविभिर्विगर्हिता
राजन्यबन्धोर्निजधर्मवर्तिनः ।
तथापि याचे तव सौहृदेच्छया
कन्यां त्वदीयां नहि शुल्कदा वयम् ॥ ४०

राजा—

कोऽन्यस्तेऽभ्यधिको नाथ कन्यावर इहेप्सितः ।

- गुणैकधानो यस्याङ्गे श्रीर्वसत्यनपायिनी ॥ ४१
- किं त्वस्माभिः कृतः पूर्वं समयः सात्वतर्षभ ।
पुंसां वीर्यपरीक्षार्थं कन्यावरपरीप्सया ॥ ४२
- सप्तैते गोवृषा वीर दुर्दान्ता दुरवग्रहाः ।
एतैर्भग्नाः सुबहवो भिन्नगात्रा नृपात्मजाः ॥ ४३
- यदीमे निगृहीताः स्युस्त्वयैव यदुनन्दन ।
वरो भवानभिमतो दुहितुर्मे श्रियः पते ॥ ४४
- एवं समयमाकर्ण्य बद्धा परिकरं प्रभुः ।
आत्मानं सप्तधा कृत्वा न्यगृह्णालील्यैव तान् ॥ ४५
- बद्धा तान्दामभिः शौरिर्भग्नदर्पान्हतौजसः ।
व्यकर्षलीलया बद्धान्बालो दारुमयान्यथा ॥ ४६
- ततः प्रीतः सुतां राजा ददौ कृष्णाय विस्मितः ।
तां प्रत्यगृह्णाद्भगवान्विधिवत्सदृशीं प्रभुः ॥ ४७
- राजपत्न्यश्च दुहितुः कृष्णं लब्ध्वा प्रियं पतिम् ।
लेभिरे परमानन्दं जातश्च परमोत्सवः ॥ ४८
- शङ्खभेर्यान्का नेदुर्गीतवाद्यद्विजाशिषः ।
नरा नार्यः प्रमुदिताः सुवासः स्रगलङ्कृताः ॥ ४९
- ^१दशधेनुसहस्राणि पारिबर्हमदाद्विभुः ।

- युवतीनां त्रिसाहस्रं निष्कप्रीवसुवाससाम् ॥ ५०
- नवनागसहस्राणि नागाच्छतगुणान्नथान् ।
रथाच्छतगुणानश्चानश्वाच्छतगुणान्नरान् ॥ ५१
- दम्पती रथमारोप्य महत्या सेनया वृतौ ।
स्नेहप्रह्विन्नहृदयो यापयामास कोशलः ॥ ५२
- श्रुत्वैतद्रुधुर्भूपा नयन्तं पथि कन्यकाम् ।
भग्नवीर्याः सुदुर्मर्षा यदुभिर्गोवृषैः पुरा ॥ ५३
- तानस्यतः शरव्रातान्वन्धुप्रियकृदजुनः ।
गाण्डीवी कालयामास सिंहः क्षुद्रमृगानिव ॥ ५४
- पारिवर्हमुपागृह्य द्वारकामेत्य सत्यया ।
रेमे यदूनामृषभो भगवान्देवकीसुतः ॥ ५५
- श्रुतकीर्तेः सुतां भद्रामुपयेमे पितृष्वसुः ।
कैकेयीं भ्रातृभिर्दत्तां कृष्णः सन्तर्दनादिभिः ॥ ५६
- सुतां च मद्राधिपतेर्लक्ष्मणां लक्ष्मणैर्युताम् ।
स्वयंवरे जहारैकः स सुपर्णः सुधामिव ॥ ५७
- अन्याभ्रैर्विविधा भार्याः कृष्णस्यासन्सहस्रशः ।
भौमं हत्वा तन्निरोधादाहताश्चारुदर्शनाः ॥ ५८

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे उत्तरार्धे अष्टपञ्चाशोऽध्यायः ॥

॥ एकोनषष्टितमोऽध्यायः

(पारिजातहरणनरकवधकथा)

राजा—

यथा हतो भगवता भौमो येन च ताः स्त्रियः ।

निरुद्धा एतदाचक्ष्व विक्रमं शार्ङ्गधन्वनः ॥

१

श्रीशुकः—

इन्द्रेण हतच्छत्रेण हतकुण्डलबन्धुना ।

हतामराद्रिस्थानेन ज्ञापितो भौमचेष्टितम् ॥

२

सभार्यो गरुडारूढः प्राग्ज्योतिषपुरं ययौ ॥

२॥

गिरिदुर्गैः शस्त्रदुर्गैर्जलाग्न्यनिलदुर्गमम् ।

मुरपाशायुतैर्घोरैर्दृढैः सर्वत आवृतम् ॥

३॥

गदया निर्विभेदाद्रीन् शस्त्रदुर्गाणि सायकैः ।

चक्रेणाम्नि जलं वायुं मुरपाशांस्तथासिना ॥

४॥

शङ्खनादेन यन्त्राणि हृदयानि मनस्विनाम् ।

प्राकारं गदया गुर्व्या निर्विभेद गदाधरः ॥

५॥

पाञ्चजन्यध्वनिं श्रुत्वा युगान्ताशनिभीषणम् ।

मुरः शयान उत्तस्थौ दैत्यः पञ्चशिरा जलान् ॥

६॥

त्रिशूलमुद्यम्य सुदुर्निरीक्ष^१णो
 युगान्तसूर्यानलरोचिरुल्व^२णः ।
 ग्रसंखिलोकीमिव पञ्चभिर्मुखै-
 रभ्यद्रवत्ताक्ष्यसुतं यथोरगः ॥

७॥

आविध्य शूलं तरसा गरुत्मते
 निरस्य वक्त्रैर्व्यनदत्स पञ्चभिः ।
^३स रोदसी सर्वदिशोऽम्बरं महा-
 नापूरयन्नण्डकटाहमावृणोत् ॥

८॥

तदापतद्वै त्रिशिखं गरुत्मते
 हरिः शराभ्यामभिनत्तिधौजसा ।
 मुखेषु तं चापि शरैरताडय-
 तस्मै गदां सोऽपि रुषा व्यमुञ्चत ॥

९॥

तामापतन्तीं गदया गदां मृधे
 गदाग्रजो निर्विभिदे सहस्रधा ।
 उद्यम्य बाहूनभिधावतोऽजितः
 शिरांसि चक्रेण जहार लीलया ॥

१०॥

व्यसुः पपाताम्भसि कृत्तशीर्षो
 निकृत्तशृङ्गोऽद्विरिवेन्द्रतेजसा ।

तस्यात्मजाः सप्त पितुर्वधातुराः
प्रतिक्रियामर्षजुषः समुद्यताः ॥ ११ ॥

ताम्रोऽन्तरिक्षः श्रवणो विभावसु-
र्वसुर्नभस्वानरुणश्च सप्तमः ।
पीठं पुरस्कृत्य चमूपतिं मृधे
भौमप्रयुक्ता ^१निरगन्धृतायुधाः ॥ १२ ॥

प्रायुञ्जतासाद्य शरानसीन्गदाः
शक्त्यष्टिशूलान्यजिते रुषोत्वणाः ।
तच्छस्त्रकूटं भगवान्स्वमार्गणै-
रमोघवीर्यैस्तिलशश्चकर्त ह ॥ १३ ॥

तान् ^२पीठमुख्याननयद्यमक्षयं
निकृत्तशीर्षोरुमुजाङ्घ्रिर्वर्मणः ।
स्वानीकपानच्युतचक्रसायकै-
^३स्तथा निरस्तान्नरको धरासुतः ॥ १४ ॥

(निरीक्ष्य दुर्मर्षण आस्रवन्मदै-
र्गजैः पयोधिप्रभवैर्निराक्रमत् ।)
दृष्ट्वा सभार्यं गरुडोपरि स्थितं
सूर्योपरिष्ठात्सतडिद्धनं यथा ।

कृष्णं स तस्मै व्यसृजच्छतव्रीं

योधाश्च सर्वे युगपत्स विव्यधुः ॥

१५॥

तद्भौमसैन्यं भगवान्गदाप्रजो

विचित्रवाजैर्निशितैः शिलीमुखैः ।

निकृत्तबाहूरुशिरोध्रविग्रहं

चकार तर्ह्येव हताश्वकुञ्जरम् ॥

१६॥

यानि योधैः प्रयुक्तानि शस्त्रास्त्राणि कुरुद्वह ।

हरिस्तान्यच्छिनत्तीक्ष्णैः शरैरेकैकशस्त्रिभिः ॥

१७॥

उद्धमानः सुपर्णेन पक्षाभ्यां निघ्नता गजान् ।

गरुत्मता हन्यमानास्तुण्डपक्षनखैर्गजाः ॥

१८॥

पुरमेवाविशन्नार्ता नरको युध्ययुध्यत ।

दृष्ट्वा विद्रावितं सैन्यं गरुडेनार्दितं स्वकम् ॥

१९॥

तं भौमः प्राहरच्छत्तया वज्रः प्रतिहतो यतः ।

नाकम्पत तया विद्धो मालाहत इव द्विपः ॥

२०॥

शूलं भौमोऽच्युतं हन्तुमाददे वितथोद्यमः ।

तद्विसर्गात्पूर्वमेव नरकस्य शिरो हरिः ॥

२१॥

अपाहरद्गजस्थस्य चक्रेण क्षुरनेभिना ॥

२२

सकुण्डलं चारुकिरीटभूषणं

बभौ पृथिव्यां पतितं समुज्ज्वलत् ।

हाहेति साध्वित्यृषयः सुरेश्वरा
माल्यैर्मुकुन्दं विकिरन्त ईडिरे ॥

२३

ततश्च भूः कृष्णमुपेत्य कुण्डले
प्रतप्तजाम्बूनदरब्रभास्वरे ।
सवैजयन्त्या वनमालयार्पय-
त्प्राचेतसं छत्रमथो महामणिम् ॥

२४

अस्तौषीदथ विश्वेशं देवी देववरार्चितम् ।
प्राञ्जलिः प्रणता राजन्भक्तिप्रवणया धिया ॥

२५

भूमिः—

नमस्ते देवदेवेश शङ्खचक्रगदाधर ।
भक्तेच्छोपात्तरूपाय परमात्मन्नमोऽस्तु ते ॥

२६

नमः पङ्कजनाभाय नमः पङ्कजमालिने ।
नमः पङ्कजनेत्राय नमस्ते पङ्कजाङ्घ्रये ॥

२७

नमो भगवते तुभ्यं वासुदेवाय विष्णवे ।
पुरुषायादिव्रीजाय पूर्णबोधाय ते नमः ॥

२८

अजाय जनयित्रेऽस्य ब्रह्मणेऽनन्तशक्तये ।
परावरात्मभूतात्मन्परमात्मन्नमोऽस्तु ते ॥

२९

त्वं वै सिसृक्षू रज उत्कटं प्रभो
तमो निरोधाय विभर्ष्यसंवृतः ।

स्थानाय सत्त्वं जगतो जगत्पते

कालः प्रधानं पुरुषो भवान्परः ॥

३०

अहं पयो ज्योतिरथानिलो नभो

मात्राणि देवा मन इन्द्रियाणि ।

कर्ता महानित्यखिलं चराचरं

त्वय्यद्वितीये भगवन्नयं भ्रमः ॥

३१

^१(यदाहमुद्धृता नाथ त्वया सूकरमूर्तिना ।

त्वत्स्पर्शसम्भवः पुत्रस्तदाऽयं मेध्यजायत ॥

सोऽयं त्वयैव दत्तो मे त्वयैव विनिपातितः ।)

तस्यात्मजोऽयं तव पादपङ्कजं

भीतः प्रपन्नार्तिहरोपसादितः ।

तत्पालयैनं कुरु हस्तपङ्कजं

शिरस्यमुप्याखिलकल्मषापहम् ॥

३२

श्रीशुकः—

इति भूम्यार्थितो वाग्भिर्भगवान्भक्तिनम्रया ।

दत्त्वाऽभयं भौमगृहं प्राविशत्सकलर्द्धिमत् ॥

३३

तत्र राजन्यकन्यानां पदसहस्राधिकायुतम् ।

भौमाहृतानां विक्रम्य राजभ्यो ददृशे हरिः ॥

३४

तं प्रविष्टं स्त्रियो वीक्ष्य नरवीरं विमोहिताः ।

मनसा वत्रिरेऽभीष्टं पतिं दैवोपसादितम् ॥ ३५

भूयात्पतिरयं मह्यं धाता तदनुमोदताम् ।

इति सर्वाः पृथक् कृष्णे भावेन हृदयं दधुः ॥ ३६

ताः प्राहिणोद्धारवतीं सुमृष्टविरजोम्बराः ।

नरयानैर्महाकोशान्नथाश्चान्द्रविणं महत् ॥ ३७

ऐरावतकुलेभांश्च चतुर्दन्तांस्तरस्विनः ।

पाण्डुरांश्च चतुः पष्टिं प्रेषयामास केशवः ॥ ३८

गत्वा सुरेन्द्रभवनं दन्वादित्यै च कुण्डले ।

पूजितस्त्रिदशेन्द्रेण सहेन्द्राण्या च सप्रियः ॥ ३९

चोदितो भार्ययोत्पात्र्य पारिजातं गरुत्मति ।

आरोप्य सेन्द्रान्विबुधान्निर्जित्योपानयत्पुरम् ॥ ४०

स्थापितः सत्यभामाया गृहोद्यानोपशोभनः ।

अन्वगुर्ध्रमराः स्वर्गात्तद्गन्धासवलम्पटाः ॥ ४१

ययाच आनम्य किरीटकोटिभिः

पादौ स्पृशन्नच्युतमर्थसाधनम् ।

सिद्धार्थ एतेन विगृह्यते महा-

नहो सुराणां च तमो धिगाढ्यताम् ॥

४२

अथो मुहूर्त एकस्मिन्नानागारेषु ताः स्त्रियः ।

यथोपयेमे भगवांस्तावद्रूपधरोऽव्ययः ॥

४३

गृहेषु तासामनपाय्यतर्क्यकृ-

न्निरस्तसाम्यातिशयेष्ववस्थितः ।

रेमे रमाभिर्निजकामसम्प्लुतो

यथेतरो गार्हकमेधिकांश्चरन् ॥

४४

इत्थं रमापतिमवाप्य पतिं स्त्रियस्ता

ब्रह्मादयोऽपि न विदुः पदवीं यदीयाम् ।

भेजुर्मुदाऽविरतमेधितयानुराग-

हासावलोकनवसङ्गमजल्पलज्जाः ॥

४५

प्रत्युद्गमासनवरार्हणपादशौच-

ताम्वूलविश्रमणवीजनगन्धमाल्यैः ।

केशप्रसारशयनस्नपनोपहार्यै-

र्दासीशता अपि विभोर्विदधुः स्म दास्यम् ॥

४६

इति श्रीमद्भागवते महापुराणे अष्टादशसहस्रिकायां

संहितायां दशमस्कन्धे उत्तरार्धे एकोनपष्ठितमोऽध्यायः ॥

॥ पटितमोऽध्यायः ॥

(कृष्णरुक्मिणीसंवादः)

श्रीशुकः—

कर्हिचित्सुखमासीनं स्वतल्पस्थं जगद्गुरुम् ।	
पतिं पर्यचरद्द्वैष्मी व्यजनेन सखीजनैः ॥	१
यस्त्वेतल्लीलया विश्वं सृजत्यन्यवतीश्वरः ।	
स हि जातः स्वसेतूनां गोपीथाय यदुष्वजः ॥	२
तस्मिन्नन्तर्गृहे भ्राजन्मुक्तादामविलम्बिना ।	
विराजिते वितानेन दीपैर्मणिमयैरपि ॥	३
मल्लिकादामभिः पुष्पैर्द्विरेफकुलनादिते ।	
जालरन्ध्रप्रविष्टैश्च गोभिश्चन्द्रमसोऽमलैः ॥	४
पारिजातवनामोदवायुनोद्यानशालिना ।	
धूपैरगुरुजै राजञ्जालरन्ध्रविनिर्गतैः ॥	५
पयः फेननिभे शुभ्रे पर्यङ्के कशिपूत्तमे ।	
उपतस्थे सुखासीनं जगतामीश्वरं पतिम् ॥	६
वालव्यजनमादाय रत्नदण्डं सखीकरात् ।	
तेन बीजयती देवी उपासांचक्र ईश्वरम् ॥	७

सोपाच्युतं कणयती मणिनूपुराभ्यां

रेजेऽङ्गुलीयवलयव्यजनाग्रहस्ता ।

वह्नान्तगूढकुचकुङ्कुमशोणहार-

भासा नितम्बधृतया च परार्ध्यकाञ्चया ॥

८

तां ^१रूपिणीं श्रियमनन्यगतिं निरीक्ष्य

या लीलया धृततनोरनुरूपरूपा ।

प्रीतः स्मयन्नलककुण्डलनिष्ककण्ठ-

वक्त्रोल्लसत्स्मितसुधां हरिरावभाषे ॥

९

श्रीभगवान्—

राजपुत्रीप्सिता भूपैलौकपालविभूतिभिः ।

महानुभावैः श्रीमद्भ्री रूपौदार्यबलोज्जितैः ॥

१०

तान्प्राप्तानर्थिनो हित्वा चैद्यादीन्स्मरदुर्मदान् ।

दत्ता भ्रात्रा स्वपित्रा च कस्मान्नो ववृषेऽसमान् ॥

११

राजभ्यो विभ्यतः सुभ्रूः समुद्रं शरणं गतान् ।

बलवद्भिः कृतद्वेषान्प्रायस्त्यक्तनृपासनान् ॥

१२

अस्पष्टवर्त्मनां पुंसामलोकपथमीयुषाम् ।

आस्थिताः पदवीं सुभ्रूः प्रायः सीदन्ति योषितः ॥

१३

निष्किञ्चना वयं शश्वन्निष्किञ्चनजनप्रियाः ।

तस्मात्प्रायेण न ह्याढ्या मां भजन्ति सुमध्यमे ॥

१४

ययोरात्मसमं वित्तं जन्मैश्वर्याकृतिर्भवः ।

तयोर्विवाहो मैत्री च नोत्तमाधमयोः क्वचित् ॥

१५

वैदर्भ्यैतदविज्ञाय त्वयाऽदीर्घसमीक्षया ।	
वृता वयं गुणैर्हीना भिक्षुभिः श्लाघिता मुधा ॥	१६
अथात्मनोनुरूपं वै भजस्व क्षत्त्रियर्षभम् ॥	
येन त्वमाशिषः सत्या इहामुत्र च लप्स्यसे ॥	१७
चैद्यशाल्वजरासन्धदन्तवक्त्रादयो नृपाः ।	
मम द्विषन्ति वामोरुरुक्मी चापि तवाग्रजः ॥	१८
तेषां वीर्यमदान्धानां दृप्तानां स्मयनुत्तये ।	
आनीतासि मया ^१ भद्रे तेजोऽपहरताऽसताम् ॥	१९
उदासीना वयं नूनं नरुपत्यार्थकामुक्ताः ।	
आत्मलब्ध्यास्महे पूर्णां गेहयोज्योतिरक्रियाः ॥	२०
एतावदुक्त्वा भगवानात्मानं वल्लभामिव ।	
मन्यमानामविश्लेषात्तद्वर्षेण उपारमत् ॥	२१

इति त्रिलोकेशपतेस्तदात्मनः

प्रियस्य देव्यश्रुतपूर्वमप्रियम् ।

आश्रुत्य भीता हृदि जातवेपथु-

श्चिन्तां दुरन्तां रुदती जगाम ह ॥ २२

• पदा मुजातेन नखारुणश्रिया

भुवं लिखन्त्यश्रुभि^२रञ्जनासितैः ।

आसिञ्चती कुङ्कुमरूपितौ स्तनौ

तस्यावधोमुख्यतिदुःखरुद्धवाक् ॥

२३

तस्याः सुदुःखभयशोकविनष्टबुद्धे-

र्हस्ताच्छ्लथद्वलयतो व्यजनं पपात ।

देहश्च विकृबधियः सहसैव मुख-

न्मभेव वायुविहता प्रतिकीर्य केशान् ॥

२४

तद्दृष्ट्वा भगवान्कृष्णः प्रियायाः प्रेमवन्धनम् ।

हास्यप्रौढिमजानन्त्याः करुणः सोऽन्वकम्पत ॥

२५

पर्यङ्कादवरुह्याशु तामुत्थाप्य चतुर्भुजः ।

केशान्सम्मुख्य तद्वक्त्रं प्रामृजत्पद्मपाणिना ॥

२६

प्रमृज्याश्रुकले नेत्रे स्तनौ चोपहतौ शुचा ।

आश्लिष्य बाहुना राजन्ननन्यविषयां सतीम् ॥

२७

सान्त्वयामास सान्त्वज्ञः कृपया कृपणां प्रभुः ।

हास्यप्रौढिभ्रमञ्चित्तामतदर्हां सतां गतिः ॥

२८

श्रीशुकः—

मा मां वैदर्भ्यसूयेथा जाने त्वां मत्परायणाम् ।

त्वद्वचःश्रोतुकामेन क्ष्वेल्याचरितमङ्गने ॥

२९

मुखं च प्रेमसंरम्भस्फुरिताधरमीक्षितुम् ।

कटाक्षेपारुणापाङ्गं सुन्दरभ्रुकुटीतटम् ॥

३०

अयं हि परमो लाभो गृहेषु गृहमेधिनाम् ।

यन्नमैर्नीयते यामः प्रियया भीरु भामिनि ॥

३१

सैवं भगवता राजन्वैदर्भी परिसान्त्विता ।

ज्ञात्वा तत्परिहासोक्तिं प्रियत्यागभयं जहौ ॥

३२

बभाष ऋषभं पुंसां वीक्षन्ती भगवन्मुखम् ।

सत्रीडहासरुचिरस्निग्धापाङ्गेन भारत^१ ॥

३३

रुक्मिणी—

नन्वेवमेतदरविन्दविलोचनाह

यद्वै भवान्भगवतोऽसदृशी विभूषः ।

क स्वे महिम्यभिरतो भगवांस्त्यर्धाशः

काहं गुणप्रकृतिरज्ञगृहीतपादा ॥

३४

सत्यं भयादिव गुणेभ्य उरुक्रमान्तः

शेते समुद्र उपलम्भनमात्र आत्मा ।

नित्यं कदिन्द्रियगणैः कृतविग्रहस्त्वं

त्वत्सेवकैर्नृपपदं विधुतं तमोन्धम् ॥

३५

त्वत्पादपद्ममकरन्दजुषां मुनीनां

वर्त्मास्फुटं नृपशुभिर्ननु दुर्विभाव्यम् ।

१ रुक्मिणी चारुसर्वाङ्गी साक्षाच्छ्रीरनपायिनी ।

[इदमन्यत्ताधिकम्]

तस्मादलौकिकमिवेहितमीश्वरस्य

भूमंस्तवेहितमथो अनु ये भवन्तम् ॥

३६

निष्किञ्चनो ननु भवान्न यतोऽस्ति किञ्चि-

द्यस्मै बलिं बलिभुजोऽपि हरन्त्यजाद्याः ।

न त्वा विदन्यसुतृपोऽन्तकमाढ्यतान्धाः

प्रेष्ठो भवान्बलिभुजामपि तेऽपि तुभ्यम् ॥

३७

त्वं वै समस्तपुरुषार्थमयः फलात्मा

यद्वाञ्छया सुमतयो विसृजन्ति कृत्स्नम् ।

तेषां विभो समुचितो भवतः समाजः

पुंसः स्त्रियाश्च रतयोः सुखदुःखिनोर्न ॥

३८

त्वं न्यस्तदण्डमुनिभिर्गदितानुभाव

आत्मात्मदश्च जगतामिति मे वृतोऽसि ।

हित्वा भवद्भुव उदीरितकालवेग-

ध्वस्ताशिपोऽब्जभवनाकपतीन्कुतोऽन्ये ॥

३९

जाड्यं वचस्तव गदाम्रज यस्तु भूपा-

न्विद्राव्य शार्ङ्गनिनदेन जहर्थ मां त्वम् ।

सिंहो यथा स्वबलिमीश पशून्स्वभागं

तेभ्यो भयाद्यदुदधिं शरणं प्रपन्ना ॥

४०

यद्वाञ्छया नृपशिखामणयोऽङ्गवैन्य-

जायन्तनाहुषगयादय ऐकपत्यम् ।

राज्यं विसृज्य विविशुर्वयमम्बुजाक्ष

सीदन्ति तेऽनुपदवीं त इहास्थिताः किम् ॥

४१

कान्यं श्रयेत तव पादसरोजगन्ध-

माघ्राय संन्मुखरितं जनताऽपवर्गम् ।

लक्ष्म्यालयं त्वविगणय्य गुणालयस्य

मर्त्यासदोरुभयमर्थविविक्तदृष्टिः ॥

४२

तं त्वाऽनुरूपमभजं जगतामधीश-

मात्मानमत्र च परत्र च कामपूरम् ।

स्यान्मे तवाङ्घ्रिशरणं सृतिभिर्भ्रमन्त्या

यो वै भजन्तमुपयात्यनृतापवर्गः ॥

४३

तस्याः स्युरच्युत नृपा भवतोपदिष्टाः

स्त्रीणां गृहेषु खरगोश्वविडालभृत्याः ।

यत्कर्ममूलमरिकर्षण नोपयाया-

शुप्सत्कथा मृडविरिञ्चसभासु गीता ॥

४४

त्वक्शमश्रुरोमनखकेशपिनद्धमन्त-

मांसास्थिरक्तकृमिविदकफपित्तवातम् ।

जीवच्छवं भजति कान्तमतिर्विमूढा

या ते पदाब्जमकरन्दमजिघ्रती स्त्री ॥

४५

अस्त्वम्बुजाक्ष मम ते चरणानुराग

आत्मव्रतस्य मयि चानतिरिक्तदृष्टेः ।

यर्हस्य वृद्धय उपात्तरजोऽतिमात्रो

मामीक्षते तदु ह नः परमानुकम्पा ॥

४६

नैवालीकमहं मन्ये वचस्ते मधुसूदन ।

अम्बाया इव हि मे प्रायः कन्यायाः स्याद्व्रतिः क्वचिन् ॥

४७

व्यूढायाश्चापि पुंश्चल्या मनोऽभ्येति नवं नवम् ।

बुधोऽसतीं न विभृयात्तां विभ्रदुभयच्युतः ॥

४८

श्रीभगवान्—

साध्येतच्छ्रोतुकामैस्त्वं राजपुत्रि प्रलम्बिता ।

मयोदितं यदन्वात्थ सर्वं तत्सत्यमेव हि ॥

४९

यान्यान्कामयसे कामान्मग्न्यकामाय भामिनि ।

सन्ति ह्येकान्तभक्तायास्तव कल्याणि नित्यदा ॥

५०

उपलब्धं पतिप्रेम पातिव्रत्यं च तेऽनघे ।

यद्वाक्यैश्चाल्यमानाया न धीर्मग्न्यपकर्षिता ॥

५१

ये मां भजन्ति दाम्पत्ये तपसा व्रतचर्यया ।

कामात्मनोऽपवर्गेशं मोहिता मम मायया ॥

५२

मां प्राप्य मानिन्यपवर्गसम्पदं

वाञ्छन्ति ये सम्पद एव तत्पतिम् ।

ते मन्दभाग्या निरयेऽपि ये नृणां
मात्रात्मकत्वान्निरयः सुसङ्गमः ॥

५३

दिष्ट्या गृहेश्वर्यसकृन्मायि त्वया
कृतानुवृत्तिर्भवमोचनी खलैः ।
सुदुष्करासौ सुतरां दुराशिषो
ह्यसुम्भराया निवृत्तिजुषः स्त्रियाः ॥

५४

न त्वादृशीं प्रणयिनीं गृहिणीं गृहेषु
पश्यामि मानिनि यया स्वविवाहकाले ।
प्राप्तान्नृपानवगणय्य रहोहरो मे
प्रस्थापितो द्विज उपश्रुतसत्कथस्य ॥

५५

भ्रातुर्विरूपकरणं युधि निर्जितस्य
प्रोद्धाहर्षवर्णि च तद्वधमक्षगोष्ठ्याम् ।
दुःखं समुत्थमसहोऽस्मदयोगभीत्या
नैवात्रवीः किमपि तेन वयं जितास्ते ॥

५६

दूतस्त्वयात्मलभने सुविविक्तमन्त्रः
प्रस्थापितो मयि चिरायति शून्यमेतत् ।
मत्वा जिहाम इदमङ्गमनन्ययोग्यं
तिष्ठेत तत्त्वयि वयं प्रतिनन्दयामः ॥

५७

श्रीशुकः—

एवं सौरतसंलापैर्भगवाञ्जगदीश्वरः ।

स्वरतो रमया रेमे नरलोकं विडम्बयन् ॥

५८

तथान्यासामपि विभुर्गृहेषु गृहवानिव ।

आस्थितो गृहमेधीयान्धर्माल्लोकगुरुर्हरिः ॥

५९

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे उत्तरार्धे षष्ठितमोऽध्यायः ॥

॥ एकषष्ठितमोऽध्यायः ॥

(अनिरुद्धविवाहे रुक्मिवधः)

श्रीशुकः—

एकैकशस्ताः कृष्णस्य पुत्रान्दश दशावलाः ।

अजीजनन्ननवमान्पितुः सर्वात्मसम्पदा ॥

१

गृहादनपगं वीक्ष्य राजपुत्र्योऽच्युतं स्थितम् ।

प्रेष्टं न्यमंसत स्वं स्वं न तत्तत्त्वविदः स्त्रियः ॥

२

चार्बञ्जकोशवदनायतबाहुनेत्र-

सप्रेमहासरसवीक्षितवल्गुजल्पैः ।

सम्मोहिता भगवतो न मनो विजेतुं

स्त्रैर्विभ्रमैः समशकन्वनिता विभूषः ॥

३

स्मायावलोकलवदर्शितभावहारि-

भ्रूमण्डलप्रहितसौरतमन्त्रशौण्डैः ।

पद्मस्तु षोडशसहस्रमनङ्गबाणै-

र्यस्येन्द्रियं विमथितं करणैर्न शेकुः ॥

४

इत्थं रमापतिमवाप्य पतिं स्त्रियस्ताः

ब्रह्मादयोऽपि न विदुः पदवीं यदीयाम् ।

भेजुर्मुदाविरतमेधितयानुराग-

हासावलोकनवसङ्गमलालसाद्यम् ॥

५

प्रत्युद्गमासनवरार्हणपादशौच-

ताम्बूलविश्रमणवीजनगन्धमाल्यैः ।

केशप्रसारशयनरूपनोपहार्यै-

र्दासीशता अपि विभोर्विदधुः स्म दास्यम्^१ ॥

६

तासां या दशपुत्राणां कृष्णस्त्रीणां पुरोदिताः ।

अष्टौ महिष्यस्तत्पुत्रान्प्रद्युम्नादीन्गृणामि ते ॥

७

चारुदेष्णः सुदेष्णश्च चारुदेहश्च वीर्यवान् ।

१ यास्वर्चितं स्वभवनेष्वधिरूढभावं-

लक्ष्म्येकधामरजसाप्रुतवीक्षणेन ।

प्रेक्षन्मता अपि पतिं न च ताः कटाक्षैः

स्थूणान्तरेण नवसङ्गमलजयैक्षन् ॥

रामागृहे विहरतः पुरतः कराभ्यां

बद्धेक्षणास्त्वदयितस्य मुदा हसन्यः ।

गोत्तान्तराण्यभिदधुः न तु पूरुषस्य

क्लेशापहान्यपि तदङ्गजमङ्गभीताः ॥

[इदं श्लोकद्वयमधिकमन्यत्र वर्तते]

- सुचारुश्चारुगुप्तश्च भद्रचारुस्तथापरः ॥ ८
- चारुचन्द्रो विचारुश्च चारुश्च दशमो हरेः ।
प्रद्युम्नप्रमुखा जाता रुक्मिण्यां ^१नावमाः पितुः ॥ ९
- भानुः सुभानुः स्वर्भानुः प्रभानुर्भानुमांस्तथा ।
चन्द्रभानुर्बृहद्भानुरतिभानुस्तथाष्टमः ॥ १०
- श्रीभानुः प्रतिभानुश्च सत्यभामात्मजा दश ।
साम्बः सुमित्रः पुरुजिच्छतजिञ्च सहस्रजित् ॥ ११
- विजयश्चित्रकेतुश्च ^२वसुमान्द्रविडः क्रतुः ।
जाम्बवत्याः सुता ह्येते साम्बाद्याः पितृसम्मताः ॥ १२
- ^३वीरश्चन्द्रोऽश्वसेनश्च चित्रगुर्वेगवान्वृषः ।
आमः शङ्कुर्वसुः श्रीमान्कुन्तिर्नाम्रजितेः सुताः ॥ १३
- श्रुतः कविर्वृषो वीरः सुबाहुर्भद्र एकलः ।
शान्तिर्दर्शः पूर्णमासः कालिन्द्याः सोमकोऽवरः ॥ १४
- प्रघोपो गात्रवान्सिंहो बलः प्रबल ऊर्ध्वगः ।
माद्र्याः पुत्रा महाशक्तिः सह ओजोऽपगजितः ॥ १५
- वृको हर्षोऽनिलो ^४गृध्रो वर्धनोऽन्नाद एव च ।
महाशः पावनो वह्निर्मित्रविन्दात्मजाः ^५क्षुधिः ॥ १६
- सङ्ग्रामजिद्वृहत्सेनः शूरः प्रहरणोऽरिजित् ।

१ नवमाः २ कीर्तिमान् ३ भानु

४ बह्वृषो नाथ ५ सुधीः

जयः सुभद्रो भद्राया वाम आयुश्च सत्यकः ॥	१७
दीप्तिमांस्ताम्रतप्ताद्या रोहिण्यास्तनया हरेः ॥	१७॥
प्रद्युम्नाब्धानिरुद्धोऽभूद्रुक्मवत्यां महाबलाः ।	
पुत्र्यां तु रुक्मिणो राजन्नाम्ना भोजकटे पुरे ॥	१८॥
एतेषां पुत्रपौत्राश्च बभूवुः कोटिशो नृप ।	
मातरः कृष्णजातानां सहस्राणि च षोडश ॥	१९॥

राजा—

कथं रुक्म्यरिपुत्राय प्रादादुहितरं युधि ।	
कृष्णेन परिभूतस्तं हन्तुं रन्ध्रं प्रतीक्षते ॥	२०॥
एतदाख्याहि मे विद्वन्दिषोर्वैवाहिकं मिथः ॥	२१
अनागतमतीतं च वर्तमानमतीन्द्रियम् ।	
विप्रकृष्टं व्यवहितं सम्यक् पश्यन्ति योगिनः ॥	२२

श्रीशुकः—

वृतः स्वयंवरे साक्षादनङ्गोऽङ्गरुतस्तया ।	
राज्ञः समेतान्निर्जित्य जहारैकरथो युधि ॥	२३
यद्यप्यनुस्मरन्वैरं रुक्मी कृष्णावमानितः ।	
व्यतरद्भागिनेयाय सुतां कुर्वन्स्वसुः प्रियम् ॥	२४
रुक्मिण्यास्तनयां राजन्कृतवर्ममुतो बली !	
रूपयेमे विशालाक्षीं कन्यां चारुमतीं किल ॥	२५
दौहित्रायानिरुद्धाय पौत्रीं रुक्म्यददाद्वरेः ।	

रोचनां बद्धवैरोऽपि स्वसुः प्रियचिकीर्षया ॥	२६
^१ तस्मिन्नभ्युदये राजन् रुक्मिणी रामकेशवौ ।	
पुरं भोजकटं जग्मुः साम्बप्रद्युम्नकादयः ॥	२७
तस्मिन्निवृत्त उद्धाहे कालिङ्गप्रमुखा नृपाः ।	
दृष्ट्वास्ते रुक्मिणं प्रोचुर्बलमक्षैर्विनिर्जय ॥	२८
अनक्षज्ञो ह्ययं राजन्नपि तद्व्यसनं महत् ।	
इत्युक्तो बलमाहूय तेनाक्षै रुक्म्यदीव्यत ॥	२९
शतं सहस्रमयुतं रामस्तत्राददे पणम् ।	
तं तु रुक्म्यजयत्तत्र कालिङ्गः प्राहसद्बलम् ॥	३०
दन्तान्सन्दर्शयन्नुच्चैर्नामृपत्तद्वलायुधः ॥	३०॥
ततो लक्षं रुक्म्यगृह्णाद् ग्लहं तत्राजयद्बलः ।	
जितवानहमित्याह रुक्मी कैतवमाश्रितः ॥	३१॥
मन्युना क्षुभितः श्रीमान्समुद्र इव पर्वणि ।	
जात्यारुणाक्षोऽतिरूपा न्यर्बुदं ग्लहमाददे ॥	३२॥
तं चापि जितवान्नामो धर्मेण च्छलमाश्रितः ।	
रुक्मी जितं मयात्रेमे वदन्तु प्राश्रिका इति ॥	३३॥
तदात्रवीन्नभोवाणी बलेनैव जितो ग्लहः ।	
धर्मतो वचनेनैव रुक्मी वदति वै मृपा ॥	३४॥

^१ जानन्नधर्मं तर्धानं स्नेहपाशानुबन्धनः ।

तामनादृत्य वैदर्भो दुष्टराजन्यचोदितः ।	
सङ्कर्षणं परिहसन्बभाषे कालचोदितः ॥	३५॥
नैवाक्षकोविदा यूयं गोपाला वनगोचराः ।	
अक्षैर्दीव्यन्ति राजानो बाणैश्च न भवादृशाः ॥	३६॥
रुक्मिणैवमधिक्षिप्तो राजभिश्चोपहासितः ।	
क्रुद्धः परिघमुद्यम्य जघ्ने तं नृपसंसदि ॥	३७॥
कलिङ्गराजं तरसा गृहीत्वा दशमे पदे ।	
दन्तानपातयत्क्रुद्धो योऽहसद्विवृतैर्द्विजैः ॥	३८॥
अन्ये निर्भिन्नबाहूरुशिरसो रुधिरोक्षिताः ।	
राजानो दुद्रुवुर्भीता बलेन परिघार्दिताः ॥	३९॥
विहते रुक्मिणि श्याले नाब्रवीत्साध्वसाधु वा ।	
रुक्मिणीबलयो राजन्स्नेहभङ्गभयाद्धरिः ॥	४०॥

ततोऽनिरुद्धं सह सूर्यया वरं

स्थं समारोप्य ययुः कुशस्थलीम् ।

रामादयो भोजकटादृशार्हाः

सिद्धाखिलार्था मधुसूदनाश्रयाः ॥

४१॥

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे उत्तरार्धे एकषष्टितमोऽध्यायः ॥

॥ द्विषष्टितमोऽध्यायः ॥

राजा—

^१बाणस्य तनयामूषामुपयेमे यदूत्तमः ।

तत्र युद्धमभूद्भोरं हरिशङ्करयोर्महत् ॥

१

एतत्सर्वं महायोगिन्समाख्यातुं त्वमर्हसि ॥

१॥

बाणः पुत्रशतज्येष्ठो बलेरासीन्महात्मनः ।

येन वामनरूपाय हरयेऽदायि मेदिनी ॥

२॥

तस्यौरसः सुतो बाणः शिवभक्तिरतः सदा ।

मान्यो वदान्यो धीमांश्च सत्यसन्धो दृढव्रतः ॥

३॥

शोणिताख्ये पुरे रम्ये स राज्यमकरोत्पुरा ॥

४

तस्य शम्भोः प्रसादेन किङ्करा इव तेऽमराः ।

सहस्रबाहुर्वाद्येन ताण्डवेऽतोषयन्मृडम् ॥

५

भगवान्सर्वभूतेशः शरण्यो भक्तवत्सलः ।

वरेण छन्दयामास स तं वज्रे पुराधिपम् ॥

६

स एतदाह गिरिशं पार्श्वस्थं वीर्यदुर्मदः ।

किरीटेनार्कवर्णेन संस्पृशंस्तत्पदाम्बुजम् ॥

७

नमस्ये त्वां महादेव लोकानां गुरुमीश्वरम् ।

^१ इतः प्रभृत्यष्टार्धानि पुस्तकान्तरे न सन्ति

पुंसामपूर्णकामानां कामपूरामराङ्घ्रिपम् ॥	८
दोःसहस्रं त्वया दत्तं परं भाराय मेऽभवत् ।	
त्रिलोक्यां प्रतियोद्धारं न लभे त्वदृते समम् ॥	९
कण्डूत्या निभृतैर्दोर्भिर्युत्सुर्दिग्गजानहम् ।	
आद्यायां चूर्णयन्नद्रीन्भीतास्तेऽपि प्रदुद्रुवुः ॥	१०
तच्छ्रुत्वा भगवान्क्रुद्धः केतुस्ते भज्यते यदा ।	
त्वहर्षघ्नं भवेन्मूढ संयुगं मत्समेन ते ॥	११

(उपापरिणयकथा)

इत्युक्तः कुमतिर्हृष्टः स्वगृहं प्राविशन्नृप ।	
प्रतीक्षन्गिरिशादेशं स्ववीर्यनशनं कुधीः ॥	१२
तस्योषा नाम दुहिता स्वप्ने प्राद्युम्निना रतिम् ।	
कन्यालभत कान्तेन प्रागदृष्टश्रुतेन सा ॥	१३
सा तत्र तमपश्यन्ती कासि कान्तेति वादिनी ।	
सखीनां मध्य उत्तस्थौ विह्वला व्रीडिता भृशम् ॥	१४
बाणस्य मन्त्री कुम्भाण्डश्चित्रलेखा च तत्सुता ।	
सख्यपृच्छत् ^१ सखीमूषां कौतूहलसमन्विता ॥	१५
^२ कं त्वं मृगयसे सुभ्रूः कीदृशस्ते मनोरथः ।	
हस्तग्राहं न तेऽद्यापि राजपुत्र्युपलक्ष्ये ॥	१६

उपा—

दृष्टः कश्चिन्नरः स्वप्ने श्यामः कर्मललोचनः ।

पीतवासा बृहद्बाहुयोर्योषितां हृदयङ्गमः ॥

१७

तमहं मृगये कान्तं पाययित्वाधरं मधु ।

क्वापि यातः स्पृहयतीं क्षिप्त्वा मां वृजिनार्णवे ॥

१८

चित्रलेखा—

व्यसनं तेऽपकर्षामि त्रिलोक्यां यदि भाव्यते ।

तमानेष्ये नरं यस्ते मनोहर्ता तमादिश ॥

१९

इत्युक्त्वा देवगन्धर्वसिद्धचारणपन्नगान् ।

दैत्यविद्याधरान्यक्षान्मनुजांश्च यथालिखत् ॥

२०

मनुजेषु च सा वृष्णीन् शूरमानकदुन्दुभिम् ।

व्यलिखद्दामकृष्णौ च प्रद्युम्नं वीक्ष्य लज्जिता ॥

२१

अनिरुद्धं विलिखितं वीक्ष्योपावाङ्मुखी ह्रिया ।

सोऽसावसाविति प्राह स्मयमाना महीपते ॥

२२

चित्रलेखा तमाज्ञाय पौत्रं कृष्णस्य योगिनी ।

ययौ विहायसा राजन्द्वारकां कृष्णपालिताम् ॥

२३

तत्र सुप्तं सुपर्यङ्के प्राद्युम्नि योगमास्थिता ।

गृहीत्वा शोणितपुरं सख्यै प्रियमदर्शयत् ॥

२४

सा च तं सुन्दरवरं विलोक्य मुदितानना ।

दुष्प्रेक्ष्ये स्वगृहे पुम्भी रेमे प्राद्युम्निना संमम् ॥

२५

परार्ध्यवासःस्रगन्धधूपदीपासनादिभिः

पानभोजनभक्ष्यैश्च वाक्यैः शुश्रूषयार्चितः ॥

२६

गूढः कन्यापुरे शश्वत्प्रवृद्धस्नेहया तया ।

नाहर्गणान्स बुबुधे ऊषयापहृतेन्द्रियः ॥

२७

तां तथा यदुवीरेण भुज्यमानां हतव्रताम् ।

हेतुभिर्लक्ष्यांचक्रुराप्रीतां दुरवच्छदैः ॥

२८

भटा आवेदयांचक्रू राजंस्ते दुहितुर्वयम् ।

विचेष्टितं लक्षयामः कन्यायाः कुलदूषणम् ॥

२९

अनपायिभिरस्माभिर्गुप्तायाश्च गृहे प्रभो ।

कन्याया दूषणं पुन्मिर्दुष्प्रेक्षाया न विद्महे ॥

३०

ततः प्रव्यथितो बाणो दुहितुः श्रुतदूषणः ।

त्वरितः कन्यकागारं प्राप्नोऽद्राक्षीद्यदूढहम् ॥

३१

कामात्मजं तं भुवनैकसुन्दरं

श्यामं पिशङ्गाम्बरसम्बुजेक्षणम् ।

बृहद्भुजं कुण्डलकुन्तलत्विषा

स्मितावलोकेन च मण्डिताननम् ॥

३२

दीव्यन्तमक्षैः प्रिययाऽभिनुम्णया

तदङ्गसङ्गस्तनकुङ्कुमस्रजम् ।

बाह्वोर्दधानं मधुमल्लिकाश्रितां

तस्याग्र आसीनमवेक्ष्य विस्मितः ॥

३३

स तं प्रविष्टं वृत्तमाततायिभि-

^१भट्टैरनीकैरवलोक्य माधवः ।

उद्यम्य मौर्वं परिधं व्यवस्थितो

यथान्तको दण्डधरो जिघांसया ॥

३४

जिघृक्षया तान्परितः प्रसर्पतः

शूनो यथा सूकरयूथपोऽहनत् ।

ते हन्यमाना भवनाद्विनिर्गता

निर्भिन्नमूर्धोरुभुजाः प्रदुद्रुवुः ॥

३५

तं नागपाशैर्बलिनन्दनो बली

घ्नन्तं स्वसैन्यं कुपितो बबन्ध ह ।

ऊषा भृशं शोकविषादविह्वला

बद्धं निशम्याश्रुकलाक्ष्यरौ^२दिषीत् ॥

३६

इति श्रीमद्भागवते महापुराणे अष्टादशसहस्रिकायां

संहितायां दशमस्कन्धे उत्तरार्धे द्विषष्टितमोऽध्यायः ॥

॥ त्रिषष्टितमोऽध्ययः ॥

(अनिरुद्धानयनम्)

श्रीशुकः—

- अपश्यतां चानिरुद्धं तद्वन्धूनां च भारत ।
चत्वारो वार्षिका मासा व्यतीयुरनुशोचताम् ॥ १
- नारदात्तदुपाकर्ण्य वार्ता बद्धस्य कर्म च ।
प्रययुः शोणितपुरं वृष्णयः कृष्ण^१देवताः ॥ २
- प्रद्युम्नो युयुधानश्च गदः साम्बोऽथसारणः ।
नन्दोपनन्दभद्राद्या रामकृष्णानुवर्तिनः ॥ ३
- अक्षौहिणीभिर्द्वादशभिः समेताः सर्वतोदिशम् ।
रुरुधुर्बाणनगरं समन्तात्सात्वतर्षभाः ॥ ४
- भज्यमानपुरोद्यानप्राकाराट्टालगोपुरम् ।
प्रेक्षमाणो रुषाविष्टस्तुल्यसैन्योऽभिनिर्धयौ ॥ ५
- बाणार्थे भगवान् रुद्रः ससुतैः प्रमथैर्वृतः ।
आरुह्य नन्दिवृषभं युयुधे रामकृष्णयोः ॥ ६
- आसीत्सुतुमुलं युद्धमद्भुतं रोमहर्षणम् ।
कृष्णशङ्करयो राजन्प्रद्युम्नगुह्योरपि ॥ ७
- कुम्भाण्डकूपकर्णाभ्यां बलेन सह संयुगः ।
साम्बस्य बाणपुत्रेण बाणेन सह सात्यकेः ॥ ८

ब्रह्मादयः सुरार्धीशा मुनयः सिद्धचारणाः ।	
गन्धर्वाप्सरसो यक्षा विमानैर्द्रष्टुमागमन् ॥	९
शङ्करानुचरान् शौरिर्भूत ^१ प्रमथगुह्यकान् ।	
डाकिनीर्यातुधानांश्च वेतालान्सविनायकान् ॥	१०
^२ प्रेतमातृपिशाचांश्च कूष्माण्डान्ब्रह्मराक्षसान् ।	
^३ द्रावयामास तीक्ष्णाग्नेः शरैः शार्ङ्गधनुश्च्युतैः ॥	११
पृथग्विधानि प्रायुङ्क्त पिनाक्यस्त्राणि शार्ङ्गिणे ।	
प्रत्यस्त्रैः शमयामास शार्ङ्गपाणिरविस्मितः ॥	१२
ब्रह्मास्त्रस्य च ब्रह्मास्त्रं वायव्यस्य च पार्वतम् ।	
आग्नेयस्य च पार्जन्यं नैजं पाशुपतस्य च ॥	१३
मोहयित्वा तु गिरिशं जृम्भणास्त्रेण जृम्भितम् ।	
बाणस्य पृतनां शौरिर्जघानासिगदेषुभिः ॥	१४
स्कन्दः प्रबुधबाणौघैरर्धमानः समन्ततः ।	
असृग्विमुञ्चन्गात्रेभ्यः शिखिनापाक्रमद्रणात् ॥	१५
कुम्भाण्डः कूपकर्णश्च पेततुर्मुसलार्दितौ ।	
दुद्रुवुस्तदनीकानि हतनाथानि सर्वतः ॥	१६
विशीर्यमाणं स्वबलं दृष्ट्वा बाणोऽत्यमर्षणः ।	
कृष्णमभ्यद्रवत्संख्ये रथी हित्वैव सात्यकिम् ॥	१७
धनूंष्याकृष्य युगपद्बाणः पञ्चशतानि वै ॥	

एकैकस्मिन्क्षरौ द्वौ द्वौ सन्दधे रणदुर्मदः ॥	१८
तानि विच्छेद भगवान्धनूंषि युगपद्वारिः ।	
सारथिं रथमश्वांश्च हत्वा शङ्खमपूरयत् ॥	१९
तन्माता कोटरा नाम नग्रा मुक्तशिरोरुहा ।	
पुरोऽवतस्थे कृष्णस्य पुत्रप्राणरिरक्षया ॥	२०
ततस्तिर्यङ्मुखो नग्रामनिरीक्षन्गदाग्रजः ।	
बाणश्च तावद्विरथश्छिन्नधन्वाविशत्पुरम् ॥	२१
विद्राविते भूतगणे ज्वरस्तु त्रिशिरास्त्रिपात् ^१ ।	
अभ्यधावत दाशाहं दहन्निव दिशो दश ॥	२२
अथ नारायणो देवस्तं दृष्ट्वा व्यसृजज्वरम् ।	
माहेश्वरो वैष्णवश्च युयुधाते ज्वरावुभौ ॥	२३
माहेश्वरः समाक्रन्दन्वैष्णवेन वलार्दितः ।	
अलङ्घ्वाऽभयमन्यत्र भीतो माहेश्वरो ज्वरः ॥	२४
शरणार्थी हृषीकेशं तुष्टाव प्रयताञ्जलिः ॥	२४ ॥

माहेश्वरज्वरः—

नमामि त्वानन्तशक्तिं परेशं

सर्वात्मानं केवलं ज्ञप्तिमात्रम् ।

१ महादेवप्रयुक्तोऽसौ घोररूपो विभीषणः ।

आविर्बभूव पुरतस्समरे शार्ङ्गधन्वनः ॥

[श्लोकोऽयमन्यत्राधिकः]

विश्वोत्पत्तिस्थानसंरोधहेतुं

यत्तद्ब्रह्म ब्रह्मलिङ्गं प्रशान्तम् ॥

२५॥

कालो दैवं कर्म जीवः स्रभावो

द्रव्यं क्षेत्रं प्राण आत्मा विकारः ।

तत्सङ्घातो बीजरोहप्रवाह-

स्त्वन्मायैषा तन्निषेधं प्रपद्ये ॥

२६॥

नानाभावैर्लीलयैवोपपन्नै-

र्देवान्साधूंल्लोकसेतून्विभर्षि ।

हंस्युन्मार्गान्हिसया वर्तमानान्

जन्मैतत्ते भारहाराय भूमेः ॥

२७॥

तप्तोऽहं ते तेजसा दुःसहेन

शान्तोऽग्नेणात्युत्बणेन ज्वरेण ।

तावत्तापो देहिनां तेऽङ्घ्रिमूलं

नो सेवेरन्यावदाशानुबद्धाः ॥

२८॥

श्रीभगवान्—

त्रिशिरस्ते प्रसन्नोऽस्मि व्येतु ते मज्ज्वराद्भयम् ।

यो नौ स्मरति संवादं तस्य त्वन्न भवेद्भयम् ॥

२९॥

इत्युक्तोऽच्युतमानम्य गतो माहेश्वरो ज्वरः ।

बाणस्तु रथमारूढः प्रागाद्योत्स्यञ्जनार्दनम् ॥

३०॥

ततो बाहुसहस्रेण नानायुधधरोऽसुरः ।

मुमोच परमक्रुद्धो बाणांश्चक्रायुधे नृप ॥ ३१ ॥

तस्यास्यतोऽन्नाण्यसकृच्चक्रेण क्षुरनेमिना ।

चिच्छेद भगवान्बाहून् शाखा इव वनस्पतेः ॥ ३२ ॥

बाहुषु च्छिद्यमानेषु बाणस्य भगवान्भवः ।

भक्तानुकम्प्युपब्रज्य चक्रायुधमभाषत ॥ ३३ ॥

श्रीरुद्रः—

त्वं हि ब्रह्म परं ज्योतिर्गूढं ब्रह्मणि वाङ्मये ।

यं पश्यन्त्यमलात्मान आकाशमिव केवलम् ॥ ३४ ॥

नाभिर्नभोऽग्निर्मुखमम्बु रेतो

द्यौः शीर्षमाशा श्रुतिरङ्घ्रिर्वी ।

चन्द्रो मनो यस्य दृगर्क आत्मा

अहं समुद्रो जठरं भुजेन्द्रः ॥ ३५ ॥

रोमाणि यस्यौषधयोऽम्बुवाहाः

केशा विरिञ्चो धिषणा विसर्गः ।

प्रजापतिर्हृदयं यस्य धर्मः

स वै भवान्पुरुषो लोककल्पः ॥ ३६ ॥

तवावतारोऽयमकुण्ठधाम-

न्धर्मस्य गुप्त्यै जगतो भवाय ।

वयं च सर्वे भवतानुभाविता

विभावयामो भुवनानि सप्त ॥ ३७ ॥

त्वमेक आद्यः पुरुषोऽद्वितीय-

स्तुर्यः स्वदृग्धेतुरहेतुरीशः ।

प्रतीयसेऽथापि यथाविकारं

स्वमायया सर्वगुणप्रसिद्ध्यै ॥

३८॥

यथैव सूर्यः पिहित^१श्छायया स्वया

छायां च रूपाणि च सञ्चकास्ति ।

एवं गुणेनापिहितो गुणांस्त्व-

मात्मप्रदीपो गुणिनश्च भूमन् ॥

३९॥

यन्मायामोहितधियः पुत्रदारगृहादिषु ।

उन्मज्जन्ति निमज्जन्ति प्रसक्ता वृजिनार्णवे ॥

४०॥

देवदत्तमिमं लब्ध्वा नृलोकमजितेन्द्रियः ।

यो नाद्रियेत त्वत्पादौ स शोच्यो ह्यात्मवञ्चकः ॥

४१॥

यस्त्वां विसृजते मर्त्य आत्मानं प्रियमीश्वरम् ।

विपर्ययेन्द्रियार्थार्थं विषमत्त्यमृतं त्यजन् ॥

४२॥

अहं ब्रह्माथ विबुधा मुनयश्चामलाशयाः ।

सर्वात्मना प्रपन्नास्त्वामात्मानं प्रेष्ठमीश्वरम् ॥

४३॥

तं त्वा जगत्स्थित्युदयान्तहेतुं

समं प्रशान्तं सुहृदात्मदैवम् ।

अनन्यमेकं जगदात्मकेतं

भवापवर्गाय भजाम देवम् ॥

४४॥

अयं ममेष्टो दयितोऽनुवर्ती

मयाऽभयं दत्तममुष्य देव ।

सम्पाद्यतां तद्भवतः प्रसादो

यथा हि ते दैत्यपतौ प्रसादः ॥

४५॥

श्रीभगवान्—

यदात्थ भगवंस्त्वं नः करवाव प्रियं तव ।

भवतो यद्व्यवसितं तन्मे साध्वनुमोदितम् ॥

४६॥

अवध्योऽयं ममाप्येष वैरोचनिसुतोऽसुरः ।

प्रह्लादाय वरो दत्तो न वध्यो मे तवान्वयः ॥

४७॥

दर्पोपशमनायास्य प्रवृक्णा बाहवो मया ।

सूदितं च बलं भूरि यच्च भारायितं भुवः ॥

४८॥

चत्वारोऽस्य भुजाः शिष्टा भविष्यन्त्यजरामराः ।

पार्षदमुख्यो भवतो नकुतश्चिद्भयोऽसुरः ॥

४९॥

इति लब्ध्वाऽभयं कृष्णं प्रणम्य शिरसाऽसुरः ।

प्राद्युम्नि रथमारोप्य सवध्वा समुपानयत् ॥

५०॥

अक्षौहिण्या परिवृतं सुवासः समलङ्कृतम् ।

सपत्नीकं पुरस्कृत्य ययौ रुद्रानुमोदितः ॥

५१॥

स्वराजधानीं समलङ्कृतां ध्वजैः

सतोरणै^१रुक्षितमार्गचत्वराम् ।

विवेश शङ्खानकदुन्दुभिस्वनै-

रभ्युद्यतः पौरसुहृद्विजातिभिः ॥

५२॥

य एवं कृष्णविजयं शङ्करेण च संयुगम् ।

संस्मरेत्प्रातरुत्थाय न तस्य स्यात्पराजयः ॥

५३॥

इति श्रीमन्नागवते महापुराणे अष्टादशसहस्रिकायां
संहितायां दशमस्कन्धे उत्तरार्धे त्रिषष्टितमोऽध्यायः ॥

॥ चतुष्षष्टितमोऽध्यायः ॥

(नृगोपाख्यानम्)

श्रीशुकः—

एकदोपवनं राजञ्जमुर्यदुकुमारकाः ।

विहर्तुं साम्बप्रद्युम्नचारुमानुगदादयः ॥

१

क्रीडित्वा सुचिरं तत्र विचिन्वन्तः पिपासिताः ।

जलं निरुदके कूपे ददृशुः सत्त्वमद्भुतम् ॥

२

कृकलासं गिरिनिभं वीक्ष्य विस्मितमानसाः ।

तस्य चोद्धरणे यत्नं चक्रुस्ते कृपयान्विताः ॥

३

^२चर्मजैस्तान्तवैः पाशैर्बद्धा पतितमर्भकाः ।

नाशक्नुवन्समुद्धर्तुं कृष्णायाचख्युरुत्सुकाः ॥ ४

तत्रागत्यारविन्दाक्षो भगवान्विश्वभावनः ।

वीक्ष्योज्जहार वामेन तं करेण स लीलया ॥ ५

स उत्तमश्लोककराभिमृष्टो

विहाय सद्यः कृकलासरूपम् ।

सन्तप्तचामीकरचारुवर्णः

स्वर्ग्यद्भुतालङ्करणाम्बरस्रक् ॥ ६

पप्रच्छ विद्वानपि तन्निदानं

जनेषु विख्यापयितुं मुकुन्दः ।

कस्त्वं महाभाग वरेण्यरूपो

देवोत्तमं त्वां गणयामि नूनम् ॥ ७

दशामिमां वा कतमेन कर्मणा

सम्प्रापितोऽस्यतदर्हः ^१समुद्र ।

आत्मानमाख्याहि विवित्सतां नो

यन्मन्यसे नः क्षममत्र वक्तुम् ॥ ८

श्रीशुकः—

इति स्म राजा संपृष्टः कृष्णेनानन्तमूर्तिना

माधवं प्रणिपत्याह किरीटेनार्कवर्चसा ॥ ९

नृगः—

नृगो नाम नरेन्द्रोऽहमिद्वक्ताकुतनयः प्रभो ।	
^१ दानिष्वाख्यायमानेषु यदि ते कर्णमस्पृशम् ॥	१०
किं नु तेऽविदितं नाथ सर्वभूतात्मसाक्षिणः ।	
कालेनाव्याहतदृशो वक्ष्येऽथापि तवाज्ञया ॥	११
यावन्त्यः सिकता भूमेर्यावन्त्यो दिवि तारकाः ।	
यावन्त्यो वर्षधाराश्च तावतीरददं स्म गाः ॥	१२

पयस्विनीस्तरुणीः शीलरूप-

गुणोपपन्नाः कपिला हेमशृङ्गीः ।

न्यायार्जिता रूप्यखुराः सवत्सा

दुकूलमालाभरणा ^२ददावहम् ॥ १३

स्वलङ्कृतेभ्यो गुणशीलवद्भ्यः

सीदत्कुटुम्बेभ्य ऋतव्रतेभ्यः ।

तपः श्रुतब्रह्मवदान्यसद्भ्यः

प्रादां युवभ्यो द्विजपुङ्गवेभ्यः ॥ १४

गोभूहिरण्यायतनाश्वहस्तिनः

कन्याः सदासीस्तिलरूप्यशय्याः ।

वासांसि रत्नानि परिच्छदान्रथा-

निष्टं च यज्ञैश्चरितं च पूर्तम् ॥ १५

कस्यचिद्विजमुख्यस्य भ्रष्टा गौर्मम गोधने ।	
सम्पृक्ताऽविदुषा सा च मया दत्ता द्विजातये ॥	१६
तां नीयमानां तत्स्वामी दृष्ट्वा वाच ममेति तम् ।	
ममेति ^१ प्रतिग्राह्याह नृगो मे दत्तवानिति ॥	१७
विप्रौ विवदमानौ मामूचतुः स्वार्थसाधकौ ।	
भवान्दातापहर्तेति तच्छ्रुत्वा मेऽभवद्भ्रमः ॥	१८
अनुनीतावुभौ विप्रौ धर्मकृच्छ्रगतेन वै ।	
गवां लक्षं प्रकृष्टानां दास्याम्येषा प्रदीयताम् ॥	१९
भवन्तावनुगृहीतां किङ्करस्याविजानतः ।	
समुद्धरतं मां कृच्छ्रात्पतन्तं निरयेऽशुचौ ॥	२०
नाहं प्रतीच्छे वै राजन्नित्युक्त्वा स्वाम्यपाक्रमत् ।	
नान्यद्भवामप्ययुतमिच्छामीत्यपरो ययौ ॥	२१
एतस्मिन्नन्तरे याम्यैर्दूतैर्नीतो यमक्षयम् ।	
यमेन पृष्टस्तत्राहं देवदेव जगत्पते ॥	२२
पूर्वं त्वमशुभं भुङ्क्षे उताहो नृपते शुभम् ।	
नान्तं दानस्य धर्मस्य पश्ये लोकस्य भास्वतः ॥	२३
पूर्वं देवाऽशुभं भुञ्ज इति प्राह पतेति सः ।	
तावदद्राक्षमात्मानं कृकलासं पतन्प्रभो ॥	२४

ब्रह्मण्यस्य वदान्यस्य तव दासस्य केशव ।

स्मृतिर्नाद्यापि विध्वस्ता भवत्संदर्शनार्थिनः ॥ २५

स त्वं कथं मम विभोऽक्षिपथः परात्मा

^१योगेश्वरैः श्रुतिदृशामलहृद्विभाव्यः ।

साक्षादधोक्षज उरुव्यसनान्धबुद्धेः

स्यान्मेनु दृश्य इह यस्य भवापवर्गः ॥ २६

देवदेवं जगन्नाथ गोविन्द पुरुषोत्तम ।

नारायण हृषीकेश पुण्यश्लोकाच्युताव्यय ॥ २७

अनुजानीहि मां कृष्ण यान्तं देवगतिं प्रभो ।

यत्र कापि सतश्चेतो भूयान्मे त्वत्पदास्पदम् ॥ २८

नमस्ते सर्वभावाय ब्रह्मणेऽनन्तशक्तये ।

कृष्णाय वासुदेवाय योगानां पतये नमः ॥ २९

इत्युक्त्वा तं परिक्रम्य पादौ स्पृष्ट्वा स्वमौलिना ।

अनुज्ञातो विमानाग्रयमारुहत्पश्यतां नृणाम् ॥ ३०

कृष्णः परिजनं प्राह भगवान्देवकीसुतः ।

ब्रह्मण्यदेवो धर्मात्मा राजन्याननुशिक्षयन् ॥ ३१

दुर्जरं वत ब्रह्मस्वं भुक्तमग्नेर्मनागपि ।

तेजीयसोऽपि किमुत राज्ञामीश्वरमानिनाम् ॥ ३२

नाहं हालाहलं मन्ये विषं यस्य प्रतिक्रिया ।	
ब्रह्मस्वं हि विषं प्रोक्तं नास्य प्रतिनिधिर्भुवि ॥	३३
हिनस्ति विषमत्तारं वह्निरद्भिः प्रशाम्यति ।	
कुलं समूलं दहति ब्रह्मस्वारणिपावकः ॥	३४
ब्रह्मस्वं दुरनुज्ञातं भुक्तं हन्ति त्रिपूरुषम् ।	
प्रसह्य तु बलाद्भुक्तं दश पूर्वान्दशापरान् ॥	३५
राजानो राजलक्ष्म्यान्धा नात्मपातं विचक्षते ।	
निरयं येऽभिमन्यन्ते ब्रह्मस्वं साधुबालिशाः ॥	३६
गृह्णन्ति यावतः पांसून्क्रन्दतामश्रुबिन्दवः ।	
विप्राणां हृतवृत्तीनां वदान्यानां कुटुम्बिनाम् ॥	३७
राजानो राजकुल्याश्च तावतोऽब्दान्निरङ्कुशाः ।	
कुम्भीपाकेषु पच्यन्ते ब्रह्मदायापहारिणः ॥	३८
स्वदत्तां परदत्तां वा ब्रह्मवृत्तिं हरेच्च यः ।	
षष्टिर्वर्षसहस्राणि विष्टायां जायते कृमिः ॥	३९
न मे ब्रह्मधनं भूयाद्यद्ब्रह्माल्पायुषो नराः ।	
पराजिताश्च्युता राज्याद्भवन्त्युद्वे ^१ जिनोऽहयः ॥	४०
विप्रं कृतागसमपि नैव द्रुह्यत मामकाः ।	
घ्नन्तं बहु शपन्तं वा नमस्कुरुत नित्यशः ॥	४१
यथाहं प्रणमे विप्राननुकालं समाहितः ।	

तथा नमत यूयं च योऽन्यथा मे स दण्डभाक् ॥ ४२

ब्राह्मणार्थो ह्यपहृतो हर्तारं पातयत्यधः ।

अजानन्तमपि ह्येनं नृगं ब्राह्मणगौरिव ॥ ४३

एवं विश्राव्य भगवान्मुकुन्दो ^१द्वारकौकसः ।

पावनः सर्वलोकानां विवेश निजमन्दिरम् ॥ ४४

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे उत्तरार्धे चतुष्षष्टितमोऽध्यायः ॥

॥ पञ्चषष्टितमोऽध्यायः ॥

(मलदेवविजये यमुनाकर्षणम्)

श्रीशुकः—

बलभद्रः कुरुश्रेष्ठ भगवान्नथमास्थितः ।

सुहृदिदृक्षुस्तत्कण्ठः प्रययौ नन्दगोकुलम् ॥ १

परिष्वक्तश्चिरोत्कण्ठैर्गोपैर्गोपीभिरेव च ।

रामोऽभिवाद्य पितरावाशीर्भिरभिनन्दितः ॥ २

चिरं नः पाहि दाशार्हं सानुजो जगदीश्वर ।

इत्यारोप्याङ्गमालिङ्ग्य नेत्रैः सिषिचतुर्जलैः ॥ ३

गोपवृद्धांश्च विधिवद्यविष्टैरभिवन्दितः ।

यथावयो यथासख्यं यथासम्बन्धमात्मनः ॥ ४

समुपेत्याथ गोपालान्हास्यहस्तप्रहादिभिः ।	
विश्रान्तं सुखमासीनं पप्रच्छुः पर्युपागताः ॥	५
पृष्ठाश्चानामयं ^१ स्वेषु प्रेमगद्गदया गिरा ।	
कृष्णे कमलपत्राक्षे संन्यस्ताखिलराधसः ^२ ॥	६
कच्चिन्नो बान्धवा राम सर्वे कुशलमासते ।	
कच्चित्स्मरथ नो राम यूयं दारसुतान्विताः ॥	७
दिष्ट्या कंसो हतः पापो दिष्ट्या मुक्ताः सुहृज्जनाः ।	
निहत्य निर्जित्य रिपून्दिष्ट्या दुर्गं समाश्रिताः ॥	८
गोप्यो हसन्त्यः पप्रच्छू रामसन्दर्शनादृताः ।	
कच्चिदास्ते सुखं कृष्णः पुरस्त्रीजनवल्लभः ॥	९
कच्चित्स्मरति वा बन्धून्पितरं मातरं च सः ।	
अप्यसौ मातरं द्रष्टुं सकृदप्यागमिष्यति ॥	१०
अपि वा स्मरतेऽस्माकमनुसेवां महाभुजः ।	
मातरं पितरं भ्रातृन्पतीन्पुत्रान्स्वसूरपि ॥	११
यदर्थे ^३ जहिम दाशार्हं दुस्त्यजान्स्वजनान्प्रभो ।	
ता नः सद्यः परित्यज्य गतः संच्छिन्नसौहृदः ॥	१२
कथं नु तादृशं स्त्रीभिर्न श्रद्धीयेत भाषितम् ॥	१२॥

१ प्रीता

२ ते सर्वे स्वेषु तं रामं ते च तेनाप्यनामयम् ।

[अन्यथाधिकपाठः]

३ त्याक्ष्म

कथं नु गृह्णन्त्यनवस्थितात्मनो

वचः कृतघ्नस्य बुधाः पुरस्त्रियः ।

गृह्णन्ति वै चित्रकथस्य सुन्दर-

स्मितावलोकोच्छ्वसितस्मरातुराः ॥

१३॥

किं नस्तत्कथया गोप्यः कथाः कथयतापराः ।

यात्यस्माभिर्विना कालो यदि तस्य तथैव नः ॥

१४॥

इति प्रहसितं शौरेर्जल्पितं चारु वीक्षितम् ।

गतिं प्रेमपरिष्वङ्गं स्मरन्त्यो रुरुदुः स्त्रियः ॥

१५॥

सङ्कर्षणस्ताः कृष्णस्य सन्देशैर्हृदयङ्गमैः ।

सान्त्वयामास भगवान्नानानुनयकोविदः ॥

१६॥

द्वौ मासौ तत्र चावात्सीन्मधुं माधवमेव च ।

रामः क्षपासु भगवान्गोपीनां रतिमावहन् ॥

१७॥

पूर्णचन्द्रकलामृष्टे कौमुदीगन्धवायुना ।

यमुनोपवने रेमे सेविते स्त्रीगणैर्वृतः ॥

१८॥

वरुणप्रेषिता देवी वारुणी वृक्षकोटरात् ।

पतन्ती तद्वनं सर्वं स्वगन्धेनाध्यवासयत् ॥

१९॥

तं गन्धं मधुधाराया वायुनोपहृतं बलः ।

आघ्रायोपगतस्तत्र ललनाभिः समं पपौ ॥

२०॥

^१उपगीयमानचरितो वनिताभिर्हलायुधः ।

वनेषु व्यचरत्क्षीबो मदविह्वललोचनः ॥

२१॥

स्रग्व्येककुण्डलो मत्तो वैजयन्त्या च मालया ।

बिभ्रत्स्मितमुखाम्भोजं स्वेदप्रालेयभूषितम् ॥

२२॥

स आजुहाव यमुनां जलक्रीडार्थमीश्वरः ॥

२३

निजं वाक्यमनादृत्य मत्त इत्यापगां बलः ।

अनागतां हलाग्रेण कुपितो विचकर्ष ह ॥

२४

पापे त्वं मामवज्ञाय यन्नायासि मयाहुता ।

नेष्ये त्वां लाङ्गलाग्रेण शतधा कामचारिणीम् ॥

२५

एवं निर्भर्त्सिता भीता यमुना यदुनन्दनम् ।

उवाच चकिता वाचं पतिता पादयोर्नृप ॥

२६

^२राम राम महाबाहो न जाने तव विक्रमम् ।

यस्यैकांशेन विधृता जगती जगतः पते ॥

२७

परं भावं भगवतो भगवन्मामजानतीम् ।

मोक्तुमर्हसि विश्वात्मन्प्रपन्नां भक्तवत्सल ॥

२८

१ उपगीयमान उद्गायन्वनिता शोभिमण्डले ।

रेजे करेणयूथेशो माहेन्द्र इव वारुणः ॥

नेदुर्दुन्दुभयो व्योम्नि ववृषुः कुसुमैर्मुदा ।

गन्धर्वा मुनयो रामं तद्दीयैरीडिरे मुदा ॥

[अन्यत्राधिकपाठः]

२ यमुना—

ततो व्यमुञ्चद्यमुनां याचितो भगवान्बलः ।	
विजगाहे जलं स्त्रीभिः करेणुभिरिवेमराद्र् ॥	२९
कामं विहृत्य सलिलादुत्तीर्णायाः सिताम्बरे ।	
भूषणानि महार्हाणि ददौ कान्तिः शुभां स्रजम् ॥	३०
वसित्वा वाससी नीले मालामामुच्य काञ्चनीम् ।	
रेजे स्वलङ्कृतो लिप्तो माहेन्द्र इव वारणः ॥	३१
अद्यापि दृश्यते राजन्यमुना ^१ कृष्टवर्त्मना ।	
बलस्यानन्तवीर्यस्य वीर्यं सूचयतीव हि ॥	३२
एवं सर्वा निशा याता एकेव रमतो ब्रजे ।	
रामस्याक्षिप्तचित्तस्य माधुर्यैर्ब्रजयोषिताम् ॥	३३

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे उत्तरार्धे पञ्चषष्टितमोऽध्यायः ॥

॥ षट्षष्टितमोऽध्यायः ॥

(पौण्ड्रकादिवधः)

श्रीशुकः—

- नन्दव्रजं गते रामे करुषाधिपतिर्नृप ।
वासुदेवोऽहमित्यज्ञो दूतं कृष्णाय प्राहिणोत् ॥ १
- त्वं वासुदेवो भगवानवतीर्णो जगत्पतिः ।
इति प्रस्तोभितो बालैर्मैन आत्मानमच्युतम् ॥ २
- दूतं च प्राहिणोन्मन्दः कृष्णायाव्यक्तवर्त्मने ।
द्वारकायां यथा बालो नृपो बालकृतोऽबुधः ॥ ३
- दूतस्तु द्वारकामेत्य सभायामास्थितं प्रभुम् ।
कृष्णं कमलपत्राक्षं राजसन्देशमब्रवीत् ॥ ४
- ^१वासुदेवोऽवतीर्णोऽहमेक एव न चापरः ।
भूतानामनुकम्पार्थं त्वं तु मिथ्याभिधां त्यज ॥ ५
- यानि त्वमस्मच्चिह्नानि मौढ्याद्विभर्षि सात्वत ।
त्यक्त्वैहि मां त्वं शरणं नोचेदेहि ममाहवम् ॥ ६

श्रीशुकः—

- कथनं तदुपाकर्ण्य पौण्ड्रकस्याल्पमेधसः ।
उग्रसेनादयः सभ्या उच्चकैर्जहसुस्तदा ॥ ७
- उवाच दूतं भगवान्परिहासकथामनु ।

उत्सक्ष्ये मूढ चिह्नानि यैस्त्वमेवं विकथसे ॥	८
मुखं तदपिधायाज्ञ कङ्क ^१ गृध्रवटैर्वृतः ।	
शयिष्यसे हतस्तत्र भविता शरणं शुनाम् ॥	९
इति दूतस्तदाक्षेपं स्वामिने सर्वमाहरत् ।	
कृष्णोऽपि रथमास्थाय काशीमुपजगाम ह ॥	१०
पौण्ड्रकोऽपि तदुद्योगमुपलभ्य महारथः ।	
अक्षौहिणीभ्यां संयुक्तो निश्चक्राम पुरादुत्तम् ॥	११
तस्य काशीपतिर्मित्रं पार्ष्णिग्राहोऽन्वयान्नृप ।	
अक्षौहिणीभिस्तिष्ठभिरपश्यत्पौण्ड्रकं हरिः ॥	१२
शङ्खार्यसिगदाशार्ङ्गश्रीवत्साद्युपलक्षितम् ।	
विभ्राणं कौस्तुभमणिं वनमालाविभूषितम् ॥	१३
कौशेयवाससी पीते वसानं गरुडध्वजम् ।	
अमूल्यमौल्याभरणं स्फुरन्मकरकुण्डलम् ॥	१४
दृष्ट्वा तमात्मनस्तुल्यवेषं कृत्रिममास्थितम् ।	
यथा नटं रङ्गगतं विजहास भृशं हरिः ॥	१५
शूलैर्गदाभिः परिधैः शक्त्यष्टिप्रासतोमरैः ।	
असिभिः पट्टिशैर्वाणैः प्राहरन्नरयो हरिम् ॥	१६

कृष्णस्तु तत्पौण्ड्रककाशिराजयो-
र्वलं गजस्यन्दनवाजिपत्तिमत् ।

गदासिचक्रेषुभिरादयःकुशं

यथा युगान्ते हुतमुक्त्वाप्रजाः ॥

१७

आयोधनं तद्रथवाजिकुञ्जर-

द्विपत्खरोष्ट्रैररिणावखण्डितैः ।

बभौ चितं मोदवहं मनस्विना-

माक्रीडनं भूतपतेरिवोल्बणम् ॥

१८

अथाह पौण्ड्रकं शौरिर्भौमः पौण्ड्रकं यद्भवान् ।

दूतवाक्येन मामाह तान्यस्त्राण्युत्सृजामि ते ॥

१९

त्याजयिष्येऽभिधानं मे यत्त्वयाज्ञ मृषा धृतम् ।

ब्रजामि शरणं तेऽद्य यदि नेच्छामि संयुगम् ॥

२०

इति क्षिप्त्वा शितैर्वाणैर्विरथीकृत्य पौण्ड्रकम् ।

शिरोऽवृश्चद्रथाङ्गेन वज्रेणेन्द्रो यथा गिरेः ॥

२१

तथा काशिपतेः कायाच्छिर उत्कृत्य पत्रिभिः ।

न्यपातयत्काशिपुर्यां पद्मकोशमिवानिलः ॥

२२

एवं मत्सरिणं हत्वा पौण्ड्रकं ससखं हरिः ।

द्वारकामाविशत्सिद्धैर्गीयमानकथामृतः ॥

२३

स नित्यं भगवद्ध्यानप्रध्वस्ताखिलबन्धनः ।

बिभ्राणश्च हरे राजन्स्वरूपं तन्मयोऽभवत् ॥

२४

शिरः पतितमालोक्य राजद्वारे सकुण्डलम् ।

किमिदं कस्य वा वक्रमिति संशयिरे जनाः ॥

२५

राज्ञः काशिपतेर्ज्ञात्वा महिष्यः पुत्रवान्धवाः ।	
पौराश्च हा हता राजन्नाथनाश्रेति प्रारुदन् ॥	२६
सुदक्षिणस्तस्य सुतः कृत्वा संस्थाविधिं पितुः ।	
निहत्य पितृहन्तारं यास्याम्यपचितिं पितुः ॥	२७
इत्यात्मनाभिसन्धाय सोपाध्यायो महेश्वरम् ।	
सुदक्षिणोऽर्चयामास परमेण समाधिना ॥	२८
प्रीतोऽविमुक्तो भगवांस्तस्मै वरमदाद्भवः ।	
पितृहन्तृवधोपायं स वब्रे वरमीप्सितम् ॥	२९
दक्षिणाग्निं परिचर ब्राह्मणैः सममृत्विजाम् ।	
अभिचारविधानेन स चाग्निः प्रमथैर्वृतः ॥	३०
साधयिष्यति सङ्कल्पमत्रह्मण्ये प्रयोजितः ।	
इत्यादिष्टस्तथा चक्रे कृष्णायाभिचरन्ब्रती ॥	३१
ततोऽग्निरुत्थितः कुण्डान्मूर्तिमानतिभीषणः ।	
तप्तताम्रशिखाश्मश्रुरङ्गारोद्गारिलोचनः ॥	३२
दंष्ट्रोमध्रुकुटीदण्डकठोरास्यः स्वजिह्वया ।	
आलिहन्सृकिणी नग्नो विधुन्वंस्त्रिशिखं ज्वलत् ॥	३३
पद्भ्यां तालप्रमाणाभ्यां कम्पयन्नवनीतलम् ।	
सोऽभ्यधावदृतो भूतैर्द्वारकां प्रदहन्दिशः ॥	३४
तमाभिचारदहनमायान्तं द्वारकौकसः ।	
विलोक्य तत्रसुः सर्वे वनदाहे मृगा यथा ॥	३५

अक्षैः सभायां क्रीडन्तं भगवन्तं भयातुराः ।	
त्राहि त्राहि त्रिलोकेश बहेः प्रदहतः पुरम् ॥	३६
श्रुत्वा तज्जनवैकुण्ठ्यं दृष्ट्वा स्वानां च साध्वसम् ।	
शरण्यः सम्प्रहस्याह मा भैष्टेत्यवितास्म्यहम् ॥	३७
सर्वस्यान्तर्बहिः साक्षी कृत्यां माहेश्वरीं विभुः ।	
विज्ञाय तद्विघातार्थं पार्श्वस्थं चक्रमादिशत् ॥	३८

तत्सूर्यकोटिप्रतिमं सुदर्शनं

जाज्वल्यमानं प्रलयानलप्रभम् ।

स्वतेजसा खं ककुभोऽथ रोदसी

चक्रं मुकुन्दास्त्रमथाग्निमार्दयत् ॥ ३९

कृत्यानलः प्रतिहतः स रथाङ्गपाणे-

रत्नौजसा स नृप भग्नमुखो निवृत्तः ।

वाराणसीं परिसमेत्य सुदक्षिणं तं

सर्विगजनं समदहत्स्वकृतोऽभिचारः ॥ ४०

चक्रं च विष्णोस्तदनुप्रविष्टं

वाराणसीं साट्टसभालयापणाम् ।

सगोपुराट्टालक^१कोष्ठसङ्कुलां

सकोशहस्त्यश्वरथान्नशालाम् ॥ ४१

दग्ध्वा वाराणसीं सर्वा विष्णोश्चक्रं सुदर्शनम् ।

भूयः पार्श्वमुपातिष्ठत्कृष्णस्याक्लिष्टकर्मणः ॥ ४२

य एवं श्रावयेन्मर्त्य उत्तमश्लोकविक्रमम् ।

समाहितो वा शृणुयात्सर्वपापैः प्रमुच्यते ॥ ४३

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे उत्तरार्धे षट्षष्टितमोऽध्यायः ॥

॥ सप्तषष्टितमोऽध्यायः ॥

(द्विविदवधः)

राजा—

भूयोऽहं श्रोतुमिच्छामि रामस्याद्भुतकर्मणः ।

अनन्तस्याप्रमेयस्य यदन्यत्कृतवान्प्रभुः ॥ १

नरकस्य सखा कश्चिद्विविदो नाम वानरः ।

सुग्रीवसचिवः सोऽथ भ्राता मैन्दस्य वीर्यवान् ॥ २

सख्युः सोऽपचितिं कुर्वन्वानरो राष्ट्रविप्लवम् ।

पुरप्रामाकरान्घोषानदहद्वह्निमुत्सृजन् ॥ ३

क्वचित्स शैलानुत्पाद्य तैर्देशान्समचूर्णयत् ।

आनर्तान्सुतरामेव यत्रास्ते^१ऽमित्रहा हरिः ॥ ४

क्वचित्समुद्रमध्यस्थो दोर्भ्यामुत्क्षिप्य तज्जलम् ।

देशान्नागायुतप्राणो वेलाकूलानमज्जयत् ॥	५
आश्रमानृषिमुख्यानां कृत्वा भग्नवनस्पतीन् ।	
अदूषयच्छकृन्मूत्रैरग्नीन्वैतानिकान्खलः ॥	६
पुरुषान्योषितो दृप्तः क्षमाभृद्गोणीगुहासु सः ।	
निक्षिप्य चाप्यधाच्छैलैः पेशस्कारीव कीटकम् ॥	७
एवं देशान्विप्रकुर्वन्दूषयंश्च कुलस्त्रियः ।	
श्रुत्वा सुललितं गीतं गिरिं रैवतकं ययौ ॥	८
तत्रापश्यद्यदुपतिं रामं पुष्करमालिनम् ।	
सुदर्शनीयसर्वाङ्गं ललनायूथमध्यगम् ॥	९
गायन्तं वारुणीं पीत्वा मदविह्वललोचनम् ।	
विभ्राजमानं वपुषा प्रभिन्नमिव वारणम् ॥	१०
दुष्टः शाखामृगः शाखामारुढः कम्पयन्दुमान् ।	
चक्रे किलकिलाशब्दमात्मानं सम्प्रदर्शयन् ॥	११
तस्य धाष्ट्र्यं कपेर्वीक्ष्य तरुण्यो जातिचापलाः ।	
हास्यप्रिया विजहसुर्बलदेवपरिग्रहाः ॥	१२
ता हेलयामास कपिर्भूक्षेपैः संमुखादिभिः ।	
दर्शयन्स्वगुदं तासां रामस्य च निरीक्षतः ॥	१३
तं ग्राव्णा प्राहरत्कुद्धो बलः प्रहरतां वरः ॥	१३॥
स वज्रयित्वा ग्रावाणं मदिराकलशं कपिः ।	

गृहीत्वा हेलयामास धूर्तस्तं कोपयन्हसन् ॥	१४॥
निर्भिद्य कलशं दुष्टो वासांस्यास्फालयद्वलम् ।	
कदर्थीकृत्य बलवान्विप्रचक्रे मदोद्धतः ॥	१५॥
तं तस्याविनयं दृष्ट्वा देशांश्च तदुपद्रुतान् ।	
क्रुद्धो मुसलमादत्त हलं चारिजिघांसया ॥	१६॥
द्विविदोऽपि महावीर्यः सालमुद्यम्य पाणिना ।	
अभ्येत्य तरसा तेन बलं मूर्धन्यताडयत् ॥	१७॥
तं तु सङ्कर्षणो मूर्ध्नि पतन्तमचलो यथा ।	
प्रतिजग्राह ^१ बलघान्मुनन्देनाहनच्च तम् ॥	१८॥
मुसलाहतमस्तिष्को विरेजे रक्तधारया ।	
गिरिर्यथा गैरिकया प्रहारं नानुचिन्तयन् ॥	१९॥
पुनरन्यं समुत्क्षिप्य कृत्वा निष्पन्नमोजसा ।	
तेनाहनत्सुसङ्क्रुद्धस्तं बलः शतधाच्छिनत् ॥	२०॥
^२ ततोऽन्येन रुपा जग्ने तं चापि शतधाच्छिनत् ॥	२१
एवं युध्यन्भगवता भग्ने भग्ने पुनः पुनः ।	
आकृष्य सर्वतो वृक्षान्निर्वृक्षमकरोद्धनम् ॥	२२
ततोऽमुञ्चच्छिलावर्षं बलस्योपर्यमर्षितः ।	
तत्सर्वं चूर्णयामास लीलया मुसलायुधः ॥	२३
स बाहू तालसङ्काशौ मुष्टीकृत्य कपीश्वरः ।	

आसाद्य रोहिणीपुत्रं ताभ्यां वक्षस्यरुरुजत् ॥	२४
यादवेन्द्रोऽपि तं दोभ्यां त्यक्त्वा मुसललाङ्गले ।	
जत्रावभ्यर्दयत्कुद्धः सोऽपतद्रुधिरं वमन् ॥	२५
चक्रम्पे तेन पतता सटङ्कः सवनस्पतिः ।	
पर्वतः कुरुशार्दूल वायुना नौरिवाम्भसि ॥	२६
जयशब्दो नमः शब्दः साधु साध्विति चाम्बरे ।	
सुरसिद्धमुनीन्द्राणामासीत्कुसुमवर्षिणाम् ॥	२७
एवं निहत्य द्विविदं जगद्भ्यतिकरावहम् ।	
संस्तूयमानो भगवाञ्जनैः स्वपुरमाविशत् ॥	२८

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे उत्तरार्धे सप्तषष्ठितमोऽध्यायः ॥

॥ अष्टषष्ठितमोऽध्यायः ॥

(हास्तिनपुरकर्मणम्)

श्रीशुकः—

दुर्योधनसुतां राजन्लक्ष्मणां समितिञ्जयः ।	
स्वयंवरस्थामहरत्साम्बो जाम्बवतीसुतः ॥	१
कौरवाः कुपिता ऊचुर्दुर्विनीतोऽयमर्मकः ।	
कदर्थीकृत्य नः कन्यामकामामहरद्गलात् ॥	२
वध्नीतेमं दुर्विनीतं किं करिष्यन्ति वृष्णयः	

येऽस्मत्प्रसादोपचितां दत्तां नो भुञ्जते महीम् ॥	३
निगृहीतं सुतं श्रुत्वा यद्येष्यन्तीह वृष्णयः ।	
भग्नदर्पाः शमं यान्ति प्राणा इव सुसंयुताः ॥	४
इति कर्णः शलो भूरिर्यज्ञकेतुः सुयोधनः ।	
साम्बमारोभिरे बद्धं कुरुवृद्धानुमोदिताः ॥	५
दृष्ट्वानुधावतः साम्बो धार्तराष्ट्रान्महारथः ।	
प्रगृह्य रुचिरं चापं तस्यौ सिंह इवैकलः ॥	६
तं ते जिघृक्षवः क्रुद्धास्तिष्ठतिष्ठेति भाषिणः ।	
आसाद्य धन्विनो बाणैः कर्णाग्रण्यः समाकिरन् ॥	७
सोऽपविद्धः कुरुश्रेष्ठ कुरुभिर्यदुनन्दनः ।	
नामृष्यत्तदचिन्त्यार्भः सिंहः क्षुद्रमृगैरिव ॥	८
विस्फूर्ज्य रुचिरं चापं सर्वान्विव्याध सायकैः ।	
कर्णादीन्पङ्क्त्यान्वीरांस्तावद्विर्युगपत्पृथक् ॥	९
चतुर्भिश्चतुरो वाहानेकैकेन च सारथीन् ।	
रथिनश्च महेष्वासांस्तस्य तत्तेऽभ्यपूजयन् ॥	१०
तं तु ते विरथं चक्रुश्चत्वारश्चतुरो हयान् ।	
एकस्तु सारथिं जग्ने चिच्छेदान्यश्शरासनम् ॥	११
तं बद्धा विरथीकृत्य कृच्छ्रेण कुरवो युधि ।	
कुमारं स्वस्य कन्यां च स्वपुरं जयिनोऽविशन् ॥	१२

तच्छ्रुत्वा नारदोक्तेन राजन्सञ्जातमन्यवः ।

कुरुन्प्रत्युद्यमं चक्रुर्यसेनप्रचोदिताः ॥

१३

सान्त्वयित्वा तु तान् रामः सन्नद्धान्वृष्णिपुङ्गवान् ।

नैच्छत्कुरूणां वृष्णीनां कलिं कलिमलापहः ॥

१४

जगाम हास्तिनपुरं रथेनादित्यवर्चसा ।

ब्राह्मणैः कुलवृद्धैश्च वृतश्चन्द्र इव ग्रहैः ॥

१५

गत्वा गजाह्वयं रामो बाह्योपवनमास्थितः ।

उद्धवं प्रेषयामास धृतराष्ट्रं बुभुत्सया ॥

१६

सोऽभिवन्द्याम्बिकापुत्रं भीष्मं द्रोणं च बाह्लिकम् ।

दुर्योधनं च विधिवद्राममागतमब्रवीत् ॥

१७

तेऽतिप्रीतास्तमाकर्ण्य प्राप्तं रामं सुहृत्तमम् ।

तमर्चयित्वाभिययुः सर्वे मङ्गलपाणयः ॥

१८

तं सङ्गम्य यथान्यायं गामर्घ्यं च न्यवेदयन् ।

तेषां ये यत्प्रभावज्ञाः प्रणेमुः शिरसा वलम् ॥

१९

बन्धून्कुशलिनः श्रुत्वा पृष्ट्वा शिवमनामयम् ।

परस्परमथो रामो बभाषेऽविक्रवं वचः ॥

२०

उग्रसेनः क्षितीशेशो यद्व आज्ञापयत्प्रभुः ।

तदव्यग्रधियः श्रुत्वा कुरुध्वं मा विलम्बितम् ॥

२१

यद्ययं बहवस्त्वेकं जित्वाऽधर्मेण धार्मिकम् ।

अवधीताथ तन्मृष्ये बन्धूनामैक्यकाम्यया ॥ २२

^१वीर्यशौर्यबलोन्नद्धमात्मशक्तिसमं वचः ।

कुरवो बलदेवस्य निशम्योचुः प्रकोपिताः ॥ २३

अहो महच्चित्रमिदं कालगत्या ^२दुरत्यया ।

आरुरुक्षत्युपानद्वै शिरो मकुटसेवितम् ॥ २४

एते यौनेन सम्बद्धाः सहशय्यासनाशनाः ।

वृष्णयस्तुल्यतां नीता अस्मदत्तनृपासनाः ॥ २५

चामरव्यजने शङ्खमातपत्रं च पाण्डुरम् ।

किरीटमासनं शय्यां भुञ्जन्त्यस्मदुपेक्षया ॥ २६

अलं यदूनां नरदेवलाञ्छनै-

र्दातुः ^३प्रतीपैः फणिनामिवामृतम् ।

येऽस्मत्प्रसादोपचिता हि यादवा

आज्ञापयन्त्यद्य गतत्रपा वत ॥ २७

कथमिन्द्रोऽपि कुरुभिर्भीष्मद्रोणार्जुनादिभिः ।

अदत्तमवरुन्धीत सिंहप्रस्तमिवोरणः^४ ॥ २८

श्रीशुकः—

जन्मबन्धुश्रियोन्नद्धमदास्ते भरतर्षभ

१ श्रीशुकः— २ दुरन्तया ३ प्रतीपाचरितोद्धतात्मनाम्

४ नातः परं ब्रुमसेनो राजा भवितुमर्हति ।

[इदमन्यत्र दृश्यते]

आश्राव्य रामं दुर्वाच्यमसभ्याः पुरमाविशन् ॥	२९
दृष्ट्वा कुरूणां दौःशील्यं श्रुत्वाऽवाच्यानि वाच्युतः ।	
अवोचत्कोपसंरब्धो दुष्प्रेक्ष्यः प्रहसन्मुहुः ॥	३०
नूनं नानामदोन्नद्धाः शान्तिं नेच्छन्त्यसाधवः ।	
तेषां हि प्रशमो दण्डः पशूनां लगुडो यथा ॥	३१
अहो यदून्सुसंरब्धान्कृष्णं च कुपितं शनैः ।	
सान्त्वयित्वाहमेतेषां शममिच्छन्निहागतः ॥	३२
त इमे मन्दमतयः कलहाभिरताः खलाः ।	
तं मामवज्ञाय मुहुर्दुर्भाषान्मनिनोब्रुवन् ॥	३३
नोप्रसेनः किल विभुर्भोजवृष्ण्यन्धकेश्वरः ।	
शक्रादयो लोकपाला यस्यादेशानुवर्तिनः ॥	३४
सुधर्माक्रम्यते येन पारिजातोऽमराङ्गिणः ।	
आनीय भुज्यते सोऽसौ न किलाध्यासनार्हणः ॥	३५
यस्य पादयुगं साक्षाच्छ्रीरूपास्तेऽखिलेश्वरी ।	
स नार्हति किल श्रीशो नरदेवपरिच्छदान् ॥	३६

यस्याङ्घ्रिपङ्कजरजोऽखिललोकपालै-

र्मौल्युत्तमैर्धृतमुपासिततीर्थतीर्थम् ।

ब्रह्मा भवोऽहमपि यस्य कलाः कलायाः

श्रीश्चोद्वहेम चिरमस्य नृपासनं क ॥

भुञ्जते कुरुभिर्दत्तं भूखण्डं वृष्णयः किल ।	
उपानहः किल वयं स्वयं तु कुरवः शिरः ॥	३८
अहो ऐश्वर्यमत्तानां मत्तानामिव मानिनाम् ।	
असम्बद्धा गिरो रूक्षाः कः सहेतानुशासिता ॥	३९
अद्य निष्कौरवीं पृथ्वीं करिष्यामीत्यमर्षितः ।	
गृहीत्वा हलमुत्तस्थौ दहन्निव जगत्तयम् ॥	४०
लाङ्गलाग्रेण नगरमुद्विदार्य गजाह्वयम् ।	
विचकर्ष स गङ्गायां प्रहरिष्यन्नमर्षितः ॥	४१
जलयानमिवाघूर्णं गङ्गायां नगरं पतत् ।	
आकृष्यमाणमालोक्य कौरवा जातसम्भ्रमाः ॥	४२
तमेव शरणं जग्मुः सकुटुम्बा जिजीषवः ।	
सलक्ष्मणं पुरस्कृत्य साम्बं प्राञ्जलयः प्रभुम् ॥	४३
राम रामाखिलाधार प्रभावं न विदाम ते ।	
गूढानां नः कुबुद्धीनां क्षन्तुमर्हस्यतिक्रमम् ॥	४४
स्थित्युत्पत्त्यप्ययानां त्वमेको हेतुर्निराश्रयः ।	
लोकान्क्रीडनकानीश क्रीडतस्ते वदन्ति हि ॥	४५

त्वमेव मूर्ध्नीदिमनन्त लीलया

भूमण्डलं विभर्षि सहस्रमूर्धन् ।

अन्ते च यः स्वात्मनि रुद्धविश्वः

शेषेऽद्वितीयः परिशिष्यमाणः ॥

४६

कोपस्तेऽखिलशिक्षार्थं ^१न द्वेषात् च मत्सरात् ।

विभ्रतो भगवन्सत्त्वं स्थितिपालनतत्परः ॥

४७

नमस्ते सर्वभूतात्मन्सर्वशक्तिधराव्यय ।

विश्वकर्मन्मस्तेऽस्तु त्वां वयं शरणं गताः ॥

४८

श्रीशुकः—

एवं प्रपन्नैः संविप्रैर्वैपमानायनैर्बलः ।

प्रसादितः सुप्रसन्नो मा भैष्टेत्यभयं ददौ ॥

४९

दुर्योधनः पारिवर्हं कुञ्जरान्षष्टिहायनान् ।

ददौ ^२च द्वादशशतान्ययुतानि तुरङ्गमान् ॥

५०

रथानां षट्सहस्राणि रौक्माणां सूर्यवर्चसाम् ।

दासीनां निष्ककण्ठीनां सहस्रं दुहितृवत्सलः ॥

५१

प्रतिगृह्य तु तत्सर्वं भगवान्सात्वतर्षभः ।

समुतः सल्लुषः प्रागात्सुहृद्भिरभिनन्दितः ॥

५२

ततः प्रविष्टः स्वपुरं हलायुधः

समेत्य बन्धूननुरक्तचेतसः ।

शशंस सर्वं यदुपुङ्गवानां

मध्ये सभायां कुरुषु स्वचेष्टितम् ॥

५३

अद्यापि ^१च पुरं हेतत्सूचयद्रामविक्रमम् ।

समुन्नतं दक्षिणतो गङ्गायामनु दृश्यते ॥

५४

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे उत्तरार्धे अष्टषष्ठितमोऽध्यायः ॥

॥ एकोनसप्ततितमोऽध्यायः ॥

(कृष्णगार्हस्थ्यदर्शनम्)

श्रीशुकः—

नरकं निहतं श्रुत्वा तथोद्वाहं च योषिताम् ।

कृष्णेनैकेन बह्वीनां तदिदृक्षुः स्म नारदः ॥

१

चित्रं बतैतदेकेन वपुषा युगपत्पृथक् ।

गृहेषु व्यष्टसाहस्रं स्त्रिय एक उदावहत् ॥

२

इत्युत्सुको द्वारवतीं देवर्षिर्द्रष्टुमागमत् ।

पुष्पितोपवनारामद्विजालिकुलनादिताम् ॥

३

उत्फुल्लेन्दीवराम्भोजकङ्कारकुमुदोत्पलैः ।

छुरितेषु सरस्सूचैः कूजितां हंससारसैः ॥

४

प्रासादलक्षैर्नवभिर्जुष्टां स्फाटिकराजतैः ।

महामरकतप्रख्यैः स्वर्णरत्नपरिच्छदैः ॥

५

विभक्तरथ्यापथचत्वरापणैः

शालासभाभी रुचिरां सुरालयैः ।

संसिक्तमार्गाङ्गणवीथिदेहलीं

पतत्पताकाध्वजवारितातपाम् ॥

६

तस्यामन्तः पुरं श्रीमदर्चितं सर्वधिष्यपैः ।

हरेः स्वकौशलं यत्र त्वष्ट्रा कार्त्तुर्येन दर्शितम् ॥

७

तत्र षोडशभिः सद्मसहस्रैः समलङ्कृतम् ।

विवेशैकतमं शौरेः पत्नीनां भवनं महत् ॥

८

विष्टब्धं विद्रुस्तम्भैर्वैदूर्यफलकोत्तमैः ।

इन्द्रनीलमयैः कुड्यैर्जगत्या चाहतस्त्रिपा ॥

९

वितानैर्निर्मितैस्त्वष्ट्रा मुक्तादामविलम्बिभिः ।

दान्तैरासनपर्यङ्कैर्मण्युत्तमपरिष्कृतैः ॥

१०

दासीभिर्निष्ककण्ठीभिः सुवासोभिरलङ्कृतम् ।

पुम्भिः सकञ्चुकोष्णीपसुवस्त्रमणिकुण्डलैः ॥

११

रत्नप्रदीपनिकरद्युतिभिर्निरस्त-

ध्वान्तं विचित्रवलभीषु शिखण्डिनोऽङ्ग ।

नृत्यन्ति यत्र विहितागुरुधूपमक्षै-

निर्यान्तमीक्ष्य घनबुद्धय उन्नदन्तः ॥

१२

तस्मिन्समानगुणरूपवयस्सवेष-

दासीसहस्रयुतयानुसवं गृहिण्या ।

विप्रो ददर्श चमरव्यजनेन रुक्म-

दण्डेन सात्वतपतिं परिवीजयन्त्या ॥

१३

तं संनिरीक्ष्य भगवान्सहसोत्थितः श्री-

पर्यङ्कतः सकलधर्मभृतां वरिष्ठः ।

आनम्य पादयुगलं शिरसा किरीट-

जुष्टेन साञ्जलिरवीविशदासने स्वे ॥

१४

तस्यावनिज्य चरणौ तदपः स्वमूर्ध्ना

विभ्रज्जगद्गुरुतरोऽपि सतां पतिर्हि ।

ब्रह्मण्यदेव इति यदुणनाम युक्तं

तस्यैव यच्चरणशौचमशेषतीर्थम् ॥

१५

सम्पूज्य देवऋषिवर्यमृषिः पुराणो

नारायणो नरसखो विधिनोदितेन ।

वाण्याभिभाष्य मितयामृतमिष्टया तं

प्राह प्रभो भगवते करवामहे किम् ।

१६

नारदः—

नैवाद्भुतं त्वयि विभोऽखिललोकनाथ

मैत्री जनेषु सकलेषु दमः खलानाम् ।

निःश्रेयसाय हि जगत्स्थितिरक्षणाभ्यां

स्वैरावतार उरुगाय विदाम सुष्ठु ॥

१७

दृष्टं तवाङ्घ्रियुगलं जगतापवर्गं
 ब्रह्मादिभिर्हृदि विचिन्त्यमगाधबोधैः ।
 संसारकूपपतितोत्तरणावलम्बं
 ध्यायंश्चराम्यनुगृहाण यथा स्मृतिः स्यात् ॥

१८

ततोऽन्यदाविशद्रेहं कृष्णपद्म्याः स नारदः ।
 योगेश्वरेश्वरस्याङ्ग योगमायाविवित्सया ॥
 दीव्यन्तमक्षैस्तत्रापि प्रियया चोद्धवेन च ।
 पूजितः परया भक्त्या प्रत्युत्थानासनादिभिः ॥

१९

२०

पृष्ठश्चाविदुषेवासौ कदा यातो भवानिति ।
 क्रियते किं नु पूर्णानामपूर्णेस्मदादिभिः ॥
 अथापि ब्रूहि नो ब्रह्मञ्जन्मैतच्छोभनं कुरु ।
 स तु विस्मित उत्थाय तूष्णीमन्यदगाद्गृहम् ॥

२१

२२

तत्राप्याचष्ट गोविन्दं लालयन्तं सुतान् शिशून् ।
 ततोऽन्यस्मिन्गृहेऽपश्यन्मज्जनाय कृतोद्यमम् ॥

२३

जुह्वन्तं च वितानाग्नीन्यजन्तं पञ्चभिर्मखैः ।
 भोजयन्तं द्विजान्कापि भुञ्जानमवशेषितम् ॥

२४

कापि सन्व्यामुपासीनं जपन्तं ब्रह्म वाग्यतम् ।
 एकत्र चासिचर्मभ्यां चरन्तमसिचर्मसु ॥

२५

अश्वैर्गजै रथैः कापि विचरन्तं गदाग्रजम् ।
 कचिच्छयानं पर्यङ्के स्तूयमानं च वन्दिभिः ॥

२६

मन्त्रयन्तं च कस्मिंश्चिन्मन्त्रिभिश्चोद्धवादिभिः ।	
जलक्रीडारतं कापि वारमुख्याबलावृतम् ॥	२७
कुत्रचिद्भिजमुख्येभ्यो ददतं गाः स्वलङ्कृताः ।	
इतिहासपुराणानि शृण्वन्तं मङ्गलानि च ॥	२८
हसन्तं हास्यकथया कदाचित्प्रियया गृहे ।	
कापि धर्मं सेवमानमर्थकामौ च कुत्रचित् ॥	२९
ध्यायन्तमेकमासीनं पुरुषं प्रकृतेः परम् ।	
शुश्रूषन्तं गुरुन्कापि कामैर्भोगैः सपर्यया ॥	३०
कुर्वन्तं विग्रहं कैश्चित्सन्धिं चान्यत्र केशवम् ।	
कुत्रापि सह रामेण चिन्तयन्तं सतां शिवम् ॥	३१
पुत्राणां दुहितॄणां च काले विध्युपयापनम् ।	
दारैर्वरैस्तत्सदृशैः कल्पयन्तं विभूतिभिः ॥	३२
प्रस्थापनोपानयनैरपत्यानां महोत्सवान् ।	
वीक्ष्य योगेश्वरेशस्य येषां लोका विसिस्मिरे ॥	३३
यजन्तं सकलान्देवान्कापि क्रतुभिरूर्जितैः ।	
पूतयन्तं कचिद्धर्मं कूपाराममठादिभिः ॥	३४
चरन्तं मृगयां कापि ह्यमारुह्य सैन्धवम् ।	
घ्नन्तं ततः पशून्मेध्यान्परीतं यदुपुङ्गवैः ॥	३५
अव्यक्तलिङ्गं प्रकृतिष्वन्तःपुरगृहादिषु ।	
कचिच्चरन्तं योगेशं तत्तद्भावबुभुत्सया ॥	३६

अथोवाच हृषीकेशं नारदः प्रहसन्निव ।	
योगमायोदयं वीक्ष्य मानुषीमीयुषो गतिम् ॥	३७
विदाम योगमायास्ते दुर्दर्शा अपि मायिनाम् ।	
योगेश्वरात्मन्निर्माता भवत्पादनिषेवया ॥	३८
अनुजानीहि मां देव लोकांस्ते यशसाप्लुतान् ।	
पर्यटामि तवोद्गायँल्लीलां भुवनपावनीम् ॥	३९

श्रीभगवान्—

ब्रह्मन्धर्मस्य वक्ताहं कर्ता तदनुमोदिता ।	
तच्छिक्षयँल्लोकमिममास्थितः पुत्र मा खिदः ॥	४०

श्रीशुकः—

इत्याचरन्तं सद्धर्मान्पावनान्गृहमेधिनाम् ।	
तमेव सर्वगेहेषु सन्तमेकं ददर्श ह ॥	४१
कृष्णस्यानन्तवीर्यस्य योगमायामहोदयम् ।	
मुहुर्दृष्ट्वा ऋषिरभूद्विस्मितो जातकौतुकः ॥	४२
इत्यर्थकामधर्मेषु कृष्णेन श्रद्धितात्मना ।	
सम्यक् सभाजितः प्रीतस्तमेवानुस्मरन्ययौ ॥	४३

एवं मनुष्यपदवीमनुवर्तमानो

नारायणोऽखिलभवाय गृहीतशक्तिः ।

रेमेऽङ्ग षोडशसहस्रवराङ्गनानां

सत्रीडसौहृदनिरीक्षणहासजुष्टः ॥

यानीह विश्वविलयोद्भववृत्तिहेतुः

कर्माण्यनन्यविषयाणि हरिश्चकार ।

यस्त्वङ्ग गायति शृणोत्यनुमोदते वा

भक्तिर्भवेद्भगवति ह्यपवर्गमार्गे ॥

४५

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे उत्तरार्धे एकानसप्ततितमोऽध्यायः ॥

॥ सप्ततितमोऽध्यायः ॥

(भगवद्भानविचारः)

श्रीशुकः—

अथोषस्युपवृत्तायां कुक्कुटान्कूजतोऽशपन् ।

गृहीतकण्ठ्यः पतिभिर्माधव्यो विरहातुराः ॥

१

वयांस्यरुरुवन्कृष्णं बोधयन्तीव वन्दिनः ।

गायत्स्वलिष्वनिद्राणि मन्दारवनवायुभिः ॥

२

मुहूर्तं तं तु वैदर्भी नामृष्यदतिशोभनम् ।

परिरम्भणविश्लेषात्प्रियबाह्वन्तरं गता ॥

३

ब्राह्मे मुहूर्तं उत्थाय वार्युपस्पृश्य माधवः ।

दध्यौ प्रसन्नकरण आत्मानं तमसः परम् ॥

४

एकं स्वयंज्योतिरनन्यमव्ययं

स्वसंस्थया नित्यनिरस्तकल्मषम् ।

ब्रह्माख्यमस्योद्भवनाशहेतुभिः

स्वशक्तिभिर्लक्षितभावनिर्वृतिम् ॥

५

अथाप्लुतोऽम्भस्यमृले यथाविधि

क्रियाकलापं परिधाय वाससी ।

चकार सन्ध्योपगमादि सत्तमो

हुतानलो ब्रह्म जजाप वाग्यतः ॥

६

उपस्थायार्कमुद्यन्तं तर्पयित्वात्मनः कलाः ।

देवानृषीन्पितृन्वृद्धान्विप्रानभ्यर्च्य चात्मवान् ॥

७

धेनूनां रुक्मशृङ्गीणां साध्वीनां मौक्तिकस्रजाम् ।

पयस्विनीनां गृष्टीनां सवत्सानां सुवाससाम् ॥

८

ददौ रूप्यसुराग्राणां क्षौमाजिनतिलैः सह ।

अलङ्कृतेभ्यो विप्रेभ्यो ^१वद्वं वद्वं दिने दिने ॥

९

गोविप्रदेवतावृद्धगुरुन्भूतानि सर्वशः ।

नमस्कृत्यात्मसम्भूतीर्मङ्गलानि समस्पृशत् ॥

१०

आत्मानं भूषयामास नरलोकविभूषणम् ।

वासोभिर्भूषणैः स्वीयैर्दिव्यस्रगनुलेपनैः ॥

११

अवेक्ष्याज्यं तथादर्श गोवृषद्विजदेवताः ॥

११॥

कामांश्च सर्ववर्णानां पौरान्तःपुरचारिणाम् ।

प्रदाप्य ^२प्रकृतीः कामैः प्रतोष्य प्रत्यनन्दत ॥

१२॥

संविभज्याग्रतो विप्रान्स्त्रकृताम्बूलानुलेपनैः ।	
सुहृदः प्रकृतीर्दारानुपायुङ्क्त ततः स्वयम् ॥	१३॥
तावत्सूत उपानीय स्यन्दनं परमाद्भुतम् ।	
सुग्रीवाद्यैर्हयैर्युक्तं प्रणम्यावस्थितोऽग्रतः ^१ ॥	१४॥
गृहीत्वा पाणिना पाणी सारथेस्तथारुहत् ।	
सात्यक्युद्धवसंयुक्तः पूर्वाद्रिमिव भास्करः ॥	१५॥
ईक्षितोऽन्तःपुरस्त्रीणां सत्रीडप्रेमवीक्षितैः ।	
कृच्छ्राद्विसृष्टो निरगाज्जातहासोऽहरन्मनः ^१ ॥	१६॥
सुधर्माख्यां सभां सर्वैर्गृष्णिभिः परिवारितः ।	
प्राविशद्यन्निविष्टानां न सन्त्यङ्ग पङ्कजयः ॥	१७॥

तत्रोपविष्टः परमासने विभु-

र्बभौ स्वभासा ककुभोऽवभासयन् ।

वृतो नृसिंहैर्यदुभिर्यदूत्तमो

यथोडुराजो दिवि तारकागणैः ॥

१८॥

तत्रोपमन्त्रिणो राजन्नानाहास्यरसैर्विभुम् ।

उपतस्थुर्नटाचार्या नर्तक्यस्ताण्डवैः पृथक् ॥

१९॥

मृदङ्गवीणामुरजवेणुतालदरस्वनैः ।

ननृतुर्जगुस्तुष्टुवुश्च सूतमागधवन्दिनः ॥

२०॥

^१ एवं स सर्वदाराणां गृहेभ्यो भगवान्विभुः ।

नानारूपो विनिर्गत्य एकरूपस्सभां यथा ॥

[श्लोकोऽयमन्यथाधिकः]

तत्राहुर्ब्राह्मणाः केचिदासीना ब्रह्मवादिनः ।	
पूर्वेषां पुण्यशसां राज्ञां चाकथयन्कथाः ॥	२१॥
तत्रैकः पुरुषो राजन्नागतोऽपूर्वदर्शनः ।	
विज्ञापितो भगवते प्रतीहारैः प्रवेशितः ॥	२२॥
स नमस्कृत्य कृष्णाय परेशाय कृताञ्जलिः ।	
राज्ञामावेदयदुःखं जरासन्धनिरोधजम् ॥	२३॥
ये च दिग्विजये तस्य सन्नतिं न ययुर्नृपाः ।	
^१ प्रसह्य रुद्धास्तेनासन्नयुते द्वे गिरिव्रजे ॥	२४॥
कृष्ण कृष्णाप्रमेयात्मन्प्रपन्नभयभञ्जन ।	
वयं त्वां शरणं यामो भवभीताः पृथग्धियः ॥	२५॥

लोको विकर्मनिरतः कुशले प्रमत्तः	
कर्मण्ययं त्वदुदिते भवदर्चने स्वे ।	
यस्तावदस्य बलवानिह जीविताशां	
सद्यश्छिनत्स्यनिमिषाय नमोस्तु तस्मै ॥	२६॥

लोके ^२ भवाञ्जगदिनः कलयावतीर्णः	
सद्रक्षणाय खलनिग्रहणाय चान्यः ।	
कश्चित्स्वदीयमतियाति निदेशमीश	
किं वा जनः स्वकृतमृच्छति तन्न विद्मः ॥	२७॥

स्वप्रायितं नृपसुखं परतन्त्रमीश

शश्वद्भयेन मृतकेन धुरं वहामः ।

हित्वा तदात्मनि सुखं त्वदनीहलभ्यं

क्लिश्यामहेऽतिकृपणास्तव माययेह ॥

२८॥

तन्नो भवान्प्रणतशोकहराद्वियुग्मो

वद्वान्वियुङ्क्ष्व मगधाह्वयकर्मपाशात् ।

यो भूभुजोऽयुतमतङ्गजवीर्यमेको

बिभ्रद्रोध भवने मृगराडि^१वावीः ॥

२९॥

यो वै त्वया द्विनवकृत्व उदात्तचक्र

भग्नो मृधे खलु भवन्तमनन्तवीर्यम् ।

जित्वा नृलोकनिरतं सकृदूढदर्पो

युष्मत्प्रजा रुजति नोऽजित तद्विधेहि ॥

३०॥

दूतः—

इति मागधसंरुद्धा भवदर्शनकाङ्क्षिणः ।

प्रपन्नाः पादमूलं ते दीनानां शं विधीयताम् ॥

३१॥

श्रीशुकः—

राजदूते ब्रुवत्येवं देवर्षिः परमद्युतिः ।

बिभ्रत्पिङ्गजटाभारं प्रादुरासीद्यथा रविः ॥

३२॥

तं दृष्ट्वा भगवान्कृष्णः सर्वलोकेश्वरेश्वरः ।

ववन्द उत्थितः शीष्णा ससभ्यः सानुगो मुदा ॥	३३॥
सभाजयित्वा विधिवत्कृतासनपरिग्रहम् ।	
वभाषे सूनृतैर्वाक्यैः श्रद्धया तर्पयन्मुनिम् ॥	३४॥
अपि स्विदद्य लोकानां त्रयाणामकुतोभयम् ।	
ननु भूयान्भगवतो लोकान्पर्यटतो गुणः ॥	३५॥
नहि तेऽविदितं किञ्चिन्नोकेष्वीश्वरकर्तृषु ।	
अथ पृच्छामहे युष्मान्पाण्डवानां चिकीर्षितम् ॥	३६॥

नारदः—

दृष्टा मया ते बहुशो दुरत्यया	
माया विभो विश्वसृजश्च मायिनः ।	
भूतेषु भूमंश्चरतः स्वशक्तिभि-	
र्वहेरिव च्छन्नरुचो न मेऽद्भुतम् ॥	३७॥
तवेहितं कोऽर्हति सायु वेदितुं	
स्वमाययेदं सृजतो नियच्छतः ।	
यद्विद्यमानात्मतयावभासते	
तस्मै नमस्ते स्वविलक्षणात्मने ॥	३८॥
जीवस्य यः संसरतो विमोक्षणं	
न जानतोऽनर्थवहाच्छरीरतः ।	
लीलावतारैः स्वयशः प्रदीपकं	
प्राज्वालयन्वां तमहं प्रपद्ये ॥	३९॥

अथाप्याश्रावये ब्रह्म नरलोकविडम्बनम् ।

राज्ञः पैतृष्वस्त्रेयस्य भक्तस्य च चिकीर्षितम् ॥

४०॥

यक्ष्यति त्वां मखेन्द्रेण राजसूयेन पाण्डवः ।

पारमेष्ठ्यकामो नृपतिस्तद्भवाननुमोदताम् ॥

४१॥

तस्मिन्देव क्रतुवरे भवन्तं वै सुरादयः ।

दिदृक्षवः समेप्यन्ति राजानश्च यशस्विनः ॥

४२॥

श्रवणात्कीर्तनाद्ध्वानात्पूयन्तेऽन्तेवसायिनः ।

तव ब्रह्ममयस्येश किमुतेक्षाभिर्मर्शिनः ॥

४३॥

यस्यामलं दिवि यशः प्रथितं रसायां

भूमौ च ते भुवनमङ्गल दिग्वितानम् ।

मन्दाकिनीति दिवि भोगवतीति चाधो

गङ्गेति चेह चरणाम्बु पुनाति विश्वम् ॥

४४॥

श्रीशुकः—

तत्र तेष्व्वात्मपक्षेष्वगृह्यत्सु विजिगीषया ।

वाचःपेशैः स्मयन्भृत्यमुद्धवं प्राह केशवः ॥

४५॥

श्रीभगवान्—

त्वं हि नः परमं चक्षुः सुहृन्मन्त्रार्थतत्त्ववित् ।

तथात्र ब्रूयानुष्ठेयं ^१श्रद्धमः करवाम तत् ॥

४६॥

इत्युपामन्त्रितो भर्त्रा सर्वज्ञेनापि मुग्धवत् ।

निदेशं शिरसाधाय उद्धवः प्रत्यभाषत ॥

४७॥

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे^१ उत्तरार्धे सप्ततितमोऽध्यायः ॥

॥ एकसप्ततितमोऽध्यायः ॥

(कृष्णस्थेन्द्रप्रस्थगमनम्)

श्रीशुकः—

इत्युदीरितमाकर्ण्य देवर्षेरूढवोऽब्रवीत् ।

सभ्यानां मतमाज्ञाय कृष्णस्य च महामतिः ॥

१

उद्धवः—

(पूर्वं गन्तव्यमस्माभिरिन्द्रप्रस्थमितः प्रभो ।

तवैव तदनुज्ञातस्तदर्थं जहि मागधम् ॥)

भृकुक्ष्मृषिणा देव साचिव्यं यक्ष्यतस्त्वया ।

कार्यं पैतृष्वस्त्रेयस्य रक्षा च शरणैपिणाम् ॥

२

यष्टव्यं राजसूयेन दिक्चक्रजयिना विभो ।

अतो जरासुतजय उभयार्थो मतो मम ॥

३

अस्माकं च महानर्थो ह्येतेनैव भविष्यति ।

यशश्च तव गोविन्द राज्ञो^१ बद्धान्विमुञ्चतः ॥

४

स वै दुर्विषहो राजा नागायुतसमो बले ।	
बलिनामपि चान्येषां भीमं समबलं विना ॥	५
द्वैरथे स तु जेतव्यो मा शताक्षौहिणीयुतः ।	
ब्रह्मण्योऽभ्यर्थितो विप्रैर्न प्रत्याख्याति कर्हिचित् ॥	६
ब्रह्मवेषधरो गत्वा तं भिक्षेत वृकोदरः ।	
हनिष्यति न सन्देहो द्वैरथे तव सन्निधौ ॥	७
निमित्तं परमीशस्य विश्वसर्गनिरोधयोः ।	
हिरण्यगर्भः शर्वश्च कालस्वारूपिणस्तव ॥	८

गायन्ति ते विशदकर्म गृहेषु देव्यो
 राज्ञां स्वशत्रुवधमात्मविमोक्षणं च ।
 गोप्यश्च कुञ्जरपतेर्जनकात्मजायाः
 पित्रोश्च लब्धशरणा मुनयो वयं च ॥

९

जरासन्धवधः कृष्ण भूर्यर्थायोपकल्पते ।	
प्रायः पाकविपाकेन तव चाभिमतः क्रतुः ॥	१०

श्रीशुकः—

इत्युद्धववचो राजन्सर्वतोभद्रमच्युतम् ।	
देवर्षिर्यदुवृद्धाश्च कृष्णश्च प्रत्यपूजयन् ॥	११
अथादिशत्प्रयाणाय भगवान्देवकीसुतः ।	
भृत्यान्दारुकजैत्रादीननुज्ञाप्य गुरुन्विभुः ॥	१२

निर्गमय्यावरोधान्खान्ससुतान्सपरिच्छदान् ।

सङ्कर्षणमनुज्ञाप्य यदुराजं च शत्रुहन् ॥

१३

सुतोपनीतं स्वरथमारुहद्रुडध्वजम् ॥

१३॥

ततो रथद्विपभटसादिनायकैः

करालया परिवृत आत्मसेनया ।

मृदङ्गभेर्यानकशङ्खगोमुखैः

प्रघोषघोषित्ककुभो निराक्रमत् ॥

१४॥

• नृवाजिकाञ्चनशिबिकाभिरच्युतं

सहात्मजाः पतिमनु सुव्रता ययुः ।

वराम्बराभरणविलेपनस्रजः

सुसंवृता नृभिरसिचर्मपाणिभिः ॥

१५॥

नरोष्ट्रगोमहिषस्वराश्वतर्यनः-

करेणुभिः परिजनवारयोपितः ।

स्वलंकृताः कटकुटिकम्बलाम्बरा-

शुपस्करा ययुरधियुज्य सर्वतः ॥

१६॥

बलं बृहद्धजपटलत्रचामरै-

र्वरायुधाभरणकिरीटवर्मभिः ।

दिवांशुभिस्तुमुलरवं बभौ रवे-

र्यथार्णवः क्षुभिततिमिङ्गिलोर्मिभिः ॥

१७॥

अथो मुनिर्यदुपतिना सभाजितः

प्रणम्य तं हृदि विदधद्विहायसा ।

^१निशम्य तद्व्यवसितमाहृताहृणो

मुकुन्दसन्दर्शननिर्वृतेन्द्रियः ॥

१८॥

राजदूतमुवाचेदं भगवान्प्रीणयन्गिरा ।

मा भैष्ट दूत भद्रं वो घातयिष्यामि मागधम् ॥

१९॥

इत्युक्तः प्रस्थितो दूतो यथावदवदन्नृपान् ।

तेऽपि सन्दर्शनं शौरेः प्रत्यैक्षन्मुमुक्षवः ॥

२०॥

आनर्तसौवीर^२मरुंस्तीर्त्वा विनशनं हरिः ।

गिरीन्नदीरतीयाय पुरग्रामव्रजाकरान् ॥

२१॥

ततो दृषद्वर्तो तीर्त्वा मुकुन्दोऽथ सरस्वतीम् ।

पञ्चालानथ मत्स्यांश्च शक्रप्रस्थमथागमत् ॥

२२॥

तमुपागतमाकर्ण्य प्रीतो दुर्दर्शनं नृणाम् ।

अजातशत्रुर्निरगात्सोपाव्यायः सुहृद्वृतः ॥

२३॥

गीतवादित्रघोषेण ब्रह्मघोषेण भूयसा ।

अभ्ययात्स हृषीकेशं प्राणाः ^३प्राणमिवावृतः ॥

२४॥

दृष्ट्वा विक्लिन्नहृदयः कृष्णं स्नेहेन पाण्डवः ।

चिराद्दृष्टं प्रियतमं सस्वजेऽथ पुनः पुनः ॥

२५॥

दोभ्यां परिष्वज्य रमामलालयं

मुकुन्दगात्रं नृपतिर्हताशुभः ।

लेभे परां निर्वृतिमश्रुलोचनो

हृष्यत्तनुर्विस्मृतलोकविभ्रमः ॥

२६॥

तं मातुलेयं परिरभ्य निर्वृतो

भीमः स्मयन्प्रेमजवाकुलेन्द्रियः ।

यमौ किरीटी च सुहृत्तमं मुदा

प्रवृद्धवाष्पाः परिरेभिरेऽच्युतम्^१ ॥

२७॥

अर्जुनेन परिष्वक्तो यमाभ्यामभिवादितः ।

ब्राह्मणेभ्यो नमस्कृत्य वृद्धेभ्यश्च यथार्हतः ॥

२८॥

मानितो मानयामास कुरुसृञ्जयकैकयान् ।

सूतमागधगन्धर्वा वन्दिनश्चोपमन्त्रिणः ॥

२९॥

मृदङ्गशङ्खपटहवीणापणवगोमुखैः ।

ब्राह्मणाश्चारविन्दाक्षं तुष्टुवुर्ननृतुर्जगुः ॥

३०॥

एवं सुहृद्भिः पर्यस्तः पुण्यश्लोकशिखामणिः ।

संस्तूयमानो भगवान्विवेशालङ्कृतं पुरम् ॥

३१॥

संसिक्तवर्त्म करिणां मदगन्धतोयै-

श्चित्रध्वजैः कनकतोरणपूर्णकुन्भैः ।

१ युधिष्ठिरस्य भीमस्य कृत्वा पादाभिवन्दनम् ।

[इदमन्यत्राधिकम्]

मृष्टात्मभिर्नवदुकूलविभूषणस-

गन्धैर्नृभिर्युवतिभिश्च विराजमानम् ॥

३२॥

उद्दीप्तदीपबलिभिः प्रतिसद्गजाल-

निर्यातधूपरुचिरं विलसत्पताकम् ।

मूर्धन्यहेमकलशै रजतोरुशृङ्गै-

र्जुष्टं ददर्श भवनैः कुरुराजधाम ॥

३३॥

प्राप्तं निशम्य नरलोचनपानपात्र-

मौत्सुक्यविश्रयितकेशदुकूलबन्धाः ।

सद्यो विसृज्य गृहकर्म पतींश्च तल्पे

द्रष्टुं ययुर्युवतयः स्म नरेन्द्रमार्गे ॥

३४॥

तस्मिन्सुसङ्कुल इभाश्वरथद्विपद्भिः

कृष्णं सभार्यमुपलभ्य गृहाधिरुढाः ।

नार्यो विकीर्य कुसुमैर्मनसोपगुह्य

सुस्वागतं विदधुरुत्सववीक्षितेन ॥

३५॥

ऊचुः स्त्रियः पथि निरीक्ष्य मुकुन्दपत्नी-

स्तारा यथोडुपसहाः किमकार्यभूमिः ।

यच्चक्षुषां पुरुषमौलिरुदारहास-

लीलावलोककलयोत्सवमातनोति ॥

३६॥

तत्र तत्रोपसङ्गम्य पौरा मङ्गलपाणयः ।

चक्रुः सपर्यां कृष्णाय श्रेणीमुख्या हतैनसः ॥

३७॥

अन्तःपुरजनैः प्रीत्या मुकुन्दः फललोचनैः ।

ससन्ध्रमैरभ्युपेतः प्राविशद्राजमन्दिरम् ॥

३८॥

पृथा विलोक्य भ्रात्रेयं कृष्णं त्रिभुवनेश्वरम् ।

प्रीतात्मोत्थाय पर्यङ्कात्सस्त्रुषा परिपस्वजे ॥

३९॥

गोविन्दं गृहमानीय देवदेवेशमादृतः ।

पूजायां नाविदत्कृत्यं प्रमोदोपहतो नृपः ॥

४०॥

पितृष्वसुर्गुरुर्क्षाणां कृष्णश्चक्रेऽभिवादनम् ।

स्वयं च कृष्णया राजन्भगिन्या चाभिवन्दितः ॥

४१॥

श्वश्चा सञ्चोदिता कृष्णा कृष्णपत्नीश्च सवशः ।

आनर्च रुक्मिणीं सत्यां भद्रां जाम्बवतीं तथा ॥

४२॥

कालिन्दीं मित्रविन्दां च शैब्यां नाम्नजित्नीं सतीम् ।

अन्याश्चाभ्यागता यास्तु वासःसङ्घाण्डनादिभिः ॥

४३॥

सुखं निवासयामास धर्मराजो जनार्दनम् ।

ससैन्यं सानुगामात्यं सभार्यं च नवं नवम् ॥

४४॥

तर्पयित्वा खाण्डवेन वह्निं फाल्गुनसंयुतः ।

मोचयित्वा मयं येन राज्ञे दिव्या सभा कृता ॥

४५॥

उवास कतिचिन्मासान्नाज्ञः प्रियचिकीर्षया ।

विहरन्नथमारुह्य ^१फाल्गुनेन भटैर्वृतः ॥

४६॥

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे उत्तरार्धे एकसप्ततितमोऽध्यायः ॥

॥ द्विसप्ततितमोऽध्यायः ॥

(जरासन्धवधः)

श्रीशुकः—

एकदा तु सभामध्य आस्थितो मुनिभिर्वृतः ।

ब्राह्मणैः क्षत्रियैर्वैश्यैर्भ्रातृभिश्च युधिष्ठिरः ॥

१

आचार्यैः कुलवृद्धैश्च ज्ञातिसम्बन्धिवान्धवैः ।

शृण्वतामेव चैतेषामाभाष्येदमुवाच ह ॥

२

युधिष्ठिरः—

क्रतुराजेन गोविन्द राजसूयेन पावनीः ।

यक्ष्ये विभूतीर्भवतस्तत्सम्पादय नः प्रभो ॥

३

त्वत्पादुके अविरतं परि ये चरन्ति

ध्यायन्त्यभद्रनशने ^२शुचयो गृणन्ति ।

विन्दन्ति ते कमलनाभ भवापवर्ग-

माशासते यदि त आशिष ईश नान्ये ॥

४

तद्देवदेव भवतश्चरणारविन्द-

सेवानुभावमिह पश्यतु लोक एषः ।

ये त्वां भजन्ति न भजन्त्युत वोभयेषां
निष्ठां प्रदर्शय विभो कुरुसृञ्जयानाम् ॥

५

न ब्रह्मणः स्वपरभेदमतिस्तव स्या-

त्सर्वात्मनः समदृशः स्वसुखानुभूतेः ।

संसेवतां सुरतरोरिव ते प्रसादः

सेवानुरूपमुदयो न विपर्ययोऽत्र ॥

६

श्रीभगवान्—

सम्यग्व्यवसितं राजन्भवता शत्रुकर्शन ।

कल्याणी येन ते कीर्तिर्लोकाननुभविष्यति ॥

७

ऋषीणां पितृदेवानां सुहृदामपि नः प्रभो ।

सर्वेषामपि भूतानामीप्सितः क्रतुराडयम् ॥

८

विजित्य नृपतीन्सर्वान्कृत्वा च जगतीं वशे ।

सम्भृत्य सर्वसम्भारानाहरस्व महाक्रतुम् ॥

९

एते ते भ्रातरो राजन्लोकपालांशसम्भवाः ।

जितोऽस्म्यात्मवता तेऽहं दुर्जयो योऽकृतात्मभिः ॥

१०

न कश्चिन्मत्परं लोके तेजसा यशसा श्रिया ।

विभूतिभिर्वाभिभवद्देवोऽपि किमु पार्थिवः ॥

११

श्रीशुकः—

- निशम्य भगवद्गीतं प्रीतः फुलमुखाम्बुजः ।
 भ्रातृन्दिग्विजयेऽयुङ्क्त विष्णुतेजोपट्वंहितान् ॥ १२
- सहदेवं दक्षिणस्यामादिशत्सह सृञ्जयैः ।
 दिशि प्रतीच्यां नकुलमुदीच्यां सव्यसाचिनम् ॥ १३
- प्राच्यां वृकोदरं मत्स्यैः केकयैः सह मद्रकैः ॥ १३॥
- ते विजित्य नृपान्वीरा आजहृर्दिग्भ्य ओजसा ।
 अजातशत्रवे भूरि द्रविणं नृप यक्ष्यते ॥ १४॥
- श्रुत्वाऽजितं जरासन्धं नृपतेर्ध्यायतो हरिः ।
 आहोपायं तमेवाद्य उद्धवोऽयमुवाच ह ॥ १५॥
- भीमसेनोऽर्जुनः कृष्णो ब्रह्मलिङ्गधरास्त्रयः ।
 जग्मुर्गिरिव्रजं तात बृहद्रथसुतो यतः ॥ १६॥
- ते गत्वातिथ्यवेलायां गृहेषु गृहमेधिनम् ।
 ब्रह्मण्यं समयाचेरन्नाजन्या ब्रह्मलिङ्गिनः ॥ १७॥
- राजन्विद्धतिथीन्प्राप्तानर्थिनो दूरमागतान् ।
 तन्नः प्रयच्छ भद्रं ते यद्वयं कामयामहे ॥ १८॥
- किं दुर्मर्षं तितिक्षूणां किमकार्यमसाधुभिः ।
 किं न देयं वदान्यानां कः परः समदर्शिनाम् ॥ १९॥
- योऽनित्येन शरीरेण सतां गेयं यशो ध्रुवम् ।
 नाचिनोति स्वयं कल्पः स वाच्यः शोच्य एव सः ॥ २०॥

हरिश्चन्द्रो रन्तिदेव उच्छृतिः शिबिर्बलिः ।

व्याधः कपोतो बहवो ह्यध्वेन ध्रुवं गताः ॥ २१ ॥

श्रीशुकः—

स्वरैराकृतिभिस्तांस्तु प्रकोष्ठैर्ज्याहतैरपि ।

राजन्यबन्धून्विज्ञाय दृष्टपूर्वानचिन्तयत् ॥ २२ ॥

राजन्यबन्धवो ह्येते ब्रह्मलिङ्गानि विभ्रति ।

ददामि भिक्षितं तेभ्य आत्मानमपि दुस्त्यजम् ॥ २३ ॥

बलेर्नु श्रूयते कीर्तिर्विरता दिक्ष्वकल्मषा ।

ऐश्वर्याद्भङ्गशितस्यापि विप्रव्याजेन विष्णुना ॥ २४ ॥

श्रियं जिहीर्षतेन्द्रस्य विष्णवे द्विजरूपिणे ।

जानन्नपि महीं प्रादाद्वार्यमाणोऽपि दैत्यराट् ॥ २५ ॥

जीवता ब्राह्मणार्थाय को न्वर्थः क्षत्रवन्धुना ।

देहेन पतमानेन नेहता विपुलं यशः ॥ २६ ॥

इत्युदारमतिः प्राह कृष्णार्जुनवृकोदरान् ।

हे विप्रा त्रियतां कामो ददाम्यात्मशिरोऽपि वः ॥ २७ ॥

श्रीभगवान्—

युद्धं नो देहि राजेन्द्र द्वन्द्वशो यदि मन्यसे ।

युद्धार्थिनो वयं प्राप्ता राजन्या नात्रकाङ्क्षिणः ॥ २८ ॥

असौ वृकोदरः पार्थस्तस्य भ्रातार्जुनो ह्ययम् ।

अनयोर्मातुलेयं मां कृष्णं जानीहि ते रिपुम् ॥ २९ ॥

एवमावेदितो राजा जहासोच्चैः स्म मागधः ।

आह चामर्षितो मन्दा युद्धं तर्हि ददामि वः ॥

३०॥

न त्वया भीरुणा योत्स्ये युधि विह्वचेतसा ।

मधुरां स्वपुरीं त्यक्त्वा समुद्रं शरणं गतः ॥

३१॥

अयं तु वयसाऽतुल्यो नातिसत्त्वो न मे समः ।

अर्जुनो न भवेद्योद्धा भीमस्तुल्यबलो मम ॥

३२॥

इत्युक्त्वा भीमसेनाय प्रादाय महतीं गदाम् ।

द्वितीयां स्वयमादाय निर्जगाम पुराद्वहिः ॥

३३॥

ततः समे खले वीरौ संयुक्तावितरेतरौ ।

जघ्नतुर्वज्रकल्पाभ्यां गदाभ्यां रणदुर्मदौ ॥

३४॥

मण्डलानि विचित्राणि सव्यं दक्षिणमेव च ।

चरतोः शुश्रुभे युद्धं नटयोरिव रङ्गिणोः ॥

३५॥

ततश्चटचटाशब्दो वज्रनिष्पेषसंनिभः ।

गदयोः क्षिप्रयो राजन्दन्तयोरिव दन्तिनोः ॥

३६॥

ते वै गदे भुजजवेन निपात्यमाने

अन्योन्यतोऽसकटिपादकरोरुजत्रून् ।

चूर्णीबभूवतुरुपेत्य यथार्कशाखे

संयुध्यतोर्द्विरदयोरिव दीप्तमन्यवोः ॥

३७॥

इत्थं तयोः प्रहतयोर्गदयोर्नृवीरौ

ऋद्धौ स्वमुष्टिभिरयः स्पर्शैरपिष्टाम् ।

शब्दस्तयोः प्रहरतोरिभयोरिवासी-

न्निर्घातवज्रपरुपस्तलताडनोत्थः ॥

३८॥

तयोरेवं प्रहरतोः समशिक्षाबलौजसोः ।

निर्विशेषमभूद्युद्धमक्षीणजवयोर्नृप ॥

३९॥

एवं तयोर्महाराज युध्यतोः सप्तविंशतिः ।

दिनानि निरगंस्तत्र सुहृद्वन्निशि तिष्ठतोः ॥

४०॥

एकदा मातुलेयं वै प्राह राजन्वृकोदरः ।

न शक्तोऽहं जरासन्धं निर्जेतुं युधि माधव ॥

४१॥

शत्रोर्जन्ममृती विद्वाञ्जीवितं च जराकृतम् ।

पार्थमाप्याययन्स्वेन तेजसाचिन्तयद्गरिः ॥

४२॥

सञ्चिन्त्यारिवधोपायं भीमस्यामोघदर्शनः ।

दर्शयामास विटपं पाटयन्निव संज्ञया ॥

४३॥

तद्विज्ञाय महासन्त्वो भीमः प्रहरतां वरः ।

गृहीत्वा पादयोः शत्रुं पातयामास भूतले ॥

४४॥

एकं पादं पदाक्रम्य दोर्भ्यामन्यं प्रगृह्य सः ।

गुदतः पाटयामास शाखामिव महागजः ॥

४५॥

एकपादोऽखवृषणकटिपृष्ठस्तनांसके ।

एकबाह्वक्षिभ्रूकर्णे शकले ददृशुः प्रजाः ॥

४६॥

हाहाकारो महानासीन्निहते मगधेश्वरे ।

पूजयामासतुभीमं परिरभ्य जयाच्युतौ ॥

४७॥

सहदेवं तत्तनयं भगवान्भूतभावनः ।

अभ्यषिञ्चदमेयात्मा मगधानां पतिं प्रभुः ॥

४८॥

मोचयामास राजन्यान्संरुद्धा मागधेन ये ॥

४९

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे उत्तरार्धे त्रिसप्ततितमोऽध्यायः ॥

॥ त्रिसप्ततितमोऽध्यायः ॥

(कृष्णाद्यागमनम्)

श्रीशुकः—

अयुते द्वे शतान्यष्टौ लीलया युधि निर्जिताः ।

ते निर्गता गिरिद्रोण्यां मलिना मलवाससः ॥

१

क्षुत्क्षामाः शुष्कवदनाः संरोधपरिकर्षिताः ।

ददृशुस्ते घनश्यामं पीतकौशेयवाससम् ॥

२

श्रीवत्साङ्कं चतुर्बाहुं पद्मगर्भारूपेक्षणम् ।

चारुप्रसन्नवदनं स्फुरन्मकरकुण्डलम् ॥

३

पद्महस्तं गदाशङ्खरथाङ्गैरुपलक्षितम् ।

किरीटहारकटककटिसूत्राङ्गदाचितम् ॥

४

भ्राजद्वरमणिग्रीवं निवीतं वनमालया ।

पिबन्त इव चक्षुर्भ्यां लिहन्त इव जिह्वया ॥

५

जिघ्रन्त इव नासाभ्यां रम्भन्त इव बाहुभिः ।

प्रणेमुर्हतपाप्मानो मूर्धभिः पादयोर्हरेः ॥

६

कृष्णसन्दर्शनाद्वाद्ध्वस्तसंरोधनकुमाः ।

प्रशशंसुर्हृषीकेशं गीर्भिः प्राञ्जलयो नृपाः ॥

७

राजानः—

नमस्ते देवदेवेश प्रपन्नार्तिहराव्यय ।

प्रपन्नान्पाहि नः कृष्ण निर्विण्णान्घोरसंसृतेः ॥

८

नैनं नाथान्वसूयामो मागधं मधुसूदन ।

अनुग्रहो यद्भवतो राज्ञां राज्यच्युतिर्विभो ॥

९

राज्यैश्वर्यमदोन्नद्धो न श्रेयो विन्दते नृपः ।

त्वन्मायामोहितो नित्या मन्यते सम्पदोऽचलाः ॥

१०

मृगतृष्णां यथा बाला मन्यन्त उदकाशयम् ।

एवं वैकारिकीं मायामयुक्ता वस्तु चक्षते ॥

११

वयं पुरा श्रीमदनष्टदृष्टयो

जिगीषयास्या इतरेतरस्पृधः ।

घ्नन्तः प्रजाः स्वा अतिनिर्घृणाः प्रभो

मृत्युं पुरस्त्वाविगणय्य दुर्मदाः ॥

१२

त एव कृष्णाद्य गभीररंहसा

दुरन्तर्वीर्येण विचालिताः श्रियः ।

कालेन तन्वा भवतोऽनुकम्पया
विनष्टदर्पाश्चरणौ स्मराम ते ॥ १३

अथो न राज्यं मृगतृष्णिरूपितं
देहेन शश्वत्पतता रुजां भुवा ।
उपासितव्यं स्पृहयामहे विभो
क्रियाफलं प्रेत्य च कर्णरोचनम् ॥ १४

तं नः समादिशोपायं येन ते चरणाब्जयोः ।
स्मृतिर्यथा न विरमेदपि संसरतामिह ॥ १५

कृष्णाय वासुदेवाय हरये परमात्मने ।
प्रणतक्लेशनाशाय गोविन्दाय नमो नमः ॥ १६

श्रीशुकः—

संस्तूयमानो भगवान्राजभिर्मुक्तबन्धनैः ।
तानाह करुणस्तात शरण्यः श्रद्धणया गिरा ॥ १७

श्रीभगवान्—

अद्यप्रभृति वो भूपा मय्यात्मन्यखिलेश्वरे ।
सुदृढा जायते भक्तिर्बाढमाशंसितं तथा ॥ १८

दिष्ट्या व्यवसितं भूपा भवन्त ऋतभाषिणः ।
श्रियैश्वर्यमदोन्नाहं पश्य उन्मादकं नृणाम् ॥ १९

हैहयो नहुषो वेनो रावणो नरकोऽपरे ।
श्रीमदाङ्गशिखाः स्थानादैवदैत्यनरेश्वराः ॥ २०

भवन्त एतद्विज्ञाय देहाद्युत्पाद्यमन्तवत् ।	
मां यजन्तोऽध्वरैर्युक्ताः प्रजा धर्मेण रक्षथ ॥	२१
सन्तन्वन्तः प्रजातन्तून्सुखं दुःखं भवाभवौ ।	
प्राप्तं प्राप्तं च सेवन्तो मच्चित्ता विचरिष्यथ ॥	२२
उदासीनाश्च देहादावात्मारामा धृतव्रताः ।	
मय्यावेश्य मनः सम्यङ् मामन्ते ब्रह्म यास्यथ ॥	२३

इत्यादिश्य नृपान्कृष्णो भगवान्भुवनेश्वरः ।	
तेषां न्ययुङ्क्त पुरुषान्स्त्रियो मज्जनकर्मणि ॥	२४
सपर्या कारयामास सहदेवेन भारत ।	
नरदेवोचितैर्वस्त्रैर्भूषणैः स्रगविलेपनैः ॥	२५
भोजयित्वा वरान्नेन सुस्नातान्समलङ्कृतान् ।	
भोगैश्च विविधैर्युक्तांस्ताम्बूलाद्यैर्नृपोचितैः ॥	२६
ते पूजिता मुकुन्देन राजानो मृष्टकुण्डलाः ।	
विरेजुर्मोचिताः क्लेशात्प्रावृडन्ते यथा ग्रहाः ॥	२७
स्थान्सदश्वानारोप्य मणिकाञ्चनभूषितान् ।	
^१ प्रीण्य सूनृतैर्वाक्यैः स्वदेशान्प्रत्ययापयन् ॥	२८
त एवं मोचिताः कृच्छ्रात्कृष्णेन सुमहात्मना ।	
ययुस्तमेव ध्यायन्तः कृतानि च जगत्पतेः ॥	२९

जगदुः प्रकृतिभ्यस्ते महापुरुषचेष्टितम् ।	
यथान्वशासद्भगवांस्तथा चक्रुरतन्द्रिताः ॥	३०
जरासन्धं घातयित्वा भीमसेनेन केशवः ।	
पार्थाभ्यां संयुतः प्रायात्सहदेवेन पूजितः ॥	३१
गत्वा ते खाण्डवप्रस्थं शङ्खान्दध्मुर्जितारयः ।	
हर्षयन्तः स्वसुहृदो दुर्हृदां चासुखावहाः ॥	३२
तच्छ्रुत्वा प्रीतमनस इन्द्रप्रस्थनिवासिनः ।	
मेनिरे मागधं शान्तं राजा चाप्तमनोरथः ॥	३३
अभिवन्द्याथ राजानं भीमार्जुनजनार्दनाः ।	
सर्वमाश्रावयांचक्रुरात्मना यदनुष्ठितम् ॥	३४
निशम्य धर्मराजस्तत्केशवेनानुकम्पितम् ।	
आनन्दाश्रुकलां मुञ्चन्प्रेम्णा नोवाच किञ्चन ॥	३५

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे उत्तरार्धे विसप्ततितमोऽध्यायः ॥

॥ चतुस्तमस्तितमोऽध्यायः ॥

(शिष्टपालवधः)

श्रीशुकः—

एवं युधिष्ठिरो राजा जरासन्धवधं विभोः ।
कृष्णस्य चानुभावं तं श्रुत्वा प्रीतस्तमव्रवीत् ॥ १

युधिष्ठिरः—

ये स्युस्त्रैलोक्यगुरवः सर्वे लोकमहेश्वराः ।
बहन्ति दुर्लभं लब्ध्वा शिरसैवानुशासनम् ॥ २

स भवानरविन्दाक्षो दीनानामीशमानिनाम् ।
धत्तेऽनुशासनं भूमस्तदत्यन्तविडम्बनम् ॥ ३

नह्येकस्याद्वितीयस्य ब्रह्मणः परमात्मनः ।
कर्मभिर्वर्धते तेजो ह्रसते च यथा रवेः ॥ ४

न वै तेऽजित भक्तानां ममाहमिति माधव ।
त्वं तवेति च नाना धीः पशूनामिव वैकृता ॥ ५

श्रीशुकः—

इत्युक्त्वा यज्ञिये काले वव्रे युक्तान्स ऋत्विजः ।
कृष्णानुमोदितः पार्थो ब्राह्मणान्ब्रह्मवादिनः ॥ ६

द्वैपायनो भरद्वाजः सुमन्तुर्गौतमोऽसितः ।
वसिष्ठश्च्यवनः कण्वो मैत्रेयः कवपस्त्रितः ॥ ७

विश्वामित्रो वामदेवः सुमतिर्जैमिनिः क्रतुः ।

पैलः पराशरो गर्गो वैशम्पायन एव च ॥	८
^१ अथर्वा कश्यपो धौम्यो रामो भार्गव आसुरिः ।	
वीतिहोत्रो मधुच्छन्दो वीरसेनोऽकृतव्रणः ॥	९
उपहूतास्तथा चान्ये द्रोणभीष्मकृपादयः ।	
धृतराष्ट्रः सहसुतो विदुरश्च महामतिः ॥	१०
ब्राह्मणाः क्षत्रिया वैश्याः शूद्रा यज्ञदिदृक्षवः ।	
तत्रेयुः सर्वराजानो राज्ञां प्रकृतयो नृप ॥	११
ततस्ते देवयजनं ब्राह्मणाः स्वर्णलाङ्गलैः ।	
कृष्ट्वा तत्र यथाम्नायं दीक्षयांचक्रिरे नृपम् ॥	१२
हैमाः किलोपकरणा वरुणस्य यथा पुरा ।	
इन्द्रादयो लोकपाला विरिश्चभ्रवसंयुताः ॥	१३
सगणाः सिद्धगन्धर्वा विराधरसहोरगाः ।	
मुनयो यक्षरक्षांति खगकिन्नरचारणाः ॥	१४
राजानश्च समाहूता राजपत्न्यश्च सर्वशः ।	
राजसूयं समीयुः स्म राज्ञः पाण्डुसुतस्य वै ॥	१५
मेनिरे कृष्णभक्तस्य सूपपन्नमविस्मिताः ।	१५॥
अयाजयन्महाराजं याजका देववर्चसः ॥	
राजसूयेन विधिवत्प्राचेतसमिवामराः ॥	१६॥

सुत्येऽहन्यवनीपालो याजकान्सदसस्पतीन् ।	
अपूजयन्महाभागान्यथावत्सुसमाहितः ॥	१७॥
सदस्याग्र्यार्हणार्हं वै विमृशन्तः सभासदः ।	
नाध्यगच्छन्ननैकान्त्यात्सहदेवस्तदात्रवीन् ॥	१८॥
अर्हति ह्यच्युतः श्रेष्ठ्यं भगवान्सात्वतां पतिः ।	
एष वै देवताः सर्वा देशकालधनादयः ॥	१९॥
यदात्मकमिदं विश्वं क्रतवश्च यदात्मकाः ।	
अभिराहुतयो मन्त्राः साङ्ख्यं योगश्च यत्परः ॥	२०॥
एक एवाद्वितीयोऽसावैतदात्म्यमिदं जगत् ।	
आत्मनात्माश्रयः सभ्याः मृजत्यवति हन्त्यजः ॥	२१॥
विविधानीह कर्माणि जनयन्त्यदवेक्षया ।	
ईहते हृदयं सर्वः श्रेयो धर्मादिलक्षणम् ॥	२२॥
तस्मात्कृष्णाय महते दीयतां परमार्हणम् ।	
एवं चेत्सर्वभूतानामात्मनश्चार्हणं भवेत् ॥	२३॥
सर्वभूतात्मभूताय कृष्णायानन्यदर्शिने ।	
देवं शान्ताय पूर्णाय दत्तस्यानन्त्यमिच्छता ॥	२४॥
इत्युक्त्वा सहदेवोऽभूत्तूर्णीं कृष्णानुभावविन् ।	
तच्छ्रुत्वा तुष्टुवुः सर्वे साधुसाध्विति सत्तमाः ॥	२५॥
श्रुत्वा द्विजेरितं राजा ज्ञात्वा हार्दं सभासदाम् ।	
समर्ह्यद्वृषीकेशं प्रीतः प्रणयविह्वलः ॥	२६॥

- तत्पादाववनिज्यापः शिरसा लोकपावनीः ।
सभार्यः सानुजामालः सकुदुम्बोऽवहन्मुदा ॥ २७ ॥
- वासोभिः पीतकौशेयैर्मूषणैश्च महाधनैः ।
अर्हयित्वाश्रुपूर्णाक्षो नाशकत्समवेक्षितुम् ॥ २८ ॥
- इत्थं सभाजितं वीक्ष्य सर्वे प्राञ्जलयो जनाः ।
नमो जयेति नेमुस्तं निपेतुः पुष्पवृष्टयः ॥ २९ ॥
- इत्थं निशम्य दमघोषमुतः स्वपीठा-
दुत्थाय कृष्णगुणवर्णनजातमन्युः ।
उत्क्षिप्य बाहुमिदमाह सदस्यमर्षी
संश्रावयन्भगवते परुषाण्यभीतः ॥ ३० ॥
- ईशो दुरत्ययः काल इति सत्यवती श्रुतिः ।
वृद्धानामपि यदुद्धिर्वालवाक्यैर्विभिद्यते ॥ ३१ ॥
- यूयं पात्रविदां श्रेष्ठा मा मन्ध्वं बालभाषितम् ।
सदस्स्पतयः सर्वे कृष्णो यत्सम्मतोर्हणे ॥ ३२ ॥
- तपोविद्याव्रतधराब्जज्ञानविध्वस्तकल्मषान् ।
परमर्षीन्ब्रह्मनिष्ठान्लोकपालैश्च पूजिताम् ॥ ३३ ॥
- सदस्पतीनतिक्रम्य गोपालः कुलपांसनः ।
यथा काकः पुरोडाशं सपर्यां कथमर्हति ॥ ३४ ॥
- वर्णाश्रमकुलापेतः सर्वधर्मबहिष्कृतः ।

खैरवतीं गुणैर्हीनः सपर्यां कथमर्हति ॥	३५॥
ययातिनैषां हि कुलं शप्तं सद्भिर्बहिष्कृतम् ।	
वृथा पानरतं शश्वत्सपर्यां कथमर्हति ॥	३६॥
ब्रह्मर्षिसेवितान्देशान्हित्वैतेऽब्रह्मवर्चसम् ।	
समुद्रं दुर्गमाश्रित्य बाधन्ते दस्यवः प्रजाः ॥	३७॥
एवमादीन्यभद्राणि वभाषे नष्टमङ्गलः ।	
नोवाच किञ्चिद्भगवान्यथा सिंहः शिवारुतम् ॥	३८॥
^१ भगवन्निन्दनं श्रुत्वा दुःसहं तत्सभासदः ।	
कर्णो पिधाय निर्जग्मुः शपन्तश्चेदिपं रुपा ॥	३९॥
निन्दां भगवतः शृण्वंस्तत्परस्य जनस्य वा ।	
ततो नापैति यः सोऽपि यात्यधः सुकृताञ्च्युतः ॥	४०॥
ततः पाण्डुमुताः क्रुद्धा मत्स्यकैकयभृञ्जयाः ।	
उदायुधाः समुत्तस्थुः शिशुपालजिघांक्षवः ॥	४१॥
ततश्चैद्यस्त्वसम्भ्रान्तो जगृहे खड्गचर्मणा ।	
भर्त्सयन्कृष्णपक्षीयान्नाज्ञः सदर्शि भारत ॥	४२॥
तावदुत्थाय भगवान्स्वान्निवार्य स्वयं रुपा ।	
शिरः क्षुरान्तचक्रेण जहारापततो रिपोः ॥	४३॥
शब्दः कोलाहलोऽप्यासीच्चिच्छुपाले हते महान् ।	
तम्यानुयायिनो भूपा दुद्रुवुर्जीवितैपिणः ॥	४४॥

- चैद्यदेहोत्थितं ज्योतिर्वासुदेवमुपाविशत् ।
 पश्यतां सर्वभूतानामुल्केव भुवि खाच्च्युता ॥ ४५ ॥
- जन्मत्रयानुगणितवैरसंरब्धया धिया ।
 ध्यायंस्तन्मयतां यातो भावो हि भवकारणम् ॥ ४६ ॥
- ऋत्विग्भ्यः ससदस्येभ्यो दक्षिणां विपुलामदात् ।
 सर्वान्सम्पूज्य विधिवच्चक्रेऽवभृथमेकराट् ॥ ४७ ॥
- साधयित्वा क्रतुं राज्ञः कृष्णो योगेश्वरेश्वरः ।
 उवास कतिचिन्मासान्सुहृद्भिरभियाचितः ॥ ४८ ॥
- ततोऽनुज्ञाप्य राजानमनिच्छन्तमपीश्वरः ।
 ययौ सभार्यः सामात्यः स्वपुरं देवकीसुतः ॥ ४९ ॥
- वर्णितं तदुपाख्यानं मया ते बहुविस्तरम् ।
 वैकुण्ठवासिनोर्जन्म विप्रशापात्पुनः पुनः ॥ ५० ॥
- राजमूयावभृथ्येन स्नातो राजा युधिष्ठिरः ।
 ब्रह्मक्षत्रसभामध्ये शुशुभे सुरराडिव ॥ ५१ ॥
- राज्ञा सभाजिताः सर्वे सुरमानवखेचराः ।
 कृष्णं क्रतुं च शंसन्तः स्वधामानि ययुर्मुदा ॥ ५२ ॥
- दुर्योधनमृते पापं कलिं कुरूकुलामयम् ।
 यो न सेहे श्रियं स्फीतां दृष्ट्वा पाण्डुसुतस्य ताम् ॥ ५३ ॥

य इदं कीर्तयेद्विष्णोः कर्म चैद्यवधादिकम् ।

राजमोक्षं वितानं च सर्वपापैः प्रमुच्यते ॥

५४॥

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे उत्तरार्धे चतुस्सप्ततितमोऽध्यायः ॥

॥ पञ्चसप्ततितमोऽध्यायः ॥

(दुर्योधनमानभङ्गः)

राजा—

अजातशत्रोस्तं दृष्ट्वा राजसूयमहोदयम् ।

सर्वे मुमुदिरे ब्रह्मन्नदेवा ये समागताः ॥

१

दुर्योधनं वर्जयित्वा राजानः सर्पयः सुराः ।

इति श्रुतं नो भगवंस्तत्र कारणमुच्यताम् ॥

२

ऋषिः—

पितामहस्य ते यज्ञे राजसूये महात्मनः ।

वान्धवाः परिचर्यायां तस्यासन्प्रेमबन्धनाः ॥

३

भीमो महानसाध्यक्षो धनाध्यक्षः सुयोधनः ।

सहदेवस्तु पूजायां नकुलो द्रव्यसाधने ॥

४

गुरुश्रूषणे जिष्णुः कृष्णः पादावनेजने ।

परिवेषणे ^१द्रुपदजा कर्णो दाने महामनाः ॥

५

युयुधानो विकर्णश्च हार्दिक्यो विदुरादयः ।

वाह्मीकपुत्रा भूर्याद्या ये च सन्तर्दनादयः ॥

६

निरूपिता महायज्ञे नानाकर्मसु ते तदा ।

प्रवर्तन्ते स्म राजेन्द्र राज्ञः प्रियचिकीर्षवः ॥

७

ऋत्विक्सदस्यबहुवित्सु सुहृत्तमेषु

स्विष्टेसु सूनृतसमर्हणदक्षिणाभिः ।

चैद्ये च सात्वतपतेश्वरणं प्रविष्टे

चक्रस्ततस्त्ववमृथरूपनं द्युनयाम् ॥

८

मृदङ्गशङ्खपणवधुन्धुर्यानकगोमुखाः ।

वादित्राणि विचित्राणि नेदुरावभृथोत्सवे ॥

९

नर्तक्यो ननृतुर्हृष्टा गायका यूथशो जगुः ।

वीणावेणुतलोन्नादस्तेषां स दिवमस्पृशत् ॥

१०

चित्रवज्रपताकाग्रैरिभेन्द्रस्यन्दनार्चभिः ।

खलङ्कृतैर्भटैर्भूषा निर्ययू रुक्ममालिनः ॥

११

यदुसृञ्जयकाम्बोजकुरुकेकयकोसलाः ।

कम्पयन्तो भुवं सैन्यैर्यजमानपुरः सराः ॥

१२

सदस्यर्त्विगिद्विजश्रेष्ठा ब्रह्मघोषेण भूयसा ।

देवर्षिपितृगन्धर्वास्तुष्टुवुः पुष्पवर्णिनः ॥

१३

खलङ्कता नरा नार्यो गन्धस्त्रग्भूषणाम्बरैः ।

विलिम्पन्त्योऽभिषिञ्चन्त्यो विजहुर्विविधै रसैः ॥

१४

तैलगोरसगन्धोदहरिद्रासान्द्रकुङ्कुमैः ।

पुम्भिल्लिताः प्रलिम्पन्त्यो विजहुर्वारयोषितः ॥

१५

गुप्ता नृभिर्निरगमन्नुपलब्धमेत-

देव्यो यथा दिवि विमानवरैर्नृदेव्यः ।

ता मातुलेयसखिभिः परिपिच्यमानाः

सत्रीडहासविकसद्वदना विरेजुः ॥

१६

ता देवरानुत सखीन्सिपिचुर्दृतीभिः

ह्निन्नाम्बरा विवृतगात्रकुचोरुमध्याः ।

औत्सुक्यमुक्तकवराङ्ग्यवमानमाल्याः

क्षोभं दधुर्मलधियां रुचिरैर्विहारैः ॥

१७

स सम्राड्भूथमारूढः सदश्वं रुक्ममालिनम् ।

व्यरोचत स्वपत्नीभिः क्रियाभिः क्रतुराडिव ॥

१८

पत्नीसंयाजावभृथैश्चरित्वा ते तमृत्विजः ।

आचान्तं स्नापयांचकुर्गङ्गायां सह कृष्णया ॥

१९

देवदुन्दुभयो नेदुर्नरदुन्दुभिभिः समम् ।

मुमुचुः पुष्पवर्णाणि देवर्षिपितृमानवाः ॥

२०

सत्सुस्तत्र ततः सर्वे वर्णाश्रमयुता नराः ।

महापातक्यपि यतः सद्यो मुच्येत किल्बिषात् ॥

२१

अथ राजाहते क्षौमे परिधाय स्वलङ्कृतः ।	
ऋत्विक्सदस्यविप्रादीनानर्चाभरणाम्बरैः ॥	२२
बन्धुज्ञातिनृपान्मित्रमुहृदोऽन्यांश्च सर्वशः ।	
अंभीक्ष्णं पूजयामास नारायणपरो नृपः ^१ ॥	२३

सर्वे जनाः सुररुचो मणिकुण्डलस्र-

गुणीपकञ्चुकदुकूलमहार्घ्यहाराः ।

नार्यश्च कुण्डलयुगालकवृन्दजुष्ट-

वक्त्रश्रियः कनकमेखलया विरेजुः ॥

२४

अथर्त्विजो महाशीलाः सद्स्या ब्रह्मवादिनः ।

ब्रह्मक्षत्रियविदूशूरा राजनो ये समागताः ॥

२५

देवर्षिपितृभूतानि लोकपालाः संहतुगाः ।

पूजितास्तमनुज्ञाप्य स्वधामानि ययुर्^१नृप ॥

२६

हरिदासस्य राजर्षे राजमूयमहोदयम् ।

नैवातृप्यन्प्रशंसन्तः पिवन्मर्त्योऽमृतं यथा ॥

२७

ततो युधिष्ठिरो राजा मुहृत्सम्बन्धिवान्धवान् ।

प्रेम्णा निवासयामास कृष्णं च त्यागकातरः ॥

२८

भगवानपि तत्राङ्ग न्यवात्सीत्तत्प्रियङ्करः ।

प्रस्थाप्य युदवीरांश्च साम्बादींश्च कुशस्थलीम् ॥

२९

इत्थं राजा धर्मसुतो मनोरथमहार्णवम् ।

सुदुस्तरं समुत्तीर्य कृष्णेनासीद्व्रतज्वरः ॥ ३०

एकदान्तः पुरे तस्य वीक्ष्य दुर्योधनः श्रियम् ।

अतप्यद्राजसूयस्य महित्वं चाच्युतात्मनः ॥ ३१

यस्मिन्नरेन्द्रदितिजेन्द्रसुरेन्द्रलक्ष्मी-

नाना विभान्ति किल विश्वसृजोपकृताः ।

ताभिः पतीन्द्रपदराजसुतोपतस्थे

यस्यां विपत्तद्वयः कुरुराडतप्यत् ॥ ३२

यस्मिस्तदा मधुपतेर्महिषीसहस्रं

श्रोणीभरेण शनकैः कणद्विशोभम् ।

मध्ये सुचारुकुचकुङ्कुमशोणहारं

श्रीमन्मुखं प्रचलकुण्डलकुन्तलाढ्यम् ॥ ३३

सभायां मयकृतायां कापि धर्मसुतोऽधिगात् ।

वृतोऽनुजैर्वन्धुभिश्च कृष्णेनापि स्वचक्षुषा ॥ ३४

आसीनः काञ्चने साक्षादासने मघवानिव ।

पारमेष्ठ्यश्रिया जुष्टः स्तूयमानश्च वन्दिभिः ॥ ३५

तत्र दुर्योधनो मानी परितो भ्रातृभिर्नृप ।

किरीटमाली न्यविशदसिद्धस्तः क्षिपन्नृपा ॥ ३६

स्तलेऽभ्यगृह्णाद्वह्नान्तं जलं मत्वा स्थलेपतत् ।

जले च स्थलवद्भ्रान्त्या मयमायाविमोहितः ॥ ३७

जहास भीमस्तं दृष्ट्वा स्त्रियो नृपतयोऽपरे ।

निवार्यमाणा अप्यङ्ग राज्ञा कृष्णानुमोदिताः ॥

३८

स व्रीडितोऽवागवदनो रूपं ज्वल-

न्निष्क्रम्य तूष्णीं प्रययौ गजाङ्घ्रयम् ।

हाहेति शब्दः सुमहानभूत्सता-

मजातशत्रुर्विमना इवाभवन् ॥

३९

वभूव तूष्णीं भगवान्भुवो भरं

समुज्जिहीर्षुर्ध्रमति स्म यदृशा ॥

३९॥

एतत्तेऽभिहितं राजन्यत्प्रष्टोहमिह त्वया ।

मुयोधनस्य दौरात्म्यं राजनूये महाक्रतौ ॥

४०॥

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे उत्तरार्धे पञ्चसप्ततितमोऽध्यायः ॥

॥ षट्सप्ततितमोऽध्यायः ॥

(शाल्वयुद्धम्)

श्रीशुकः—

अथान्यदपि कृष्णस्य शृणु कर्माद्भुतं नृप ।

क्रीडानरशरीरस्य यथा सौभपतिर्हतः ॥

१

शिशुपालसखः शाल्वो रुक्मिण्युद्धाह आगतः ।

यदुभिर्निर्जितः संख्ये जरासन्धादयस्तथा ॥

२

शाल्वः प्रतिज्ञामकरोच्छृण्वतां सर्वभूभुजाम् ।

अयादवीं क्षमां करिष्ये पौरुषं मम पश्यत ॥

३

इति मूढः प्रतिज्ञाय देवं पशुपतिं प्रभुम् ।

आराधयामास नृप पांसुमुष्टिं सकृद्वसन ॥

४

संवत्सरान्ते भगवानाशुतोष उमापतिः ।

वरेण छन्दयामास शाल्वं शरणमागतम् ॥

५

देवासुरमनुष्याणां गन्धर्वोरगरक्षणां ।

अभेद्यं कामगं वज्रे न यानं वृष्णिभीषणम् ॥

६

तथेति गिरिशादिष्टो मयः परपुण्ड्रयः ।

पुरं निर्माय शाल्वाय प्रादात्सौभमचस्मयम् ॥

७

स लब्ध्वा कामगं यानं तमोद्याम दुर्गमदम् ।

ययौ द्वारवतीं शाल्वो वैरं वृष्णिभूतं स्मरन् ॥

८

निरुध्य मेनया शाल्वो महत्या भरतर्षभ ।

पुरीं वभञ्जोपवनान्युद्यानानि च सर्वशः ॥

९

सगोपुराणि द्वाराणि प्रासादाट्टालतोलिकाः ।

विहारान्सविमानाग्र्यान्निपेतुः शस्त्रवृष्टयः ॥

१०

शिला द्रुमाश्चाशनयः सर्पा आसारशर्कराः ।

प्रचण्डश्चक्रवातोऽभृद्रजसाच्छादिता दिशः ॥

११

इत्यर्द्यमाना सौभेन कृष्णस्य नगरी भृशम् ।

नाभ्यपद्यत शं राजन्निप्रेण यथा मही ॥

१२

प्रद्युम्नो भगवान्वीक्ष्य बाध्यमाना निजाः प्रजाः ।

मा भैष्ट्रेत्यभ्यधाद्वीरो रथारूढो महायशः ॥ १३

सात्यकिश्चारुदेष्णश्च साम्बोऽकूरः सहानुजः ।

हार्दिक्यो भानुविन्दश्च गदश्च शुकसारणौ ॥ १४

अपरे च महेष्वासा रथयूथपयूथपाः ।

निर्ययुर्दशिता गुप्ता रथेभाश्चपदातिभिः ॥ १५

ततः प्रववृते युद्धं शाल्वानां यदुमिः सह ।

यथाऽसुराणां विबुधैस्तुमुलं लोमहर्षणम् ॥ १६

ताश्च सौभपतेर्माया दिव्यास्त्रै रक्त्रिणीसुतः ।

क्षणेन नाशयामास नैशं तम इवोष्णगुः ॥ १७

विव्याध पञ्चविंशत्या स्वर्णपुङ्खैरयोमुखैः ।

शाल्वस्य ध्वजिनीपालं शरैः सन्नतपर्वभिः ॥ १८

शतेनाताडयच्छाल्वमेकैकेनास्य सैनिकान् ।

दशभिर्दशभिर्नेतृन्वाहनानि त्रिभिस्त्रिभिः ॥ १९

तदद्भुतं महत्कर्म प्रद्युम्नस्य महात्मनः ।

दृष्ट्वा तं पूजयामासुः सर्वे स्वपरसैनिकाः ॥ २०

बहुरूपैकरूपं तद्दृश्यते न च दृश्यते ।

मायामयं मयकृतं दुर्विभाव्यं परैरभूत् ॥ २१

कचिद्भूमौ कचिद्योम्नि गिरिमूर्ध्नि जले क्वचित् ।

अलातचक्रवद्भ्राम्यत्सौभं तद्भवस्थितम् ॥ २२

यत्र यत्रोपलक्ष्येत ससौभः सहसैनिकः ।	
शाल्वस्ततस्ततोऽमुञ्चन् शरान्सात्वतयूथपाः ॥	२३
शरैरग्न्यर्कसंस्पर्शैराशीविषदुरासदैः ।	
^१ पीड्यमानपुरानीकः शाल्वोऽऽमुह्यत्परेरितैः ॥	२४
शाल्वानीकपशून्धौर्ध्ववृष्णिवीरा भृशार्दिताः ।	
न तयजू रणं स्वं स्वं लोकद्वयजिगीषवः ॥	२५
शाल्वामात्यो गुमान्नाम प्रद्युम्नं प्राक्प्रपीडितः ।	
आसाद्य गदया मौर्व्या व्याहृत्य व्यनदद्गली ॥	२६
^२ प्रद्युम्नं गदया शीर्णवक्षस्थलमग्निन्दमम् ।	
अपोवाह रणात्सूतो धर्मविहारकान्मजः ॥	२७
लब्धसंज्ञो मुहूर्तेन कार्पिणः मारथिमत्रवीन् ।	
अहो असाध्विदं मृत यद्रणान्मेऽपमर्षणम् ॥	२८
न यदूनां कुले जातः श्रूयते रणविच्युतः ।	
विना मन्हीवचित्तेन सूतेन प्राप्तकिल्बिषान् ॥	२९
किं नु वक्ष्येऽभिमङ्गम्य पितरौ रामकेशवौ ।	
^३ युद्धात्सम्यगपक्रान्तः पृष्टस्तत्रात्मनः क्षमम् ॥	३०
व्यक्तं मे कथयिष्यन्ति हसन्त्यो भ्रातृजामयः ।	
ह्येव्यं कथं कथं वीर तवान्यैः कथ्यतां मृधे ॥	३१

सारथिः—

धर्मं विजानता युष्मन्कृतमेतन्मया विभो ।

सूतः कृच्छ्रगतं रक्षेद्रथिनं सारथिं रथी ॥ ३२

एतद्विदित्वा तु भवान्मयापोवाहितो रणात् ।

उपस्पृष्टः परेणेति मूर्च्छितो गदया हतः ॥ ३३

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे उत्तरार्धे षट्सप्ततितमोऽध्यायः ॥

॥ सप्तसप्ततितमोऽध्यायः ॥



(सौभवधः)

श्रीशुकः—

स उपस्पृश्य सलिलं दंशितो धृतकार्मुकः ।

नय मां शुमतः पार्श्वं वीरस्येत्याह सारथिम् ॥ १

विधमन्तं स्वसैन्यानि शुमन्तं रुक्मिणीसुतः ।

प्रतिहत्य प्रत्यविध्यन्नाराचैरष्टभिः स्मयन् ॥ २

चतुर्भिश्चतुरो वाहान्सूतमेकेन चाहनत् ।

द्वाभ्यां धनुश्च केतुं च शरेणान्येन वै शिरः ॥ ३

गदसात्यकिसाम्बाद्या जघ्नुः सौभपतेर्बलम् ।

पेतुः समुद्रे सौभेयाः सर्वे संलिन्नकन्धराः ॥ ४

एवं यदूनां शाल्बानां निघ्नतामितरेतरम् ।

युद्धं त्रिणवरात्रं तदभूत्तुमुलमुल्बणम् ॥	५
इन्द्रप्रस्थं गतः कृष्ण आहूतो धर्मसूनुना ।	
राजसूयेऽथ निर्वृत्ते शिशुपाले च संस्थिते ॥	६
कुरुवृद्धाननुज्ञाप्य मुनींश्च ससुतां पृथाम् ।	
निमित्तान्यतिघोराणि पश्यन्द्वारवतीं ययौ ॥	७
आह चाहमिहायात आर्यमिश्राभिसङ्गतः ।	
राजन्याश्चैषपक्षीया नूनं हन्युः पुरीं मम ॥	८
वीक्ष्य तत्कदनं स्वानां निरूप्य पुररक्षणम् ।	
सौभं च शाल्वराजं च दारुकं प्राह केशवः ॥	९
रथं प्रापय मे सूत शाल्वस्यान्तिकमाशु वै ।	
सम्भ्रमस्ते न कर्तव्यो नायावी सौभराडयम् ॥	१०
इत्युक्तश्चोदयामास रथमास्थाय दारुकः ।	
विशन्तं ददृशुः सर्वे स्वे परे चारुणानुजम् ॥	११
शाल्वश्च कृष्णमालोक्य हतप्रायबलेश्वरः ।	
प्राहरत्कृष्णसूताय शक्तिं भीमरवां मृधे ॥	१२
तामापतन्तीं नभसि महोत्कामिव रंहसा ।	
भासयन्तीं दिशः शौरिः सायकैः शतधाच्छिनत् ॥	१३
तं च षोडशभिर्विद्ध्वा वाणैः सौभं च स्वे भ्रमत् ।	
अविध्यच्छरसन्दोहैः स्वं सूर्यं इव रश्मिभिः ॥	१४

शाल्वः शौरेस्तु दोः सव्यं सशार्ङ्गं शार्ङ्गधन्वनः ।

बिभेद न्यपतद्धस्ताच्छार्ङ्गमासीत्तदद्भुतम् ॥

१५

हाहाकारो महानासीद्धूतानां तत्र पश्यताम् ।

निनद्य सौभराडुच्चैरिदमाह जनार्दनम् ॥

१६

यन्त्वया मूढ नः सख्युर्भ्रातुर्भार्या हृतेक्षताम् ।

प्रमत्तः स सभामध्ये त्वया व्यापादितः सखा ॥

१७

तं त्वाद्य निशितैर्बाणैरपराजितमानिनम् ।

नयाम्यपुनरावृत्तिं यदि तिष्ठेर्ममाग्रतः ॥

१८

श्रीभगवान्—

वृथा त्वं कथ्यसे मन्द न पश्यस्यन्तिकेऽन्तकम् ।

पौरुषं दर्शयन्ति स्म शूरा न बहुभाषिणः ॥

१९

इत्युक्त्वा भगवान् शाल्वं गदया भीमवेगया ।

तताड जत्रौ संरब्धः स चक्रम्पे वमन्नस्तृक् ॥

२०

गदायां सन्निवृत्तायां शाल्वस्त्वन्तरधीयत ॥

२०॥

ततो मुहूर्त आगत्य पुरुषः शिरसाच्युतम् ।

देवक्या प्रहितोऽस्मीति नत्वा प्राह वचो रुदन् ॥

२१॥

कृष्ण कृष्ण महाबाहो पिता ते पितृवत्सल ।

बद्धाऽपनीतः शाल्वेन सौनिकेन यथा पशुः ॥

२२॥

निशम्य विप्रियं कृष्णो मानुषीं प्रकृतिं गतः ।

विमनस्को घृणी स्नेहाद्वभापे प्राकृतो यथा ॥

२३॥

कथं राममसम्भ्रान्तं जित्वाऽजेयं सुरासुरैः ।

शाल्वेनाल्पीयसा नीतः पिता मे बलवान्विधिः ॥ २४ ॥

इति ब्रुवाणे गोविन्दे सौभराद् प्रत्युपस्थितः ।

वसुदेवमिवानीय कृष्णं चेदमुवाच सः ॥ २५ ॥

एष ते जनिता ^१तातो यदर्थमिह जीवसि ।

वधिष्ये वीक्षतस्तेऽमुमीशश्चेत्पाहि वालिश ॥ २६ ॥

एवं निर्भर्त्स्य मायावी खड्गेनानकदुन्दुभेः ।

उत्कृत्य शिर आदाय खस्थं सौभं समाविशन् ॥ २७ ॥

ततो मुहूर्तं प्रकृतावुपप्लुतः

स्वबोध आस्ते स्वजनानुपङ्गतः ।

महानुभावस्तदबुद्धस्त्वदामुरीं

मायां स शाल्वप्रसृतां मयोदिताम् ॥ २८ ॥

न तत्र दूतं न पितुः कलेवरं

प्रबुद्ध आजौ समपश्यदच्युतः ।

स्वाग्रं यथा चाम्बरचारिणं रिपुं

सौभस्थमालोक्य निहन्तुमुद्यतः ॥ २९ ॥

एवं वदन्ति राजर्षे ऋषयः केचनान्विताः ।

यत्स्ववाचो विरुध्येरन्नूनं ते न स्मरन्त्युत ॥ ३० ॥

क शोकमोहौ स्नेहो वा भयं वा येऽज्ञसम्भवाः ।

क चाखण्डितविज्ञानज्ञानैश्वर्यस्त्वखण्डितः ॥

३१॥

यत्पादसेवोर्जितयात्मविद्यया

हिन्वन्यनाद्यात्मविपर्ययग्रहम् ।

लभन्त आत्मीयमनन्तमैश्वरं

कुतो नु मोहः परमस्य सद्गतेः ॥

३२॥

तं शस्त्रपूगैः प्रहरन्तमोजसा

शाल्वं शरैः शौरिमोघविक्रमः ।

विध्वाच्छिनद्वर्म धनुः शिरोमणिं

सौभं च शत्रोर्गदया रुरोज ह ॥

३३॥

तत्कृष्णहस्तेरितया विचूर्णितं

पपात तोये गदया सहस्रधा ।

विसृज्य तद्गतलमास्थितो गदा-

मुद्यम्य शाल्वोऽच्युतमभ्यगाहतम् ॥

३४॥

आधावतः सगदं तस्य बाहुं

भलेन छित्त्वाथ स्थाङ्गमद्भुतम् ।

वधाय शाल्वस्य लयार्कसंनिभं

विभ्रद्वभौ सार्क इवोदयाचलः ॥

३५॥

जहार तेनैव शिरः सकुण्डलं

किरीटयुक्तं पुरुमायिनो हरिः ।

वज्रेण वृत्रस्य यथा पुरन्दरो

बभूव हाहेति वचस्तदा नृणाम् ॥

३६॥

तस्मिन्निपतिते पापे सौभे च गदया हते ।

नेदुर्दुन्दुभयो राजन्दिवि देवगणेरिताः ॥

३७॥

सखीनामपचितिं कुर्वन्दन्तवक्रो रुपाऽभ्यगात् ॥

३८

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे उत्तरार्धे सप्तसप्ततितमोऽध्यायः ॥

॥ अष्टसप्ततितमोऽध्यायः ॥

(बलदेवचरित्रे बलवल्लभोपक्रमः)

श्रीशुकः—

शिशुपालस्य शाल्वस्य पौण्ड्रकस्यापि दुर्मतिः ।

परलोकगतानां च कुर्वन्पारोक्ष्यसौहृदम् ॥

१

एकः पदातिः सङ्क्रुद्धो गदापाणिः प्रकम्पयन् ।

पद्भ्यामिमां महाराज महासत्त्वो व्यदृश्यत ॥

२

तं तथायान्तमालोक्य गदामादाय सत्वरः ।

अवप्लुत्य रथात्कृष्णः सिन्धुं वेलेव प्रत्ययात् ॥

३

गदामुद्यम्य कारुषो मुकुन्दं प्राह दुर्मदः ।

दिष्ट्वा दिष्ट्वा भवानद्य मम दृष्टिपथं गतः ॥

४

- त्वं मातुलेयो नः कृष्ण मित्रध्रुव्यां जिघांससि ।
 अतस्त्वां गदया मन्द हनिष्ये वज्रकल्पया ॥ ५
- तर्ह्यान्ृण्यमुपैम्यज्ञ मित्राणां मित्रवत्सलः ।
 बन्धुरूपमरिं हत्वा व्याधिं देहचरं यथा ॥ ६
- एवं रूक्षैस्तुदन्वाक्यैः कृष्णं तोत्रैरिव द्विपम् ।
 गदयाऽताडयन्मूर्ध्नि सिंहवद्व्यनदच्च सः ॥ ७
- गदयाऽभिहतोप्याजौ न चचाल यदूद्वहः ।
 कृष्णोऽपि तमहन्गुर्व्या कौमोदक्या स्तनान्तरे ॥ ८
- ^१गदानिभिन्नहृदय उद्वमद्रुधिरं मुखात् ।
 प्रसार्य केशवाह्वीन्धरण्यां न्यपतव्यसुः ॥ ९
- ततः सूक्ष्मतरं ज्योतिः कृष्णमाविशदद्भुतम् ।
 पश्यतां सर्वभूतानां यथा चैद्यवधे नृप ॥ १०
- विदूरथस्तु तद्भाता भ्रातृशोकपरिप्लुतः ।
 आगच्छदसिचर्मभ्यामुच्छ्वसंस्तज्जिघांसया ॥ ११
- तस्य चापततः कृष्णश्चक्रेण क्षुरनेमिना ।
 शिरो जहार राजेन्द्र सकिरीटं सकुण्डलम् ॥ १२
- एवं सौभं च शाल्वं च दन्तवक्रं ^२सहानुजम् ।
 हत्वा दुर्विषहानन्यैरीडितः सुरमानवैः ॥ १३
- मुनिभिः सिद्धगन्धर्वैर्विद्याधरमहोरगैः ।

अप्सरोभिः पितृगणैर्यक्षैः किंनरचारणैः ॥	१४
उपगीयमानविजयः कुसुमैरभिवर्षितः ।	
वृतश्च वृष्णिप्रवरैर्विवेशालङ्कृतां पुरीम् ॥	१५
एवं योगेश्वरः कृष्णो भगवान् जगदीश्वरः ।	
ईयते पशुदृष्टीनां निर्जितो जयतीति सः ॥	१६
श्रुत्वा युद्धोद्यमं रामः कुरूणां सह पाण्डवैः ।	
तीर्थाभिषेकव्याजेन मध्यस्थः प्रययौ किल ॥	१७
स्नात्वा प्रभासे सन्तर्प्य देवर्षिपितृमानवान् ।	
सरस्वतीं प्रतिस्रोतं ययौ ब्राह्मणसंवृतः ॥	१८
^१ पृथूदकं बिन्दुसर ^२ स्त्रितकूपं सुदर्शनम् ।	
विशालं ब्रह्मतीर्थं च चक्रं प्राचीं सरस्वतीम् ॥	१९
यमुनामनु यान्येव गङ्गामनु च भारत ।	
जगाम नैमिषं यत्र ऋषयः सत्रमासते ॥	२०
तमागतमभिप्रेत्य मुनयो दीर्घसन्निभः ।	
^३ अभिनन्द्य यथान्यायं प्रणम्योत्थाय चार्चयन् ॥	२१
सोऽर्चितः सपरीवारः कृतासनपरिग्रहः ।	
रोमहर्षणमासीनं महर्षेः शिष्यमैक्षत ॥	२२
अप्रत्युत्थायिनं सूतमकृतप्रह्वणाञ्जलिम् ।	

अध्यासीनं च तान्विप्रांश्चुकोपोद्वीक्ष्य माधवः ॥	२३
यस्मादसाविमान्विप्रानध्यास्ते प्रतिलोमजः ।	
धर्मपालांस्तथैवास्मान्वधमर्हति दुर्मतिः ॥	२४
ऋषेर्भगवतो भूत्वा शिष्योऽधीत्य बहूनि च ।	
सेतिहासपुराणानि धर्मशास्त्राणि सर्वशः ॥	२५
अदान्तस्याविनीतस्य वृथा पण्डितमानिनः ।	
न गुणाय भवन्ति स्म नटस्येवाजितात्मनः ॥	२६
एतदर्थो हि लोकेऽस्मिन्नवतारो मया कृतः ।	
वध्या मे धर्मध्वजिनस्ते हि पातकिनोऽधिकाः ॥	२७
एतावदुक्त्वा भगवान्निवृत्तोऽसद्वधादपि ।	
भावित्वात्तं कुशाग्रेण करस्थेनाहनत्प्रभुः ॥	२८
हाहेति वादिनः सर्वे मुनयः खिन्नमानसाः ।	
ऊचुः सङ्कर्षणं देवमधर्मस्ते कृतः प्रभो ॥	२९
अस्य ब्रह्मासनं दत्तमस्माभिर्यदुनन्दन ।	
आयुश्चात्माकृमं तावद्यावत्सत्रं समाप्यते ॥	३०
अजानतैवाचरितस्त्वया ब्रह्मवधो यथा ।	
योगेश्वरस्य भवतो नाम्ना योऽपि नियामकः ॥	३१
यद्येतद्ब्रह्महत्यायाः पावनं लोकपावन । .	
चरिष्यति भवौल्लोकसङ्ग्रहोऽनन्यचोदितः ॥	३२

श्रीभगवान्—

करिष्ये वधनिर्वेशं लोकानुग्रहकाम्यया ।

नियमः प्रथमे कल्पे यावान्स तु विधीयताम् ॥

३३

दीर्घमायुर्बतैतस्य सत्त्वमिन्द्रियमेव च ।

आशासितं यत्तद्रूत साधये योगमायया ॥

३४

ऋषयः—

अन्नस्य तव वीर्यस्य मृत्योरस्माकमेव च ।

यथा भवेद्वचः सत्यं तथा राम विधीयताम् ॥

३५

१श्रीभगवान्—

आत्मा वै पुत्र उत्पन्न इति वेदानुशासनम् ।

तस्मादस्य भवेद्वक्ता आयुरिन्द्रियसत्त्ववान् ॥

३६

किं वः कामो मुनिश्रेष्ठा ब्रूताहं करवाण्यथ ।

अजानतस्त्वपचितिं यथा मे चिन्त्यतां बुधाः ॥

३७

ऋषयः—

इत्वलस्य सुतो घोरो बल्वलो नाम दानवः ।

स दूषयति नः सत्रमेत्य पर्वणि पर्वणि ॥

३८

तं पापं जहि दाशार्हं तन्नः शुश्रूषणं परम् ।

पूयशोणितविण्मूत्रसुरामांसाग्निवर्षिणम् ॥

३९

१ रामः—

ततश्च भारतं वषे परीत्य सुसमाहितः ।

चरित्वा द्वादश मासांस्तीर्थस्नार्थी विशुध्यसे ॥

४०

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे उत्तरार्धे अष्टसप्ततितमोऽध्यायः ॥

॥ एकोनाशीतितमोऽध्यायः ॥

(बलदेवतीर्थयात्रानिरूपणम्)

श्रीशुकः—

ततः पर्वण्युपावृत्ते प्रचण्डः पांसुवर्षणः ।

भीमो वायुरभूद्राजन्पूयगन्धस्तु सर्वशः ॥

१

ततोऽमेध्यमयं वर्षं पल्वलेन विनिर्मितम् ।

अभवद्यज्ञशालायां सोऽन्वदृश्यत शूलधृक् ॥

२

तं विलोक्य बृहत्कायं भिन्नाञ्जनचयोपमम् ।

तप्तताम्रशिखाश्मश्रुं दंष्ट्रोमभ्रुकुटीमुखम् ॥

३

सस्मार मुसलं रामः परसैन्यविदारणम् ।

हलं च दैत्यदमनं ते तूर्णमुपतस्थतुः ॥

४

तमाकृष्य हलाग्रेण बल्वलं गगनेचरम् ।

मुसलेनाहनत्क्रुद्धो मूर्ध्नि ब्रह्मद्रुहं बलः ॥

५

सोऽपतद्भुवि निर्भिन्नललाटोऽसृक्समुत्सृजन् ।

मुञ्चन्नार्तस्वरं शैलो यथा वज्रहतोऽरुणः ॥

६

संस्तुत्य मुनयो रामं प्रयुज्यावितथाशिपः ।	
अभ्यविञ्चन्महाभागा वृत्रघ्नं विबुधा यथा ॥	७
वैजयन्तीं ददुर्मालां श्रीधामाम्लानपङ्कजाम् ।	
रामाय वाससी दिव्ये दिव्यान्याभरणानि च ॥	८
अथ तैरभ्यनुज्ञातः कौशिकीमेत्य त्राक्षणेः ।	
स्नात्वा सरोवरमगाद्यतः सरयुरास्रवन् ॥	९
अनुस्रोतेन सरयूं प्रयागमुपगम्य सः ।	
स्नात्वा सन्तर्प्य देवादीञ्जगाम पुलहाश्रमम् ॥	१०
गोमतीं गण्डकीं स्नात्वा विपाशां शोण आप्लुतः ।	
गयां गत्वा पितृनिष्ठा गङ्गाभागरमङ्गमे ॥	११
उपस्पृश्य महेन्द्राद्रौ रामं दृष्ट्वाभिवाद्य च ।	
सप्तगोदावरीं वेणीं पम्पां भीमरथीं ततः ॥	१२
स्कन्दं दृष्ट्वा ययौ रामः श्रीशैलं गिरिशालयम् ।	
द्रविडेषु महापुण्यं दृष्ट्वाऽद्रिं वेङ्कटं प्रभुम् ॥	१३
कामकोटिपुरीं काञ्चीं कावेरीं च मरिद्वराम् ।	
श्रीरङ्गाख्यं महापुण्यं यत्र सन्निहितो हरिः ॥	१४
ऋषभाद्रिं हरेः क्षेत्रं दक्षिणां मथुरां तथा ।	
सामुद्रं सेतुमगमन्महापातकनाशनम् ॥	१५
तत्रायुतमदाद्धेनूत्रांक्षणेभ्यो हृत्वायुधः ।	
कृतमालां ताम्रपर्णीं मलयं च कुलाचलम् ॥	१६

तत्रागस्त्यं समासीनं नमस्कृत्याभिवाद्य च ।	
योजितस्तेन चाशीर्भिरनुज्ञातो गतोऽर्णवम् ॥	१७
दक्षिणं तत्र कन्याख्यां दुर्गां देवीं ददर्श सः ॥	१७॥
ततः फाल्गुनमासाद्य पञ्चाप्सरसमुत्तमम् ।	
विष्णुः सन्निहितो यत्र स्नात्वास्पर्शद्रवायुतम् ॥	१८॥
ततोऽभिब्रज्य भगवान्केरलांस्तु त्रिगर्तकान् ।	
गोकर्णाख्यं शिवक्षेत्रं सान्निध्यं यत्र धूर्जटेः ॥	१९॥
आर्यां द्वैपायनीं दृष्ट्वा शूर्पारकमगाद्रलः ।	
तार्पीं पयोष्णीं निर्विन्ध्यामुपस्पृश्याथ दण्डकम् ॥	२०॥
प्रविश्य रेवामगमद्यत्र माहिष्मती पुरी ।	
मनुर्नार्थमुपस्पृश्य प्रभासं पुनरागमन् ॥	२१॥
श्रुत्वा द्विजैः कथ्यमानं कुरुपाण्डवसंयुगे ।	
सर्वराजन्यनिधनं भारं मेने हतं भुवः ॥	२२॥
स भीमदुर्योधनयोर्गदाभ्यां युध्यतोर्मृधे ।	
वारयिष्यन्विनशनं जगाम यदुनन्दनः ॥	२३॥
युधिष्ठिरस्तु तं दृष्ट्वा ^१ यमौ कृष्णार्जुनावपि ।	
अभिवाद्याभवंस्तूष्णीं किंविवशुरिहागतः ॥	२४॥
गदापाणी उभौ दृष्ट्वा संरब्धौ विजयैषिणौ ।	
मण्डलानि विचित्राणि चरन्ताविदमब्रवीत् ॥	२५॥

युवां तुल्यबलौ वीरौ हे राजन्हे वृकोदर ।	
एकं प्राणाधिकं मन्ये उतैकं शिक्षयाधिकम् ॥	२६॥
तस्मादेकतरस्येह युवयोः समवीर्ययोः ।	
न लक्ष्यते जयोऽन्यो वा विरमत्वफलो रणः ॥	२७॥
न तद्वाक्यं जगृहतुर्बद्धवैरौ नृपार्थवत् ।	
अनुस्मरन्तावन्योन्यं दुरुक्तं दुष्कृतानि च ॥	२८॥
दिष्टं तदनुमन्वानो रामो द्वारवतीं ययौ ।	
उग्रसेनादिभिः प्रीतैर्ज्ञातिभिः समुपागतः ॥	२९॥
तं पुनर्नैमिषं प्राप्रमृषयोऽयाजयन्मुदा ।	
क्रत्वङ्गं क्रतुभिः सर्वैर्निवृत्ताखिलविग्रहम् ॥	३०॥
तेभ्यो विशुद्धविज्ञानं भगवान्व्यतरद्विभुः ।	
येनैवात्मन्यदो विश्वमात्मानं विश्वगं विदुः ॥	३१॥
स्वपत्न्यावभृथस्नातो ज्ञातिवन्युसुहृदृतः ।	
रेजे स्वज्योत्स्नयेवेन्दुः सुवामाः सुद्वलङ्कृतः ॥	३२॥
ईदृग्विधान्यसङ्घानि बलस्य बलशालिनः ।	
अनन्तस्याप्रमेयस्य मायामर्त्यस्य सन्ति हि ॥	३३॥
योऽनुस्मरेत रामस्य कर्माण्यद्भुतकर्मणः ।	
सायंप्रातरनन्तस्य विष्णोः स दयितो भवेत् ॥	३४॥

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे उत्तरार्धे षड्विंशोऽध्यायः ॥

॥ अशीतितमोऽध्यायः ॥

(श्रीदामचरितम्)

राजा—

भगवन्त्यानि चान्यानि मुकुन्दस्य महात्मनः ।

वीर्याण्यनन्तवीर्यस्य श्रोतुमिच्छामहे प्रभो ॥

१

को नु श्रुत्वा सकृद्ब्रह्मभुत्तमश्लोकसत्कथाः ।

विरमेत विशेषज्ञो विषण्णः काममार्गणैः ॥

२

सा ^१वाग्यया तस्य गुणान् गृणीते

करौ च तत्कर्मकरौ मनश्च ।

स्मरेद्वसन्तं स्थिरजङ्गमेषु

शृणोति तत्पुण्यकथाः स कर्णः ॥

३

शिरस्तु तस्योभयलिङ्गमानमे-

त्तदेव यत्पश्यति तद्धि चक्षुः ।

अङ्गानि विष्णोरथ तज्जनानां

पादोदकं यानि भजन्ति नित्यम् ॥

४

सूतः—

विष्णुरातेन संपृष्टो भगवान्बादरायणिः ।

वासुदेवे भगवति निमग्नहृदयोऽब्रवीत् ॥

५

श्रीशुकः—

कृष्णस्यासीत्सखा कश्चिद्ब्राह्मणो ब्रह्मवित्तमः ।	
विरक्त इन्द्रियार्थेषु प्रशान्तात्मा जितेन्द्रियः ॥	६
यदृच्छयोपपन्नेन वर्तमानो गृहाश्रमी ।	
तस्य भार्या कुचेलस्य क्षुत्क्षामा च तथाविधा ॥	७
पतिव्रता पतिं प्राह म्लायता वदनेन सा ।	
^१ दरिद्रा सीदमाना सा वेपमानाभिगम्य च ॥	८
ननु ब्रह्मन्भगवतः सखा साक्षाच्छ्रियः पतिः ।	
ब्रह्मण्यश्च शरण्यश्च भगवान्सात्वतर्षभः ॥	९
तमुपैहि महाभाग साधूनां च परायणम् ।	
दास्यति द्रविणं भूरि सीदते ते कुटुम्बिने ॥	१०
आस्तेऽधुना द्वारवत्यां भोजवृण्यन्धकेश्वरः ।	
स्मरतः पादकमलमात्मानमपि यच्छति ॥	११
किं न्वर्थकामान्भजतो नात्यभीष्टाञ्जगद्गुरुः ॥	११॥
स एवं भार्यया विप्रो बहुशः प्रार्थितो मृदु ।	
अयं हि परमो लाभ उत्तमश्लोकदर्शनम् ॥	१२॥
इति सञ्चिन्त्य मनसा गमनाय मतिं दधे ।	
अप्यस्त्युपायनं किञ्चिद्द्रुहे कल्याणि दीयताम् ॥	१३॥
याचित्वा चतुरो मुष्टीन्विप्रान्प्रयुक्तण्डुलान् ।	

चैलखण्डेन तान्बद्धा भर्त्रे प्रादादुपायनम् ॥	१४॥
स तानादाय विप्राग्र्यः प्रययौ द्वारकां किल ।	
कृष्णसंदर्शनं मह्यं कथं स्यादिति चिन्तयन् ॥	१५॥
त्रीणि गुल्मान्यतीयाय तिस्रः कक्षाश्च स द्विजः ।	
विप्रोऽगम्यान्धकवृष्णीनां गृहेष्वच्युतधर्मिणाम् ॥	१६॥
गृहं व्यष्टसहस्राणां महिषीणां हरेर्द्विजः ।	
विवेशैकतमं श्रीमद्ब्रह्मानन्दं गतो यथा ॥	१७॥
तं विलोक्याच्युतो दूरात्प्रियापर्यङ्कमास्थितः ।	
सहस्रोत्थाय चाभ्येत्य दोभ्यां पर्यग्रहीन्मुदा ॥	१८॥
सख्युः प्रियस्य विप्रर्षेरङ्गसङ्गातिनिवृतः ।	
प्रीतो व्यमुञ्चदद्विन्दन्नेत्राभ्यां पुष्करेक्षणः ॥	१९॥
अथोपवेश्य पर्यङ्के स्वयं सख्युः समर्हणम् ।	
उपहृत्यावनिज्यास्य पादौ पादावनेजनीः ॥	२०॥
अग्रहीच्छिरसा राजन्भगवौल्लोकपावनः ।	
व्यलिम्पदिव्यगन्धेन चन्दनागुरुकुङ्कुमैः ॥	२१॥
धूपैः सुरभिभिर्मित्रं प्रदीपावलिभिर्मुदा ।	
अर्चित्वावेश्य ताम्बूलं गां च स्वागतमब्रवीत् ॥	२२॥
कुचैलं मलिनं क्षामं द्विजं धमनिसन्ततम् ।	
देवी पर्यचरत् ^१ साक्षात्तामरव्यजेनन वै ॥	२३॥

अन्तःपुरजनो दृष्ट्वा कृष्णेनामलकीर्तिना ।	
विस्मितोऽभूदतिप्रीत्या अवधूतं सभाजितम् ॥	२४॥
किमनेन कृतं पुण्यमवधूतेन भिक्षुणा ।	
श्रिया हीनेन लोकेऽस्मिन्गार्हितेनाधनेन च ॥	२५॥
योऽसौ त्रिलोकगुरुणा श्रीनिवासेन सम्भृतः ।	
पर्यङ्कस्थां श्रियं हित्वा परिष्वक्तोऽग्रजो यथा ॥	२६॥
कथयांचक्रतुर्गथाः पूर्वा गुरुकुले सतोः ।	
आत्मनो ललिता राजन्करौ गृह्य परस्परम् ॥	२७॥

श्रीभगवान्—

अपि ब्रह्मन्गुरुकुलाद्भवता लब्धदक्षिणान् ।	
समावृत्तेन धर्मज्ञ भार्योडा मृदशी न वा ॥	२८॥
प्रायो गृहेषु ते चित्तमकामविहतं तथा ।	
नैवातिप्रीयसे विद्वन्धनेषु विदितं हि मे ॥	२९॥
केचित्कुर्वन्ति कर्माणि कामैरहतचेतसः ।	
त्यजन्तः प्रकृतीर्देवीर्यथाऽहं लोकमङ्गहम् ॥	३०॥
कषिद्रुकुले वामं ब्रह्मन्स्मरन् नौ यतः ।	
द्विजो विज्ञाय विज्ञेयं तमसः पारमभ्रुते ॥	३१॥
स वै सत्कर्मणां साक्षाद्दिजातेरिह सम्भवः ।	
आद्योऽङ्ग यत्राश्रमिणां यथाहं ज्ञानदो गुरुः ॥	३२॥
नन्वर्थकोविदा ब्रह्मन्वर्णाश्रमवतामिह ।	

ये मया गुरुणा वाचा तरन्त्यञ्जो भवार्णवम् ॥	३३॥
नाहमिज्याप्रजातिभ्यां तपसोपशमेन वा ।	
तुष्येयं सर्वभूतात्मा गुरुश्रूयया यथा ॥	३४॥
अपि न स्मर्यते ब्रह्मन्वृत्तं निवसतां गुरौ ।	
गुरुदारैश्चोदितानामिन्धनानयने क्वचित् ॥	३५॥
प्रविष्टानां महारण्यमपर्तां समुहद्विज ।	
वातवर्षमभूत्तीव्रं निष्टुराः स्तनयिन्नवः ॥	३६॥
सूर्यश्चास्तं गतस्नावत्तमसा चावृता दिशः ।	
निम्नं कूलं जलमयं न प्राज्ञायत किञ्चन ॥	३७॥

वयं भृशं तत्र महानिलाम्बुभि-

र्निहन्यमाना मुहुरम्बुसम्प्लवे ।

दिशोऽविदन्तोऽथ परस्परं वने

गृहीतहस्ताः परिवन्निमातुराः ॥

३८॥

एतद्विदित्वा उदिते रवौ सान्दीपनिर्गुरुः ।

अन्वेषमाणो नः शिष्यानाचार्योऽपश्यदातुरान् ॥

३९॥

^१अहो हे पुत्रका यूयमस्मदर्थेऽतिदुःखिताः ।

आत्मा वै प्राणिनां प्रेष्ठस्तमनादृत्य मत्पराः ॥

४०॥

एतदेव हि सच्छिष्यैः कर्तव्यं गुरुनिष्कृतम् ।

यद्वै विशुद्धभावेन सर्वार्थात्मार्पणं गुरौ ॥

४१॥

तुष्टोऽहं भो द्विजश्रेष्ठ सत्याः सन्तु मनोरथाः ।

छन्दांस्ययातयामानि भवन्त्विह परत्र च ॥

४२॥

इत्थंविधान्यनेकानि वसतां गुरुवेश्मसु ।

गुरोरनुग्रहेनैव पुमान्पूर्णः ^१प्रशान्तये ॥

४३॥

ब्राह्मणः—

किमस्माभिरनिर्वृत्तं देवदेव जगद्गुरो ।

भवता सत्यकामेन येषां वासो गुरावभूत् ॥

४४॥

यस्य च्छन्दोमयं ब्रह्म देह आवपनं विभो ।

श्रेयसां तस्य गुरुषु वासोऽत्यन्तविडम्बनम् ॥

४५॥

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे उत्तरार्धे अशीतितमोऽध्यायः ॥

॥ एकाशीतितमोऽध्यायः ॥

(पृथुकांपादयानम्)

श्रीशुकः—

स इत्थं द्विजमुख्येन सह संकथयन्हरिः ।

सर्वभूतमनोभिज्ञः स्मयमान उवाच तम् ॥

१

ब्रह्मण्यो ब्राह्मणं कृष्णो भगवान्ब्रह्मसन्प्रियम् ।

प्रेम्णा निरीक्षणेनैव प्रेक्षन्त्यदु सतां गतिः ॥

२

श्रीभगवान्—

- किमुपायनमानीतं ब्रह्मन्मे भवता गृहात् ।
 अण्वप्युपाहतं भक्तैः प्रेम्णा भूर्येव मे भवेत् ॥ ३
- भूर्यप्यभक्तोपहतं न मे तोषाय कल्पते ॥ ३॥
- पत्रं पुष्पं फलं तोयं यो मे भक्त्या प्रयच्छति ।
 तदहं भक्त्युपहतमश्रुभिः प्रयतात्मनः ॥ ४॥
- इत्युक्तोऽपि द्विजस्तस्मै व्रीडितः पतये श्रियः ।
 पृथुकप्रसृतिं राजन्न प्रायच्छदवाङ्मुखः ॥ ५॥
- सर्वभूतात्मदृक्साक्षात्तस्यागमनकारणम् ।
 विज्ञायाचिन्तयन्नायं श्रीकामो माभजत्पुरा ॥ ६॥
- पद्भ्याः पतिव्रतायास्तु सखा प्रियचिकीर्षया ।
 प्राप्तो मामस्य दास्यामि सम्पदोऽमर्त्यदुर्लभाः ॥ ७॥
- इत्थं विचिन्त्य वसनाञ्जीरवद्भान्द्विजन्मनः ।
 स्वयं जहार किमिदमिति पृथकतण्डुलान् ॥ ८॥
- नन्वेतदुपनीतं मे परमप्रीणनं सखे ॥
 तर्पयन्त्यङ्गं मां विश्वमेते पृथुकतण्डुलाः ॥ ९॥
- इति मुष्टिं सकृज्जग्ध्वा द्वितीयां जग्धुमाददे ।
 तावच्छीर्ज्यगृहे हस्तं तत्परा परमेष्ठिनः ॥ १०॥
- एतावतालं विश्वात्मन्सर्वसम्पत्समृद्धये ।
 अस्मिल्लोकेथवामुष्मिन्पुंसस्त्वत्तोषकारणम् ॥ ११॥

ब्राह्मणस्तां तु रजनीमुषित्वाच्युतमन्दिरे ।	
भुक्त्वा पीत्वा सुखं मेने आत्मानं स्वर्गतं यथा ॥	१२॥
श्वोभूते विश्वभावेन स्वसुखेनाभिवन्दितः ।	
जगाम स्वालयं तात पथ्यनुव्रज्य नन्दितः ॥	१३॥
स चालब्ध्वा धनं कृष्णान्नं तु याचितवान्स्वयम् ।	
स्वगृहान्ब्रीडितोऽगच्छन्महर्शननिर्वृतः ॥	१४॥
अहो ब्रह्मण्यदेवस्य दृष्टा ब्रह्मण्यता मया ।	
यदरिद्रतमो लक्ष्मीमाश्लिष्टो विभ्रतोरसि ॥	१५॥
काहं दरिद्रः पापीयान्क कृष्णः श्रीनिकेतनः ।	
ब्रह्मबन्धुरिति स्माहं बाहुभ्यां परिगम्भितः ॥	१६॥
निवामितः प्रियानुष्टे पर्यङ्के भ्रान्तो यथा ।	
महिष्या वीजितः श्रान्तो बालव्यजनहस्तया ॥	१७॥
शुश्रूषया परमया पादसंवाहनादिभिः ।	
पूजितो देवदेवेन विप्रदेवेन देववत् ॥	१८॥
स्वर्गापवर्गयोः पुंसां रमायां भुवि सम्पदाम् ।	
सर्वासामपि सिद्धीनां मूलं तच्चरणार्चनम् ॥	१९॥
अधनोऽयं धनं प्राप्य मागन्नुच्चैर्न मां स्मरेत् ।	
इति कारुणिको नूनं धनं मे भूरि नाददात् ॥	२०॥
इति तच्चिन्तयन्नन्तः प्राप्नो निजगृहान्तिकम् ।	

सूर्यानलेन्दुसङ्काशैर्विमानैः सर्वतो वृतम् ॥	२१॥
विचित्रोपवनोद्यानैः कूजद्विजकुलाकुलैः ।	
प्रोत्फुल्लकुमुदाम्भोजकहारोत्पलवारिभिः ॥	२२॥
जुष्टं स्वलङ्कृतैः पुम्भिः स्त्रीभिश्च हरिणाक्षिभिः ।	
किमिदं कस्य वा स्थानं कथं तदिदमित्यभूत् ॥	२३॥
एवं मीमांसमानं तं नरा नार्योऽमरप्रभाः ।	
प्रत्यगृह्णन्महाभागं गीतवाद्येन भूयसा ॥	२४॥
पतिमागतमाकर्ण्य ^१ पद्मयुद्धर्पाऽतिसम्भ्रमा ।	
निश्चक्राम गृहात्तूर्णं रूपिणी श्रीरिवाल्यात् ॥	२५॥
पतिव्रता पतिं दृष्ट्वा प्रेमोत्कण्ठाऽश्रुलोचना ।	
मीलिताक्ष्यनमद्गुह्या मनसा परिपस्वजे ॥	२६॥
पत्नीं वीक्ष्य विस्फुरन्तीं दैवीं वैमानिकीमिव ।	
दासीनां निष्ककण्ठीनां मध्ये भान्तीं सविस्मितः ॥	२७॥
प्रीतः स्वयं तया युक्तः प्रविष्टो निजमन्दिरम् ।	
मणिस्तम्भशतोपेतं महेन्द्रभवनं यथा ॥	२८॥
पयः फेननिभाः शय्या दान्ता रुक्मपरिच्छदाः ।	
पर्यङ्का हेमदण्डानि चामरव्यजनानि च ॥	२९॥
आसनानि च हैमानि मृदूपस्तरणानि च ।	
मुक्तादामविलम्बीनि वितानानि शुमन्ति च ॥	३०॥

स्वच्छस्फटिककुण्डेषु महामारकतेषु च ।

रत्नदीपान्भ्राजमानानल्ललनारत्नसंयुतान् ॥

३१॥

विलोक्य ब्राह्मणस्तत्र समृद्धीः सर्वसम्पदाम् ।

तर्कयामास निर्व्यग्रः स्वसमृद्धिमहैतुकीम् ॥

३२॥

नूनं बतैतन्मम दुर्भगस्य

शश्वदरिद्रस्य समृद्धिहेतुः ।

महाविभूतेरवलोकतोऽन्यो

नैवोपपद्येत यदूत्तमस्य ॥

३३॥

नन्वब्रुवाणो दिशते समक्षं

याचिष्णवे भूर्यपि भूरिभोगः ।

पर्जन्यवत्तत्स्वयमीक्षमाणो

दाशार्हकाणामृषभः सखा मे ॥

३४॥

किञ्चित्करोत्युर्वपि यत्स्वदत्तं

सुहृत्कृतं फल्ग्वपि भूरिकारी ।

मयोपनीतं पृथुकैकमुष्टिं

प्रत्यग्रहीत्प्रीतियुतो महात्मा ॥

३५॥

तस्यैव मे सौहृदसख्यमैत्री

दास्यं पुनर्जन्मनि जन्मनि स्यात् ।

महानुभावेन गुणालयेन

विपज्जतस्तत्पुरुषप्रसङ्गः ॥

३६॥

भक्ताय चित्रा भगवान्हि सम्पदो

राज्यं विभूतीर्न समर्थयत्यजः ।

अदीर्घबोधाय विचक्षणः स्वयं

पश्यन्निपातं धनिनां मदौद्धवंम् ॥

३७॥

इत्थं व्यवसितो बुद्ध्या भक्तोऽतीव जनार्दने ।

विषयान् जायया त्यक्ष्यन्बुभुजे नातिलम्पटः ॥

३८॥

तस्य वै देवदेवस्य हरेर्यज्ञपतेः प्रभोः ।

ब्राह्मणाः प्रभवो दैवं न तेभ्यो विद्यते परम् ॥

३९॥

एवं स विप्रो भगवत्सुहृत्तदा

दृष्ट्वा स्वभृत्यैरजितं पराजितम् ।

तद्ध्यानवेगोद्धृतितात्मबन्धन-

स्तद्धाम लेभेऽचिरतः सतां गतिम् ॥

४०॥

एतद्ब्रह्मण्यदेवस्य श्रुत्वा ब्रह्मण्यतां नरः ।

लब्धभावो भगवति कर्मबन्धाद्विमुच्यते ॥

४१॥

इति श्रीमद्भागवते महापुराणे अष्टादशसहस्रिकायां

संहितायां दशमस्कन्धे उत्तरार्धे एकाशीतितमोऽध्यायः ॥

॥ द्वयशीतितमोऽध्यायः ॥

(वृष्णिगोपसङ्गमः)

श्रीशुकः—

- अथैकदा द्वारवत्यां वसतो रामकृष्णयोः ।
 सूर्योपरागः सुमहानासीत्कल्पक्षये यथा ॥ १
- तं ज्ञात्वा मनुजा राजन्पुरस्तादेव सर्वतः ।
 स्यमन्तपञ्चकं क्षेत्रं ययुः श्रेयोविधित्सया ॥ २
- निःक्षत्रियां महीं कुर्वन्नामः शस्त्रभृतां वरः ।
 नृपाणां रुधिरौघेण यत्र चक्रे महाहृदान् ॥ ३
- ईजे च भगवान्नामो यत्रास्पृष्टोऽपि कर्मणा ।
 लोकस्य ग्राह्यन्नीशो यथान्योऽघापनुत्तये ॥ ४
- महत्यां तीर्थयात्रायां तत्राऽगन्भारतीः प्रजाः ।
 वृष्णयश्च तथाकूरवमुदेवाहुकादयः ॥ ५
- ययुर्भारत तत्क्षेत्रं स्वमघं क्षपयिष्णवः ।
 गदप्रशुन्नसाम्बाद्याः सुचन्द्रशुकसारणैः ॥ ६
- आस्तेऽनिरुद्धो रक्षायां कृतवर्मा च यूथपः ।
 ते रथैर्देवधिण्याभैर्हयैश्च तरलप्लवैः ॥ ७
- गजैर्नदद्भिरभ्रामैर्नृभिर्विशाधरगुभिः ।
 व्यरोचन्त महातेजाः पथि काञ्चनमालिनः ॥ ८

दिव्यस्रग्वस्त्रसन्नाहाः कलत्रैः खेचरा इव ।	
तत्र स्नात्वा महाभागा उपोष्य सुसमाहिताः ॥	९
ब्राह्मणेभ्योऽददुर्धेनूर्वासः स्रग्मुक्कममालिनीः ।	
रामहृदेषु विधिवत्पुनराहृत्य वृष्णयः ॥	१०
ददुः स्वन्नं द्विजाग्र्येभ्यः कृष्णे नो भक्तिरस्त्विति ।	
स्वयं च तदनुज्ञाता वृष्णयः कृष्णदेवताः ॥	११
भुक्त्वोपविविद्भ्यः कामं स्निग्धच्छायाङ्घ्रिपाङ्घ्रिषु ।	
तत्रागतांस्ते ददृशुः सुहृत्सम्बन्धिनो नृपान् ॥	१२
मत्स्योशीनरकौसल्यविदर्भकुम्भञ्जयान् ।	
काम्बोजकैकयान्मद्रान्कुन्तीनानर्तकेरलान् ॥	१३
अन्यांश्चैवात्मपश्नीयान्परांश्च शतशो नृप ।	
नन्दादीन्सुहृदो गोपान्गोपींश्चोत्कण्ठिताश्चिरम् ॥	१४

अन्धोन्यमन्दर्शनहर्परहंसा

प्रोत्फुल्लहृद्वक्त्रमरोरुहश्रियः ।

आश्लिष्य गाढं नयनैः स्रवज्जला

हृष्यस्त्वचो रुद्धगिरो ययुर्मुदम् ॥ १५

स्त्रियश्च संवीक्ष्य मिथोऽतिसौहृद-

स्मितामलापाङ्गदृशोऽभिरेभिरे ।

स्तनैः स्तनान्कुङ्कुमपङ्करूपिता-

भिहत्य दोर्भिः प्रणयाश्रुलोचनाः ॥ १६

ततोऽभिवाद्य ते वृद्धान्यविष्टैरभिवादिताः ।

स्वागतं कुशलं पृष्ट्वा चक्रुः कृष्णकथा मिथः ॥

१७

पृथा भ्रातृन्स्वसृर्वीक्ष्य तत्पुत्रान्पितरावपि ।

भ्रातृपत्नीर्मुकुन्दं च जहौ सङ्कथया शुचः ॥

१८

कुन्ती—

आर्य भ्रातरहं मन्ये आत्मानमकृताशिषम् ।

यद्वा आपत्सु मद्घातां नानुस्मरथ सत्तमाः ॥

१९

सुहृदो ज्ञातयः पुत्रा भ्रातरः पितरावपि ।

नानुस्मरन्ति स्वजनं यस्य दैवमदक्षिणम् ॥

२०

वसुदेवः—

अन्व मास्मानसूयेथा दैवक्रीडनकान्नरान् ।

ईशस्य हि वशे लोकः कुर्वते कार्यतेऽथवा ॥

२१

कंसप्रतापिताः सर्वे वयं याता दिशं दिशम् ।

एतर्ह्येव पुनः स्थानं दैवेनासादिताः स्वसः ॥

२२

श्रीशुकः—

वसुदेवोपसेनाद्यैर्यदुभिस्तेऽर्चिता नृपाः ।

आसन्नच्युतसन्दर्शपरमानन्दनिर्वृताः ॥

२३

भीष्मो द्रोणोऽम्बिकापुत्रो गान्धारी ससुता तथा ।

सदाराः पाण्डवाः कुन्ती सृञ्जयो विदुरः कृपः ॥

२४

कुन्तिभोजो विराटश्च भीष्मकां नम्रजिन्महान् ।

पुरुजिह्वपदः शल्यो धृष्टकेतुः सकाशिराट् ॥

२५

दमघोषो विशालाक्षो मैथिलो मद्रकेकयौ ।

युधामन्युः मुशर्मा च समुता बाह्लिकादयः ॥

२६

राजानो ये च राजेन्द्र युधिष्ठिरमनुव्रताः ।

श्रीनिकेतं वपुः शौरेः सखीकं वीक्ष्य विस्मिताः ॥

२७

अथ ते रामकृष्णाभ्यां सम्यक्प्राप्तसमर्हणाः ।

प्रशशंसुर्मुदा युक्ता वृष्णीन्कृष्णपग्निहान् ॥

२८

अहो भोजपते यूयं जन्मभाजो नृणामिह ।

यत्पश्यथासकृत्कृष्णं दुर्दर्शमपि योगिनाम् ॥

२९

यद्विश्रुतिः श्रुतिनुतेदमलं पुनाति

पादावनेजनपयश्च वचश्च शास्त्रम् ।

भूः कालभर्जितभगापि यदङ्घ्रिपद्म-

स्पर्शोत्थशक्तिरभिर्वर्षति नोऽखिलार्थान् ॥

३०

तद्दर्शनस्पर्शनानुपथप्रजल्प-

शय्यासनाशनसयौनसपिण्डबन्धः ।

येषां गृहे निरयवर्त्मनि वर्ततां वः

स्वर्गापवर्गविरमः स्वयमास विष्णुः ॥

३१

श्रीशुकः—

नन्दस्तत्र यदून्प्राप्तान् ज्ञात्वा कृष्णपुरोगमान् ।

तत्रागमद्वृतो गोपैरनःस्थार्थैर्विदक्षया ॥

३२

तं दृष्ट्वा वृष्णयो हृष्टास्तन्वः प्राणमिवोत्थिताः ।

परिपस्वजिरे गाढं चिरदर्शनकातराः ॥

३३

वसुदेवः परिष्वज्य सम्प्रीतः प्रेमविह्वलः ।

स्मरन्कंसकृतान्क्लेशान्पुत्रन्यासं च गोकुले ॥

३४

कृष्णरामौ परिष्वज्य पितरावभिवाद्य च ।

न किञ्चनोचतुः प्रेम्णा साश्रुकण्ठौ कुरुद्वह ॥

३५

तावात्मासनमारोप्य बाहुभ्यां परिरभ्य च ।

यशोदा च महाभागा मुतौ विजहतुः शुचः ॥

३६

रोहिणी देवकी चाथ परिष्वज्य ब्रजेश्वरीम् ।

स्मरन्त्यौ तत्कृतां मैत्रीं वाष्पकण्ठ्यौ समूचतुः ॥

३७

का विस्मरेत वां मैत्रीमनिवृत्तां ब्रजेश्वरि ।

अवाप्याप्यैन्द्रमैश्वर्यं यस्या नेह प्रतिक्रिया ॥

३८

एतावदृष्टपितरौ युवयोः स्म पित्रोः

सम्प्रीणनाभ्युदयपोषणपालनानि ।

प्राप्योषतुर्भवति पक्ष्म ह यद्वदक्ष्णो-

न्यस्तावकुत्र च भयौ न सतां परः स्वः ॥

३९

श्रीशुकः—

गोप्यश्च कृष्णमुपलभ्य चिरादभीष्टं

यत्प्रेक्षणे दृशिषु पक्ष्मकृतं शपन्ति ।

दृग्भिर्हृदीकृतमलं परिरभ्य सर्वा-

स्तद्भावमापुरपि नित्ययुजां दुरापम् ॥

४०

भगवांस्तास्तथाभूता विविक्त उपसङ्गतः ।

आश्लिष्यानामयं पृष्ठा प्रहसन्निदमव्रवीत् ॥

४१

अपि स्मरथ नः सख्यः स्वानामर्थचिकीर्षया ।

गतांश्चिरायितान् शत्रुपक्षक्षपणचेतसः ॥

४२

अप्यवध्यायथास्मान्स्विदकृतज्ञा विशङ्कया ।

नूनं भूतानि भगवान्युनक्ति वियुनक्ति च ॥

४३

वायुर्यथा घनानीकं तृणं तूलं रजांभि च ।

संयोज्याक्षिपते भूयस्तथा भूतानि भूतकृन् ॥

४४

मायि भक्तिर्हि भूतानाममृतत्वाय कल्पते ।

दिष्ट्या यदासीन्मत्स्नेहो भवतीनां मदापनः ॥

४५

अहं हि सर्वभूतानामादिरन्तोऽन्तरं वहिः ।

भौतिकानां यथा त्वं वार्ष्णेय्युज्योतिरङ्गनाः ॥

४६

एवं ह्येतानि भूतानि भूतेष्वात्मात्मना ततः ।

उभयं मय्यथ परे पश्यताभातमक्षरे ॥

४७

श्रीशुकः—

अध्यात्मशिक्षया गोप्य एवं कृष्णेन शिक्षिताः ।

तदनुस्मरणध्वस्तजीवकोशास्तमध्यगन् ॥

४८

आयुश्च ते नलिननाभ पदारविन्दं
योगेश्वरैर्हृदि विचिन्त्यमगाधबोधैः ।

संसारकूपपतितोत्तरणावलम्बं

गेहंजुषामपि मनस्युदियात्सदा नः ॥

४९

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे उत्तरार्धे त्र्यशीतितमोऽध्यायः ॥

॥ त्र्यशीतितमोऽध्यायः ॥

श्रीशुकः—

तथानुगृह्य भगवान्गोपीनां स गुरुर्गतिः ।

युधिष्ठिरमथापृच्छत्सर्वांश्च मुहूदोऽव्ययम् ॥

१

त एवं लोकनाथेन परिपृष्टाः सुमन्वृताः ।

प्रत्यूचुर्हृष्टमनस्तत्पादेक्षाहतांहसः ॥

२

कुतोऽशिवं त्वच्चरणाम्बुजासवं

महान्मनस्तो मुखनिःसृतं क्वचिन् ।

पिबन्ति ये कर्णपुटैरलं प्रभो

देहम्भृतां देहकृदस्मृतिच्छिदम् ॥

३

हित्वात्मधाम विनुतात्मकतव्यवस्थ-

मानन्दसम्प्लवमस्त्रण्डमकुण्ठबोधम् ।

कालोपसृष्टनिगमावन आत्तयोग-

मायाकृतिं परमहंसगतिं नताः स्म ॥

४

ऋषिः—

इत्युत्तमश्लोकशिखामणिं जने-

ष्वभिष्टुवत्स्वन्धकौरवस्त्रियः ।

समेत्य गोविन्दकथा मिथोऽगृणं

स्त्रिलोकगीताः शृणु वर्णयामि ते ॥

५

व्रांपदी—

हे वैदर्भ्यच्युते भद्रे हे जाम्बवति कौमले ।

हे सत्यभामे कालिन्दि शैब्येरोहिणि लक्ष्मणे ॥

६

हे कृष्णपत्न्य एतन्नो ब्रूत वो भगवान्स्वयम् ।

उपयेमे यथा लोकमनुकुर्वन्स्वमायया ॥

७

रुक्मिणी—

चैशाय मार्पयितुमुद्यतकर्मकेषु

राजस्वजेयभटशेखरिताङ्घ्रिरेणुः ।

निन्ये मृगेन्द्र इव भाग^१मजावियूथा-

तच्छ्रीनिकेतचरणोऽस्तु ममार्चनाय ॥

८

सत्यभामा—

यो मे सनाभिवधतप्तहृदा ततेन

लिप्ताभिशापमपमार्ष्टुमुपाजहाद् ।

१ मज्जोऽपि बुद्धा

श्रीभाग II—48

जित्वर्क्षराजमथ रत्नमदात्स तेन

भीतः पितादिशत मां प्रभवेऽपि दत्ताम् ॥

९

जाम्बवती—

प्राज्ञाय देहकृदमुं निजनाथदैवं

सीतापतिं त्रिणवहान्यमुनाभ्ययुध्यत् ।

ज्ञात्वा परीक्षित उपाहरदर्हणं मां

पादौ प्रगृह्य मणिनाहममुष्य दासी ॥

१०

कालिन्दी—

तपश्चरन्तीमाज्ञाय स्वपादस्पर्शनाशया ।

सख्योपेत्याग्रहीत्पाणिं योऽहं तद्रहमार्जनी ॥

११

भद्रा—

यो मां स्वयंवर उपेत्य विजित्य भूपा-

न्नित्ये श्रयूथगमिवान्मवलं द्विषारिः ।

भ्रातृश्च मेऽपकुरुतः स्वपुत्रं श्रियौक-

स्तस्यास्तु मेऽनुभवमङ्गवनेजनत्वम् ॥

१२

सत्या—

सप्रोक्षणोऽतिबलवीर्यमुतीक्ष्णशृङ्गा-

न्पित्रा कृतान्निश्चितपवीर्यपरीक्षणाय ।

तान्वीरदुर्मदहनस्तरसा निगृह्य

क्रीडन्बन्ध ह यथा शिशवोऽजतोकान् ॥

१३

य इत्थं वीर्यशुल्कां मां दासीभिश्चतुरङ्गिणीम् ।
पथि निर्जित्य राजन्यान्निन्ये तदास्यमस्तु मे ॥

१४

मिश्रविन्दा—

पिता मे मातुलेयाय स्वयमाहूय दत्तवान् ।
कृष्णे कृष्णाय तच्चित्तामक्षौहिण्या सखीजनैः ॥
अस्य मे पादसंस्पर्शो भवेज्जन्मनि जन्मनि ।
कर्मभिर्भ्रान्त्यमाणाया येन तच्छ्रेय आत्मनः ॥

१५

१६

लक्ष्मणा—

ममापि राज्यच्युतजन्मकर्म

श्रुत्वा मुहुर्नारदगीतमास ह ।

चित्तं मुकुन्दे किल पद्महस्तया

वृतः सुसंमृश्य विहाय लोकपान् ॥

१७

ज्ञात्वा मम मतं साध्वि पिता दुहितृवत्सलः ।

बृहन्मेन इति ख्यातस्तत्रोपायमर्चीकरन् ॥

१८

यथा स्वयंवरे राक्षि मत्स्यः पार्थेप्सया कृतः ।

अयं तु बहिराच्छन्नो दृश्यते स जले परम् ॥

१९

श्रुत्वैतत्सर्वतो भूपा आययुर्मत्पितुः पुरम् ।

सर्वान्नशस्त्रतन्वज्ञाः सोपाध्यायाः सहस्रशः ॥

२०

पित्रा सम्पूजिताः सर्वे यथावीर्यं यथावयः ।

आददुः सशरं चापं वेद्मं पर्यादि मद्वियः ॥

२१

आदाय व्यसृजन्केचित्सज्यं कर्तुमनीश्वराः ।

¹आकोष्ठं ज्यां समुत्कृष्य पेतुरेकेऽमुना हताः ॥

२२

सज्यं कृत्वा परे वीरा मागधाम्बष्ठचेदिपाः ।

भीमो दुर्योधनः कर्णो नाविन्दंस्तदवस्थितिम् ॥

२३

मत्स्याभासं जले वीक्ष्य ज्ञात्वा च तदवस्थितिम् ।

पार्थो यत्तोऽसृजद्गाणं नाच्छिन्नत्पस्पृशे परम् ॥

२४

राजन्येषु निवृत्तेषु भग्नमानेषु मानिषु ।

भगवान्धनुरादाय सज्यं कृत्वाथ लीलया ॥

२५

तस्मिन्सन्धाय विशिखं मन्थ्यं वीक्ष्य सकृज्जले ।

छिन्त्वेपुणापातयत्तं मूर्ध्ने चाभिजिति स्थिते ॥

२६

दिवि दुन्दुभयो नेदुर्जयशब्दयुता भुवि ।

देवाश्च कुमुमामारान्मुमुचुर्हर्षविह्वलाः ॥

२७

तद्रङ्गमाविशमहं कलनूपुराभ्यां

पद्भ्यां प्रगृह्य कनकोज्ज्वलरत्नमालाम् ।

नूत्रं निर्वाय परिधाय च कौशिकाग्र्ये

सर्प्राट्हासवदना कवरीधृतकक् ॥

२८

उभ्रीय वक्त्रमुत्कुन्तलकुण्डलत्वि-

ङ्गण्डस्यलं शिशिरहासकटाक्षमोक्षैः ।

राज्ञो निरीक्ष्य परितः शनकैर्मुखारे-

रंसेऽनुरक्तहृदया निदधे स्वमालाम् ॥

२९

तावन्मृदङ्गपटहाः शङ्खभेर्यान्कादयः ।

निनेदुर्नटनर्तक्यो ननृतुर्गायका जगुः ॥

३०

एवं वृते भगवति मयेशे नृपयूथपाः ।

न सेहिरे याज्ञमेनि स्पर्धन्तो हृच्छयातुराः ॥

३१

मां तावद्रथमारोप्य हयरत्नचतुष्टयम् ।

शार्ङ्गमुद्यम्य सन्नद्धस्तस्थावाजौ चतुर्भुजः ॥

३२

दारुकश्चोदयामास काञ्चनोपस्करं रथम् ।

भिषतां भूभुजां राक्षि मृगाणां मृगराडिव ॥

३३

तेऽन्वसज्जन्त राजन्या निपेद्रुं पथि केचन ।

मंयन्ता उद्धृतेष्वासा ग्रामसिंहा यथा हरिम् ॥

३४

ते शार्ङ्गच्युतवाणौघैः कृत्तवाह्निकन्धराः ।

निपेतुः प्रधने केचिदेके संत्यज्य दुद्रुवुः ॥

३५

ततः पुरीं यदुपतिरत्यलङ्कृतां

रविच्छदध्वजपटचित्रतोरणाम् ।

कुशस्थलीं दिवि भुवि चाभिसंस्तुतां

समाविशत्तरणिरिव स्वकेतनम् ॥

३६

पिता मे पूजयामास सुहृत्सम्यन्धिवान्धवान् ।

महार्ह्वासोलङ्कारैः शय्यासनपरिच्छदैः ॥

३७

दासीभिः सर्वसम्पद्भिर्भटेभरथवाजिभिः ।

आयुधानि महार्हाणि ददौ पूर्णस्य भक्तितः ॥

३८

आत्मारामस्य तस्येमा वयं वै गृहदासिकाः ।

सर्वसङ्गनिवृत्त्याद्धा तपसा च बभूविम ॥

३९

महिष्यः—

भौमं निहत्य सगणं युधि तेन रुद्धा

ज्ञात्वाथ नः क्षितिजये जितराजकन्याः ।

निर्मुच्य संसृतिविमोक्षमनुस्मरन्तीः

पादाम्बुजं परिणिनाय ^१य आप्रकामः ॥

४०

न वयं साध्वि साम्राज्यं स्वाराज्यं भोज्यमप्युत ।

वैराज्यं पारमेष्ठ्यं च आनन्त्यं वा हरेः पदम् ॥

४१

कामयामह एतस्य श्रीमन्पादराजः श्रियः ।

कुचकुङ्कुमगन्धाढ्यं मूर्ध्ना वोढुं गदाभृतः ॥

४२

ब्रजस्त्रियो यद्वाञ्छन्ति पुलिन्दास्तृणवोरुधः ।

गावश्चारयतो गोपाः पादम्पश महात्मनः ॥

४३

इति श्रीमद्भागवते महापुराणे अष्टादशमोऽध्यायः

संहितायां दशमस्कन्धे उत्तरार्धे त्र्यशीतितमोऽध्यायः ॥

॥ चतुरशीतितमोऽध्यायः ॥

(तीर्थयात्रानुवर्णनम्)

श्रीशुकः—

श्रुत्वा पृथा सुबलपुत्र्यथ याज्ञसेनी

माधव्यथ क्षितिपपत्न्य उत स्वगोप्यः ।

कृष्णेऽखिलात्मनि हरौ प्रणयानुबन्धं

सर्वा विसिस्म्युरलमश्रुकलाकुलादयः ॥

१

इति सम्भाषमाणामु स्त्रीभिः स्त्रीषु नृभिर्नृपु ।

आययुर्मुनयस्तत्र कृष्णरामदिदृक्षया ॥

२

द्वैपायनो नारदश्च च्यवनो देवलोऽसितः ।

विश्वामित्रः शतानन्दो भरद्वाजोऽथ गौतमः ॥

३

रामः सशिष्यो भगवान्वमिष्ठो गालवो भृगुः ।

पुलस्त्यः कश्यपोऽत्रिश्च मार्कण्डेयो बृहस्पतिः ॥

४

द्वितस्त्रितश्चैकतश्च ब्रह्मपुत्रास्तथाङ्गिराः ।

अगस्त्यो याज्ञवल्क्यश्च वामदेवादयोऽपरे ॥

५

तान्दृष्ट्वा सहस्रोत्थाय प्रागासीना नृपादयः ।

पाण्डवाः कृष्णरामौ च प्रणेमुर्विश्ववन्दितान् ॥

६

तानानर्चुर्यथा सर्वे सहरामोऽच्युतोऽर्चयत् ।

स्वागतासनपाद्यार्घ्यमाल्यधूपानुलेपनैः ॥

७

उवाच सुखमासीनान्भगवान्धर्मगुप्तनुः ।

सदसस्तस्य महतो यतवाचोऽनुशृण्वतः ॥

८

श्रीभगवान्—

अहो वयं जन्मभृतो लब्धं कात्स्नर्येन तत्फलम् ।

देवानामपि दुष्प्रापं यद्योगेश्वरदर्शनम् ॥

९

किं स्वल्पतपसां नृणामर्चायां देवचक्षुषाम् ।

दर्शनस्पर्शनप्रश्रवह्मपादार्चनादिकम् ॥

१०

नह्यम्मयानि तीर्थानि न देवा मृच्छिलामयाः ।

ते पुनन्त्युरुकालेन दर्शनादेव साधवः ॥

११

नाग्निर्न सूर्यो न च चन्द्रतारका

न भूर्जलं खं श्रमनोऽथ वाङ्मनः ।

उपासिता भेदकृतो हरन्त्यधं

विपश्चितो व्रन्ति मुहूर्तमेवया ॥

१२

यस्यात्मबुद्धिः कुणपे त्रिधानुके

स्वधीः कलत्रादिषु भौम इज्यधीः ।

यत्तीर्थबुद्धिः सलिले न कर्हिचि-

ज्जनेष्वमिक्षेपु स एव गोस्वरः ॥

१३

श्लोकः—

निशम्येत्यं भगवतः कृष्णस्याकुण्ठमेधसः ।

वचो दुरन्वयं विप्रास्तूष्णीमामन्त्रमद्वियः ॥

१४

चिरं विमृश्य मुनय ईश्वरस्थेशितव्यताम् ।

जनसङ्ग्रह इत्यूचुः स्मयन्तस्तं जगद्गुरुम् ॥

१५

मुनयः—

यन्मायया तत्त्वविदुत्तमा वयं

विमोहिता विश्वसृजामधीश्वराः ।

यदीशितव्यायति गूढ ईहया

अहो विचित्रं भगवद्विचेष्टितम् ॥

१६

अनीह एतद्गुधैक आत्मना

सृजत्यवत्यत्ति न वध्यते यथा ।

भौमैर्हि भूमिर्वहुनामरूपिणी

अहो विभूम्नश्चरितं विडम्बनम् ॥

१७

अथापि काले स्वजनाभिगुप्रये

विभर्षिं सत्त्वं स्खलनिप्रहाय ।

स्वलीलया वेदपथं सनातनं

वर्णाश्रमात्मा पुरुषः परो भवान् ॥

१८

ब्रह्म ते हृदयं शुकं तपःस्वाध्यायसंयमैः ।

यत्रोपलब्धं सद्यक्तमव्यक्तं च ततः परम् ॥

१९

तस्माद्ब्रह्मकुलं ब्रह्मन् शास्त्रयोनेस्त्वमात्मनः ।

सभाजयसि सद्धाम तद्ब्रह्मण्यामणीर्भवान् ॥

२०

अद्य नो जन्मसाफल्यं विद्यायास्तपसो दृशः ।	
त्वया सङ्गम्य सद्गत्या ^१ यदन्तः श्रेयसां परः ॥	२१
नमस्तस्मै भगवते कृष्णायाकुण्ठमेधसे ।	
स्वयोगमायया च्छन्नमहिम्ने परमात्मने ॥	२२
न यं विदन्त्यमी भूपा एकारामाश्च वृष्णयः ।	
मायायवनिकाच्छन्नमात्मानं कालमीश्वरम् ॥	२३
यथा शयानः पुरुष आत्मानं गुणतत्त्वदृक् ।	
नाममात्रेन्द्रियाभातं न वेद रहितं परम् ॥	२४
^२ एवं त्वा नाममात्रेषु विषयेष्विन्द्रियेहया ।	
मायया विश्रमच्चित्तो न वेद स्मृत्युपप्लवान् ॥	२५

तस्याद्य ते ददृशिमार्द्धिमघौघमर्ष-
तीर्थास्पदं हृदि कृतं सुविपकयोगैः ।

उत्सिक्तभक्त्युपहृताशयजीवकोशा
आपुर्भवद्गतिमथोऽनुगृहाण भक्तान् ॥ २६

श्रीभगवान्—

इत्यनुज्ञाप्य दाशार्हं धृतराष्ट्रं युधिष्ठिरम् ।	
राजर्षे स्वाश्रमान्गन्तुं मुनयो दधिरे मनः ॥	२७

१ यत्त्वं निश्श्रेयसां

२ एवं त्वार्यं जनने ब्रह्मज्ञानमात्रेन्द्रियेहया ।

तद्वीक्ष्य तानुपव्रज्य वसुदेवो महायशः ।

प्रणम्य चोपसंगृह्य बभाषेदं सुयन्त्रितः ॥

२८

वसुदेवः—

नमो वः सर्वदेवेभ्य ऋषयः श्रोतुमर्हथ ।

कर्मणा कर्मनिर्हारो यथा स्यान्नस्तदुच्यताम् ॥

२९

नारदः—

नातिचित्रमिदं विप्रा वसुदेवो बुभुत्सया ।

कृष्णं मत्त्वार्भकं यन्नः पृच्छति श्रेय आत्मनः ॥

३०

संनिकर्षोऽत्र मर्त्यानामनादरणकारणम् ।

गाङ्गं हित्वा यथान्याम्भस्तत्रत्यो याति शुद्धये ॥

३१

यस्यानुभूतिः कालेन लयोत्पत्त्यादिनास्य वै ।

स्वतोऽन्यस्माच्च गुणतो न कुतश्चन रिष्यति ॥

३२

तं क्लेशकर्मपरिपाकगुणप्रवाहै-

रव्याहतानुभवमीश्वरमद्वितीयम् ।

प्राणादिभिः स्वविभवैरुपगूढमन्यो

मन्येत सूर्यमिव मेघहिमोपरागैः ॥

३३

^१अथोचुर्मुनयो राजन्नाभाष्यानकदुन्दुभिम् ।

सर्वेषां शृण्वतां राज्ञां तथैवाच्युतरामयोः ॥

३४

कर्मणा कर्मनिर्हार एष साधुनिरूपितः

यच्छ्रद्धया यजेद्विष्णुं सर्वयज्ञेश्वरं मखैः ॥ ३५

चित्तस्योपशमोऽयं वै कविभिः शास्त्रचक्षुषा ।

दर्शितः सुगमो योगो धर्मश्चात्ममुदावहः ॥ ३६

अयं स्वस्त्ययनः पन्था द्विजातेः गृहमेधिनः ।

यच्छ्रद्धयाप्तवित्तेन शुक्लेनेऽज्येत पूरुषः ॥ ३७

वित्तैषणां यज्ञदानैर्गृहैर्दारसुतैषणाम् ।

आत्मलोकैषणां देव कालेन विसृजेद्बुधः ॥ ३८

ग्रामे त्यक्तैषणाः सर्वे ययुर्धारास्तपोवनम् ॥ ३८॥

ऋणैस्त्रिभिर्द्विजो जातो देवर्षिपितृणां प्रभो ।

यज्ञाध्ययनपुत्रैस्तान्यनिस्तीर्य त्यजन्पतेन् ॥ ३९॥

त्वं त्वद्य मुक्तो द्वाभ्यां वै ऋषिपित्रोर्महामते ।

यज्ञैर्देवर्णमुन्मुच्य निर्ऋणोऽशरणो भव ॥ ४०॥

वसुदेव भवान्नूनं भक्त्या परमया हरिम् ।

जगतामीश्वरं प्रार्चः स यद्वां पुत्रतां गतः ॥ ४१॥

श्रीशुकः—

इति तद्वचनं श्रुत्वा वसुदेवो महामनाः ।

तानृषीनृत्विजो वव्रे मूर्ध्ना नम्य प्रसाद्य च ॥ ४२॥

त एनमृपयो राजन्वृता धर्मेण धार्मिकम् ।

तस्मिन्नयाजयन्क्षेत्रे मखैरुत्तमकल्पकैः ॥ ४३॥

तद्दीक्षायां प्रवृत्तायां वृष्णयः पुष्करस्रजः ।	
स्नाताः सुवाससो राजन्नाजानः सुद्वलङ्कृताः ॥	४४ ॥
तन्महिष्यश्च मुदिता निष्ककण्ठ्यः सुवाससः ।	
दीक्षाशालामुपाजग्मुरालिप्ता वस्तुपाणयः ॥	४५ ॥
नेदुर्मृदङ्गपटहशङ्खभेर्यान्कादयः ।	
ननृतुर्नटनर्तक्यस्तुष्टुवुः सूतमागधाः ॥	४६ ॥
जगुः सुकण्ठ्यो गन्धर्व्यः सङ्गीतं सहभर्तृकाः ॥	४७
तमभ्यषिञ्चन्विधिवदक्तमभ्यक्तमृत्विजः ।	
पत्नीभिरष्टादशभिः सोमराजमिवोडुभिः ॥	४८
ताभिर्दुकूलवलयैर्हारनूपुरकुण्डलैः ।	
स्वलङ्कृताभिर्विबभौ दीक्षितोऽजिनसंवृतः ॥	४९
तस्य त्विजो महाराज ^१ रत्नकौशेयवाससः ।	
ससदस्या विरेजुस्ते यथा वृत्रहणोऽध्वरे ॥	५०
तदा रामश्च कृष्णश्च स्वैः स्वैर्वन्धुभिरन्वितौ ।	
रेजतुः स्वसुतैर्दारैर्जीवेशौ स्वविभूतिभिः ॥	५१
ईजेऽनुयज्ञं विधिना अग्निहोत्रादिलक्षणैः ।	
प्राकृतैर्वैकृतैर्यज्ञैर्द्रव्यज्ञानक्रियेश्वरम् ॥	५२
अथ त्विग्भ्योऽददात्काले यथाम्नातं स दक्षिणाः ।	
स्वलङ्कृतेभ्योऽलङ्कृत्य गोभूकन्या महाधनः ॥	५३

पत्नीसंयाजावभृद्ध्यैश्चरित्वा ते महर्षयः ।

सखू रामहृदे विप्रा यजमानपुरः सराः ॥

५४

स्नातोऽलङ्कारवासांसि बन्दिभ्योऽदात्तथा स्त्रियः ।

ततः स्वलङ्कृतो वर्णानाश्चभ्योऽन्येन पूजयत् ॥

५५

बन्धून्सदारान्ससुतान्पारिवर्हेण भूयसा ।

विदर्भकोसलकुरून्काशिकेकयस्तृञ्जयान् ॥

५६

सदस्यैर्विकसुरगणान्नृभूपपितृचारणान् ।

श्रीनिकेतमनुज्ञाप्य शंसन्तः प्रययुः क्रतुम् ॥

५७

धृतराष्ट्रोऽनुजः पार्था भीष्मो द्रोणः पृथा यमौ ।

नारदो भगवान्व्यासः सुहृत्सम्बन्धिवान्धवाः ॥

५८

बन्धून्परिष्वज्य यदून्सौहृदात्किन्नचेतसः ।

ययुर्विरहकृच्छ्रेण स्वदेशांश्चापरे जनाः ॥

५९

नन्दस्तु सह गोपालैर्बृहत्या पूजयार्चितः ।

कृष्णरामोग्रसेनाद्यैर्न्यवात्सीद्विन्धुवत्सलः ॥

६०

वसुदेवोऽञ्जसोर्त्तार्य मनोरथमहार्णवम् ।

सुहृद्भृतः प्रीतमना नन्दमाह करे स्पृशन् ॥

६१

वसुदेवः—

भ्रातरीशकृतः पाशो नृणां यः स्नेहसंक्षितः ।

तं दुस्त्यजमहं मन्ये शूराणामपि योगिनाम् ॥

६२

अस्मास्वप्रतिकल्पेयं यत्कृताज्ञेषु सत्तमैः ।

मैत्र्यर्पिताऽफला वापि न निवर्तेत कर्हिचित् ॥	६३
प्रागकल्पाच्च कुशलं भ्रातर्वो नाचरामहि ।	
अधुना श्रीमदान्धाक्षा न पश्यामः पुरस्सतः ॥	६४
मा राज्यश्रीरभूत्पुंसः श्रेयस्कामस्य मानद ।	
स्वजनानुत वन्धून्वा न पश्यति ययान्धदृक् ॥	६५
एवं सौहृदशैथिल्यचित्त आनकदुन्दुभिः ।	
रुरोद तत्कृतां मैत्रीं स्मरन्नश्रुविलोचनः ॥	६६
नन्दस्तु सख्युः प्रियकृत्प्रेम्णा गोविन्दरामयोः ।	
अद्यश्च इति मासांस्त्रीन्यदुभिर्मानितोऽवसन् ॥	६७
ततः कामैः पूर्यमाणः सत्रजः सुहवान्धवः ।	
पराध्याभरणक्षौमनानानर्घ्यपरिच्छदैः ॥	६८
वसुदेवोप्रसेनाभ्यां कृष्णोद्धवबलादिभिः ।	
दत्तमादाय पारिवर्हं यापितो यदुभिर्ययौ ॥	६९
नन्दो गोप्यश्च गोपाश्च गोविन्दचरणाम्बुजे ।	
मनः क्षिप्रं पुनर्हर्तुमनीशा मथुरां ययुः ॥	७०
^१ बन्धुषु प्रतियातेषु वृष्णयः कृष्णदेवताः ।	

१ पाण्डवाश्च महात्मानः सर्वे च मुनिसत्तमाः ।

अनुज्ञाताः केशवेन बाष्पगद्गदभाषिणः ॥

शरूपस्थं ययुस्सर्वे स्वजनैः परिवारिताः ।

[इदमर्धतयमधिकं कोशान्तरे दृश्यते]

वीक्ष्य प्रावृषमासन्नां ययुर्द्वारवतीं पुनः ॥

७१

जनेभ्यः कथयांचक्रुर्यदुदेवमहोत्सवम् ।

यदासीत्तीर्थयात्रायां सुहृत्सन्दर्शनादिकम् ॥

७२

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे उत्तरार्धे चतुरशीतितमोऽध्यायः ॥

॥ पञ्चाशीतितमोऽध्यायः ॥

(मृताग्रजानथनम्)

श्रीबादरायणिः—

अथैकदात्मजौ प्राप्तौ कृतपादाभिवन्दनौ ।

वसुदेवोऽभिनन्द्याह प्रीत्या सङ्कर्षणाच्युतौ ॥

१

मुनीनां स वचः श्रुत्वा पुत्रयोर्धाममूचकम् ।

तद्वीर्यैर्जातविश्रम्भः परिभाष्याभ्यभाषत ॥

२

^१कृष्ण कृष्ण महायोगिन्सङ्कर्षण सनातन ।

जाने वामस्य यत्साक्षात्प्रधानपुरुषौ परौ ॥

३

यत्र येन यतो यस्य यस्मै यद्यद्यथा यदा ।

स्यादिदं भगवान्साक्षात्प्रधानपुरुषेश्वरः ॥

४

एतन्नानाविधं विश्वमात्मसृष्टमधोक्षज ।

आत्मनानुप्रविश्यात्मन्प्राणो जीवो विभर्ष्यजः ॥

५

- प्राणादीनां विश्वसृजां शक्तयो याः परस्य ताः ।
 पारतन्त्याद्वैसादृश्याद्वयोश्चैव चेष्टताम् ॥ ६
 कान्तिस्तेजःप्रभा सत्ता चन्द्राग्न्यर्कक्षविद्युताम् ।
 यत्स्थैर्यं भूभृतां भूमेर्वृत्तिर्गन्धोऽर्थतो भवान् ॥ ७
 तर्पणं प्राणनमपां देवत्वं ताश्च तद्रसः ।
 ओजः सहो बलं चेष्टा गतिर्वायोस्तवेश्वर ॥ ८
 दिशां त्वमवकाशोऽसि दिशः खं स्फोट आश्रयः ।
 नादो वर्णस्त्वमोङ्कार आकृतीनां पृथक्कृतिः ॥ ९
 इन्द्रियं त्विन्द्रियाणां त्वं देवाश्च तदनुग्रहः ।
 अवबोधो भवान्बुद्धेर्जीवस्यानुस्मृतिः सती ॥ १०
 भूतानामसि भूतादिरिन्द्रियाणां च तैजसः ।
 वैकारिको विकल्पानां प्रधानमनुशायिनाम् ॥ ११
 नश्वरोऽपि भावेषु तदसि त्वमनश्चरम् ।
 यथा द्रव्यविकारेषु द्रव्यमात्रं निरूपितम् ॥ १२
 सत्त्वं रजस्तम इति गुणास्तद्रूपतयश्च याः ।
 त्वग्यद्धा ब्रह्मणि परे कल्पिता योगमायया ॥ १३
 तस्मान्न सन्त्यमी भावा यर्हि त्वयि विकल्पिताः ।
 त्वं चामीषु विकारेषु ह्यन्यदा व्यावहारिकः ॥ १४
 गुणप्रवाह एतस्मिन्नबुधास्त्वखिलात्मनः ।
 गतिं सूक्ष्मामबोधेन संसरन्तीह कर्मभिः ॥ १५

यदृच्छया नृतां प्राप्य सुकल्पामिह दुर्लभाम् ।

स्वार्थे प्रमत्तस्य वयो गतं त्वन्माययेश्वर ॥

१६

असावहं ममैवैते देहे चास्यान्वयादिषु ।

स्नेहपाशैर्निबध्नाति भवान्सर्वमिदं जगत् ॥

१७

युवां न नः सुतौ साक्षात्प्रधानपुरुषेश्वरौ ।

भूभारक्षत्रक्षपण अवतीर्णौ तथात्थ ह ॥

१८

तत्ते गतोऽस्म्यरणमद्य पदारविन्द-

मापन्नसंसृतिभयापहमार्तबन्धो ।

एतावतालमलमिन्द्रियलालसेन

मर्त्यात्मदृक् त्वयि परे यदपत्यबुद्धिः ॥

१९

सूतीगृहे ननु जगाद भवानजो नौ

संजज्ञ इत्यनुयुगं निजधर्मगुण्यै ।

नानातनूर्गगनवद्विदधज्जहासि

को वेद भूम्न उरुगायविभूतिमायाम् ॥

२०

श्रीशुकः—

आकर्ण्येत्यं पितुर्वाक्यं भगवान्सात्वतर्षभः ।

प्रत्याह प्रश्रयानन्नः प्रहसन् श्रद्धणया गिरा ॥

२१

श्रीभगवान्—

वचो वः समवेतार्थं तातैतदुपमन्महे ।

यन्नः पुत्रान्समुद्दिश्य तत्त्वग्राम उदाहृतः ॥

२२

अहं यूयमसावार्य इमे च द्वारकौकसः ।

सर्वेऽप्येवं यदुश्रेष्ठ विमृश्याः सचराचरम् ॥ २३

आत्मा ह्येकः स्वयंज्योतिर्नित्योऽन्यो निर्गुणो गुणैः ।

आत्मसृष्टैस्तत्कृतेषु भूतेषु बहुधेयते ॥ २४

खं वायुर्ज्योतिरापो भूस्तत्कृतेषु यथाशयम् ।

आविस्तिरोऽल्पभूर्येको नानात्वं यात्यसावपि ॥ २५

श्रीशुकः—

एवं भगवता राजन्वसुदेव उदाहृतः ।

श्रुत्वा विस्मृष्टनानाधीस्तूष्णीं प्रीतमना अभूत् ॥ २६

अथ तत्र कुरुश्रेष्ठ देवकी सर्वदेवता ।

श्रुत्वानीतं गुरोः पुत्रमात्मजाभ्यां सुविस्मिता ॥ २७

कृष्णरामौ समाश्राव्य पुत्रान्कंसविहिंसितान् ।

स्मरन्ती कृपणं प्राह वैष्णव्यादश्रुलोचना ॥ २८

देवकी—

राम रामाप्रमेयात्मन्कृष्ण योगेश्वरेश्वर ।

वेदाहं वां विश्वसृजामीश्वरावादिपूरुषौ ॥ २९

कालविध्वस्तसत्त्वानां राज्ञामुच्छास्त्रवर्तिनाम् ।

भूमेर्भारायमाणानामवतीर्णौ किलाद्य मे ॥ ३०

यस्यांशांशांशभागेन विश्वोत्पत्तिलयोदयाः ।

भवन्ति किल विश्वात्मस्तं त्वाद्याहं गतिं गता ॥ ३१

चिरान्मृतसुतादाने गुरुणा कालचोदितौ ।

आनिन्यथुः पितृस्थानाद्गुरवे गुरुदक्षिणाम् ॥

३२

तथा मे कुरुतं कामं युवां योगेश्वरेश्वरौ ।

भोजराजहतान्पुत्रान्कामये द्रष्टुमाह्वतान् ॥

३३

१ ऋषिः—

एवं सञ्चोदितौ मात्रा रामः कृष्णश्च भारत ।

सुतलं संविशितुर्योगमायामुपाश्रितौ ॥

३४

तस्मिन्प्रविष्टावुपलभ्य दैत्यरा-

द्विश्वात्मदैवं सुतरां तथात्मनः ।

तदर्शनाह्लादपरिभृताशयः

सद्यस्तमुत्थाय ननाम सान्वयः ॥

३५

तयोः समानीय वरासनं मुदा

निविष्टयोस्तत्र महात्मनोस्तयोः ।

दधार पादाववनिज्य तज्जलं

सबृन्द आत्रह्यऽपुनाद्यदम्बु ह ॥

३६

समर्हयामास स तौ विभूतिभि-

र्महार्हवस्त्राभरणानुलेपनैः ।

^२ताम्बूलदीपामृतभक्षणादिभिः

स्वगोत्रवित्तात्मसमर्पणेन च ॥

३७

स इन्द्रसेनो भगवत्पदान्बुजं
 विभ्रन्मुहुः प्रेमविभिन्नया धिया ।
 उवाच हानन्दजलाकुलेक्षणः
 प्रहृष्टरोमा नृप गद्गदाक्षरम् ॥

३८

बलिः—

नमोऽनन्ताय बृहते नमः कृष्णाय वेधसे ।
 सांख्ययोगवितानाय ब्रह्मणे परमात्मने ॥ ३९
 दर्शनं वां हि भूतानां दुष्प्रापं चाप्यदुर्लभम् ।
 रजस्तमः स्वभावानां यन्नः प्राप्तौ यदृच्छया ॥ ४०
 दैत्यदानवगन्धर्वाः सिद्धविद्याध्रचारणाः ।
 यक्षरक्षः पिशाचाश्च भूतप्रमथनायकाः ॥ ४१
 विशुद्धसत्त्वधातुयुद्धा त्वयि शास्त्रशरीरिणि ।
^१नित्यं निवद्धवैरास्ते वयं चान्ये च तादृशाः ॥ ४२
 केचनोद्धवैरेण भक्त्या केचन कामतः ।
 न तथा सत्त्वसंरब्धाः संनिकृष्टाः सुरादयः ॥ ४३
 इदमित्थमिति प्रायस्तव योगेश्वरेश्वर ।
 न विदन्त्यपि योगेशा योगमायां कुतो वयम् ॥ ४४

१ सालोक्यं चापि सारूप्यं सामीप्यमथ सात्मताम् ।

प्राप्तास्ते पुण्डरीकाक्ष भावां हि भवकारणम् ॥

[पाठोऽयं कोशान्तरे न दृश्यते]

तन्नः प्रसीद निरपेक्षविमृग्ययुष्म-

त्पादारविन्दधिषणाल्पगृहान्धकूपात् ।

निष्क्रम्य विश्वशरणाङ्घ्र्युपलब्धवृत्तिः

शान्तो यथैक उत सर्वसखैश्चरामि ॥

४५

शाध्यस्मान्नीशितव्येश निष्पापान्कुरु नः प्रभो ।

पुमान्यच्छ्रद्धयातिष्ठंश्चोदनाया विमुच्यते ॥

४६

श्रीभगवान्—

आसन्मरीचेः षट्पुत्रा ऊर्णायां प्रथमेऽन्तरे ।

देवाः कं जहसुर्वीक्ष्य सुतां यभितुमुद्यतम् ॥

४७

तेनासुरीमगन्योनिमधुनावद्यकर्मणा ।

हिरण्यकशिपोर्जाता ^१नीतास्ते योगमायया ॥

४८

देवक्या उदरे जाता राजन्कंसविहिंसिताः ।

सा तान् शोचत्यात्मजान्स्वांस्त इमेऽध्यासतेऽन्तिके ॥

४९

इत एतान्प्रणेष्यामो मातृशोकापनुत्तये ।

ततः शापाद्विनिर्मुक्ता लोकं यास्यन्ति विज्वराः ॥

५०

स्मरोद्गीथः परिष्वङ्गः पतङ्गः क्षुद्रभृदृणी ।

षडिमे मत्प्रसादेन पुनर्यास्यन्ति सद्गतिम् ॥

५१

इत्युक्त्वा तान्समादाय इन्द्रसेनेन पूजितौ ।

पुनर्द्धारवतीमेत्य मातुः पुत्रानयच्छताम् ॥

५२

तान्दृष्ट्वा बालकान्देवी पुत्रस्नेहस्रुतस्तनी ।	
परिष्वज्याङ्कमारोप्य मूर्ध्न्यजिघ्रदभीक्ष्णशः ॥	५३
अपाययत्स्तनं प्रीता सुतस्पर्शपरिप्लुता ।	
मोहिता मायया विष्णोर्यया सृष्टिः प्रवर्तते ॥	५४
पीत्वामृतं पयस्तस्याः पीतशेषं गदाभृतः ।	
नारायणाङ्गसंस्पर्शप्रतिलब्धात्मदर्शनाः ॥	५५
ते नमस्कृत्य गोविन्दं देवकीं पितरं बलम् ।	
मिषतां सर्वभूतानां ययुर्धाम दिवौकसाम् ॥	५६
तं दृष्ट्वा देवकी देवी मृतागमननिर्गमम् ।	
मेने सुविस्मिता मायां कृष्णस्य रचितां नृप ॥	५७
एवंविधान्यद्भुतानि कृष्णस्य परमात्मनः ।	
वीर्यान्यनन्तवीर्यस्य सन्त्यनन्तानि भारत ॥	५८

श्रीशुकः—

य इदमनुशृणोति श्रावयेद्वा मुरारे-	
श्चरितममृतकीर्तिर्वर्णितं व्यासपुत्रैः ।	
जगदघभिदलं तद्भक्तसत्कर्णपूरं	
भगवति कृतचित्तो याति तत्क्षेमधाम ॥	५९

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे उत्तरार्धे पञ्चाशीतितमोऽध्यायः ॥

॥ षडशीतितमोऽध्यायः ॥

(श्रुतदेवानुग्रहः)

राजा—

ब्रह्मन्वेदितुमिच्छामः स्वसारं रामकृष्णयोः ।
यथोपयेमे विजयो या ममासीत्पितामही ॥ १

श्रीशुकः—

अर्जुनस्तीर्थयात्रायां पर्यटन्नवनीं प्रभुः ।
गतः प्रभासमश्रृणोन्मातुलेयीं स आत्मनः ॥ २

दुर्योधनाय रामस्तां दास्यतीति न चापरे ।
तल्लिप्सुः स यतिर्भूत्वा त्रिदण्डी द्वारकामगात् ॥ ३

तत्र वै वार्षिकान्मासानवासीत्स्वार्थसाधकः ।
पौरैः सभाजितोऽभीक्ष्णं रामेणाजानता च सः ॥ ४

एकदा गृहमानीय आतिथ्येन निमन्त्र्य तम् ।
श्रद्धयोपहृतं भैक्ष्यं बलेन बुभुजे किल ॥ ५

सोऽपश्यत्तत्र महतीं कन्यां वीरमनोहराम् ।
प्रीत्युत्फुल्लेक्षणस्तस्यां भावशुब्धं मनो दधे ॥ ६

सापि तं चकमे वीक्ष्य नारीणां हृदयङ्गमम् ।
हसन्ती व्रीडितापाङ्गी तन्न्यस्तहृदयेक्षणा ॥ ७

तां परं समनुध्यायन्नन्तरं प्रेप्सुर्जुनः ।

न लेभे शं भ्रमच्चित्तः कामेनातिवलीयसा ॥	८
महत्यां देवयात्रायां रथस्थां दुर्गनिर्गताम् ।	
जहारानुमतः पित्रोः कृष्णस्य च महारथः ॥	९
रथस्थो धनुरादाय शूरांश्चारुन्धतो भटान् ।	
विद्राव्य क्रोशतां स्वानां स्वभागं मृगराडिव ॥	१०
तच्छ्रुत्वा क्षुभितो रामः पर्वणीव महार्णवः ।	
गृहीतपादः कृष्णेन सुहृद्भिश्चान्वशाभ्यत ॥	११
प्राहिणोत्पारिबर्हाणि वरवध्वोर्मुदा वलः ।	
महाधनोपस्करेभरथाश्चनरयोपितः ॥	१२
(अभवन् प्रीतिसंहृष्टा बान्धवा यदुपाण्डवाः ।	
अथान्यदपि कृष्णस्य वात्सल्यं भक्तयो ऋणु) ॥	१

श्रीशुकः—

कृष्णस्यासीद्विजश्रेष्ठः श्रुतदेव इति श्रुतः ।	
कृष्णैकभक्त्या पूर्णार्थः शान्तः कविरलम्पटः ॥	१३
स उवास विदेहेषु मिथिलायां गृहाश्रमी ।	
अनीहया गताहार्यनिर्वर्तितनिजक्रियः ॥	१४
यात्रामात्रं त्वहरहर्दैवादुपनमत्युत ।	
नाधिकं तावता तुष्टः क्रियाश्चक्रे यथोचिताः ॥	१५
तथा तद्राष्ट्रपालोऽङ्ग बहुलाश्व इति श्रुतः ।	
मैथिलो निरहंमान उभावप्यच्युतप्रियौ ॥	१६

- तयोः प्रसन्नो भगवान्दाम्केणाहृतं रथम् ।
 आरुह्य साकं मुनिभिर्विदेहान्प्रययां प्रभुः ॥ १७
- नारदो वामदेवोऽत्रिः कृष्णो शमोऽसितोऽरुणिः ।
 अहं बृहस्पतिः कण्वो मैत्रेयश्च्यवनादयः ॥ १८
- तत्र तत्र तमायान्तं पौरा जानपदा नृप ।
 उपतस्थुः सार्धहस्ता ग्रहैः सूर्यमिवोदितम् ॥ १९
- आनर्तधन्वकुरुजाङ्गलकङ्कमत्स्य-
 पाञ्चालकुन्तिमधुकैकयकोसलार्णाः ।
 अन्ये च तन्मुखसरोजमुदारहास-
 स्त्रिगधेक्षणं नृप पपुर्दृशिभिर्नृनार्यः ॥ २०
- तेभ्यः स्ववीक्षणविनष्टमिन्द्राभ्यः
 क्षेमं त्रिलोकगुणार्थदृशं च यच्छन ।
 शृण्वन्दिगन्तधवलं मयशोऽद्युभ्रं
 गीतं मुरैर्नृभिरगाच्छनकैर्विदेहान् ॥ २१
- तेऽच्युतं प्राप्तमाकर्ण्य पौरा जानपदा नृप ।
 अर्भायुर्मुदितात्मसौ गृहीतार्हणपाणयः ॥ २२
- दृष्ट्वा त उत्तमश्लोकं प्रीत्युत्फुल्लाननाशयाः ।
 कैर्धृताञ्जलिभिर्नेमुः श्रुतपूर्वास्तथा मुनीन ॥ २३
- स्वानुग्रहाय सम्प्राप्तं मन्वानौ तं जगद्रुक्म् ।
 मैथिलः श्रुतदेवश्च पादयोः पेततुः प्रभोः ॥ २४

न्यमन्त्रयेतां दाशार्हमातिथ्येन सह द्विजैः ।	
मैथिलः श्रुतदेवश्च युगपत्संहताञ्जली ॥	२५
भगवांस्तदभिप्रेत्य द्वयोः प्रियचिकीर्षया ।	
उभयोराविशद्रेहमुभाभ्यां तदलश्रितः ॥	२६
श्रोतुमप्यस्यतां दूराज्जनकः स्वगृहागतान् ।	
आनीतेष्वामनाग्र्येषु सुखीर्त्तनान्महामनाः ॥	२७
प्रवृद्धभक्त्या उद्धर्षद्दयास्त्राविलेक्ष्णैः ।	
नत्वा तदङ्गीन्प्रक्षाल्य तदपो लोकपावनीः ॥	२८
सकुटुम्बोऽवहन्मूर्ध्ना पूजयांचक्र ईश्वरान् ।	
गन्धमाल्याम्यराकल्पधूपदीपार्घगोवृषैः ॥	२९
वाचा मधुरया प्रीणन्निदमाहान्नतर्पितान् ।	
पादावङ्कगतौ विष्णोः संस्पृशन् शनकैर्मुदा ॥	३०
राजा--	
भवान्हि सर्वभूतानामात्मा माश्री स्वदृग्विभो ।	
अथ नस्त्वत्पदाम्भोजं स्मरतां दर्शनं गतः ॥	३१
स्ववचस्तद्वत् कर्तुमस्मद्गृगोचरो भवान् ।	
यदात्थैकान्तभक्त्यान्मे नानन्तः श्रीरजः प्रियः ॥	३२
को नु त्वच्चरणाम्भोजमेवंविद्विमृजेत्पुमान् ।	
निष्किञ्चनानां शान्तानां मुनीनां यस्त्वमात्मदः ॥	३३
योऽवतीर्य यदोर्वशे नृणां संसरतामिह ।	

यशो वितेने तच्छान्त्यै त्रैलोक्यवृजिनापहम् ॥	३४
नमस्तुभ्यं भगवते कृष्णायाकुण्ठमधमे ।	
नारायणाय ऋपये मुशान्तं तप ईयुषे ॥	३५
दिनानि कतिचिद्भूमन्गृहान्नो निवस द्विजैः ।	
समेतः पादरजसा पुनीहीदं निमेः कुलम् ॥	३६
इत्युपामन्त्रितो राज्ञा भगवांलोकभावनः ।	
उवाच कुर्वन्कल्याणं मिथिलानग्योपिताम् ॥	३७
श्रुतदेवोऽच्युतं प्राप्तं स्वगृहाञ्जनको यथा ।	
नन्वा मुनीन्मुसंहृष्टो धून्वानो नतर्त ह ॥	३८
तृणपीठवृक्षीष्वेतानामनेष्टृपवेष्ट्य सः ।	
स्वागतेनाभिनन्द्याद्भून्तभार्योऽवनिजे मुदा ॥	३९
तदम्भसा महाभाग आत्मानं सगृहान्वयम् ।	
आपयांचक्र उद्धर्षो लब्धमर्चमनाग्रथः ॥	४०

फलार्हणोशीरशिषामृतान्मृभि-

मृदा मुरभ्या तुलसीकुशान्मृजैः ।

आराधयामास यथापपन्नया

सपर्यया सस्वविवर्धनान्धमः ॥

४१

स तर्कयामास कुतो ममान्वभू-

द्दहान्धकूपे पतितस्य सङ्गमः ।

यः सर्वतीर्थास्पदपादरेणुभिः

कृष्णेन चास्यात्मनिकेतभूमुरैः ॥

४२

सूपविष्टान्कृतातिभ्यान् श्रुतदेव उपस्थितः ।

सभार्यः स्वजनापत्य उवाचाङ्घ्रिभिमर्शनः ॥

४३

श्रुतदेवः—

नाद्य नो दर्शनं प्राप्तः परं परमपूरुषः ।

यहीदं शक्तिभिः सृष्ट्वा प्रविष्टो ह्यात्मसत्तया ॥

४४

यथा शयानः पुरुषो मनमैवात्ममायया ।

सृष्ट्वा लोकं परं स्वाप्नमनुविश्यावभामते ॥

४५

शृण्वतां गदतां शश्वदचतां त्वाऽभिवन्दताम् ।

नृणां संवदतामन्तर्हृदि भास्यमलात्मनाम् ॥

४६

हृदिस्थोऽप्यनिदूरस्थः कर्मविक्षिप्तचेतसाम् ।

आत्मशक्तिभिरप्राहोऽप्यन्त्युपेतगुणात्मनाम् ॥

४७

नमोऽस्तु तेऽध्यात्मविदां परात्मने

अनात्मने स्यात्मविभक्तमृत्यवे ।

सकारणाकारणलिङ्गमीयुषे

स्वमाययाऽसंवृतकृद्दृष्टये ॥

४८

स त्वं शाधि स्वभृत्यान् किं देव करवाम् हे ।

एतदन्तो नृणां क्लेशो यद्भवानक्षगोचरः ॥

४९

तदुक्तमित्युपाकर्ण्य भगवान्प्रणतार्तिहां ।

गृहीत्वा पाणिना पाणिं प्रहसंस्तमुवाच ह ॥

५०

श्रीभगवान्—

ब्रह्मंस्तेऽनुग्रहार्थाय सम्प्राप्तान्विद्ममून्मुनीन् ।

सञ्चरन्ति मया लोकान्पुनन्तः पादरेणुभिः ॥

५१

देवाः क्षेत्राणि तीर्थानि दर्शनस्पर्शनार्चनैः ।

शनैः पुनन्ति कालेन तदप्यर्हत्तमेक्षया ॥

५२

ब्राह्मणो जन्मना श्रेयान्मर्त्येषां प्राणिनामिह ।

तपसा विशया तुष्टया किमु मत्कलया युतः ॥

५३

न ब्राह्मणान्मे दयितं रूपमेतच्चतुर्भुजम् ।

सर्ववेदमयो विप्रः सर्वदेवमयो ब्रह्मम् ॥

५४

दुष्प्रज्ञा अविदिन्वैवमवजानन्त्यमूयवः ।

गुरुं मां विप्रमात्मानमर्चादाविन्यदृष्टयः ॥

५५

चराचरमिदं विश्वं भावा ये चास्य हेतवः ।

मद्रूपाणीति चेतस्याधत्ते विप्रो मदीक्षया ॥

५६

तस्माद्ब्रह्मकर्षणेता^१न्ब्रह्मन्मच्छ्रद्धयाऽर्चय ।

एवं चेदर्वितोऽस्म्यद्वा नान्यथा भूरिभूतिभिः ॥

५७

श्रीशुकः—

स इत्थं प्रभुणादिष्टः सहकृष्णान्निजोत्तमान् ।

१ श्रद्धयार्चय नित्यशः

आराध्यैकात्मभावेन मैथिलश्चाप सद्रतिम् ॥

५८

एवं स्वभक्तयो राजन्भगवान्भक्तभक्तिमान् ।

उपित्वादिश्य सन्मार्गं पुनर्द्धारवर्तीमगान् ॥

५९

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे उत्तरार्धे षड्विंशतितमोऽध्यायः ॥

॥ सप्ताशीतितमोऽध्यायः ॥

(वेदस्तुतिः)

परीक्षित्—

ब्रह्मन्ब्रह्मण्यनिर्देश्ये निर्गुणो गुणवृत्तयः ।

कथं चरन्ति श्रुतयः साक्षात्सदमतः परे ॥

१

श्रोशुकः—

बुद्धीन्द्रियमनः प्राणाञ्जनानाममृजत्प्रभुः ।

मात्रार्थं च भवार्थं च आत्मनेऽकल्पनाय च ॥

२

मैषा ह्युपनिषद्वाङ्मयी पूर्वेषां पूर्वजैर्धृता ।

श्रद्धया धारयेद्यस्तां क्षेमं गच्छेदकिञ्चनः ॥

३

अत्र ते वर्णयिष्यामि गाथां नारायणान्विताम् ।

नारदस्य च संवादमृषेर्नारायणस्य च ॥

४

एकदा नारदो लोकान्पर्यटन्भगवत्प्रियः ।

सनातनमृषिं शृणुं ययौ नारायणाश्रमम् ॥

५

यो वै भारतवर्षेऽस्मिन्क्षेमाय स्वस्तये नृणाम् ।

धर्मज्ञानशमोपेतमाकल्पादास्थितस्तपः ॥

६

तत्रोपविष्टमृषिभिः कलापग्रामवासिभिः ।

परीतं प्रणतोऽपृच्छदिदमेव कुरुद्वह ॥

७

तस्मै ह्यवोचद्भगवानृषीणां शृण्वतामिदम् ।

यो ब्रह्मवादः पूर्वेषां जनलोकनिवासिनाम् ॥

८

श्रीभगवान्—

स्वायम्भुव ब्रह्मसत्रं जनलोकेऽभवत्पुरा ।

तत्रस्थानां मानसानां मुनीनामूर्ध्वरेतसाम् ॥

९

श्वेतद्वीपं गतवति त्वयि द्रष्टुं तदीश्वरम् ।

ब्रह्मवादः सुसंवृत्तः श्रुतयो यत्र शेरते ॥

१०

तत्र हायमभूत्प्रश्नस्त्वं मां यमनुपृच्छसि ॥

१०॥

^१तुल्यश्रुततपःशीलास्तुल्यस्वीयारिमध्यमाः ।

अपि चक्रुः प्रवचनमेकं ह्यश्रूपवोऽपरे ॥

११॥

सनन्दनः—

स्वसृष्टमिदमापीय शयानं सह शक्तिभिः ।

तदन्ते बोधयांचक्रुस्तल्लिङ्गैः श्रुतयः परम् ॥

१२॥

यथा शयानं सम्राजं बन्दिनस्तत्पराक्रमैः ।

प्रत्यूषेऽभ्येत्य सुश्लोकैर्बोधयन्त्यनुजीविनः ॥

१३॥

१ परिहारांश्च तान्सर्वान्वक्ष्येऽहं शृणु तेऽनघ ।

[अन्यत्राधिकपाठः]

श्रुतयः—

जय जय जह्यजामजित दोषगृभीतगुणां
 त्वमसि यदात्मना समवरुद्धसमस्तभगः ।
 अगजगदोकसामखिलशक्त्यवबोधकं ते
 कचिदजयाऽत्मना च चरतोऽनुचरेन्निगमः ॥ १४ ॥

बृहदुपलब्धमेतदवयन्त्यवशेषतया
 यत उदयास्तमयौ विकृतेर्मृदिवाविकृतात् ।
 अत ऋषयो दधुस्त्वयि मनोवचनाचरितं
 कथमयथा भवन्ति भुवि दत्तपदानि नृणाम् ॥ १५ ॥

इति तव सूरयस्यधिपतेऽखिललोकमल-
 क्षपणकथामृताब्धिमवगाह्य तपांसि जहुः ।
 किमुत स्वधामविधुताशयकालगुणाः
 परम भजन्ति ये प्रदेमजस्रसुखानुभवम् ॥ १६ ॥

दृढतय इव श्वसन्त्यसु^१भृतो यदि तेऽनुविधा
 महदहमादयोऽण्डमसृजन्यदनुग्रहतः ।
 पुरुषविधोऽन्वयोऽत्र चरमोऽन्नमयादिषु यः
 सदसतः परं त्वमथ यदेष्ववशेषमृतम् ॥ १७ ॥

उदरमुपासते य ऋषिवर्त्मसु कूर्पदृशः
 परिसरपद्धतिं हृदयमारुणयो दहरम् ।

तत उदगादनन्त तव धाम शिरः परमं
पुनरिह यत्समेत्य न पतन्ति कृतान्तमुखे ॥ १८॥

स्वकृतविचित्रयोनिषु विशन्निव हेतुतया
तरतमतश्चकास्यनलवत्स्वकृतानुकृतिः ।
अथ वितथास्वमूष्ववितथं तव धाम समं
विरजधियोऽन्वयन्त्यभिविपण्यव एक^१सरम् ॥ १९॥

स्वकृतपुरेष्वमीष्वबहिरन्तरसंवरणं
तव पुरुषं वदन्यखिलशक्तिधृतोऽशकृतम् ।
इति नृगतिं विविच्य कवयो निगमावपनं
भवत उपासतेऽङ्घ्रिमभवं भुवि विश्वसिताः ॥ २०॥

दुरवगमात्मतत्त्वनिगमाय तवात्ततनो-
श्चरितमहामृताब्धिपरिवर्तपरिश्रमणाः ।
न परिलषन्ति केचिदपवर्गमपीश्वर ते
चरणसरोजहंसकुलसङ्गविसृष्टगृहाः ॥ २१॥

त्वदनुपथं कुलायमिदमात्मसुहृत्प्रियव-
च्चरति तथोन्मुखे त्वयि हिते प्रिय आत्मनि च ।
न वत रमन्त्यहो असदुपासनयात्महनो
यदनुशया भ्रमत्युहभये कुशरीरभृतः ॥ २२॥

निभृतमरुन्मनोऽक्षदृढयोगयुजो हृदिय-

न्मुनय उपासते तदरयोऽपि ययुः स्मरणात् ।

स्त्रिय उरगेन्द्रभोगभुजदण्डविषक्तधियो

वयमपि ते समाः समदृशोऽङ्घ्रिसरोजसुधाः ॥ २३ ॥

क इह नु वेद वतावरजन्मलयोऽप्रसरं

यत उदगादृपिर्यमनु देवगणा उभये ।

तर्हि न सन्न चासदुभयं न च कालजवः

किमपि न तत्र शास्त्रमवकृष्य शयीत यदा ॥ २४ ॥

जनिमसतः सतो मृतिमुतात्मनि ये च भिदां

विपणमृतं स्मरन्त्युपदिशन्ति त आरुपितैः ।

त्रिगुणमयः पुमानिति भिदा यदबोधकृता

त्वयि न ततः परत्र स भवेदबोधरसे ॥ २५ ॥

सदिव मनस्त्रिवृत्त्वयि विभात्यसदामनुजा-

त्सदभिमृशन्त्यशेषमिदमात्मतयात्मविदः ।

नहि विकृतिं त्यजन्ति कनकस्य तदात्मतया

स्वकृतमनुप्रविष्टमिदमात्मतयावसितम् ॥ २६ ॥

तव परि ये चरन्त्यखिलसत्त्वनिकेततया

त उत पदाक्रमन्त्यविगणय्य शिरो निर्ऋतेः ।

परिवयसे पशूनिव गिरा विबुधानमि तां-

स्त्वयि कृतसौहृदाः खलु पुनन्ति न ये विमुखाः ॥ २७ ॥

त्वमकरणः स्वराडखिलकारकशक्तिधर-

स्तव बलिमुद्रहन्ति समदन्यजयानिमिषाः ।

वर्षभुजोऽखिलक्षितिपतेरिव विश्वसृजो

विदधति यत्र ये त्वधिकृता भवतश्चकिताः ॥ २८ ॥

स्थिरचरजातयः स्युरजयोत्थनिमित्तयुजो

विहर उदीक्षया यदि परस्य विमुक्त ततः ।

नहि परमस्य कश्चिदपरो न परश्च भवे-

द्विग्न इवापदस्य नव शून्यतुलां दधतः ॥ २९ ॥

अपरिमिता ध्रुवास्तनुभृतो यदि सर्वगता-

स्तर्हि न शास्यतेति नियमो ध्रुव नेतरथा ।

अजनि च यन्मयं तदविमुच्य नियन्तु भवे-

त्सममनुजानतां यदमतं मददुष्टतया ॥ ३० ॥

न घटत उद्भवः प्रकृतिपूरुषयोरजयो-

भययुजा भवन्त्यसुभृतो जलबुद्बुदवत् ।

त्वयि त इमे ततो विविधनामगुणैः परमे

सरित इवार्णवे मधुनि लिल्युरशेषरसाः ॥ ३१ ॥

नृषु तव मायया भ्रमममीष्ववगत्य भृशं

त्वयि सुधियोऽभवे दधति भावमनुप्रभवम् ।

कथमनुवर्ततां भवभयं तव यद्भुक्तिः

सृजति मुहुर्ब्रिणेमिरभवच्छरणेषु भयम् ॥ ३२ ॥

विजितहृषीकवायुभिरदान्तमनस्तुरगं

य इह यतन्ति यन्तुमतिलोलमुपायखिदः ।

व्यसनशतान्विताः समपहाय गुरोश्चरणं

वणिज ^१इवाज सन्त्यकृतकर्णधरां जलधौ ॥ ३३॥

स्वजनसुतात्मदारधनधामधरासुरथै-

स्त्वयि सति किं नृणां श्रयत आत्मनि सर्वरसे ।

इति सदजानतां मिथुनतो रतये चरतां

सुखयति कोन्विह स्वविहते स्वनिरस्तभगे ॥ ३४॥

भुवि पुरुपुण्यतीर्थसदनान्यूपयो विमदा-

स्त उत भवत्पदाम्बुजहृदोऽघमिदङ्घ्रिजलाः ।

दधति सकृन्मनस्त्वयि य आत्मनि नित्यसुखे

न पुनरुपासते पुरुषसारहरावस्थान् ॥ ३५॥

सत इदमुत्थितं सदिति चेन्ननु तर्कहतं

व्यभिचरति क्वच क्वच मृषा न तथोभययुक् ।

व्यवहृतये विकल्प इषितोऽन्धपरम्परया

भ्रमयति भारती त उरुवृत्तिभिरुक्थजडान् ॥ ३६॥

न यदिदमग्र आसन भविष्यदतो निधना-

दनुमितमन्तरा त्वयि विभाति मृषैकरसे ।

अत उपमीयते द्रविणजातिविकल्पपथै-

र्वितथमनोविलासमृतमित्यवयन्त्यबुधाः ॥

३७॥

स यदजया त्वजामनुशयीति गुणांश्च जुष-

न्भजति सरूपतां तदनु मृत्युमपेतभगः ।

त्वमुत जहासि तामहिरिव त्वचमात्तभगो

महसि महीयसेऽष्टगुणितेऽपरिमेयभगः ॥

३८॥

यदि न समुद्धरन्ति यतयो हृदि कामजटा

दुरधिगमोऽसतां हृदिगतोऽस्मृतकण्ठमणिः ।

असुतृपयोगिनामुभयतोऽप्यसुखं भगव-

न्ननपगतान्तकादनधिरूढपदाद्भवतः ॥

३९॥

त्वदवगमी न वेत्ति भवदुत्थशुभाशुभयो-

गुणविगुणान्वयांस्तर्हि न देहभृतां च गिरः ।

अनुयुगमन्वहं सगुणगीतपरम्परया

श्रवणभृतो यतस्त्वमपवर्गगतिर्मनुजैः ॥

४०॥

शुपतय एव त न ययुरन्तमनन्ततया

त्वमपि यदन्तराऽण्डनिचया ननु सावरणाः ।

ख इव रजांसि वान्ति त्रयसा सह यच्छ्रुतय-

स्त्वयि हि फलन्त्यतन्निरसनेन भवन्निधनाः ॥

४१॥

श्रीभगवान्—

इत्येतद्ब्रह्मणः पुत्रा आश्रुत्यात्मानुशासनम् ।
 सनन्दनमथानर्चुः सिद्धा ज्ञात्वात्मनो गतिम् ॥ ४२ ॥
 इत्यशेषसमाम्नायपुराणोपनिषदसः ।
 समुद्धृतः पूर्वजातैर्व्योमयानैर्महात्मभिः ॥ ४३ ॥
 त्वं चैतद्ब्रह्मदायाद श्रद्धयाऽत्मानुशासनम् ।
 धारयंश्चर गां कामं कामानां ^१भर्जनं नृणाम् ॥ ४४ ॥

श्रीशुकः—

एवं स ^२ऋषिणादिष्टं गृहीत्वा श्रद्धयात्मवान् ।
 पूर्णः श्रुतधरो राजन्नाह वीरव्रतो ^३मुनिः ॥ ४५ ॥

नारदः—

नमस्तस्मै भगवते कृष्णायामलकीर्तये ।
 यो धत्ते सर्वभूतानामभवायोशतीः कलाः ॥ ४६ ॥
^४इत्याद्यमृषिमानस्य तच्छिष्यांश्च महात्मनः ।
 ततोऽगादाश्रमं साक्षात्पितुर्द्वैपायनस्य मे ॥ ४७ ॥
 सभाजितो भगवता कृतासनपरिग्रहः ।
 तस्मै तद्वर्णयामास नारायणमुखाच्छ्रुतम् ॥ ४८ ॥
 इत्येतद्वर्णितं राजन्यन्नः प्रश्नः कृतस्त्वया ।
 यथा ब्रह्मण्यनिर्देश्ये निर्गुणेऽपि मनश्चरेत् ॥ ४९ ॥

योऽस्योत्प्रेक्षक आदिमध्यनिधनो योऽव्यक्तजीवेश्वरो

यः सृष्ट्वेदमनुप्रविश्य ऋषिणा चक्रे पुरः शास्ति ताः ।

यं सम्पद्य जहात्यजामनुशयी सुप्तः कुलायं यथा

तं कैवल्यनिरस्तयोनिमभयं^१ ध्यायेदजस्रं हरिम् ॥

५०॥

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे उत्तरार्धे सप्ताशीतितमोऽध्यायः ॥

॥ अष्टाशीतितमोऽध्यायः ॥

(रुद्रमोक्षणम्)

राजा—

देवासुरमनुष्येषु ये भजन्त्यशिवं शिवम् ।

प्रायस्ते धनिनो^१ भोजा न तु लक्ष्म्याः पतिं हरिम् ॥

१

एतद्वेदितुमिच्छामः सन्देहोऽत्र महान्द्भि नः ।

विरुद्धशीलयोः प्रभवोर्विरुद्धा भजतां गतिः ॥

२

श्रीशुकः—

शिवः शक्तियुतः शश्वत्तिलिङ्गो गुणसंवृतः ।

वैकारिकस्तैजसश्च तामसश्चेत्यहं त्रिधा ॥

३

ततो विकारा अभवन्षोडशामीषु कञ्चन ।

उपधावन्विभूतीनां सर्वासामश्रुते गतिम् ॥

४

- हरिर्हि निर्गुणः साक्षात्पुरुषः प्रकृतेः परः ।
 स सर्वद्वगुपद्रष्टा तं भजन्निर्गुणो भवेत् ॥ ५
- निवृत्तेष्वश्वमेधेषु राजा युष्मत्पितामहः ।
 शृण्वन्भगवतो धर्मानपृच्छदिदमच्युतम् ॥ ६
- स आह भगवांस्तस्मै प्रीतः शुश्रूषवे प्रभुः ।
 नृणां निःश्रेयसार्थाय योऽवतीर्णो यदोः कुले ॥ ७

श्रीभगवान्—

- यस्याहमनुगृह्णामि हरिष्ये तद्धनं शनैः ।
 ततोऽधनं त्यजन्त्यस्य स्वजना दुःखदुःखितम् ॥ ८
- स यदा वितथोद्योगो निर्विण्णः स्याद्धनेहया ।
 मत्परैः कृतमैत्रस्य करिष्ये मदनुग्रहम् ॥ ९
- तद्ब्रह्म परमं सूक्ष्मं चिन्मात्रं सदनन्तकम् ।
 अतो मां सुदुगराध्यं हित्वान्यान्भजते जनः ॥ १०
- ततस्त आश्रुतोषेभ्यो लब्धराज्यश्रियोद्धताः ।
^१मत्ताः प्रमत्ता वरदान्विस्मरन्त्यवजानते ॥ ११

श्रीशुकः—

- शापप्रसादयोरीशा ब्रह्मविष्णुशिवादयः ।
 सद्यः शापप्रसादोऽङ्ग शिवो ब्रह्मा न चाच्युतः ॥ १२
- अत्र चोदाहरन्तीममितिहासं पुरातनम् ।

वृकासुराय गिरिशो वरं दत्त्वाऽप सङ्कटम् ॥	१३
वृको नामासुरः पुत्रः शकुनेः पथि नारदम् ।	
दृष्ट्वाशुतोषं पप्रच्छ देवेषु त्रिषु दुर्मतिः ॥	१४
स आह देवं गिरिशमुपाधावाशु ^१ सिध्यसि ।	
योऽल्पाभ्यां गुणदोषाभ्यामाशु तुज्यति कुज्यति ॥	१५
दशास्यत्राणयोस्तुष्टः स्तुवतोर्वन्दिनोरिव ।	
ऐश्वर्यमतुलं दत्त्वा तत आप सुसङ्कटम् ॥	१६
इत्यादिष्टस्तमसुर उपाधावत्स्वगात्रतः ।	
केदार आत्मक्रव्येण जुह्वानोऽग्निमुखं हरम् ॥	१७
देवोपलब्धिमप्राप्य निर्वेदात्सप्तमेऽहनि ।	
शिरोऽवृश्चत्स्वधितिना तत्तीर्थं क्लिन्नमूर्धजम् ॥	१८
तदा महाकारुणिकः स धूर्जटि-	
येथा ^२ वयं चाग्निरिवोत्थितोऽनलात् ।	
निगृह्य दोर्भ्यां भुजयोर्न्यवारय-	
त्तत्स्पर्शनाद्भूय उपस्कृताकृतिः ॥	१९
तमाह चाङ्गालमलं वृणीष्व मे	
यथाऽभिकामं वितरामि ते वरम् ।	
प्रीये यतो येन नृणां प्रपद्यता-	
महो त्वयात्मा भृशमर्हते वृथा ॥	२०

- देवं स वव्रे पापीयान्वरं भूतभयावहम् ।
 यस्य यस्य करं शीर्ष्णि धास्ये स त्रियतामिति ॥ २१
- तच्छ्रुत्वा भगवान्द्रो दुर्मना इव भारत ।
 ओमिति प्रहसंस्तस्मै ददेऽहेरमृतं यथा ॥ २२
- इत्युक्तः सोऽसुरो नूनं गौरीहरणलालसः ।
 स तद्वरपरीक्षार्थं शम्भोर्मूर्ध्नि किलासुरः ॥ २३
- स्वहस्तं धातुमारेभे सोऽविभ्यत्स्वकृताच्छिवः ॥ २३॥
- तेनोपसृष्टः संस्तत्रः पराधावत्सवेपथुः ।
 यावदन्तं ^१दिवो भूमेः काष्ठानामुदगादुदक् ॥ २४॥
- अजानन्तः प्रतिविधिं तूष्णीमासन्सुरेश्वराः ॥ २५
- ततो वैकुण्ठमगमद्भास्वरं तमसः परम् ।
 यत्र नारायणः साक्षाज्यासिनां परमा गतिः ॥ २६
- शान्तानां न्यस्तदण्डानां यतो नावर्तते गतः ॥ २६॥
- तं तथाव्यसनं दृष्ट्वा भगवान्मृजिनार्दनः ।
 दूरात्प्रत्युदियाद्भूत्वा बटुको योगमायया ॥ २७॥
- मेखलाजिनदण्डाक्षैस्तेजसाम्रिरिव ज्वलन ।
 अभिवादयामास च तं कुशपाणिर्विनीतवत् ॥ २८॥

श्रीभगवान्—

शाकुनेय भवान्व्यक्तं श्रान्तः किं दूरमागतः ।

क्षणं विश्रम्यतां पुंस आत्मायं सर्वकामधुक् ॥ २९॥

यदि नः श्रवणायालं युष्मद्व्यवसितं विभो ।

भण्यतां प्रायशः पुम्भिर्धृतैः स्वार्थान्समीहते ॥ ३०॥

श्रीशुकः—

एवं भगवता पृष्टो वचसामृतवर्षिणा ।

गतक्लमोऽब्रवीत्तस्मै यथापूर्वमनुष्ठितम् ॥ ३१॥

श्रीभगवान्—

एवं चेत्तर्हि तद्वाक्यं न वयं श्रद्दधीमहि ।

यो दक्षशापात्पैशाच्यं प्राप्तः प्रेतपिशाचराट् ॥ ३२॥

यदि वस्तत्र विस्रम्भो दानवेन्द्र जगद्गुरौ ।

तर्ह्यङ्गाद्यु स्वशिरसि हस्तं न्यस्य ^१प्रतीयताम् ॥ ३३॥

यद्यसत्यं वचः शम्भोः कथंचिदानवर्षभ ।

तदैनं जह्यसद्वाचं न यद्वक्तानृतं पुनः ॥ ३४॥

इत्थं भगवतश्चित्रैर्वचोभिः स सुपेशलैः ।

भिन्नधीर्विस्मृतः शीर्ष्णि स्वहस्तं कुमतिर्व्यधात् ॥ ३५॥

अथापतद्भिन्नशिरा वज्राहत इव क्षणात् ।

जयशब्दो नमः शब्दः साधुशब्दोऽभवदिवि ॥ ३६॥

मुमुचुः पुष्पवर्षाणि हते पापे वृकासुरे ।

देवर्षिपितृगन्धर्वा मोचितः सङ्कटाच्छिवः ॥ ३७॥

मुक्तं गिरिशमभ्याह भगवान्पुरुषोत्तमः ॥ ३८

अहो देव महादेव पापोऽयं स्वेन पाप्मना ।

हतः को नु महत्स्वीश जन्तुर्वै कृतकिल्बिषः ॥ ३९

क्षेमी स्यात्किमु विश्वेशे कृतागस्को जगद्गुरौ ॥ ३९॥

य एवमव्याकृतशक्त्युदन्वतः

परस्य साक्षात्परमात्मनो हरेः ।

गिरित्रिमोक्षं कथयेच्छृणोति वा

विमुच्यते संसृतिभिस्तथाऽरिभिः ॥ ४०॥

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे उत्तरार्धे अष्टाशीतितमोऽध्यायः ॥

॥ एकोननवतितमोऽध्यायः ॥

(द्विजकुमारानयनम्)

श्रीशुकः—

सरस्वत्यास्तटे राजनृपयः सत्तमासत ।

वितर्कः समभूतेषां त्रिष्वधीशेषु को महान् ॥ १

तस्य जिज्ञासया ते वै भृगुं ब्रह्मसुतं नृप ।

तज्ज्ञप्त्यै प्रेषयामासुः सोऽभ्यगाद्ब्रह्मणः सभाम् ॥ २

न तस्मै ^१प्रह्वणं स्तोत्रं चक्रे सत्त्वपरीक्षया ।

तस्मै चुक्रोध भगवान्प्रज्वलन्स्वेन तेजसा ॥ ३

स आत्मन्युत्थितं मन्युमात्मजायात्मना प्रभुः ।	
अशीशमद्यथा वह्निं स्वयोन्याः अरिणात्मभूः ॥	४
ततः कैलासमगमत्स तं देवो महेश्वरः ।	
परिरब्धुं समारेभे उत्थाय भ्रातरं मुदा ॥	५
नैच्छत्त्व ^१ मस्युत्पथग इति देवश्चुकोप ह ।	
शूलमुद्यम्य तं हन्तुमारेभे तिग्मलोचनः ॥	६
पतित्वा पादयोर्देवी सान्त्वयामास तं गिरा ।	
^२ अथो जगाम वैकुण्ठं यत्र देवो जनार्दनः ॥	७
शयानं श्रिय उत्सङ्गे पदा वक्षस्यताडयत् ।	
तत उत्थाय भगवान्सह लक्ष्म्या सतां गतिः ॥	८
स्वतल्पादवरुद्धाथ ननाम शिरसा मुनिम् ।	
आह ते स्वागतं ब्रह्मन्निपीदात्रासने क्षणम् ॥	९
अजानतामागतान्वः क्षन्तुमर्हथ नः प्रभो ।	
अतीव कोमलौ तात चरणौ ते महामुने ॥	१०
(वज्रकर्कशमद्वक्षः स्पर्शेन परिपीडितौ) ॥	
इत्युक्त्वा विप्रचरणौ मर्दयन्स्वेन पाणिना ।	
पुनीहि सहलोकं मां लोकपालांश्च मद्गतान् ॥	११

१ मशुभाचारस्तलो

२ स तु कुच्छात्ततो मुक्तः कैलासाद्रजताचलः ।

पादोदकेन भवतस्तीर्थानां तीर्थकारिणा ॥ ११॥

अद्याहं भगवन् लक्ष्म्या आसमेकान्तभाजनम् ।

वत्स्यत्युरसि मे भूतिर्भवत्पादहतांहसः ॥ १२॥

श्रीशुकः—

एवं ब्रुवाणे वैकुण्ठे भृगुस्तन्मन्द्रया गिरा ।

निर्वृतस्तर्पितस्तूष्णीं भक्त्युत्कण्ठोऽश्रुलोचनः ॥ १३॥

पुनश्च सत्तमात्रज्य मुनीनां ब्रह्मवादिनाम् ।

स्वानुभूतमशेषेण राजन्भृगुरवर्णयत् ॥ १४॥

तन्निशम्याथ मुनयो विस्मिता मुक्तसंशयाः ।

भूयांसं श्रद्दधुर्विष्णुं यतः शान्तिर्यतोऽभयम् ॥ १५॥

^१मुनीनां न्यस्तदण्डानां शान्तानां समचेतसाम् ।

अकिञ्चनानां साधूनां यमाहुः परमां गतिम् ॥ १६॥

सत्त्वं यस्य प्रिया मूर्तिर्ब्राह्मणास्त्विष्टदेवताः ।

भजन्यनाशिषः शान्ता यं वा निपुणबुद्धयः ॥ १७॥

त्रिविधाकृतयस्तस्य राक्षसा असुराः सुराः ।

गुणिन्या मायया सृष्टाः सत्त्वं ^२तत्तीर्थसाधनम् ॥ १८॥

१ धर्मस्साक्षाद्यतो ज्ञानं वैराग्यं च तदन्वितम् ।

ऐश्वर्यं चाष्टधा यस्माद्यशश्चात्ममलापहम् ॥

[अयं पाठोऽधिकोऽन्यत्र दृश्यते]

श्रीशुकः—

एवं सारस्वता विप्रा नृणां संशयनुत्तये ।

पुरुषस्य पदाम्भोजसेवया तद्गतिं गताः ॥

१९॥

सूतः—

इत्येतन्मुनितनयास्यपद्मगन्ध-

पीयूषं भवभयभित्परस्य पुंसः ।

^१सुश्लोकं श्रवणपुटैः ^२पिबत्यभीक्ष्णं

^३पान्थोऽध्वभ्रमणपरिश्रमं जहाति ॥

२०॥

एकदा द्वारवत्यां तु विप्रपत्न्याः कुमारकः ।

जातमात्रो भुवं स्पृष्ट्वा ममार किल भारत ॥

२१॥

विप्रो गृहीत्वा मृतकं राजद्वार्युपधाय सः ।

इदं प्रोवाच विलपन्नातुरो दीनमानसः ॥

२२॥

ब्रह्मद्विषः शठधियो लुब्धस्य विपयात्मनः ।

क्षत्तवन्धोः कर्मदोषात्पञ्चत्वं मे गतोऽर्भकः ॥

२३॥

हिंसाविहारं नृपतिं दुःशीलमजितेन्द्रियम् ।

प्रजा भजन्त्यः सीदन्ति दरिद्रा नित्यदुःखिताः ॥

२४॥

एवं द्वितीयं विप्रर्षिस्तृतीयं त्वेवमेव च ।

विसृज्य स नृपद्वारि तां गाथां समगायत ॥

२५॥

तामर्जुन उपश्रुत्य कर्हिचित्केशवान्तिके ।

परेतेऽनवमे बाले ब्राह्मणं समभाषत ॥ २६॥

किंस्त्रिद्वहंस्त्वन्निवासे इह नास्ति धनुर्धरः ।
राजन्यबन्धुरेते वै ब्राह्मणाः सत्रमासते ॥ २७॥

धनदारात्मजायुक्ता यत्र शोचन्ति ब्राह्मणाः ।
ते वै राजन्यवेषेण नटा जीवन्यसुम्भराः ॥ २८॥

अहं ^१प्रजां वां भगवन्नक्षिष्ये दीनयोरिह ।
अनिस्तीर्णप्रतिज्ञोऽग्निं प्रवेक्ष्ये हतकल्मषः ॥ २९॥

ब्राह्मणः—

सङ्कर्षणो वासुदेवः प्रद्युम्नो धन्विनां वरः ।
अनिरुद्धोऽप्रतिरथो न त्रातुं शक्नुवन्ति यत् ॥ ३०॥
तत्कथं नु भवान्कर्म दुष्करं जगदीश्वरैः ।
चिकीर्षसि त्वं बालिश्यात्तन्न श्रद्धमहे वयम् ॥ ३१॥

अर्जुनः—

नाहं सङ्कर्षणो ब्रह्मन्न कृष्णः कार्ष्णिरेव च ।
अहं ^२वा अर्जुनो नाम गाण्डीवं यस्य वै धनुः ॥ ३२॥
मावमंस्था मम ब्रह्मन्वीर्यं त्र्यम्बकतोषणम् ।
मृत्युं विजित्य प्रधने आनेष्ये ते प्रजां प्रभो ॥ ३३॥
^३एवं विस्त्रम्भितो विप्रः ^४फाल्गुनेन परन्तप ।
जगाम स्वगृहं प्रीतः पार्थवीर्यं निशामयन्* ॥ ३४॥

प्रसूतिकाल आसन्ने भार्याया द्विजसत्तमः ।	
पाहि पाहि प्रजां मृत्योरित्याहार्जुनमातुरः ॥	३५॥
स उपस्पृश्य शुच्यम्भो नमस्कृत्य महेश्वरम् ।	
दिव्यान्यस्त्राणि संस्मृत्य सज्यं गाण्डीवमाददे ॥	३६॥
न्यरुणत्सूतिकागारं शरैर्नानास्त्रयोजितैः ।	
तिर्यगूर्ध्वमधः पार्थश्चकार शरपञ्जरम् ॥	३७॥
ततः कुमारः सञ्जातो विप्रपत्न्या रुदन्मुहुः ।	
सद्योऽदर्शनमापेदे सशरीरो विहायसा ॥	३८॥
तदाह विप्रो विजयं विनिन्दन्कृष्णसन्निधौ ।	
मौढ्यं पश्यत मे योऽहं श्रद्धे छीबकत्यनम् ॥	३९॥
न प्रद्युम्नो नानिरुद्धो न रामो न च केशवः ।	
यस्य शेकुः परित्रातुं कोऽन्यस्तदवितेश्वरः ॥	४०॥
धिगर्जुनं मृषावादं धिगात्मश्लाघिनो धनुः ।	
दैवोपस्पृष्टं यो मौढ्यादानिनीषति दुर्मतिः ॥	४१॥
एवं शपति विप्रर्षीं विद्यामास्थाय ^१ फाल्गुनः ।	
ययौ संयमनीमाशु यत्रास्ते भगवान्यमः ॥	४२॥
विप्रापत्यमचक्षाणस्तत ऐन्द्रीमगात्पुरीम् ।	
आग्नेयीं नैर्ऋतीं सौम्यां वायव्यां वारुणीमथ ॥	४३॥
रसातलं नाकपृष्ठं धिष्यान्यन्यान्युदायुधः ॥	४४॥

ततोऽलब्धद्विजसुतो ह्यनिस्तीर्णप्रतिश्रुतः ।	
अग्निं विविक्षुः कृष्णेन प्रत्युक्तः प्रतिषेधता ॥	४५
दर्शये द्विजसूनूंस्ते मावज्ञात्मानमात्मना ।	
^१ एते हि कीर्तिं विमलां मनुष्याः स्थापयिष्यन्ति ॥	४६
इति सम्भाष्य भगवानर्जुनेन सहेश्वरः ।	
दिव्यं स्वरथमास्थाय प्रतीचीं दिशमाविशत् ॥	४७
सप्तद्वीपान्सप्तसिन्धून्सप्तसप्त गिरीनथ ।	
लोकालोकं तथातीत्य विवेश सुमहत्तमः ॥	४८
तत्राश्वाः शैब्यसुग्रीवमेघपुष्पबलाहकाः ।	
तमसि भ्रष्टगतयो बभूवुर्भरतर्षभ ॥	४९
तान्दृष्ट्वा भगवान्कृष्णो महायोगेश्वरेश्वरः ।	
सहस्रादित्यसङ्काशं स्वचक्रं प्राहिणोत्पुरः ॥	५०
^२ तमः सुघोरं ^३ गहनं कृतं मह-	
द्विदारयद्भूरितरेण रोचिषा ।	
मनोजवं निर्विविशे सुदर्शनं	
गुणच्युतो रामशरो यथा चमूः ॥	५१
द्वारेण चक्रानुपथेन ^४ उत्तमः	
परं परंज्योतिरनन्तपारम् ।	

१ मानवास्स्थापयिष्यन्ति कीर्तिं निन्दति ये हि नः ।

[इति पाठान्तरम्]

२ कृतं ३ गगनच्छदं ४ उत्तमः

समश्रुवानं प्रसमीक्ष्य फाल्गुनः

^१प्रताडिताक्षो पिदधेऽक्षिणी उभे ॥

५२

ततः प्रविष्टः सलिलं नमस्वता

बलीयसैजद्रूहदूर्मिभूषणम् ।

तत्राद्भुतं वै भवनं द्युमत्तमं

भ्राजन्मणिस्तम्भसहस्रशोभितम् ॥

५३

तस्मिन्महाभीममनन्तमद्भुतं

सहस्रमूर्धन्यफणामणिद्युभिः ।

विभ्राजमानं ^२द्विगुणोल्बणेक्षणं

सिताचलाभं शितिकण्ठजिह्वम् ॥

५४

ददर्श तद्भोगसुखासनं विभुं

महानुभावं पुरुषोत्तमोत्तमम् ।

सान्द्राम्बुदाभं सुपिशङ्गवाससं

प्रसन्नवक्त्रं रुचिरायतेक्षणम् ॥

५५

महामणिव्रातकिरीटकुण्डल-

प्रभापरिक्षिप्तसहस्रकुन्तलम् ।

प्रलम्बचार्वष्टभुजं सकौस्तुभं

श्रीवत्सलक्ष्मं वनमालया वृतम् ॥

५६

सुनन्दनन्दप्रमुखैः स्वपार्षदै-

श्चक्रादिभिर्मूर्तिधरैर्निजायुधैः ।

पुष्ट्या श्रिया कीर्त्यजयाखिलधिभि-

निषेव्यमाणं परमेष्ठिनां पतिम् ॥

५७

ववन्द आत्मानमनन्तमच्युतो

जिष्णुश्च तदर्शनजातसाध्वसः ।

तावाह भूमा परमेष्ठिनां प्रसु-

बद्धाञ्जली सस्मितमूर्जया गिरा ॥

५८

द्विजात्मजा मे युवयोर्दिदृक्षुणा

मयोपनीता भुवि धर्मगुप्तये ।

कलावतीर्णाववनेर्भरासुरा-

न्हत्वेह भूयस्त्वरयेतमन्ति मे ॥

५९

पूर्णकामावपि युवां नरनारायणावृषी ।

धर्ममाचरतां स्थित्यै ऋषभौ लोकसङ्ग्रहम् ॥

६०

इत्यादिष्टौ भगवता तौ कृष्णौ परमेष्ठिना ।

ओमित्यानम्य भूमानमादाय द्विजदारकान् ॥

६१

न्यवर्ततां स्वकं धाम सम्प्रहृष्टौ यथागतम् ।

विप्राय ददतुः पुत्रान्यथारूपं यथावयः ॥

६२

निशाम्य वैष्णवं धाम पार्थः परमविस्मितः ।

यत्किञ्चित्पौरुषं पुंसां मेने कृष्णानुकम्पितम् ॥

६३

इतीदृशान्यनेकानि वीर्याणीह प्रदर्शयन् ।

बुभुजे विषयान् रम्यानीजे चात्पूजितैर्मलैः ॥

६४

प्रववर्षाखिलान्कामान्प्रजासु ब्राह्मणादिषु ।

यथाकालं यथैवेन्द्रो भगवान् श्रेष्ठश्चमास्थितः ॥

६५

हत्वा नृपानधर्मिष्ठान्घातयित्वा र्जुनादिभिः ।

अञ्जसा वर्तयामास धर्मं धर्मसुतादिभिः ॥

६६

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे उत्तरार्धे एकोननवतितमोऽध्यायः ॥

नवतितमोऽध्यायः

(श्रीकृष्णचरितानुवर्णनम्)

श्रीशुकः—

मुखं स्वपूर्या निवसन्द्वारकायां श्रियःपतिः ।

सर्वसम्पत्समृद्धायां ^१जुष्टायां वृष्णिपुङ्गवैः ॥

१

र्क्षाभिश्चोत्तमवेषाभिर्नवयौवनकान्तिभिः ।

कन्दुकादिभिर्हर्म्येषु क्रीडन्तीभिस्तडिद्द्युभिः ॥

२

नित्यं सङ्कुलमार्गायां मदच्युद्धिर्मतङ्गजैः ।

स्वलङ्कृतैर्भटैरश्वै रथैश्च ^२कनकोज्ज्वलैः ॥

३

उद्यानोपवनाढ्यायां पुष्पितद्रुमराजिषु ।

निर्विशद्भृङ्गविहगैर्नादितायां समन्ततः ॥	४
रेमे षोडशसाहस्रपत्नीनामेकवल्लभः ।	
तावद्विचित्ररूपोऽसौ तद्गृहेषु महर्षिषु ॥	५
प्रोत्फुल्लोत्पलकह्वारकुमुदाम्भोजरेणुभिः ।	
वासितामलतोयेषु कूजद्विजकुलेषु च ॥	६
विजहार विगाह्याम्भो हृदिनीषु महोदयः ।	
कुचकुङ्कुमलिप्ताङ्गः परिरब्धश्च योषिताम् ॥	७
उपगीयमानो गन्धर्वैर्मृदङ्गपणवानकान् ।	
वादयद्भिर्मुदा वीणां सूतमागधवन्दिभिः ॥	८
सिच्यमानोऽच्युतस्ताभिर्हसन्तीभिः स्म रेचकैः ।	
^१ प्रतिसिञ्चन्विचिक्रीडे यक्षीभिर्यक्षराडिव ॥	९

ताः क्लिन्नवल्लविवृतोरुकुचप्रदेशाः

सिञ्चन्त्य उद्धृतबृहत्कबरप्रसूनाः ।

कान्तं स्म रेचकजिहीरषयोपगुह्य

जातस्मरोत्सवलसद्वदना विरेजुः ॥ १०

कृष्णस्तु तत्स्तनविषजितकुङ्कुमस्तक्-

क्रीडाभिषङ्गयुतकुन्तलवृन्दबन्धः ।

सिञ्चन्मुहुर्युवतिभिः प्रतिपिच्यमानो

रेमे करेणुभिरिवेभपतिः परीतः ॥ ११

नटानां ^१ नर्तकीनां च गीतवाद्योपजीविनाम् ।	
क्रीडालङ्कारवासांसि कृष्णोऽदात्तस्य च स्त्रियः ॥	१२
कृष्णस्यैवं विहरतो गत्यालोपेक्षितस्मितैः ।	
नर्म केलिपरिष्वङ्गैः स्त्रीणां किल हृताधियः ॥	१३
ऊर्चुर्मुकुन्दैकधियो गिर उन्मत्तवज्जडम् ।	
चिन्तयन्त्योऽरविन्दाक्षं तानि मे गदतः शृणु ॥	१४

महिष्यः—

कुररि विलपसि त्वं वीतनिद्रा न शेषे	
स्वपिति जगति रात्र्या ^२ मीश्वरो गुप्त्रबोधः ।	
वयमिव सखि कच्चिद्राढनिर्भिन्नचेता	
नलिननयनहासोदारलीलेक्षितेन ॥	१५

नेत्रे निमीलयसि नक्तमदृष्टबन्धु-	
स्त्वं रोरवीषि करुणं वत चक्रवाकि ।	
दास्यं गता वयमिवाच्युतपादजुष्टां	
किंवा स्रजं स्पृहयसे कबरेण वोढुम् ॥	१६

भो भो सदा निष्ठनसे नृदन्व-	
न्नलब्धनिद्रोऽधिगतप्रजागरः ।	
किंवा मुकुन्दापहृतात्मलाञ्छनः	
प्राप्तां दशां त्वं च गतो दुरत्ययाम् ॥	१७

त्वं यक्ष्मणा बलवताऽसि गृहीत इन्दो
 क्षीणस्तमो न निजदीधितिभिः क्षिणोषि ।
 कच्चिन्मुकुन्दगदितानि यथा वयं त्वं
 विस्मृत्य भोः स्थगितगीरुपलक्ष्यसे नः ॥

१८

किंन्वाचरितमस्माभिर्मलयानिल तेऽप्रियम् ।
 गोविन्दापाङ्गनिर्भिन्ने हृदीरयसि नः स्मरन् ॥

१९

मेघ श्रीमंस्त्वमसि दयितो यादवेन्द्रस्य नूनं
 श्रीवत्साङ्गं वयमिव भवान्ध्यायति प्रेमबद्धः ।
 अत्युत्कण्ठः शबलहृदयोऽस्मद्विधो बाष्पधाराः
 स्मृत्वा स्मृत्वा विसृजसि मुहुर्दुःखदस्तत्प्रसङ्गः ॥

२०

प्रियरावपदानि भाषसेऽ
 मृतसञ्जीविकयानया गिरा ।
 करवाणि किमद्य ते प्रियं
 वद मे वल्गितकण्ठ कोकिल ॥

२१

न चलसि न वदस्युदारबुद्धे
 क्षितिधरचिन्तयसे महान्तमर्थम् ।
 अपि बत वसुदेवनन्दनाङ्गि
 वयमिव कामयसे स्तनैर्विधर्तुम् ॥

२२

शृण्वद्भृदाः कर्षिता बत सिन्धुपत्न्यः
 सम्प्रत्यपास्तकमलश्रिय इष्टभर्तुः ।

यद्वद्वयं मधुपतेः प्रणयावलोक-

मप्राप्य मुष्टहृदयाः पुरुकशिंताः स्म ॥

२३

हंस स्वागतमास्यतां पिब पयो ब्रूहङ्ग शौरेः कथां

दूतं त्वां नु विदाम कच्चिदजितः स्वस्यास्त उक्तं पुरा ।

किं वा नश्चलसौहृदः स्मरति तं कस्माद्भजामो वयं

क्षौद्रालापय कामदं श्रियमृते सैवैकनिष्ठा ब्रियाम् ॥ २४

इतीदृशेन भावेन कृष्णे योगेश्वरेश्वरे ।

क्रियमाणेन माधव्यो लेभिरे ^१परमां गतिम् ॥

२५

श्रुतमात्रोऽपि यः ^२स्त्रीणां प्रसङ्गाकर्षते मनः ।

उरुगायोरुगीतो वा पश्यन्तीनां कुतः पुनः ॥

२६

याः सम्पर्यचरन्प्रेम्णा पादसंवाहनादिभिः ।

जगद्गुरुं भर्तृबुद्ध्या तासां किं वर्ण्यते तपः ॥

२७

एवं वेदोदितं धर्ममनुतिष्ठन्सतां गतिः ।

गृहं धर्मार्थकामानां मुहुश्चादर्शयत्पदम् ॥

२८

आस्थितस्य परं धर्मं कृष्णस्य गृहमेधिनाम् ।

आसन्षोडशसाहस्रं महिष्यश्च शताधिकम् ॥

२९

तासां स्त्रीरन्नभूतानामष्टौ याः प्रागुदाहृताः ।

रुक्मिणीप्रमुखा राजंस्तत्पुत्राश्चानुपूर्वशः ॥

३०

एकैकस्यां दश दश कृष्णोऽजीजनदात्मजाम् ।

यावन्त्य आत्मनो भार्या अमोघगतिरीश्वरः ॥ ३१

तेषामुद्दामवीर्याणामष्टादश महारथाः ।

आसन्नदारयशसस्तेषां नामानि मे शृणु ॥ ३२

प्रद्युम्नश्चानिरुद्धश्च दीप्तिमान्श्चानुरेव च ।

साम्बो मधुर्वृहद्भानुश्चित्रभानुर्वृकोऽरुणः ॥ ३३

पुष्करो वेदबाहुश्च श्रुतदेवः सुनन्दनः ।

चित्रबाहुर्विरूपश्च कविर्न्यग्रोध एव च ॥ ३४

^१एतेषामपि राजेन्द्र तनुजानां मधुद्विषः ।

प्रद्युम्न आसीत्प्रथमः पितृवद्रुक्मिणीसुतः ॥ ३५

स रुक्मिणो दुहितरमुपयेमे महारथः ।

तस्मात्सुतोऽनिरुद्धोऽभून्नागायुतबलान्वितः ॥ ३६

स चापि रुक्मिणः पौत्रीं दौहित्रो जगृहे ततः ।

वज्रस्तस्याभवद्यस्तु मौसलादवशेषितः ॥ ३७

प्रतिबाहुरभूत्तस्मात्सुबाहुस्तस्य चात्मजः ।

१ त्रिवक्त्रायामुपक्रोशः पुत्रहा कृष्णमनुवतः ।

शिष्यस्साक्षाच्चारदश्च दधौ चित्तमखण्डितम् ॥

तेनोक्तं सात्वतं मन्त्रं यज्ज्ञाता मुक्तिमान्भवेत् ।

यतस्त्रीशूद्रदासानां संस्कारो वैष्णवस्समृतः ॥

[श्लोकद्वयमिदं कोशान्तरे समधिकं दृश्यते]

सुबाहोः शान्तसेनोऽभूच्छतसेनस्तु तत्सुतः ॥	३८
नद्येतस्मिन्कुले जाता अधना अबहुप्रजाः ।	
अल्पायुषोऽल्पवीर्याश्च अब्रह्मण्याश्च जज्ञिरे ॥	३९
यदुवंशप्रसूतानां पुंसां विख्यातकर्मणाम् ।	
संख्यां न शक्यते कर्तुमपि वर्षायुतैर्नृप ॥	४०
तिस्रः कोट्यः सहस्राणामष्टाशीतिशतानि च ।	
आसन्यदुकुलाचार्याः कुमाराणामिति नः श्रुतम् ॥	४१
संख्यानं यादवानां कः करिष्यति महात्मनाम् ।	
यत्रायुतानामयुतलक्षेणास्ते स आहुकः ॥	४२
देवासुरप्वहता दैतेया ये सुदारुणाः ।	
ते चोत्पन्ना मनुष्येषु प्रजा दृप्ता ब्रवाधिरे ॥	४३
तन्निग्रहाय हरिणा प्रोक्ता देवा यदोः कुले ।	
अवतीर्णाः कुलशतं तेषामेकाधिकं नृप ॥	४४
तेषां प्रमाणं भगवान्प्रभुत्वेनाभवद्वरिः ।	
^१ ये चानुवर्तिनस्तस्य ववृधुः सर्वयादवाः ॥	४५
शय्यासनाटनालापक्रीडास्नानादिकर्मसु ।	
न विदुः सन्तमात्मानं वृष्णयः कृष्णचेतसः ॥	४६

¹तीर्थं चक्रे नृपोनं यदजनि यदुषु स्वःसरित्पादशौचं

विद्विद् स्निग्धाः स्वरूपं ययुरजितपरा श्रीर्यदर्थेऽन्ययत्नः ।

यन्नामामङ्गलघ्नं श्रुतमथ गदितं यत्कृतो गोत्रधर्मः

कृष्णस्यैतन्न चित्रं क्षितिभरहरणं कालचक्रायुधस्य ॥ ४७

जयति जननिवासो देवकीजन्मवादो

यदुवरपर्वत्स्वैर्दोर्भिरस्यन्नधर्मम् ।

स्थिरचरवृजिनघ्नः सुस्मितश्रीमुखेन

ब्रजपुरवनिनानां वर्धयन्कामदेवम् ॥ ४८

इत्थं परस्य निजवर्त्मरिरक्षयात्त-

लीलातनोस्तदनुरूपविडम्बनानि ।

कर्माणि कर्मकषणानि यदूत्तमस्य

श्रूयादमुष्य पदयोरनुवृत्तिमिच्छन् ॥ ४९

मर्त्यस्तयानुसवमेधितया मुकुन्द-

श्रीमत्कथाश्रवणकीर्तनचिन्तयैति ।

तद्धाम दुस्तरकृतान्तजनापवर्गं

ग्रामाद्वनं क्षितिभुजोऽपि ययुर्यदार्थाः ॥ ५०

¹ ईजे ऋतुभिरात्मानं सर्वदेवार्थसङ्ग्रहम् ।

स्वयोगमायारचितैः कुरुक्षेत्रादिषु क्रमात् ॥

कृष्णगार्ग्यसितावन्यकामाचार्योद्धवेश्वरः ।

दीक्षितोद्ग्रपत्नीभिः पुण्यश्लोकशिखामणिः ॥

[इत्यधिकपाठोऽन्यत्र दृश्यते]

(चित्रं नचैतदुरुगायविचित्रलीला-

विध्वस्तकल्मषकदम्बकमुक्तिरूपम् ।

स्त्रीणां सुदुस्त्यजकृतान्तजवापवर्गं

प्रामाद्वनं क्षितिभुजोऽपि ययुर्यदर्थः ॥)

५१

इति श्रीमद्भागवते महापुराणे अष्टादशसहस्रिकायां
संहितायां दशमस्कन्धे उत्तरार्धे नवतितमोऽध्यायः ॥

॥ इति दशमस्कन्धे उत्तरार्धे समाप्तम् ॥

॥ श्रीमद्भागवतम् ॥



॥ एकादशस्कन्धे-प्रथमोऽध्यायः ॥



(विप्रशापः)

श्रीबादरायणः—

कृत्वा दैत्यवधं कृष्णः सरामो यदुभिर्वृतः ।

भुवोऽवतारयद्भारं जविष्ठं जनयन्कलिम् ॥

१

ये कोपिताः सुबहु पाण्डुसुताः सपत्नै-

र्दुर्द्युतहेलनकचग्रहणादिभिस्तान् ।

कृत्वा निमित्तमितरेतरतः समेता-

न्हत्वा नृपान्निरहरत्क्षितिभारमीशः ॥

२

भूभारराजपृतना यदुभिर्निरस्य

गुप्तैः स्वबाहुभिरचिन्तयदप्रमेयः ।

मन्येऽवनेनेन गतोऽप्यगतं हि भारं

यद्यादवं कुलमहो अविषह्यमास्ते ॥

३

नैवान्यतः परिभवोऽस्य भवेत्कथंचि-

न्मत्संश्रयस्य विभवोन्नहनस्य नित्यम् ।

अन्तः कलिं यदुकुलस्य विधाय वेणु-

स्तम्बस्य वह्निमिव शान्तिमुपैमि धाम ॥

४

एवं व्यवसितो राजन्सत्यसङ्कल्प ईश्वरः ।

शापव्याजेन विप्राणां सञ्जहे स्वकुलं विभुः ॥

५

स्वमूर्त्या लोकलावण्यनिर्मुक्त्या लोचनं नृणाम् ।

गीर्भिस्ताः स्मरतां चित्तं पदैस्तानीक्षतां क्रियाः ॥

६

आच्छिद्य कीर्तिं सुश्लोकां वितत्य ह्यञ्जसा नु कौ ।

तमोऽनया तरिष्यन्तीत्यगात्स्वं पदमीश्वरः ॥

७

राजा—

ब्रह्मण्यानां वदान्यानां नित्यं वृद्धोपसेविनाम् ।

विप्रशापः कथमभूद्ब्रह्मणीनां कृष्णचेतसाम् ॥

८

यन्निमित्तः स वै शापो यादृशो द्विजसत्तम ।

कथमेकात्मनां भेद एतत्सर्वं वदस्व मे ॥

९

श्रीशुकः—

विभ्रद्वपुः सकलसुन्दरसन्निवेशं

कर्माचरन्भुवि सुमङ्गलमाप्तकामः ।

आस्थाय धाम रममाण उदारकीर्तिः

संहर्तुमैच्छत कुलं स्थितकृत्यशेषः ॥

१०

कर्माणि पुण्यनिवहानि सुमङ्गलानि

गायज्जगत्कलिमलापहराणि कृत्वा ।

कालात्मना निवसता यदुदेवगेहे

पिण्डारकं समगमन्मुनयो निस्पृष्टाः ॥

११

विश्वामित्रोऽसितः कण्वो दुर्वासा भृगुरङ्गिराः ।

कश्यपो वामदेवोऽत्रिर्वसिष्ठो नारदादयः ॥ १२

क्रीडन्तस्तानुपव्रज्य कुमारा यदुनन्दनाः ।

उपसंगृह्य पप्रच्छुरविनीता विनीतवत् ॥ १३

ते वेषयित्वा ह्रीवेपैः साम्बं जाम्बवतीसुतम् ।

एषा पृच्छति वो विप्रा अन्तर्वत्न्यसितेक्षणा ॥ १४

प्रष्टुं विलज्जती साक्षात्प्रब्रूतामोघदर्शनाः ।

प्रसोष्यन्ती पुत्रकामा किंस्वित्सञ्जनयिष्यति ॥ १५

एवं प्रलब्धा मुनयस्तानूचुः कुपिता नृप ।

जनयिष्यति वो मन्दा मुसलं कुलनाशनम् ॥ १६

तच्छ्रुत्वा तेऽतिसन्त्रस्ता विमुच्य सहसोदरम् ।

साम्बस्य ददृशुस्तस्मिन्मुसलं खल्वयस्मयम् ॥ १७

किं कृतं मन्दभाग्यैर्नः किं वदिष्यन्ति नो जनाः ।

इति विह्वलिता गेहानादाय मुसलं ययुः ॥ १८

तच्चोपनीय सदसि परिम्लानमुखश्रियः ।

राज्ञ आवेदयांचक्रुः सर्वयादवसन्निधौ ॥ १९

श्रुत्वाऽमोघं विप्रशापं दृष्ट्वा च मुसलं नृप ।

विस्मिता भयसन्त्रस्ता बभूवुर्द्वारकौकसः, ॥ २०

तच्चूर्णयित्वा मुसलं यदुराजः स आहुकः ।

समुद्रसलिले प्रास्यल्लोहं चास्यावशेषितम् ॥	२१
कश्चिन्मत्स्योऽग्रसील्लोहं चूर्णानि तरलैस्ततः ।	
उह्यमानानि वेलायां लग्नान्नासृन्किलैरकाः ॥	२२
मत्स्यो गृहीतो मत्स्यत्रैर्जालेनान्यैः सहार्णवे ।	
तस्योदरगतं लोहं स शल्ये लुब्धकोऽकरोन् ॥	२३
भगवान् ज्ञातसर्वार्थ ईश्वरोऽपि तदन्यथा ।	
कर्तुं नैच्छद्विप्रशापं कालरूप्यन्वमोदत ॥	२४

इति श्रीमद्भागवते महापुराणे अष्टादशसहस्रिकायां
संहितायां एकादशस्कन्धे प्रथमोऽध्यायः ॥

॥ द्वितीयोऽध्यायः ॥



(नारदवसुदेवसंवादः)

श्रीशुकः—

गोविन्दभुजगुप्तायां द्वारवत्यां कुरुद्वह ।	
अवात्सीन्नारदोऽभीक्ष्णं कृष्णोपासनलालसः ॥	१
को नु राजन्निन्द्रियवान्मुकुन्दचरणाम्बुजम् ।	
न भजेत्सर्वतोमृत्युरुपास्यममरोत्तमैः ॥	२
तमेकदा तु देवर्षिं वसुदेवो गृहागतम् ।	
अर्चितं सुखमासीनमभिवाद्येदमब्रवीत् ॥	३

वसुदेवः—

भगवन्भवतो यात्रा स्वस्तये सर्वदेहिनाम् ।

कृपणानां यथा पित्रोरुत्तमश्लोकवर्त्मनाम् ॥	४
भूतानां देवचरितं दुःखाय च सुखाय च ।	
सुखायैव हि साधूनां त्वादृशमच्युतात्मनाम् ॥	५
भजन्ति ते यथा देवान्देवा अपि तथैव तान् ।	
छायेव कर्मसचिवाः साधवो दीनवत्सलाः ॥	६
ब्रह्मांस्तथापि पृच्छामो धर्मान्भागवतांस्तव ।	
यान् श्रुत्वा श्रद्धया मर्त्यो मुच्यते सर्वतो भयात् ॥	७
अहं किल पुरानन्तं प्रजार्थे भुवि मुक्तिदम् ।	
अपूजयं न मोक्षाय मोहितो देवमायया ॥	८
यथा विचित्रव्यसनाद्भवद्विर्विश्वतो भयात् ।	
मुच्येमह्यञ्जसैवाद्धा तथा नः शाधि सुव्रत ॥	९

श्रीशुकः—

राजन्नेवं कृतप्रश्नो वसुदेवेन धीमता ।	
प्रीतस्तमाह देवर्षिर्हरेः संस्मारितो गुणैः ॥	१०

नारदः—

सम्यगेतद्व्यवसितं भवता सात्वतर्षभ ।	
यत्पृच्छसे भागवतान्धर्मास्त्वं विश्वभावनान् ॥	११
श्रुतोऽनुपठितो ध्यात आदृतो वानुमोदितः ।	
सद्यः पुनाति सद्धर्मो देव विश्वद्रुहोऽपि हि ॥	१२
त्वया परमकल्याणः पुण्यश्रवणकीर्तनः ।	

स्मारितो भगवानद्य देवो नारायणो मम ॥	१३
अत्राप्युदाहरन्तीममितिहासं पुरातनम् ।	
आर्षभाणां च संवादं विदेहस्य महात्मनः ॥	१४
प्रियव्रतो नाम सुतो मनोः स्वायम्भुवस्य यः ।	
तस्याग्नीध्रस्ततो नाभिर्ऋषभस्तत्सुतः स्मृतः ॥	१५
तमाहुर्वासुदेवांशं मोक्षधर्मविवक्षया ।	
अवतीर्णं सुतशतं तस्यासीद्वह्मपारगम् ॥	१६
तेषां वै भरतो ज्येष्ठो नारायणपरायणः ।	
विख्यातं वर्षमेतद्यन्नाम्ना भारतमद्भुतम् ॥	१७
स भुक्तभोगां त्यक्त्वेमां निर्गतस्तपसा हरिम् ।	
उपासीनस्तत्पदवीं लेभे वै जन्मभिस्त्रिभिः ॥	१८
तेषां नव नवद्वीपपतयोऽस्य समन्ततः ।	
कर्मतन्त्रप्रणेतार एकाशीतिर्द्विजातयः ॥	१९
नवाभवन्महाभागा मुनयो ह्यर्थशंसिनः ।	
श्रमणा वातरशना आत्मविद्याविशारदाः ॥	२०
कविर्हरिरन्तरिक्षः प्रबुद्धः पिप्पलायनः ।	
आविर्होत्रोऽथ द्रुमिलश्चमसः करभाजनः ॥	२१
त एते भगवद्रूपं विश्वं सदसदात्मकम् ।	
आत्मनोऽव्यतिरेकेण पश्यन्तो व्यचरन्महीम् ॥	२२

अव्याहतेष्टगतयः सुरसिद्धसाध्य-

गन्धर्वयक्षनरकिन्नरनागलोकान् ।

मुक्ताश्चरन्ति मुनिचारणभूतनाथ-

विद्याधरद्विजगवां भुवनानि कामम् ॥

२३

त एकदा निमेषः सत्रमुपाजग्मुर्यदृच्छया ।

वितायमानमृषिभिरजनाभे महात्मनः ॥

२४

तान्दृष्ट्वा सूर्यसङ्काशान्महाभागवतान्नृप ।

यजमानोऽग्नयो विप्राः सर्व एवोपतस्थिरे ॥

२५

विदेहस्तानभिप्रेत्य नारायणपरायणान् ।

प्रीतः सम्पूजयांचक्र आसनस्थान्यथाऽर्हतः ॥

२६

तान्नोचमानान्स्वरुचा ब्रह्मपुत्रोपमा^१न्नव ।

पप्रच्छ परमप्रीतः प्रश्रयावन्ततो नृपः ॥

२७

विदेहः—

मन्ये भगवतः साक्षात्पार्षदान्वो मधुद्विषः ।

विष्णोर्भूतानि लोकानां पावनाय चरन्ति हि ॥

२८

दुर्लभो मानुषो देहो देहिनां क्षणभङ्गुरः ।

तत्रापि दुर्लभं मन्ये वैकुण्ठप्रियदर्शनम् ॥

२९

इत आत्यन्तिकं क्षेमं पृच्छामो भवतोऽनघाः ।

संसारेऽस्मिन्क्षणाधोऽपि सत्सङ्गः शेवघ्निर्नृणाम् ॥

३०

धर्मान्भागवतान्ब्रूत यदि नः श्रुतये क्षमम् ।

यैः प्रसन्नः प्रपन्नाय दास्यत्यात्मानमप्यजः ॥

३१

नारदः—

एवं ते निमिना पृष्ट्वा वसुदेव महत्तमाः ।

प्रतिपूज्यान्ब्रुवन्प्रीत्या ससदस्यत्विजं नृपम् ॥

३२

कविः—

मन्येऽकुतश्चिद्भयमच्युतस्य

पादान्बुजोपासनमत्र नित्यम् ।

उद्विग्नबुद्धेरसदात्मभावा-

द्विश्वात्मना यत्र निवर्तते भीः ॥

३३

ये वै भगवता प्रोक्ता उपाया ह्यात्मलब्धये ।

^१अञ्जः पुंसामविदुषां विद्धि भागवतान्हि तान् ॥

३४

यानास्थाय नरो राजन्न प्रमाद्येत कर्हिचित् ।

धावन्निमील्य वा नेत्रे न स्वलेन्न पतेदिह ॥

३५

कायेन वाचा मनसेन्द्रियैर्वा

बुद्ध्यात्मना वानुसृतस्वभावात् ।

करोति यद्यत्सकलं परस्मै

नारायणायेति, समर्पयेत्तत् ॥

३६

भयं द्वितीयाभिनिवेशतः स्या-
 दीशादपेतस्य विपर्ययोऽस्मृतिः ।
 तन्माययाऽतो बुध आभजेत्तं
 भक्त्यैक्येशं गुरुदेवतात्मा ॥

३७

अविद्यमानोऽप्यवभाति हि द्वयो
 ध्यातुर्धिया स्वप्नमनोरथौ यथा ।
 तत्कर्म सङ्कल्पविकल्पकं मनो
 बुधो निरुन्ध्यादभयं ततः स्यात् ॥

३८

शृण्वन्सुभद्राणि रथाङ्गपाणे-
 र्जन्मानि कर्माणि च यानि लोके ।
 गीतानि नामानि तदर्थकानि
 गायन्विलज्जो विचरेदसङ्गः ॥

३९

एवंव्रतः स्वप्रियनामकीर्त्या
 जातानुरागो द्रुतचित्त उच्चैः ।
 हसत्यथो रोदिति रौति गाय-
 त्युन्मादवन्नृत्यति लोकबाह्यः ॥

४०

खं वायुमग्निं सलिलं महीं च
 ज्योतींषि सत्त्वानि दिशो द्रुमादीन् ।
 सरित्समुद्रांश्च हरेः शरीरं
 यत्किञ्च भूतं प्रणमेदनन्यः ॥

४१

भक्तिः परेशानुभवो विरक्ति-

रन्यत्र चैष त्रिक एककालः ।

प्रपद्यमानस्य यथाश्रतः स्यु-

स्तुष्टिः पुष्टिः क्षुदपायोऽनुघासम् ॥

४२

इत्यच्युताङ्घ्रिं भजतोऽनुवृत्त्या

भक्तिर्विरक्तिर्भगवत्प्रबोधः ।

भवन्ति वै भागवतस्य राजं-

स्ततः परां शान्तिमुपैति साक्षात् ॥

४३

राजा—

अथ भागवतं ब्रूत यद्धर्मो यादृशो नृणाम् ।

यथा चरति यद्भूते यैर्लिङ्गैर्भगवत्प्रियः ॥

४४

हरिः—

सर्वभूतेषु यः पश्येद्भगवद्भावमात्मनः ।

भूतानि भगवत्यात्मन्येष भागवतोत्तमः ॥

४५

ईश्वरे तदधीनेषु बालिशेषु द्विषत्सु च ।

प्रेममैत्रीकृपोपेक्षा यः करोति स मध्यमः ॥

४६

अर्चायामेव हरये पूजां यः श्रद्धयैहते ।

न तद्भक्तेषु चान्येषु स भक्तः प्राकृतः स्मृतः ॥

४७

गृहीत्वापीन्द्रियैरर्थान्यो न द्वेष्टि न हृष्यति ।

विष्णोर्मायामिदं पश्यन्स वै भागवतोत्तमः ॥

४८

देहेन्द्रियप्राणमनोधियां यो

जन्माप्ययक्षुद्भवतर्षकृच्छ्रैः ।

संसारधर्मैरविमुह्यमानः

स्मृत्या हरेर्भागवतप्रधानैः ॥

४९

न कामकर्मबीजानां यस्य चेतसि सम्भवः ।

वासुदेवैकनिलयः स वै भागवतोत्तमः ॥

५०

न यस्य जन्मकर्मभ्यां न वर्णाश्रमजातिभिः ।

सज्जतेऽस्मिन्नहम्भावो देहे वै स हरेः प्रियः ॥

५१

न यस्य स्वः पर इति वित्तेष्वात्मनि वा भिदा ।

सर्वभूतसमः शान्तः स वै भागवतोत्तमः ॥

५२

त्रिभुवनविभवहेतवेऽप्यकुण्ठ-

स्मृतिरजितात्मसुरादिभिर्विमृग्यात् ।

न चलति भगवत्पदारविन्दा-

ल्लवनिमिषार्धमपि यः स वैष्णवाग्र्यः ॥

५३

भगवत उरुविक्रमाङ्घ्रिशाखा-

नखमणिचन्द्रिकया निरस्ततापे ।

हृदि कथमुपसीदतां पुनः स

प्रभवति चन्द्र इवोदितेऽर्कतापः ॥

५४

विस्तृजति हृदयं न यस्य साक्षा-

द्धरिवशाभिहितोऽप्यघौघनाशः ।

प्रणयरशनया धृताङ्घ्रिपद्मः

स भवति भागवतप्रधान उक्तः ॥

५५

इति श्रीमद्भागवते महापुराणे अष्टादशसहस्रिकायां
संहितायां एकादशस्कन्धे द्वितीयोऽध्यायः ॥

॥ तृतीयोऽध्यायः ॥

राजा—

परस्य विष्णोरीशस्य मायिनामपि मोहिनीम् ।

मायां वेदितुमिच्छामो भगवन्तो ब्रुवन्तु नः ॥

१

नानुतुष्ये जुषन्युष्मद्वचो हरिकथामृतम् ।

संसारतापनिष्ठो मर्त्यस्तत्तापभेषजम् ॥

२

अन्तरिक्षः—

^१एभिर्भूतानि भूतात्मा महाभूतैर्महाभुजः ।

१ निर्गुणे केवले साक्षादात्मनो यद्विपर्ययः ।

सैषा भगवतो माया ययेदं निर्ममे विभुः ॥

इन्द्रियार्थभ्रमो जाग्रत्स्वप्नोन्तःकरणभ्रमः ।

सुप्तं तद्वासनाबीजं तुर्या मूर्तिस्तदम्बितः ॥

विशुद्धं विज्ञानमेवैकं मायया भासते सिद्धा ।

ग्राहकाद्यैर्यथा स्वप्ने यत्र संवित्क्रियाफलम् ॥

वैतथ्याद्व्यभिचाराच्च मायात्रैविध्यमात्मनि ।

यथा मनोरथस्वप्न इत्याभ्रश्योपशाम्यति ॥

[इदं श्लोकचतुष्टयं कोशान्तरेष्वधिकं दृश्यते]

सप्तजोच्चावचान्याद्यः स्वमात्रात्मप्रसिद्धये ॥	३
एवं सृष्ट्यानि भूतानि प्रविष्टः पञ्चधातुभिः ।	
एकधा दशधात्मानं विभजञ्जुषते गुणान् ॥	४
गुणैर्गुणान्स भुञ्जान आत्मप्रद्योतितैः प्रभुः ।	
मन्यमान इदं सृष्टमात्मानमिह सज्जते ॥	५
कर्माणि कर्मभिः कुर्वन्सनिमित्तानि देहभृत् ।	
तत्तत्कर्मफलं गृह्णन्भ्रमतीह सुखेतरम् ॥	६
इत्थं कर्मगतीर्गच्छन्बह्वभद्रवहाः पुमान् ।	
आभूतसम्प्लावात्सर्गप्रलयावश्रुतेऽवशः ॥	७
धातूपप्लव आसन्ने व्यक्तं द्रव्यगुणात्मकम् ।	
अनादिनिधनः कालो ह्यव्यक्तायापकर्षति ॥	८
शतवर्षा ह्यनावृष्टिर्भविष्यत्युल्बणा भुवि ।	
तत्कालोपचितोष्णार्को लोकांस्त्रीन्प्रतपिष्यति ॥	९
पातालतलमारभ्य सङ्कर्षणमुखानलः ।	
दहन्नूर्ध्वशिखो विष्वग्बर्धते वायुनेरितः ॥	१०
सांवर्तको मेघगणो वर्षति स्म शतं समाः ।	
धाराभिर्हस्तिहस्ताभिर्लीयते सलिले विराट् ॥	११
ततो विराजमुत्सृज्य वैराजः पुरुषो नृप ।	
अव्यक्तं विशते सूक्ष्मं निरिन्धन इवानलः ॥	१२

वायुना हतगन्धा भूः सलिलत्वाय कल्पते ।	
सलिलं तद्धृतरसं ज्योतिष्वायोपकल्पते ॥	१३
हृतरूपं तु तमसा वायौ ज्योतिः प्रलीयते ।	
हृतस्पर्शोऽवकाशेन वायुर्नभसि लीयते ॥	१४
कालात्मना हृतगुणं नभ आत्मनि लीयते ॥	१४॥
इन्द्रियाणि मनो बुद्धिः सह वेकारिकैर्नृप ।	
प्रविशन्ति ह्यहङ्कारं स्वगुणैरहमात्मनि ॥	१५॥
एषा माया भगवतः सर्गस्थित्यन्तकारिणी ।	
त्रिवर्णा वर्णिताऽस्माभिः किं भूयः श्रोतुमिच्छसि ॥	१६॥

राजा—

यथैतामैश्वरीं मायां दुस्तरामकृतात्मभिः ।	
तरन्त्यञ्जः स्थूलधियो महर्ष इदमुच्यताम् ॥	१७॥
कर्माण्यारम्भमाणानां दुःखहत्यै सुखाय च ।	
पश्येत्पाकविपर्यासं मिथुनीचारिणां नृणाम् ॥	१८॥
नित्यार्तिदेन वित्तेन दुर्लभेनात्ममृत्युना ।	
गृहापत्याप्तपशुभिः का प्रीतिः साधितैश्चलैः ॥	१९॥
एवं लोकं परं विद्यान्नश्वरं कर्मनिर्मितम् ।	
स तुल्यातिशयध्वंसं यथा मण्डलवर्तिनाम् ॥	२०॥
तस्माद्गुरुं प्रपद्येत जिज्ञासुः श्रेय उत्तमम् ।	

- शाब्दे परे च निष्णातं ब्रह्मण्युपशमाश्रयम् ॥ २१ ॥
- तत्र भागवतान्धर्मान् शिक्षेद्गुर्वात्मदैवतः ।
अमाययानुवृत्त्या यैस्तुष्येदात्मात्मदो हरिः ॥ २२ ॥
- सर्वतो मनसोऽसङ्गमादौ सङ्गं च साधुषु ।
दयां मैत्रीं प्रश्रयं च भूतेष्वद्धा यथोचितम् ॥ २३ ॥
- शौचं तपस्तितिक्षां च मौनं स्वाध्यायमार्जवम् ।
ब्रह्मचर्यमहिंसां च समत्वं द्वन्द्वसंज्ञयोः ॥ २४ ॥
- सर्वत्रात्मेश्वरान्वीक्षां कैवल्यमनिकेतताम् ।
विविक्तचौरवसनं सन्तोषं येन केनचित् ॥ २५ ॥
- श्रद्धां भागवते शास्त्रेऽनिन्दामन्यत्र चापि हि ।
मनोवाक्कर्मदण्डं च सत्यं शमदमावपि ॥ २६ ॥
- श्रवणं कीर्तनं ध्यानं हरेरद्भुतकर्मणः ।
जन्मकर्मगुणानां च तदर्थेऽखिलचेष्टितम् ॥ २७ ॥
- इष्टं दत्तं तपो जप्तं वृत्तं यच्चात्मनः प्रियम् ।
दारान्सुतान्पुत्रान्प्राणान्यत्पस्मै निवेदनम् ॥ २८ ॥
- एवं कृष्णात्मनाथेषु मनुष्येषु च सौहृदम् ।
परिचर्यां चोभयत्र महत्सु नृषु साधुषु ॥ २९ ॥
- परस्परानुकथनं पावनं भगवद्यशः ।
मिथो रतिर्मिथस्तुष्टिर्निवृत्तिर्मिथ आत्मनः ॥ ३० ॥

स्मरन्तः स्मारयन्तश्च मिथोघौघहरं हरिम् ।

भक्त्या सञ्जातया भक्त्या विभ्रत्युत्पुलकां तनुम् ॥

३१॥

कचिद्रुदन्यच्युतचिन्तया कचि-

द्वसन्ति नन्दन्ति वदन्यलौकिकाः ।

नृत्यन्ति गायन्त्यनुशीलयन्त्यजं

भवन्ति तूष्णीं परमेत्य निर्वृताः ॥

३२॥

इति भागवतान्वर्मान् शिक्षन्भक्त्या तदुत्थया ।

नारायणपरो मायामञ्जस्तरति दुस्तराम् ॥

३३॥

राजा—

नारायणाभिधानस्य ब्रह्मणः परमात्मनः ।

निष्ठामर्हथ नो वक्तुं यूयं हि ब्रह्मवित्तमाः ॥

३४॥

।पप्पलायनः

स्थित्युद्भवप्रलयहेतुरहेतुरस्य

यत्स्वप्नजागरसुषुप्तिषु सद्बहिश्च ।

देहेन्द्रियासुहृदयानि चरन्ति येन

सञ्जीवितानि तदवेहि परं नरेन्द्र ॥

३५॥

नैतन्मनो विशति वागुत चक्षुरात्मा

प्राणेन्द्रियाणि च यथानलमर्चिषः स्वाः ।

शब्दोऽपि बोधकनिषेधतयात्ममूल-

मर्थोक्तमाह यद्वते न निषेधसिद्धिः ॥

३६॥

सत्त्वं रजस्तम इति त्रिवृदेकमादौ

सूत्रं महानहमिति प्रवदन्ति जीवम् ।

ज्ञानक्रियार्थफलरूपतयोरुशक्ति

ब्रह्मैव भाति सदसच्च तयोः परं यत् ॥

३७॥

नात्मा जजान न मरिष्यति नैधतेऽसौ

न क्षीयते सवनविद्यभिचारिणां हि ।

सर्वत्र शश्वदनपाय्युपलब्धिमात्रं

प्राणो यथेन्द्रियबलेन विकल्पितं सत् ॥

३८॥

अण्डेषु पेशिषु तरुष्वविनिश्चितेषु

प्राणो हि जीवमुपधावति तत्र तत्र ।

सन्ने यदिन्द्रियगणेऽहमि च प्रसुप्ते

कूटस्थ आशयमृते तदनुस्मृतिर्नः ॥

३९॥

यर्ह्यब्जनाभचरणैषणयोरुभक्त्या

चेतोमलानि विधमेद्गुणकर्मजानि ।

तस्मिन्विशुद्ध उपलभ्यत आत्मतत्त्वं

साक्षाद्यथामलदृशोः सवितृप्रकाशः ॥

४०॥

राजा—

कर्मयोगं वदत नः पुरुषो येन संस्कृतः ।

विधूयेहाशु कर्माणि नैष्कर्म्यं विन्दते परम् ॥

४१॥

एवं प्रश्नमृषीन्पूर्वमपृच्छं पितुरन्तिके ।

नाब्रुवन्ब्रह्मणः पुत्रास्तत्र कारणमुच्यताम् ॥

४२॥

आविर्होतः—

कर्माकर्मविकर्मेति वेदवादो न लौकिकः ।

वेदस्य चेश्वरात्मत्वात्तत्र मुखन्ति सूरयः ॥

४३॥

परोक्षवादो वेदोऽयं बालानामनुशासनम् ।

कर्ममोक्षाय कर्माणि विधत्ते ह्यगदं यथा ॥

४४॥

नाचरेद्यत्तु वेदोक्तं स्वयमज्ञोऽजितेन्द्रियः ।

विकर्मणा ह्यधर्मेण मृत्योर्मृत्युमुपैति सः ॥

४५॥

वेदोक्तमेव कुर्वाणो निःसङ्गोऽर्पितमीश्वरे ।

नैष्कर्म्या लभते सिद्धिं रोचनार्था फलश्रुतिः ॥

४६॥

य आशु हृदयग्रन्थि निर्जिहीर्षुः परात्मनः ।

विधिनोपचरेद्देवं तन्त्रोक्तेन च केशवम् ॥

४७॥

लब्धानुग्रह आचार्यात्तेन सन्दर्शितागमः ।

महापुरुषमभ्यर्चन्मूर्त्याभिमतमात्मनः ॥

४८॥

शुचिः सम्मुखमासीनः प्राणसंयमनादिभिः ।

पिण्डं विशोध्य संन्यासकृतरक्षोऽर्चयेद्धरिम् ॥

४९॥

अर्चादौ हृदये चापि यथालब्धोपचारकैः ।

द्रव्यक्षित्यात्मलिङ्गानि निष्पाद्य प्रोक्ष्य चासनम् ॥

५०॥

पाद्यादीनुपकल्प्याथ सन्निधाप्य समाहितः ।

हृदादिभिः कृतन्यासो मूलमन्त्रेण चार्चयेत् ॥	५१॥
साङ्गोपाङ्गां सपार्षदां तां तां मूर्तिं स्वमन्त्रतः ।	
पाद्यार्घ्याचमनीयाद्यैः स्नानवासोविभूषणैः ॥	५२॥
गन्धमाल्याक्षतस्रग्भिर्धूपदीपोपहारकैः ।	
साङ्गं सम्पूज्य विधिवत्स्तवैः स्तुत्वा नमोद्वरिम् ॥	५३॥
आत्मानं तन्मयं ध्यायन्मूर्तिं सम्पूजयेद्धरेः ।	
शेषामाधाय शिरसा स्वधाम्न्युद्वास्य सत्कृतम् ॥	५४॥
एवमग्न्यर्कतोयादावतिथौ हृदये च यः ।	
यजतीश्वरमात्मानमचिरान्मुच्यते हि सः ॥	५५॥

इति श्रीमद्भागवते महापुराणे अष्टादशसहस्रिकायां
संहितायां एकादशस्कन्धे तृतीयोऽध्यायः ॥

॥ चतुर्थोऽध्यायः ॥

राजा—

यानि यानीह कर्माणि यैर्यैः स्वच्छन्दजन्मभिः ।
चक्रे करोति कर्ता वा हरिस्तानि ब्रुवन्तु नः ॥

१

ब्रूमिलः—

यो वा अनन्तस्य गुणाननन्ता-
ननुक्रमिष्यन्स तु बालबुद्धिः ।

रजांसि भूमेर्गणयेत्कथंचि-

त्कालेन नैवाखिलशक्तिधाम्नः ॥

२

भूतैर्यदा पञ्चभिरात्मसृष्टैः

पुरं विराजं विरचय्य तस्मिन् ।

स्वांशेन विष्टः पुरुषाभिधान-

मवाप नारायण आदिदेवः ॥

३

यत्काय एष भुवनत्रयसन्निवेशो

यस्येन्द्रियैस्तनुभृतामुभयेन्द्रियाणि ।

ज्ञानं स्वतःश्वसनतो बलमोजईहा-

सत्त्वादिभिः स्थितिलयोद्भवआदिकर्ता ॥

४

आदावमूच्छतधृती रजसाऽस्य सर्गे

विष्णुः स्थितौ क्रतुपतिर्द्विजधर्मसेतुः ।

रुद्रोऽप्ययाय तमसा पुरुषः स आद्य

इत्युद्भवस्थितिलयाः सततं प्रजासु ॥

५

धर्मस्य दक्षदुहितर्यजनिष्ट मूर्त्या

नारायणो नर^१ऋषिप्रवरः प्रशान्तः ।

नैष्कर्म्यलक्षणमुवाच चचार कर्म

योऽद्यापि चास्त^१ ऋषिवर्यनिषेविताङ्घ्रिः ॥

६

इन्द्रो विशङ्कथ मम धाम जिघृक्षतीति
 कामं न्ययुङ्क्त सगणं स वदर्युपाख्यम् ।
 गत्वाप्सरोगणवसन्तसुमन्दवातैः
 स्त्रीप्रेक्षणेपुभिरविध्यदतन्महिज्ञः ॥

७

विज्ञाय शक्रकृतमक्रममादिदेव
 प्राह प्रहस्य गतविस्मय एजमानान् ।
 मा भैर्विभो मदन मारुत देववध्वो
 गृहीत नो बलिमशून्यमिमं कुरुध्वम् ॥

८

इत्थं ब्रुवत्यभयदे नरदेवदेवाः
 सत्रीडनम्रशिरसः सघृणं तमूचुः ।
 नैतद्विभो त्वयि परेऽविकृते विचित्रं
 स्वारामधीरनिकरानतपादपद्मे ॥

९

त्वां सेवतां सुरकृता बहवोऽन्तरायाः
^१स्वाको विलङ्घ्य परमं व्रजतां पदं ते ।
 नान्यस्य बहिषि बलीन्ददतः स्वभागा-
 न्धत्ते पदं त्वमविता यदि विघ्नमूर्ध्नि ॥

१०

क्षुत्तृदत्रिकालगुणमारुतजैह्वयशैश्या-
 नस्मानपारजलधीनतितीर्य केचित् ।

क्रोधस्य यान्ति विफलस्य वशं पदे गो-

र्मज्जन्ति दुश्चरतपश्च वृथोत्सृजन्ति ॥

११

इति प्रगृणतां तेषां स्त्रियोऽ^१त्यद्भुतदर्शनाः ।

दर्शयामास शुश्रूषां स्वर्चिताः कुर्वतीर्विभुः ॥

१२

२ते देवानुचरा दृष्ट्वा स्त्रियः श्रीरिव रूपिणीः ।

गन्धेन मुमुहुस्तासां रूपौदार्यहतश्रियः ॥

१३

तानाह देवदेवेशः प्रणतान्ब्रह्मसन्निव ।

आसामेकतमां वृङ्क्ष्वं सवर्णां स्वर्गभूषणाम् ॥

१४

ओमित्यादेशमादाय नत्वा तं सुरवन्दिनः ।

उर्वशीमप्सरःश्रेष्ठां पुरस्कृत्य दिवं ययुः ॥

१५

इन्द्रायानम्य सदसि शृण्वतां त्रिदिवौकसाम् ।

ऊचुर्नारायणबलं शक्रस्तत्रास विस्मितः ॥

१६

हंसस्वरूप्यवददच्युत आत्मयोगं

दत्तः कुमार ऋषभो भगवान्पिता नः ।

विष्णुः शिवाय जगतां कलयावतीर्ण-

स्तेनाहता मधुभिर्दा श्रुतयो हयास्ये ॥

१७

गुप्तोऽप्यये मनुरिलौषधयश्च मात्स्ये

क्रौडे हतो दितिर्ज उद्धरताऽम्भसः क्षमाम् ।

कौर्मे धृतोऽद्विरमृतोन्मथने स्वपृष्ठे

ग्राहात्प्रपन्नमिभराजममुञ्चदार्तम् ॥

१८

संस्तुन्वन्नोऽब्धिपतितान् श्रमणानृषींश्च

शक्रं च वृत्रवधतस्तमसि प्रविष्टम् ।

देवस्त्रियोऽसुरगृहे पिहिता अनाथा

जन्नेऽसुरेन्द्रमभयाय सतां ¹नृसिंहे ॥

१९

दैवासुरे युधि च दैत्यपतीन्सुरार्थे

हत्वाऽन्तरेषु भुवनान्यदधात्कलाभिः ।

भूत्वाथ वामन इमामहरद्वलेः क्षमां

याच्ञ्वाललेन समदाददितेः सुतेभ्यः ॥

२०

निःक्षत्रियामकृत गां च त्रिःसप्तकृत्वो

रामस्तु हैहयकुलाप्ययभार्गवाग्निः ।

सोऽब्धिं बबन्ध दशवक्त्रमहन्सलङ्कं

सीतापतिर्जयति लोकमलङ्घ्यकीर्तिः ॥

२१

भूमेर्भरावतरणाय यदुष्पवजन्मा

जातः करिष्यति सुरैरपि दुष्कराणि ।

वादैर्विमोहयति यज्ञकृतोऽतदर्हान्

शूद्रान्कलौ क्षितिभुजो न्यहनिष्यदन्ते ॥

२२

एवंविधानि कर्माणि जन्मानि च जगत्पतेः ।

भूरीणि भूरियशसो वर्णितानि महाभुज ॥

२३

इति श्रीमद्भागवते महापुराणे अष्टादशसहस्रिकायां
संहितायां एकादशस्कन्धे चतुर्थोऽध्यायः ॥

॥ पञ्चमोऽध्यायः ॥

राजा—

भगवन्तं हरिं ^१प्रायो न भजन्त्यात्मवित्तमाः ।

तेषामशान्तकामानां का निष्ठाऽविजितात्मनाम् ॥

१

चमसः—

मुखबाहूरुपादेभ्यः पुरुषस्याश्रमैः सह ।

चत्वारो जज्ञिरे वर्णा गुणैर्विप्रादयः पृथक् ॥

२

य एषां पुरुषं साक्षादात्मप्रभवमीश्वरम् ।

न भजन्त्यवजानन्ति स्थानाद्भ्रष्टाः पतन्त्यधः ॥

३

दूरे हरिकथाः केचिदूरे चाच्युतकीर्तनाः ।

स्त्रियः शूद्रादयश्चैव तेऽनुकम्पया भवादृशाम् ॥

४

विप्रो राजन्यवैश्यौ च हरेः प्राप्ताः पदान्तिकम् ।

श्रौतेन ^२जन्मनाथापि मुह्यन्त्याम्नायवादिनः ॥

५

कर्मण्यकोविदाः स्तब्धा मूर्खाः पण्डितमानिनः ।

वदन्ति चाटुकान्मूढा यया माधव्या गिरोत्सुकाः ॥

६

रजसा घोरसङ्कल्पाः कामुका अहिमन्यवः ।

दाम्भिका मानिनः पापा विहसन्त्यच्युतप्रियान् ॥

७

वदन्ति तेऽन्योन्यमुपामितस्त्रियो

गृहेषु मैथुन्यपरेषु चाशिषः ।

यजन्यसृष्टान्नविधानदक्षिणं

वृत्त्यै परं घ्नन्ति पशूनतद्विदः ॥

८

श्रिया विभूत्याभिजनेन विद्यया

त्यागेन रूपेण बलेन कर्मणा ।

जातस्मयेनान्धधियः सहेश्वरा-

न्सतोऽवमन्यन्ति हरिप्रियान्खलाः ॥

९

सर्वेषु शश्वत्तनुभृत्स्ववस्थितं

यथा खमात्मानमभीष्टमीश्वरम् ।

वेदोपगीतं च न शृण्वते बुधा

मनोरथानां प्रवदन्ति वार्तया ॥

१०

लोके व्यवायामिषमद्यसेवा

नित्यास्तु जन्तोर्नहि तत्र चोदना ।

व्यवस्थितिस्तेषु विवाहयज्ञ-

सुराग्रहैरासु निवृत्तिरिष्टा ॥

११

धनं च धर्मैकफलं यतो वै

ज्ञानं सविज्ञानमनुप्रशान्ति ।

गृहेषु युञ्जन्ति कलेवरस्य

मृत्युं न पश्यन्ति दुरन्तवीर्यम् ॥

१२

यद्घ्राणभक्षो विहितः सुराया-

स्तथा पशोरालभनं न हिंसा ।

एवं व्यवायः प्रजया न रत्या

इमं विशुद्धं न विदुः स्वधर्मम् ॥

१३

ये त्वनेवंविदोऽसन्तः स्तब्धाः सदभिमानिनः ।

पशून्द्रुणन्ति विस्रब्धाः प्रेत्य खादन्ति ते च तान् ॥

१४

द्विपन्तः परकायेषु स्वात्मानं हरिमीश्वरम् ।

मृतके सानुबन्धेऽस्मिन्वद्वस्त्रेहाः पतन्त्यधः ॥

१५

ये कैवल्यमसम्प्राप्ता ये चातीताश्च मूढताम् ।

त्रैवर्गिकाय क्षणिका आत्मानं घातयन्ति ते ॥

१६

येत आत्महनोऽशान्ता अज्ञाने ज्ञानमानिनः ।

सीदन्त्यकृतकृत्या वै कालध्वस्तमनोरथाः ॥

१७

हित्वा^१त्मायासरचिता गृहापत्यसुहृच्छ्रियः ।

तमो विशन्त्य^२निच्छन्तो वासुदेवपराङ्मुखाः ॥

१८

राजा—

कस्मिन्काले स भगवान्किवर्णः कीदृशो नृभिः ।

नाम्ना वा केन विधिना पूज्यते तदिहोच्यताम् ॥

१९

करभाजनः—

कृतं त्रेता द्वापरं च कलिरित्येषु केशवः ।

नानावर्णाभिधाकारो नानैव विधिनेज्यते ॥

२०

कृते शुक्लश्चतुर्बाहुर्जटिलो वल्कलाम्बरः ।

कृष्णाजिनोपवीताक्षान्विभ्रहण्डकमण्डलू ॥

२१

मनुष्यास्तु तदा शान्ता निर्वैराः सुहृदः समाः ।

यजन्ति तपसा देवं शमेन च दमेन च ॥

२२

हंसः सुपर्णो वैकुण्ठो धर्मो योगेश्वरोऽमलः ।

ईश्वरः पुरुषोऽव्यक्तः परमात्मेति गीयते ॥

२३

त्रेतायां रक्तवर्णोऽसौ चतुर्बाहुस्त्रिमेखलः ।

हिरण्यकेशश्चय्यात्मा स्रक्स्रुवाणुपलक्षणः ॥

२४

तं तदा मनुजा देवं सर्वदेवमयं हरिम् ।

यजन्ति विद्यया त्रय्या धर्मिष्ठा ब्रह्मवादिनः ॥

२५

विष्णुर्यज्ञः पृथ्विर्गर्भः सर्वदेव उरुक्रमः ।

वृषाकपिर्जयन्तश्च उरुगाय इतीर्यते ॥

२६

द्वापरे भगवान् श्यामः पीतवासा निजयुधः ।

श्रीवत्सादिभिरङ्गैश्च लक्षणैरुपलक्षितः ॥

२७

तं तदा पुरुषं मर्त्या महाराजोपलक्षणम् ।	
यजन्ति वेदतन्त्राभ्यां परं जिज्ञासवो नृप ॥	२८
नमस्ते वासुदेवाय नमः सङ्कर्षणाय च ।	
प्रद्युम्नायानिरुद्धाय तुभ्यं भगवते नमः ॥	२९
नारायणाय ऋषये पुरुषाय महात्मने ।	
विश्वेश्वराय विश्वाय सर्वभूतात्मने नमः ॥	३०
इति द्वापर चर्बीश स्तुवन्ति जगदीश्वरम् ।	
नानातन्त्रविधानेन कलावपि यथा शृणु ॥	३१
^१ कृष्णवर्णं त्विषाऽकृष्णं माङ्गोपाङ्गाभ्रपार्षदम् ।	
यज्ञैः सङ्कीर्तनप्रायैर्यजन्ति हि सुमेधमः ॥	३२
ध्येयं सदा परिभवन्नमभीष्टदोहं	
तीर्थास्पदं शिवविरिञ्चिनुतं शरण्यम् ।	
श्रुत्यार्तिहं प्रणतपालभवाब्धिपोतं	
वन्दे महापुरुष ते चरणारविन्दम् ॥	३३
त्यक्त्वा सुदुस्त्यजसुरेष्वितराज्यलक्ष्मीं	
धर्मिष्ठ आर्यवचसा यदगादरण्यम् ।	
मायाभृगं दयितयेप्सितमन्वधाव-	
वन्दे महापुरुष ते चरणारविन्दम् ॥	३४

एवं युगानुरूपाभ्यां भगवान्युगवर्तिभिः ।	
मनुजैरिज्यते राजन् श्रेयसामीश्वरो हरिः ॥	३५
कलिं सभाजयन्त्यार्या गुणज्ञाः सारभागिनः ।	
यत्र सङ्कीर्तनेनैव सर्वैः स्वार्थोऽभिलभ्यते ॥	३६
नष्टतः परमो लाभो देहिनां भ्राम्यतामिह ।	
यतो विन्देत परमां शान्तिं नश्यति संसृतिः ॥	३७
कृतादिषु प्रजा राजन्कलाविच्छन्ति सम्भवम् ।	
कलौ खलु भविष्यन्ति नारायणपरायणाः ॥	३८
क्वचित्क्वचिन्महाराज द्रविडेषु च भूरिशः ।	
ताम्रपर्णी नदी यत्र कृतमाला पयस्विनी ॥	३९
कावेरी च महापुण्या प्रतीची च महानदी ।	
ये पिबन्ति जलं तासां मनुजा मनुजेश्वर ॥	४०
प्रायो भक्ता भगवति वामुदेवेऽमलाशयाः ॥	४०॥

देवर्षिभूताप्तनृणां पितृणां

न किङ्करो नायमृणी च राजन् ।

सर्वात्मना यः शरणं शरण्यं

गतो मुकुन्दं परिहृत्य कर्तम् ॥

४१॥

स्वपादमूलं भजतः प्रियस्य

त्यक्तान्यभावस्य हरिः परेशः ।

विकर्म यच्चोत्पतितं कथंचि-

द्वनोति सर्वं हृदि संनिविष्टः ॥

४२॥

नारदः—

धर्मान्भागवतानित्थं श्रुत्वाथ मिथिलेश्वरः ।

जायन्तेयान्मुनीन्प्रीतः सोपाध्यायो ह्यपूजयत् ॥

४३॥

ततोऽन्तर्दधिरे सिद्धाः सर्वलोकस्य पश्यतः ।

राजा धर्मानुपातिष्ठन्नवाप परमां गतिम् ॥

४४॥

त्वमप्येतान्महाभाग धर्मान्भागवतान् श्रुतान् ।

आस्थितः श्रद्धया युक्तो निःसङ्गो यास्यसे परम् ॥

४५॥

युवयोः खलु दम्पत्योर्यशसा पूरितं जगत् ।

पुत्रतामगमद्यद्वां भगवार्नाश्वरो हरिः ॥

४६॥

दर्शनालिङ्गनालापैः शयनासनभोजनैः ।

आत्मा वां पार्वितः कृष्णो पुत्रस्नेहं प्रकुर्वतां ॥

४७॥

वैरेण यं नृपतयः शिशुपालपौण्ड्र-

शाल्वादयो गतिविलासविलोकनार्थैः ।

ध्यायन्त आकृतधियः शयनासनादौ

तत्साम्यमापुरनुरक्तधियां पुनः किम् ॥

४८॥

माऽपत्यबुद्धिमकृथाः कृष्णे सर्वात्मनीश्वरे ।

मायामनुष्यमावेन गूढैश्वर्ये परेऽव्यये ॥

४९॥

भूभारासुरराजन्यहन्तवे गुप्तये सताम् ।
अवतीर्णस्य निर्वृत्त्यै यशो लोके वितन्यते ॥

५०॥

श्रीशुकः—

एतच्छ्रुत्वा महाभागो वसुदेवोऽतिविस्मितः ।

देवकी च महाभागा जहतुर्मोहमात्मनः ॥

५१॥

इतिहासमिमं पुण्यं धारयेद्यः समाहितः ।

सविधूयेद् शमलं ब्रह्मभूयाय कल्पते ॥

५२॥

इति श्रीमद्भागवते महापुराणे अष्टादशसहस्रिकायां
संहितायां एकादशस्कन्धे पञ्चमोऽध्यायः ॥

॥ पष्ठोऽध्यायः ॥

श्रीशुकः—

अथ ब्रह्मात्मजैर्देवैः प्रजेशैरावृतोऽभ्यगात् ।

भवश्च भूतभव्येशो ययौ भूतगणैर्वृतः ॥

१

इन्द्रो मरुद्भिर्भगवानादित्या वसवोऽश्विनौ ।

ऋभवोऽङ्गिरसो रुद्रा विश्वे साध्याश्च देवताः ॥

२

गन्धर्वाप्सरसो नागाः सिद्धचारणगुहकाः ।

ऋपयः पितरश्चैव सविशाधरकिन्नराः ॥

३

द्वारकामुपसञ्जग्मुः सर्वे कृष्णदिदृक्षवः ॥

३॥

(प्रभूतमोदसंयुक्ता नृत्यगीतकृतश्रमाः ।)

वपुषा येन भगवान्नरलोकमनोरमः ।

यशो वितेने लोकेषु सर्वलोकमलापहम् ॥

४॥

तस्यां विभ्राजमानायां समृद्धायां महर्द्धिभिः ।

व्यचक्षतावितृप्ताक्षाः कृष्णमद्भुतदर्शनम् ॥

५॥

स्वर्गोद्यानोपगैर्माल्यैश्छादयन्तो यदूत्तमम् ।

गीर्भिश्चित्रपदार्याभिस्तुष्टुर्जगदीश्वरम् ॥

६॥

देवाः—

नताः स्म ते नाथ पदारविन्दं

बुद्धीन्द्रियप्राणमनोवचोभिः ।

यच्चिन्त्यतेऽन्तर्हृदि भावयुक्तै-

र्मुमुक्षुभिः कर्ममयोरुपाशात् ॥

७॥

त्वं मायया त्रिगुणयात्मनि दुर्विभाव्यं

व्यक्तं सृजस्यवसि लुम्पभि तद्गुणस्थः ।

नैतैर्भवानजित कर्मभिरज्यते वै

यत्स्वे सुखेऽव्यवहितेऽभिरतोऽनवशः ॥

८॥

शुद्धिर्नृणां न तु तथेह्य दुराशयानां

विद्याश्रुताध्ययनदानतपः क्रियाभिः ।

सत्त्वात्मनामृपम ते पशसिप्रवृद्ध-

सच्छ्रद्धया श्रवणसम्भृतया यथा स्यात् ॥

९॥

स्यान्नस्तवाङ्घ्रिरशुभाशयधूमकेतुः

क्षेमाय यो मुनिभिरार्द्रहृदोह्यमानः ।

यः सात्वतैः समविभूतय आत्मवद्वि-

र्व्यूहेऽर्चितः सवनशः स्वरतिक्रमाय ॥

१०॥

यश्चिन्त्यते प्रयतपाणिभिरध्वराग्नौ-

त्रय्या निरुक्तविधिनेशहविर्गृहीत्वा ।

अध्यात्मयोग उत योगिभिरात्ममायां

जिज्ञासुभिः परमभागवतैः परीष्टः ॥

११॥

पर्युष्टया तव विभो वनमालयेयं

संस्पर्धिनी भगवती प्रतिपत्रिवच्छ्रीः ।

यः सुप्रणीतममुयार्हणमाददन्नो

भूयात्सदाङ्घ्रिरशुभाशयधूमकेतुः ॥

१२॥

केतुस्त्रिविक्रमयुतस्त्रिपतत्पताको

यस्ते भयाभयकरोऽसुरदेवचम्बोः ।

स्वर्गाय साधुषु खलेष्वितराय भूम-

न्पादः पुनातु भगवन्भजतामघं नः ॥

१३॥

नस्योतगाव इव यस्य वशे भवन्ति

ब्रह्मादयस्तनुभृतो मिथुरर्घ्यमानाः ।

कालस्य ते प्रकृतिपूरुषयोः परस्व

शं नस्तनोतु चरणः पुरुषोत्तमस्य ॥

१४॥

अस्यासि हेतुरुदयस्थितिसंयमाना-

मव्यक्तजीवमहतामपि कालमाहुः ।

सोऽयं त्रिणाभिरखिलापचये प्रवृत्तः

कालो गभीररय उत्तमपूरुषस्त्वम् ॥

१५॥

त्वत्तः पुमान्समधिगम्य यथास्य वीर्यं

धत्ते महान्तमिव गर्भममोघवीर्यः ।

सोऽयं तयानुगत आत्मन आण्डकोशं

हैमं ससर्ज वहिरावरणैरुपेतम् ॥

१६॥

तत्तस्थुषश्च जगतश्च भवानधीशो

यन्माययोत्थगुणविक्रिययोपनीतान् ।

अर्याञ्जुषन्नपि हृषीकपते न लिप्रो

येऽन्ये स्वतः परिहृतादपि विभ्यति स्म ॥

१७॥

^१स्मायावलोकलवदर्शितभावहारि-

भ्रूमण्डलप्रहितसौरतमन्त्रशौण्डैः ॥

पद्म्यस्तु षोडशसहस्रमनङ्गयागै-

र्येऽन्वित्रयं विमथितुं करणैर्न विभ्यः ॥

१८॥

विभ्यस्तवामृतकथोदवह्नास्त्रिलोक्याः

पादावनेजसरितः शमलानि हन्तुम् ।

आनुश्रवं श्रुतिभिरङ्गिमङ्गसङ्गै-

स्तीर्यद्वयं शुचिषदस्त उपस्पृशन्ति ॥

१९॥

बादरायणिः—

इत्यभिष्टूय विबुधैः सेशः शतधृतिर्हरिम् ।

अभ्यभाषत गोविन्दं प्रणम्याम्बरमाश्रितः ॥ २० ॥

भूमेर्भारावताराय पुरा विज्ञापितः प्रभो ।

त्वमस्माभिरशेषात्मस्तत्तथैवोपपादितम् ॥ २१ ॥

धर्मश्च स्थापितः सत्सु सत्यसन्धेषु वै त्वया ।

कीर्तिश्च दिक्षु विक्षिप्ता सर्वलोकमलापहा ॥ २२ ॥

अवर्तीयं यदोर्वंशं बिभ्रद्रूपमनुत्तमम् ।

कर्माण्युद्दामवृत्तानि हिताय जगतोऽकृथाः ॥ २३ ॥

यानि ते चरितानीश मनुष्याः साधवः कलौ ।

शृण्वन्तः कीर्तयन्तश्च तरिष्यन्त्यञ्जसा तमः ॥ २४ ॥

यदुर्वंशोऽवतीर्णस्य भवतः पुरुषोत्तम ।

शरच्छतं व्यतीताय पञ्चविंशधिकं प्रभो ॥ २५ ॥

नाधुना तेऽखिलाधार देवकार्यावशेषितम् ।

कुलं च विप्रशापेन नष्टप्रायमभूदिदम् ॥ २६ ॥

ततः स्वधाम परमं विशस्व यदि मन्यसे ।

सलोकांल्लोकपालाग्नः पाहि वैकुण्ठकिङ्करान् ॥ २७ ॥

(श्रीशुकः—

संस्तुतो भगवानित्थं विबुधैः पद्मजादिभिः ।

प्रतिनन्द्याह तान् राजन् मायामनुज ईश्वरः ॥) १

श्रीभगवान्—

अवधारितमेतन्मे यदात्थ विबुधेश्वर ।	
कृतं वः कार्यमखिलं भूमेर्भारोऽवतारितः ॥	२८॥
तदिदं यादवकुलं वीर्यशौर्यश्रियोद्धतम् ।	
लोकं जिघृक्ष ^१ द्रुद्धं मे वेलयेव महार्णवः ॥	२९॥
यद्यसंहृत्य दृप्तानां यदूनां विपुलं कुलम् ।	
गन्तास्म्यनेन लोकोऽयमुद्वेलेन विनङ्क्ष्यति ॥	३०॥
इदानीं नाश आरब्धः कुलस्य द्विजशापतः ।	
यास्यामि भवनं ब्रह्मत्रेतदन्ते तवानघ ॥	३१॥

श्रीशुकः—

इत्युक्तो लोकनाथेन स्वयम्भूः प्रणिपत्य तम् ।	
सह देवगणैर्देवः स्वधाम समपद्यत ॥	३२॥
अथ तस्यां महोत्पातान्द्वारवत्यां समुत्थितान् ।	
विलोक्य भगवानाह यदुद्वृद्धान्समागतान् ॥	३३॥

श्रीभगवान्—

एते वै सुमहोत्पाता व्युत्तिष्ठन्तीह सर्वतः ।	
शापश्च नः कुलस्यासीद्वाक्षणेभ्यो दुरत्ययः ॥	३४॥
न वस्तव्यमिहास्माभिर्जिजीविषुभिरार्यकाः ।	
प्रभासं सुमहत्पुण्यं यास्यामोऽद्यैव मा चिरम् ॥	३५॥

यत्र स्नात्वा दक्षशापाद्गृहीतो यक्ष्मणोडुराद् ।	
विमुक्तः किल्बिषात्सद्यो भोजे भूयः कलोदयम् ॥	३६॥
वयं च तस्मिन्नाप्लुत्य तर्पयित्वा पितृन्सुरान् ।	
भोजयित्वोशिजो विप्रान्नानागुणवताऽन्धसा ॥	३७॥
तेषु दानानि पात्रेषु श्रद्धयोद्भवा महान्ति वै ।	
वृजिनानि तरिष्यामो दानैर्नौभिरिवार्णवम् ॥	३८॥

श्रीशुकः—

एवं भगवतादिष्टा यादवाः कुलनन्दन ।	
गन्तुं कृतधियस्तीर्थं स्यन्दनान्समयूयुजन् ॥	३९॥
तन्निरीक्ष्योद्धवो राजन् श्रुत्वा भगवतोदितम् ।	
दृष्ट्वारिष्टानि घोराणि नित्यं कृष्णमनुव्रतः ॥	४०॥
विविक्त उपसङ्गम्य जगतामीश्वरेश्वरम् ।	
प्रणम्य शिरसा पादौ प्राञ्जलिस्तमभाषत ॥	४१॥

उद्धवः—

देव देवेश योगेश पुण्यश्रवणकीर्तन ।	
संहृत्यैतत्कुलं नूनं लोकं संत्यक्ष्यते भवान् ॥	४२॥
विप्रशापं समर्थोऽपि प्रत्यहन्न यदीश्वरः ॥	४३
नाहं तवाङ्घ्रिकमलं क्षणार्धमपि केशव ।	
त्यक्तं समुत्सहे नाथ स्वधाम नय मामपि ॥	४४
तव विक्रीडितं कृष्ण नृणां परममङ्गलम् ।	

कर्णपीयूषमास्वाद्य त्यजत्यन्यस्पृहां जनः ॥	४५
शय्यासनाटनस्थानस्नानक्रीडाशनादिषु ।	
कथं त्वां प्रियमात्मानं वयं भक्तास्यजेमहि ॥	४६
त्वयोपभुक्तस्रगन्धवासोलङ्कारचर्चिताः ।	
उच्छिष्टभोजिनो दासास्तव मायां जयेमहि ॥	४७
वाताशना य ऋषयः श्रमणा ऊर्ध्वमन्थिनः ।	
ब्रह्माख्यं धाम ते यान्ति शान्ताः संन्यासिनोऽमलाः ॥	४८
वयं त्विह महायोगिन्ध्रमन्तः कर्मवर्त्मसु ।	
त्वद्वार्तया तरिष्यामस्तावकैर्दुस्तरं तमः ॥	४९
स्मरन्तः कीर्तयन्तस्ते कृतानि गदितानि च ।	
गत्युत्स्मितेक्षण ^१ क्ष्वेलि यन्नलोकविडम्बनम् ॥	५०

श्रीशुकः—

एवं विज्ञापितो राजन्भगवान्देवकीमुतः ।	
एकान्तिनं प्रियं भृत्यमुद्धवं समभाषत ॥	५१

इति श्रीमद्भागवते महापुराणे अष्टादशसहस्रिकायां
संहितायां एकादशस्कन्धे षष्ठोऽध्यायः ॥

॥ सप्तमोऽध्यायः ॥

श्रीभगवान्—

- यदात्थ मां महाभाग तच्चिकीर्षितमेव मे ।
 ब्रह्मा भवो लोकपालाः स्वर्वासं मेऽभिकाङ्क्षिणः ॥ १
- मया निष्पादितं ह्यत्र देवकार्यमशेषतः ।
 यदर्थमवतीर्णोऽहमंशेन ब्रह्मणार्थितः ॥ २
- कुलं वै शापनिर्दग्धं नङ्क्ष्यत्यन्योन्यविग्रहात् ।
 समुद्रः सप्तमेऽहयेतां पुरीं च प्लावयिष्यति ॥ ३
- यर्ह्येवायं मया त्यक्तो लोकोऽयं नष्टमङ्गलः ।
 भविष्यत्यचिरात्साधो कलिनापि निराकृतः ॥ ४
- न वस्तव्यं त्वयैवेह मया त्यक्तं महीतले ।
 जनोऽधर्मरुचिर्भद्रं भविष्यति कलौ युगे ॥ ५
- त्वं तु सर्वं परित्यज्य स्नेहं स्वजनबन्धुषु ।
 मग्न्यावेश्य मनः सम्यक् समदग्विचरस्व गाम् ॥ ६
- यदिदं मनसा वाचा चक्षुर्भ्यां श्रवणादिभिः ।
 नश्वरं गृह्यमाणं च विद्धि मायामनोमयम् ॥ ७
- पुंसोऽयुक्तस्य नानार्थो भ्रमः स गुणदोषभाक् ।
 कर्मकर्मविकर्मेति गुणदोषधियो भिदा ॥ ८

तस्माद्युक्तेन्द्रियग्रामो युक्तचित्त इदं जगत् ।	
आत्मनीक्षस्व विततमात्मानं मय्यधीश्वरे ॥	९
ज्ञानविज्ञानसंयुक्त आत्मभूतः शरीरिणाम् ।	
आत्मानुभवतुष्टात्मा नान्तरायैर्विहन्यसे ॥	१०
दोषवृद्धोभयातीतो निषेधान्न निवर्तते ।	
गुणवृद्धा च विहितं न करोति यथार्भकः ॥	११
सर्वभूतसुहृच्छान्तो ज्ञानविज्ञाननिश्चयः ।	
पश्यन्मदात्मकं विश्वं न विपद्येत वै पुनः ॥	१२

श्रीशुकः—

इत्यादिष्टो भगवता महाभागवतो नृप ।	
उद्धवः प्रणिपत्याह तत्त्वजिज्ञासुरच्युतम् ॥	१३

उद्धवः—

योगेश योगविन्यास योगात्मन्योगमम्भव ।	
निःश्रेयसाय मे प्रोक्तस्त्यागः सन्न्यासलक्षणः ॥	१४
त्यागोऽयं दुष्करो भूमन्कामानां विषयात्मभिः ।	
मुतरां त्वयि सर्वात्मन्नभक्तैरिति मे मतिः ॥	१५

सोऽहं ममाहमिति मूढमतिर्विगाढ-

स्त्वन्मायया विरचितात्मनि सानुबन्धे ।

तत्त्वञ्जसा निगदितं भवता यथाहं

संसाधयामि भगवन्ननुशाधि भृत्यम् ॥

सत्यस्य ते स्वदृश आत्मन आत्मनोऽन्यं

वक्तारमीश विबुधेष्वपि नानुचक्षे ।

सर्वे विमोहितधियस्तव माययेमे

ब्रह्मादयस्तनुभृतो बहिरर्थभावाः ॥

१७

तस्माद्भवन्तमनवद्यमनन्तपारं

सर्वज्ञमीश्वरमकुण्ठविकुण्ठधिष्ण्यम् ।

निर्विण्णधीरहमु ह वृजिनाभितप्तो

नारायणं नरसखं शरणं प्रपद्ये ॥

१८

श्रीभगवान्—

प्रायेण मनुजा लोके लोकतत्त्वविचक्षणाः ।

समुद्धरन्ति ह्यात्मानमात्मनैवाशुभाशयात् ॥

१९

आत्मनो गुरुरात्मैव पुरुषस्य विशेषतः ।

यत्प्रत्यक्षानुमानाभ्यां श्रेयोऽसावनुविन्दते ॥

२०

पुरुषत्वे च मां धीराः साङ्ख्ययोगविशारदाः ।

आविस्तरां प्रपश्यन्ति सर्वशक्त्युपबृंहितम् ॥

२१

एकद्वित्रिचतुष्पादो बहुपादस्तथाऽपदः ।

बह्वक्षः सन्ति पुरः सृष्टास्तासां मे पौरुषी प्रिया ॥

२२

अत्र मां मार्गयन्त्यद्वा युक्ता हेतुभिरीश्वरम् ।

गृह्यमाणैर्गुणैर्लिङ्गैर्म्राष्ट्रमनुमानतः ॥

२३

अत्राप्युदाहरन्तीममितिहासं पुरातनम् ।

अवधूतस्य संवादं यदोरमिततेजसः ॥ २४

अवधूतं द्विजं कश्चिच्चरन्तमकुतोभयम् ।

कविं निरीक्ष्य तरुणं यदुः पप्रच्छ धर्मवित् ॥ २५

यदुः—

कुतो बुद्धिरियं ब्रह्मन्नकर्तुः सुविशारदा ।

यामासाद्य भवँल्लोकं विद्वांश्चरति बालवत् ॥ २६

प्रायो धर्मार्थकामेषु विवित्सायां च मानवाः ।

हेतुनैव समीहन्ते आयुषो यशसः श्रियः ॥ २७

त्वं तु कल्पः कविर्दक्षः सुभगोऽमृतभाषणः ।

न कर्ता नेहसे किञ्चिज्जडोन्मत्तपिशाचवत् ॥ २८

जनेषु दह्यमानेषु कामलोभदवाग्निना ।

न तप्यसेऽग्निना मुक्तो गङ्गाम्भःस्थ इव द्विपः ॥ २९

त्वं हि नः पृच्छतां ब्रह्मज्ञात्मन्यानन्दकारणम् ।

ब्रूहि स्पर्शविहीनस्य भवतः केवलात्मनः ॥ ३०

श्रीभगवान्—

यदुनैवं महाभागो ब्रह्मण्येन सुमेधसा ।

पृष्टः सभाजितः प्राह प्रश्रयावनतं द्विजः ॥ ३१

ब्राह्मणः—

सन्ति मे गुरवो राजन्बहवो बुद्धिमुपाश्रिताः ।

यतो बुद्धिमुपादाय मुक्तोऽटामीह तान् शृणु ॥ ३२

पृथिवी वायुराकाशमापोऽग्निश्चन्द्रमा रविः ।

कपोतोऽजगरः सिन्धुः पतङ्गो मधुकृद्रजः ॥	३३
मधुहा हरिणो मीनः पिङ्गला कुररोऽर्भकः ।	
कुमारी शरकृत्सर्प ऊर्णनाभिः सुपेशकृत् ॥	३४
एते मे गुरवो राजंश्चतुर्विंशतिराश्रिताः ।	
शिक्षावृत्तिभिरेतेषामन्वशिक्षमिहात्मनः ॥	३५
यतो यदनुशिक्षाभि यथा वा नाहुषात्मज ।	
तत्तथा पुरुषव्याघ्र निबोध कथयामि ते ॥	३६
भूतैराक्रम्यमाणोऽपि धीरो दैववशानुगैः ।	
तद्विद्वान्न चलेन्मार्गान्दन्वशिक्षं क्षितेर्ब्रतम् ॥	३७
शश्वत्परार्थसर्वेहः परार्थैकान्तसम्भवः ।	
साधुः शिक्षेत भूभृत्तो नगशिष्यः परात्मताम् ॥	३८
प्राणवृत्त्यैव सन्तुष्येन्मुनिर्नैवेन्द्रियप्रियैः ।	
ज्ञानं यथा न नश्येत नावकीर्येत वाङ्मनः ॥	३९
विषयेष्वाविशन्योगी नानाधर्मेषु सर्वतः ।	
गुणदोषव्यपेतात्मा न विषज्जेत वायुवत् ॥	४०
पार्थिवेष्विह देहेषु प्रविष्टस्तद्रूणाश्रयः ।	
गुणैर्न युज्यते योगी गन्धैर्वायुरिवात्मदृक् ॥	४१

अन्तर्हितश्च स्थिरजङ्गमेषु

ब्रह्मात्मभावेन समन्वयेन ।

व्याप्त्याव्यवच्छेदमसङ्गमात्मनो

मुनिर्नभस्त्वं विततस्य भावयेत् ॥

४१

तेजोऽबन्नमयैर्भावैर्मैघाद्यैर्वायुनेरितैः ।

न स्पृश्यते नभस्तद्वत्कालसृष्टैर्गुणैः पुमान् ॥

४३

स्वच्छप्रकृतितः स्निग्धो माधुर्यस्तीर्थभूर्नृणाम् ।

मुनिः पुनात्यपां मित्रमीक्षोपस्पर्शकीर्तनैः ॥

४४

तेजस्वी तपसा दीप्तो दुर्धर्षोदरभाजनः ।

सर्वभक्षोऽपि युक्तात्मा नादत्ते मलमग्निवत् ॥

४५

क्वचिच्छन्नः क्वचित्स्पृष्ट उपास्यः श्रेय इच्छताम् ।

भुङ्क्ते सर्वत्र दातॄणां दहन्प्रागुत्तराशुभम् ॥

४६

स्वमायया सृष्टमिदं सदसलक्षणं विभुः ।

प्रविष्ट ईयते तत्तत्स्वरूपोऽग्निरिवैधसिं ॥

४७

विसर्गाद्याः श्मशानान्ता भावा देहस्य नात्मनः ।

कलानामिव चन्द्रस्य कालेनाव्यक्तवर्त्मना ॥

४८

कालेन श्लोघवेगेन भूतानां प्रभवाप्ययौ ।

नित्यावपि न दृश्येते आत्मनोऽग्नेर्यथार्चिषाम् ॥

४९

गुणैर्गुणानुपादत्ते यथाकालं विमुञ्चति ।

न तेषु युज्यते योगी गोभिर्गा इव गोपतिः ॥

५०

बुध्यते स्वेन भेदेन व्यक्तिस्थ इव तद्रतः ।

लक्ष्यते स्थूलमतिभिरात्मा ^१ चावस्थितोऽर्कवत् ॥	५१
नातिस्नेहः प्रसङ्गो वा कर्तव्यः कापि केनचित् ।	
कुर्वन्विन्देत सन्तापं कपोत इव दीनधीः ॥	५२
कपोतः कश्चनारण्ये कृतनीडो वनस्पतौ ।	
कपोत्या भार्यया सार्धमुवास कतिचित्समाः ॥	५३
कपोतौ स्नेहगुणितहृदयौ गृधर्मिणौ ।	
दृष्टिं दृष्ट्वाङ्गमङ्गेन बुद्धिं बुद्ध्या वबन्धतुः ॥	५४
शय्यासनाटनस्थानवार्ताक्रीडाशनादिकम् ।	
मिथुनीभूय विस्रब्धौ चेरतुर्वनराजिपु ॥	५५
यं यं वाञ्छति सा राजस्तर्पयन्त्यनुकम्पिता ।	
तं तं समनयत्कामं कृच्छ्रेणाप्यजितेन्द्रियः ॥	५६
कपोती प्रथमं गर्भं गृह्णीती काल आगते ।	
अण्डानि मुपुवे नीडे स्वपत्युः संनिधौ सती ॥	५७
तेषु काले व्यजायन्त रचितावयवा हरेः ।	
शक्तिभिर्दुर्विभाव्याभिः कोमलाङ्गतनूरुहाः ॥	५८
प्रजाः पुपुषतुः प्रीतौ दम्पती पुत्रवत्सलौ ।	
शृण्वन्तौ कूजितं तासां निर्वृतौ कलभाषितैः ॥	५९
तासां पतत्रैः सुस्पर्शैः कूजितैः ^२ मुग्धचेष्टितैः ।	
प्रत्युद्गमैरदीनानां पितरौ मुदमापतुः ॥ *	६०

स्नेहानुबद्धहृदयावन्योन्यं विष्णुमायया ।	
विमोहितौ दीनधियौ शिशून्पुपुतुः प्रजाः ॥	६१
एकदा जग्मतुस्तासामन्नार्थं तौ कुटुम्बिनौ ।	
परितः कानने तस्मिन्नर्थिनौ चरतुश्चिरम् ॥	६२
दृष्ट्वा ताँल्लुब्धकः कश्चिददृच्छातो वनेचरः ।	
जगृहे जालमातल्य चरतः स्वालयान्तिके ॥	६३
कपोतश्च कपोती च प्रजापोषे सदोत्सुकौ ।	
गतौ पोषणमादाय स्वनीडमुपजग्मतुः ॥	६४
कपोती स्वात्मजान्वीक्ष्य बालकाञ्जालसंवृतान् ।	
तानभ्यधावत्क्रोशन्ती क्रोशतो भृशदुःखिता ॥	६५
सासकृत्स्नेहगुणिता दीनचित्ताजमायया ।	
स्वयं चाबध्यत सिंचा बद्धान्पश्यन्त्यपस्मृतिः ॥	६६
कपोतश्चात्मजान्बद्धानात्मनोऽप्यधिकान्प्रियान् ।	
भार्यां चात्मसमां दीनो विललापातिदुःखितः ॥	६७
अहो मे पश्यतापायमल्पपुण्यस्य दुर्मतेः ।	
अतृप्तस्याकृतार्थस्य गृह्णैवर्गिको हतः ॥	६८
अनुरूपानुकूला च यस्य मे पतिदेवता ।	
शून्ये गृहे मां संत्यज्य पुत्रैः स्वर्याति साधुभिः ॥	६९
सोऽहं शून्ये गृहे दीनो मृतदारो मृतप्रजः ।	
जिजीविषे किमर्थं वा विधुरो दुःस्वजीवितः ॥	७०

तांस्तथैवावृतान् सिग्भिर्मृत्युप्रस्तान्विचेष्टतः ।	
स्वयं च कृपणः सिक्षु पश्यन्नप्यबुधोऽपतत् ॥	७१
तं लब्ध्वा लुब्धकः क्रूरः कपोतं गृहमेधिनम् ।	
कपोतकान्कपोतीं च सिद्धार्थः प्रययौ गृहम् ॥	७२
एवं कुटुम्ब्यशान्तात्मा द्वन्द्वारामः पतत्रिवत् ।	
पुष्णन्कुटुम्बं कृपणः सानुबन्धोऽवसीदति ॥	७३
यः प्राप्य मानुषं लोकं मुक्तिद्वारमपावृतम् ।	
गृहेषु खगवत्सक्तस्तमारुढच्युतं विदुः ॥	७४

इति श्रीमद्भागवते महापुराणे अष्टादशसहस्रिकायां
संहितायां एकादशस्कन्धे सप्तमोऽध्यायः ॥

॥ अष्टमोऽध्यायः ॥

(पिङ्गलोपाख्यानम्)

ब्राह्मणः—

सुखमैन्द्रियकं राजन्स्वर्गे नरक एव च ।	
देहिनां यद्यथा दुःखं तस्मान्नेच्छेत तद्बुधः ॥	१
प्रासं सुमृष्टं विरसं महान्तं स्तोकमेव वा ।	
यदृच्छयैवापतितं प्रसेदाजगरोऽक्रियः ॥	२
शयीताहानि भूरीणि निराहारोऽनुपक्रमः ।	
यदि नोपनमेद्वासो महाहिरिव दिष्टभुक् ॥	३

ओजःसहोबलयुतं विभ्रदेहमकर्मकम् ।

शयानो वीतनिद्रश्च नेहतेन्द्रियवानपि ॥

४

मुनिः प्रसन्नगम्भीरो दुर्विगाह्यो दुरत्ययः ।

अनन्तपारो ह्यक्षोभ्यः स्तिमितोद इवार्णवः ॥

५

समृद्धकामो हीनो वा नारायणपरो मुनिः ।

नोत्सर्पेत न शुष्येत सरिद्धिरिव सागरः ॥

६

दृष्ट्वा स्त्रियं देवमायां तद्भावैरजितेन्द्रियः ।

प्रलोभितः पतत्यन्धे तमस्यग्नौ पतङ्गवत् ॥

७

योषिद्धिरण्याभरणाम्बरादि-

द्रव्येषु मायारचितेषु मूढः ।

प्रलोभितात्मा ह्युपभोगवुद्ध्या

पतङ्गवन्नश्यति नष्टदृष्टिः ॥

८

स्तोकं स्तोकं प्रसेद्धासं देहो वर्तेत यावता ।

गृहानहिंसन्नातिष्ठेद्वृत्तिं मायुकीं मुनिः ॥

९

अणुभ्यश्च महद्भ्यश्च शालेभ्यः कुशलो नरः ।

सर्वतः सारमादद्यात्पुष्पेभ्य इव पद्मपदः ॥

१०

सायन्तनं श्वस्तनं वा न संगृहीत भिक्षितम् ।

पाणिपात्रोदरामत्रो मक्षिकेव न संगृही ॥

११

सायन्तनं श्वस्तनं वा न संगृहीत भिक्षुकः ।

मक्षिका इव संगृह्णन्सह तेन विनश्यति ॥

१२

पदापि युवतीं भिक्षुर्न स्पृशेद्दारवीमपि ।	
स्पृशन्करीव बध्येत करिण्या अङ्गसङ्गतः ॥	१३
नाधिगच्छेत्स्त्रियं प्राज्ञः कर्हिचिन्मृत्युमात्मनः ।	
बलाधिकैः स हन्येत गजैरन्यैर्गजो यथा ॥	१४
न देयं नोपभोग्यं च लुब्धैर्यदुःखसंचितम् ।	
भुङ्क्ते तदपि तच्चान्यो मथुहेवार्थविन्मथु ॥	१५
मुदुःखोपार्जितैर्वितैराशासानां गृहाशिपः ।	
मथुहेवाप्रतो भुङ्क्ते यतिर्वै गृहमेधिनाम् ॥	१६
ग्राम्यगीतं न शृणुयाद्यतिर्वनचरः कचित् ।	
शिक्षेत हरिणाद्ब्रह्मान्मृगयोर्गीतमोहितान् ॥	१७
नृत्यवादित्रगीतानि जुपन्ग्राम्याणि योषिताम् ।	
आसां क्रीडनको वश्य ऋष्यशृङ्गो मृगीसुतः ॥	१८
जिह्वयातिप्रमाथिन्या जनो रसविमोहितः ।	
मृत्युमृच्छत्यसद्बुद्धिर्भीनस्तु बडिशैर्यथा ॥	१९
इन्द्रियाणि जयन्त्याशु निराहारा मनीषिणः ।	
वर्जयित्वा तु रसनं तन्निरस्यन्न वर्धते ॥	२०
तावज्जितेन्द्रियो न स्याद्विजितान्येन्द्रियः पुमान् ।	
न जयेद्भसनं यावज्जितं सर्वं जिते रसे ॥	२१
पिङ्गला नाम वेद्यासीद्विदेहनगरे पुरा ।	
तस्या मे शिक्षितं किञ्चिन्निबोध नृपनन्दन ॥	२२

सा स्वैरिण्येकदा कान्तं सङ्केत उपनेष्यती ।	
अभूत्काले बहिर्द्वारि विभ्रती रूपमुत्तमम् ॥	२३
मार्ग आगच्छतो वीक्ष्य पुरुषान्पुरुषर्षभ ।	
तान् शुल्कदान्वित्तवतः कान्तान्मेनेऽर्थकामुका ॥	२४
आगतेष्वपयातेषु सा सङ्केतोपजीविनी ।	
अप्यन्यो वित्तवान्कोऽपि मामुपैष्यति भूरिदः ॥	२५
एवं दुराशया ध्वस्तनिद्रा द्वार्यवलम्बती ।	
निर्गच्छन्ती प्रविशती निशीथं समद्यपत ॥	२६
तस्या वित्ताशया श्रुष्यद्वक्त्राया दीनचेतसः ।	
निर्वेदः परमो जज्ञे चिन्ताहेतुः सुखावहः ॥	२७
तस्या निर्विण्णचित्ताया गीतं शृणु यथा मम ।	
निर्वेद आशापाशानां पुरुषस्य यथा ह्यसिः ॥	२८
न ह्यङ्गाऽजातनिर्वेदो देहवन्धं जिहासति ।	
यथा विज्ञानरहितो मनुजो ममतां नृप ॥	२९

पिङ्गला—

अहो मे मोहवितति पश्यताविजितात्मनः ।	
या कान्तादसतः कामं कामये येन बालिश ॥	३०

सन्तं समीपे रराणं रतिप्रदं

वित्तप्रदं नित्यमिमं विहाय ।

अकामदं दुःखभयाधिशोक-

मोहप्रदं तुच्छमहं भजेऽज्ञा ॥

३१

अहो मयास्मा परितापितो वृथा

साङ्केत्यवृत्त्यातिविगर्ह्यवार्तया ।

स्त्रैणान्नराद्यर्थतृषोऽनुशोच्या-

त्क्रीतेन वित्तं रतिमात्मनेच्छती ॥

३२

यदस्थिभिर्निर्मितवंशवंश्य-

स्थूणं त्वचा रोमनखैः पिनद्धम् ।

क्षरन्नवद्वारमगारमेत-

द्विष्मूत्रपूर्णं मदुपैति कान्या ॥

३३

विदेहानां पुरे ह्यस्मिन्नहमेकैव मूढधीः ।

याऽन्यमिच्छन्त्यसत्यस्मादात्मदात्काममच्युतात् ॥

३४

सुहृत्प्रेष्ठतमो नाथ आत्मा चायं शरीरिणाम् ।

तं विक्रीयात्मनैवाहं रमेऽनेन यथा रमा ॥

३५

कियत्प्रियं ते व्यभजन्कामा ये कामदा नराः ।

आद्यन्तवन्तो भार्याया देवा वा कालंविद्रुताः ॥

३६

नूनं मे भगवान्प्रीतो विष्णुः केनापि कर्मणा ।

निर्वेदोऽयं दुराशाया यन्मे जातः सुखावहः ॥

३७

मैवं स्युर्मन्दभाग्यायाः क्लेशा निर्वेदहेतवः ।

येनानुबन्धं निर्हृत्य पुरुषः शममृच्छति ॥	३८
तेनोपकृतमादाय शिरसा ग्राम्यसङ्गताः ।	
त्यक्त्वा दुराशाः शरणं ब्रजामि तमधीश्वरम् ॥	३९
सन्तुष्टा श्रद्धत्येतद्यथालाभेन जीवती ।	
विहराम्यमुनैवाहमात्मना रमणेन वै ॥	४०
संसारकूपे पतितं विषयैर्मुषितेक्षणम् ।	
ग्रस्तं कालाहिनात्मानं कोऽन्यन्नातुमधीश्वरः ॥	४१
आत्मैव ह्यात्मनो गोप्ता निर्विद्येत यदाखिलात् ।	
अप्रमत्त इदं पश्येद्ग्रस्तं कालाहिना जगत् ॥	४२

ब्राह्मणः—

एवं व्यवसितमतिर्दुराशां कान्ततर्षजाम् ।	
छित्त्वोपशममास्थाय शय्यामुपविवेश सा ॥	४३
आशा हि परमं दुःखं नैराशं परमं सुखम् ।	
यथा संछिद्य कान्ताशां सुखं सुप्वाप पिङ्गला ॥	४४

इति श्रीमद्भागवते महापुराणे अष्टादशसहस्रिकायां
संहितायां एकादशस्कन्धे अष्टमोऽध्यायः ॥

॥ नवमोऽध्यायः ॥

(भगवद्बुद्धवसंवादः)

ब्राह्मणः—

- परिग्रहो हि दुःखाय यद्यत्प्रियतमं नृणाम् ।
 अनन्तं सुखमाप्नोति तद्विद्वान्यस्त्वकिञ्चनः ॥ १
- सामिपं कुरं जन्तुर्वलिनो ये निरामिषाः ।
 तदामिपं परित्यज्य स सुखं समविन्दत ॥ २
- न मे मानावमानौ स्तो न चिन्ता गेहपुत्रिणाम् ।
 आत्मक्रीड आत्मरतिर्विचरामीह बालवत् ॥ ३
- द्वावेव चिन्तया मुक्तौ परमानन्द आप्तौ ।
 यो विमुग्धो जडो बालो ^१यो गुणेभ्यः परं गतः ॥ ४
- क्वचित्कुमारी त्वात्मानं ^२वृणानान्मृहमागतान् ।
 स्वयं तानर्हयामास कापि यातेषु बन्धुषु ॥ ५
- तेषामभ्यवहारार्थं शालीन्नहसि पार्थिव ।
 अवघ्नन्त्याः प्रकोष्ठस्थाश्चक्रुः शङ्काः स्वनं महत् ॥ ६
- सा तज्जुगुप्सितं मत्वा महती व्रीजिता ततः ।
 बभञ्जैकैकशः शङ्खान्द्वौ द्वौ पाण्योरशेषयत् ॥ ७
- उभयोरप्यभूद्वोषो ह्यवघ्नन्त्याः स्म शङ्खयोः ।
 तत्राप्येकं निरभिददेकस्मान्नाभवद्धुनिः ^३ ॥ ८

अन्वशिक्षमिमं तस्या उपदेशमरिन्दम ।

लोकाननुचरन्नेतौल्लोकतत्त्वविवित्सया ॥

९

वासे बहूनां कलहो भवेद्वार्ता द्वयोरपि ।

एक एव चरेत्तस्मात्कुमार्या इव कङ्कणः ॥

१०

मन एकत्र संयुज्याजितश्वासो जितासनः ।

वैराग्याभ्यासयोगेन ध्रियमाणमतन्द्रितः ॥

११

यस्मिन्मनो लब्धपदं यदेत-

च्छनैः शनैर्मुञ्चति कर्मरेणून् ।

सत्त्वेन वृद्धेन रजस्तमश्च

विधूय निर्वाणमुपैत्यनिन्धनम् ॥

१२

तदैवमात्मन्यवरुद्धचित्तो

न वेद किञ्चिद्बहिरन्तरं वा ।

यथेपुकारो नृपतिं व्रजन्त-

मिषौ गतात्मा न ददर्श पार्श्वे ॥

१३

एकचार्यनिकेतः स्यादप्रमत्तो गुहाशयः ।

अलक्ष्यमाण आचारैर्मुनिरेकोऽल्पभाषणः ॥

१४

गृहारम्भोऽतिदुःखाय विफलश्चाध्रुवात्मनः ।

सर्पः परकृतं वेश्म प्रविश्य सुखमेधते ॥

१५

एको नारायणो देवः पूर्वसृष्टं स्वमायया ।

संहृत्य कालकलया कल्पान्त इदमीश्वरः ॥

१६

एक एवाद्वितीयोऽभूदात्माधारोऽखिलाश्रयः ॥	१६॥
कालेनात्मानुभावेन साम्यं नीतासु शक्तिषु ।	
सत्त्वादिष्वादिपुरुषः प्रधानपुरुषेश्वरः ॥	१७॥
परावराणां परम आस्ते कैवल्यसंज्ञितः ।	
केवलानुभवानन्दसन्दोहो निरुपाधिकः ॥	१८॥
केवलानुभावेन स्वमायां त्रिगुणात्मिकाम् ।	
संक्षोभयन्मृजत्यादौ तया सूत्रमरिन्दम ॥	१९॥
तामाहुस्त्रिगुणव्यक्तिं सृजन्तीं विश्वतोमुखम् ।	
यस्मिन्प्रोतमिदं विश्वं येन संसरते पुमान् ॥	२०॥
यथोर्णनाभिर्हृदयादूर्णां सन्तत्य वक्रतः ।	
तया विहृत्य भूयस्तां प्रसत्येवं महेश्वरः ॥	२१॥
यत्र यत्र मनो देही धारयेत्सकलं धिया ।	
स्नेहाद्देवाद्भयाद्वापि याति तत्तत्सरूपताम् ॥	२२॥
कीटः पेशस्कृतं ध्यायन्कुड्यां तेन प्रवेशितः ।	
याति तत्सात्मतां राजन्पूर्वरूपमसन्त्यजन् ॥	२३॥
एवं गुरुभ्य एतेभ्य एषा मे शिक्षिता मतिः ॥	२४
स्वात्मोपशिक्षितां बुद्धिं शृणु मे वदतः प्रभो ॥	२४॥

देहो गुरुर्मम विरक्तिविवेकहेतुः

विभ्रत्सम सत्त्वनिधनं सततात्युदर्कम् ।

तत्त्वान्यनेन विमृशामि यथा तथापि

पारक्यमित्यवसितो विचराम्यसङ्गः ॥

२५॥

जायात्मजार्थपशुभृत्यगृहाप्तवर्गा-

न्पुष्णाति यत्प्रियचिकीर्षतया वितन्वन् ।

स्वान्ते स कृच्छ्रमवरुद्धधनः सदेहः

सृष्ट्वास्य बीजमवसीदति वृक्षधर्मा ॥

२६॥

जिह्वैकतोऽमुमपकर्षति कर्हि तर्पा

शिश्नोऽन्यतस्त्वगुदरं श्रवणं कुतश्चिन् ।

घ्राणोऽन्यतश्चपलदृक् क च कर्मशक्ति-

र्वह्मणः सपत्न्य इव गेहपतिं लुनन्ति ॥

२७॥

सृष्ट्वा पुराणि विविधान्यजयात्मशक्त्या

वृक्षान्सरीसृपपशून्खगदंशमत्स्यान् ।

तैस्तैरुष्टृहृदयः पुरुषं विधाय

ब्रह्मावलोकधिपणं मुदमाप देवः ॥

२८॥

लब्ध्वा सुदुर्लभमिदं बहुसम्भवान्ते

मानुष्यमर्थदमनित्यमप्रीह धीरः ।

तूर्णं यतेत न पतेदनुमृत्यु याव-

न्निश्रेयसाय विषयः खलु सर्वतः स्यान् ॥

२९॥

एवं सञ्जातवैराग्यो विज्ञानालोक आत्मनि ।

विचरामि महीमेतां मुक्तसङ्गोऽनहङ्कृतिः ॥

३०॥

नह्येकस्माद्गुरोर्ज्ञानं सुस्थिरं स्यात्सुषुक्लम् ।

ब्रह्मैतद्वितीयं वै गीयते बहुधर्षिभिः ॥

३१॥

श्रीभगवान्—

इत्युक्त्वा स यदुं विप्रस्तमामन्य गभीरधीः ।

वन्दितोऽभ्यर्थितो राज्ञा ययौ प्रीतो यथागतम् ॥

३२॥

अवधूतवचः श्रुत्वा पूर्वेषां नः स पूर्वजः ।

सर्वसङ्गविनिर्मुक्तः समचित्तो बभूव ह ॥

३३॥

इति श्रीमद्भागवते महापुराणे अष्टादशसहस्रिकायां
संहितायां एकादशस्कन्धे नवमोऽध्यायः ॥

॥ दशमोऽध्यायः ॥

श्रीभगवान्—

मयोदितेष्ववहितः स्वधर्मेषु मदाश्रयः ।

वर्णाश्रमकुलाचारमकामात्मा समाचरेत् ॥

१

अन्वीक्षेत विशुद्धात्मा देहिनां विषयात्मनाम् ।

गुणेषु तत्त्वध्यानेन सर्वारम्भविपर्ययम् ॥

२

सुप्तस्य विषयालोको ध्यायतो वा मनोरथः ।

नानात्मकत्वाद्विफल^१स्तथा भेदात्मधीर्गुणैः ॥

३

निवृत्तं कर्म सेवेत प्रवृत्तं मत्परस्त्यजेत् ।

जिज्ञासायां सम्प्रवृत्तो नाद्रियेत्कर्मचोदनाम् ॥	४
यमानभीक्ष्णं सेवेत नियमान्मत्परः क्वचित् ।	
मदभिज्ञं गुरुं शान्तमुपासीत मदात्मकम् ॥	५
अमान्यमत्सरो दक्षो निर्ममो दृढसौहृदः ।	
असत्त्वरोऽर्थजिज्ञासुरनसूयुरमोघवाक् ॥	६
जायापत्यगृहक्षेत्रस्वजनद्रविणादिषु ।	
उदासीनः समं पश्यन्सर्वेष्वर्थमिवात्मनः ॥	७
विलक्षणः स्थूलसूक्ष्मादेहादात्मेक्षिता स्वदृक् ।	
यथाभिर्दारुणो दाह्यादाहकोऽन्यः प्रकाशकः ॥	८
निरोधोत्पत्त्यणुवृहन्नानात्वं तत्कृतान्गुणान् ।	
^१ अन्तः प्रविष्ट आधत्त एवं देहगुणान्परः ॥	९
योऽसौ गुणैर्विरचितो देहोऽयं पुरुषस्य हि ।	
संसारस्तन्निबन्धोऽयं पुंसो विद्याच्चिदात्मनः ॥	१०
तस्माज्जिज्ञासयात्मानमात्मस्थं केवलं परम् ।	
सङ्गम्य निरसेदेतद्वस्तुबुद्धिं यथाक्रमम् ॥	११
आचार्योऽरणिराद्यः स्यादन्तेवास्युत्तरारणिः ।	
तत्सन्धानं प्रवचनं विद्यासन्धिः सुखावहः ॥	१२

वैशारदी साऽतिविशुद्धबुद्धि-

धुनोति मायां गुणसम्प्रसूताम् ।

गुणांश्च सन्दध्या यदात्ममेत-

त्स्वयं च शान्त्यसमिद्यथाग्निः ॥

१३

अथैषां कर्मकर्तृणां भोक्तृणां सुखदुःखयोः ।

नानात्वमथ नित्यत्वं लोककालागमात्मनाम् ॥

१४

मन्यसे सर्वभावानां संस्था ह्यौत्पत्तिकी यथा ।

तत्तदाकृतिभेदेन जायते भिद्यते च धीः ॥

१५

एवमप्यङ्ग सर्वेषां देहिनां देहयोगतः ।

कालावयवतः सन्ति भावा जन्मादयोऽसकृत् ॥

१६

अत्रापि कर्मणां कर्तुरस्वातन्त्र्यं च लक्ष्यते ।

भोक्तुश्च दुःखसुखयोः को न्वर्थो विवशं भजेत् ॥

१७

न देहिनां सुखं किञ्चिद्विद्यते विदुषामपि ।

तथा च दुःखमूढानां वृथाहङ्करणं परम् ॥

१८

यदि प्राप्तिं विघातं च जानन्ति सुखदुःखयोः ।

तेऽप्यद्धा न विदुर्योगं मृत्युर्न प्रभवेद्यथा ॥

१९

को न्वर्थः सुखयत्येनं कामो वा मृत्युरन्तिके ।

आघातं नीयमानस्य बध्यस्येव न तुष्टिदः ॥

२०

श्रुतं च दृष्टवदुष्टं स्पर्शाऽसूयात्ययव्ययैः ।

बहन्तरायकामत्वात्कृषिवश्चापि निष्फलम् ॥

२१

अन्तरायैरविहतो यदि धर्मः स्वनुष्ठितः ।	
तेनापि निर्जितं स्थानं यथा गच्छति तच्छृणु ॥	२२
इष्टेह देवता यज्ञैः स्वर्लोकं याति याज्ञिकः ।	
भुङ्जीत देववत्तत्र भोगान्दिव्यान्निजार्जितान् ॥	२३
स्वपुण्योपचिते शुभ्रे विमान उपगीयते ।	
गन्धर्वैर्विहरन्मध्ये देवीनां हृद्यवेषधृक् ॥	२४
स्त्रीभिः कामगयानेन किङ्किणीजालमालिना ।	
क्रीडन्न वेदात्मपातं सुराक्रीडेषु निवृत्तः ॥	२५
तावत्प्रमोदते स्वर्गे यावत्पुण्यं समाप्यते ।	
क्षीणपुण्यः पतत्यर्वागनिच्छन्कालचालितः ॥	२६
यद्यधर्मरतः सङ्गादसतां वाऽजितेन्द्रियः ।	
कामात्मा कृपणो लुब्धः क्षैणो भूतविहिंसकः ॥	२७
पशूनविधिनालभ्य प्रेतभूतगणान्यजन ।	
नरकानवशो जन्तुर्गत्वा यात्युल्बणं तमः ॥	२८
कर्माणि दुःखोदकाणि कुर्वन्देहेन तैः पुनः ।	
देहमाभजते तत्र किं सुखं मर्त्यधर्मिणः ॥	२९
लोकानां लोकपालानां मद्भयं कल्पजीविनाम् ।	
ब्रह्मणोऽपि भयं मत्तो द्विपरार्धपरायुषः ॥	३०
गुणाः सृजन्ति कर्माणि गुणोऽनुसृजते गुणान् ।	
जीवस्तु गुणसंयुक्तो भुङ्क्ते कर्मफलान्यसौ ॥	३१

यावत्स्याद्रुणवैषम्यं तावन्नानात्वमात्मनः ।

नानात्वमात्मनो यावत्पारतन्त्र्यं तदैव हि ॥ ३२

यावदस्यास्वतन्त्रत्वं तावदीश्वरतो भयम् ।

य एतत्समुपासीरंस्ते मुखान्ति शुचार्पिताः ॥ ३३

काल आत्मागमो लोकः स्वभावो धर्म एव च ।

इति मां बहुधा प्राहुर्गुणव्यतिकरे सति ॥ ३४

उद्धवः—

गुणेषु वर्तमानोऽपि देहजेष्वनपावृतः ।

गुणैर्न वध्यते देही वध्यते वा कथं विभो ॥ ३५

कथं वर्तेत विहरेत्कैर्वा ज्ञायेत लक्षणैः ।

किं भुञ्जीतोत विसृजेच्छयीतासीत याति वा ॥ ३६

एतदच्युत मे ब्रूहि प्रश्नं प्रश्नविदां वर ।

नित्यमुक्तो नित्यबद्ध एक एवेति मे भ्रमः ॥ ३७

इति श्रीमद्भागवते महापुराणे अष्टादशसहस्रिकायां

संहितायां एकादशस्कन्धे दशमोऽध्यायः ॥

॥ एकादशोऽध्यायः ॥

श्रीभगवान्—

- बद्धो मुक्त इति व्याख्या गुणतो मे न वस्तुतः ।
 गुणस्य मायामूलत्वान्न मे मोक्षो न बन्धनम् ॥ १
- शोकमोहौ सुखं दुःखं देहापत्तिश्च मायया ।
 स्वप्नो यथात्मनः ख्यातिः संसृतिर्न तु वास्तवी ॥ २
- विद्याविद्ये मम तनू विद्ध्युद्धव शरीरिणाम् ।
 मोक्षबन्धकरी आद्ये मायया मे विनिर्मिते ॥ ३
- एकस्यैव ममांशस्य जीवस्यैव महामते ।
 बन्धोऽस्याविद्ययानादिर्विद्यया च तथेतरः ॥ ४
- अथ बद्धस्य मुक्तस्य वैलक्षण्यं वदामि ते ।
 विरुद्धधर्मिणोस्तात स्थितयोरेकधर्मिणि ॥ ५

सुपर्णावेतौ सदृशौ सखायौ

यदृच्छयैतौ कृतनीडौ च वृक्षे ।

एकस्तयोः खादति पिप्पलान्न-

मन्यो निरग्नोऽपि बलेन भूयान् ॥ ६

आत्मानमन्यं च स वेद विद्वा-

नपिप्पलादो न तु पिप्पलादः ।

योऽविद्यया युक् स तु नित्यबद्धो

विद्यामयो यः स तु नित्यमुक्तः ॥

७

देहस्थोऽपि न देहस्थो विद्वान्स्वप्नाद्यथभ्रेत्थितः ।

अदेहस्थोऽपि देहस्थः कुमतिः स्वप्नदृग्गथा ॥

८

इन्द्रियैरिन्द्रियार्थेषु गुणैरपि गुणेषु च ।

गृह्यमाणेष्वहंकुर्यान्न विद्वान्यस्त्वविक्रियः ॥

९

^१दैवाधीने शरीरेऽस्मिन्गुणभाव्येन कर्मणा ।

वर्तमानोऽबुधस्तत्र कर्ताऽस्मीति निबध्यते ॥

१०

एवं विरक्तः शयन आसनाटनमज्जने ।

दर्शनस्पर्शनाघ्राणभोजनश्रवणादिषु ॥

११

न तथा बध्यते विद्वांस्तत्र तत्रादयन्गुणान् ।

प्रकृतिस्थोऽप्यसंसक्तो यथा खं सविताऽनिलः ॥

१२

वैशारद्येक्षयाऽसङ्गशितया छिन्नसंशयः ।

प्रतिबुद्ध इव स्वप्नान्नानात्वाद्विनिवर्तते ॥

१३

यस्य स्युर्वीतसङ्कल्पाः प्राणेन्द्रियमनोधियाम् ।

वृत्तयः स विनिर्मुक्तो देहस्थोऽपि हि तद्गुणैः ॥

१४

यस्यात्मा हिंस्यते हिंसायै न किञ्चिददृच्छया ।

अर्च्यते वा क्वचित्तत्र न व्यतिक्रियते बुधः ॥

१५

न स्तुवीत न निन्देत कुर्वतः साध्वसाधु वा ।	
वदतो गुणदोषाभ्यां वर्जितः समदृङ् मुनिः ॥	१६
न कुर्यान्न वदेत्किञ्चिन्न ध्यायेत्साध्वसाधु वा ।	
आत्मारामोऽनया वृत्त्या विचरेज्जडवन्मुनिः ॥	१७
शब्दब्रह्मणि निष्णातो न निष्णायात्परे यदि ।	
श्रमस्तस्य श्रमफलो ह्यधेनुमिव रक्षतः ॥	१८

गां दुग्धदोहामसतीं च भार्यां	
देहं पराधीनमसत्प्राजां च ।	
वित्तं त्वतीर्थीकृतमङ्ग वाचं	
हीनां मया रक्षति दुःखदुःखी ॥	१९

यस्यां न मे पावनमङ्ग कर्म	
स्थित्युद्भवप्राणनिरोधमस्य ।	
लीलावतारोऽस्ति तजन्म वा स्या-	
द्वन्ध्यां गिरं तां विभृयान्न धीरः ॥	२०

एवं जिज्ञासयापोह्य नानात्वभ्रममात्मनि ।	
उपारमेत विरजं मनो मग्न्यर्प्य सर्वगे ॥	२१
यद्यनीशो धारयितुं मनो ब्रह्मणि निश्चलम् ।	
मयि सर्वाणि कर्माणि निरपेक्षः ^१ समाचर ॥	२२
श्रद्धालुर्मे कथाः शृण्वन्सुभद्रा लोकपावनीः ।	

गायन्ननुस्मरन्कर्म जन्म चाभिनयन्मुहुः ॥	२३
मदर्थे धर्मकामार्थानाचरन्मदुपाश्रयः ।	
लभते निश्चलां भक्तिं मय्युद्धव सनातने ॥	२४
सत्सङ्गलब्धया भक्त्या मयि मां य उपासिता ।	
स वै मे दर्शितं सद्भिरञ्जसा विन्दते पदम् ॥	२५

उद्धवः—

सायुस्तवोत्तमश्लोक मतः कीदृग्विधः प्रभो ।	
भक्तिस्त्वय्युपयुज्येत कीदृशी सद्भिराहता ॥	२६
एतन्मे पुरुषाध्यक्ष ^१ लोकाध्यक्ष जगत्प्रभो ।	
प्रणतायानुरक्ताय प्रपन्नाय च कथ्यताम् ॥	२७
त्वं ब्रह्म परमं व्योम पुरुषः प्रकृतेः परः ।	
अवतीर्णोऽसि भगवन्स्वेच्छोपात्तपृथग्वपुः ॥	२८

श्रीभगवान्—

कृपालुरकृतद्रोहस्तिक्षुः सर्वदेहिनाम् ।	
सत्यसारोऽनवद्यात्मा समः सर्वोपकारकः ॥	२९
कामैरहतधीर्दान्तो मृदुः शुचिरकिञ्चनः ।	
अनीहो मितभुक् शान्तः स्थिरो मच्छरंणो मुनिः ॥	३०
अप्रमत्तो गभीरात्मा धृतिमाञ्जितषट्गुणः ।	
अमानी मानदः ^२ कल्पो मैत्रः कारुणिकः कविः ॥	३१

^१ अयं पादोऽनन्तरश्च कोशान्तरे न स्तः

^२ कल्पः

- आज्ञायैवं गुणान्दोषान्मयादिष्टानपि स्वकान् ।
धर्मान्संत्यज्य यः सर्वान्मां भजेत स सत्तमः ॥ ३२
- ज्ञात्वाज्ञात्वाथ ये वै मां यावान्यश्चास्मि यादृशः ।
भजन्यनन्यभावेन ते मे भक्ततमा मताः ॥ ३३
- मल्लिङ्गमद्भुक्तजनदर्शनस्पर्शनार्चनम् ।
परिचर्या स्तुतिः प्रह्वगुणकर्मानुकीर्तनम् ॥ ३४
- मत्कथाश्रवणे श्रद्धा मदनुध्यानमुद्धव ।
सर्वलाभोपहरणं दास्येनात्मनिवेदनम् ॥ ३५
- मज्जन्मकर्मकथनं मम पर्वानुमोदनम् ।
गीतताण्डववादित्रगोष्ठीभिर्मदृहोत्सवः ॥ ३६
- यात्रा बलिविधानं च सर्ववार्पिकपर्वम् ।
वैदिकी तान्त्रिकी दीक्षा मदीयव्रतधारणम् ॥ ३७
- ममार्चास्थापने श्रद्धा स्वतः संहत्य चोद्यमः ।
उद्यानोपवनाक्रीडपुरमन्दिरकर्मणि ॥ ३८
- संमार्जनोपलेपाभ्यां सेकमण्डलवर्तनैः ।
गृहशुश्रूषणे मह्यं दासवद्यदमायया ॥ ३९
- अमानित्वमदम्भित्वं कृतस्यापरिकीर्तनम् ।
अपि दीपावलोकं मे नोपयुङ्ग्यान्निवेदितम् ॥ ४०
- यद्यदिष्टतमं लोके यच्चातिप्रियमात्मनः ।

तत्तन्निवेदयेन्मह्यं तदानन्त्याय कल्पते ॥	४१
सूर्योऽग्निर्ब्राह्मणो गावो वैष्णवः खं मरुज्जलम् ।	
भूरात्मा सर्वभूतानि भद्र पूजापदानि मे ॥	४२
सूर्ये तु विद्यया त्रय्या हविषाग्नौ यजेत माम् ।	
आतिथ्येन तु विप्राग्रे गोष्वङ्ग यवसादिना ॥	४३
वैष्णवे बन्धुसत्कृत्या हृदि खे ध्याननिष्ठया ।	
वायौ मुख्यधिया तोये द्रव्यैस्तोयपुरस्कृतैः ॥	४४
स्थण्डिले मन्त्रहृदयैर्भोगैरात्मानमात्मनि ।	
क्षेत्रज्ञं सर्वभूतेषु समत्वेन यजेत माम् ॥	४५
धिष्ण्ये ^१ ष्वेष्टिविति मद्रूपं शङ्खचक्रगदाम्बुजैः ।	
युक्तं चतुर्भुजं शान्तं ध्यायन्नर्चेत्समाहितः ॥	४६
इष्टापूर्तेन मामेवं यो यजेत समाहितः ।	
लभते मयि सद्भक्तिं मत्स्मृतिः साधुसेवया ॥	४७
प्रायेण भक्तियोगेन सत्सङ्गेन विनोद्धव ।	
नोपायो विद्यते ^२ सध्यङ् प्रायणं हि सतामहम् ॥	४८
अथैतत्परमं गुह्यं शृण्वतो यदुनन्दन ।	
सुगोप्यमपि वक्ष्यामि त्वं मे भृत्यः सुहृत्सखा ॥	४९

इति श्रीमन्नागवते महापुराणे अष्टादशसहस्रिकायां
संहितायां एकादशस्कन्धे एकादशोऽध्यायः ॥

॥ द्वादशोऽध्यायः ॥

श्रीभगवान्—

- न रोधयति मां योगो न मां ख्यं धर्म एव च ।
 न स्वाध्यायस्तपस्यागो नेष्टापूर्तं न दक्षिणा ॥ १
- व्रतानि यज्ञश्छन्दांसि तीर्थानि नियमा यमाः ।
 यथावरुन्धे मत्सङ्गः सर्वसङ्गापहो हि माम् ॥ २
- सत्सङ्गेन हि दैवेया यानुधाना मृगाः खगाः ।
 गन्धर्वाप्सरसो नागाः सिद्धाश्चारणगुह्यकाः ॥ ३
- विद्याधरा मनुष्येषु वैश्याः शूद्राः स्त्रियोऽन्त्यजाः ।
 रजस्तमः प्रकृतयस्तस्मिस्तस्मिन्युगेऽनघ ॥ ४
- बहवो मत्पदं प्राप्तास्त्वाष्ट्रकायाववादयः ।
 वृषपर्वा बलिर्वाणो मयश्चाथ विभीषणः ॥ ५
- सुग्रीवो हनुमानृक्षो गजो गृध्रो वणिक्पथः ।
 व्याधः कुट्जो ब्रजे गोप्यो यज्ञपत्र्यस्तथापरे ॥ ६
- ते नाधीतश्रुतिगणा नोपासितमहत्तमाः ।
 अब्रतातप्रतपसः मत्सङ्गान्मामुपागताः ॥ ७
- केवलेन हि भावेन गोप्यो गावो नगा मृगाः ।
 येऽन्ये मूढधियो नागाः सिद्धा मामीयुरञ्जसा ॥ ८

यं न योगेन सांख्येन दानव्रततपोध्वरैः ।

व्याख्यास्वाध्यायसंन्यासैः प्राप्नुयाद्यन्नवानपि ॥

९

रामेण सार्धं मथुरां प्रणीते

श्वाफल्किना मय्यनुरक्तचित्ताः ।

विगाढभावेन न मे वियोग-

तीव्राधयोऽन्यं ददृशुः सुखाय ॥

१०

तास्ताः क्षपाः प्रेपुतमेन गीता

नैव वृन्दावनगोपरेण ।

क्षणार्धवृत्ताः पुनरङ्ग तासां

हीना मया कल्पसमा वभूवुः ॥

११

ता नाविदन्मय्यनुपङ्गवद्ध-

धियः स्वमात्मानमतस्तथेदम् ।

यथा समाधौ मुनयोऽधिगतोये

नयः प्रविष्टा इव नामरूपे ॥

१२

मत्कामा रमणं जारं मत्स्वरूपविदोऽवलाः ।

ब्रह्म मां परमं प्रापुः सङ्गाच्छतसहस्रजः ॥

१३

तस्मात्त्वमुद्धवोत्सृज्य चोदनां प्रतिचोदनाम् ।

प्रवृत्तं च निवृत्तं च श्रोतव्यं श्रुतमेव च ॥

१४

माभेकमेव शरणमात्मानं सर्वदेहिनाम् ।

याहि सर्वात्मभावेन मया स्या ह्यकुतोभयः ॥

१५

उद्धवः—

संशयः शृण्वतो वाचं तव योगेश्वरेश्वर ।

न निर्वर्तत आत्मस्थो येन भ्राम्यति मे मनः ॥

१६

श्रीभगवान्—

स एष जीवो विवरप्रसूतिः

प्राणेन घोषेण गुहां प्रविष्टः ।

मनोमयं सूक्ष्ममुपेत्य रूपं

मात्रा स्वरो वर्ण इति स्थविष्ठः ॥

१७

यथाऽनलः खेऽनिलबन्धुरूपमा

बलेन दारुण्यधिमभ्यमानः ।

अणुः प्रजातो हविषा समिध्यते

तथैव मे व्यक्तिरियं हि वाणी ॥

१८

एवं गदिः कर्मगतिर्विसर्गो

घ्राणो रसो दृक् स्पर्शः श्रुतिश्च ।

सङ्कल्पविज्ञानमथाभिमानः

सूत्रं रजःसत्त्वतमोविकारः ॥

१९

अयं हि जीवस्त्रिदण्डजयोनि-

रव्यक्त एको वयसा स आद्यः ।

विश्लिष्टशक्तिर्वहुंधेव भाति

बीजानि योनिं प्रतिपद्य यद्वत् ॥

२०

यस्मिन्निदं प्रोतमशेषमोतं

पटो यथा तन्तुवितानसंस्थः ।

य एष संसारतरुः पुराणः

कर्मात्मकः पुष्पफले प्रसूते ॥

२१

द्वे अस्य बीजे शतमूलस्त्रिनालः

पञ्चस्कन्धः पञ्चरसप्रसूतिः ।

दशैकशाखो द्विसुपर्णेनीड-

स्त्रिवल्कलो द्विफलोऽर्कं प्रविष्टः ॥

२२

अदन्ति चैकं फलमस्य गृध्रा

ग्रामेचरा एकमरण्यवासाः ।

हंसा य एकं बहुरूपमिज्यै-

र्मायामयं वेद स वेद वेदम् ॥

२३

एवं गुरुपासनयैकभक्त्या

विद्याकुठारेण शितेन धीरः ।

निवृक्ष्य जीवाशयमप्रमत्तः

सम्पद्य चात्मानमथ त्यजाम् ॥

२४

इति श्रीमद्भागवते महापुराणे अष्टादशसहस्रिकायां

संहितायां एकादशस्कन्धे द्वादशोऽध्यायः ॥

॥ त्रयोदशोऽध्यायः ॥

श्रीभगवान्—

- सत्त्वं रजस्तम इति गुणा वृद्धेर्न चात्मनः ।
 सत्त्वेनान्यतमौ हन्यान्मत्त्वं मत्त्वेन चैव हि ॥ १
- सत्त्वाद्धर्मो भवेद्दृष्टान्पुंसो मत्तन्त्रिलक्षणः ।
 सात्त्विकोपासया मत्त्वं ततो धर्मः प्रवर्तते ॥ २
- धर्मो रजस्तमो हन्यात्सत्त्वं वृद्धिर्गुत्तमः ।
 २ आशु नश्यति तन्मूलो ह्यधर्म उभये हते ॥ ३
- आगमोऽपः प्रजा देशः कालः कर्म च जन्म च ।
 ध्यानं मन्त्रोऽथ संस्कारो दशैते गुणहेतवः ॥ ४
- तत्तत्सात्त्विकमेवैषां यद्यदृष्टाः प्रचक्षते ।
 निन्दन्ति तामसं तत्तद्वाजमं तदुपेक्षितम् ॥ ५
- सात्त्विकान्येव सेवेत पुमान्मत्त्वं विवृद्धये ।
 ततो धर्मस्ततो ज्ञानं यावत्समृतिरपोदनम् ॥ ६
- वेणुमहर्ष्यजो वह्निर्दध्वा शाम्यति तद्वनम् ।
 एवं गुणव्यत्ययजो देहः शाम्यति तत्क्रियः ॥ ७

उद्धवः—

विदन्ति मर्त्याः प्रायेण विषयान्पदमापदाम् ।

तथापि भुञ्जते कृष्ण तत्कथं श्रृङ्खराजवत् ॥

८

श्रीभगवान् -

अहमित्यन्यथाबुद्धिः प्रमत्तस्य यथा हृदि ।

उत्सर्पति रजो घोरं ततो वैकारिकं मनः ॥

९

रजोयुक्तस्य मनसः सङ्कल्पः सविकल्पकः ।

ततः कामो गुणध्यानादुःमहः स्याद्वि दुर्मतेः ॥

१०

करोति कामवशगः कर्माण्यविवर्जितेन्द्रियः ।

दुःखोदकाणि संपश्यन्नजोवेगविसोदितः ॥

११

रजस्तमोभ्यां यदपि विद्वान्विक्षिप्रधीः पुनः ।

अतन्द्रितो मनो युञ्जन्दोषदृष्टिर्न सज्जते ॥

१२

अप्रमत्तोऽनुयुञ्जीत मनो मय्यर्पयन् शनैः ।

अनिर्विण्णो यथाकालं जितश्चासौ जितासनः ॥

१३

एतावान्योग आदिष्टो मच्छिष्यैः सनकादिभिः ।

सर्वतो मन आकृष्य मय्यद्धावेश्यते यथा ॥

१४

उद्धवः -

यदा त्वं सनकादिभ्यो येन रूपेण केशव ।

योगमादिष्टवानेतद्रूपमिच्छामि वेदितुम् ॥

१५

श्रीभगवान् -

पुत्रा हिरण्यगर्भस्य मानसाः सनकादयः ।

१ रुन्धन्

पप्रच्छुः पितरं सूक्ष्मां योगस्यैकान्तिकीं गतिम् ॥

१६

सनकादयः—

गुणेष्वविशते चेतो गुणाश्चेतसि च प्रभो ।

कथमन्योन्यसंत्यागो मुमुक्षोरतितीर्षोः ॥

१७

श्रीभगवान्—

एवं पृष्ठो महादेवः स्वयंभूर्भूतभावनः ।

ध्यायमानः प्रश्नबीजं नाभ्यपद्यत कर्मधीः ॥

१८

स मामचिन्तयद्देवः प्रश्नपारतितीर्षया ।

तस्याहं हंसरूपेण सकाशमगमं तदा ॥

१९

दृष्ट्वा मां त उपब्रज्य कृत्वा पादाभिवन्दनम् ।

ब्रह्माणमग्रतः कृत्वा पप्रच्छुः को भवानिति ॥

२०

इत्यहं मुनिभिः पृष्टस्तत्त्वजिज्ञासुभिस्तदा ।

यदवोचमहं तेभ्यस्तदुद्धव निबोध मे ॥

२१

वस्तुनो यद्यनानात्वमात्मनः प्रश्न ईदृशः ।

कथं घटेत वो विप्रा वक्तुर्वा मे क आश्रयः ॥

२२

पञ्चात्मकेषु भूतेषु समानेषु च वस्तुतः ।

को भवानिति वः प्रश्नो वाचारम्भो ह्यनर्थकः ॥

२३

मनसा वचसा दृष्ट्वा गृह्यतेऽन्यैरपीन्द्रियैः ।

अहमेव न मत्तोऽन्यदिति बुध्यध्वमञ्जसा ॥

२४

गुणेष्वविशते चेतो गुणाश्चेतसि च प्रजाः ।

जीवस्य देह उभयं गुणाश्चेतो मदात्मनः ॥	२५
गुणेषु चाविशचित्तमभीक्ष्णं गुणसेवया ।	
गुणाश्च चित्तप्रभवा मद्रूप उभयं त्यजेत् ॥	२६
जाग्रत्स्वप्नः सुषुप्तं च गुणतो बुद्धिवृत्तयः ।	
तासां विलक्षणो जीवः साक्षित्वेन विनिश्चितः ॥	२७
यर्हि संसृतिबन्धोऽयमात्मनो गुणवृत्तिदः ।	
मयि तुर्ये स्थितो जज्ञान्यागस्तद्रुणचेतसाम् ॥	२८
अहङ्कारकृतं बन्धमात्मनोऽर्थविपर्ययम् ।	
विद्वान्निर्विद्य संसारचिन्तां तुर्ये स्थितस्त्यजेत् ॥	२९
यावन्नानार्थधीः पुंसो न निवर्तेत युक्तिभिः ।	
जागर्त्यपि स्वप्नज्ञः स्वप्ने जागरणं यथा ॥	३०
असत्त्वादात्मनोऽन्येषां भावानां तत्कृता मिदा ।	
गतयो हेतवश्चास्य मृषा स्वप्नदृशो यथा ॥	३१

यो जागरे बहिरनुक्षणधर्मिणोऽर्था-

न्मुञ्क्ते समस्तकरणैर्हृदि तत्सदृक्षान् ।

स्वप्ने सुषुप्ते उपसंहरते स एकः

स्मृत्यन्वयात्त्रिगुणवृत्तिदृग्निन्द्रियेशः ॥

३२

एवं विमृश्य गुणतो मनसरूपवैस्था

मन्मायया मयि कृता इति निश्चितार्थाः ।

संछिद्य हार्दमनुमानसदुक्तितीक्ष्ण-

ज्ञानामिना भजत माखिलमंशयाधिम् ॥

३३

ईक्षेत विभ्रममिदं मनसो विलासं

दृष्टं विनष्टमतिलोलमलातचक्रम् ।

विज्ञानमेकमुरुधेव विभाति माया

स्वप्नसिद्धा गुणविमर्गकृतो विकल्पः ॥

३४

दृष्टिं ततः प्रतिनिवर्त्य निवृत्तनृष्ण-

स्फूर्णां भवेन्निजसुखानुभवो निरीहः ।

संदृश्यते क्व च यदीदमवस्तुबुद्ध्या

त्यक्तं भ्रमाय न भवेत्स्मृतिरानिपातात् ॥

३५

देहं च नश्वरमवस्थितमुत्थितं वा

सिद्धो न पश्यति यतोऽध्यगमत्स्वरूपम् ।

दैवादपेतमुत दैववशादुपेतं

वाग्यो यथा परिकृतं मदिगमदान्धः ॥

३६

देहोऽपि दैववशगः खलु कर्म याव-

त्स्वारम्भकं प्रतिममीक्षत एव मासुः ।

तं सप्रपञ्चमधिरूढममाधियोगः

स्वाप्नं पुनर्न भजते प्रतिबुद्धवस्तुः ॥

३७

मयैतदुक्तं वो विप्रा गुह्यं यत्सांग्ययोगयोः ।

जानीतमागतं यज्ञं युष्मद्धर्मविवक्षया ॥

३८

अहं योगस्य सांख्यस्य मत्स्यस्यैतस्य तेजसः ।

परायणं द्विजश्रेष्ठाः श्रियः कीर्तिर्दमस्य च ॥

३९

मां भजन्ति गुणाः सर्वे निर्गुणं निरपेक्षकम् ।

सुहृदं प्रियमात्मानं साम्यासङ्गादयोऽगुणाः ॥

४०

श्रीभगवान्—

इति मे छिन्नसन्देहा मुनयः सनकादयः ।

सभाजयित्वा परया भक्त्या गृणत संस्तवैः ॥

४१

तैरहं पूजितः सम्यक् संस्तुतः पद्मपिभिः ।

प्रत्येयाय स्वकं धाम पश्यतः परमेष्ठिनः ॥

४२

इति श्रीमद्भागवते महापुराणे अष्टादशसहस्रिकायां

संहितायां एकादशस्कन्धे त्रयोदशोऽध्यायः ॥

॥ चतुर्दशोऽध्यायः ॥

उद्धवः—

वदन्ति कृष्ण श्रेयांसि बहूनि ब्रह्मवादिनः ।

तेषां विकल्पप्राधान्यमुताहो एकमुच्यतः ॥

१

भवतोदाहृतः स्वामिन्भक्तियोगोऽनपेक्षितः ।

निरस्य सर्वतः सङ्गं येन त्वग्याविशेन्मनः ॥

२

श्रीभगवान्—

कालेन नष्टा प्रलये वाणीयं वेदमंजिता ।

मयादौ ब्रह्मणे प्रोक्ता धर्मो यस्यां मदात्मकः ॥	३
तेन प्रोक्ता च पुत्राय मनवे पूर्वजाय सा ।	
ततो भृगवादयोऽगृह्णन्सप्त ब्रह्म महर्षयः ॥	४
^१ तेभ्यः पितृभ्यस्तत्पुत्रा देवदानवगुह्यकाः ।	
मनुष्याः सिद्धगन्धर्वाः सविद्याधरचारणाः ॥	५
किन्देवाः किन्नरा नागा ^२ रक्षः किम्पुरुषादयः ।	
बह्वक्षस्तेषां प्रकृतयो रजःसत्त्वतमोभुवः ॥	६
याभिर्भूतानि भिद्यन्ते भूतानां मतयस्तथा ।	
यथाप्रकृति सर्वेषां चित्रा वाचः स्रवन्ति हि ॥	७
एवं प्रकृतिवैचित्र्याद्भिद्यन्ते मतयो नृणाम् ।	
पारम्पर्येण केषांचित्पाषण्डमतयोऽपरे ॥	८
मन्मायामोहितधियः पुरुषाः पुरुषर्षभ ।	
श्रेयो वदन्त्यनेकान्तं यथाकर्म यथारुचि ॥	९
धर्ममेके यशश्चान्ये कामं सत्यं दमं शमम् ।	
अन्ये वदन्ति स्वार्थं वा ऐश्वर्यं त्यागभोजनम् ॥	१०
केचिद्यज्ञतपोदानं व्रतानि नियमान्यमान् ॥	१०॥
आद्यन्तवन्त एवैषां लोकाः कर्मविनिर्मिताः ।	
दुःखोदकास्तमोनिष्ठाः श्रुद्धानन्दाः श्रुत्तार्पिताः ॥	११॥
मय्यर्पितात्मनः सभ्य निरपेक्षस्य सर्वतः ।	

मयात्मना सुखं यत्तत्कुतः स्याद्विषयात्मनाम् ॥

१२॥

अकिञ्चनस्य दान्तस्य शान्तस्य समचेतसः ।

मया सन्तुष्टमनसः सर्वाः सुखमया दिशः ॥

१३॥

न पारमेष्ठ्यं न महेन्द्रधिष्यं

न सार्वभौमं न रसाधिपत्यम् ।

न योगसिद्धीरपुनर्भवं वा

मय्यर्पितामेच्छति मद्भिन्नान्यत् ॥

१४॥

न तथा मे प्रियतम आत्मयोनिर्न शङ्करः ।

न च सङ्कर्षणो न श्रीनैवात्मा च यथा भवान् ॥

१५॥

निरपेक्षं मुनिं शान्तं निर्वैरं समदर्शनम् ।

अनुब्रजाम्यहं नित्यं पूयेयेत्यङ्घ्रिरेणुभिः ॥

१६॥

निष्किञ्चना मय्यनुरक्तचेतसः

शान्ता महान्तोऽखिलजीववत्सलाः ।

कामैरनालब्धधियो जुपन्ति

यत्तन्नैरपेक्ष्यं न विदुः सुखं मम ॥

१७॥

बाध्यमानोऽपि मद्भक्तो विषयैरजितेन्द्रियः ।

प्रायः प्रगल्भया भक्त्या विषयैर्नाभिभूयते ॥

१८॥

यथामिः ^१सुसमृद्धार्चिः करोत्येधांसि भस्मसात् ।

^२यथा मद्विषया भक्तिरुद्धवैनांसि कृत्स्नशः ॥

१९॥

न साधयति मां योगो न साद्व्ययं धर्म उद्धव ।

न स्वाध्यायस्तपस्यागो यथा भक्तिर्ममोर्जिता ॥

२०॥

भक्त्याहमेकया ग्राह्यः श्रद्धयात्मा प्रियः सताम् ।

भक्तिः पुनाति मन्निष्ठा श्रवणानपि सम्भवात् ॥

२१॥

धर्मः सत्यदयोपेतो विद्या वा तपसान्विता ।

मद्भक्त्यापेतमात्मानं न सम्यक्प्रपुनाति हि ॥

२२॥

कथं विना रोमहर्षं द्रवता चेतसा विना ।

विनानन्दाश्रुकलया शुभ्येद्भक्त्या विनाशयः ॥

२३॥

वाग्गद्गदा द्रवते यस्य चित्तं

रुदत्यभीक्ष्णं हसति क्वचिच्च ।

विलज्ज उद्गायति नृत्यते च

मद्भक्तियुक्तो भुवनं पुनाति ॥

२४॥

यथाग्निना हेम मलं जहाति

ध्मातं पुनः स्वं भजते च रूपम् ।

आत्मा च कर्मानुशर्य विधूय

मद्भक्तियोगेन भजत्यथो माम् ॥

२५॥

यथा यथात्मा परिभृज्यतेऽसौ

मत्पुण्यगाथाश्रवणाभिधानैः ।

तथा तथा पश्यति ^१वस्तु सूक्ष्मं

चक्षुर्यथैवाञ्जनसम्प्रयुक्तम् ॥

२६॥

विषयान्ध्यायतश्चित्तं विषयेषु विपज्जते ।

भामनुस्मरतश्चित्तं मय्येव प्रविलीयते ॥

२७॥

तस्मादसदभिध्यानं यथा स्वप्नमनोरथम् ।

हित्वा मयि समाधत्स्व मनो मद्भावभावितम् ॥

२८॥

स्त्रीणां स्त्रीसङ्गिनां सङ्गं त्यक्त्वा दूरत आत्मवान् ।

क्षेमे विविक्त आसीनश्चिन्तयेन्मामतन्द्रितः ॥

२९॥

न तथास्य भवेत्क्लेशो बन्धश्चान्यप्रसङ्गतः ।

योपित्सङ्गाद्यथा पुंसो यथा तत्सङ्गिसङ्गतः ॥

३०॥

उद्धवः—

यथा त्वामरविन्दाक्ष आदृशं वा यदात्मकम् ।

ध्यायेन्मुमुक्षुरेतन्मे ध्यानं मे वक्तुमर्हसि ॥

३१॥

श्रीभगवान्—

सम आसन्न आसीनः समकायो यथासुखम् ।

हस्तावुत्तङ्ग आधाय स्वनासाग्रकृतेक्षणः ॥

३२॥

प्राणस्य शोधयेन्मार्गं पूरकुम्भकरेचकैः ।

विपर्ययेणापि शनैरभ्यसेन्निर्जितेन्द्रियः ॥

३३॥

हृद्यविच्छिन्नमोक्षारं घण्टानादं विसोर्णवत् ।

प्राणेनोदीर्यं तत्राथ पुनः संवेशयेत्स्वरम् ॥	३४ ॥
एवं प्रणवसंयुक्तं ^१ प्राणमेव समभ्यसेत् ।	
दशकृत्वस्त्रिषवणं मासादर्वाग्जितानिलः ॥	३५ ॥
हृत्पुण्डरीकमन्तस्थमूर्ध्वनालमधोमुखम् ।	
ध्यात्वोर्ध्वमुखमुभिद्रुमष्टपत्रं सकर्णिकम् ॥	३६ ॥
कर्णिकायां न्यसेत्सूर्यसोमाग्नीनुत्तरोत्तरम् ।	
वह्निमध्ये स्मरेद्रूपं ममैतद्ध्यानमङ्गलम् ॥	३७ ॥
समं प्रशान्तं सुमुखं दीर्घचारुचतुर्भुजम् ।	
सुचारु सुन्दरग्रीवं सुकपोलं शुचिस्मितम् ॥	३८ ॥
समानकर्णविन्यस्तस्फुरन्मकरकुण्डलम् ।	
हेमाम्बरं घनश्यामं श्रीवत्सश्रीनिकेतनम् ॥	३९ ॥
शङ्खचक्रगदापद्मवनमालाविभूषितम् ।	
नूपुरैर्विलम्बत्पादं कौस्तुभप्रभया युतम् ॥	४० ॥
शुभक्तिरीटकटककटिमूत्राङ्गदायुतम् ।	
सर्वाङ्गसुन्दरं हृत्प्रसादसुमुखेक्षणम् ॥	४१ ॥
सुकुमारमभिध्यायेत्सर्वाङ्गेषु मनो दधत् ।	
इन्द्रियाणीन्द्रियार्थेभ्यो मनसाकृष्य तन्मनः ॥	४२ ॥
बुद्ध्या सारथिना धीरः प्रणयेन्मयि सर्वतः ॥	४३
तत्सर्वव्यापकं चित्तमाकृष्यैकत्र धारयेत् ।	

नान्यानि चिन्तयेद्भूयः सुस्मितं भावयेन्मुखम् ॥ ४४

तत्र लब्धपदं चित्तमाकृष्य व्योम्नि धारयेत् ।

तच्च त्यक्त्वा मदारोहो न किञ्चिदपि चिन्तयेत् ॥ ४५

एवं समाहितमतिर्मामेवात्मानमात्मनि ।

विचष्टे मयि सर्वात्मब्ज्योतिर्ज्योतिषि संयुतम् ॥ ४६

ध्यानेनेत्थं सुतीव्रेण युञ्जतो योगिनो मनः ।

संयास्यत्याशु निर्वाणं द्रव्यज्ञानक्रियाभ्रमः ॥ ४७

इति श्रीमद्भागवते महापुराणे अष्टादशसहस्रिकायां
संहितायां एकादशस्कन्धे चतुर्दशोऽध्यायः ॥

॥ पञ्चदशोऽध्यायः ॥

(भगवदुद्धवसंवादः)

श्रीभगवान्—

जितेन्द्रियस्य युक्तस्य जितश्वासस्य योगिनः ।

मयि धारयतश्चेत उपतिष्ठन्ति सिद्धयः ॥ १

उद्धवः—

कया धारणया कास्वित्कथंस्वित्सिद्धिरच्युत ।

कति वा सिद्धयो ब्रूहि योगिनां सिद्धिदो भवान् ॥ २

श्रीभगवान्—

सिद्धयोऽष्टादश प्रोक्ता धारणायोगपारगैः ।

तासामष्टौ मत्प्रधाना दशैव गुणहेतवः ॥	३
अणिमा महिमा मूर्तेर्लघिमा प्राप्तिरिन्द्रियैः ।	
^१ प्राकाश्यं श्रुतदृष्टेषु शक्तिप्रेरणमीशिता ॥	४
गुणेष्वसङ्गो वशिता यत्कामस्तदवस्यति ।	
एता मे सिद्धयः सौम्य अष्टावौत्पत्तिका मताः ॥	५
अनूर्मिमत्त्वं देहेऽस्मिन्दूरश्रवणदर्शनम् ।	
मनोजवः कामरूपं परकामप्रवेशनम् ॥	६
स्वच्छन्दमृत्युर्देवानां महक्रीडानुदर्शनम् ।	
यथासङ्कल्पसंसिद्धिराज्ञाप्रतिहता गतिः ॥	७
त्रिकालज्ञत्वमद्वन्द्वं परचित्ताद्यभिज्ञता ।	
अभ्यर्काम्बुविषादीनां प्रतिष्ठम्भोऽपराजयः ॥	८
एताश्चोद्देशतः प्रोक्ता योगधारणसिद्धयः ।	
यया धारणया या स्याद्यथा वा स्यान्निबोध मे ॥	९
भूतसूक्ष्मात्मनि मयि तन्मात्रं धारयेन्मनः ।	
अणिमानमवाप्नोति तन्मात्रोपासको मम ॥	१०
महत्यात्मन्मयि परे यथासंस्थं मनो दधत् ।	
महिमानमवाप्नोति भूतानां च पृथक् पृथक् ॥	११
परमाणुमये चित्तं भूतानां मयि रञ्जयन् ।	
कालसूक्ष्मार्थतां योगी लघिमानमवाप्नुयात् ॥	१२

- धारयन्मग्न्यहन्तस्वे मनो वैकारिकेऽखिलम् ।
 सर्वेन्द्रियाणामात्मत्वं प्राप्तिं प्राप्नोति मन्मनाः ॥ १३
- महत्यात्मनि यः सूत्रे धारयेन्मयि मानसम् ।
^१प्राकाश्यं पारमेष्ठ्यं मे विन्दतेऽव्यक्तजन्मनः ॥ १४
- विष्णौ त्र्यधीश्वरे चित्तं धारयेत्कालविग्रहे ।
 स ईशित्वमवाप्नोति क्षेत्र क्षेत्रज्ञचोदनाम् ॥ १५
- नारायणे तुरीयाख्ये भगवच्छब्दशब्दिते ।
 मनो मग्न्यादध्यागी मद्धर्मा वशितामियात् ॥ १६
- निर्गुणे ब्रह्मणि मयि धारयन्विशदं मनः ।
 परमानन्दमाप्नोति यत्र कामोऽवसीयते ॥ १७
- श्वेतद्वीपपतौ चित्तं शुद्धे धर्ममये मयि ।
 धारयन् श्वेततां याति पङ्क्तिरहितो नरः ॥ १८
- मग्न्याकाशात्मनि प्राणे मनसा घोषमुद्धहन् ।
 तत्रोपलब्धा भूतानां हंसो वाचः शृणोत्यसौ ॥ १९
- चक्षुस्त्वष्टरि संयोज्य त्वष्टारमपि चक्षुषि ।
 मां तत्र मनसा ध्यायन्विश्वं पश्यति मूक्ष्मदृक् ॥ २०
- मनो मयि सुसंयोज्य देहं तदनु वायुना ।
 मद्धारणानुभावेन तत्रात्मा यत्र वै मनः ॥ २१
- यदा मन उपादाय यद्यद्रूपं बुभूषति ।

तत्तद्भवेन्मनोरूपं मद्योगबलमाश्रयः ॥	२२
परकायं विशन्सिद्ध आत्मानं तत्र भावयेत् ।	
पिण्डं हित्वा विशेषप्राणो वायुभूतः षडङ्गिवत् ॥	२३
पाण्यर्पापीड्य गुदं प्राणं हृदुरः कण्ठमूर्धसु ।	
आरोप्य ब्रह्मरन्ध्रेण ब्रह्म नीत्वोत्सृजेत्तनुम् ॥	२४
विहरिष्यन्सुराक्रीडे मत्स्थं सत्त्वं विभावयेत् ।	
विमानेनोपतिष्ठन्ति सत्त्ववृत्तीः सुरत्रियः ॥	२५
यथा सङ्कल्पयेद्बुद्ध्या यदा वा मत्परः पुमान् ।	
मयि सत्ये मनो युञ्जंस्तथा तत्समुपाश्रुते ॥	२६
यो वै मद्भावमापन्न ईशितुर्वशितुः पुमान् ।	
कुतश्चिन्न विहन्येत तस्य चाज्ञा यथा मम ॥	२७
मद्भक्त्या शुद्धसत्त्वस्य योगिनो धारणाविदः ।	
तस्य त्रैकालिकी बुद्धिर्जन्ममृत्यूपवृंहिता ॥	२८
अभ्यादिभिर्न हन्येत मुनेर्योगमयं वपुः ।	
मद्योगश्रान्तचित्तस्य यादृसामुदकं यथा ॥	२९
मद्विभूतीरभिध्यायन् श्रीवत्सालाविभूषिताः ।	
ध्वजातपत्रव्यजनैः स भवेदपराजितः ॥	३०
उपासकस्य मामेवं योगधारणया मुनेः ।	
सिद्धयः पूर्वकथिता उपतिष्ठन्त्यशेषतः ॥	३१

जितेन्द्रियस्य दान्तस्य जितश्रासात्मनो मुनेः ।	
मद्धारणां धारयतः का सा सिद्धिः मुदुर्लभा ॥	३२
अन्तरायान्वदन्त्येतान्युद्धतो योगमुत्तमम् ।	
मया सम्पद्यमानस्य कालक्षपणहेतवः ॥	३३
जन्मौषधितपोमन्त्रैर्यावतीरिह सिद्धयः ।	
योगेनाप्नोति ताः सर्वा नान्यैर्योगगतिं व्रजेत् ॥	३४
सर्वासामपि सिद्धीनां हेतुः पतिरहं प्रभुः ।	
अहं योगस्य सांख्यस्य धर्मस्य ब्रह्मवादिनाम् ॥	३५
अहमात्मान्तरो बाह्योऽनावृतः सर्वदेहिनाम् ।	
यथा भूतानि भूतेषु बहिरन्तः स्वयं तथा ॥	३६

इति श्रीमद्भागवते महापुराणे अष्टादशसहस्रिकायां
संहितायां एकादशस्कन्धे पञ्चदशोऽध्यायः ॥

षोडशोऽध्यायः

उद्धवः—

त्वं ब्रह्म परमं साक्षादनाद्यन्तमपावृतम् ।	
सर्वेषामपि भावानां त्राणस्थित्यप्ययोद्धवः ॥	१
उच्चावचेषु भूतेषु दुर्ज्ञेयमकृतात्मभिः ।	
उपासते त्वां भगवन्त्याथातप्येन ब्राह्मणाः ॥	२

येषु येषु च भावेषु भक्त्या त्वां परमर्षयः ।

उपासीनाः प्रपद्यन्ते संसिद्धिं तद्वदस्व मे ॥ ३

गूढश्चरसि भूतात्मा भूतानां भूतभावन ।

न त्वां पश्यन्ति भूतानि पश्यन्तं मोहितानि ते ॥ ४

याः काश्च भूमौ दिवि वै रसायां

विभूतयो दिक्षु महाविभूते ।

ता मह्यमाख्याह्यनुभावितास्ते

नमामि ते तीर्थपदाङ्घ्रिपद्मम् ॥ ५

श्रीभगवान्—

एवमेतदहं पृष्टः प्रश्नः प्रश्नविदां वर ।

युयुत्सुना विनशने सपत्नैर्गुणेन वै ॥ ६

ज्ञात्वा ज्ञातिवधं गर्ह्यमधर्मं राज्यहेतुकम् ।

ततो निवृत्तो हन्ताहं हतोऽयमिति लौकिकः ॥ ७

स तदा पुरुषव्याघ्रो युक्त्या मे प्रतिबोधितः ।

अभ्यभाषत मामेवं यथा त्वं रणमूर्धनि ॥ ८

अहमात्मोद्धवामीषां भूतानां सुहृदीश्वरः ।

अहं सर्वाणि भूतानि तेषां स्थित्युद्गवाप्ययः ॥ ९

अहं गतिर्गतिमतां कालः कलयतामहम् ।

गुणानां चाप्यहं साम्यं गुणिन्यौत्पत्तिको गुणः ॥ १०

- ^१गुणिनामप्यहं सूत्रं महतां च महानहम् ।
 सूक्ष्माणामप्यहं जीवो दुर्जयानामहं मनः ॥ ११
 हिरण्यगर्भो वेदानां मन्त्राणां प्रणवक्षितृन् ।
 अक्षराणामकारोऽस्मि पदानि छन्दसामहम् ॥ १२
 इन्द्रोऽहं सर्वदेवानां वसूनामस्मि हव्यवाद् ।
 आदित्यानामहं विष्णू रुद्राणां नीललोहितः ॥ १३
 ब्रह्मर्षीणां भृगुरहं राजर्षीणामहं मनुः ।
 देवर्षीणां नारदोऽहं हविर्धान्यस्मि धेनुषु ॥ १४
 सिद्धेश्वराणां कपिलः सुपर्णोऽहं पतत्रिणाम् ।
 प्रजापतीनां दक्षोऽहं पितॄणामहमर्यमा ॥ १५
 मां विष्णुद्वय दैत्यानां प्रह्लादमसुरेश्वरम् ।
 सोमं नक्षत्रौषधीनां धनेशं यक्षरक्षसाम् ॥ १६
 ऐरावतं गजेन्द्राणां यादसां वरूणं प्रभुम् ।
 तपतां शुभतां सूर्यं मनुष्याणां च भूपतिम् ॥ १७
 उच्चैःश्रवास्तुरङ्गाणां धातूनामस्मि काञ्चनम् ।
 यमः संयमतां चाहं सर्पाणामस्मि वामुकिः ॥ १८
 नागेन्द्राणामनन्तोऽहं मृगेन्द्रः शृङ्गिन्द्रिणीणाम् ।
 आश्रमाणामहं तुर्यो वर्णानां प्रथमोऽनघ ॥ १९
 तीर्थानां स्रोतसां गङ्गा समुद्रः सरसामहम् ।

- आयुधानां धनुरहं त्रिपुरघ्नो धनुष्मताम् ॥ २०
- धिष्ण्यानामस्म्यहं मेरुर्गहनानां हिमालयः ।
वनस्पतीनामश्वत्थ ओषधीनामहं यवः ॥ २१
- पुरोधसां वसिष्ठोऽहं ब्रह्मिष्ठानां बृहस्पतिः ।
स्कन्दोऽहं सर्वसेनान्यामप्रण्यां भगवानजः ॥ २२
- यज्ञानां ब्रह्मयज्ञोऽहं व्रतानामविहिंसनम् ।
वाय्वग्न्यर्काम्बुवागात्मा शुचीनामप्यहं शुचिः ॥ २३
- योगानामात्मसंरोधो मन्त्रोऽस्मि त्रिजिगीषताम् ।
अन्वीक्षिकी कौशलानां विकल्पः ख्यातिवादिनाम् ॥ २४
- स्त्रीणां तु शतरूपाहं पुंसां स्वायम्भुवो मनुः ।
नारायणो मुनीनां च कुमारो ब्रह्मचारिणाम् ॥ २५
- धर्माणामस्मि संन्यासः क्षेमाणामबहिर्मेतिः ।
गुह्यानां सूनृतं मौनं मिथुनानामजस्त्वहम् ॥ २६
- संवत्सरोऽस्म्यनिमिषामृतूनां मधुमाधवौ ।
मासानां मार्गशीर्षोऽहं नक्षत्राणां तथाभिजित् ॥ २७
- अहं युगानां च कृतं धीराणां देबलोऽसितः ।
द्वैपायनोऽस्मि व्यासानां कवीनां काव्य आत्मवान् ॥ २८
- वासुदेवो भगवतां त्वं तु भार्गवतेष्वहम् ।
किंपुरुषाणां हनुमान्विद्याधराणां सुदर्शनः ॥ २९

- रत्नानां पद्मरागोऽस्मि पद्मकोशः सुपेशसाम् ।
कुशोऽस्मि दर्भजातीनां गव्यमाज्यं हविःष्वहम् ॥ ३०
- व्यवसायिनामहं लक्ष्मीः कितवानां द्रुलग्रहः ।
तितिक्षास्मि तितिक्षूणां सत्त्वं सत्त्ववतामहम् ॥ ३१
- ओजः सहोबलवतां कर्माहं विद्धि सात्त्वताम् ।
सात्त्वतां नवमूर्तीनामादिमूर्तिरहं परा ॥ ३२
- विश्वावसुः पूर्वचित्तिर्गन्धर्वाप्सरसामहम् ।
भूधराणामहं स्थैर्यं गन्धमात्रमहं भुवः ॥ ३३
- अपां रश्मश्च परमस्तेजिष्ठानां विभावसुः ।
प्रभा सूर्येन्दुताराणां शब्दोऽहं नभसः परः ॥ ३४
- ब्रह्मण्यानां बलिग्रहं वीराणामहमर्जुनः ।
भूतानां स्थितिरुत्पत्तिरहं वै प्रतिसंक्रमः ॥ ३५
- गत्युत्सर्गोपादानमानन्दस्पर्शलक्षणम् ।
आस्वादश्रुत्यवघ्राणमहं सर्वेन्द्रियेन्द्रियम् ॥ ३६
- पृथिवी वायुराकाश आपो ज्योतिरहं महान् ।
विकारः पुरुषोऽव्यक्तं रजः सत्त्वं तमः परम् ॥ ३७
- अहमेतत्प्रसंख्यानं ज्ञानं तत्त्वविनिश्चयः ॥ ३७॥
- मयेश्वरेण जीवेन गुणेन गुणिना विना ।
सर्वात्मनापि सर्वेण न भावो विद्यते क्वचित् ॥ ३८॥

संख्यानां परमाणूनां कालेन क्रियते मया ।	
न तथा मे विभूतीनां सृजतोऽण्डानि कोटिशः ॥	३९॥
तेजः श्रीः कीर्तिरैश्वर्यं ह्रीस्त्यागः सौभगं भगः ।	
^१ वीर्यं तितिक्षा विज्ञानं यत्र यत्र स मेऽशकः ॥	४०॥
एतास्ते कीर्तिताः सर्वाः संक्षेपेण विभूतयः ।	
मनोविकारा एवैते यया वाचाभिधीयते ॥	४१॥
वाचं यच्छ मनो यच्छ प्राणान्यच्छेन्द्रियाणि च ।	
आत्मानमात्मना यच्छ न भूयः कल्पसेऽध्वने ॥	४२॥
यो वै बाङ्मनसी सम्यगमंयच्छन्धिया यतिः ।	
तस्य ब्रतं तपो दानं सवत्यामघटाम्बुवन् ॥	४३॥
तस्मान्मनोवचःप्राणान्नियच्छेन्मत्परायणः ।	
मद्भक्तियुक्तया बुद्ध्या ततः परिममाप्यते ॥	४४॥

इति श्रीमद्भागवते महापुराणे अष्टादशसहस्रिकायां
संहितायां एकादशस्कन्धे षोडशोऽध्यायः ॥

॥ सप्तदशोऽध्यायः ॥

उद्धवः—

- यस्त्वयाभिहितः पूर्वं धर्मस्त्वद्भक्तिलक्षणः ।
वर्णाश्रमाचारवतां सर्वेषां द्विपदामपि ॥ १
- यथानुप्रीयमानेन त्वयि भक्तिर्नृणां भवेत् ।
स्वधर्मेणारविन्दाक्ष तत्समाख्यातुमर्हसि ॥ २
- पुरा किल महाबाहो धर्मं परमकं प्रभो ।
यत्तेन हंसरूपेण ब्रह्मणेऽभ्यास्य माधव ॥ ३
- स इदानीं सुमहता कालेनाभिन्नकर्शन ।
न प्रायो भविता मर्त्यलोके प्रागनुशासितः ॥ ४
- वक्ता कर्ता ^१विना नान्यो धर्मस्याच्युत ते भुवि ।
सभायामपि वैरिह्वयां यत्र मूर्तिधराः कलाः ॥ ५
- कर्त्राऽवित्रा प्रवक्ता च भवता मधुसूदन ।
त्यक्ते महीतले देव विनष्टं कः प्रवक्ष्यति ॥ ६
- तत्त्वं नः सर्वधर्मज्ञ धर्मस्त्वद्भक्तिलक्षणः ।
यथा यस्य विधीयेत तथा वर्णय मे प्रभो ॥ ७

श्रीशुकः—

^२इत्थं स्वभृत्यमुख्येन पृष्टः स भगवान्हारिः ।

प्रीतः क्षेमाय मर्त्यानां धर्मानाह सनातनान् ॥

८

श्रीभगवान्—

धर्म्य एष तव प्रश्नो नैःश्रेयसकरो नृणाम् ।

वर्णाश्रमाचारवतां तमुद्धव निबोध मे ॥

९

आदौ कृतयुगे वर्णो नृणां हंस इति स्मृतः ।

कृतकृत्याः प्रजा जात्या तस्मात्कृतयुगं विदुः ॥

१०

वेदः प्रणव एवाग्रे धर्मोऽहं वृषरूपधृक् ।

उपासते तपोनिष्ठां हंसं मां मुक्तकिल्बिषाः ॥

११

त्रेतामुखे महाभाग प्राणान्मे हृदयात्तृयी ।

विद्या प्रादुरभूत्तस्या अहमामं ^१त्रिवृन्मुखः ॥

१२

विप्रक्षत्रियविद्वद्ग्रा मुखवाहूरुपादजाः ।

वैराजात्पुरुषाज्जाता य आत्माचारलक्षणाः ॥

१३

गृहाश्रमो जघनतो ब्रह्मचर्यं हृदो मम ।

वक्षस्थानाद्वने वासो न्यासः शीर्षणि संस्थिताः ॥

१४

वर्णानामाश्रमाणां च जन्मभूम्यनुसारिणीः ।

आसन्नप्रकृतयो नृणां नीचैर्नीचोत्तमोत्तमाः ॥

१५

शमो दमस्तपः शौचं सन्तोषः क्षान्तिरार्जवम् ।

मद्भक्तिश्च दया सत्यं ब्रह्मप्रकृतयस्त्विमाः ॥

१६

तेजो बलं धृतिः शौर्यं तितिर्क्षौदार्यमुद्यमः ।

स्थैर्यं ब्रह्मण्यतैश्चर्यं क्षत्रप्रकृतयस्त्विमाः ॥	१७
आस्तिक्यं दाननिष्ठा च अदम्भो ब्रह्मसेवनम् ।	
अनुष्टिरर्थोपचर्यैर्वैश्यप्रकृतयस्त्विमाः ॥	१८
शुश्रूषणं द्विजगर्वां देवानां चाप्यमायया ।	
तत्र लब्धेन मन्तोपः शूद्रप्रकृतयस्त्विमाः ॥	१९
अशौचमनृतं स्तेयं नास्तिक्यं शुष्कविग्रहः ।	
कामः क्रोधश्च तर्पश्च स्वभावोऽन्नेवमायिनाम् ॥	२०
अहिंसा सत्यमस्तेयमकामक्रोधलोभता ।	
भूतप्रियहितेहा च धर्मोऽयं सार्ववर्णिकः ॥	२१
द्वितीयं प्राप्यानुपूर्व्याज्जन्मोपनयनं द्विजः ।	
वसन्गुरुकुले दान्तो ब्रह्माधीयीत ^१ चाहुतः ॥	२२
मेखलाजिनदण्डाक्षब्रह्मसूत्रकमण्डलू ।	
जटिलोऽधौतदद्वासो रक्तपीठः कुशान्दधत् ॥	२३
स्नानभोजनहोमेषु जपोच्चारं च वाग्यतः ।	
न छिन्द्यान्नखरोमाणि कक्षोपस्थगतान्यपि ॥	२४
रेतो नावकिरेजातु ब्रह्मव्रतधरः स्वयम् ।	
अवकीर्णोऽवगाह्याप्सु यतासुस्त्रिपदीं जपेत् ॥	२५
अग्न्यर्काचार्यगोविप्रगुरुवृद्धसुरान् शुचिः ।	
समाहित उपासीत सन्ध्ये च यतवाग्जपन् ॥	२६

आचार्यं मां विजानीयान्नावमन्येत कर्हिचित् ।

न मर्त्यबुद्ध्यासूयेत सर्वदेवमयो गुरुः ॥

२७

सायं प्रातरुपानीय भैक्ष्यं तस्मै निवेदयेत् ।

यच्चान्यदप्यनुज्ञातमुपयुञ्जीत संयतः ॥

२८

शुश्रूषमाण आचार्यं सदोपासीत नीचवत् ।

यानशय्यासनस्थानैर्नातिदूरे कृताञ्जलिः ॥

२९

एवंवृत्तो गुरुकुले वसेद्भोगविवर्जितः ।

विद्या समाप्यते यावद्विभ्रद्रतमखण्डितम् ॥

३०

यद्यसौ छन्दसां लोकमारोक्ष्यन्ब्रह्मविष्टपम् ।

गुरवे विन्यसेद्देहं स्वाध्यायार्थं बृहद्रतः ॥

३१

अग्नौ गुरवात्मनि च सर्वभूतेषु मां परम् ।

अपृथग्धीरुपासीत ब्रह्मवर्चस्यकल्मषः ॥

३२

स्त्रीणां निरीक्षणस्पर्शसंलापश्चेलनादिकम् ।

प्राणिनो मिथुनीभूता न गृहस्थोऽप्रतस्यजेत् ॥

३३

शौचमाचमनं स्नानं सन्ध्यो^१पासनमार्जवम् ।

तीर्थसेवा जपोऽसृश्याभक्ष्यासंभाष्यवर्जनम् ॥

३४

सर्वाश्रमप्रयुक्तोऽयं नियमः कुलनन्दन ।

मद्भावः सर्वभूतेषु मनोवाक्कायसंयमः ॥

३५

एवं^२बृहद्रतधरो ब्राह्मणोऽग्निरिव ज्वलन् ।

मद्भक्तस्तीव्रतपसा दग्धकर्माशयोऽमलः ॥	३६
अथानन्तरमावेक्ष्यन्यथाजिज्ञासितागमः ।	
गुरवे दक्षिणां दत्त्वा स्नायाद्गुर्वनुमोदितः ॥	३७
गृहं वनं वोपविशेत्प्रव्रजेद्वा द्विजोत्तमः ।	
अश्रमादाश्रमं गच्छेन्नान्यथा मत्परश्चरेत् ॥	३८
गृहार्थी सदृशीं भार्यामुद्वहेदजुगुप्सिताम् ।	
यवीयसीं तु वयसा ^१ यां सवर्णामनुक्रमात् ॥	३९
इज्याध्ययनदानानि सर्वेषां च द्विजन्मनाम् ।	
प्रतिग्रहोऽध्यापनं च ब्राह्मणस्यैव याजनम् ॥	४०
प्रतिग्रहं मन्यमानस्तपस्तेजोयशोनुदम् ।	
अन्याभ्यामेव जीवेत शिलैर्वा दोषदृक् तयोः ॥	४१
ब्राह्मणस्य हि देहोऽयं क्षुद्रकामाय नेष्यते ।	
कृच्छ्राय तपसे चेह प्रेत्यानन्तसुखाय च ॥	४२

शिलोब्धवृत्त्या परितुष्टचित्तो

धर्मं महान्तं विरजं जुपाणः ।

मग्न्यर्पितात्मा गृह एव तिष्ठ-

न्नातिप्रसक्तः समुपैति शान्तिम् ॥ ४३

समुद्धरन्ति ये विप्रं सीदन्तं मत्परायणम् ।

तानुद्धरिष्ये नचिरादापद्भ्यो नौरिवार्णवात् ॥ ४४

सर्वाः समुद्धरेद्राजा पितेव व्यसनात्प्रजाः ।	
आत्मानमात्मना धीरो यथा गजपतिर्गजान् ॥	४५
एवंविधो नरपतिर्विमानेनार्कवर्चसा ।	
विधूयेहाशुभं कृत्स्नमिन्द्रेण सह मोदते ॥	४६
सीदन्विप्रो वणिग्वृत्त्या पण्यैरेवापदं तरेत् ।	
खड्गेन वा पदाक्रान्तो न श्ववृत्त्या कथञ्चन ॥	४७
वैश्यवृत्त्या तु राजन्यो जीवेन्मृगययापदि ।	
चरेद्वा विप्ररूपेण न श्ववृत्त्या कथञ्चन ॥	४८
शूद्रवृत्तिं भजेद्वैश्यः शूद्रः कारुकटक्रियाम् ।	
कृच्छ्रान्मुक्तो न गर्हेण वृत्तिं लिप्सेत कर्मणा ॥	४९
वेदाध्यायस्वधास्वाहावन्यन्नाद्यैर्यथोदयम् ।	
देवर्षिपितृभूतानि मद्रूपाण्यन्वहं यजेत् ॥	५०
यदृच्छयोपपन्नेन शुक्रेनोपार्जितेन वा ।	
धनेनापीडयन्भृत्या ^१ न्यायेनैवाहरन्क्रनून् ॥	५१
कुटुम्बेषु न सज्जेत न प्रमायेत्कुटुम्ब्यपि ।	
विपश्चिन्नश्वरं पश्येददृष्टमपि दृष्टवन् ॥	५२
पुत्रदाराप्रबन्धूनां सङ्गमः पान्थसङ्गमः ।	
अनुदेहं वियन्त्येते ^२ स्वप्ने निद्रानुगो यथा ॥	५३
इत्थं परिमृशन्मुक्तो गृहेष्वतिथिवद्वसन ।	

न गृहैरनुबध्येत निर्ममो निरहंकृतः ॥	५४
कर्मभिर्गृहमेधीयैरिष्टा मामेव भक्तिमान् ।	
तिष्ठेद्वनं वोपविशेत्प्रजावान्वा परिव्रजेत् ॥	५५
यस्त्वासक्तमतिर्गेहे पुत्रवित्तैषणातुरः ।	
क्षैणः कृपणधीर्मूढो ममाहमिति बध्यते ॥	५६
अहो मे पितरौ वृद्धौ भार्या बालात्मजात्मजाः ।	
अनाथा मामृते दीनाः कथं जीवन्ति दुःखिताः ॥	५७
एवं गृहाशयाक्षिप्रहृदयो मूढधीरयम् ।	
अवृप्रस्ताननुध्यायन्मृतोऽन्धं विशते तमः ॥	५८

इति श्रीमद्भागवते महापुराणे अष्टादशसहस्रिकायां
संहितायां एकादशस्कन्धे सप्तदशोऽध्यायः ॥

॥ अष्टादशोऽध्यायः ॥

श्रीभगवान्—

वनं विविक्षुः पुत्रेषु भार्या न्यस्य सहैव वा ।	
वन एव वसेच्छान्तस्तृतीयं भागमायुषः ॥	१
कन्दमूलफलैर्वन्यैर्भक्ष्यैर्वृत्तिं प्रकल्पयेत् ।	
वसीत बल्कलं वासस्तृणपर्णाजिनानि च ॥	२
केशरोमनखश्मश्रुमलानि बिभृयाहतः ।	

न धावेदप्सु मज्जेत त्रिकालं स्थण्डिलेशयः ॥	३
ग्रीष्मे तप्येत पञ्चाग्रीन्वर्षास्वासारषाड् जले ।	
आकण्ठमग्नः शिशिर एवंवृत्तस्तपश्चरेत् ॥	४
अग्निपक्वं समश्रीयात्कालपक्वमथापि वा ।	
उलूखलाश्मकुट्टो वा दन्तोऽलूखल एव वा ॥	५
स्वयं संचिनुयात्सर्वमात्मनो वृत्तिकारणम् ।	
देशकालबलाभिज्ञो नाददीतान्यदाहृतम् ॥	६
वन्यैश्चरुपुरोडाशैर्निर्वपेत्कालचोदितान् ।	
न तु श्रौतेन पशुमा मां यजेत वनाश्रमी ॥	७
अग्निहोत्रं च दर्शश्च पूर्णमासश्च पूर्ववत् ।	
चातुर्मास्यानि च मुनेराभ्रातानि च नैगमैः ॥	८
एवं चीर्णेन तपसा मुनिर्धमनिगन्ततः ।	
मां तपोमयमाराध्य ऋषिलोकादुपैति माम् ॥	९
यस्त्वेतत्कृच्छ्रतश्चीर्णं तपो निःश्रेयसं महत् ।	
कामायाल्पीयसं युञ्ज्याद्वालिशः कोऽपरस्ततः ॥	१०
यदासौ नियमेऽकल्पो जरय्य जातवेपथुः ।	
आत्मन्यग्नीन्समारोप्य मबित्तोऽग्निं समाविशेत् ॥	११
यदा कर्मविपाकेषु लोकेषु निरयात्मसु ।	
विरागो जायते सम्यक् न्यस्ताग्निः प्रव्रजेत्ततः ॥	१२

- इष्टा यथोपदेशं मां दत्त्वा सर्वस्वमृत्विजे ।
 अग्नीन्स्वप्राण आवेक्ष्य निरपेक्षः परिव्रजेत् ॥ १३
- विप्रस्य वै संन्यसतो देवा दारादिरूपिणः ।
 विघ्नान्कुर्वन्त्ययं ह्यस्मानाक्रम्य समियात्परम् ॥ १४
- विभृत्याच्चेन्मुनिर्वासः कौपीनाच्छादनं परम् ।
 त्यक्तं न दण्डपात्राभ्यामन्यत्किञ्चिदनापदि ॥ १५
- दृष्टिभूतं न्यसेत्पादं वस्त्रभूतं पिवेज्जलम् ।
 सत्यभूतां वदेद्वाचं मनः पूतं समाचरेत् ॥ १६
- मौनानीहानिलायामा दण्डा वाग्देहचेतसाम् ।
 नख्येते यस्य संत्यङ्ग वेणुभिर्न भवेद्यतिः ॥ १७
- भिक्षां चतुर्षु वर्णेषु विगर्ह्यान्वर्जयश्चरेत् ।
 सप्तागारानसंकृप्तांस्तुष्येद्बन्धेन तावता ॥ १८
- वर्हिर्जलाशयं गत्वा तत्रोपस्पृश्य वाग्यतः ।
 विभज्य पावितं शेषं भुञ्जीताशेषमाहृतम् ॥ १९
- एकश्चरेन्महीमेतां निःसङ्गः संयतेन्द्रियः ।
 आत्मक्रीड आत्मरत आत्मवान्समदर्शनः ॥ २०
- विविक्तक्षेमशरणो मद्भावविमलाशयः ।
 आत्मानं चिन्तयेदेकमभेदेन मया मुनिः ॥ २१
- अन्वीक्षेतात्मनो बन्धं मोक्षं च ज्ञाननिष्ठया ।

बन्ध इन्द्रियविक्षेपो मोक्ष एषां च संयमः ॥	२२
तस्मान्नियम्य षड्वर्गं मद्भावेन चरेन्मुनिः ।	
विरक्तः ^१ क्षुल्लकामेभ्यो लब्ध्वात्मनि सुखं महत् ॥	२३
पुरग्रामव्रजान्सार्थान्भिक्षार्थं प्रविशंश्चरेत् ।	
पुण्यदेशसरिच्छैलवनाश्रमवर्ती महीम् ॥	२४
वानप्रस्थाश्रमपदेष्वभीक्ष्णं भैक्ष्यमाचरेत् ।	
संमिथ्यत्याश्रमसंमोहः शुद्धसत्त्वशिलान्धसा ॥	२५
नैतद्वस्तुतया पश्येद्दृश्यमानं विनश्यति ।	
अमक्तचित्तो विरमेदिहामुत्र ^२ चिकीर्षितान् ॥	२६
यदेतदात्मनि जगन्मतोवाक्प्राणमंहतम् ।	
सर्वं मायेति तर्केण स्वस्थस्य क्त्वा न तन्स्मरेत् ॥	२७
ज्ञाननिष्ठो विरक्तो वा मद्भक्तो वानपेशकः ।	
मलिङ्गानाश्रमांस्त्यक्त्वा चरेदविधिगोचरः ॥	२८
बुधो बालकवत्क्रीडेत्कुशली जडवच्चरेत् ।	
वदेदुन्मत्तवद्विद्वान्गोचर्या नैगमश्चरेत् ॥	२९
वेदवादरतो न म्यान्न पाप्मण्डी न हैतुकः ।	
शुष्कवादविवादे न कश्चित्पक्षं समाश्रयेत् ॥	३०
नोद्विजेत जनाद्वीरो जनं चोद्वेजयेन्न तु ।	
अतिवादांस्तितिक्षेत नावमन्येत कश्चन ॥	३१

देहमुद्दिश्य पशुवद्वैरं कुर्यान्न केनचित् ॥	३१॥
एक एव परो ह्यात्मा भूतेष्वात्मन्यवस्थितः ।	
यथेन्दुरुदपात्रेषु भूतान्येकात्मकानि च ॥	३२॥
अलब्ध्वा न विपीदेत काले कालेऽशनं क्वचित् ।	
लब्ध्वा न हृष्येद्धृतिमानुभयं दैव ^१ तन्त्रितम् ॥	३३॥
आहारार्थं नमीहेतु युक्तं तत्प्राणधारणम् ।	
तत्त्वं विमृश्यते येन तद्विज्ञाय विमुच्यते ॥	३४॥
यदृच्छयोपपन्नान्नमद्याच्छ्रेष्ठमुतापगम् ।	
तथा वासस्तथा शय्यां प्राप्तं प्राप्तं भजेन्मुनिः ॥	३५॥
शौचमाचमनं स्नानं न तु चोदनयाचरेत् ।	
अन्यांश्च नियमान् ज्ञानी यथाहं लीलयेश्वरः ॥	३६॥
नहि तस्य विकल्पाख्या या च मदीक्षया हता ।	
आदेहान्तात्कचित्ख्यातिस्ततः सम्पद्यते मया ॥	३७॥
दुःखोदकेषु कामेषु जातनिर्वेद आत्मवान् ।	
अजिज्ञास्तिमद्धर्मो ^२ गुरुं मुनिमुपाव्रजेत् ॥	३८॥
तावत्परिचरेद्भक्तः श्रद्धावाननसूयकः ^३ ।	
यावद्ब्रह्म विजानीयान्मामेव गुरुमादृतः ॥	३९॥
यस्त्वसंयतपद्गुणः प्रचण्डेन्द्रियभारथिः ।	
ज्ञानधैराग्यरहितास्त्रिदण्डमुपजीवति ॥	४०॥

- मुरानात्मानमात्मस्थं निहुते मां च धर्महा ।
अविपक्वकषायोऽस्मादमुष्माञ्च विहीयते ॥ ४१॥
- भिक्षोर्धर्मः शमोऽहिंसा तप ईक्षा वनौकसः ।
गृहिणो भूतरक्षेज्या द्विजस्याचार्यमेवनम् ॥ ४२॥
- ब्रह्मचर्यं तपः शौचं सन्तोषो भूतसौहृदम् ।
गृहस्थस्याप्यृतौ गन्तुः सर्वेषां मदुपासनम् ॥ ४३॥
- इति मां यः स्वधर्मेण भजन्नित्यमनन्यभाक् ।
सर्वभूतेषु मद्भावो मद्भक्तिं विन्दतेऽचिरात् ॥ ४४॥
- भक्त्योद्धवानपायिन्या सर्वलोकमहेश्वरम् ।
सर्वोत्पत्त्यप्ययं ब्रह्म कारणं मोपयाति सः ॥ ४५॥
- इति स्वधर्मनिर्णिक्तसत्त्वो निर्ज्ञातमद्भतिः ।
ज्ञानविज्ञानसम्पन्नो नचिरात्समुपैति माम् ॥ ४६॥
- वर्णाश्रमवतां धर्म एष आचारलक्षणः ।
स एव मद्भक्तियुतो निःश्रेयसकरः परः ॥ ४७॥
- एतत्तेऽभिहितं साधो भवान्पृच्छति यच्च माम् ।
यथा स्वधर्मसंयुक्तो भक्तो मां समियात्परम् ॥ ४८॥

इति श्रीमद्भागवते महापुराणे अष्टादशसहस्रिकायां
संहितायां एकादशस्कन्धे अष्टादशोऽध्यायः ॥

॥ एकोनविंशोऽध्यायः ॥

श्रीभगवान्—

- यो विद्याश्रुतसम्पन्न आत्मवान्नानुमानिकः ।
 मायामात्रमिदं ज्ञात्वा ज्ञानं च मयि संन्यसेत् ॥ १
- ज्ञानिनस्त्वहमेवेष्टः स्वार्थो हेतुश्च सम्मतः ।
 स्वर्गश्चैवापवर्गश्च नान्योऽर्थो मद्गते प्रियः ॥ २
- ज्ञानविज्ञानसंसिद्धाः पदं श्रेष्ठं विदुर्मम ।
 ज्ञानी प्रियतमोऽतो मे ज्ञानेनासौ विभर्ति माम् ॥ ३
- तपस्तीर्थं जपो दानं पवित्राणीतराणि च ।
 नालं कुर्वन्ति तां सिद्धिं या ज्ञानकलया कृता ॥ ४
- तस्माज्ज्ञानेन सहितं ज्ञात्वा स्वात्मानमुद्धव ।
 ज्ञानविज्ञानसम्पन्नो भज मां भक्ति^१भावतः ॥ ५
- ज्ञानविज्ञानयज्ञेन मामिद्धात्मानमात्मनि ।
 सर्वयज्ञपतिं मां वै संसिद्धिं मुनयोऽगमन् ॥ ६

त्वय्युद्धवाश्रयति यस्त्रिविधो विकारो

मायान्तरापतति नाशपवर्गयोर्यन् ।

जन्मादयोऽस्य यदमी तत्र तस्य किंस्यु-

राद्यन्तयोर्यदसतोऽस्ति तदेव मध्ये ॥

७

उद्धवः—

ज्ञानं विशुद्धं विपुलं यथैत-

द्वैराग्यविज्ञानयुतं पुराणम् ।

आख्याहि विश्वेश्वरं विश्वमूर्ते

त्वद्भक्तियोगं च महद्विमृग्यम् ॥

८

तापत्रयेणाभिहतस्य घोरे

सन्तप्यमानस्य भवाध्वनीश ।

पश्यामि नान्यच्छरणं तवाङ्घ्रि-

द्वन्द्वातपत्रादमृताभिवर्षान् ॥

९

दष्टं जनं सम्पतितं विलेऽस्मि-

न्कालाहिना क्षुद्रमुखोक्तर्षम ।

समुद्धरेन कृपयापवर्ग्य-

र्वचोभिरासिञ्च महानुभाव ॥

१०

श्रीभगवान्—

इत्थमेतत्पुरा राजा भीष्मं धर्मभृतां वरम् ।

अजातशत्रुः पप्रच्छ सर्वेषां नोऽनुशृण्वताम् ॥

११

निर्वृत्ते भारते युद्धे सुहृन्निधनविह्वलः ।

श्रुत्वा धर्मान्वहून्पश्चान्मोक्षधर्मानपृच्छत ॥

१२

तानहं तेऽभिधास्यामि देवव्रतमुखाच्छ्रुतान् ।

ज्ञानवैराग्यविज्ञानश्रद्धाभक्त्युपबृंहितान् ॥

१३

- नवैकादशपञ्चत्रीन्भावान्भूतेषु येन वै ।
 ईक्षेताथैकमप्येषु तज्ज्ञानं मन निश्चितम् ॥ १४
- एतदेव हि विज्ञानं न तथैकेन येन यत् ।
 स्थित्युत्पत्त्यप्ययान्पश्येद्भावानां त्रिगुणात्मनाम् ॥ १५
- आदावन्ते च मध्ये च मृज्यात्मृज्यं यदन्वियात् ।
 पुनस्तत्प्रतिगच्छामे यच्छिष्येत तदेव सत् ॥ १६
- श्रुतिः प्रत्यक्षमैतिह्यमनुमानं चतुष्टयम् ।
 प्रमाणेष्वनवस्थानाद्विकल्पात्स विरज्यते ॥ १७
- कर्मणां परिणामित्वादाविरिञ्चादमङ्गलम् ।
 विपश्चिन्नश्वरं पश्येददृष्टमपि दृष्टवत् ॥ १८
- भक्तियोगः पुरैवोक्तः प्रीयमाणाय तेऽनघ ।
 पुनश्च कथयिष्यामि मद्भक्तेः कारणं परम् ॥ १९
- श्रद्धामृतकथायां मे शश्वन्मदनुकीर्तनम् ।
 परिनिष्ठा च पूजायां स्तुतिभिः स्तवनं मन ॥ २०
- आदरः परिचर्यायां सर्वाङ्गैरभिवन्दनम् ।
 मद्भक्तपूजाभ्यधिका सर्वभूतेषु मन्मतिः ॥ २१
- मदर्थेऽवङ्गचेष्टा च वचसा मद्गुणेरणम् ।
 मय्यर्पणं च मनसः सर्वकामविवर्जनम् ॥ २२
- मदर्थेऽर्थपरित्यागो भोगस्य च सुखस्य च ।

इष्टं दत्तं हुतं जप्तं मदर्थं यद्रतं तपः ॥ २३

एवं धर्मैर्मनुष्याणामुद्धवात्मनिवेदिनाम् ।

मयि सञ्जायते भक्तिः कोऽन्योऽर्थोऽस्यावशिष्यते ॥ २४

यदात्मन्यर्पितं चित्तं शान्तं सत्त्वोपवृंहितम् ।

धर्मं ज्ञानं सवैराग्यमैश्वर्यं चाभिपद्यते ॥ २५

यदर्पितं तद्विकल्पे इन्द्रियैः परिधावति ।

रजस्वलं चासन्निष्टं चित्तं विद्धि विपर्ययम् ॥ २६

धर्मो मद्भक्तिकृत्प्रोक्तो ज्ञानं चैकात्म्यदर्शनम् ।

गुणेष्वसङ्गो वैराग्यमैश्वर्यं चाणिमादयः ॥ २७

उद्धवः—

यमः कतिविधः प्रोक्तो नियमो वारिकर्शन ।

कः शमः को दमः कृष्ण का नितिक्षा धृतिः प्रभो ॥ २८

किं दानं किं तपः शौर्यं किं सत्यमृतमुच्यते ।

कस्त्यागः किं धनं चेष्टं को यज्ञः का च दक्षिणा ॥ २९

पुंसः किंस्विद्रत्नं श्रीमन्भगो लाभश्च केशव ।

का विद्या ह्रीः परा का श्रीः किं सुखं दुःखमेव च ॥ ३०

कः पण्डितः कश्च मूर्खः कः पन्था उत्पथश्च कः ।

कः स्वर्गो नरकः कः स्वित्को बन्धुमत किं गृहम् ॥ ३१

क आढ्यः को दरिद्रो वा कृपणः कः क ईश्वरः ।

एतान्प्रश्रान्मम ब्रूहि विपरीतांश्च सत्पते ॥

३२

श्रीभगवान्—

अहिंसा सत्यमस्तेयमसङ्गो ह्रीरसञ्चयः ।

आत्मिक्यं ब्रह्मचर्यं च मौनं स्थैर्यं क्षमा भयम् ॥

३३

शौचं जपस्तपो होमः श्रद्धातिथ्यं मदर्चनम् ।

तीर्थाटनं परार्थेहा तुष्टिराचार्यसेवनम् ॥

३४

एते यमाः मनियमा उभयोर्द्वादश स्मृताः ।

पुंसामुपाभिताम्नात यथा कामं दुहन्ति हि ॥

३५

शमो मन्निष्ठता बुद्धिर्दम इन्द्रियसंयमः ।

तितिक्षा दुःखसम्मर्षो जिह्वोपस्थजयो धृतिः ॥

३६

दण्डन्यासः परं दानं कामत्यागस्तपः स्मृतम् ।

स्वभावविजयः शौर्यं सत्यं च समदर्शनम् ॥

३७

ऋतं च स्मृतता वाणी कविभिः परिकीर्तिता ।

कर्मस्यसङ्गमः शौचं त्यागः संन्यास उच्यते ॥

३८

धर्म इष्टं धनं नृणां यज्ञोऽहं भगवत्तमः ।

दक्षिणा ज्ञानमन्देशः प्राणायामः परं बलम् ॥

३९

भगो म ऐश्वरो भावो लाभो मद्भक्तिरुत्तमः ।

विद्यात्मनि भिदा बाधो जुगुप्सा ह्रीरकर्मसु ॥

४०

श्रीर्गुणा नैरपेक्ष्याद्याः सुखं दुःखमुखात्ययः ।

दुःखं ^१ कामसुखापेक्षा पण्डितो बन्धमोक्षवित् ॥	४१
मूर्खो देहाद्यहम्बुद्धिः पन्था मन्निगमः स्मृतः ।	
उत्पथश्चित्तविक्षेपः स्वर्गः सत्त्वगुणोदयः ॥	४२
नरकस्तम उन्नाहो बन्धुर्गुरुरहं सखे ।	
गृहं शरीरं मानुष्यं गुणाढ्यो ह्याढ्य उच्यते ॥	४३
दरिद्रो यस्त्वसन्तुष्टः कृपणो योऽजितेन्द्रियः ।	
गुणेष्वसक्तधीरीशो गुणमङ्गो विपर्ययः ॥	४४
एत उद्धव ते प्रश्नाः सर्वे मायु निरूपिताः ॥	४४॥
किं वर्णितेन बहुना लक्षणं गुणदोषयोः ।	
गुणदोषदृशिर्दोषो गुणस्तूभयवर्जितः ॥	४५॥

इति श्रीमद्भागवते महापुराणे अष्टादशसहस्रिकायां
संहितायां एकादशस्कन्धे एकोनविंशोऽध्यायः ॥

॥ विंशोऽध्यायः ॥

उद्धवः—

विधिश्च प्रतिषेधश्च निगमो हीश्वरस्य ते ।	
अवेक्षतेऽरविन्दाक्ष गुणं दोषं च कर्मणाम् ॥	१
वर्णाश्रमविकल्पं च प्रतिलोमानुलोमजम् ।	
द्रव्यदेशवयः कालान्स्वर्गं नरकमेव च ॥	२

गुणदोषभिदा दृष्टिमन्तरेण वचस्तव ।

निःश्रेयसं कथं नृणां निषेधविधिलक्षणम् ॥ ३

पितृदेवमनुष्याणां वेदश्चक्षुस्तवेश्वर ।

श्रेयस्त्वनुपलब्धेऽर्थे साध्यसाधनयोरपि ॥ ४

गुणदोषभिदा दृष्टिर्निगमात्ते न हि स्वतः ।

निगमेनापवादश्च भिदाया इति ह भ्रमः ॥ ५

श्रीभगवान्—

योगास्त्रयो मया प्रोक्ता नृणां श्रेयोविधित्सया ।

ज्ञानं कर्म च भक्तिश्च नोपायोऽन्योऽस्ति कुत्रचित् ॥ ६

निर्विण्णानां ज्ञानयोगो न्यासिनामिह कर्मसु ।

तेष्वनिर्विण्णचित्तानां कर्मयोगस्तु कामिनाम् ॥ ७

यदृच्छया मत्कथादौ जातश्रद्धस्तु यः पुमान् ।

न निर्विण्णो नातिरुक्तो भक्तियोगोऽस्य सिद्धिदः ॥ ८

तावत्कर्माणि कुर्वीत न निर्विण्णेत यावता ।

मत्कथाश्रवणादौ वा श्रद्धा यावन्न जायते ॥ ९

स्वधर्मस्थो यजन्यझैरनाशीः काम उद्भव ।

न याति स्वर्गनरकौ यद्यन्यन्न समाचरेत् ॥ १०

अस्मिँल्लोके वर्तमानः स्वधर्मस्थोऽनघः श्रुचिः ।

ज्ञानं विशुद्धमाप्नोति मद्भक्तिं वा यदृच्छया ॥ ११

स्वर्गिणोऽप्येतमिच्छन्ति लोकं निरयिणस्तथा ।

साधकं ज्ञानभक्तिभ्यामुभयं तदसाधकम् ॥	१२
न नरः स्वर्गतिं काङ्क्षेन्नारकीं वा विचक्षणः ।	
नेमं लोकं च काङ्क्षेत देहावेशान्प्रमाणाति ॥	१३
एतद्विद्वान्पुरा मृत्योरभवाय घटेत सः ।	
अप्रमत्त इदं ज्ञात्वा मर्त्यमप्यर्थमिद्विदम् ॥	१४
छिद्यमानं यमैरेतैः कृतनीडं वनस्पतिम् ।	
खगः स्वकेतमुत्सृज्य क्षेमं याति ह्युत्स्पटः ॥	१५
अहोरात्रैश्छिद्यमानं बुद्धायुर्भयवेपथुः ।	
मुक्तसङ्गः परं बुद्धा निरीह उपशाम्यति ॥	१६
नृदेहमाद्यं मुलभं मुदुर्लभं	
प्लवं मुकल्पं गुरुकर्णधारम् ।	
मयानुकूलेन नभस्वतेरितं	
पुमान्भवाद्धि न तरेत्स आत्महा ॥	१७
यदारम्भेषु निर्विण्णो विरक्तः संयतेन्द्रियः ।	
अभ्यासेनात्मनो योगी धारयेदचलं मनः ॥	१८
धार्यमाणं मनो यर्हि भ्राम्यदाश्चनवस्थितम् ।	
अनन्द्रितोऽनुरोधेन मार्गेणारमवशं नयेत् ॥	१९
मनोगतिं न विसृजेज्जितप्राणो 'जितेन्द्रियः ।	
सत्त्वसम्पन्नया बुद्ध्या मन आत्मवशं नयेत् ॥	२०

- एष वै परमो योगो मनसः सङ्ग्रहः स्मृतः ।
 हृदयज्ञत्वमन्विच्छ^१न्दस्यस्येवावर्ततो मुहुः ॥ २१
- सांख्येन सर्वभावानां प्रतिलोमानुलोमतः ।
 भवाप्ययावनुध्यायेन्मनो यावत्प्रसीदति ॥ २२
- निर्विण्णस्य विरक्तस्य पुरुषस्योक्तवेदिनः ।
 मनस्त्यजति दौरात्म्यं चिन्तितस्यानुचिन्तया ॥ २३
- यमादिभिर्योगपथैरान्वीक्षिक्या च विद्यया ।
 ममार्चोपासनाभिर्वा नान्यैर्योग्यं स्मरेन्मनः ॥ २४
- यदि कुर्यात्प्रमादेन योगी कर्मविगर्हितम् ।
 योगेनैव दहेदंहो नान्य^२त्तत्र कदाचन ॥ २५
- स्वे स्वेऽधिकारे या निष्ठा स गुणः परिकीर्तितः ।
 "कर्मणां जात्यशुद्धानामनेन नियमः कृतः ॥ २६
- गुणदोषविधानेन सङ्गानां त्याजनेच्छया ।
 जातश्रद्धो मत्कथासु निर्विण्णः सर्वकर्मसु ॥ २७
- वेद दुःखात्मकान्कामान्परित्यागेऽप्यनीश्वरः ।
 ततो भजेत मां प्रीतः श्रद्दालुर्दृढनिश्चयः ॥ २८
- जुषमाणश्च तान्कामान्दुःखोदकांश्च गर्हयन् ॥ २८॥
- प्रोक्तेन भक्तियोगेन भजतो 'माऽसकृन्मुनेः ।

१ अ दान्तस्या २ कुर्यात् ३ विपर्ययस्तु दोषस्त्यादुभयोरपि निश्चयः ।

४ मां सकृन्मुनेः

[अन्यसाधिकापाठः]

कामा ^१ हृदय्या नश्यन्ति सर्वे मयि हृदि स्थिते ॥	२९॥
भिद्यते हृदयप्रस्थिश्छिद्यन्ते सर्वसंशयाः ।	
क्षीयन्ते चास्य कर्माणि मयि दृष्टेऽखिलात्मनि ॥	३०॥
तस्मान्मद्भक्तियुक्तस्य योगिनो वै मदात्मनः ।	
न ज्ञानं न च वैराग्यं प्रायः श्रेयो भवेदिह ॥	३१॥
यत्कर्मभिर्यत्तपसा ज्ञानवैराग्यतश्च यत् ।	
योगेन दानधर्मेण श्रेयोभिरितरैरपि ॥	३२॥
सर्वं मद्भक्तियोगेन मद्भक्तो लभतेऽञ्जसा ।	
स्वर्गापवर्गं मद्भाम कथञ्चिद्यदि वाञ्छति ॥	३३॥
न किञ्चित्साधवो धीरा भक्ता हेकान्तितनो मम ।	
वाञ्छन्त्यपि मया दत्तं कैवल्यमपुनर्भवम् ॥	३४॥
नैरपेक्ष्यं परं प्राहुर्निःश्रेयसमनल्पकम् ।	
तस्मान्निराशिषो भक्तिर्निरपेक्षस्य न भवेत् ॥	३५॥
न मय्येकान्तभक्तानां गुणदोषोद्भवा गुणाः ।	
साधूनां समचित्तानां बुद्धेः परमुपेयुषाम् ॥	३६॥
एवमेतन्मयादिष्टाननुतिष्ठन्ति मे पथः ।	
क्षेमं विन्दन्ति मत्स्थानं यद्ब्रह्म परमं विदुः ॥	३७॥

इति श्रीमद्भागवते महापुराणे अष्टादशसहस्रिकायां

संहितायां एकादशस्कन्धे विंशोऽध्यायः ॥

॥ एकविंशोऽध्यायः ॥

श्रीभगवान्—

- य एतान्मत्पथो हित्वा भक्तिज्ञानक्रियात्मकान् ।
 क्षुद्रान्कामांश्चलैः प्राणैर्जुपन्तः संसरन्ति ते ॥ १
- स्वे स्वेऽधिकारे या निष्ठा स गुणः परिकीर्तितः ।
 विपर्ययस्तु दोषः स्यादुभयोरेष निश्चयः ॥ २
- शुद्धशुद्धी विधीयेते समानेष्वपि वस्तुषु ।
 द्रव्यस्य विचिकित्सार्थं गुणदोषौ शुभाशुभौ ॥ ३
- धर्मार्थं व्यवहारार्थं यात्रार्थमिति चानघ ।
 दर्शितोऽयं मयाचारो ^१धर्ममुद्वहतां धुरम् ॥ ४
- भूम्यम्बुवग्न्यनिलाकाशा भूतानां पञ्च धातवः ।
 आब्रह्मस्थावरादीनां शरीरा आत्मसंयुताः ॥ ५
- वेदेन नामरूपाणि विपमाणि समेष्वपि ।
 धातुपूढव कल्प्यन्त एतेषां स्वार्थसिद्धये ॥ ६
- देशकालादिभावानां वस्तूनां मम सत्तम ।
 गुणदोषौ विधीयेते नियमार्थं हि कर्मणाम् ॥ ७
- अकृष्णसारो देशानामब्रह्मण्योऽशुचिर्भवेत् ।
 कृष्णासारोऽप्यसौ वीर कीकटासंस्कृतेरिणम् ॥ ८

कर्मण्यो गुणवान्कालो द्रव्यतः स्वत एव वा ।	
यतो निवर्तते कर्म स दोषोऽकर्मकः स्मृतः ॥	९
द्रव्यस्य शुद्धशुद्धी च द्रव्येण वचनेन च ।	
संस्कारेणाथ कालेन महत्त्वाल्पतयाथवा ॥	१०
शक्त्याशक्त्याथवा बुद्ध्या समृद्ध्या च ^१ यदात्मने ।	
अघं कुर्वन्ति हि यथा देशावस्थानुसारतः ॥	११
धान्यदार्वास्थितन्तूनां रसतैजसचर्मणाम् ।	
कालवाय्वग्निमृत्तौयैः पार्थिवानां युतायुतैः ॥	१२
अमेध्यलिप्तं यद्येन गन्धं लेपं व्यपोहति ।	
भजते प्रकृतिं तस्य तच्छ्रौचं तावदिष्यते ॥	१३
स्नानदानतपोवस्यावीर्यसंस्कारकर्मभिः ।	
मत्स्मृत्या चात्मनः शौचं शुद्धः कर्माचरेद्भिजः ॥	१४
^२ मन्त्रस्य च परिज्ञानं कर्मशुद्धिर्मदर्पणम् ।	
धर्मः सम्पद्यते पद्भिरधर्मेस्तु विपर्ययः ॥	१५
कचिद्रूपोऽपि दोषः स्यादोषोऽपि विधिना गुणः ।	
गुणदोषार्थनियमस्तद्भिदामेव बाधते ॥	१६
समानकर्माचरणं पतितानां न पातकम् ।	
औत्पत्तिको गुणः सङ्गो न शयानः पतत्यधः ॥	१७
यतो यतो निवर्तते विमुच्येत ततस्ततः ।	

एष धर्मो नृणां क्षेमः शोकमोहभयापहः ॥	१८
विषयेषु ^१ गुणाध्यासात्पुंसः सङ्गस्ततो भवेत् ।	
सङ्गात्तत्र भवेत्कामः कामादेव कलिर्नृणाम् ॥	१९
कलेर्दुर्विषहः क्रोधस्तमस्तमनुवर्तते ।	
तमसा प्रस्यते पुंसश्चेतना व्यापिनी द्रुतम् ॥	२०
तया विरहितः साधो जन्तुः शून्याय कल्पते ।	
ततोऽस्य स्वार्थविभ्रंशो मूर्च्छितस्य मृतस्य च ॥	२१
धिषयाभिनिवेशेन नात्मानं वेद नापरम् ।	
वृक्षजीविकया जीवन्व्यर्थं भवेव यः श्वसन् ॥	२२
फलश्रुतिरियं नृणां नः श्रेयो रोचनं परम् ।	
श्रेयाविवक्षया प्रोक्तं यथा भैषज्यरोचनम् ॥	२३
उत्पत्त्यैव हि कामेषु प्राणेषु स्वजनेषु च ।	
असक्तमनसो मर्त्या आत्मनोऽनर्थहेतुषु ॥	२४
न तानविदुषः स्वार्थं भ्राम्यतो वृजिनाध्वनि ।	
कथं युक्ज्यात्पुनस्तेषु तांस्तमो विशतो बुधः ॥	२५
एवं व्यवसितं केचिदविज्ञाय कुबुद्धयः ।	
फलश्रुतिं कुसुमितां न वेदज्ञा वदन्ति हि ॥	२६
कामिनः कृपणा लुब्धाः पुष्पेषु फलबुद्धयः ।	
अग्निमुग्धा धूमतान्ताः स्वं लोकं न विदन्ति ते ॥	२७

न ते मामङ्ग जानन्ति हृदिस्थं य इदं यतः ।

उक्थशस्त्रा ह्यसुतृपो यथा नीहारचक्षुषः ॥

२८

ते मे मतमविज्ञाय परोक्षं त्रिषयात्मकाः ।

(वृथा पशून् विहिंसन्ति हिंस्यन्ते प्रेत्य तैस्तु ते ।)

हिंसायां यदि रागः स्याद्यज्ञ एव न चोदना ॥

२९

(इति वेदध्वनिं श्रुत्वा न ते मुञ्चन्ति कर्मसु ।)

हिंसाविहारा ह्यालब्धैः पशुभिः स्वमुखेच्छया ।

यजन्ते देवता यज्ञैः पितृभूतपतीन्स्वलाः ॥

३०

स्वप्नोपमममुं लोकमसन्तं श्रवणप्रियम् ।

आशिषो हृदि सङ्कल्प्य त्यजन्त्यर्थान्यथा वणिक् ॥

३१

रजःसत्त्वतमोनिष्ठा रजःसत्त्वतमोजुषः ।

उपामत इन्द्रमुख्यान्देवादीन् तथैव माम् ॥

३२

इद्वेह देवता यज्ञैर्गत्वा रंस्यामहे दिवि ।

तस्यान्त इह भूयास्म महाशाला महाकुलाः ॥

३३

एवं पुष्पितया वाचा व्याक्षिप्रमनमां नृणाम् ।

मानिनां चातिस्तब्धानां मद्द्वार्तापि न रोचते ॥

३४

वेदा ब्रह्मात्मविषयास्तिकाण्डविषया इमे ।

परोक्षवादा ऋषयः परोक्षं मम च प्रियम् ॥

३५

शब्दब्रह्म सुदुर्बोधं प्राणेन्द्रियमनोमयम् ।

अनन्तपारं गम्भीरं दुर्विगाहं समुद्रवत् ॥	३६
मयोपवृंहितं भूम्ना ब्रह्माणानन्तशक्तिना ।	
भूतेषु घोषरूपेण विसेपूर्णैव लक्ष्यते ॥	३७
यथोर्णनाभिर्हृदयादूर्णामुद्धमते मुखान् ।	
आकाशाद्वोषवान्प्राणो मनसा स्पर्शरूपिणा ॥	३८
छन्दोमयोऽमृतमयः सहस्रपदवीं प्रभुः ।	
ओंकाराद्यञ्जितस्पर्शस्वरोष्मान्तस्थभूपिताम् ॥	३९
विचित्रभाषाविततां छन्दोभिश्चतुरुत्तरैः ।	
अनन्तपारां बृहतीं सृजत्याक्षिपते स्वयम् ॥	४०
गायत्र्युष्णिगनुष्टुप् च बृहती पङ्क्तिरेव च ।	
त्रिष्टुब्जगत्यतिच्छन्दो ह्यत्यष्ट्यतिजगद्विराद् ॥	४१
किं विधत्ते किमाचष्टे किमनूद्य विकल्पयेत् ।	
इत्यस्यां हृदयं लोके नान्यो मद्बेद कश्चन ॥	४२
मां विधत्तेऽभिधत्ते मां विकल्प्यापोहते त्वहम् ॥	४२॥
एतावान्सर्ववेदार्थः शब्द आस्थाय मां भिदाम् ।	
मायामात्रमनूशान्ते प्रतिपिध्य प्रसीदति ॥	४३॥

इति श्रीमन्नागवते महापुराणे अष्टादशसहस्रिकायां
संहितायां एकादशस्कन्धे एकविंशोऽध्यायः ॥

॥ द्वाविंशोऽध्यायः ॥

उद्धवः—

कति तत्त्वानि विश्वेश सङ्ख्यातान्यृपिभिः प्रभो ।

नवैकादशपञ्चत्रीण्यात् त्वमिह शुश्रुम ॥

१

केचित्पण्डिति प्राहुरपरे पञ्चविंशतिम् ।

सत्रैके नव षट् केचित्त्वार्येकादशापरे ॥

२

केचित्सप्तदश प्राहुः षोडशैके त्रयोदश ॥

२॥

एतावत्त्वं हि सङ्ख्यानामृषयो यद्विवक्षया ।

गायन्ति पृथगायुष्मन्निदं नो वक्तुमर्हमि ॥

३॥

श्रीभगवान्—

युक्तं च सन्ति सर्वत्र भाषन्ते ब्राह्मणा यथा ।

मायां मदीयामुद्गृह्य वदतां किं नु दुर्घटम् ॥

४॥

नैनदेवं यथात्थ त्वं यदहं वच्मि तत्तथा ।

एवं विवदतां हेतुं शक्तयो मे दुरत्ययाः ॥

५॥

यासां व्यतिकरादासीद्विकल्पो वदतां परम् ।

प्राप्ते शमदमेऽप्येति वादस्तमनु शाम्यति ॥

६॥

परस्परानुप्रवेशात्तत्त्वानां पुरुषर्षभ ।

पौर्वापर्यप्रसङ्गानां यथा वक्तुर्विवक्षितम् ॥

७॥

एकस्मिन्नपि दृश्यन्ते प्रविष्टानीतराणि च ।

पूर्वस्मिन्वा परस्मिन्वा तत्त्वे तत्त्वानि सर्वशः ॥	८॥
पौर्वापर्यमतोऽमीषां प्रसंख्यानमभीप्सताम् ।	
यथा विविक्तं यद्वक्तं गृहीमो युक्तिसम्भवात् ॥	९॥
अनाद्यविद्यायुक्तस्य पुरुषस्यात्मवेदनम् ।	
स्वतो न सम्भवादन्यस्तत्त्वज्ञो ज्ञानदो भवेत् ॥	१०॥
पुरुषेश्वरयोरत्र न वैलक्षण्यमणवपि ।	
तदन्यकल्पना ^१ ऽपार्था ज्ञानं च प्रकृतेर्गुणः ॥	११॥
प्रकृतिर्गुणसाम्यं वै प्रकृतेर्नात्मनो गुणाः ।	
सत्त्वं रजस्तम इति स्थित्युत्पत्त्यन्तहेतवः ॥	१२॥
सत्त्वं ज्ञानं रजः कर्म तमोऽज्ञानमिहोच्यते ।	
गुणव्यतिकरः कालः स्वभावः सूत्रमेव च ॥	१३॥
पुरुषः प्रकृतिर्व्यक्तमहङ्कारो नभोऽनिलः ।	
ज्योतिरापः क्षितिरिति तत्त्वान्युक्तानि मे नव ॥	१४॥
श्रोत्रं त्वग्दर्शनं घ्राणो जिह्वेति ज्ञानशक्तयः ।	
वाक्त्रपाण्युपस्थपाग्वङ्क्तिः कर्माण्यङ्गोभयं मनः ॥	१५॥
शब्दः स्पर्शो रसो गन्धो रूपं चेत्यथैजातयः ।	
गत्युत्त्युत्सर्गशिल्पानि कर्मायतनसिद्धयः ॥	१६॥
सर्गादौ प्रकृतिर्ज्ञस्य कार्यकारणरूपिणी ।	
सत्त्वादिभिर्गुणैर्धत्ते पुरुषो व्यक्त ईक्षते ॥	१७॥

व्यक्तादयो विकुर्वाणा धातवः पुरुषेक्षया ।	
लब्धवीर्याः सृजन्त्यण्डं ^१ संहताः प्रकृतेर्वलात् ॥	१८॥
सतैव धातव इति तत्रार्थाः पञ्च खादयः ।	
ज्ञानमात्मोभयाधारस्ततो देहेन्द्रियासवः ॥	१९॥
^२ षडित्यत्रापि भूतानि पञ्च षष्ठः परः पुमान् ।	
तैर्युक्त आत्मसम्भूतैः सृष्ट्वेदं समुपाविशत् ॥	२०॥
चत्वार्येवेति तत्रापि तेज आपोन्नमात्मनः ।	
जातानि तैरिदं जातं जन्मावयविनः खलु ॥	२१॥
संख्याने सप्तदशके भूतमात्रेन्द्रियाणि च ।	
^३ पञ्च पञ्चैकमनसा आत्मा सप्तदशः स्मृतः ॥	२२॥
तद्वत्पोडशसंख्याने आत्मैव मन उच्यते ।	
भूतेन्द्रियाणि पञ्चैव मन आत्मा त्रयोदश ॥	२३॥
^४ एकादशत्वं आत्मासौ महाभूतेन्द्रियाणि च ।	
^५ अष्टौ प्रकृतयश्चैव पुरुषश्च नवेत्यथ ॥	२४॥
इति नानाप्रसंख्यानं तत्त्वानामृग्निभिः कृतम् ।	
सर्वं न्याय्यं युक्तिमन्वाद्धिदुषां किमशोभनम् ॥	२५॥

१ सङ्गताः

२ नैकमन्यतरद्वापि विहायेहोपलभ्यते

[इदमन्यत्राधिकम्]

३ पञ्च चैकेन

४ इदमर्थं कचिदर्थतयात्पूर्वं परिपठ्यते

५ इदं तु नाम्यकोशेषु दृश्यते

उद्धवः—

प्रकृतिः पुरुषश्चोभौ यद्यप्यात्मविलक्षणौ ।

^१अम्योन्यापाश्रयात्कृष्ण दृश्यते न भिदा तयोः ॥ २६॥

प्रकृतौ लक्ष्यते ह्यात्मा प्रकृतिश्च तथात्मनि ॥ २७

एवं मे पुण्डरीकाक्ष महान्तं संशयं हृदि ।

छेत्तुमर्हसि सर्वज्ञ वचोभिर्नयनैपुणैः ॥ २८

त्वत्तो ज्ञानं हि जीवानां प्रमोपस्तेऽत्र शक्तिः ।

त्वमेव ह्यात्ममायाया गतिं वेत्थ न चापरः ॥ २९

श्रीभगवान्—

प्रकृतिः पुरुषश्चेति विकल्पः पुरुषर्षभ ।

एष वैकारिकः सर्गो गुणव्यतिकरात्मकः ॥ ३०

ममाङ्ग माया गुणमन्यनेकधा

विकल्पबुद्धीश्च गुणैर्विधत्ते ।

वैकारिकस्त्रिविधोऽध्यात्ममेक-

मथाधिदैवमधिभूतमन्यत् ॥ ३१

दृग्रूपमार्कं वपुरत्र रन्ध्रे

परस्परं सिध्यति यः स्वतः स्वे ।

आत्मा यदेषामपरो य आद्यः

स्वयानुभूत्याखिलसिद्धसिद्धः ॥ ३२

एवं त्वगादि श्रवणादि चक्षु-
र्जिह्वादि नासादि च चित्तयुक्तम् ॥ ३२॥

योऽसौ गुणक्षोभकृतो विकारः
प्रधानमूलान्महतः प्रसूतः ।
अहं त्रिवृन्मोहविकल्पहेतु-
र्वैकारिकस्तामस ऐन्द्रियश्च ॥ ३३॥

आत्मा परिज्ञानमयो विवादो
ह्यस्तीति नास्तीति भिदार्थनिष्ठः ।
व्यर्थोऽपि नैवोपरमेत पुंसां
मत्तः परावृत्तधियां स्वलोकान् ॥ ३४॥

उद्धवः—

त्वत्तः परावृत्तधियः स्वकृतैः कर्मभिः प्रभो ।
उच्चावचान्यथा देहान्मृहन्ति विमृजन्ति च ॥ ३५॥
तन्ममाख्याहि गोविन्द ^१दुर्विभाव्यमनात्मभिः ।
नष्टोत्प्रायशो लोके विद्वांसः सन्ति ^२वञ्चिताः ॥ ३६॥

श्रीभगवान्—

मनः कर्ममयं नृणामिन्द्रियैः पञ्चभिर्युतम् ।
लोकाल्लोकं प्रयात्यन्य आत्मा तदनुवर्तते ॥ ३७॥
ध्यायन्मनोऽनुविषयान्दृष्टान्वानुश्रुतानथ ।

उद्यत्सीदत्कर्मतन्त्रं स्मृतिस्तदनुशाम्यति ॥	३८॥
विषयाभिनिवेशेन नात्मानं यत्स्मरे ^१ त्पुनः ।	
जन्तोर्वै कस्यचिद्धेतोर्मृत्युरत्यन्तविस्मृतिः ॥	३९॥
जन्म त्वात्मतया पुंसः सर्वभावेन भूरिदः ।	
विषयस्वीकृतिं प्राहुर्यथा ^२ स्वप्नमनोरथः ॥	४०॥
^३ स्वप्नं मनोरथं चेत्यं प्राप्तं न स्मरत्यसौ ।	
तत्र पूर्वमिवात्मानमपूर्वं चानुपश्यति ॥	४१॥
इन्द्रियायनसृष्ट्येदं त्रैविध्यं भाति वस्तुनि ।	
बहिरन्तर्भिदाहेतुर्जनोऽसज्जनकृद्यथा ॥	४२॥
नित्यदा ह्यङ्ग भूतानि भवन्ति नभवन्ति च ।	
कालेनालक्ष्यवेगेन सूक्ष्मत्वात्तत्र दृश्यते ॥	४३॥
यथार्चिषां स्रोतसां च फलानां वा वनस्पतेः ।	
तथैव सर्वभूतानां वयोवस्थादयः कृताः ॥	४४॥
सोऽयं दीपोऽर्चिषां यद्वत्स्रोतसां तदिदं जलम् ।	
सोऽयं पुमानिति नृणां मृषा गीर्धीर्मृषायुषाम् ॥	४५॥
^४ मा स्वस्य कर्मबीजेन जायते सोऽप्ययं पुमान् ।	
म्रियते वामरोऽभ्रान्त्या यथामिर्दारुसंयुतः ॥	४६॥
निषेकगर्भजन्मानि बाल्यकौमारयौवनम् ।	
वयोमध्यं जरा मृत्युरित्यवस्थास्तनोर्नैव ॥	४७॥

एता मनोरथमयीर्ह्यन्यस्योच्चावचास्तनूः ।	
गुणसङ्गादुपादत्ते कचित्कश्चिज्जहाति च ॥	४८॥
आत्मनः पितृपुत्राभ्यामनुमेयौ भवाप्ययौ ।	
न भवाप्ययवस्तूनामभिज्ञोऽद्वयलक्षणः ॥	४९॥
तरोर्बीजविपाकाभ्यां यो विद्वाञ्जन्मसंयमौ ।	
तरोर्विलक्षणो ^१ द्रष्टा एवं द्रष्टा तनोः पृथक् ॥	५०॥
प्रकृतेरेवमात्मानमविविच्यबुधः पुमान् ।	
तत्त्वेन स्पर्शसम्मूढः संसारं प्रतिपद्यते ॥	५१॥
सत्त्वसङ्गादृषीन्देवान्नजमासुरमानुषान् ।	
तमसा भूततिर्यक्तत्वं भ्रामितो याति कर्मभिः ॥	५२॥
नृत्यतो गायतः पश्यन्त्यथैवानुकरोति तान् ।	
एवं बुद्धिगुणान्पश्यन्ननीहोऽप्यनुकार्यते ॥	५३॥
यथाम्भसा प्रचलता तरवोऽपि चला इव ।	
चक्षुषा भ्राम्यमाणेन दृश्यते ^२ भ्रमतीव भूः ॥	५४॥
यथा मनोरथधियो विषयानुभवो मृषा ।	
स्वप्नदृष्टाश्च दाशार्हं तथा संसार आत्मनः ॥	५५॥
अर्थे ह्यविद्यमानेऽपि संसृतिर्न निवर्तते ।	
ध्यायतो विषयानस्य स्वप्नेऽनर्थागमो यथा ॥	५६॥
तस्मादुद्धव मा भुङ्क्ष्व विषयानसंदिग्धैः ।	

आत्माग्रहणनिर्भातं पश्य वैकल्पिकं भ्रमम् ॥

५७॥

क्षिप्तोऽवमानितोऽसद्भिः प्रलब्धोऽसूयितोऽथवा ।

ताडितः सन्नि^१बद्धो वा वृत्त्या वा परि^२हापितः ॥

५८॥

निष्ठितो मूत्रितो वाज्ञैर्वहुधैवं प्रकम्पितः ।

श्रेयस्कामः कृच्छ्रगत आत्मनात्मानमुद्धरेत् ॥

५९॥

उद्धवः—

यथैवमनुबुध्येयं वद नो वदतां वर ।

सुदुःसहमिमं मन्य आत्मन्यमदतिक्रमम् ॥

६०॥

विदुषामपि विश्वात्मन्प्रकृतिर्हि बलीयसी ।

ऋते त्वद्धर्मनिरतान् शान्तां^३स्ते चरणालयान् ॥

६१॥

इति श्रीमद्भागवते महापुराणे अष्टादशसहस्रिकायां
संहितायां एकादशस्कन्धे द्वाविंशोऽध्यायः ॥

॥ त्रयोविंशोऽध्यायः ॥

(भिक्षुगीता)

बादरायणिः—

स एवमाशंसित उद्धवेन

भागवतमुख्येन दाशार्हमुख्यः ।

सभाजयन्भृत्यवचो मुकुन्द-

स्तमावभाषे श्रवणीयवीर्यः ॥

श्रीभगवान्—

- बार्हस्पत्य स वै नात्र साधुर्वै दुर्जनेरितैः ।
 दुरुक्तैर्भिन्नमात्मानं यः समाधातुमीश्वरः ॥ २
- न तथा तप्यते विद्धः पुमान्वाणैः सुमर्मगैः ।
 यथा तुदन्ति मर्मस्था ह्यसतां परुषेषवः ॥ ३
- कथयन्ति महत्पुण्यमितिहासमिहोद्धव ।
 तमहं वर्णयिष्यामि निबोध मुग्धमाहितः ॥ ४
- केनचिद्विक्षुणा गीतं पण्डितेन दुर्जनैः ।
 स्मरता धृतियुक्तेन विपाकं निजकर्मणाम् ॥ ५
- अवन्तिषु द्विजः कश्चिदामीदाह्यतमः श्रिया ।
 वार्तावृत्तिः कदर्यस्तु कामी लुब्धोऽतिकोपनः ॥ ६
- ज्ञातयोऽतिथयस्तस्य बाङ्मात्रेणापि नार्चिताः ।
 शून्यावसथ आत्मापि काले कामैरनर्चितः ॥ ७
- दुःशीलस्य कदर्यस्य द्रुह्यन्ते पुत्रवान्धवाः ।
 दाग दुहितरं भृत्या विषण्णा नाचरन्प्रियम् ॥ ८
- तस्यैवं यश्चवित्तस्य च्युतस्योभयलोकतः ।
 धर्मकामविहीनस्य चुक्रुधुः पञ्च भागिनः ॥ ९
- तदवध्यानविस्रस्तपुण्यस्कन्धस्य भूरिदः ।
 अर्थोऽप्यगच्छन्निधनं बह्वायामपरिश्रमः ॥ १०
- ज्ञातयो जगृहुः किञ्चित्किञ्चिदस्यव उद्धव ।

- दैवतः कालतः किञ्चिद्ब्रह्मबन्धोर्नृपार्थिवात् ॥ ११
- स एवं द्रविणे नष्टे धर्मकामविवर्जितः ।
उपेक्षितश्च स्वजनैश्चिन्तामाप दुरत्ययाम् ॥ १२
- तस्यैवं ध्यायतो दीर्घं नष्टरायस्तपस्विनः ।
खिद्यतो बाष्पकण्ठस्य निर्वेदः सुमहानभूत् ॥ १३
- स चाहेदमहो कष्टं वृथात्मा मेऽनुतापितः ।
न धर्माय न कामाय यस्यार्थायास ईदृशः ॥ १४
- प्रायेणार्थाः कदर्याणां न सुखाय कदाचन ।
इह चात्मोपतापाय मृतस्य नरकाय च ॥ १५
- यशो यशस्विनां शुद्धं श्लाघ्या ये गुणिनां गुणाः ।
लोभः स्वल्पोऽपि तान्दन्ति धित्रो रूपमिवेप्सितम् ॥ १६
- अर्थस्य साधने सिद्ध उत्कर्षे रक्षणे व्यये ।
नाशोपभोग आयासस्त्रासश्चिन्ता भ्रमो नृणाम् ॥ १७
- स्तेयं हिंसानृतं दम्भः कामः क्रोधः स्मयो मदः ।
भेदो वैरमविश्चामः संस्पर्धा व्यसनानि च ॥ १८
- एते पञ्चदशानर्था ह्यर्थमूला मता नृणाम् ।
तस्मादनर्थमर्थाख्यं श्रेयोर्थी दूरतस्त्यजेत् ॥ १९
- भिद्यन्ते भ्रातरो दाराः पितरः सुहृदस्तथा ।
एका स्मिधाः काकिणिना सद्यः सर्वेऽरयः कृताः ॥ २०

- अर्थेनाल्पीयसा ह्येते संरब्धा दीप्तमन्यवः ।
 त्यजन्त्याशुस्पृधो घ्नन्ति सहसोत्सृज्य सौहृदम् ॥ २१
- लब्ध्वा जन्मामरप्रार्थ्य मानुष्यं तद्विजाग्र्यताम् ।
 तदनादृत्य ये स्वार्थं घ्नन्ति यान्त्यशुभां गतिम् ॥ २२
- स्वर्गापवर्गयोर्द्वारं प्राप्य लोकमिमं पुमान् ।
 द्रविणे कोऽनुषज्जेत मर्त्योऽनर्थस्य धामनि ॥ २३
- देवर्षिपितृभूतानि ज्ञातीन्बन्धूंश्च भागिनः ।
 असंविभज्य चात्मानं यक्षवित्तः पतत्यधः ॥ २४
- व्यर्थयाऽर्थेहया वित्तं प्रमत्तस्य वयो बलम् ।
 कुशला येन सिध्यन्ति जरठः किं नु साधये ॥ २५
- कस्मात्संछिद्यते विद्वान्व्यर्थयाऽर्थेहयाऽसकृत् ।
 कस्यचिन्मायया नूनं लोकोऽयं सुविमोहितः ॥ २६
- किं धनैर्धनदैर्वा किं कामैर्वा कामदैरुत ।
 मृत्युना प्रस्यमानस्य कर्मभिर्वोत जन्मदैः ॥ २७
- नूनं मे भगवांस्तुष्टः सर्वदेवमयो हरिः ।
 येन नीतो दशामेतां निर्वेदश्चात्मनः प्लवः ॥ २८
- सोऽहं कालावशेषेण शोषयिष्येऽङ्गमात्मनः ।
 अप्रमत्तोऽखिलस्वार्थे यदि स्यात्सिद्ध आत्मनि ॥ २९
- तत्र मामनुमोदेरन्देवास्त्रिभुवनेश्वराः ।

मुहूर्तेन ब्रह्मलोकं खट्वाङ्गः समसाधयत् ॥

३०

श्रीभगवान्—

इत्यभिप्रेत्य मनसा ह्यावन्त्यो द्विजसत्तमः ।

उन्मुच्य हृदयग्रन्थीन् शान्तो भिक्षुरभून्मुनिः ॥

३१

स चचार महीमेतां संयतात्मेन्द्रियानिलः ।

भिक्षार्थं नगरग्रामानसङ्गोऽलक्षितोऽविशत् ॥

३२

तं वै प्रवयसं भिक्षुमवधूतमसज्जनाः ।

दृष्ट्वा पर्यभवन्भद्र बह्वीभिः परिभूतिभिः ॥

३३

केचित्तिवेणुं जगृहुरेके पात्रं कमण्डलुम् ।

पीठं चैकेऽक्षसूत्रं च कन्थां चीराणि केचन ॥

३४

प्रदाय च पुनस्तानि दर्शितान्याददुर्मुनेः ।

अन्नं च भैक्ष्यसम्पन्नं भुञ्जानस्य सरित्तटे ॥

३५

मूत्रयन्ति च पापिष्ठाः प्रीवन्त्यस्य च मूर्धनि ।

यतवाचं वाचयन्ति ताडयन्ति न वक्ति चेत् ॥

३६

तर्जयन्त्यपरे वाग्भिः स्तेनोऽयमिति वादिनः ।

बध्नन्ति रज्ज्वा तं केचिद्रध्यतां बध्यतामिति ॥

३७

क्षिपन्त्येकेऽवजानन्त एष धर्मध्वजः शुठः ।

क्षीणवित्त इमां वृत्तिमग्रहीत्स्वजनोज्झितः ॥

३८

अहो एष महासारो धृतिमान्गिरिराडिब^१ ।

मौनेन साधयत्यर्थं बकवद्दृढनिश्चयः ॥

३९

इत्येके विहसन्त्येनमेके दुर्वातयन्ति च ।

तं बबन्धुर्निरुधुर्यथा क्रीडनकं द्विजम् ॥

४०

एवं स भौक्तिकं दुःखं दैविकं दैहिकं च यत् ।

भोक्तव्यमात्मनो दिष्टं प्राप्तं प्राप्तमबुध्यत ॥

४१

परिभूत इमां गाथामगायत नराधमैः ।

पातयद्भिः स्वधर्मस्थो धृतिमास्थाय सात्त्विकीम् ॥

४२

^१द्विजः—

नायं जनो मे सुखदुःखहेतु-

र्न देवतात्मा ग्रहकर्मकालाः ।

मनः परं कारणमामनन्ति

संसारचक्रं परिवर्तयेद्यत् ॥

४३

मनो गुणान्वै सृजते बलीय-

स्ततश्च कर्माणि विलक्षणानि ।

शुक्लानि कृष्णान्यथ लोहितानि

तेभ्यः सवर्णाः सृतयो भवन्ति ॥

४४

अनीह आत्मा मनसां समीहता

हिरण्मयो मत्सत्त्वं उद्विचष्टे ।

मनः स्वलिङ्गं परिगृह्य कामा-

श्रुषन्निबद्धो गुणसङ्गतोऽसौ ॥

४५

दानं स्वधर्मो नियमो यमश्च

श्रुतं च कर्माणि च सद्रूतानि ।

सर्वे मनोनिग्रहलक्षणान्ताः

परो हि योगो मनसः समाधिः ॥

४६

समाहितं यस्य मनः प्रशान्तं

दानादिभिः किं वद तस्य कृत्यम् ।

असंयतं यस्य मनो विनश्य-

दानादिभिश्चेदपरं किमेभिः ॥

४७

मनोवशेऽन्ये ह्यभवंस्स देवा

मनश्च नान्यस्य वशं समेति ।

भीष्मो हि देवः सहसः सहीया-

न्युद्युयाद्वशे तं स हि देवदेवः ॥

४८

तं दुर्जयं शत्रुमसह्यवेग-

मरुन्तुदं तत्र विजित्य केचित् ।

कुर्वन्त्यसद्विग्रहमत्र मर्त्यै-

र्मित्राण्युदासीनरिपून्विमूढाः ॥

४९

देहं मनोमात्रमिमं गृहीत्वा

ममाहमित्यन्धधियो मनुष्याः ।

एषोऽहमन्योऽयमिति भ्रमेण

दुरन्तपारे तमसि भ्रमन्ति ॥

५०

जनस्तु हेतुः सुखदुःखयोश्चे-
 त्किमात्मनश्चात्र ह भौमयोस्तत् ।
 जिह्वां क्वचित्सन्दशति स्वदद्धि-
 स्तद्वेदनायां कर्तमाय कुप्येत् ॥

५१

दुःखस्य हेतुर्यदि देवतास्तु
 किमात्मनस्तत्र विकारयोस्तत् ।
 यदङ्गमङ्गेन निहन्यते क्वचिं-
 त्क्रुध्येत कस्मै पुरुषः स्वदेहे ॥

५२

आत्मा यदि स्यात्सुखदुःखहेतुः
 किमन्यतस्तत्र निजस्वभावः ।
 नष्टात्मनोऽन्यद्यदि तन्मृपास्या-
 त्क्रुध्येत कस्मान्न सुखं न दुःखम् ॥

५३

ग्रहा निमित्तं सुखदुःखयोश्चे-
 त्किमात्मनोऽजस्य जनस्य ते वै ।
 ग्रहैर्ग्रहस्यैव वदन्ति पीडां
 क्रुध्येत कस्मै पुरुषस्ततोऽन्यः ॥

५४

कर्मास्तु हेतुः सुखदुःखयोश्चे-
 त्किमात्मनस्तद्धि जडाजडत्वे ।
 देहस्त्वचित्पुरुषोऽयं सुपर्णः
 क्रुध्येत कस्मै नहि कर्ममूलम् ॥

५५

कालस्तु हेतुः सुखदुःखयोश्चे-

त्किमात्मनस्तत्र तदात्मकोऽसौ ।

नाग्नेर्हि तापो न हिमस्य तत्स्या-

त्कुध्येत कस्मै न परस्य द्वन्द्वम् ॥

५६

न केनचित्कापि कथञ्चनास्य

द्वन्द्वोपरागः परतः परस्य ।

यथाहमः संसृतिरूपिणः स्या-

देवं प्रबुद्धो न बिभेति भूतैः ॥

५७

एतां स आस्थाय परात्मनिष्ठा-

मध्यासितां पूर्वतमैर्महर्षिभिः ।

अहं तरिष्यामि दुरन्तपारं

तमो मुकुन्दाङ्घ्रिनिषेवयैव ॥

५८

श्रीभगवान्—

निर्विद्य नष्टद्रविणो गतक्लमः

प्रव्रज्य गां पर्यटमान इत्थम् ।

निराकृतोऽसङ्घिरपि स्वधर्मा-

दकम्पितोऽमुं मुनिराह गाथाम् ॥

५९

सुखदुःखप्रदो नान्यः पुरुषस्यात्मविभ्रमः ।

मित्रोदासीनरिपवः संसारस्तमसः कृतः ॥

६०

तस्मात्सर्वात्मना तात निगृहाण मनो धिया ।

मय्यावेशितया युक्त एतावान्योगसङ्ग्रहः ॥

६१

य एतां भिक्षुणा गीतां ब्रह्मनिष्ठां समाहितः ।

धारयन् श्रावयन् शृण्वन् द्वन्द्वैर्नैवाभिभूयते ॥

६२

इति श्रीमद्भागवते महापुराणे अष्टादशसहस्रिकायां
संहितायां एकादशस्कन्धे त्रयोविंशोऽध्यायः ॥

॥ चतुर्विंशोऽध्यायः ॥

श्रीभगवान्—

अथ ते सम्प्रवक्ष्यामि साङ्ख्यं पूर्वैर्विनिश्चितम् ।

यद्विज्ञाय पुमान्सद्यो जह्याद्वैकल्पिकं भ्रमम् ॥

१

आसीज्ज्ञानमथो अर्थ एकमेवाविकल्पितम् ।

यदा विवेकनिपुणा आदौ कृतयुगेऽयुगे ॥

२

तन्मायाफलरूपेण केवलं ^१निर्विकल्पितम् ।

वाङ्मनोऽगोचरं सत्यं द्विधा समभवद्ब्रह्म ॥

३

तयोरेकतरो ह्यर्थः प्रकृतिः सोभगात्मिका ।

ज्ञानं त्वन्यतमो भावः पुरुषः सोऽभिधीयते ॥

४

तमो रजः सत्त्वमिति प्रकृतेरभवन्गुणाः ।

मया प्रक्षोभ्यमाणायाः पुरुषानुमतेन च ॥

५

तेभ्यः समभवत्सूत्रं महान्सूत्रेण संयुतः ॥	५॥
ततो विकुर्वतो जातो योऽहङ्कारो विमोहनः ॥	६
वैकारिकस्तैजसश्च तामसश्चेत्यहं त्रिवृत् ।	
तन्मात्रेन्द्रियमनसां कारणं चिदचिन्मयः ॥	७
अर्थस्तन्मात्रिकाज्ज्ञे तामसादिन्द्रियाणि च ।	
तैजसादेवता आसन्नेकादश च वैकृतात् ॥	८
मया सञ्चोदिता भावाः सर्वे संहत्यकारिणः ।	
अण्डमुत्पादयामासुर्ममायतनमुत्तमम् ॥	९
तस्मिन्नहं समभवमण्डे सलिलसंस्थितौ ।	
मम नाभ्यामभूत्पद्मं विश्वाख्यं तत्र चात्मभूः ॥	१०
सोऽसृजत्तपसा युक्तो रजसा मदनुग्रहात् ।	
लोकान्सपालान्विश्वात्मा भूर्भुवःस्वरिति त्रिधा ॥	११
देवानामोक आसीत्स्वर्भूतानां च भुवः पदम् ।	
मर्त्यादीनां च भूर्लोकः सिद्धानां त्रितयात्परम् ॥	१२
अधोऽसुराणां नागानां भूमेरोकोऽसृजत्प्रभुः ।	
त्रिलोक्यां गतयः सर्वाः ^१ कर्मणां त्रिगुणात्मनाम् ॥	१३
योगस्य तपसश्चैव न्यासस्य गतयोऽमलाः ।	
महर्जनस्तपः सत्यं भक्तियोगस्य मद्गतितः ॥	१४
मया कालात्मना धात्रा कर्मयुक्तमिदं जगत् ।	

^१ इतश्चत्वारः पादाः कोशान्तरे न सन्ति

गुणप्रवाह एतस्मिन्नुन्मज्जति निमज्जति ॥	१५
अणुर्बृहत्कृशः स्थूलो यो यो भावः प्रसिध्यति ।	
सर्वोऽप्युभयसंयुक्त प्रकृत्या पुरुषेण च ॥	१६
यस्तु यस्यादिरन्तश्च स वै मध्यं ^१ च तस्य ^१ सन् ।	
विकारो व्यवहारार्थो यथा तैजसपार्थिवाः ॥	१७
यदुपादाय पूर्वस्तु भावो विकुरुते परम् ।	
आदिरन्तो यदा यस्य तत्सत्यमभिधीयते ॥	१८
प्रकृतिर्ह्यस्योपादानमाधारः पुरुषः परः ।	
^२ सतोऽभिव्यञ्जकः कालो ब्रह्म तत्तितयं त्वहम् ॥	१९
सर्गः प्रवर्तते तावत्पौर्वापर्येण नित्यशः ।	
महान्गुणविसर्गार्थः स्थित्यन्तो यावदीक्षणम् ॥	२०
विराण्मयासाद्यमानो लोककल्पविकल्पकः ।	
पञ्चत्वाय विशेषाय कल्पते भुवनैः सह ॥	२१
अन्ने प्रलीयते मर्त्यमन्नं धानासु लीयते ।	
धाना भूमौ प्रलीयन्ते भूमिर्गन्धे प्रलीयते ॥	२२
अप्सु प्रलीयते गन्ध आपश्च स्वगुणे रसे ।	
लीयते ज्योतिषि रसो ज्योती रूप्ते प्रलीयते ॥	२३
रूपं वायौ स च स्पर्शे लीयते सोऽपि चाम्बरे ।	
अम्बरं शब्दतन्मात्र इन्द्रियाणि ^१ स्वयोनिषु ॥	२४

योनिर्वैकारिके सौम्य लीयते मनसीश्वरे ।	
शब्दो भूतादिमप्येति भूतादिर्गहति प्रभुः ॥	२५
स लीयते महान्स्वेषु गुणेषु गुणवत्तमः ।	
तेऽव्यक्ते सम्प्रलीयन्ते तत्काले लीयतेऽव्यये ॥	२६
कालो मायामये जीवे जीव आत्मनि मय्यजे ।	
आत्मा केवल आत्मस्थो विकल्पापायलक्षणः ॥	२७
एवमन्वीक्षमाणस्य कथं वैकल्पिको भ्रमः ।	
मनसो हृदि तिष्ठेत व्योम्नि वार्कोदये तमः ॥	२८
एष सांख्यविधिः प्रोक्तः संशयग्रन्थिभेदनः ।	
प्रतिलोमानुलोमाभ्यां परावरदृशा मया ॥	२९

इति श्रीमद्भागवते महापुराणे अष्टादशसहस्रिकायां
संहितायां एकादशस्कन्धे चतुर्विंशोऽध्यायः ॥

॥ पञ्चविंशोऽध्यायः ॥

श्रीभगवान्—

गुणानामसमिश्राणां पुमान्येन यथा भवेत् ।	
तन्मे पुरुषवर्येदमुपधारय शंसतः ॥	१
शमो दमस्तितिक्षेक्षा तपः सत्यं दया स्मृतिः ।	
तुष्टिस्त्यागोऽस्पृहा श्रद्धा ह्रीर्दयादिः स्वनिर्वृतिः ॥	२
काम ईहा मदस्तृष्णा स्तम्भ आशीर्भिदा सुखम् ।	

मदोत्साहो यशः प्रीतिर्हास्यं वीर्यं बलोद्यमः ॥	३
क्रोधो लोभोऽनृतं हिंसा याच्या दम्भः क्रुमः कलिः ।	
शोकमोहौ विषादार्त्तौ निद्राशा भीरनुद्यमः ॥	४
सत्त्वस्य रजसश्चैतास्तमसश्चानुपूर्वशः ।	
वृत्तयो वर्णितप्रायाः संनिपातमथो शृणु ॥	५
संनिपातस्त्वहमिति ममेत्युद्धव या मतिः ।	
व्यवहारः संनिपातो मनोमात्रेन्द्रियासुभिः ॥	६
धर्मे चार्थे च कामे च यदासौ परिनिष्ठितः ।	
गुणानां संनिकर्षोऽयं श्रद्धारतिधनावहः ॥	७
प्रवृत्तिलक्षणे निष्ठा ^१ पुमान्यर्हि गृहाश्रमे ।	
स्वधर्मे चानुतिष्ठेत गुणानां समितिर्हि सा ॥	८
पुरुषं सत्त्वसंयुक्तमनुमीयाच्छमादिभिः ।	
कामादिभी रजोयुक्तं क्रोधाद्यैस्तमसा युतम् ॥	९
यदा भजति मां भक्त्या निरपेक्षः स्वकर्मभिः ।	
तं सत्त्वप्रकृतिं विद्यात्पुरुषं स्त्रियमेव वा ॥	१०
यदा ह्याशिष आशास्य मां यजेत स्वकर्मभिः ।	
तं रजः प्रकृतिं विद्याद्धिसामाश्रयस्य तामसम् ॥	११
सत्त्वं रजस्तम इति गुणा जीवस्य नैव मे ।	
चित्तजा यैस्तु भूतानां सज्जमानो निबध्यते ॥	१२

यदेतरौ जयेत्सत्त्वं भास्वरं विशदं शिवम् ।	
तदा सुखेन युज्येत धर्मज्ञानादिभिः पुमान् ॥	१३
यदा जयेत्तमः सत्त्वं रजः सङ्गं भिदा बलम् ।	
तदा दुःखेन युज्येत कर्मणा यशसा श्रिया ॥	१४
यदा जयेद्रजः सत्त्वं तमो मूढं लयं जडम् ।	
युज्येत शोकमोहाभ्यां निद्रया हिंसयाशया ॥	१५
यदा चित्तं प्रसीदेत इन्द्रियाणां च निर्वृतिः ।	
देहेऽभयं मनोसङ्गं तत्सत्त्वं विद्धि मत्पदम् ॥	१६
विकुर्वन्क्रियया चाधीरनिर्वृत्तिश्च चेतसाम् ।	
गात्रास्वास्थ्यं मनो भ्रान्तं रज एतैर्निशामय ॥	१७
सीदच्चित्तं विलीयेत चेतसो ग्रहणेऽक्षमम् ।	
मनो नष्टं तमो ग्लानिस्तमस्तदुपधारय ॥	१८
एधमाने गुणे सत्त्वे देवानां बलमेधते ।	
असुराणां च रजसि तमस्युद्धव रक्षसाम् ॥	१९
सत्त्वाज्जागरणं विद्याद्रजसा स्वप्नमादिशेत् ।	
प्रस्थापं तपसा जन्तोस्तुरीयं त्रिषु सन्ततम् ॥	२०
उपर्युपरि गच्छन्ति सत्त्वेन ब्राह्मणा जनाः ।	
तमसाधोऽध आमुख्याद्राजसान्तरचारिणः ॥	२१
सत्त्वे प्रलीना स्वर्यान्ति नरलोकं रजोलयाः ।	

तमोलयास्तु निरयं यान्ति मामेव निर्गुणाः ॥	२२
मदर्पणं निष्फलं वा सात्त्विकं निजकर्म तत् ।	
राजसं फलसङ्कल्पं हिंसाप्रायादि तामसम् ॥	२३
कैवल्यं सात्त्विकं ज्ञानं रजो वैकल्पिकं च यत् ।	
प्राकृतं तामसं ज्ञानं मन्निष्ठं निर्गुणं स्मृतम् ॥	२४
वनं तु सात्त्विको वासो ग्रामो राजस उच्यते ।	
तामसं द्यूतसदनं मन्त्रिकेतं तु निर्गुणम् ॥	२५
सात्त्विकः कारकोऽसङ्गी रागान्धो राजसः स्मृतः ।	
तामसः स्मृतिविभ्रष्टो निर्गुणो मदुपाश्रयः ॥	२६
सात्त्विक्याध्यात्मिकी श्रद्धा कर्मश्रद्धा तु राजसी ।	
तामस्यधर्मे या श्रद्धा मत्सेवायां तु निर्गुणा ॥	२७
पथ्यं पूतमनायस्तमाहार्यं सात्त्विकं स्मृतम् ।	
राजसं चेन्द्रियप्रेष्ठं तामसं चार्तिदाश्रुचि ॥	२८
सात्त्विकं सुखमात्मोत्थं विषयोत्थं तु राजसम् ।	
तामसं मोहदैन्योत्थं निर्गुणं मदुपाश्रयम् ॥	२९
द्रव्यं देशः फलं कालो ज्ञानं कर्म च कारकाः ।	
श्रद्धावस्था कृतिर्निष्ठा त्रैगुण्यः सर्व एव हि ॥	३०
सर्वे गुणमया भावाः पुरुषा व्यक्त्यधिष्ठिताः ।	
दृष्टं श्रुतमनुध्यातं बुद्ध्या वा पुरुषर्षभ ॥	३१

एताः संसृतयः पुंसो गुणकर्मनिबन्धनाः ।	
येनेमे निर्जिताः सौम्य गुणा जीवेन चित्तजाः ॥	३२
भक्तियोगेन मन्निष्ठो मद्भावाय प्रपद्यते ।	
तस्माद्देहमिमं लब्ध्वा ज्ञानविज्ञानसम्भवम् ॥	३३
गुणसङ्गं विनिर्धूय मां भजन्तु विचक्षणाः ।	
निःसङ्गो मां भजेद्विद्वानप्रमत्तो जितेन्द्रियः ॥	३४
रजस्तमश्चाभिजयेत्सत्त्वसंसेवया मुनिः ।	
सत्त्वं चाभिजयेद्युक्तो नैरपेक्ष्येण शान्तधीः ॥	३५
सम्पद्यते गुणैर्मुक्तो जीवो जीवं विहाय माम् ।	
जीवो जीवविनिर्मुक्तो गुणैश्चाशयसम्भवैः ॥	३६
मयैव ब्रह्मणा पूर्णो न बहिर्नान्तरश्चरेत् ॥	३६॥

इति श्रीमद्भागवते महापुराणे अष्टादशसहस्रिकायां
संहितायां एकादशस्कन्धे पञ्चविंशोऽध्यायः ॥

॥ षड्विंशोऽध्यायः ॥

(ऐलगीतम्)

श्रीभगवान्—

मल्लक्षणमिमं कायं लब्ध्वा मद्धर्म आस्थितः ।
आनन्दं परमात्मानमात्मस्थं समुपैति माम् ॥
गुणमय्या जीवयोन्या विमुक्तो ज्ञाननिष्ठया ।

गुणेषु मायामात्रेषु दृश्यमानेष्ववस्तुतः ॥	२
वर्तमानोऽपि न पुमान्युज्यते वस्तुभिर्गुणैः ॥	२॥
सङ्गं न कुर्यादसतां शिश्रोदरतृपां क्वचित् ।	
तस्यानुगस्तमस्यन्धे पतत्यन्धानुगान्धवत् ॥	३॥
ऐलः सम्राडिमां गाथामगायत बृहच्छवाः ।	
उर्वशीविरहान्मुह्यन्निर्विण्णः शोकसंयमे ॥	४॥
त्यक्त्वात्मानं व्रजन्तीं तां नम्र उन्मत्तवन्नृपः ।	
विलपन्नन्वगाज्जाये घोरे तिष्ठेति विह्वलः ॥	५॥
कामानतृप्तोऽनुजुषन्क्षुल्लकान्वर्षयामिनीः ।	
न वेद यान्तीर्नायान्तीरुर्वश्याकृष्टचेतनः ॥	६॥

ऐलः—

अहो मे मोहविस्तारः कामकश्मलचेतसः ।	
देव्या गृहीतकण्ठस्य नायुःखण्डा इमे स्मृताः ॥	७॥
नाहं वेदाभिनिर्मुक्तः सूर्यो वाभ्युदितोऽमुष्या ।	
मुषितो वर्षपूगानां बताहानि गतान्युत ॥	८॥
अहो मे आत्मसम्मोहो येनात्मा योषितां कृतः ।	
क्रीडामृगश्चक्रवर्ती नरदेवशिखामणिः ॥	९॥
सपरिच्छदमात्मानं हित्वा तृणमिवेश्वरम् ।	
यान्तीं स्त्रियं चान्वगमं नम्र उन्मत्तवद्बुद्धम् ॥	१०॥

कुतस्तस्यानुभावः स्यात्तेज ^१ ईशत्वमेव वा ।	
योऽन्वगच्छं स्त्रियं यान्तीं खरवत्पादताडितः ॥	११॥
किं विद्यया किं तपसा किं त्यागेन श्रुतेन वा ।	
किं विविक्तेन मौनेन स्त्रीभिर्यस्य मनो हृतम् ॥	१२॥
स्वार्थस्याकोविदं धिङ् मां मूर्खं पण्डितमानिनम् ।	
योऽहमीश्वरतां प्राप्य स्त्रीभिर्गोखरवज्जितः ॥	१३॥
सेवतो वर्षपूगान्मे उर्वश्या अधरासवम् ।	
न तृप्यत्यात्मभूः कामो वह्निराहुतिभिर्यथा ॥	१४॥
पुंश्चल्यापहृतं चित्तं कोऽन्वन्यो मोचितुं प्रभुः ।	
आत्मारामेश्वरमृते भगवन्तमधोक्षजम् ॥	१५॥
बोधितस्यापि देव्या मे सूक्तवाक्येन दुर्मतेः ।	
मनोगतो महामोहो नापयात्यजितात्मनः ॥	१६॥
किमेतया नोपकृतं रज्ज्वा वा सर्पचेतसः ।	
रज्जुस्वरूपाविदुषो योऽहं यदजितेन्द्रियः ॥	१७॥
कायं मलीमसः कायो दौर्गन्ध्याद्यात्मकोऽशुचिः ।	
क गुणाः सौमनस्याद्या ह्यध्यासोऽब्धियया कृतः ॥	१८॥
पित्रोः किं स्वं नु भार्यायाः स्वामिनोऽग्नेः श्वगृध्रयोः ।	
किमात्मनः किं सुहृदामिति यो नावसीयते ॥	१९॥
तस्मिन्कलेबरेऽमेध्ये तुच्छनिष्ठे विषज्जते ।	

अहो सुभद्रं सुनसं सुस्मितं च मुखं स्त्रियः ॥	२०॥
त्वङ्मांसरुधिरस्नायुमेदोमज्जास्थिसंहतौ ।	
विष्णुमूत्रपूये रमतां कृमीणां कियदन्तरम् ॥	२१॥
अथापि नो ^१ पसज्जेत स्त्रीषु स्त्रैणेषु चार्थवित् ।	
विषयेन्द्रियसंयोगान्मनः क्षुभ्यति नान्यथा ॥	२२॥
अदृष्टादश्रुताद्भावान्न भाव उपजायते ।	
असंप्रयुञ्जतः प्राणान् शाम्यति स्तिमितं मनः ॥	२३॥
तस्मात्सङ्गो न कर्तव्यः स्त्रीषु स्त्रैणेषु चेन्द्रियैः ।	
विदुषां चाप्यविश्रब्धः षड्वर्गः किमु मादृशाम् ॥	२४॥

श्रीभगवान्—

एवं प्रगायन्नृपदेवदेवः

स उर्वशीलोकमथो विहाय ।

आत्मानमात्मन्यवगम्य मां वै

उपारमज्ज्ञानविधूतमोहः ॥ २५॥

ततो दुःसङ्गमुत्सृज्य सत्सु सज्जेत बुद्धिमान् ।

सन्त एतस्य छिन्दन्ति मनोव्यासङ्गमुक्तिभिः ॥ २६॥

सन्तोऽनपेक्षा मच्चित्ताः प्रशान्ताः समदर्शिनः ।

निर्ममा निरहङ्कारा निर्द्वन्द्वा निष्परिग्रहाः ॥ २७॥

तेषु नित्यं महाभाग महाभागेषु मत्कथाः ।

सम्भवन्ति हिता नृणां जुषतां प्रपुनन्त्यधम् ॥	२८॥
ता ये शृण्वन्ति गायन्ति ह्यनुमोदन्ति चादृताः ।	
मत्पराः श्रद्धधानाश्च भक्तिं विदन्ति ते मयि ॥	२९॥
भक्तिं लब्धवतः साधोः किमन्यदवशिष्यते ।	
मय्यनन्तगुणे ब्रह्मण्यानन्दानुभवात्मनि ॥	३०॥
यथोपश्रयमाणस्य भगवन्तं विभावसुम् ।	
शीतं भयं तमोऽप्येति साधून्संसेवतस्तथा ॥	३१॥
निमज्ज्योन्मज्जतां घोरे भवाब्धौ परमायनम् ।	
सन्तो ब्रह्मविदः शान्ता नौर्दृढेवाप्सु मज्जताम् ॥	३२॥
अन्नं हि प्राणिनां प्राणा आर्तानां शरणं त्वहम् ।	
धर्मो वित्तं नृणां प्रेत्य सन्तोऽर्वाङ् विभ्यतोऽरणम् ॥	३३॥
सन्तो दिशन्ति चक्षुषि बहिरर्कः समुत्थितः ।	
देवता बान्धवाः सन्तः सन्त आत्माहमेव च ॥	३४॥
वैरसेनस्ततोप्येवमुर्वश्यालोकनिस्पृहः ।	
मुक्तसङ्गो महीमेतामात्मारामश्चचार ह ॥	३५॥

इति श्रीमद्भागवते महापुराणे अष्टादशसहस्रिकायां
संहितायां एकादशस्कन्धे षड्विंशोऽध्यायः ॥

॥ सप्तविंशोऽध्यायः ॥

उद्धवः—

- क्रियायोगं समाचक्ष्व भवदाराधनं प्रभो ।
यस्मान्वां ये यथार्चन्ति सात्वताः सात्वतर्षभ ॥ १
- एतद्वदन्ति मुनयो मुहुर्निःश्रेयसं नृणाम् ।
नारदो भगवान्व्यास आचार्योऽङ्गिरसः सुतः ॥ २
- निःसृतं ते मुखाम्भोजाद्यदाह भगवानजः ।
पुत्रेभ्यो भृगुमुख्येभ्यो देव्यै च भगवान्भवः ॥ ३
- एतद्वै सर्ववर्णानामाश्रमाणां च सम्मतम् ।
श्रेयसामुत्तमं मन्ये स्त्रीशूद्राणां च मानद ॥ ४
- एतत्कमलपत्राक्ष कर्मबन्धविमोचनम् ।
भक्ताय चानुरक्ताय ब्रूहि विश्वेश्वरेश्वर ॥ ५

श्रीभगवान्—

- नहन्तोऽनन्तपारस्य कर्मकाण्डस्य चोद्धव ।
संक्षिप्तं वर्णयिष्यामि यथावदनुपूर्वशः ॥ ६
- वैदिकस्तान्त्रिको मिश्र इति मे त्रिविधो मखः ।
त्रयाणामीप्सितेनैव विधिना मां समर्चयेत् ॥ ७
- यदा स्थनिगमेनोक्तं द्विजत्वं प्राप्य पूरुषः ।
यथा यजेत मां भक्त्या श्रद्धया तन्निबोध मे ॥ ८

- अर्चायां स्थण्डिलेऽग्नौ वा सूर्ये वाप्सु हृदि द्विजे ।
 द्रव्येण भक्तियुक्तोऽर्चेत्स्वगुरुं माममायया ॥ ९
- पूर्वं स्नानं प्रकुर्वीत धौतदन्तोऽङ्गशुद्धये ।
 उभयैरपि च स्नानं मन्त्रैर्मृद्वहणादिना ॥ १०
- सन्ध्योपास्त्यादिकर्माणि वेदेनाचोदितानि मे ।
 पूजान्तैः कल्पयेत्सम्यक् सङ्कल्पः कर्मपावनीम् ॥ ११
- शैली दारुमयी लौही लेप्या लेख्या च सैकती ।
 मनोमयी मणिमयी प्रतिमाष्टविधा स्मृता ॥ १२
- चलाचलेति द्विविधा प्रतिष्ठा जीवमन्दिरम् ।
 उद्वासावाहने न स्तः स्थिरायामुद्धवार्चने ॥ १३
- अस्थिरायां विकल्पः स्यात्स्थण्डिले तु भवेद्भूयम् ।
 स्नपनं त्वविलेप्यायामन्यत्र परिमार्जनम् ॥ १४
- द्रव्यैः प्रसिद्धैर्मद्यागः प्रतिमादिष्वमायिनः ।
 भक्तस्य च यथालब्धैर्हृदि भावेन चैव हि ॥ १५
- स्नानालङ्करणं प्रेष्ठमर्चायामेव तूद्धव ।
 स्थण्डिले तत्त्वविन्यासो बह्वावाज्यप्लुतं हविः ॥ १६
- सूर्ये चाभ्यर्हणं प्रेष्ठं सलिले सलिलादिभिः ।
 श्रद्धयोपाहृतं प्रेष्ठं भक्तेन मम वार्यपि ॥ १७
- ^१भूर्यप्यभक्तोपहृतं न मे तोषाय कल्पते ।

गन्धो धूपः सुमनसो दीपोऽन्नाद्यं च किं पुनः ॥	१८
शुचिः सम्भृतसम्भारः प्राग्दर्भैः कल्पितासनः ।	
आसीनः प्रागुदग्वार्चेदर्चायामथ सन्मुखः ॥	१९
कृतन्यासः कृतन्यासां मदर्चा पाणिना मृजेत् ।	
कलशं प्रोक्षणीयं च यथावदुपसाधयेत् ॥	२०
तदद्भिर्देवयजनं द्रव्याण्यात्मानमेव च ।	
प्रोक्ष्य पात्राणि त्रीण्यद्भिस्तैस्त्रैर्व्यैश्च साधयेत् ॥	२१
पाद्यार्घ्याचमनीयार्थं त्रीणि पात्राणि दैशिकः ।	
हृदा शीर्ष्णा च शिखया गायत्र्या चाभिमन्त्रयेत् ॥	२२
पिण्डे वाय्वग्निसंशुद्धे हृत्पद्मस्थां परां मम ।	
अर्ध्वा जीवकलां ध्यायेन्नादान्ते सिद्धभाविताम् ॥	२३
तयात्मभूतया पिण्डे व्याप्ते सम्पूज्य तन्मयः ।	
आवाह्यार्चादिषु स्थाप्य न्यस्ताङ्गं मां प्रपूजयेत् ॥	२४
पाद्योपस्पर्शार्हणादीनुपचारान्प्रकल्पयेत् ।	
धर्मादिभिश्च नवभिः कल्पयित्वाद्युनं मम ॥	२५
पद्ममष्टदलं तत्र कर्णिकाकेसरोज्ज्वलम् ।	
उभाभ्यां वेदतन्त्राभ्यां मह्यं तूभयसिद्धये ॥	२६
सुदर्शनं पाञ्चजन्यं गदासीषुधनुर्हलान् ।	
मुसलं कौस्तुभं मालां श्रीवत्सं चानु पूजयेत् ॥	२७

नन्दं सुनन्दं गरुडं प्रचण्डं चण्डमेव च ।	
महाबलं बलं चैव कुमुदं कुमुदेक्षणम् ॥	२८
दुर्गा विनायकं व्यासं विष्वक्सेनं गुरुन्सुरान् ।	
स्वे स्वे स्थाने त्वभिमुखान्पूजयेत्प्रोक्षणादिभिः ॥	२९
चन्दनोशीरकर्पूरकुङ्कुमागुरुवासितैः ।	
सलिलैः स्नापयेन्मन्त्रैर्नित्यदा विभवे सति ॥	३०
स्वर्णधर्मानुवाकेन सहापुरुषविद्यया ।	
पौरुषेणापि सूक्तेन सामभी राजनादिभिः ॥	३१
बल्लोपवीताभरणपत्रस्रग्गन्धलेपनैः ।	
अलंकुर्वीत सप्रेम मद्भक्तो मां यथोचितम् ॥	३२
पाद्यमाचमनीयं च गन्धं सुमनसोऽक्षतान् ।	
धूपदीपोपहार्याणि दद्यान्मे श्रद्धयार्चकः ॥	३३
गुडपायससर्पिषि शङ्कुल्यापूपमोदकान् ।	
संयावदधिसूपांश्च नैवेद्यं सति कल्पयेत् ॥	३४
अभ्यङ्गोन्मर्दनादर्शदन्तधावाभिषेचनम् ।	
अन्नाद्यगीतनृत्यादि पर्वणि स्युस्तान्वहम् ॥	३५
विधिना विहिते कुण्डे मेखला ^१ गर्तवेदिभिः ।	
अग्निमाधाय परितः समूहेत्पाणिनोदितम् ॥	३६
परिस्तीर्याथ पर्युक्षेदन्वाधाय यथाविधि ।	

प्रोक्षण्यासाद्य द्रव्याणि प्रोक्ष्या ^१ मौ भावयेत माम् ॥	३७
तप्तजाम्बूनदप्रख्यं शङ्खचक्रगदाम्बुजैः ।	
लसच्चतुर्भुजं शान्तं पद्मकिञ्जल्कवाससम् ॥	३८
स्फुरात्कराटकटककाटसूत्रवराङ्गदम् ।	
श्रीवत्सवक्षसं भ्राजत्कौस्तुभं वनमालिनम् ॥	३९
ध्यायन्नभ्यर्च्य दारूणि हविषाभिघृतानि च ।	
प्रास्याज्यभागावाधारौ दत्त्वा चाज्यप्लुतं हविः ॥	४०
जुहुयान्मूलमन्त्रेण षोडशर्चावदानतः ।	
धर्मादिभ्यो यथान्यायं मन्त्रैः स्विष्टकृतं बुधः ॥	४१
अभ्यर्च्यार्थं नमस्कृत्य पार्षदेभ्यो बलिं हरेत् ।	
मूलमन्त्रं जपेद्ब्रह्म स्मरन्नारायणात्मकम् ॥	४२
दत्त्वाचमनमुच्छेषं विष्वक्सेनाय कल्पयेत् ।	
मुखवासं सुरभिमताम्बूलाद्यमथार्हयेत् ॥	४३
उपगायन्गृणन्नृत्यन्कर्माण्यभिनयन्मम ।	
मत्कथाः श्रावयन् शृण्वन्मुहूर्तं क्षणिको भवेत् ॥	४४
स्तवैरुच्चावचैः स्तोत्रैः पौराणैः प्राकृतेरपि ।	
स्तुत्वा प्रसीद भगवन्निति वन्देत दण्डवत् ॥	४५
शिरो मत्पादयोः कृत्वा बाहुभ्यां च परस्परम् ।	
प्रपन्नं पाहि मामीश भीतं मृत्युग्रहार्णवात् ॥	४६

- इति शेषां मया दत्तां शिरस्याधाय सादरम् ।
उद्वासयेच्चेदुद्वास्यं ज्योतिर्ज्योतिषि तत्पुनः ॥ ४७
- अर्चादिषु यदा यत्र श्रद्धा मां तत्र चार्चयेत् ।
सर्वभूतेष्व्वात्मनि च सर्वात्माहमवस्थितः ॥ ४८
- एवं क्रियायोगपथैः पुमान्वैदिकतान्त्रिकैः ।
अर्चन्नुभयतः सिद्धिं मत्तो विन्दत्यभीप्सिताम् ॥ ४९
- मदर्चा सम्प्रतिष्ठाप्य मन्दिरं कारयेद्दृढम् ।
पुष्पोद्यानानि रम्याणि पूजायात्रोत्सवाश्रितान् ॥ ५०
- पूजादीनां श्रवाहार्थं महापर्वस्वथान्वहम् ।
क्षेत्रापणपुरग्रामान्दत्त्वा मत्सार्ष्टितामियात् ॥ ५१
- प्रतिष्ठया सार्वभौमं सद्गना भुवनत्रयम् ।
पूजादिना ब्रह्मलोकं त्रिभिर्मत्साम्यतामियात् ॥ ५२
- मामेव नैरपेक्ष्येण भक्तियोगेन विन्दति ।
भक्तियोगं स लभते एवं यः पूजयेत माम् ॥ ५३
- यः स्वदत्तां परैर्दत्तां हरेत सुरविप्रयोः ।
वृत्तिं स जायते विद्वद्भुग्वर्षाणामनुतायुतम् ॥ ५४
- कर्तुश्च सारथेर्हेतोरनुमोदितुरेव च ।
कर्मणां भागिनः प्रेत्य भूयो भूयसि तत्फलम् ॥ ५५

इति श्रीमद्भागवते महापुराणे अष्टादशसहस्रिकायां
संहितायां एकादशस्कन्धे सप्तविंशोऽध्यायः ॥

॥ अष्टाविंशोऽध्यायः ॥

श्रीभगवान्—

परस्वभावकर्माणि न प्रशंसेन्न गर्हयेत् ।

विश्वमेकात्मकं पश्यन्प्रकृत्या पुरुषेण च ॥

१

परस्वभावकर्माणि यः प्रशंसति निन्दति ।

स आह्नु^१ भ्रश्यते स्वार्थादसत्यभिनिवेशतः ॥

२

तैजसे निद्रयापन्ने पिण्डस्थो नष्टचेतनः ।

मायां प्राप्नोति मृत्युं वा तद्वन्नानार्थदृक् पुमान् ॥

३

किं भद्रं किमभद्रं वा द्वैतस्यावस्तुनः कियत् ।

वाचोदितं तदनृतं मनसा ध्यातमेव च ॥

४

छायाप्रत्याह्वयाभासा ह्यसन्तोऽप्यर्थकारिणः ।

एवं देहादयो भावा यच्छन्त्या मृत्युतो भयम् ॥

५

आत्मैव तदिदं विश्वं सृज्यते सृजति प्रभुः ।

त्रायते त्राति विश्वात्मा ह्रियते हरतीश्वरः ॥

६

तस्मान्नह्यात्मनोऽन्यस्मादन्यो भावो निरूपितः ।

निरूपितेऽयं त्रिविधा निर्मूला भातिरात्मनि ॥

७

इदं गुणमयं विद्धि त्रिविधं मायया कृतम् ॥

७॥

एतद्विद्वान्मदुदितं ज्ञानविज्ञाननैपुणम् ।

न निन्दति न च स्तौति लोके चरति सूर्यवत् ॥

८॥

प्रत्यक्षेणानुमानेन निगमेनात्मसंविदा ।

आद्यन्तवदसज्ज्ञात्वा निःसङ्गो विचरेदिह ॥

९॥

उद्धवः—

नैवात्मनो न देहस्य संसृतिर्द्रष्टृदृश्ययोः ।

आत्मस्वदृशोरीश कस्य स्यादुपलभ्यते ॥

१०॥

आत्माव्ययोऽगुणः शुद्धः स्वयंज्योतिरनावृतः ।

अग्निवद्धारुवदचिदेहः ^१कस्येह संसृतिः ॥

११॥

श्रीभगवान्—

यावद्देहेन्द्रियप्राणैरात्मनः संनिकर्षणम् ।

संसारः फलवांस्तावदपार्थोऽप्यविवेकिनः ॥

१२॥

अर्थे ह्यविद्यमानेऽपि संसृतिर्न निवर्तते ।

ध्यायतो विषयानस्य स्वप्नेऽनर्थागमो यथा ॥

१३॥

यथा ह्यप्रतिबुद्धस्य प्रस्वापो बह्वनर्थभृत् ।

स एव प्रतिबुद्धस्य न वै मोहाय कल्पते ॥

१४॥

शोकहर्षभयक्रोधलोभमोहस्पृहादयः ।

अहङ्कारस्य दृश्यन्ते जन्म मृत्युश्च नात्मनः ॥

१५॥

देहेन्द्रियप्राणमनोभिमानो

जीवोऽन्तरात्मा गुणकर्ममूर्तिः ।

सूत्रं महानित्युरुधेव गीतः

संसार आधावति कालतन्त्रः ॥

१६॥

अमूलमेतद्बहुरूपरूपितं

मनोवचः प्राणशरीरकर्म ।

ज्ञानासिनोपासनया शितेन

छित्त्वा मुनिर्गा विचरत्यवृष्णः ॥

१७॥

ज्ञानं विवेको निगमस्तपश्च

प्रत्यक्षमैतिह्यमथानुयानम् ।

आद्यन्तयोरस्य यदेव केवलं

कालश्च हेतुश्च तदेव मध्ये ॥

१८॥

यथा हिरण्यं स्वकृतं पुरस्ता-

त्पश्चाच्च सर्वस्य हिरण्मयस्य ।

तदेव मध्ये व्यवहार्यमाणं

नानापदेशैरहमस्य तद्वत् ॥

१९॥

विज्ञानमेतत्त्रियवस्थमङ्ग

गुणत्रयं कारणकार्यकर्तृ ।

समन्वयेन व्यतिरेकतश्च

येनैव तुर्येण तदेव सत्यम् ॥

२०॥

न यत्पुरस्तादुत यन्न पश्चा-

न्मध्ये च तन्न व्यपदेशमात्रम् ।

भूतं प्रसिद्धं च परेण यद्य-

त्तदेव तत्स्यादिति मे मनीषा ॥

२१॥

अविद्यमानोऽप्यवभासते यो

वैकारिको राजससर्ग एषः ।

ब्रह्म स्वयंज्योतिरतो विभाति

ब्रह्मेन्द्रियार्थात्मविकारचित्रम् ॥

२२॥

एवं स्फुटं ब्रह्मविवेकहेतुभिः

परापवादेन विशारदेन ।

छित्त्वात्मसन्देहमुपारमेत

स्वानन्दतुष्टोऽखिलकामुकेभ्यः ॥

२३॥

नात्मा वपुः पार्थिवमिन्द्रियाणि

देवा ह्यसुर्वायुजलं हुताशः ।

मनोन्नमात्रं धिषणा च सत्त्व-

महंकृतिः खं क्षितिरर्थसाम्यम् ॥

२४॥

समाहितैः कः करणैर्गुणात्मभि-

र्गुणो भवेन्मत्सुविश्रिक्तधाम्नः ।

विक्षिप्यमाणैरुत किं नु दूषणं

घनैरुपेतैर्विगतैः रवेः किम् ॥

२५॥

यथा नभो वाय्वनलाम्बुभूगुणै-

र्गतागतैर्वर्तुगुणैर्न सज्जते ।

तथाक्षरं सत्त्वरजस्तमोमयै-

रहंमतेः संसृतिहेतुभिः परम् ॥

२६॥

तथापि सङ्गः परिवर्जनीयो

गुणेषु मायारचितेषु तावत् ।

मद्भक्तियोगेन दृढेन याव-

द्रजो निरस्येत मनः कपायः ॥

२७॥

यथामयोऽसाद्युचिकित्सितो नृणां

पुनः पुनः सन्तुदति प्ररोहन् ।

एवं मनोऽपक्वकपायकर्म

कुयोगिनं विध्यति सर्वसङ्गम् ॥

२८॥

कुयोगिनो ये विहता ह्यन्तरायै-

र्मनुष्यभूतैस्त्रिदशोपसृष्टैः ।

ते प्राक्तनाभ्यासवलेन भूयो

युञ्जन्ति योगं न तु कर्मतन्त्रम् ॥

२९॥

करोति कर्म क्रियते च जन्तुः

केनाप्यसौ चोदित आनिपातात् ।

न तत्र विद्वान्प्रकृतौ स्थितोऽपि

निवृत्तवृष्णः स्वमुखानुभूत्या ॥

३०॥

तिष्ठन्तमासीनमुत व्रजन्तं

शयानमुक्षन्तमदन्तमन्नम् ।

स्वभावंमन्यत्किमपीहमान-

मात्मानमात्मस्थमतिर्न वेद ॥

३१॥

यदि स्म पश्यत्यसदिन्द्रियार्थं

नानानुमानेन विरुद्धमन्यत् ।

न मन्यते वस्तुतया मनीषी

स्वाप्नं यथोत्थाय तिरोदधानम् ॥

३२॥

पूर्वं गृहीतं गुणकर्मचित्र-

मज्ञानमात्मन्यविविक्तमङ्ग ।

निवर्तते तत्पुनरीक्ष्यैव

न गृह्यते नापि विस्मृत्य आत्मा ॥

३३॥

यथा हि भानोरुदयो नृचक्षुषां

तमो निहन्यान्न तु सद्विधत्ते ।

एवं समीक्षा निपुणा सती मे

हन्यात्तमिहं पुरुषस्य बुद्धेः ॥

३४॥

एष स्वयंज्योतिरजोऽप्रमेयो

महानुभूतिः स्वकलानुभूतिः ।

एकोऽद्वितीयो वचसां विग्रामे

येनेषिता वागसवश्चरन्ति ॥

३५॥

एतावानात्मसंमोहो यद्विकल्पस्तु केवलं ।

आत्मन्नृते स्वमात्मानमवलम्बो न यस्य हि ॥

३६॥

यन्नामाकृतिनिर्ग्राहं पञ्चवर्णमबाधितम् ।	
व्यर्थेनाप्यर्थवादोऽयं द्वयं पण्डितमानिनाम् ॥	३७॥
योगिनोऽपक्वयोगस्य युञ्जतः काय उत्थितैः ।	
उपसर्गैर्विहन्येत तत्रायं विहितो विधिः ॥	३८॥
योगधारणया कांश्चिदासनैर्धारणान्वितैः ।	
तपोमन्त्रौषधैः कांश्चिदुपसर्गान्विनिर्देहेत् ॥	३९॥
कांश्चिन्ममानुध्यानेन नामसङ्कीर्तनादिभिः ।	
योगेश्वरानुवृत्त्या वा हन्यादशुभदान् ^१ शनैः ॥	४०॥
केचिद्देहमिमं धीराः सु ^२ कल्पं वयसि स्थिरम् ।	
विधाय विविधोपायै ^३ रथ युञ्जन्ति सिद्धये ॥	४१॥
नहि तत्कुशलादृत्यं तदायासो ह्यपार्थकः ।	
अन्तवत्त्वाच्छरीरस्य फलस्येव वनस्पतेः ॥	४२॥
योगं निषेवतो नित्यं कायश्चेत्कल्पतामियात् ।	
तच्छूद्ध्यन्नात्र मतिमान्योगमुत्सृज्य मत्परः ॥	४३॥
योगचर्यामिमां योगी विचरन्मद्यपाश्रयः ।	
नान्तरायैर्विहन्येत निःस्पृहः स्वसुखानुभूः ॥	४४॥

इति श्रीमद्भागवते महापुराणे अष्टादशसहस्रिकायां
संहितायां एकादशस्कन्धे अष्टाविंशोऽध्यायः ॥

० ॥ एकोनत्रिंशोऽध्यायः ॥

उद्धवः—

सुदुस्तरामिमां मन्ये योगचर्यामनात्मनः ।

यथाञ्जसा पुमान्सिध्येत्तन्मे ब्रूह्यञ्जसाच्युत ॥ १

प्रायशः पुण्डरीकाक्ष युञ्जन्तो योगिनो मनः ।

विषीदन्यसमाधानान्मनोनिग्रहकर्षिताः ॥ २

अथात आनन्ददुग्धं पदाम्बुजं

हंसाः श्रयेरन्नरविन्दलोचन ।

सुखं नु विश्वेश्वर योगकर्मभि-

स्त्वन्माययामी विहता न मानिनः ॥ ३

किं चित्रमच्युत तवैतदशेषबन्धो

दासेष्वनन्यशरणेषु यदात्मसात्त्वम् ।

योऽरोचयत्सह मृगैः स्वयमीश्वराणां

श्रीमत्किरीटतटपीडितपादपीठः ॥ ४

तं त्वाखिलात्मदयितेश्वरमाश्रितानां

सर्वार्थदं स्वकृतविद्विस्तृजेत को नु ।

को वा भजेत्किमपि विस्मृतयेऽनुभूत्यै

किं वा भवेन्न तव पादरजोजुषां नः ॥ ५

नैवोपयन्त्यपचितिं कवयस्तवेश

ब्रह्मायुषापि कृतमृद्धमुदः स्मरन्तः ।

योऽन्तर्बहिस्तनुभृतामशुभं विधुन्व-

न्नाचार्यचैत्यवपुषा स्वगतिं व्यनक्ति ॥

६

श्रीशुकः—

इत्युद्धवेनात्यनुरक्तचेतसा

पृष्ठो जगत्क्रीडनकः स्वशक्तिभिः ।

गृहीतमूर्तित्रय ईश्वरेश्वरो

जगाद सप्रेममनोहरस्मितः ॥

७

श्रीभगवान्—

हन्त ते कथयिष्यामि मम धर्मान्मुमुक्षुलान् ।

यान् श्रद्धयाचरन्मर्त्यो मृत्युं जयति दुर्जयम् ॥

८

कुर्यात्सर्वाणि कर्माणि मदर्थं शनैः स्मरन् ।

मय्यर्पितमनश्चित्तो मद्धर्मात्ममनोरतिः ॥

९

देशान्पुण्यानाश्रयेत मद्भक्तैः साधुभिः श्रितान् ।

देवासुरमनुष्येषु मद्भक्ताचरितानि च ॥

१०

पृथक् सत्रेण वा मह्यं ^१पर्वयात्रामहोत्सवान् ।

कारयेद्गीतनृत्याद्यैर्महाराजविभूतिभिः ॥

११

मामेव सर्वभूतेषु बहिरन्तरपाठितम् ।

ईक्षेतात्मनि चात्मन्नं यथा खममलाशयः ॥	१२
इति सर्वाणि भूतानि मद्भावेन महाद्युते ।	
सभाजयन्मन्यमानो ज्ञानं केवलमाश्रितः ॥	१३
ब्राह्मणे पुलकसे स्तेने ब्रह्मण्येऽर्के स्फुलिङ्गके ।	
अक्रूरे क्रूरके चैव समदृक्पण्डितो मतः ॥	१४
नरेष्वभीक्ष्णं मद्भावं पुंसो भावयतोऽचिरात् ।	
स्पर्धासूयातिरस्काराः साहङ्कारा वियन्ति हि ॥	१५
विसृज्य स्मयमानान्स्वान्दृशं ब्रीडां च दैहिकीम् ।	
^१ प्रणमेद्दण्डवद्भूमावाश्वचाण्डालगोखरम् ॥	१६
यावत्सर्वेषु भूतेषु मद्भावो नोपजायते ।	
तावदेवमुपासीत वाङ्मनःकायवृत्तिभिः ॥	१७
सर्वं ब्रह्मात्मकं तस्य विद्ययात्ममनीषया ।	
परिपश्यन्नुपरमेत्सर्वतो मुक्त ^२ संशयः ॥	१८
अयं हि सर्वकल्पानां सध्रीचीनो मतो मम ।	
मद्भावः सर्वभूतेषु मनोवाक्कायवृत्तिभिः ॥	१९
न ह्यङ्गोपक्रमे ध्वंसो मद्धर्मस्योद्धवाण्वपि ।	
मया व्यवसितः सम्यङ् निर्गुणत्वादनाशिषः ॥	२०

१ (ईश्वरो जीवकलया प्रविष्टो भगवान्द्वरिः)

[इति कुण्डलितपाठोऽन्यत्र दृश्यते]

२ बन्धनः

यो यो मयि परे धर्मः कल्प्यते निष्फलाय चेत् ।

तदायासो निरर्थः स्याद्भयादेरिव सत्तम ॥

२१

एषा बुद्धिमतां बुद्धिर्मनीषा च मनीषिणाम् ।

यत्सत्यमनृतेनेह मर्त्येनाप्नोति मामृतम् ॥

२२

एष तेऽभिहितः कृत्स्नो ब्रह्मवादस्य सङ्ग्रहः ।

समासव्यासविधिना देवानामपि दुर्गमः ॥

२३

अभीक्ष्णशस्ते गदितं ज्ञानं विस्पष्टयुक्तिमत् ।

एतद्विज्ञाय मुच्येत पुरुषो नष्टसंशयः ॥

२४

सुविविक्तं तव प्रश्नं मयैतदपि धारयेत् ।

सनातनं ब्रह्म गुह्यं परं ब्रह्माधिगच्छति ॥

२५

य एतन्मम भक्तेषु सम्प्रदद्यात्सुषुक्लम् ।

तस्याहं ब्रह्मदायस्य ददाम्यात्मानमात्मना ॥

२६

य एतत्समधीयीत पवित्रं परमं शुचि ।

स पूयेताहरहर्मां ज्ञानदीपेन दर्शयन् ॥

२७

य एतच्छ्रद्धया नित्यमव्यग्रः शृणुयान्नरः ।

मयि भक्तिं परां कुर्वन्कर्मभिर्न स बध्यते ॥

२८

अप्युद्धव त्वया ब्रह्म सखे समवधारितम् ।

अपि ते विगतो मोहः शोकश्चासौ मनोभवः ॥

२९

नैतत्त्वया दाम्भिकाय नास्तिकाय शठाय च ।

अशुश्रूषोरभक्ताय दुर्विनीताय दीयताम् ॥	३०
एतैर्दोषैर्विहीनाय ब्रह्मण्याय प्रियाय च ।	
साधवे शुचये ब्रूयाद्भक्तिः स्याच्छूद्रयोषिताम् ॥	३१
नैतद्विज्ञाय जिज्ञासोर्ज्ञातव्यमवशिष्यते ।	
पीत्वा पीयूषममृतं पातव्यं नावशिष्यते ॥	३२
ज्ञाने कर्मणि योगे च वार्तायां दण्डधारणे ।	
यावानर्थो नृणां तात तावांस्तेऽहं चतुर्विधः ॥	३३

मर्त्यो यदा त्यक्तसमस्तकर्मा
निवेदितात्मा विचिकीर्षितो मे ।
तदामृतत्वं प्रतिपद्यमानो
मयात्मभूयाय च कल्पते वै ॥

३४

श्रीशुकः—

स एवमादर्शितयोगमार्ग-
स्तदोत्तमश्लोकवचो निशम्य ।
बद्धाञ्जलिः प्रीत्युपरुद्धकण्ठो
न किञ्चिदूचेऽश्रुपरिप्लुताक्षः ॥

३५

विष्टभ्य चित्तं प्रणयावधूणं
धैर्येण राजन्बहुमन्यमानः ।

कृताञ्जलिः प्राह यदुप्रवीरं
शीर्ष्णां स्पृशंस्तच्चरणारविन्दम् ॥

३६

उद्धवः—

विद्रावितो मोह^१महान्धकारो
 य आश्रितो मे तव सन्निधानात् ।
 विभावसोः किं नु समीपगस्य
 शीतं तमो भीः प्रभवन्त्यजाद्य ॥

३७

प्रत्यर्पितो मे भवतानुकम्पिना
^२भृत्याय विज्ञानमयः प्रदीपः ।
 हित्वा कृतज्ञस्तव पादमूलं
 कोऽन्यत्समीयाच्छरणं त्वदीयम् ॥

३८

वृक्कणश्च मे सुदृढः स्नेहपाशो
 दासार्हवृष्ण्यन्धकसात्त्वतेषु ।
 प्रसारितः सृष्टिविवृद्धये त्वया
^३त्वमायया ह्यात्मसुबोधहेतिना ॥

३९

नमोऽस्तु ते महायोगिन्प्रपन्नमनुशाधि माम् ।
 यथा त्वच्चरणाम्भोजे रतिः स्यादनपायिनी ॥

४०

श्रीभगवान्—

गच्छोद्धव मयादिष्टो बदर्याख्यं ममाश्रमम् ।
 तत्र मत्पादतीर्थोदे स्नानोपस्पर्शनैः शुचिः ॥

४१

ईक्ष्यालकनन्दाया विधूताशेषकैल्मषः ।

१ मयो २ तथापि ३ स्वमायया

वसानो बल्कलान्यङ्ग वन्यभुक् सुखनिःस्पृहः ॥ ४२

तितिक्षुर्द्वन्द्वमात्राणां सुशीलः संयतेन्द्रियः ।

शान्तः समाहितधिया ज्ञानविज्ञानसंयुतः ॥ ४३

मत्तोऽनुशिक्षितं यत्ते विविक्तमनुभावयन् ।

मय्यावेशितवाक्चित्तो मद्धर्मनिरतो भव ॥ ४४

अतिव्रज्य गतीस्तिष्ठो मामेष्ट्यसि ततः परम् ॥ ४४॥

श्रीशुकः—

स एवमुक्तो हरिमेधसोद्धवः

प्रदक्षिणं तं परिसृत्य पादयोः ।

शिरो निधायाश्रुकलाभिरार्द्रधी-

न्यपिञ्चदद्वन्द्वपरोप्यपक्रमे ॥ ४५॥

सुदुस्त्यजस्नेहवियोगकातरो

न शक्तुवंस्तं परिहातुमातुरः ।

कृच्छ्रं ययौ मूर्धनि भर्तृपादुके

विभ्रन्नमस्कृत्य ययौ पुनः पुनः ॥ ४६॥

ततस्तमन्तर्हृदि सन्निवेश्य

गतो महाभागवतो विशालाम् ।

यथोपदिष्टां जगदेकबन्धुनां

ततः समास्थाय हरेरगात्रतिम् ॥ ४७॥

य एतदानन्दसमुद्रसम्भृतं

ज्ञानामृतं भागवताय भाषितम् ।

कृष्णेन योगेश्वरसेविताङ्घ्रिणा

सच्छ्रद्धयासेव्य जगद्विमुच्यते ॥

४८॥

भवभयमपहन्तुं ज्ञानविज्ञानसारं

निगमकृदुपजहे भृङ्गवद्वेदसारम् ।

अमृतमुदधितश्चापाययद्भृत्यवर्गा-

न्पुरुषऋषभमाद्यं कृष्णसंज्ञं नतोऽस्मि ॥

४९॥

इति श्रीमद्भागवते महापुराणे अष्टादशसहस्रिकायां

संहितायां एकादशस्कन्धे एकोनविंशोऽध्यायः ॥

॥ त्रिंशोऽध्यायः ॥

(यदुकुलसंक्षयः)

राजा—

ततो महाभागवत उद्धवे निर्गते वनम् ।

द्वारवत्यां किमकरोद्भगवान्भूतभावम् ॥

१

ब्रह्मशापोपसंसृष्टे स्वकुले यादवर्षभः ।

प्रेयसीं सर्वनेत्राणां तनुं स कथमत्यजत् ॥

२

प्रत्याक्रुष्टं नयनमबला यत्र लग्नं न शेकुः

कर्णाविष्टं न सरति ततो यत्सतामात्मलग्नम् ।

यच्छ्रीर्वाचां जनयति रतिं ^१किं नु मानं कवीनां

दृष्ट्वा जिष्णोर्युधि रथगतं यच्च तत्साम्यमीयुः ॥ ३

ऋषिः—

दिवि भुव्यन्तरिक्षे च महोत्पातान्समुत्थितान् ।

दृष्ट्वासीनान्सुधर्मायां कृष्णः प्राह यदूनिदम् ॥ ४

श्रीभगवान्—

एते घोरा महोत्पाता द्वार्वत्यां यमकेतवः ।

(शापश्च नः कुलस्यासीद्ब्राह्मणेभ्यो दुरत्ययः ॥)

मुहूर्तमपि न स्थेयमत्र नो यदुपुङ्गवाः ॥ ५

स्त्रियो बालाश्च वृद्धाश्च शङ्खोद्धारं व्रजन्वितः ।

वयं प्रभासं यास्यामो यत्र प्रत्यक्सरस्वती ॥ ६

तत्राभिषिच्य शुचय उपोष्य सुसमाहिताः ।

देवताः पूजयिष्यामः स्नपनालेपनार्हणैः ॥ ७

ब्राह्मणांस्तु महाभागान्कृतस्वस्त्ययना वयम् ।

गोभूहिरण्यवासोभिर्गजाश्वरथवेद्मभिः ॥ ८

विधिरेष ह्यरिष्टघ्नो मङ्गलायनमुत्तमम् ।

देवद्विजगवां पूजा भूतेषु परमो भवः ॥ ९

इति सर्वे समाकर्ण्य यदुवृद्धा मधुद्विषः ।

तथेति नौभिरुत्तीर्य प्रभासं प्रययू रथैः ॥ १०

तस्मिन्भगवता दिष्टं यदुदेवेन यादवाः ।

चक्रुः परमया भक्त्या सर्वश्रेयोपबृंहितम् ॥

११

ततस्तस्मिन्महापानं पपुर्मैरेयकं मधु ।

दिष्टविभ्रंशितधियो यद्वै^१र्भ्रश्यते मतिः ॥

१२

महापानाभिमत्तानां वीराणां दृप्तचेतसाम् ।

कृष्णमायाविमूढानां सङ्घर्षः सुमहानभूत् ॥

१३

युयुधुः क्रोधसंरब्धा वेलायामाततायिनः ।

धनुर्भिरसिभिर्भलैर्गदाभिस्तोमरर्ष्टिभिः ॥

१४

पतत्पताकै रथकुञ्जरादिभिः

खरोष्ट्रगोभिर्महिषैर्नरैरपि ।

मिथःसमेत्याश्वतरैःसुदुर्मदा

न्यहन् शरैर्दद्विरिव द्विपा वने ॥

१५

प्रद्युम्नसाम्बौ युधि रूढमत्सरा-

वक्रूरभोजावनिरुद्धसात्यकी ।

सुभद्रसङ्ग्रामजितौ सुदारुणौ

गदौ सुमित्रासुरशौ समीयतुः ॥

१६

अन्ये च ये वै निशठोल्मुकादयः

सहस्रजिच्छतजिद्भानुमुख्याः ।

अन्योन्यमासाद्य मदान्धकारिता

जग्मुर्मुकुन्देन विमोहिता भृशम् ॥

१७

दाशार्हवृष्ण्यन्धकभोजसात्वता

^१मध्वर्बुदा माधुरशूरसेनाः ।

विसर्जनाः कुरुराः कुन्तयश्च

^२मिथस्ततस्तेऽथ विसृज्य सौहृदम् ॥

१८

पुत्रा अयुध्यन्पितृभिर्भ्रातृभिश्च

स्वस्त्रीयदौहित्रपितृव्यमातुलैः ।

मित्राणि मित्रैः सुहृदः सुहृद्भि-

र्ज्ञातीस्त्वहन् ज्ञातय एव मूढाः ॥

१९

शरेषु क्षीयमाणेषु भज्यमानेषु धन्वसु ।

शस्त्रेषु क्षीयमाणेषु मुष्टिभिर्जघ्नुरेरकाः ॥

२०

ता वज्रजल्पा ह्यभवन्परिधा मुष्टिना भृताः ।

जघ्नुर्द्विषस्तैः कृष्णेन वार्यमाणास्तु तं च ते ॥

२१

प्रत्यनीकं मन्यमाना बलभद्रं च मोहिताः ।

हन्तुं कृतधियो राजन्नापन्ना आततायिनः ॥

२२

अथ तावपि संक्रुद्धाबुद्धम्य कुरुनन्दनं ।

एरकामुष्टिपरिघौ चरन्तौ जघ्नतुर्युधि ॥

२३

ब्रह्मशापोपसृष्टानां कृष्णमायावृतात्मनाम् ।

स्पर्धाक्रोधः क्षयं नित्ये ^१ वैष्णवोऽभिर्यथा वनम् ॥'	२४
एवं नष्टेषु सर्वेषु कुलेषु स्वेषु केशवः ।	
अवतारितो भुवो भार इति मेनेऽवशेषितः ॥	२५
रामः समुद्रवेलायां योगमास्थाय पौरुषम् ।	
तत्याज लोकं मानुष्यं संयोज्यात्मानमात्मनि ॥	२६
रामनिर्याणमालोक्य भगवान्देवकीसुतः ।	
निपसाद धरोपस्थे तूष्णीमासाद्य पिप्पलम् ॥	२७
बिभ्रच्चतुर्भुजं रूपं भ्राजिष्णु प्रभया स्वया ।	
दिशो वित्तिमिराः कुर्वन्विधूम इव पावकः ॥	२८
श्रीवत्साङ्कं घनश्यामं तप्तहाटकवर्चसम् ।	
कौशेयाम्बरयुग्मेन परिवीतं सुमङ्गलम् ॥	२९
सुन्दरस्मितवक्त्राढ्यं नीलकुन्तलमण्डितम् ।	
पुण्डरीकाभिरामाक्षं स्फुरन्मकरकुण्डलम् ॥	३०
कटिसूत्रब्रह्मसूत्रकिरीटकटकझङ्गदैः ।	
हारनूपुरमुद्राभिः कौस्तुभेन विराजितम् ॥	३१
वनमालापरीताङ्गं मूर्तिमद्भिर्निजायुधैः ।	
कृत्वोरौ दक्षिणे पादमासीनं पङ्कजारुणम् ॥	३२
मुसलावशेषायः खण्डकृतेषुर्लब्धको जरा ।	
मृगास्याकारं तच्चरणं विव्याध मृगशङ्कया ॥	३३

चतुर्भुजं तं पुरुषं दृष्ट्वा स कृतकित्विषः ।

भीतः पपात शिरसा पादयोरसुरद्विषः ॥

३४

अजानता कृतमिदं पापेन मधुसूदन ।

क्षन्तुमर्हसि पापस्य उत्तमश्लोक मेऽनघ ॥

३५

यस्यानुस्मरणं नृणामज्ञानध्वान्तनाशनम् ।

वदन्ति तस्य ते विष्णो मयाऽसाधु कृतं प्रभो ॥

३६

तन्माशु जहि वैकुण्ठ पाप्मानं मृगलुब्धकम् ।

यथा पुनरहं त्वेवं न कुर्यां सदतिक्रमम् ॥

३७

यस्यात्मयोगरचितं न विदुर्विरिञ्चो

रुद्रादयोऽस्य तनयाः पतयो गिरां ये ।

त्वन्मायया पिहितदृष्टय एतदञ्जः

किं तस्य ते वयमसद्गतयो गुणीमः ॥

३८

श्रीभगवान्—

मा भैर्जरे त्वमुत्तिष्ठ काम एष कृतो हि मे ।

याहि त्वं मदनुज्ञातः स्वर्गं सुकृतिनां पदम् ॥

३९

इत्यादिष्टो भगवता कृष्णेनेच्छाशरीरिणा ।

त्रिः परिक्रम्य तं नत्वा विमानेन दिवं ययौ ॥

४०

दारुकः कृष्णपदवीमन्विच्छन्नधिगम्य ताम् ।

वायुं तुलसिकामोदमाघ्रायाभिमुखं ययौ ॥

४१

तं तत्र तिग्मद्युभिरायुधैर्वृतं
 ह्यश्वत्थमूले कृतकेतनं पतिम् ।
 स्नेहप्लुतात्मा निपपात पादयो-
 रथादवप्लुत्य स बाष्पलोचनः ॥

४२

^१अपश्यतस्त्वच्चरणाम्बुजं प्रभो
 दृष्टिः प्रतप्ता तमसि प्रविष्टा ।
 दिशो न जाने न लभे च शान्तिं
 यथा निशायामुडुपे प्रनष्टे ॥

४३

इति ब्रुवति सूते वै रथो गरुडलाञ्छनः ॥

खमुत्पपात राजेन्द्र साश्वध्वज उदीक्षतः ॥

४४

तमन्वगच्छन्दिव्यानि विष्णुप्रहरणानि च ।

^२तेनातिविस्मितात्मानं सूतमाह जनार्दनः ॥

४५

गच्छ द्वारवतीं सूत ज्ञातीनां निधनं मिथः ।

सङ्कर्षणस्य निर्याणं बन्धुभ्यो ब्रूहि महशाम् ॥

४६

द्वारकायां च न स्थेयं भवद्विश्च स्वबन्धुभिः ।

मया त्यक्तां यदुपुर्वीं समुद्रः प्लावयिष्यति ॥

४७

स्वं स्वं परिग्रहं सर्वे आदाय पितरौ च नः ।

अर्जुनेनाविताः सर्वे इन्द्रप्रस्थं गमिष्यथ ॥

४८

त्वं तु मद्धर्ममास्थाय ज्ञाननिष्ठ उपेक्षकः ।

मन्मायारचनामेतां विज्ञायोपशमं ब्रज ॥ ४९

^१इत्युक्तस्तं परिक्रम्य नमस्कृत्य पुनः पुनः ।

तत्पादौ शीर्ष्ण्युपाधाय दुर्मनाः प्रययौ पुरीम् ॥ ५०

इति श्रीमद्भागवते महापुराणे अष्टादशसहस्रिकायां
संहितायां एकादशस्कन्धे त्रिंशोऽध्यायः ॥

॥ एकत्रिंशोऽध्यायः ॥

श्रीशुकः—

अथ तत्रागमद्रव्या भवान्या च समं भवः ।

महेन्द्रप्रमुखा देवा मुनयः सप्रजेश्वराः ॥ १

पितरः सिद्धगन्धर्वा विद्याधरमहोरगाः ।

चारणा यक्षरक्षांसि किन्नराप्सरसो द्विजाः ॥ २

द्रष्टुकामा भगवतो निर्याणं परमोत्सुकाः ।

गायन्तश्च गृणन्तश्च शौरेः कर्माणि जन्म च ॥ ३

ववृषुः पुष्पवर्षाणि विमानावलिभिर्नभः ।

कुर्वन्तः सङ्कुलं राजन्भक्त्या परमया युताः ॥ ४

^२भगवान्पितामहं वीक्ष्य विभूतीरात्मनो विभुः ।

संयोज्यात्मनि चात्मानं पद्मनेत्रे न्यमीलयत् ॥ ५

लोकाभिरामां स्वतनुं धारणाध्यानमङ्गलम् ।

योगधारणयाग्नेय्या दग्ध्वा धामाविशत्स्वकम् ॥	६
दिवि दुन्दुभयो नेदुः पेतुः सुमनसश्च रवात् ।	
सत्यं धर्मो धृतिर्भूमेः कीर्तिः श्रीश्चानु तं ययुः ॥	७
देवादयो ब्रह्ममुख्या न विशन्तं स्वधामानि ।	
अविज्ञातगतिं कृष्णं ददृशुश्चातिविस्मिताः ॥	८
सौदामन्या यथाकाशे चान्त्या हित्वाभ्रमण्डलम् ।	
गतिर्न लक्ष्यते मर्त्यैस्तथा कृष्णस्य दैवतैः ॥	९
ब्रह्मरुद्रादयस्ते तु दृष्ट्वा योगगतिं हरेः ।	
विस्मितास्तां प्रशंसन्तः स्वं स्वं लोकं ययुस्तदा ॥	१०

राजन्परस्य तनुभृज्जननाप्ययेहा

मायाविडम्बनमवेहि यथा नटस्य ।

सृष्ट्वात्मनेदमनुविश्य विहृत्य चान्ते

संहृत्य चात्ममहिनोपरतः स आस्ते ॥ ११

मर्त्येन यो गुरुसुतं यमलोकनीतं

त्वां चानयच्छरणदः परभास्त्रदग्धम् ।

जिग्येऽन्तकान्तकमपीशमंसावनीशः

किं स्वावने स्वरनयन्मृगयुं सदेहम् ॥ १२

तथाप्यशेषस्थितिसम्भवाप्यये-

ष्वनन्यहेतुर्यदशेषशक्तिधृक् ।

नैच्छत्प्रणेढुं वपुरत्र शेषितं

मर्त्येन किं ^१स्वस्थगतिं प्रदर्शयन् ॥

१३

य एतां प्रातरुत्थाय कृष्णस्य पदवीं पराम् ।

प्रयतः कीर्तयेद्भक्त्या तामेवाप्रोत्यनुत्तमाम् ॥

१४

दारुको द्वारकामेत्य वसुदेवोऽप्रसेनयोः ।

पतित्वा चरणावसैन्येषिञ्चत्कृष्णविच्युतः ॥

१५

कथयामास निधनं वृष्णीनां कृत्स्नशो नृप ।

तच्छ्रुत्वोद्विग्नहृदया जनाः शोकविमूर्च्छिताः ॥

१६

तत्र स्म त्वरिता जग्मुः कृष्णविश्लेषबिह्वलाः ।

व्यसवः शेरते यत्र ज्ञातयो घ्नन्त आननम् ॥

१७

देवकी रोहिणी चैव वसुदेवस्तथा सुतौ ।

कृष्णरामावपश्यन्तः शोकार्ता विजहुः स्मृतिम् ॥

१८

प्राणांश्च विजहुस्तत्र भगवद्विरहातुराः ।

उपगुह्य पतींस्तात चितामारुरुहुः स्त्रियः ॥

१९

रामपत्न्यश्च तद्देहमुपगुह्याग्निमाविशन् ।

वसुदेवपत्न्यस्तद्गात्रं प्रद्युम्नादीन्हरेः स्नुषाः ॥

२०

कृष्णपत्न्योऽविशन्नग्निं रुक्मिण्याद्यास्तदात्मिकाः ॥

२०॥

अर्जुनः प्रेयसः सख्युः कृष्णस्य विरहातुरः ।

आत्मानं सान्त्वयामास कृष्णगीतैः सद्गुक्तिभिः ॥

२१॥

बन्धूनां नष्टगोत्राणामर्जुनः सांपरायिकम् ।	
हतानां कारयामास यथावदनुपूर्वशः ॥	२२॥
द्वारकां हरिणा त्यक्त्वा समुद्रोऽप्लावयत्क्षणात् ।	
वर्जयित्वा महाराज श्रीमद्भगवदालयम् ॥	२३॥
नित्यं सन्निहितस्तत्र भगवान्मधुसूदनः ।	
स्मृत्याशेषाशुभहरं सर्वमङ्गलमङ्गलम् ॥	२४॥
स्त्रीबालवृद्धानादाय हतशेषान्धनञ्जयः ।	
इन्द्रप्रस्थं समावेश्य वज्रं तत्राभ्यषेचयत् ॥	२५॥
श्रुत्वा सुहृद्वधं राजन्नर्जुनात्ते पितामहाः ।	
त्वां तु वंशधरं कृत्वा जग्मुः सर्वे महापथम् ॥	२६॥
य एतद्देवदेवस्य विष्णोः कर्माणि जन्म च ।	
कीर्तयेच्छ्रद्धया मर्त्यः सर्वपापैः प्रमुच्यते ॥	२७॥

इत्थं हरेर्भगवतो रुचिरावतार-

वीर्याणि बालचरितानि च शन्तमानि ।

अन्यत्र चेह च ^१श्रुतानि गृणन्मनुष्यो

भक्तिं परां परमहंसगतौ लभेत ॥ २८॥

इति श्रीमद्भागवते महापुराणे अष्टादशसहस्रिकायां

संहितायां एकादशस्कन्धे एकत्रिंशोऽध्यायः ॥

एकादशस्कन्धः समाप्तः ॥

॥ श्रीमद्भागवतम् ॥



॥ द्वादशस्कन्धे प्रथमोऽध्यायः ॥



राजा—

स्वधामानुगते कृष्णे यदुवंशविभूषणे ।

कस्य वंशोऽभवत्पृथ्व्यामेतदाचक्ष्व मे मुने ॥ १

श्रीशुकः—

योऽन्त्यः पुरञ्जयो नाम भविष्यो बारहद्रथः ।

तस्यामात्यस्तु शुनको हत्वा स्वामिनमात्मजम् ॥ २

प्रद्योतसंज्ञं राजानं कर्ता यत्पालकः सुतः ।

विशाखयूपस्तत्पुत्रो भविता राजकस्ततः ॥ ३

नन्दिवर्धनस्तत्पुत्रः पञ्च प्रद्योक्ता इमे ।

अष्टत्रिंशोत्तरशतं भोक्ष्यन्ति पृथिवीं, नृपाः ॥ ४

शिशुनागस्ततो भाव्यः काकवर्णस्तु तत्सुतः ।

क्षेमधर्मा तस्य सुतः क्षेत्रज्ञः क्षेमधर्मजः ॥ ५

विधिसारः सुतस्तस्याजातशत्रुर्भविष्यति ।

दर्भकस्तत्सुतो भावी दर्भकस्याजयः स्मृतः ॥ ६

- नन्दिवर्धन आजेयो महानन्दिः सुतस्ततः ।
 शिशुनागा दशैवैते षष्ठ्युत्तरशतत्रयम् ॥ ७
- समां भोक्ष्यन्ति पृथिवीं कुरुश्रेष्ठ कलौ नृपाः ।
 महानन्दिसुतो राजन् शूद्रीगर्भोद्भवो बली ॥ ८
- महापद्मपतिः कश्चिन्नन्दः क्षत्रविनाशकृत् ।
 ततो नृपा भविष्यन्ति शूद्रप्रायास्त्वधार्मिकाः ॥ ९
- स एकच्छत्रां पृथिवीमनुलङ्घितशासनः ।
 शासिष्यति महापद्मो द्वितीय इव भार्गवः ॥ १०
- तस्य चाष्टौ भविष्यन्ति सुमाल्यप्रमुखाः सुताः ।
 य इमां भोक्ष्यन्ति महीं राजानः स्म शतं समाः ॥ ११
- नव नन्दान्द्विजः कश्चित्प्रपन्नानुद्धरिष्यति ।
 तेषामभावे जगतीं मौर्या भोक्ष्यन्ति वै कलौ ॥ १२
- स एव चन्द्रगुप्तं वै द्विजो राज्येऽभिषेक्ष्यति ।
 तत्सुतो वारिसारस्तु ततश्चाशोकवर्धनः ॥ १३
- सुयशा भविता तस्य सङ्गतः सुग्नशः सुतः ।
 शालिशूकस्ततस्तस्य सोमशर्मा भविष्यति ॥ १४
- शतधन्वा ततस्तस्य भविता तद्रूढद्रथः ।
 मौर्या ह्येते दश नृपाः सप्त त्रिंशच्छतोत्तरम् ॥ १५
- समा भोक्ष्यन्ति पृथिवीं कलौ कुरुकुलोद्बह ।

१ अग्निमित्रस्ततस्तस्मात्सुज्येष्ठोऽथ भविष्यति ॥	१६
वसुमित्रो भद्रकश्च पुलिन्दो भविता ततः ।	
ततो घोषः सुतस्तस्माद्वज्रमित्रो भविष्यति ॥	१७
ततो भागवतस्तस्माद्देवभूतिरिति श्रुतः ।	
शुक्ला दशैते भोक्ष्यन्ति भूमिं वर्षशताधिकम् ॥	१८
ततः कण्वानियं भूमिर्यास्यत्यल्पगुणान्नृप ।	
शुक्लं हत्वा देवभूतिं कण्वोऽमात्यस्तु कामिनम् ॥	१९
स्वयं करिष्यते राज्यं वसुदेवो महामतिः ।	
तस्य पुत्रस्तु भूमित्रस्तस्य नारायणः सुतः ॥	२०
(नारायणस्य भविता सुशर्मा नाम विश्रुतः ॥)	
काण्वायना इमे भूमिं चत्वारिंशच्च पञ्च च ।	
शतानि त्रीणि भोक्ष्यन्ति वर्षाणां च कलौ युगे ॥	२१
हत्वा काण्वं सुशर्माणं तद्भृत्यो वृषलो बली ।	
गां भोक्ष्यत्यान्ध्रजातीयः कंचित्कालमसत्तमः ॥	२२
कृष्णनामाथ तद्भाता भविता पृथिवीपतिः ।	
श्रीशान्तकर्णस्तत्पुत्रः पौर्णमासस्तु तत्सुतः ॥	२३
लम्बोदरस्तु तत्पुत्रस्तस्माच्चिविलको नृपः ।	

१ हत्वा बृहद्रथं मांवर्यं तस्य सेनापतिः फलौ ।

पुण्यमित्तस्तु शुक्लाङ्गः स्वयं राज्यं करिष्यति ॥

[अन्यत्रायमधिकः पाठः]

मेघस्वातिश्चिविलकादटमानस्तु तस्य च ॥	२४
अनिष्टकर्मा हालेयस्तलकस्तस्य चात्मजः ।	
पुरीषभीरुस्तत्पुत्रस्ततो राजा ^१ सुनन्दनः ॥	२५
चकोरो वटको यत्र शिवस्वातिररिन्दमः ।	
तस्यापि गोमतीपुत्रः पुरीमान्भविता ततः ॥	२६
^२ मेदशिराः शिवस्कन्दो यज्ञश्रीस्तत्सुतस्ततः ।	
^३ विजयस्तत्सुतो भाव्यश्चन्द्रविज्ञः सलोमधिः ॥	२७
एते त्रिंशन्नृपतयश्चत्वार्यब्दशतानि च ।	
षट्पञ्चाशच्च पृथिवीं भोक्ष्यन्ति कुरुनन्दन ॥	२८
सप्ताभीरा आवभृत्पा दश गर्दभिनो नृपाः ।	
कङ्काः षोडशभूपाला भविष्यन्त्यतिलोलुपाः ॥	२९
ततोऽष्टौ यवना भाव्याश्चतुर्दश तुरुष्ककाः ।	
^४ भूयो दश गुरुण्डाश्च मौना एकादशैव तु ॥	३०
एते भोक्ष्यन्ति पृथिवीं दशवर्षशतानि च ।	
नवाधिकां च नवर्ति मौना एकादश क्षितिम् ॥	३१
भोक्ष्यन्त्यब्दशतान्यङ्ग त्रीणि तैः ^५ संस्थिते ततः ।	
किलिकिलायां नृपतयो भूतनन्दी ^५ थ वङ्गिरिः ॥	३२

१ सुदर्शनः २ वीरो वेदः

३ सितोऽसितश्श्रुतस्कन्धो यज्ञशत्रुस्तदात्मजः ।

[इदमन्यत्राधिकं दृश्यते]

४ त्रयोदश ५ यवं हरः

शिशुनन्दिश्च तद्वात्रा यशोनन्दिः प्रवीरकः ।	
इत्येते वै वर्षशतं भविष्यन्त्यधिकानि षट् ॥	३३
तेषां त्रयोदश सुता भवितारश्च बाह्लिकाः ।	
पुष्पमित्रोऽथ राजन्यो दुर्मित्रोऽस्य तथैव च ॥	३४
एककाला इमे भूपाः सप्तान्ध्राः सप्त ^१ कौशलाः ।	
विदूरपतयो भाव्या निषधास्तत एव हि ॥	३५
मागधानां तु भविता विश्वस्फूर्जिः पुरञ्जयः ।	
करिष्यत्यपरो वर्णान्पुलिन्दयदुमद्रकान् ॥	३६
प्रजाश्चाब्रह्मभूयिष्ठाः स्थापयिष्यति दुर्मतिः ॥	३६॥
वीर्यवान्क्षत्रमुत्साद्य पद्मावत्यां स वै पुरि ।	
अनुगङ्गामाप्रयागं गुप्तां भोक्ष्यति मेदिनीम् ॥	३७॥
सौराष्ट्रावन्याभीराश्च शूरा अर्बुदमालवाः ।	
ब्रात्या द्विजा भविष्यन्ति शूद्रप्राया जनाधिपाः ॥	३८॥
सिन्धोस्तटं चन्द्रभागां ^२ कान्तीं काश्मीरमण्डलम् ।	
भोक्ष्यन्ति शूद्रा ब्रात्याद्या म्लेच्छाश्चाब्रह्मवर्चसः ॥	३९॥
तुल्यकाला इमे राजन्म्लेच्छप्रायाश्च भूभृतः ।	
एतेऽधर्मानृतपराः फल्गुदास्तीव्रमन्यवः ॥	४०॥
स्त्रीबालगोद्विजघ्नाश्च परदारधनादृताः ।	
उदितास्तमितप्राया अल्पसत्त्वालपकायुषः ॥	४१॥

असंस्कृताः क्रियाहीना रजसा तमसावृताः ।

प्रजास्ते भक्षयिष्यन्ति म्लेच्छा राजन्यरूपिणः ॥

४२॥

तन्नाथास्ते जनपदास्तच्छीलाचारवादिनः ।

अन्योन्यतो राजभिश्च क्षयं यास्यन्ति पीडिताः ॥

४३॥

इति श्रीमद्भागवते महापुराणे अष्टादशसहस्रिकायां
संहितायां द्वादशस्कन्धे प्रथमोऽध्यायः ॥

॥ द्वितीयोऽध्यायः ॥

श्रीशुकः—

ततश्चानुविनं धर्मः सत्यं शौचं क्षमा दया ।

कालेन बलिना राजन्नङ्क्षयत्यायुर्वलं स्मृतिः ॥

१

वित्तमेव कलौ नृणां जन्माचारगुणोदयः ।

धर्मन्यायव्यवस्थायां कारणं बलमेव हि ॥

२

दाम्पत्येऽभिर्नचिर्हेतु^१र्मयैव व्यावहारिके ।

स्त्रीत्वे पुंस्त्वे च हि रतिर्विप्रत्वे सूत्रमेव हि ॥

३

लिङ्गमेवाश्रमख्यातावन्योन्यापत्तिकारणम् ।

आवृत्त्यां न्यायदौर्वल्यं पाण्डित्ये चापलं वचः ॥

४

अनाढ्यतैवासाधुत्वे साधुत्वे दम्भ एव तु ।

स्वीकार एव चोद्वाहे स्नानमेव प्रसाधनम् ॥

५

दूरेवार्ययनं तीर्थं लावण्यं केशधारणम् ।	
उदरम्भरता स्वार्थः सत्यत्वे धाष्टर्भमेव हि ॥	६
दाक्ष्यं कुटुम्बभरणं यशोऽर्थे धर्मसेवनम् ।	
एवं प्रजाभिर्दुष्टाभिराकीर्णैः क्षितिमण्डले ॥	७
ब्रह्मविदक्षत्रशूद्राणां यो बली भविता नृपः ।	
प्रजाहि लुब्धैः राजन्यैर्निर्घृणैर्दस्युधर्मभिः ॥	८
आच्छिन्नदारद्रविणा यास्यन्ति गिरिकाननम् ।	
शाकमूलामिषक्षौद्रफलपुष्पाष्टिभोजनाः ॥	९
अनावृष्ट्या विनङ्क्ष्यन्ति दुर्भिक्ष ^१ करपीडिताः ।	
शीतवातातपप्रावृड्हिमैरन्योन्यतः प्रजाः ॥	१०
क्षुत्तृङ्भ्यां व्याधिभिश्चैव सन्तप्स्यन्ते च चिन्तया ॥	१०॥
त्रिंशद्विंशतिवर्षाणि परमायुः कलौ नृणाम् ॥	११
क्षीयमाणेषु देहेषु देहिनां कलिदोषतः ।	
वर्णाश्रमवतां धर्मे नष्टे ^२ देवपथे नृणाम् ॥	१२
^३ पाखण्डप्रचुरे धर्मे दस्युप्रायेषु राजसु ।	
चौर्यान्तवृथाहिंसा नानावृत्तिषु वै नृषु ॥	१३
शूद्रप्रायेषु वर्णेषु छागप्रायासु धेनुषु न	
गृहप्रायेष्वाश्रमेषु यौनप्रायेषु बन्धुषु ॥	१४
अणुप्रायास्वोपधीषु शमीप्रायेषु स्थास्तुषु ।	

विद्युत्प्रायेषु मेघेषु शून्यप्रायेषु सदासु ॥	१५
इत्थं कलौ गतप्राये जने तु खरधर्मिणि ।	
धर्मत्राणाय सत्त्वेन भगवानवतरिष्यति ॥	१६
चराचरगुरोर्विष्णोरीश्वरस्याखिलात्मनः ।	
धर्मत्राणाय साधूनां जन्मकर्मापनुत्तये ॥	१७
^१ शान्मलप्राममुख्यस्य ब्राह्मणस्य महात्मनः ।	
भवने विष्णुयशसः कल्किः प्रादुर्भविष्यति ॥	१८
अश्वमाशुगमारुह्य देवदत्तं जगत्पतिः ।	
असिनाऽसाधुदमनमष्टैश्वर्यगुणान्वितः ॥	१९
विचरन्नाशुना क्षोण्यां हयेनाप्रतिमद्युतिः ।	
नृपालिङ्गच्छदो दस्यून्कोटिशो निहनिष्यति ॥	२०
अथ तेषां भविष्यन्ति मनांसि विशदानि वै ॥	२०॥
वासुदेवाङ्गरागातिपुण्यगन्धानिलस्पृशाम् ।	
पौरजानपदानां वै हतेष्वखिलदस्युषु ॥	२१॥
तेषां प्रजाविसर्गश्च स्थाविष्ठः सम्भविष्यति ।	
वासुदेवे भगवति सत्त्वमूर्तौ हृदि स्थिते ॥	२२॥
यदावतीर्णो भगवान्कल्किर्धर्मपरिहरिः ।	
कृतं भविष्यति तदा प्रजासूतिश्च सात्त्विकी ॥	२३॥
यदा चन्द्रश्च सूर्यश्च तथा तिष्यन्बृहस्पती ।	

एकराशौ समेष्यन्ति तदा भवति तत्कृतम् ॥	२४॥
येऽतीता वर्तमाना ये भविष्यन्ति च पार्थिवाः ।	
ते त उद्देशतः प्रोक्ता वंशीयाः सोमसूर्ययोः ॥	२५॥
आरभ्य भवतो जन्म यावन्नन्दाभिपेचनम् ।	
एतद्वर्षसहस्रं तु शतं पञ्चदशोत्तरम् ॥	२६॥
सप्तर्षीणां तु यौ पूर्वौ दृश्येते उदितौ दिवि ।	
तयोस्तु मध्ये नक्षत्रं दृश्यते यत्समं निशि ॥	२७॥
तेनैत ऋषयो युक्तास्तिष्ठन्त्यब्दशतं नृणाम् ।	
ते त्वदीये द्विजाः काले अधुना चाश्रिता मघाः ॥	२८॥
विष्णोर्भगवतो भानुः कृष्णाख्योऽसौ दिवं गतः ।	
तदाविशत्कलिर्लोकं पापे यद्रमते जनः ॥	२९॥
यावत्स पादपद्माभ्यां स्पृशन्नास्ते रमापतिः ।	
तावत्कलिर्वै पृथिवीं पराक्रान्तुं न चाशकत् ॥	३०॥
यदा देवर्षयः सप्त मघासु विचरन्ति हि ।	
तदा प्रवृत्तस्तु कलिर्द्वादशाब्दशतात्मकः ॥	३१॥
यदा मघाभ्यो यास्यन्ति पूर्वाषाढां सहर्षयः ।	
तदा नन्दास्प्रभृत्येष कलिर्वृद्धिं गमिष्यति ॥	३२॥
यस्मिन्कृष्णो दिवं यातस्तस्मिन्नेव तदाहनि ।	
प्रतिपन्नं कलियुगमिति प्राहुः पुराविदः ॥	३३॥

दिव्याब्दानां सहस्रान्ते चतुर्थे तु पुनः कृतम् ।

भविष्यति तदा नृणां मन आत्मप्रकाशकम् ॥ ३४ ॥

इत्येष मानवो वंशो यथा सङ्ख्यायते भुवि ।

तथा विदूशूद्रविप्राणां तास्ता ज्ञेया युगे युगे ॥ ३५ ॥

एतेषां नामलिङ्गानां पुरुषाणां महात्मनाम् ।

कथामात्रावशिष्टानां कीर्तिरेव स्थिता भुवि ॥ ३६ ॥

देवापिः शन्तनोर्भ्राता मरुश्चेक्ष्वाकुवंशजः ।

कलापग्राम आसाते महायोगवान्वितौ ॥ ३७ ॥

ताविहृत्य कलेरन्ते वासुदेवानुशिक्षितौ ।

वर्णाश्रमयुतं धर्मं पूर्ववत्प्रथयिष्यतः ॥ ३८ ॥

कृतं त्रेता द्वापरं च कलिश्चेति चतुर्युगम् ।

अनेन क्रमयोगेन भुवि प्राणिषु वर्तते ॥ ३९ ॥

राजन्नेते मया प्रोक्ता नरदेवास्तथापरे ।

भूमौ ममत्वं कृत्वान्ते हित्वेमां निधनं गताः ॥ ४० ॥

कृभिविद्भस्मसंज्ञान्ते राजन्नाम्नोऽपि यस्य च ।

भूतधुक् तत्कृते स्वार्थं किं वेद निरर्यो यतः ॥ ४१ ॥

कथं सेयमखण्डा भूः पूर्वैर्मे पुरुषैर्भृता ।

मत्पुत्रस्य च पौत्रस्य मत्पूर्वा वंशजस्य वा ॥ ४२ ॥

तेजोवन्नमयं कायं गृहीत्वान्मतया बुधाः ।

महीं ममतया चोभौ हित्वान्तेऽदर्शनं गताः ॥ ४३ ॥

ये ये भूपतयो राजन्मुञ्जते भुवमोजसा ।

कालेन ते कृताः सर्वे कथामात्राः कथासु च ॥

४४ ॥

इति श्रीमद्भागवते महापुराणे अष्टादशसहस्रिकायां
संहितायां द्वादशस्कन्धे द्वितीयोऽध्यायः ॥

॥ तृतीयोऽध्यायः ॥

श्रीशुकः—

दृष्ट्वात्मनि जये व्यग्रान्नृपान्हसति भूरियम् ।

अहो मां विजिगीषन्ति मृत्योः क्रीडनका नृपाः ॥

१

काम एष नरेन्द्राणां मोघः स्याद्विदुषामपि ।

येन फेनोपमे पिण्डे येऽतिविश्रम्भिता नृपाः ॥

२

पूर्वं निर्जित्य षड्गं जेष्यामो राजमन्त्रिणः ।

ततः सचिवपौराप्तकरीन्द्रानस्य कण्टकान् ॥

३

एवं क्रमेण जेष्यामः पृथ्वीं सागरमेखलाम् ।

इत्याशावद्धहृदया न पश्यन्त्यन्तिकेऽन्तकम् ॥

४

समुद्रावरणां जित्वा मां विशन्त्यभिभ्रमोजसा ।

कियदात्मजयस्यैतन्मुक्तिरात्मजये फलम् ॥

५

यां विसृज्यैव मनवस्तत्सुताश्च कुरुद्वह ।

गता यथागतं युद्धे तां मां जेष्यन्त्यबुद्धयः ॥

६

मत्कृते पितृपुत्राणां भ्रातृणां चापि विग्रहः ।	
जायते ह्यसतां राज्ये ममताबद्धचेतसाम् ॥	७
ममैवेयं मही कृत्स्ना न ते मूढेति वादिनः ।	
स्पर्धमाना मिथो व्रन्ति म्रियन्ते मत्कृते नृपाः ॥	८
पृथुः पुरुरवा गाधिर्नहुषो भरतोऽर्जुनः ।	
मान्धाता सगरो रामः खट्वाङ्गो धुन्वुहा रघुः ॥	९
तृणबिन्दुर्ययातिश्च शर्यातिः शन्तनुर्गयः ।	
भगीरथः कुबलयाश्वः ककुत्स्थो नैषधो नृगः ॥	१०
हिरण्यकशिपुर्वृत्रो रावणो लोकरावणः ।	
नमुचिः शम्बरो भौमो हिरण्याक्षोऽथ तारकः ॥	११
अन्ये च बहवो दैत्या राजानो ये महेश्वराः ।	
सर्वे सर्वविदः शूराः सर्वे सर्वजितोऽजिताः ॥	१२
ममतां मय्यवर्तन्त कृत्वोच्चैर्मर्त्यधर्मिणः ।	
कथावशेषाः कालेन ह्यकृतार्थाः कृता विभो ॥	१३

कथा इमास्ते कथिता महीयसां

विधाय लोकेषु यशः परेयुषाम् ।

विज्ञानवैराग्यविविधश्च या विभो

वचो विभूर्तीर्न तु पारमार्थ्यम् ॥

१४

यस्तूतमश्लोकगुणानुवादः

सङ्गीयतेऽभीक्ष्णममङ्गलप्रः ।

तमेव नित्यं शृणुयादभीक्ष्णं

कृष्णेऽमलां भक्तिमभीप्समानः ॥

१५

राजा—

केनोपायेन भगवन्कलेर्दोषान्कलौ जनाः ।

विधमिष्यन्त्युपचितांस्तन्मे ब्रूहि यथा मुने ॥

१६

युगानि युगधर्माश्च मानं प्रलयकल्पयोः ।

कालस्येश्वररूपस्य गतिं विष्णोर्महात्मनः ॥

१७

श्रीशुकः—

कृते प्रवर्तते धर्मश्चतुष्पात्तज्जनैर्धृतः ।

सत्यं दया तपो दानमिति पादा विभोर्नृप ॥

१८

सन्तुष्टाः करुणा मैत्राः शान्ता दान्तास्तितिक्षवः ।

आत्मारामाः समदृशः प्रायशः श्रमणा जनाः ॥

१९

त्रेतायां धर्मपादानां तुर्यांशो हीयते शनैः ।

अधर्मपादैरनृतहिंसाऽसन्तोषविग्रहैः ॥

२०

तदा क्रियातपोनिष्ठा नातिहिंसा न लम्पटाः ।

त्रैवर्गिकान्त्रयीवृद्धा वर्णा ब्रह्मोत्तरां नृप ॥

२१

तपःसत्यदयादानेष्वर्थं हसति द्वापरे ।

हिंसातुष्ट्यनृतद्वेषैर्धर्मस्याधर्मलक्षणैः ॥

२२

यशस्विनो महाशीलाः स्वाध्यायाध्ययने रताः ।

आढ्याः कुटुम्बिनो हृष्टा वर्णाः क्षत्रद्विजोत्तराः ॥

२३

कलौ तु धर्महेतूनां तुर्याशोऽधर्महेतुभिः ।	
एधमानैः क्षीयमाणो ह्यन्ते सोऽपि विनङ्क्ष्यति ॥	२४
तस्मिँल्लुब्धा दुराचारा निर्दयाः शुष्कवैरिणः ।	
दुर्भगा भूरितर्पाश्च शूद्रदाशोत्तराः प्रजाः ॥	२५
सत्त्वं रजस्तम इति दृश्यन्ते पुरुषे गुणाः ।	
कालसञ्चोदितास्ते वै परिवर्तन्त आत्मनि ॥	२६
प्रभवन्ति यदा सत्त्वे मनोबुद्धीन्द्रियाणि च ।	
तदा कृतयुगं विद्याञ्ज्ञाने तपसि यद्रुचिः ॥	२७
^१ यदा धर्मार्थकामेषु भक्तिर्भवति देहिनाम् ।	
तदा त्रेता रजोवृत्तिरिति जानीहि बुद्धिमन् ॥	२८
यदा लोभस्त्वसन्तोषो मानो दम्भोऽथ मत्सरः ।	
कर्मणां चापि काम्यानां द्वापरं तद्रजस्तमः ॥	२९
यदा मायानृतं तन्द्रा निद्रा हिंसा विषादनम् ।	
शोको मोहो भयं दैन्यं स कलिस्तामसः स्मृतः ॥	३०
यस्मात्क्षुद्रदृशो मर्त्याः क्षुद्रभाग्या महाशनाः ।	
कामिनो वित्तहीनाश्च स्वैरिण्यश्च स्त्रियोऽसतीः ॥	३१
दस्यूत्कृष्टा जनपदा वेदाः पाखण्डदूषिताः ।	
राजानश्च प्रजाभक्षाः शिश्रोदरपरा द्विजाः ॥	३२

१ यदा कर्मसु कालेषु भक्तिर्यशसि देहिनाम् ।

[इति पाठान्तरम्]

अव्रता वटवोऽज्ञौचा भिक्षवश्च कुटुम्बिनः ।	
तपस्विनो ग्रामवासा न्यासिनोत्यर्थलोलुपाः ॥	३३
ह्रस्वकाया महाहारा भूर्यपत्या गतह्रियः ।	
^१ शश्वत्कटुकभाषिण्यश्चौर्यमायोरुसाहसाः ॥	३४
पणयिष्यन्ति वै क्षुद्राः किराटाः कूटकारिणः ।	
अनापद्यपि मंस्यन्ते वार्ता साधुजुगुप्सिताम् ॥	३५
पतिं त्यक्ष्यन्ति निर्द्रव्यं भृत्या अप्यखिलोत्तमम् ।	
भृत्यं विपन्नं पतयः कौलं गाश्चापयस्विनीः ॥	३६
पितृभ्रातृसुहृद्भ्रातीन्हित्वा सौरतसौहृदाः ।	
ननादृश्यालसंवादा दीनाः स्त्रैणाः कलौ नराः ॥	३७
शूद्राः प्रतिग्रहीष्यन्ति तपोवेषोपजीविनः ।	
धर्मं वक्ष्यन्त्यधर्मज्ञा अधिरुह्योत्तमासनम् ॥	३८
नित्यमुद्विग्नमनसो दुर्भिक्षकरकर्षिताः ।	
निरन्त्रे भूतले राजन्ननावृष्टिभयातुराः ॥	३९
वासोऽन्नपानशयनव्यवायस्नानभूषणैः ।	
हीनाः पिशाचसन्दर्शा भविष्यन्ति कलौ प्रजाः ॥	४०
कलौ काकिणिकेऽप्यर्थे विगृह्य त्यक्तसौहृदाः ।	
त्यक्ष्यन्ति च प्रियान्प्राणान्हनिष्यन्ति स्वकानपि ॥	४१
न रक्षिष्यन्ति मनुजाः स्थविरौ पितरावपि ।	

पुत्रान्^१सर्वार्थकुशलान्क्षुद्राः शिश्रोदरम्भराः ॥

४२

कलौ न राजञ्जगतां परं गुरुं

त्रिलोकनाथानतपादपङ्कजम् ।

प्रायेण मर्त्या भगवन्तमच्युतं

यक्षयन्ति पाखण्डविभिन्नचेतसः ॥

४३

यन्नामधेयं म्रियमाण आतुरः

पतन्स्खलन्वा विवशो गृणन्पुमान् ।

विमुक्तकर्मार्गल उत्तमां गतिं

प्राप्नोति यक्षयन्ति न तं कलौ जनाः ॥

४४

पुंसां कलिकृतान्दोषान्द्रव्यदेशात्मसम्भवान् ।

सर्वान्हरति चित्तस्थो भगवान्पुरुषोत्तमः ॥

४५

श्रुतः सङ्कीर्तितो ध्यातः पूजितश्चादृतोऽपि वा ।

नृणां धुनोति भगवान्हृत्स्थो जन्मायुताशुभम् ॥

४६

यथा हेमि स्थितो वह्निर्दुर्वर्णं हन्ति धातुजम् ।

एवमात्मगतो विष्णुर्योगिनामशुभाशयम् ॥

४७

विद्यातपःप्राणनिरोधमैत्री-

तीर्थाभिषेकव्रतदानजप्यैः ।

नात्यन्तशुद्धिं लभतेऽन्तरात्मा

यथा हृदिस्थे भगवत्यनन्ते ॥

४८

तस्मात्सर्वात्मना राजन्हृदिस्थं कुरु केशवम् ।	
न्नियमाणो ह्यवहितस्ततो यासि परां गतिम् ॥	४९
न्नियमाणैरभिध्येयो भगवान् ^१ परमेश्वरः ।	
आत्मभावं नयत्यङ्ग सर्वात्मा सर्वसंश्रयः ॥	५०
कलेर्दोषनिधे राजन्नस्ति ह्येको महान्गुणः ।	
कीर्तनादेव कृष्णस्य मुक्तसङ्गः परं ब्रजेत् ॥	५१
कृते यद्ध्यायतो विष्णुं त्रेतायां यजतो मखैः ।	
द्वापरे परिचर्यायां कलौ तद्धरिर्कीर्तनात् ॥	५२

इति श्रीमद्भागवते महापुराणे अष्टादशसहस्रिकायां
संहितायां द्वादशस्कन्धे तृतीयोऽध्यायः ॥

॥ चतुर्थोऽध्यायः ॥

श्रीशुकः—

कालस्ते परमाण्वादिर्द्विपरार्धावधिर्नृप ।	
कथितो युगमानं च शृणु कल्पलयावपि ॥	१
चतुर्युगसहस्रं च ब्रह्मणो दिनमुच्यते ।	
स कल्पो यत्र मनवश्चतुर्दश विशां पते ॥	२
तदन्ते प्रलयस्तावान्ब्राह्मी रात्रिरुदाहता ।	

१ हरिरीश्वरः

श्रीभाग II—64

त्रयो लोका इमे तत्र कल्पन्ते प्रलयाय हि ॥	३
एष नैमित्तिकः प्रोक्तः प्रलयो यत्र विश्वसृक् ।	
शेतेऽनन्तासनो विश्वमात्मसात्कृत्य चात्मभूः ॥	४
द्विपरार्धे त्वतिक्रान्ते ब्रह्मणः परमेष्ठिनः ।	
तदा प्रकृतयः सप्त कल्पन्ते प्रलयाय वै ॥	५
एष प्राकृतिको राजन्प्रलयो यत्र लीयते ।	
^१ आण्डकोशस्तु सङ्घातो विघात उपसादिते ॥	६
पर्जन्यः शतवर्षाणि भूमौ राजन्न वर्षति ।	
तदा निरन्त्रे ह्यन्योन्यं भक्ष्यमाणाः क्षुधार्दिताः ॥	७
क्षयं यास्यन्ति शनकैः कालेनोपद्रुताः प्रजाः ।	
सामुद्रं दैहिकं भौमं रसं सांवर्तको रविः ॥	८
रश्मिभिः पिबते घोरैः सर्वं नैव विमुञ्चति ॥	८॥
ततः संवर्तको बहिः सङ्कर्षणमुखोत्थितः ।	
दहत्यनिलवेगोत्थः शून्यान्भूविवरानथ ॥	९॥
उपर्यधः समन्ताच्च शिखाभिर्वह्निर्मूर्ययोः ।	
दह्यमानं विभात्यण्डं दग्धगोमयपिण्डवत् ॥	१०॥
ततः प्रचण्डपवनो वर्षाणामधिकं शतम् ।	
परः ^२ सांवर्तको वाति धूम्रं खं रजसावृतम् ॥	११॥

ततो मेघकुलान्यङ्ग चित्रवर्णान्यनेकशः ।

शतं वर्षाणि वर्षन्ति नदन्ति रभसस्वनैः ॥

१२॥

तत एकोदकं विश्वं ब्रह्माण्डविवरान्तरम् ।

तदा भूमेर्गन्धगुणं प्रसन्त्याप उपप्लवे ॥

१३॥

प्रस्तगन्धा तु पृथिवी प्रलयत्वाय कल्पते ।

अपां रसमथो तेजस्ता लीयन्तेऽथ नीरसाः ॥

१४॥

प्रसते तेजसो रूपं वायुस्तद्रहितं तदा ॥

१५

लीयते चानिले तेजो वायोः खं प्रसते गुणम् ।

स वै विशति खं राजस्ततश्च नभसो गुणम् ॥

१६

शब्दं प्रसति भूतादिर्नभस्तमनुलीयते ।

तैजसश्चेन्द्रियाण्यङ्ग देवान्वैकारिको गुणैः ॥

१७

महान्प्रसत्यहङ्कारं गुणाः सत्त्वादयश्च तम् ।

प्रसतेऽव्याकृतं राजन्गुणान्कालेन चोदितम् ॥

१८

न तस्य कालावयवैः परिणामादयो गुणाः ।

अनाद्यनन्तमव्यक्तं नित्यं कारणमव्ययम् ॥

१९

न यत्र याचो न मनो न सत्त्वं

तमो रजो वा महदादयोऽमी ।

न प्राणबुद्धीन्द्रियदेवता वा

न संनिवेशः खलु लोककल्पः ॥

२०

न स्वप्नजाग्रन्न च तत्सुषुप्तं

न खं जलं भूरनिलोऽग्निरर्कः ।

संसुप्तवच्छून्यवदप्रतक्य

तन्मूलभूतं पदमामनन्ति ॥

२१

लयः प्राकृतिको ह्येष पुरुषाव्यक्तयोर्यदा ।

शक्तयः सम्प्रलीयन्ते विवशाः कालविद्रुताः ॥

२२

बुद्धीन्द्रियार्थरूपेण ज्ञानं भाति पदाश्रयम् ।

दृश्यत्वाव्यतिरेकाभ्यामाद्यन्तवदवस्तु यत् ॥

२३

दीपश्चक्षुश्च रूपं च ज्योतिषो न पृथग्भवेत् ।

एवं धीः खानि मात्राश्च न स्युरन्यतमादृतात् ॥

२४

बुद्धेर्जागरणं स्वप्नः सुषुप्तिरिति चोच्यते ।

मायामात्रमिदं राजन्नानात्वं प्रत्यगात्मनि ॥

२५

यथा जलधरा व्योम्नि भवन्ति न भवन्ति च ।

ब्रह्मणीदं तथा विश्वमवयव्युदयाप्ययात् ॥

२६

सत्यं ह्यवयवः प्रोक्तः सर्वावयविनामिह ।

विनार्थेन प्रतीयेरन्पटस्येवाङ्गं तन्तवः ॥

२७

यत्सामान्यविशेषाभ्यामुपलभ्येत, ^१स भ्रमः ।

अन्योन्यापाश्रयात्सर्वमाद्यन्तवदवस्तु यत् ॥

२८

विकारः ख्यायमानोऽपि प्रत्यगात्मानमन्तरा ।

न निरूप्योऽस्त्यणुरपि स्याच्चेच्चित्सम आत्मवत् ॥

२९

नहि सत्यस्य नानात्वमविद्वान्यदि मन्यते ।

नानात्वं छिद्रयोर्यद्वज्जयोतिषोर्वातयोऽग्नौ ॥

३०

यथा हिरण्यं बहुधा समीयते

नृभिः क्रियाभिर्व्यवहारवर्त्मसु ।

एवं वचोभिर्भगवानधोक्षजो

व्याख्यायते लौकिकवैदिकैर्जनैः ॥

३१

यथा घनोऽर्कप्रभवोऽर्कदर्शितो

ह्यर्कांशभूतस्य च चक्षुषस्तमः ।

एवं त्वहं ब्रह्मगुणस्तदीक्षितो

ब्रह्मांशकस्यात्मन आत्मबन्धनः ॥

३२

घनो यदार्कप्रभवो विदीर्यते

चक्षुः स्वरूपं रविमीक्षते तदा ।

यदा ह्यहङ्कार उपाधिरात्मनो

जिज्ञासया नश्यति तर्ह्यनुस्मरेत् ॥

३३

यदैवमेतेन विवेकहेतिना

मायामयाहङ्कारणात्मबन्धनम् ।

छित्त्वाच्युतात्मानुभवोऽवतिष्ठते

तमाहुरात्यन्तिकमङ्गं सम्प्लवम् ॥

३४

नित्यदा सर्वभूतानां ब्रह्मादीनां परन्तप ।	
उत्पत्तिप्रलयावेके सूक्ष्मज्ञाः सम्प्रचक्षते ॥	३५
कालस्रोतो जवेनाशु द्वियमाणस्य नित्यदा ।	
परिणामिनामवस्थास्ता जन्मप्रलयहेतवः ॥	३६
अनाद्यन्तवतानेन कालेनेश्वरमूर्तिना ।	
अवस्था नैव दृश्यन्ते वियति ज्योतिषामिव ॥	३७
नित्यो नैमित्तिकश्चैव तथा प्राकृतिको लयः ।	
आत्यन्तिकश्च कथितः कालस्य गतिरीदृशी ॥	३८
एताः कुरुश्रेष्ठ जगद्विधातु-	
नारायणस्याखिलसत्त्वधाम्नः ।	
लीलाकथास्ते कथिताः समासतः	
कात्स्न्येन नाजोऽप्यभिधातुमीशः ॥	३९
संसारमिन्द्रुमतिदुस्तरमुत्तीतीर्षो-	
नान्यः प्लवो भगवतः पुरुषोत्तमस्य ।	
लीलाकथारसनिषेवणमन्तरेण	
पुंसो भवेद्विविधदुःखदधार्दितस्य ॥	४०
पुराणसंहितामेतामृपिर्नारायणोऽव्ययः ।	
नारदाय पुरा प्राह कृष्णद्वैपायनाय सः ॥	४१
स वै मह्यं महाराज भगवान्बादरायणः ।	
इमां भागवतीं प्रीतः संहितां वेदसंमिताम् ॥	४२

एतां वक्ष्यत्यसौ सूत ऋषिभ्यो नैमिषालये ।

दीर्घसत्रे कुरुश्रेष्ठ सम्पृष्टः शौनकादिभिः ॥

४३

इति श्रीमद्भागवते महापुराणे अष्टादशसहस्रिकायां
संहितायां द्वादशस्कन्धे चतुर्थोऽध्यायः ॥

॥ पञ्चमोऽध्यायः ॥

(ब्रह्मोपदेशः)

श्रीशुकः—

अत्रानुवर्ण्यतेऽभीक्ष्णं विश्वात्मा भगवान्हरिः ।

यस्य प्रसादजो ब्रह्मा रुद्रः क्रोधसमुद्भवः ॥

१

त्वं तु राजन्मरिष्येति पशुबुद्धिमिमां जहि ।

न जातः प्रागभूतोऽद्य देहवत्त्वं न नङ्क्ष्यसि ॥

२

भविष्यसि न भूत्वा त्वं पुत्रपौत्रादिरूपवान् ।

बीजाङ्कुरवहेहादेर्व्यतिरिक्तो यथानलः ॥

३

स्वप्ने यथा शिरश्छेदं पञ्चत्वाद्यात्मनः स्वनम् ।

यस्मात्पश्यति देहस्य तत आत्माऽहजोऽमरः ॥

४

घटे भिन्ने यथाकाश आकाशः स्याद्यथा पुरा ।

एवं देहे मृते जीवो ब्रह्म सम्पद्यते पुनः ॥

५

मनः सृजति वै देहान्गुणान्कर्माणि चात्मनः ।

तन्मनः सृजते माया ततो जीवस्य संसृतिः ॥

६

स्नेहाधिष्ठानवर्त्यग्निसंयोगो याव ^१ दीयते ।	
ततो दीपस्य दीपत्वमेवं देहकृतो भवः ॥	७
रजः सत्त्वतमोवृत्त्या जायतेऽथ विनश्यति ॥	७॥
न तत्रात्मा स्वयंज्योतिर्यो व्यक्ताव्यक्तयोः परः ।	
आकाश इव चाधारो ध्रुवोऽनन्तोपमस्ततः ॥	८॥
एवमात्मानमात्मस्थमात्मनैवामृश प्रभो ।	
बुद्धानुमानगर्भिण्या वासुदेवानुचिन्तया ॥	९॥
चोदितो विप्रवाक्येन न त्वां धक्ष्यति तक्षकः ।	
मृत्यवो नोपधक्ष्यन्ति मृत्यूनां मृत्युमीश्वरम् ॥	१०॥
अहं ब्रह्म परं धाम ब्रह्माहं परमं पदम् ।	
एवं समीक्षन्नात्मानमात्मन्याधाय निष्कले ॥	११॥
दशन्तं तक्षकं पादे लेलिहानं विषाननैः ।	
न द्रक्ष्यसि शरीरं च विश्वं च पृथगात्मनः ॥	१२॥
एतत्ते कथितं तात यथात्मा पृष्टवानृप ।	
हरेर्विश्वात्मनश्चेष्टां किं भूयः श्रोतुमिच्छसि ॥	१३॥

इति श्रीमद्भागवते महापुराणे अष्टादशसहस्रिकायां
संहितायां द्वादशस्कन्धे पञ्चमोऽध्यायः ॥

॥ षष्ठोऽध्यायः ॥

(वेदशाखाप्रणयनम्)

सूतः—

एतन्निशम्य मुनिनाभिहितं परीक्षि-
 व्यासात्मजेन निखिलात्मदृशा समेन ।
 तत्पादमूलमुपसृत्य नतेन मूर्ध्ना
 बद्धाञ्जलिस्तमिदमाह स विष्णुरातः ॥

१

राजा—

सिद्धोऽस्म्यनुगृहीतोऽस्मि भवता करुणात्मना ।
 श्रावितो यच्च मे साक्षादनादिनिधनो हरिः ॥
 नात्यद्भुतमहं मन्ये महतामच्युतात्मनाम् ।
 अज्ञेषु तापतप्तेषु भूतेषु यदनुग्रहः ॥
 पुराणसंहितामेतामश्रौष्म भवतो वयम् ।
 यस्यां खलूत्तमश्लोको भगवाननुवर्ण्यते ॥
 भगवंस्तक्षकादिभ्यो मृत्युभ्यो न विभेम्यहम् ।
 प्रविष्टो ब्रह्मनिर्वाणमभयं दर्शितं त्वया ॥
 अनुजानीहि मां ब्रह्मन्वाचं यच्छाम्यधीक्षजे ।
 मुक्तकामाशयं चेतः प्रवेश्य विस्तृजाम्यसून् ॥
 अज्ञानं च निरस्तं मे ज्ञानविज्ञाननिष्ठया ।
 भवता दर्शितं क्षेमं परं भगवतः पदम् ॥

२

३

४

५

६

७

सूतः—

इत्युक्तस्तमनुज्ञाप्य भगवान्वादरायणिः ।	
जगाम भिक्षुभिः साकं नरदेवेन पूजितः ॥	८
परीक्षिदपि राजर्षिरात्मन्यात्मानमात्मना ।	
समाधाय परं दध्यावस्पन्दासुर्यथा तरुः ॥	९
प्राक्कूले बर्हिष्यासीनो गङ्गाकूल उदङ्मुखः ।	
ब्रह्मभूतो महायोगी निःसङ्गश्छिन्नसंशयः ॥	१०
तक्षकः प्रहितो विप्राः क्रुद्धेन द्विजसूनुना ।	
हन्तुकामो नृपं गच्छन्ददर्शं पथि कश्यपम् ॥	११
तं तर्पयित्वा द्रविणैर्निर्वर्त्य विषहारिणम् ।	
द्विजरूपप्रतिच्छन्नः कामरूपोऽदशनृपम् ॥	१२
ब्रह्मभूतस्य राजर्षेर्देहोऽहिगरलाग्निना ।	
वभूव भस्मसात्सद्यः पश्यतां सर्वदेहिनाम् ॥	१३
हाहाकारो महानासीद्भुवि खे दिक्षु सर्वतः ।	
विस्मिता ह्यभवन्सर्वे देवासुरनरादयः ॥	१४
देवदुन्दुभयो नेदुर्गन्धर्वाप्सरसो जैगुः ।	
ववृषुः पुष्पवर्षाणि विबुधाः साधुवादिनः ॥	१५
जनमेजयः स्वपितरं श्रुत्वा तक्षकभक्षितम् ।	
यथा जुहाव संक्रुद्धो नागान्सत्रे सह द्विजैः ॥	१६
सर्पसत्रे समिद्धाग्नौ दह्यमानान्महोरगान् ।	

दृष्टेन्द्रं भयसंविग्नस्तक्षकः शरणं ययौ ॥	१७
^१ अपश्यंस्तक्षकं तत्र राजा पारीक्षितो द्विजान् ।	
उवाच तक्षकः कस्मान्न दह्येतोरगाध्नमः ॥	१८
तं गोपायति राजेन्द्र शक्रः शरणमागतम् ।	
तेन संस्तम्भितः सर्पस्तस्मान्नाग्नौ पतत्यसौ ॥	१९
पारीक्षित इति श्रुत्वा प्राहर्त्विज उदारधीः ।	
सहेन्द्रस्तक्षको विप्रा नाम्नौ किमिति पात्यते ॥	२०
तच्छ्रुत्वा जुहुवुर्विप्राः सहेन्द्रं तक्षकं मखे ।	
तक्षकाश्च पतस्वेह सहेन्द्रेण मरुत्वता ॥	२१
इति ब्रह्मोदिताक्षेपैः स्थानादिन्द्रः प्रचालितः ।	
बभूव सम्भ्रान्तमतिः सविमानः सतक्षकः ॥	२२
तं पतन्तं विमानेन सह तक्षकमम्बरात् ।	
विलोक्याङ्गिरसः प्राह राजानं तं बृहस्पतिः ॥	२३
नैष त्वया मनुष्येन्द्र वधमर्हति सर्पराट् ।	
अनेन पीतममृतमथवा अजरामरः ॥	२४
जीवितं मरणं जन्तोर्गतिः स्वेनैव कर्मणा ।	
राजंस्ततोऽन्यो नान्यस्य प्रदाता सुखदुःखयोः ॥	२५
^२ सर्पचौराग्निविशुद्धः क्षुत्तृड्व्याध्याशिभिर्नृप ।	
पञ्चत्वमृच्छते जन्तुर्भुङ्क्त आरब्धकर्म तत् ॥	२६

तस्मात्सत्रमिदं राजन्संस्थीयेताभिचारिकम् ।
सर्पा अनागसो दग्धा जनैर्दिष्टं हि भुज्यते ॥

२७

सूतः—

इत्युक्तः स तथेत्याह महर्षेर्मानयन्वचः ।
सर्पसत्रादुपरतः पूजयामास वाक्पतिम् ॥
सैषा विष्णोर्महामायाऽबाधयाऽलक्षणा यया ।
मुह्यन्त्यस्यैवात्मभूता भूतेषु गुणवृत्तिभिः ॥

२८

२९

न यत्र दम्भीत्यभयाविराजिता
मायात्मवादेऽसकृदात्मवादिभिः ।
न यद्विवादो विविधस्तदाश्रयो
मनश्च सङ्कल्पविकल्पवृत्ति यत् ॥
न यत्र सृज्यं सृजतोभयोः परं
श्रेयश्च जीवन्निभिरन्वितस्त्वहम् ।
तदेतदुत्सादितबाध्यबाधकं
निपिध्य चोर्भीन्विरमेत्स्वयं मुनिः ॥
परं पदं वैष्णवमामनन्ति
तद्यन्नेति नेतीयतदुत्सिसृक्षवः ।
विसृज्य दौरात्म्यमनन्यसौहृदा
हृदोपगुह्यावसितं समाहितैः ॥

३०

३१

३२

त एतदधिगच्छन्ति विष्णोर्यत्परमं पदम् ।

अहं ममेति दौर्जन्यं न येषां देहगेहजम् ॥	३३
अतिवादांस्तितिक्षेत नावमन्येत कञ्चन ।	
न चेमं देहमाश्रित्य वैरं कुर्वीत केनचित् ॥	३४
नमो भगवते तस्मै कृष्णायाकुण्ठमेधसे ।	
यत्पादान्बुरुहध्यानात्संहितामध्यगामिमाम् ॥	३५

शानकः—

पैलादिभिर्व्यासशिष्यैर्वेदाचार्यैर्महात्मभिः ।	
वेदाश्च कतिधा व्यस्ता एतत्सौम्याभिधेहि नः ॥	३६

सूतः—

समाहितात्मनो ब्रह्मन्ब्रह्मणः परमेष्ठिनः ।	
हृद्याकाशादभून्नादो वृत्तिरोधाद्विभाव्यते ॥	३७
यदुपासनया ब्रह्मन्योगिनो मलमात्मनः ।	
द्रव्यक्रियाकारकाख्यं धूत्वा यान्त्यपुनर्भवम् ॥	३८
ततोऽभूत्त्रिदोकारो योऽव्यक्तप्रभवः स्वराद् ।	
यत्तल्लिङ्गं भगवतो ब्रह्मणः परमात्मनः ॥	३९
शृणोति य इमं स्फोटं सुप्तश्रोत्रे ऽ शून्यदृक् ।	
येन वाग्व्यज्यते यस्य व्यक्तिराकाश आत्मनः ॥	४०
स्वधाम्नो ब्रह्मणः साक्षाद्वाचकः परमात्मनः ।	
स सर्वमन्त्रोपनिषद्वेदबीजं सनातनम् ॥	४१
तस्य ह्यासंख्यो वर्णा अकाराद्या भृगूद्बह ।	

धार्यन्ते यैस्त्रयो भावा गुणा नामार्थवृत्तयः ॥	४२
ततोऽक्षरसमाम्नायमसृजद्भगवानजः ।	
अन्तस्थोष्मस्वरस्पर्शह्रस्वदीर्घादिलक्षणम् ॥	४३
तेनासौ चतुरो वेदांश्चतुर्भिर्वदनैर्विभुः ।	
सव्याहृतिकान्सोङ्कारांश्चातुर्होत्रविवक्षया ॥	४४
पुत्रानध्यापयत्तांस्तु ब्रह्मर्षीन्ब्रह्मकोविदान् ।	
ते तु धर्मोपदेष्टारः स्वपुत्रेभ्यः समादिशन् ॥	४५
ते परम्परया प्राप्तास्तत्तच्छिष्यैर्धृतव्रतैः ।	
चतुर्युगेष्वथ व्यस्ता द्वापरादौ महर्षिभिः ॥	४६
क्षीणायुषः क्षीणसत्त्वान्दुर्मेधान्वीक्ष्य कालतः ।	
वेदान्ब्रह्मर्षयो व्यस्यन्हृदिस्थाच्युतचोदिताः ॥	४७
अस्मिन्नप्यन्तरे ब्रह्मन्भगवाँल्लोकभावनः ।	
ब्रह्मेशाद्यैर्लोकपालैर्याचितो धर्मगुप्त्रये ॥	४८
पराशरात्सत्यवत्यामंशांशकलया विभुः ।	
अवतीर्णो महाभाग वेदं चक्रे चतुर्विधम् ॥	४९
ऋगथर्वयजुःसाम्नां राशीनुद्धृत्य वर्गशः ।	
चतस्रः संहिताश्चक्रे ^१ मन्त्रैर्मणिगण ॥ इव ॥	५०
तासां स चतुरः शिष्यानुपाहूय महामतिः ।	
एकैकां संहितां ब्रह्मन्नेकैकस्मै ददौ विभुः ॥	५१

- पैलाय संहितामाद्यां बह्वृचाख्यामुवाच ह ।
 वैशम्पायनसंज्ञाय निगदाख्यं यजुर्गणम् ॥ ५२
- साम्नां जैमिनये प्राह तथा छन्दोगसंहिताम् ।
 अथर्वाङ्गिरसीं नाम स्वशिष्याय सुमन्तवे ॥ ५३
- पैलः सुसंहितामूच इन्द्रप्रमितये मुनिः ।
 बाष्कलाय च सोऽप्याह शिष्येभ्यः संहितां स्वकाम् ॥ ५४
- चतुर्धा व्यस्य बोध्याय याज्ञवल्क्याय भार्गव ।
 पराशरायामिमित्रे इन्द्रप्रमितिरात्मवान् ॥ ५५
- अध्यापयत्संहितां स्वां माण्डूकेयमृषिं कविम् ।
 तस्य शिष्यो देवमित्रः सौभर्यादिभ्य ऊचिवान् ॥ ५६
- शाकल्यस्तत्सुतः स्वां तु पञ्चधा व्यस्य संहिताम् ।
 वात्स्यमुद्गलशालीय^१गोखल्यशिशिरेष्वधात् ॥ ५७
- जातूकर्ण्यश्च तच्छिष्यः सनिरुक्तां स्वसंहिताम् ।
 बलाकपैजवैतालविरजेभ्यो ददौ मुनिः ॥ ५८
- बाष्कलिः प्रतिशाखाभ्यो बालखिल्याख्यसंहिताम् ।
 चक्रे बालायनिर्भज्यः कासारश्चैव तां दधुः ॥ ५९
- बह्वृचाः संहिता ह्येता एभिर्ब्रह्मर्षिभिर्धृताः ।
 श्रुत्वैतच्छन्दसां व्यासं सर्वपापैः प्रमुच्यते ॥ ६०
- वैशम्पायनशिष्या वै चरकाध्वर्यवोऽभवन् ।

यच्चेरुर्ब्रह्महत्यांहःक्षपणं स्वगुरोर्व्रतम् ॥

६१

याज्ञवल्क्यश्च तच्छिष्य आहाहो भगवन्कियत् ।

चरितेनाल्पसाराणां चरिष्येऽहं सुदुश्चरम् ॥

६२

इत्युक्तो गुरुरप्याह कुपितो याज्ञलं त्वया ।

विप्रावमन्त्रा शिष्येण मदधीतं त्यजाश्विति ॥

६३

देवरातमुतः सोऽपि छर्दित्वा यजुषां गणम् ।

ततो गतोऽथ मुनयो ददृशुस्तान्यजुर्गणान् ॥

६४

यजूंषि तित्तिरा भूत्वा तल्लोलपतया ददुः ।

तैत्तिरीया इति यजुःशाखा आंसन्सुपेशलाः ॥

६५

याज्ञवल्क्यस्ततो ब्रह्मांश्छन्दांस्यधिगवेपयन् ।

गुरोरविद्यमानानि सूपतस्थेऽर्कमीश्वरम् ॥

६६

याज्ञवल्क्यः—

ॐ नमो भगवते आदित्यायाखिलजगतामात्मस्वरूपेण कालस्वरूपेण चतुर्विधभूतनिकायानां ब्रह्मादिस्तम्बपर्यन्तानामन्तर्हृदयेषु बहिरपि चाकाश इवोपाधिना व्यवधीयमानो भगवानेक एव क्षणलवनिमेपावयवोपचितसंवत्सरगणेनापामादानविसर्गाभ्यामिमां लोकयात्रामनुवहति ॥

६७

यदुह वाव विद्युर्धर्म सवितरदस्तपत्यनुसवनमहरहराम्नायविधिनोपतिष्ठमानानामखिलदुरितवृजिनबीजावभर्जन भगवतः समभिधीमहि तपन^१मण्डलम् ॥

६८

य इह वाव० स्थिरचरनिकराणां निजनिकेतनानां मनइन्द्रियासु-
गणाननात्मनः स्वयमात्मान्तर्यामी प्रचोदयति ॥ ६९

य एवेमं लोकमतिकरालवदनान्धकारसंज्ञाजगरग्रहगलितं मृतक-
मिव विचेतनमवलोकयानुकम्पया परमकारुणिक ईक्ष्यैवोत्थाप्याहर-
हरनुसवनं श्रेयसि स्वधर्माख्यात्मावस्थाने प्रवर्तयत्यवनिपतिरिवासा-
धूनां भयमुदीरयन्नटति ॥ ७०

परित आशापालैस्तत्र तत्र कमलकोशाञ्जलिभिरुपहृतार्हणः ॥ ७१

अथ ह भगवंस्तव चरणनलिनयुगलं त्रिभुवनगुरुभिर्वन्दितमह-
मयातयामयजुःकाम उपसरामीति ॥ ७२

सूतः—

एवं स्तुतः स भगवान्वाजिरूपधरो ^१हरिः ।

यजूंष्ययातयामानि मुनयेऽदात्प्रसादितः ॥ ७३

यजुर्भिरकरोच्छाखा दशपञ्चशतैर्विभुः ।

जगृहुर्वाजसन्यस्ताः काण्वमाध्यन्दिनादयः ॥ ७४

जैमिनेः सामगस्यासीत्सुमन्तुस्तनयो मुनिः ।

^२सुन्वांस्तु तत्सुतस्ताभ्यामेकैकां प्राहं संहिताम् ॥ ७५

सुकर्मा चापि तच्छिष्यः सामवेदतरोर्महान् ।

सहस्रसंहिताभेदं चक्रे साम्नां ततो द्विजः ॥ ७६

हिरण्यनाभः कौशल्यः पौष्यजिध्व सुकर्मणः ।

१ रविः २ सुकर्मा

शिष्यो जगृह्णतुश्चान्य आवन्त्यो ब्रह्मवित्तमः ॥	७७
उदीच्याः सामगाः शिष्या आसन्पञ्चशतानि वै ।	
पौष्यंज्यावन्त्ययोश्चापि ^१ तांश्च प्राच्यगन्प्रचक्षते ॥	७८
लौगाक्षिर्माङ्गलिः कुल्यः कुसीदः कुक्षिरेव च ।	
पौष्यञ्जिशिष्या जगृहुः संहितास्ते शतं शतम् ॥	७९
कृतो हिरण्यनाभस्य चतुर्विंशतिसंहिताः ।	
शिष्य ऊचे स्वशिष्येभ्यः शेषा आवन्त्य आत्मवान् ॥	८०

इति श्रीमद्भागवते महापुराणे अष्टादशसहस्रिकायां
संहितायां द्वादशस्कन्धे षष्ठोऽध्यायः ॥

॥ सप्तमोऽध्यायः ॥

सूतः—

अथर्ववित्सुमन्तुश्च शिष्यमध्यापयत्स्वकाम् ।	
संहितां सोऽपि पथ्याय वेददर्शाय चोक्तवान् ॥	१
शौक्लायनिर्ब्रह्मवलिर्मोदोषः पिप्पलार्थनिः ।	
वेददर्शस्य शिष्यस्ते पथ्यशिष्यानथो शृणु ॥	२
कुमुदः शूनको ब्रह्मन्जाजलिश्चाप्यथर्ववित् ।	
बभ्रुः शिष्योऽथाङ्गिरसः सैन्धवायन एव च ॥	३

- अधीयेतां संहिते द्वे सावर्ण्याद्यास्तथापरे ॥ ३ ॥
- नक्षत्रकल्पः शान्तिश्च कश्यपाङ्गिरसादयः ।
एते आथर्वणाचार्याः शृणु पौराणिकान्मुने ॥ ४ ॥
- त्रय्यारुणिः कश्यपश्च सावर्णिरकृतव्रणः ।
वैशम्पायनहारीतौ षड्वै पौराणिका इमे ॥ ५ ॥
- अधीयन्त व्यासशिष्यात्संहितां मत्पितुर्मुखात् ।
एकैकामहमेतेषां शिष्यः सर्वाः समध्यगाम् ॥ ६ ॥
- कश्यपोऽहं च सावर्णी रामशिष्योऽकृतव्रणः ।
अधीमहि व्यासशिष्याच्चतस्रो मूलसंहिताः ॥ ७ ॥
- पुराणलक्षणं ब्रह्मन्ब्रह्मर्षिभिर्निरूपितम् ।
शृणुष्व बुद्धिमाश्रित्य वेदशास्त्रानुसारतः ॥ ८ ॥
- भर्गोऽस्याथ विसर्गश्च वृत्तिरक्षान्तराणि च ।
वंशो वंशानुचरितं संस्था हेतुरपाश्रयः ॥ ९ ॥
- दशभिर्लक्षणैर्युक्तं पुराणं तद्विदो विदुः ।
केचित्पञ्चविधं ब्रह्मन्महदल्पव्यवस्थसां ॥ १० ॥
- अव्याकृतगुणक्षोभान्महतस्त्रिवृतोऽहमः ।
भूतमात्रेन्द्रियार्थानां सम्भवः सर्ग उच्यते ॥ ११ ॥
- पुरुषानुगृहीतानामेतेषां वासनामयः ।
विसर्गोऽयं समाहारो बीजाद्वीजं चराचरम् ॥ १२ ॥

- वृत्तिर्भूतानि भूतानां चराणामचराणि च ।
कृता स्वेन नृणां तत्र कामाच्चोदनयापि वा ॥ १३ ॥
- रक्षाऽच्युतावतारेहा विश्वस्यानु युगे युगे ।
तिर्यङ्मूर्त्यपि देवेषु हन्यन्ते यैस्त्रयीद्विषः ॥ १४ ॥
- मन्वन्तरं मनुर्देवा मनुपुत्राः सुरेश्वरः ।
ऋषयोऽशावताराश्च हरेः पङ्क्तिमुच्यते ॥ १५ ॥
- राज्ञां ब्रह्मप्रसूतानां वंशैकालिकोन्वयः ।
वंशानुचरितं तेषां वृत्तं वंशधराश्च ये ॥ १६ ॥
- नैमित्तिकः प्राकृतिको नित्य आत्यन्तिको लयः ।
संस्थेति कविभिः प्रोक्ता चतुर्धास्य स्वभावतः ॥ १७ ॥
- हेतुर्जीवोऽस्य सर्गादेरविद्याकर्मकारकः ।
यं चानुशयिनं प्राहुरव्याकृतमुतापरे ॥ १८ ॥
- व्यतिरेकान्वयो यस्य जाग्रत्स्वप्नसुषुप्तिषु ।
मायामयेषु तद्ब्रह्म जीववृत्तिष्वपाश्रयः ॥ १९ ॥
- पदार्थेषु यथा द्रव्यं सन्मात्रं रूपक्षेत्रमासु ।
बीजादि पञ्चतान्तासु शब्दस्थासु युतायुतम् ॥ २० ॥
- विरमेत यदा चित्तं हित्वा वृत्तित्रयं स्वयम् ।
योगेन वा तदात्मानं वेदेहायां निवर्तते ॥ २१ ॥
- एवं लक्षणलक्ष्याणि पुराणानि पुराविदः ।

मुनयोऽष्टादश प्राहुः क्षुल्लकानि महान्ति च ॥	२२॥
ब्राह्मं पाद्मं वैष्णवं च शैवं लैङ्गं सगारुडम् ।	
नारदीयं भागवतमाग्नेयं स्कान्दसंज्ञितम् ॥	२३॥
भविष्यं ब्रह्मवैवर्तं मार्कण्डेयं सवामनम् ।	
वाराहं मात्स्यं कौर्मं च ब्रह्माण्डाख्यमिति त्रिपद् ॥	२४॥
ब्रह्मन्निदं समाख्यातं शाखाप्रणयनं मुनेः ।	
शिष्यशिष्यप्रशिष्याणां ब्रह्मतेजोविबर्धनम् ॥	२५॥

इति श्रीमद्भागवते महापुराणे अष्टादशसहस्रिकायां
संहितायां एकादशस्कन्धे सप्तमोऽध्यायः ॥

अष्टमोऽध्यायः ॥



शौनकः—

सूत जीव चिरं साधो वद नो वदतां वर ।	
तमस्यपारे भ्रमतां नृणां त्वं पारदर्शनः ॥	१
आहुश्चिरायुपमृषिं मृकण्डुतनयं जन्मः ।	
यः कल्पान्ते उर्वरितो येन प्रस्तामिदं जगत् ॥	२
स वा अस्मत्कुलोत्पन्नः कल्पेऽस्मिन्भार्गवर्षभः	
नैवाधुनापि भूतानां सम्प्लवः कोऽपि जायते ॥	३
एक एवार्णवे भ्राम्यन्ददर्शं पुरुषं किल ।	

वटपत्रपुटे तोकं शयानं त्वेकमद्भुतम् ॥ ४

एष नः संशयो भूयान्सूत कौतूहलं यतः ।

तं नश्छिन्धि महायोगिपुराणेष्वपि संमतः ॥ ५

सूतः—

प्रश्नस्त्वया महर्षेऽयं कृतो लोक^१भ्रमापहः ।

नारायणकथा यत्र गीता कलिमलापहा ॥ ६

प्राप्नोद्विजातिसंस्कारो मार्कण्डेयः पितुः क्रमात् ।

छन्दांस्यधीत्य धर्मेण तपः स्वाध्यायसंयुतः ॥ ७

धरः शान्तो जटिलो बल्कलाम्बरः ।

विभ्रत्कमण्डलुं दण्डमुपवीतं समेखलम् ॥ ८

कृष्णाजिनं साक्षसूत्रं कुशांश्च नियमर्द्धये ।

अग्न्यर्कगुरुविप्रात्मस्वर्चयन्सन्ध्ययोर्हरिम् ॥ ९

सायम्प्रातः स गुरवे ^२भैक्ष्यमाहृत्य वाग्यतः ।

बुभुजे गुर्वनुज्ञातः सकृन्नो चेदुपोषितः ॥ १०

एवं तपः स्वाध्यायपरो वर्षाणामयुतायुतम् ।

आराधयन्हृषीकेशं जिग्ये मृत्युं सुदुर्जयम् ॥ ११

ब्रह्मा भृगुर्भवो दक्षो ब्रह्मपुत्राश्च पे परे ।

नृदेवपितृभूतानि तेनासन्नतिविस्मिताः ॥ १२

इत्थं ^३बृहद्भूतधरस्ततस्त्वाध्यायसंयमैः ।

दध्यावधोक्षजं ^१ योगी ध्वस्तक्षेशान्तरात्मना ॥	१३
तस्यैवं युञ्जतश्चित्तं महायोगेन योगिनः ।	
व्यतीताय महान्कालो मन्वन्तरषडात्मकः ॥	१४
एतत्पुरन्दरो ज्ञात्वा सप्तमेऽस्मिन्किलान्तरे ।	
तपोविशङ्कितो ब्रह्मन्नारेभे तद्विधातनम् ॥	१५
गन्धर्वाप्सरसः कामं वसन्तमलयानिलौ ।	
मुनये प्रेषयामास रजस्तोकमदौ तथा ॥	१६
ते वै तदाश्रमं जग्मुर्हिमाद्रेः पार्श्व उत्तरे ।	
पुष्पभद्रा नदी यत्र चित्रारूपा च शिला विभोः ॥	१७
तदाश्रमपदं पुण्यं पुण्यद्रुमलताश्रितम् ।	
पुण्यद्विजकुलार्कीर्णं पुण्यामलजलाशयम् ॥	१८
मत्तभ्रमरसङ्गीतं मत्तकोकिलकूजितम् ।	
मत्तबर्हिर्नटाटोपं मत्तद्विजकुलाकुलम् ॥	१९
वायुः प्रविष्ट आदाय हिमनिर्झरशीकरान् ।	
सुमनोभिः परिष्वक्तो ववावुत्तम्भयन्स्मरम् ॥	२०
उद्यच्चन्द्रनिशावक्रः प्रवालस्तवकालिभिः ।	
गोपद्रुमलताजालैस्तत्रासीत्कुसुमाकरः ॥	२१
अन्वीयमानो गन्धर्वैर्गीतवादित्रयूथकैः ।	
अदृश्यतात्तचापेषुः स्वः स्त्रीयूथपतिः स्मरः ॥	२२

हुत्वाग्निं समुपासीनं ददृशुः शक्रकिङ्कराः ।	
मीलिताक्षं दुराधर्षं मूर्तिमन्तमिवानलम् ॥	२३
ननृतुस्तस्य पुरतः स्त्रियोऽथो गायका जगुः ।	
मृदङ्गवीणापणवैर्वाद्यं चक्रुर्मनोरमम् ॥	२४
सन्दधेऽस्त्रं स्वधनुषि कामः पञ्चमुखं तदा ।	
मधुर्मनोरजस्तोक इन्द्रभृत्या व्यकम्पयत् ॥	२५
क्रीडन्त्याः पुञ्जिकस्थल्याः कन्दुकैः स्तनगौरवात् ।	
भृशमुद्विग्नमध्यायाः केशविस्त्रंसितस्रजः ॥	२६
इतस्ततो भ्रमदृष्टेश्चलन्त्या अनुकन्दुकम् ।	
वायुर्जहार तद्रासः सूक्ष्मं त्रुटितमेखलम् ॥	२७
विससर्ज तदा बाणं मत्वा तं स्वजितं स्मरः ।	
सर्वं तत्राभवन्मोघमनीशस्य यथोद्यमः ॥	२८
त इत्थमपकुर्वन्तो मुनेस्तत्तेजसा मुने ।	
दक्षमाना निववृतुः प्रवोध्याहिभिर्वार्भकाः ॥	२९
इतीन्द्रानुचरैर्ब्रह्मन्धर्षितोऽपि महामुनिः ।	
यन्नागादहमोभावं न तश्चित्रं महत्सु हि ॥	३०
दृष्ट्वा निस्तेजसं कामं सगणं भगवान्स्वराद् ।	
श्रुत्वानुभावं ब्रह्मर्षेर्विस्मयं समगात्परम् ॥	३१
तस्यैवं युञ्जतश्चित्तं तपः स्वाध्यायसंयमैः ।	
अनुग्रहायाविरासीन्नरनारायणो हरिः ॥	३२

तौ ह्यल्लुक्कृष्णौ नवकञ्जलोचनौ
 चतुर्भुजौ रौरववल्कलाम्बरौ ।
 पवित्रपाणी उपवीतकं त्रिवृ-
 त्कमण्डलं दण्डमृजुं च वैणवम् ॥

३३

पद्माक्षमालामुत जन्तुमार्जनं
 वेदं च साक्षात्तप एव रूपिणौ ।
 तपत्तडिद्वर्णपिशङ्गरोचिषा
 प्रांशू दधानौ विबुधर्षभार्चितौ ॥

३४

१ते वै भगवतो रूपे नरनारायणावृषी ।
 दृष्टोत्थायादरेणोच्चैर्ननामाङ्गेन दण्डवत् ॥
 स तत्सन्दर्शनानन्वनिर्वृतात्मेन्द्रियाशयः ।
 हृष्टरोमाश्रुपूर्णाक्षो न मेहे तावुदीक्षितुम् ॥

३५

३६

उत्थाय प्राञ्जलिः प्रह्व औत्सुक्यादाश्लिषन्निव ।
 नमो नम इतीशानौ बभापे गद्गदाक्षरः ॥
 तयोरासनमादाय पादयोरवनिज्य च ।
 अर्हणेनानुलेपेन धूपमाल्यैरपूजयत् ॥

३७

३८

सुखमासनमासीनौ प्रसादाभिमुखौ मुनी ।
 पुनरानम्य पादाभ्यां गरिष्ठाविदमब्रवीत् ॥

३९

मार्कण्डेयः—

किं वर्णये तव विभो यदुदीरितोऽसुः
 संस्पन्दते तमनु बाङ्गनइन्द्रियाणि ।
 स्पन्दन्ति वै तनुभृतामजशर्वेयोश्च
 स्वस्याप्यथापि भजतामसि भावबन्धुः ॥ ४०

मूर्ती इमे भगवतो भगवंस्त्रिलोक्याः
 क्षेमाय तापविरमाय च मृत्युजित्यै ।
 नाना विभर्ष्यवितुमन्यतनूर्यथेदं
 सृष्ट्वा पुनर्प्रससि सर्वमिवोर्णनाभिः ॥ ४१

तस्यावितुः स्थिरचरोशितुरङ्घ्रिमूलं
 यत्स्थं न कर्मगुणकालरजः स्पृशन्ति ।
 यद्वै स्तुवन्ति निनमन्ति यजन्यभीक्ष्णं
 ध्यायन्ति वेदहृदया मुनयस्तदाप्त्यै ॥ ४२

नान्यं तवाङ्घ्र्युपनयादपवर्गमूर्तेः
 क्षेमं जनस्य परितो भिध ईश विद्मः ।
 ब्रह्मा विभेत्यलमतो द्विपरार्धधिष्ण्यः
 कालस्य ते किमुत तत्कृतभौतिकानाम् ॥ ४३

तद्वै भजाम्यृतधियस्तव पादमूलं
 हित्वेदमात्मच्छदि चात्मगुरोः परस्य ।

देहाद्यपार्थमसदन्यमभिज्ञमात्रं

विन्देत ते तर्हि सर्वमनीषितार्थम् ॥

४४

सत्त्वं रजस्तम इतीश तन्नात्मबन्धो

मायामयाः स्थितिलयोदयहेतवोऽस्य ।

लीला धृता यदपि सत्त्वमयी प्रशान्त्यै

नान्ये नृणां व्यसनमोहभियश्च याभ्याम् ॥

४५

तस्मात्तवेह भगवन्नथ तावकानां

शुक्लां तनुं स्वदयितां कुशला भजन्ति ।

यत्सात्वताः पुरुषरूपमुशन्ति सत्त्वं

लोको यतोऽभयमुतात्मसुखं न चान्यत् ॥

४६

तस्मै नमो भगवते पुरुषाय भूम्ने

विश्वाय विश्वगुरवे परदैवताय ।

नारायणाय ऋषये च नरोत्तमाय

हंसाय संयतगिरे निगमेश्वराय ॥

४७

यं वै न वेद वितथाक्षपैथैर्भ्रमद्वीः

सन्तं स्वकेष्वसुषु हृद्दीपि दृक्पथेषु ।

तन्माययावृतमतिः स उ ^१एव साक्षा-

दाद्यस्तवाखिलगुरोरुपसाद्य वेदम् ॥

४८

यद्दर्शनं विगम आत्मरहःप्रकाशं

मुह्यन्ति यत्र कवयोऽजपरा यतन्तः ।

तं सर्ववादविषयप्रतिरूपशीलं

वन्दे महापुरुषमात्मनिगूढबोधम् ॥

४९

इति श्रीमद्भागवते महापुराणे अष्टादशसहस्रिकायां

संहितायां द्वादशस्कन्धे अष्टमोऽध्यायः ॥

॥ नवमोऽध्यायः ॥



(मायादर्शनम्)

सूतः—

संस्तुतो भगवानित्थं मार्कण्डेयेन धीमता ।

नारायणो नरसखः प्रीत आह भृगूद्ब्रह्मम् ॥

१

श्रीभगवान्—

भो भो ब्रह्मर्षिवर्यामि मिद्ध आत्मसमाधिना ।

मयि भक्त्यानपायिन्या तपःस्वाध्यायसंयमेः ॥

२

वयं ते परितुष्टाः स्म त्वद्ब्रह्मव्रतचर्यसा ।

वरं प्रतीच्छ भद्रं ते वरदेशादभीप्सितम् ॥

३

ऋषिः—

जितं ते देवदेवेश प्रपन्नार्तिहराच्युत ।

वरेणैतावतालं नो यद्भवान्समदृश्यत ॥

४

^१गृहीत्वाजादयो यस्य श्रीमत्पादाब्जदर्शनम् ।

मनसा योगपक्वेन स भवान्मेऽक्षगोचरः ॥ ५

अथाप्यम्बुजपत्राक्ष पुण्यश्लोकशिखामणे ।

द्रक्ष्ये मायां यया लोकः सपालो वेद सद्भिदाम् ॥ ६

सूतः—

इतीडितोऽर्चितः काममृषिणा भगवान्मुने ।

तथेति स स्मयन्प्रागाद्दृढ्याश्रममीश्वरः ॥ ७

तमेव चिन्तयन्नर्थमृषिः स्वाश्रम एव सः ।

वसन्नभ्यर्कसोमाम्बुभूवायुवियदात्मसु ॥ ८

ध्यायन्सर्वत्र च हरिं भावद्रव्यैरपूजयत् ।

क्वचित्पूजां विसस्मार प्रेमप्रसरसम्प्लुतः ॥ ९

तस्यैकदा भृगुश्रेष्ठ पुष्पभद्रातटे मुनेः ।

उपासीनस्य सन्ध्यायां ब्रह्मन्वायुरभून्महान् ॥ १०

तं चण्डशब्दं समुदीरयन्तं

बलाहका अन्वभवन्करालाः ।

अक्षस्थविष्ठा मुमुचुस्तडिद्धिः

स्वनन्त उच्चैरभिबर्षधाराः ॥ ११

ततो व्यदृश्यन्त चतुःसमुद्राः

समन्ततः क्षमातलमाप्रसन्तः ।

समीरवेगोर्मिभिरुग्रनक्र-

महाभयावर्तगभीरघोषाः ॥

१२

अन्तर्वहिश्चाद्विरतिद्युभिः^१स्वरैः

शतहृदाभिरुपतापितं जगत् ।

चतुर्विधं वीक्ष्य सहात्मना मुनि-

र्जलापुतां क्षमां विमनाः समत्रसत् ॥

१३

तस्यैवमुद्वीक्षत ऊर्मिभीषणः

प्रभञ्जनाघूर्णितवार्महार्णवः ।

आपूर्यमाणो वरपद्मिरम्बुदैः

क्षमामप्यधाद्दीपवर्षाद्रिभिः समम् ॥

१४

सक्षमान्तरिक्षं सदिवं सभागणं

त्रैलोक्यमासीत्सह दिग्भिरापुतम् ।

स एक ^१एवोर्वरितो महामुनि-

र्वभ्राम विक्षिप्य जटा जडान्धवत् ॥

१५

क्षुत्तृदपरीतो मकरैस्तिमिङ्गिलै-

रुपद्रुतो वीचिनभस्वता हतः ।

तमस्यपारे पतितो भ्रमन्दिशो

न वेद स्वं गां च परिश्रमेपितः ॥

१६

- ^१कचिद्व्रतो महावर्ते ^२तरलैस्ताडितः कचित् ।
 यादोभिर्भक्ष्यते कापि स्वयमन्योन्यघातिभिः ॥ १७
 कचिच्छोकं कचिन्मोहं कचिदुःखं सुखं भयम् ।
 कचिन्मृत्युमवाप्नोति व्याध्यादिभिरुत्तार्दितः ॥ १८
 अयुतायुतवर्षाणां सहस्राणि शतानि च ।
 व्यतीयुर्भ्रमतस्तस्मिन्विष्णुमायावृतात्मनः ॥ १९
 स कदाचिद्धर्मस्तस्मिन्पृथिव्याः ककुदि द्विजः ।
 न्यग्रोधपोतं ददृशे फलपल्लवशोभितम् ॥ २०
 प्रागुत्तरस्यां शाखायां तस्यापि ददृशे शिशुम् ।
 शयानं पर्णपुटके प्रसन्तं प्रभया तमः ॥ २१
 महामरकतश्यामं श्रीमद्वदनपङ्कजम् ।
 कम्बुग्रीवं महोरस्कं सुनासं सुन्दरभ्रुवम् ॥ २२
 श्वासैजदलकाभातं कम्बुश्रीकर्णदाडिमम् ।
 विद्रुमाधरभासेपच्छोणायितसुधास्मितम् ॥ २३
 पद्मगर्भारुणापाङ्गं हृद्यहासावलोकनम् ।
 श्वासैजद्वलिसंविग्रनिग्रनाभिदलोदरम् ॥ २४
 चार्वङ्गुलिभ्यां पाणिभ्यामुन्नीय चरणाम्बुजम् ।
 मुखे निधाय विप्रेन्द्रो दयन्तं वीक्ष्य विस्मितः ॥ २५

तद्दर्शनाद्वीतपरिश्रमो मुदा

प्रोत्फुल्लहृत्पद्मविलोचनाम्बुजः ।

प्रहृष्टरोमाद्भुतभावशङ्कितः

प्रष्टुं पुरस्तं प्रससार वालकम् ॥

२६

तावच्छिशोर्वै श्वसितेन भार्गवः

सोऽन्तःशरीरं मशको यथाविशत् ।

तत्राप्यदो न्यस्तमचष्ट कृत्स्नशो

यथा पुरामुह्यदतीव विस्मितः ॥

२७

खं रोदसी भगणानद्रिसागरा-

न्द्दीपान्सवर्षान्ककुभः सुरामुरान् ।

वनानि देशान्सरितः पुराकरा-

न्खेटान्ब्रजानाश्रमवर्णवृत्तयः ॥

२८

महान्ति भूतान्यथ भौतिकान्यसौ

कालं च नानायुगकल्पकल्पनम् ।

यत्किञ्चिदन्यद्भवहारकारणं

ददर्श विश्वं सदिवावभासितम् ॥

२९

हिमालयं पुष्पवहां च तां नदीं

निजाश्रमं तत्र ऋषीनपश्यत् ।

विश्वं विपश्यन् श्वसिताच्छिशोर्वै

बहिर्निरस्तो न्यपतल्लयाब्धौ ॥

३०

तस्मिन्पृथिव्याः ककुदि प्ररूढं
 वटं च तत्पर्णपुटे शयानम् ।
 तोकं च तत्प्रेमसुधास्मितेन
 निरीक्षितोऽपाङ्गनिरीक्षणेन ॥

३१

अथ तं बालकं वीक्ष्य नेत्राभ्यां धिष्टितं हृदि ।

अभ्ययादतिसंक्षिप्तः परिष्वक्तमधोक्षजम् ॥

३२

तावत्स भगवान्साक्षाद्योगाधीशो गुहाशयः ।

अन्तर्दध ऋपेः सद्यो यथेहानीशनिर्मिता ॥

३३

तमन्वथ वटो ब्रह्मन्सलिलं लोकसंप्लवः ।

तिरोधायि क्षणादस्य स्वाश्रमे पूर्ववत्स्थितः ॥

३४

इति श्रीमद्भागवते महापुराणे अष्टादशसहस्रिकायां
 संहितायां द्वादशस्कन्धे नवमोऽध्यायः ॥

॥ दशमोऽध्यायः ॥

सूतः—

स एवमनुभूयेदं नारायणविनिर्मितम् ।

वैभवं योगमायायास्तमेव शरणं ययौ ॥

१

मार्कण्डेयः—

प्रपन्नोऽस्म्यङ्घ्रिमूलं ते प्रपन्नाभयदं हरे ।

यन्माययापि विबुधा मुह्यन्ति ज्ञानकाशया ॥

२

सूतः—

तमेवं निभृतात्मानं वृषेण दिवि पर्यटन् ।	
रुद्राण्या भगवान् रुद्रो ददर्श स्वर्गैर्वृतः ॥	३
अथोमा तमृषिं वीक्ष्य गिरिशं समभाषत ।	
पश्येमं भगवन्विप्रं निभृतात्मेन्द्रियाशयम् ॥	४
निभृतोदङ्गषव्रातं वातापाये यथार्णवम् ।	
कुर्वस्य तपसः साक्षात्संसिद्धिं सिद्धिदो भवान् ॥	५

श्रीभगवान्—

नैवेच्छत्याशिषः कापि ब्रह्मर्षिर्मोक्षमप्युत ।	
भक्तिं परां भगवति लब्धवान् पुरुषेऽव्यये ॥	६
अथापि संवदिष्यामो भवान्येतेन साधुना ।	
अयं हि परमो लाभो नृणां साधुसमागमः ॥	७

सूतः—

इत्युक्त्वा तमुपेयाय भगवान्स सतां गतिः ।	
ईशानः सर्वविद्यानामीश्वरः सर्वदेहिनाम् ॥	८
तयोरगमनं साक्षादीशयोर्जगदात्मजोः ।	
न वेद रुद्धधीवृत्तिरात्मानं विश्वमेव च ॥	९
भगवांस्तदभिज्ञाय गिरीशो योगमायया ।	
आविशत्तद्गुहाकाशं वायुश्छिद्रमिवेश्वरः ॥	१०
आत्मन्यपि शिवं प्राप्तं तदित्पिङ्गजटाधरम् ।	

त्र्यश्वं ^१ दशभुजं प्रांशुमुद्यन्तमिव भास्करम् ॥	११
व्याघ्रचर्माम्बरधरं शूलखट्वाङ्गचर्मभिः ।	
अक्षमालाडमरुककपालासिधनुः सह ॥	१२
त्रिभ्राणं सहस्रा भातं विचक्ष्य हृदि विस्मितः ।	
किमिदं कुत एवेति समाधेर्विरतो मुनिः ॥	१३
नेत्रे उन्मील्य ददृशे सगणं सोमयागतम् ।	
रुद्रं त्रिलोकैकगुरुं ननाम शिरसा मुनिः ॥	१४
तस्मै सपर्या व्यदधात्सगणाय सहोमया ।	
स्वागतासनपाद्यार्घगन्धस्त्रग्धूपदीपकैः ॥	१५
आह चात्मानुभावेन पूर्णकामस्य ते विभो ।	
करवाम किमीशान येनेदं निर्वृतं जगत् ॥	१६
नमः शिवाय शान्ताय सत्त्वाय प्रमृडाय च ।	
रजोजुपेऽप्यघोराय नमस्तुभ्यं तमोजुपे ॥	१७
एवं स्तुतः स भगवानादिदेवः सतां गतिः ।	
परितुष्टः प्रसन्नात्मा प्रहसंस्तमभाषत ॥	१८

श्रीभगवान्—

वरं वृणीष्व नः कामं वरदेशा वयं ^२ त्रयः ।	
अमोघं दर्शनं येषां मर्त्यो यद्विन्दतेऽमृतम् ॥	१९
ब्राह्मणाः साधवः शान्ता निःसङ्गा भूतवत्सलाः ।	

एकान्तभक्ता अस्मासु निर्वैराः समदर्शिनः ॥	२०
सलोका लोकपालास्तान्वन्दन्त्यर्चन्त्युपासते ।	
अहं च भगवान्ब्रह्मा स्वयं च हरिरीश्वरः ॥	२१
न ते मय्यच्युतेऽजे च भिदामण्वपि चक्षते ।	
नात्मनश्च जनस्यापि तद्युष्मान्वयमीमहि ॥	२२
न ह्यस्मयानि तीर्थानि न देवाश्चेतनोज्झिताः ।	
ते पुनन्त्युरुकालेन ^१ यूयं दर्शनमात्रतः ॥	२३
ब्राह्मणेभ्यो नमस्यामो येऽस्मद्रूपं त्रयीमयम् ।	
विभ्रत्यात्मसमाधानतपःस्वाध्यायसंयमैः ॥	२४
श्रवणादर्शनाद्वापि महापातकिनोऽपि वः ।	
शुद्ध्येरन्नन्यजाश्चापि किमु सम्भाषणादिभिः ॥	२५

सूतः—

इति चन्द्रललामस्य धर्मगुणोपबृंहितम् ।	
वचोऽमृतायनमृपिर्नातृप्यत्कर्णयोः पिबन् ॥	२६
स चिरं मायया विष्णोर्भ्रामितः कर्शितो भृशम् ।	
शिववागमृतध्वस्तकेशपुञ्जस्तमव्रवीन् ॥	२७

ऋषिः—

अहो ईश्वरलीलेयं दुर्विभाव्या शरीरिणाम् ।	
यन्नमन्तीशितव्यानि स्तुवन्ति जगदीश्वराः ॥	२८

धर्मं ग्राहयितुं प्राप्यः प्रवक्तारश्च देहिनाम् ।	
आचरन्त्यनुमोदन्ते क्रियमाणं स्तुवन्ति च ॥	२९
नैतावता भगवतः स्वमायामयवृत्तिभिः ।	
न दुष्येतानुभावस्तैर्मायिनः कुहकं यथा ॥	३०
सृष्ट्रेदं मनसा विश्वमात्मनानुप्रविश्य यः ।	
गुणैः कुर्वद्भिराभाति कर्तेव स्वप्नदृग् यथा ॥	३१
तस्मै नमो भगवते त्रिगुणाय गुणात्मने ।	
केवलायाद्वितीयाय गुरवे ब्रह्ममूर्तये ॥	३२
कं वृणे नु परं भूमन्वरं त्वद्वरदर्शनात् ।	
यद्दर्शनात्पूर्णकामः सत्यकामः पुमान्भवेत् ॥	३३
वरमेकं वृणेऽथापि पूर्णात्कामाभिवर्षणात् ।	
^१ भगवत्यच्युतां भक्तिं तत्परेषु तथा त्वयि ॥	३४

सूतः—

इत्यर्चितोऽभिष्टुतश्च मुनिना सूक्तया गिरा ।	
तमाह भगवान् शर्वः शर्वया चाभिनन्दितः ॥	३५
^२ कामो महर्षे सर्वोऽयं भक्तिमांस्त्वमधोक्षजे ।	
आकल्पान्ताद्यशः पुण्यमजरामरता तथा ॥	३६
ज्ञानं त्रैकालिकं ब्रह्मन्विज्ञानं च विरक्तिमत् ।	
ब्रह्मवर्चस्विनो भूयात्पुराणाचार्यतास्तु ते ॥	३७

सूतः—

एवं वरान्स मुनये दत्त्वागात्तृक्ष ईश्वरः ।

देव्यै तत्कर्म कथयन्ननुभूतं पुरामुना ॥

३८

सोप्यवाप्तमहायोगमहिमा भार्गवोत्तमः ।

विचरत्यधुनाप्यद्धा हरावेकान्ततां गतः ॥

३९

अनुवर्णितमेतत्ते मार्कण्डेयस्य धीमतः ।

अनुभूतं भगवतो मायावैभवमद्भुतम् ॥

४०

एतत्केचिद्विद्वांसो मायासंसृतिमात्मनः ।

अनाद्यावर्तितं नृणां कादाचित्कं प्रचक्षते ॥

४१

य एवमेतद्भृगुवर्य^१वर्णितं

रथाङ्गपाणेननुभावभावितम् ।

संश्रावयेत्संश्रुणुया^२दुताबुभौ

तयोर्न कर्माशयमंमृतिर्भवेन् ॥

४२

इति श्रीमद्भागवते महापुराणे अष्टादशसहस्रिकायां

संहितायां द्वादशस्कन्धे दशमोऽध्यायः ॥

॥ एकादशोऽध्यायः ॥

शौनकः—

- अथेममर्थं पृच्छामो भवन्तं ^१बहुवित्तमम् ।
 समस्ततन्त्रराद्धान्ते भवान्भागवततत्त्ववित् ॥ १
 तान्त्रिकाः परिचर्यायां केवलस्य श्रियः पतेः ।
 अङ्गोपाङ्गायुधाकल्पं कल्पयन्ति यथा च यैः ॥ २
 तन्नो वर्णय भद्रं ते क्रियायोगं बुभुत्सताम् ।
 येन क्रियानैपुणेन मर्त्यो यायादमर्त्यताम् ॥ ३

सूतः—

- नमस्कृत्य गुरुन्वक्ष्ये विभूतीर्वैष्णवीरपि ।
 याः प्रोक्ता वेदतन्त्राभ्यामाचार्यैः पद्मजादिभिः ॥ ४
 मायाद्यैर्नवभिस्तत्त्वैः स विकारमयो विराट् ।
 निर्मितो दृश्यते यत्र सचित्के भुवनत्रयम् ॥ ५
 एतद्वै पौरुषं रूपं भूः पादौ द्यौः शिरो नभः ।
 नाभिः सूर्योऽक्षिणी नासे वायुः कर्णौ दिशः प्रभोः ॥ ६
 प्रजापतिः प्रजननमपानो मृत्युरीशितुः ।
 तद्वाहवो लोकपाला मनश्चन्द्रो भ्रुवौ यमः ॥ ७
 लज्जोत्तरोऽधरो लोभो दन्ता ज्योत्स्ना स्मयो भ्रमः ।

रोमाणि भूरुहा भूम्नो मेघाः पुरुषमूर्धजाः ॥	८
यावानयं वै पुरुषो यावत्या संस्थया मितः ।	
तावानसावपि महापुरुषो लोकसंस्थया ॥	९
कौस्तुभव्यपदेशेन स्वात्मज्योतिर्विभर्त्यजः ।	
तत्प्रभा व्यापिनी साक्षाच्छ्रीवत्समुरसा विभुः ॥	१०
स्वां मायां वनमालाख्यां नानागुणमयीं दधत् ।	
वासश्छन्दोमयं पीतं ब्रह्मसूत्रं त्रिवृत्स्वरम् ॥	११
विभर्ति सांख्यं योगं च देवो मकरकुण्डले ।	
मौलिं पदं पारमेष्ठ्यं सर्वलोकाभयङ्करम् ॥	१२
अव्याकृतमनन्ताख्यमासनं यदधिष्ठितः ।	
धर्मज्ञानादिभिर्युक्तं सत्त्वं पद्ममिहोच्यते ॥	१३
ओजः सहोषलयुतं मुख्यतत्त्वं गदां दधत् ।	
अपां तत्त्वं दरवरं तेजस्तत्त्वं सुदर्शनम् ॥	१४
नभोनिभं नभस्तत्त्वमसिं चर्म तमोमयम् ।	
कालरूपं धनुः शार्ङ्गं तथा कर्ममयेषुधिम् ॥	१५
इन्द्रियाणि शरानादुराकूतीरस्य स्यन्दनम् ।	
तन्मात्राण्यस्याभिव्यक्तिं मुद्रयार्थक्रियात्मताम् ॥	१६
मण्डलं देवयजनं दीक्षासंस्कार आत्मनः ।	
परिचर्या भगवत आत्मनो दुरितक्षयः ॥	१७

भगवान्भगशब्दार्थं लीलाकमलमुद्रहन् ।

धर्मं यशश्च भगवांश्चामरव्यजनेऽभजत् ॥

१८

आतपत्रं तु वैकुण्ठं द्विजा धामाकुतोभयम् ।

त्रिवृद्धेदः सुपर्णाख्यो यज्ञं वहति पूरुषम् ॥

१९

अनपायिनी ^१भगवती श्रीः साक्षादात्मनो हरेः ॥

१९॥

विष्वक्सेनस्तन्त्रमूर्तिर्विदितः पार्षदाधिपः ।

नन्दादयोऽष्टौ द्वाःस्थाश्च तेऽणिमाद्या हरेर्गुणाः ॥

२०॥

वासुदेवः सङ्कर्षणः प्रद्युम्नः पुरुषः स्वयम् ।

अनिरुद्ध इति ब्रह्मन्मूर्तिर्व्यूहोऽभिधीयते ॥

२१॥

स विश्वस्तैजसः प्राज्ञस्तुरीय इति वृत्तिभिः ।

अर्थेन्द्रियाशयज्ञानैर्भगवान्^२परिभाव्यते ॥

२२॥

अङ्गोपाङ्गायुधाकल्पैर्भगवांस्तच्चतुष्टयम् ।

बिभर्ति स्म चतुर्मूर्तिर्भगवान्हरिरीश्वरः ॥

२३॥

द्विजश्रपभ स एष ब्रह्मयोनिः स्वयंदक्

स्वमहिमपरिपूर्णो मायया च स्वयैतत् ।

सृजति हरति पातीत्याख्ययानावृताक्षो

विवृत इव निरुक्तस्तत्परैरात्मलभ्यः ॥

२४॥

श्रीकृष्ण कृष्णसख वृष्ण्यृषभान्ननिधु-

प्राजन्यवंशदहनानपवर्गवीर्य ।

गोविन्द गोपवनिताव्रजभृत्यगीत

तीर्थश्रवः श्रवणमङ्गल पाहि भृत्यान् ॥

२५॥

य इदं कल्य उत्थाय महापुरुषलक्षणम् ।

तच्चित्तः प्रयतो जप्त्वा ब्रह्म वेद गुहाशयम् ॥

२६॥

शौनकः—

शुको यदाह भगवान्विष्णुराताय ^१शृण्वते ।

सौरो गणो मासि मासि नाना वसति सप्तकः ॥

२७॥

तेषां नामानि कर्माणि संयुक्तानामधीश्वरैः ।

ब्रूहि नः श्रद्धानानां व्यूहं मूर्यात्मनो हरेः ॥

२८॥

सूतः—

अनाद्यविद्यया विष्णोरात्मनः सर्वदेहिनाम् ।

निर्मितो लोकतन्त्रोऽयं लोकेषु परिवर्तते ॥

२९॥

एक एव हि लोकानां सूर्य आत्मादिकृद्धरिः ।

सर्ववेदक्रियामूलमृषिभिर्वहुधोदितः ॥

३०॥

कालो देशः क्रिया कर्ता करणं कार्यमागमः ।

द्रव्यं फलमिति ब्रह्मब्रव^२धोक्तोऽजधा हरिः ॥

३१॥

मध्वादिषु द्वादशसु भगवान्कालरूपधृक् ।

लोकतन्त्राय चरति पृथग्द्वादशभिर्गणैः ॥

३२॥

धाता कृतस्थली हेतिर्वासुकी रथकृन्मुने ।

पुलस्त्यस्तुम्बुररिति मधुमासं नयन्त्यमी ॥	३३॥
अर्यमा पुलहोऽथौजाः प्रहेतिः पुञ्जिकस्थली ।	
नारदः कच्छनीरश्च नयन्त्येते स्म माधवम् ॥	३४॥
मित्रोऽत्रिः पौरुषेयोऽथ तक्षको मेनका हहाः ।	
रथस्वन इति ह्येते शुक्रमासं नयन्त्यमी ॥	३५॥
वसिष्ठो वरुणो रम्भा सहजन्यस्तथा हुहुः ।	
शुक्रश्चित्रस्वनश्चैव शुचिमासं नयन्त्यमी ॥	३६॥
इन्द्रो विश्वावसुः श्रोता ^१ एलापत्रस्तथाङ्गिराः ।	
प्रम्लोचा राक्षसो वर्यो नभोमासं नयन्त्यमी ॥	३७॥
विवस्वानुग्रसेनश्च व्याघ्र आसारणो भृगुः ।	
अनुम्लोचा शङ्खपालो नभस्याख्यं नयन्त्यमी ॥	३८॥
पूपा धनञ्जयो वातः सुषेणः सुरुचिस्तथा ।	
घृताची गौतमश्चेति तपोमासं नयन्त्यमी ॥	३९॥
क्रतुर्वर्चा भरद्वाजः पर्जन्यः सेनजित्तथा ।	
विश्व मेरावतश्चैव तपस्याख्यं नयन्त्यमी ॥	४०॥
अथांशुः कश्यपस्ताक्षर्य ऋतसेनस्तथोर्वशी ।	
विशुच्छत्रुर्महाशङ्खः सहोमासं नयन्त्यमी ॥	४१॥
भगः स्फूर्जोऽरिष्टनेमिरुर्ण आयुश्च पञ्चमः ।	
कर्कोटकः पूर्वचित्तिः पुष्यमासं नयन्त्यमी ॥	४२॥

त्वष्टा ऋचीकतनयः कम्बलश्च तिलोत्तमा ।	
ब्रह्मापेतोऽथ शतजिह्वतराप् इषम्भराः ॥	४३॥
विष्णुरश्वतरो रम्भा सूर्यवर्चाश्च सदाजित् ।	
विश्वामित्रो मखापेत ऊर्जमासं नयन्त्यमी ॥	४४॥
एता भगवतो विष्णोरादित्यस्य विभूतयः ।	
स्मरतां सन्ध्ययोनृणां हरन्त्यंहो दिने दिने ॥	४५॥
द्वादशस्वपि मासेषु देवोऽसौ पद्भिरस्य वै ।	
चरन्समन्तात्तनुते परत्रेह च सन्मतिम् ॥	४६॥
सामर्ग्यजुर्भिस्तल्लिङ्गैर्ऋषयः संस्तुवन्त्यमुम् ।	
गन्धर्वास्तं प्रगायन्ति नृत्यन्त्यप्सरसोऽग्रतः ॥	४७॥
उन्नहन्ति रथं नागा ग्रामण्यो रथयोजकाः ।	
चोदयन्ति रथं पृष्टे नैर्ऋताः फलशालिनः ॥	४८॥
वालखिल्याः सहस्राणि पष्टिर्ब्रह्मर्षयोऽमलाः ।	
पुरतोऽभिमुखं यान्ति स्तुवन्ति स्तुतिभिर्विभुम् ॥	४९॥
एवं ह्यनादिनिधनो भगवान्हरिरीश्वरः ।	
कल्पे कल्पे स्वमात्मानं व्यूह्य ^१ लोकानवत्यजः ॥	५०॥

इति श्रीमद्भागवते महापुराणे अष्टादशसहस्रिकायां
संहितायां द्वादशस्कन्धे एकादशोऽध्यायः ॥

॥ द्वादशोऽध्यायः ॥

सूतः—

- नमो धर्माय महते नमः कृष्णाय वेधसे ।
 ब्राह्मणेभ्यो नमस्कृत्य धर्मान्वक्ष्ये सनातनान् ॥ १
- एतद्वः कथितं विप्रा विष्णोश्चरितमद्भुतम् ।
 भवद्विर्यदहं पृष्टो नराणां पुरुषोचितम् ॥ २
- अत्र संकीर्तितः साक्षात्सर्वपापहरो हरिः ।
 नारायणो हृषीकेशो भगवान्सात्वतां पतिः ॥ ३
- अत्र ब्रह्म परं गुह्यं जगतः प्रभवाप्ययम् ।
 ज्ञानं च तदुपाख्यानं प्रोक्तं विज्ञानसंयुतम् ॥ ४
- भक्तियोगः समाख्यातो वैराग्यं च तदाश्रयम् ।
 पारीक्षितमुपाख्यानं नारदाख्यानमेव च ॥ ५
- प्रायोपवेशो राजर्षेर्विप्रशपात्परीक्षितः ।
 शुकस्य ब्रह्मर्षभस्य संवादश्च परीक्षितः ॥ ६
- योगधारणयोत्क्रान्तिः संवादो नारदाजयोः ।
 अवतारानुगीतं च सर्गः प्राधानिकोऽग्रतः ॥ ७
- विदुरोद्धवसंवादः क्षत्तृमैत्रेययोस्ततः ।
 पुराणसंहिताप्रश्नो महापुरुषसंस्थितिः ॥ ८

- ततः प्राकृतिकः सर्गः सप्त वैकृतिकाश्च ये ।
 ततो ब्रह्माण्डसंभूतिर्वैराजः पुरुषो यतः ॥ ९
- कालस्य स्थूलसूक्ष्मस्य गतिः पद्मसमुद्भवः ।
 भुव उद्धरणेऽम्भोधेर्हिरेण्याक्षवधो यथा ॥ १०
- ऊर्ध्वतिर्यग्वाक्सर्गो रुद्रसर्गस्तथैव च ।
 अर्धनारीनरस्याथ यतः स्वायम्भुवो मनुः ॥ ११
- शतरूपा च या स्त्रीणामाद्या प्रकृतिरुत्तमा ।
 सन्तानो धर्मपत्नीनां कर्दमस्य प्रजापतेः ॥ १२
- अवतारो भगवतः कपिलस्य महात्मनः ।
 देवहूत्याश्च संवादः कपिलेन च धीमता ॥ १३
- नव ब्रह्मसमुत्पत्तिर्दक्षयज्ञविनाशनम् ।
 ध्रुवस्य चरितं पश्चात्पृथोः प्राचीनवर्हिषः ॥ १४
- नारदस्य च संवादस्ततः प्रैयव्रतं द्विजाः ।
 नाभेस्ततोऽनुचरितमृषभस्य भरतस्य च ॥ १५
- द्वीपवर्षसमुद्राणां गिरिनद्युपवर्णनम् ।
 ज्योतिश्चक्रस्य संस्थानं पातालनरकस्थितिः ॥ १६
- दक्षजन्म प्रचेतोभ्यस्तत्पुत्रीणां च मन्ततिः ।
 यतो देवासुरनरास्तिर्यङ्मनगन्धगादेयः ॥ १७
- त्वाष्ट्रस्य जन्म निधनं पुत्रयोश्च दितेर्द्विजाः ।

दैत्येश्वरस्य चरितं प्रह्लादस्य महात्मनः ॥	१८
मन्वन्तरानुकथनं गजेन्द्रस्य विमोक्षणम् ।	
मन्वन्तरावताराश्च विष्णोर्हयशिराद्वयः ॥	१९
कौर्मे ^१ धान्वन्तरं मात्स्यं वामनं च जगत्पतेः ।	
क्षीरोदमथनं तद्वदमृतार्थं दिवौकसाम् ॥	२०
देवासुरमहायुद्धं राजवंशानुकीर्तनम् ।	
इक्ष्वाकुजन्म तद्वंशः सुशुम्नस्य महात्मनः ॥	२१
इलोपाख्यानमत्रोक्तं तारोपाख्यानमेव च ।	
सूर्यवंशानुकथनं शशादाद्या ^२ नृगादयः ॥	२२
सौकन्यं चाथ शर्यातेः ककुत्स्थस्य च धीमतः ।	
खट्वाङ्गस्य च मान्धातुः सौभरेः सगरस्य च ॥	२३
रामस्य कोसलेन्द्रस्य चरितं किल्बिषापहम् ।	
निमेरङ्गपरित्यागो जनकानां च सम्भवः ॥	२४
रामस्य भार्गवेन्द्रस्य ^३ निःक्षत्रकरणं भुवः ।	
ऐलस्य सोमवंशस्य ययातेर्नेहुपस्य च ॥	२५
दौण्यन्तेर्भरतस्यापि शन्तनोस्तत्सुतस्य च ।	
ययातेर्ज्यैष्ठ्यपुत्रस्य यदोर्वंशोऽनुकीर्तितः ॥	२६
यत्रावतीर्णो भगवान्कृष्णाख्यो जगदीश्वरः ।	
वसुदेवगृहे जन्म ततो वृद्धिश्च गोकुले ॥	२७

तस्य ^१ कर्माण्यपाराणि कीर्तितान्यसुरद्विपः ।	
पूतनासुपयःपानं शकटोच्चाटनं शिशोः ॥	२८
तृणावर्तस्य निष्पेषस्तथैव वकवत्सयोः ।	
धेनुकस्य सहभ्रातुः प्रलम्बस्य च संक्षयः ॥	२९
(अघासुरवधो धात्रा वत्सपालावगूहनम् ।)	
गोपानां च परित्राणं दावाग्नेः परिसर्पतः ।	
दमनं कालियस्याहेर्महाहेर्नन्दमोक्षणम् ॥	३०
व्रतचर्या तु कन्यानां यत्र तुष्टोऽच्युतो व्रतैः ।	
प्रसादो ^२ यज्ञपत्नीभ्यो विप्राणां चानुतापनम् ॥	३१
गोवर्धनोद्धारणं च शक्रस्य सुरभेरथ ।	
यज्ञाभिषेकं कृष्णस्य स्त्रीभिः क्रीडा च रात्रिषु ॥	३२
शङ्खचूडस्य दुर्बुद्धेर्वधोऽरिष्टस्य केशिनः ।	
अक्रूरागमनं पश्चात्प्रस्थानं रामकृष्णयोः ॥	३३
व्रजस्त्रीणां विलापश्च मधुरालोकनं ततः ।	
गजमुष्टिकचाणूरकंसादीनां च यो वधः ॥	३४
मृतस्यानयनं सूनोः पुनः सान्दीपनेर्गुरोः ॥	३४॥
मधुरायां निवसतो यदुचक्रस्य यत्प्रियम् ।	
कृतमुद्धवरामाभ्यां युतेन हरिणा, द्विजाः ॥	३५॥
जरासन्धसमानीतमैन्यस्य बहुशो वधः ।	

घातनं यवनेन्द्रस्य कुशस्थल्या निवेशनम् ॥	३६॥
आदानं पारिजातस्य सुधर्मायाः सुरालयात् ।	
रुक्मिण्या हरणं युद्धे प्रमथ्य द्विपद्मो हरेः ॥	३७॥
हरस्य जृम्भणं युद्धे बाणस्य भुजकृन्तनम् ।	
प्राग्ज्योतिषपतिं हत्वा कन्यानां हरणं च यत् ॥	३८॥
चैद्यपौण्ड्रकशाल्वानां दन्तवक्रस्य दुर्मतेः ।	
शम्बरो द्विविदः पीठो मुरः पञ्चजनादयः ॥	३९॥
माहात्म्यं च वधस्तेषां वाराणस्याश्च दाहनम् ।	
भारावतरणं भूमेर्निमित्तीकृत्य पाण्डवान् ॥	४०॥
विप्रशापापदेशेन संहारः स्वकुलस्य च ।	
उद्धवस्य च संवादो वासुदेवस्य चाद्भुतः ॥	४१॥
यत्रात्मविद्या ह्यखिला प्रोक्ता धर्मविनिर्णयः ।	
ततो मर्त्यपरित्याग आत्मयोगानुभावतः ॥	४२॥
युगलक्षणवृत्तिश्च कलौ नृणामुपप्लवः ।	
चतुर्विधश्च प्रलय उत्पत्तिस्त्रिविधा तथा ॥	४३॥
देहत्यागश्च राजर्षेर्विष्णुरातस्य धीमतः ।	
शाखाप्रणयनमृषेर्मर्कण्डेयस्य सत्कथा ॥	४४॥
महापुरुषविन्यासः सूर्यस्य जगदात्मनः ॥	४५
इति चोक्तं द्विजश्रेष्ठा यत्पृष्टोऽहमिहास्मि वः ।	

लीलावतारकर्माणि कीर्तितानीह सर्वशः ॥ ४६

पतितः स्वलितश्चार्तः क्षुत्त्वा वा विवशो^१ऽब्रुवन् ।
हरये नम इत्युच्चैर्मुच्यते सर्वपातकात् ॥ ४७

सङ्कीर्त्यमानो भगवाननन्तः
श्रुतानुभावो व्यसनं हि पुंमाम् ।
प्रविश्य चित्तं विधुनोत्यशेषं
यथा तमोऽर्कोऽभ्रमिवातिवातः ॥ ४८

मृषा गिरस्ता ह्यसतीरसत्कथा
न कथ्यते यद्भगवानधोक्षजः ।
तदेव सत्यं तदु हैव मङ्गलं
तदेव पुण्यं भगवद्गुणोदयम् ॥ ४९

तदेव रम्यं रुचिरं नवं नवं
तदेवं शश्वन्मनसो महोत्सवम् ।
तदेव शोकार्णवशोपणं नृणां
यदुत्तमश्लोकयशोऽनुगीयते ॥ ५०

न तद्वचश्चित्रपदं हरेर्यशो
जगत्पवित्रं प्रगृणीत कर्हिचित् ।
तद्वाक्क्षतीर्थं न दु हंससेवितं
यत्राच्युतस्तत्र हि साधवोऽमलाः ॥ ५१

- स वाग्विसर्गो जनताऽघसंप्लवो
 यस्मिन्प्रतिश्लोकमबद्धवत्यपि ।
 नामान्यनन्तस्य यशोऽङ्कितानं
 यच्छृण्वन्ति गायन्ति गृणन्ति साधवः ॥ ५२
- नैष्कर्म्यमप्यच्युतभाववर्जितं
 न शोभते ज्ञानमलं निरञ्जनम् ।
 कुतः पुनः शश्वदभद्रमीश्वरे
 न ह्यर्पितं कर्म यदप्यनुत्तमम् ॥ ५३
- यशःश्रियामेव परिश्रमः परो
 वर्णाश्रमाचारतपःश्रुतादिषु ।
 अविस्मृतिः श्रीधरपादपद्मयो-
 गुणानुवाद^१श्रवणादिभिर्हरेः ॥ ५४
- अविस्मृतिः कृष्णपदारविन्दयोः
 क्षिणोत्यभद्राणि शमं तनोति च ।
 सत्त्वस्य शुद्धिं परमात्मभक्तिं
 ज्ञानं च विज्ञानभिरागयुक्तम् ॥ ५५
- यूयं द्विजाग्र्या बत भूरिभागा
 यच्छश्वदात्मन्यखिलात्मभूतम् ।
 नारायणं देवमदेवमीश-
 मजस्रभावा भजताविवेश्य ॥ ५६

अहं च संस्मारित आत्मतत्त्वं
 श्रुतं पुरा मे परमर्षिवक्त्रात् ।
 प्रायोपवेशो नृपतेः परीक्षितः
 सदस्यृषीणां महतां च शृण्वताम् ॥

५७

एतद्वः कथितं विप्राः कथनीयोरुर्कर्मणः ।
 माहात्म्यं वासुदेवस्य सर्वाशुभविनाशनम् ॥

५८

य एवं श्रावयेन्नित्यं यामं क्षणमनन्यधीः ।
 (श्लोकमेकं तद्धर्षं वा पादं पादार्धमेव वा ॥)

श्रद्धावान्योऽनुशृणुयात्पुनात्यात्मानमेव सः ॥

५९

द्वादश्यामेकादश्यां वा शृण्वन्नायुष्यवान्भवेत् ।
 पठत्यनश्नन्प्रयत^१स्ततो भवत्यपातकी ॥

६०

पुष्करे मधुरायां च द्वारवत्यां यतात्मवान् ।
 उपोष्य संहितामेतां पठित्वा मुच्यते भयात् ॥

६१

देवता मुनयः सिद्धाः पितरो मनवो नृपाः ।

यच्छन्ति कामान्मृणतः शृण्वतो यस्य कीर्तनात् ॥

६२

ऋचो यजूंषि सामानि द्विजोऽधीत्यानुविन्दते ।

मधुकुल्या घृतकुल्याः पयःकुल्याश्च तत्फलम् ॥

६३

पुराणसंहितामेतामधीत्य प्रयतो द्विजः ।

प्रोक्तं भगवता यत्तु तत्पदं परमं ब्रजेत् ॥

६४

विप्रोऽधीत्याप्नुयात्प्रज्ञां राजन्योदधिमेखलाम् ।

वैश्यो निधिपतित्वं च शूद्रः शुद्ध्वेत पातकात् ॥

६५

कलिमलसंहतिकालनोऽखिलेशो

हरिरितरत्र न गीयते ह्यभीक्ष्णम् ।

इह तु पुनर्भगवानशेषमूर्तिः

परिपठितोऽनुपदं कथाप्रसङ्गैः ॥

६६

तमहमजमनन्तमात्मतत्त्वं

जगदुदयस्थितिसंयमात्मशक्तिम् ।

द्युपतिभिरजशक्रशंकरायै-

दुर्गवसितस्तवमच्युतं नतोऽस्मि ॥

६७

उपचितनवशक्तिभिः स्व आत्म-

न्युपरचितस्थिरजङ्गमालयाय ।

भगवत उपलब्धिमात्रधाम्ने

सुरऋषभाय नमः सनातनाय ॥

६८

स्वसुखनिभृतचेतास्तव्युदस्तान्यभावो-

प्यजितरुचिरलीलाकृष्टसारस्तदीयम् ।

व्यतनुत कृपया यस्तत्त्वदीपं पुराणं

तमखिलवृजिनघ्नं व्याससूनुं नतोऽस्मि ॥

६९

इति श्रीमद्भागवते महापुराणे अष्टादशसहस्रिकायां
संहितायां द्वादशस्कन्धे द्वादशोऽध्यायः ॥

॥ त्रयोदशोऽध्यायः ॥

सूतः—

यं ब्रह्मा वरुणेन्द्ररुद्रमरुतः स्तुन्यन्ति दिव्यैः स्तवै-

र्वेदैः साङ्गपदक्रमोपनिषदैर्गायन्ति यं सामगाः ।

ध्यानावस्थिततद्गतेन मनसा पश्यन्ति यं योगिनो

यस्यान्तं न विदुः सुरासुरगणा देवाय तस्मै नमः ॥ १

पृष्टे भ्राम्यदमन्दमन्दरगिरिग्रावाग्रकण्डूयना-

न्निद्रालोः कमठाकृतेर्भगवतः श्रामानिलाः पान्तु वः ।

यत्संस्कारकलानुवर्तनवशाद्वेलानिभेनाम्भसां

यातायातमतन्द्रितं जलनिधेर्नाद्यापि विश्राम्यति ॥ २

पुराणमंख्यामम्भूतिमस्य वाच्यप्रयोजने ।

दानं दानस्य माहात्म्यं पाठादेश्च निबोधत ॥ ३

ब्राह्मं दशसहस्राणि पादं पञ्चोनपष्टि च ।

श्रीवैष्णवं त्रयोविंशच्चतुर्विंशतिशैवकम् ॥ ४

दशाष्टौ श्रीभागवतं नारदं पञ्चविंशतिः ।

मार्कण्डं नव बाह्वं च दशपञ्चचतुः शतम् ॥ ५

चतुर्दश भविष्यं स्यात्तथा पञ्चशतानि च ।

दशाष्टौ ब्रह्मवैवर्तं लिङ्गमेकादशैव तु ॥ ६

चतुर्विंशति वाराहमेकाशीतिमहस्रकम् ।

स्कान्दं शतं तथा चैकं वामनं दश कीर्तितम् ॥ ७

कौर्म सप्तदशाख्यातं मात्स्यं तत्तु चतुर्दश ।	
एकोनविंशत्सौपर्णं ब्रह्माण्डं द्वादशैव तु ॥	८
एवं पुराणसन्दोहश्चतुर्लक्ष उदाहृतः ।	
तत्राष्टादशसाहस्रं श्रीभागवतमिष्यते ॥	९
इदं भगवता पूर्वं ब्रह्मणे नाभिपङ्कजे ।	
स्थिताय भवभीताय कारुण्यात्सम्प्रकाशितम् ॥	१०
आदिमध्यावसानेषु वैराग्याख्यानसंयुतम् ।	
हरिलीलाकथाव्रातामृतानन्दितत्सुतम् ॥	११
सर्ववेदान्तसारं यद्ब्रह्मात्मैकत्वलक्षणम् ।	
वस्त्वद्वितीयं तन्निष्ठं कैवल्यैकप्रयोजनम् ॥	१२
प्रौष्टपद्यां पौर्णमास्यां हेमसिंहसमन्वितम् ।	
ददाति यो भागवतं स याति परमां गतिम् ॥	१३
राजन्ते तावदन्यानि पुराणानि सतां गणे ।	
यावन्न दृश्यते साक्षाच्छ्रीमद्भागवतं परम् ॥	१४
सर्ववेदान्तसारं हि श्रीभागवतामिष्यते ।	
तद्रसामृततृप्तस्य नान्यत्र स्याद्रतिः क्वचित् ॥	१५
निम्नगानां यथा गङ्गा देवानामच्युतो यथा ।	
वैष्णवानां यथा शम्भुः पुराणानामिदं तथा ॥	१६
क्षेत्राणां चैव सर्वेषां यथा काशी ह्यनुत्तमा ।	
तथा पुराणव्रातानां श्रीमद्भागवतं द्विजाः ॥	१७

श्रीमद्भागवतं पुराणममलं यद्वैष्णवानां प्रियं
 यस्मिन्पारमहंस्यमेकममलं ज्ञानं परं गीयते ।
 तत्र ज्ञानविरागभक्तिसहितं नैष्कर्म्यमाविष्कृतं
 तच्छृण्वन्विपठन्विचारणपरो भक्त्या विमुच्येन्नरः ॥ १८

कस्मै येन विभासितोयमतुलो ज्ञानप्रदीपः पुरा
 तद्रूपेण च नारदाय मुनयो कृष्णाय तद्रूपिणा ।
 योगीन्द्राय तदात्मनाथ भगवद्भाताय कारुण्यत-
 स्तच्छृष्ट्वं विमलं विशोकममृतं सत्यं परं धीमहि ॥ १९

नमस्तस्मै भगवते वासुदेवाय साक्षिणे ।
 य इदं कृपया कस्मै व्याचचक्षे मुमुक्षवे ॥ २०

योगीन्द्राय नमस्तस्मै श्लुकाय ब्रह्मरूपिणे ।
 संसारसर्पदष्टं यो विष्णुरातममूचत् ॥ २१

भवे भवे यथा भक्तिः पादयोस्तव जायते ।
 तथा कुरुष्व देवेश नाथस्त्वं नो यतः प्रभो ॥ २२

नामसंकीर्तनं यस्य सर्वपापप्रणाशनम् ।
 प्रणामो दुःखशमनस्तं नमामि हरिं परम् ॥ २३

इति श्रीमद्भागवते महापुराणे अष्टादशसहस्रिकायां
 संहितायां द्वादशस्कन्धे त्रयोविंशोऽध्यायः ॥
 द्वादशस्कन्धः समाप्तः ॥

